

प्रकाशक :

श्री सुन्दरलाल जैन

मोतीलाल बनारसीदास

बाँकीपुर, पटना-४ ।

प्रथम संस्करण १९५४

द्वितीय संस्करण १९५६

मुद्रक

श्री शान्तिलाल जैन

स्वतंत्र नव भारत प्रेस

कदमकुआँ, पटना-३ ।

विषय-सूची

	...	पृष्ठ
१. साहित्य का प्रयोजन	...	१
२. साहित्य के प्रयोजन सम्बन्धी मत	...	७
३. साहित्य और समाज	...	११
४. साहित्य और दर्शन	...	१७
५. साहित्य और विज्ञान	...	२०
६. साहित्य और राजनीति	...	२६
७. साहित्य का भविष्य	...	३०
८. हिन्दी का वीरकाव्य — राष्ट्रीय काव्य	...	३४
९. संत-साहित्य	...	४९
१०. कृष्ण-काव्य	...	५४
११. रामकाव्य की परंपरा	...	६७
१२. रीतिकालीन कविता	...	८८
१३. रीतिकालीन आचार्यत्व	...	९२
१४. रहस्यवाद	...	९७
१५. छायावाद	...	१०८
१६. प्रगतिवाद	...	११३
१७. प्रयोगवाद और उसके आलोचक	...	११९
१८. हिन्दी गद्य का विकास	...	१५६
१९. हिन्दी के प्रबंध-काव्य	...	१६०
२०. हिन्दी उपन्यास	...	१६५
२१. हिन्दी का कहानी-साहित्य	...	१७८
२२. हिन्दी का निबन्ध-साहित्य	...	१९४

२३.	गीतिकाव्य की परंपरा	...	२०५
२४.	भारतीय नाटक की उत्पत्ति	...	२०९
२५.	आलोचना क्या है ?	...	२२२
२६.	हिन्दी कविता में प्रकृति-चित्रण	...	२२५
२७.	भारतीय साहित्य में राधा	...	२३६
२८.	हिन्दी काव्य में विरह	...	२५०
२९.	भारतीय साहित्य में नारी	...	२६३
३०.	होली का साहित्यिक अभियान	...	२७९
३१.	हिन्दी साहित्य पर अंग्रेजी का प्रभाव	...	२८७
३२.	लिपि का सुधार	...	२९१
३३.	कला और जीवन	...	२९६
३४.	संगीत	...	३००
३५.	कल्पना	...	३०६
३६.	स्वप्न—अचेतन का सत्य	...	३११
३७.	क्या ईश्वर है ?	...	३१८
३८.	प्रचार	...	३२३
३९.	सुखी जीवन की कल्पना	...	३२९
४०.	जीवन में हास्य-विनोद का स्थान	...	३३३
४१.	मनबहलाव (हाँवी)	...	३३८
४२.	समय का मोल	...	३४१
४३.	सफलता के उपाय : इच्छा और उद्योग	...	३४६
४४.	स्वावलम्बन और आत्मविश्वास	...	३५२
४५.	मानव जीवन में खेल-कूद का स्थान	...	३५७
४६.	सिनेमा का जीवन पर प्रभाव	...	३६४
४७.	रगमच और चित्रपट	...	३६९
४८.	रेडियो का जीवन में स्थान और शिक्षा-प्रसार में उसका उपयोग	...	३७१

४९.	आकाशवाणी (Radio) शिक्षा के माध्यम के रूप में	३७८
५०.	जीवन पर भूगोल का प्रभाव	३८१
५१.	✓ सस्कृति और उसके नये तत्त्व	३९१
५२.	✓ सामाजिक समस्याएँ और समाज-विज्ञान की आवश्यकता	३९९
५३.	क्या प्राणदंड उठा देना चाहिए ?	४०२
५४.	आदर्श शिक्षा-पद्धति	४०९
५५.	सैनिक शिक्षा अथवा निश्शस्त्रीकरण	४१५
५६.	छुट्टियों का उपयोग	४२०
५७.	समाजवाद बनाम गांधीवाद	४२६
५८.	प्रजातन्त्रवाद बनाम अधिनायकवाद	४३३
५९.	साम्प्रदायिकता का अभिशाप	४३६
६०.	परमाणु बम और विश्वशांति का प्रश्न	४४२
६१.	शांतिपूर्ण उद्देश्य के लिए अणु-शक्ति का उपयोग	४४८
६२.	संयुक्त राष्ट्रसंघ	४५४
६३.	पंचशील	४६०
६४.	विश्व-ऐक्य का सिद्धान्त और संसार का भावी शासन-विधान	४६३
६५.	अहिंसा : एक मनोवैज्ञानिक दृष्टिकोण	४६७
६६.	चुनाव	४७३
६७.	स्वतन्त्र भारत के नव-निर्माण का प्रश्न	४७९
६८.	भारत का राष्ट्रीय झंडा	४८६
६९.	स्वतन्त्र भारत का संविधान	४९०
७०.	पंचवर्षीय योजना	४९३
७१.	भारत की द्वितीय पंचवर्षीय योजना	४९८
७२.	जमीन्दारी-उन्मूलन	५०१
७३.	कृषि की उन्नति के उपाय	५०७
७४.	हमारी अन्न-समस्या	५१३
७५.	उद्योगों का राष्ट्रीयकरण	५१८

७६.	स्वतन्त्र भारत के उद्योग-धन्धे	...	५२
७७.	गृह-उद्योग	...	५२
७८.	पिछडी जातियाँ	...	५३
७९.	गृह-विज्ञान	..	५३
८०.	बेकारी की समस्या	...	५४
८१.	भाषाधार राज्यो का प्रश्न	..	५४
८२.	भारतीय त्योहार, पर्व और व्रत	...	५५
८३.	पत्रकारिता	..	५६
८४.	सैनिक प्रशिक्षण (मिलिटरी ट्रेनिंग)	...	५६
८५.	भारत की ऋतुएँ	—	५६
८६.	भारतीय पोशाक	...	५७
८७.	भारतीय फिल्म	...	५७
८८.	पुस्तकालय की उपयोगिता	...	५८
८९.	किताबों का चुनाव	..	५८
९०.	सहकारिता-आन्दोलन	...	५८
९१.	नदा-घाटी योजना	...	५९
९२.	अणु-बम	...	५९
९३.	अखबार पढ़ना	...	६०
९४.	सामुदायिक विकास-योजना	...	६०
९५.	भूदान-यज्ञ	..	६०
९६.	अनुशासन, नागरिकता और शिक्षा	...	६१

साहित्य का प्रयोजन

आदिम काल से साहित्य की रचना होती रही है और आज भी ऐसा कोई लक्षण वर्तमान नहीं, जो यह सूचित करता हो कि साहित्य की रचना भविष्य में नहीं होगी। यह ठीक है कि किसी काल में साहित्य समृद्धिगाली रहा है और किसी काल में इसका ह्रास हो गया है। लेकिन बहरहाल यह साफ है कि साहित्य-रचना युगों से होती आयी है और यही बात सिद्ध करती है कि साहित्य का प्रयोजन बराबर रहा है; क्योंकि किसी प्रकार की भी मानव-क्रिया निष्प्रयोजन नहीं होती और वह भी युग-युग से चली आनेवाली प्रक्रिया।

इससे पहले कि साहित्य के प्रयोजन के बारे में कुछ कहा जाय, यह जानना जरूरी होता है कि साहित्य किस प्रकार की क्रिया है, इसकी रचना क्योंकर संभव होती है और इसका प्रभाव-क्षेत्र कौन-सा है।

साहित्य मानव-जीवन के भाव और अनुभूति से तैयार होता है। यहाँ साहित्य से मतलब उस विशेष प्रकार के साहित्य से है जिसका सबब हमारे भाव-जगत् से रहता है। वैसे साहित्य की एक व्यापक परिभाषा भी है, वह है मानव-जीवन की तमाम उपलब्धियों का लिखित भंडार। लेकिन विशेष रूप में साहित्य उसे कहते हैं, जो भावों, अनुभूतियों को एक साँचे में ढालकर पाठकों या श्रोताओं को प्रभावित करता है, लीन करता है और उसके सम्मुख कलात्मक भ्रम की सृष्टि करता है। यह भ्रम कलात्मक ही होता है; क्योंकि इस भ्रम का रसानुभव करने के बाद पाठक जीवन की सुन्दरता की ओर ही बढ़ता है।

इस परिभाषा के विस्तार में जाने पर यह ज्ञात होगा कि साहित्य में सामाजिक जीवन के विभिन्न रूपों, दृश्यों और मनोवृत्तियों की अभिव्यक्ति होती है। दूसरे शब्दों में, साहित्य-रचना ऐसी मानव-क्रिया है, जो सामाजिक जगत् से सामग्री ग्रहण कर उसे एक विधान में इस तरह गुम्फित करती है

कि व्यक्ति उसे पढ़कर या देखकर मुग्ध हो जाय, उसमें तल्लीन हो जाय अर्थात् रसमग्न हो जाय । जो कृति इतना काम नहीं कर सकती, उसे साहित्यिक कृति नहीं कहेंगे; नहीं तो, फिर ज्ञान-संबंधी कृतियों और साहित्यिक कृतियों में भेद नहीं रह जायगा । समाजशास्त्र की एक किताब ज्ञान का वाहन बन सकती है, भाव का नहीं, जब कि एक कवि की रचना भाव का वाहन होती है, ज्ञान का नहीं । यह दूसरी बात है कि भाव के ग्रहण के बाद पाठक को कवि के जीवन संबंधी निष्कर्षों का बोध हो, कवि का सदेश उसे प्राप्त हो या जीवन को परखने का एक दृष्टिकोण उसे मिले । लेकिन ये सब व्यक्त भावों के बोध के बाद ही प्राप्त होते हैं । इन उपलब्धियों के सहारे पाठक का ज्ञान विकसित हो, यह भी संभव हो सकता है । लेकिन हर हालत में आरम्भ भाव-ग्रहण से ही होगा ।

साहित्य की यही विशेषता उसका एक बुनियादी स्वरूप है । इसमें दो बातें साफ हो गयी : साहित्य का प्रभाव-क्षेत्र भाव-जगत् है और यह सामाजिक जगत् की एक वस्तु है ।

यहाँ प्रश्न पूछा जा सकता है कि क्यों साहित्यकार पाठक या दर्शक को रसमग्न करने के लिए रचना करता है ? यह प्रश्न हमें साहित्य के प्रयोजन पर ले आता है ।

साहित्य विभिन्न सांस्कृतिक क्रिया-कलापों का ही एक पहलू है । और, इन क्रिया-कलापों का सर्वदा उद्देश्य रहता है मानव को उच्च से उच्चतर बनाना, उसे परिष्कृत करना । साहित्य का भी यह कर्म होता है; लेकिन 'मानव को परिष्कृत करना' यह एक अस्पष्ट वाक्यांश है । परिष्कार के मानदंड बहुत तरह के हो सकते हैं । इसलिए यहाँ इस मानदंड को स्पष्ट करना होगा, खास तौर से साहित्य-कर्म को ध्यान में रखकर ।

साहित्य का स्रष्टा सवेदनशील व्यक्ति होता है, या अन्य व्यक्तियों की अपेक्षा उसमें भावों और अनुभूतियों को पकड़ने की शक्ति ज्यादा होती है । सिर्फ अनुभूति की पकड़ काफी नहीं, खुद वह अनुभूति और भाव-धारा से उत्तेजित होता है, झंकृत होता है । तभी उस साहित्यकार की वाणी फटती है । सामाजिक अनुभूति तो उसकी सामग्री रहती है; लेकिन जब तक वह

आत्मानुभूति नहीं बन जाती, तब तक वास्तविक साहित्य-रचना नहीं होती है। मान लीजिये कि एक महान सामाजिक घटना घटित हुई। मिसाल के तौर पर पंजाब-हत्याकाण्ड को लीजिये। बर्बरता की यह नग्न घटना सवेदनशील साहित्यकार को बहुत प्रभावित करती है और उसके मानव-संबंधी मूल्यों पर गहरा धक्का लगता है। अगर वह सचेत साहित्यकार है, तो इस धक्के को वह चुनौती मानेगा और फिर उस घटना के प्रभाव से जो अनुभव होगा, उसे वह अपनी रचना में व्यक्त करेगा। ऐसा करने के लिए तब तक वह प्रवृत्त नहीं होगा, जब तक कि उसके अन्दर यह प्रेरणा पैदा नहीं होगी कि मानव को ऐसे पतन से अवगत किया जाय, इससे उसे बचाया जाय। दूसरे शब्दों में, सामाजिक अनुभूति जब आत्मानुभूति बनकर साहित्य में अभिव्यक्त होती है, तब सामाजिक मंगल की भावना भी उसमें जुड़ जाती है। कम-से-कम सच्चे साहित्य के बारे में तो यही बात मानी जाती है। रामानन्द सागर का उपन्यास “और इन्सान मर गया” इस बात का अच्छा प्रमाण है : पंजाब-हत्याकाण्ड में मानवीय मूल्यों का जो पतन हुआ, उससे लेखक की आस्था डोल गयी और वह यह कहने को मजबूर हुआ कि “इन्सान मर गया”। लेकिन अगर यह किताब इतना ही प्रभाव छोड़ती, तो शायद हम उसे निष्प्राण यथार्थवादी कृति ही कहकर छोड़ देते। इस उपन्यास की तह में जाने पर यह स्वर स्पष्ट सुनाई पड़ता है कि “यद्यपि लगता है कि इन्सान मर गया, तौ भी ऐसा निश्चित रूप से नहीं कहा जा सकता। अब भी आशा की किरणें वर्तमान हैं।” इस स्वर में मंगल की ध्वनि स्पष्ट है। इसीलिए हमने कहा कि आत्मानुभूत सामग्री के आधार पर रची रचना में सकारात्मक स्वर का समावेश अनिवार्य रहता है, अनुभूति का यही तकाजा होता है।

इससे इन्कार नहीं किया जा सकता है कि ऐसे लेखक और कवि हो गये हैं, जिन्होंने साहित्य को सिर्फ मनोरजन और आनन्द के साधन के रूप में पेश किया है। मनोरजन को हम भी साहित्य का अनिवार्य प्रयोजन मानते हैं; लेकिन हमारे मुताबिक दूसरे प्रयोजन की इतिश्री इसीसे नहीं हो जाती है, बल्कि असली प्रयोजन तो इसके बाद ही सिद्ध होता है।

पहले कहा जा चुका है कि पाठक या दर्शक को तल्लीन करना, रसमग्न करना साहित्य का पहला कर्म है। इसे साहित्य का पहला प्रयोजन भी कह लीजिये। लेकिन हम इसे प्रयोजन न भी कहें, तो काम चल जायगा; क्योंकि रस की उत्पत्ति तो साहित्य का बुनियादी कर्म है। इसी कर्म के कारण तो साहित्य साहित्य कहलाता है। इसलिए इसे हम तो साहित्य की एक बुनियादी बात मानते हैं।

रसमग्न करने की शक्ति ही तो पाठक या दर्शक को साहित्य की ओर प्रवृत्त करती है। रस और आनन्द की माँग हमारी सांस्कृतिक जरूरतों में से एक है। इस जरूरत की पूर्ति किये बिना मानव-जीवन फीका हो जाता है।

लेकिन रस के लिए 'रस' की उत्पत्ति साहित्य नहीं करता और न मानव की जरूरत मात्र रस-ग्रहण से ही पूरी हो जाती है। जिन साहित्यकारों ने साहित्य को सिर्फ मनोरंजन का माध्यम बनाया, वे नाकामयाब रहे हैं, उनका साहित्य अवकाश-प्राप्त वर्ग के चन्द लोगो तक सीमित होकर रह गया या फिर उनका साहित्य इतना दुरुह हो गया कि रसोद्रेक की शक्ति भी उसकी खत्म हो गयी और क्रमशः इस प्रकार का साहित्य वास्तविक जीवन की अनुभूतियों से विच्छिन्न हो गया। जब-जब और जिन-जिन कलाकारों ने साहित्य को भावों के विलास और ऐयाशी का माध्यम बनाया, तब-तब उनका हृथ ऐसा हुआ है; क्योंकि मनोरंजन कोई निर्विशेष वस्तु नहीं। यह एक सापेक्ष प्रवृत्ति है। व्यक्ति सर्वदा जीवन से पलायन के लिये मनोरंजन नहीं चाहता, या यों कहिए कि बिना व्यापक सामाजिक अनुभूति से उसका लगाव स्थापित किये मनोरंजन होता ही नहीं, कोरे काल्पनिक जगत् के तथ्यों से कुछ क्षणों के लिए वह बहलाया जा सकता है, जिस तरह नानी की कहानियाँ बच्चों को बहलाती हैं। लेकिन पाठक को अनुभूति से झकृत नहीं किया जा सकता और बिना इसके रस का उद्रेक नहीं होता। इसका मतलब यह हुआ कि जिस रचना से वास्तविक मनोरंजन हो, उसमें वह तत्व भी जुड़ा रहता है, जो पाठक या दर्शक को व्यापक सामाजिक पृष्ठभूमि पर ला खड़ा करता है और जो सामाजिक मंगल का स्वर भी बुलन्द करता है। साहित्य का यही असली प्रयोजन है।

वस्तुतः साहित्य की विशेष महत्ता इसी प्रयोजन के कारण है। आदमी को बदलने, समाज को बदलने के लिए जो अनेक तरह की प्रक्रियाएँ हैं, उनमें साहित्य भी एक है और काफी महत्वपूर्ण है। आर्थिक व्यवस्था में क्रान्तिकारी परिवर्तन लाकर नयी सामाजिक व्यवस्था कायम करने के बाद ही अनिवार्य रूप से नया आदमी पैदा होगा, यह सिद्धान्त गलत साबित हो चुका है। आज सब विचारक यह मानते हैं कि जहाँ सामाजिक व्यवस्था को बदलने की कोशिश की जाय, वहाँ साथ ही आदमी को भी बदलने के लिए सांस्कृतिक आन्दोलन चलाये जायँ। और, साहित्य सांस्कृतिक आन्दोलन का एक प्रमुख अंग है। तात्पर्य यह कि साहित्य आदमी को बदल कर, उसे अच्छा-से-अच्छा बनाकर अपना कार्य पूरा करता है। इसी अर्थ में वह सामाजिक मंगल का विधायक है। यह क्योंकर संभव होता है?

ऊपर कहा जा चुका है कि साहित्य का प्रभाव-क्षेत्र मानव का भाव-जगत् है। रसोद्रेक के बाद इस क्षेत्र में विस्तार होता है। साहित्य मानव को सुख-दुःख के विभिन्न प्रसंगों में रमाकर, उसकी मार्मिकता में विभोर कर उसे संकीर्णता, क्षुद्र स्वार्थपरता से ऊपर उठाता है, सामान्य अनुभूति से परिचित कराता और इस तरह सामान्य मनुष्यता का भाव मानव के अन्दर भर देता है। इसीको हमने भावों का परिष्कार कहा है। देश, राष्ट्र की सीमा को पारकर विशाल मानवीयता के लिए प्रेम जगान से हमारा भावात्मक परिष्कार होता है।

भावात्मक परिष्कार के अतिरिक्त सामाजिक मंगल की साधना साहित्य और भी कई तरह से करता है।

हरेक युग की अपनी-अपनी माँगें रहती हैं। ये माँगें सामाजिक प्रगति से संबधित रहती हैं और सामाजिक प्रगति का मतलब होता है ह्रासकालीन जीवन-मूल्यों का अन्त कर ऐसे नये मूल्यों की प्रतिष्ठा करना, जो जीवन को अधिक-से-अधिक सुन्दर बनाये। इन नये मूल्यों के अलावा कुछ मूल्य ऐसे होते हैं, जिनकी स्थापना के लिए सदियों से चेष्टा की जा रही है; मगर सफलता नहीं मिली है। इन जीवन-मूल्यों की स्थापना की साहित्य पर बड़ी भारी जिम्मेदारी

स्पष्ट है कि ब्रेडले साहित्य में धर्म, नीति या उपदेश को कोई महत्त्व नहीं देते। उनके अनुसार कविता स्वयं अपना साध्य है, कविता में सांस्कृतिक, धार्मिक और राजनैतिक तत्त्व हो सकते हैं; पर उनसे काव्य का कोई भी सीधा संबंध नहीं है, उससे काव्य के उत्कर्ष या उसके सौंदर्य में कोई सहायता नहीं मिलती। परन्तु इसका यह मतलब नहीं कि साहित्य और मानव-कल्याण में कोई विरोध है, वस्तुतः साहित्य भी एक तरह का मानव-कल्याण ही है। सिर्फ इसका मार्ग भिन्न है। साहित्य से हमारा सौंदर्य-बोध बढ़ता है, हमारी कलात्मक दृष्टि का विकास होता है और यह सौंदर्य-बोध, यह कलात्मक दृष्टिकोण स्वयं प्रगति का एक उपादान है।

क्रोचे ने अपने प्रसिद्ध सिद्धान्त 'अभिव्यजनावाद' में बहुत कुछ उसी तरह के मत का प्रतिपादन किया है। उन्होंने अभिव्यक्ति को मूर्द्धन्य स्थान पर आसीन कर दिया है। उनके अनुसार अनुभूति और अभिव्यक्ति एक ही वस्तु के दो पहलू हैं और जब तक दोनों का सफल सामंजस्य नहीं होता, तब तक कविता हो ही नहीं सकती। मात्र अनुभूति को तो वे कविता मानते ही नहीं। ज्यों ही अनुभूति अभिव्यक्ति से विच्छिन्न होती है, त्यों ही कविता का स्वरूप नष्ट हो जाता है। उदाहरण के लिये हम महादेवी वर्मा की दो पक्तियों को लें —

तुम विद्युत् वन आओ पाहुन !

मेरी पलकों में पग घर-घर !

अगर हम इसीको कहें कि हे 'पाहुन, तुम बिजली के रूप में मेरी पलकों पर पैर रखकर आओ' तो क्रोचे के अनुसार यह कविता नहीं होगी; क्योंकि समुचित अभिव्यक्ति के बिना कविता का सारा सौंदर्य बिखर जाता है।

क्रोचे के अनुयायी अमेरिकन आलोचक स्पिनगार्न ने "नवीन आलोचना" शीर्षक निबन्ध में लिखा है—

We have done with all moral judgment of artsome said that poetry was meant to instruct, some merely to please; some to do both Romantic criticism first enunciated the principle that art has no aim except expression; that its aim is complete when expression is complete.

अर्थात्, हमलोगों ने कला का नैतिक विचार त्याग दिया है। कोई कहता है कि कविता का काम शिक्षा देना है और कोई कहता है, आनन्द देना; कोई दोनों। वस्तुतः कला का एक ही लक्ष्य है, अभिव्यक्ति। अभिव्यक्ति के पूर्ण होते ही कला का उद्देश्य पूर्ण हो जाता है।

दूसरे वर्ग के विचारक कला को जीवन के लिये मानते हैं। उनके अनुसार कला का स्वतन्त्र अस्तित्व नहीं है। वह जीवन के उन्नयन का, उसकी प्रगति का एक साधन है। अतः जिस साहित्य से जीवन की प्रगति न हो, जीवन का कल्याण न हो, वह साहित्य साहित्य नहीं है। महाकवि तुलसीदास ने साहित्य के प्रयोजन के संबंध में कहा है —

कीरति भनिति, भूति भलि सोई,
सुरसरि सम सब कहँ हित होई।

अर्थात् कीर्ति, कविता और वैभव वही उत्तम है, जिससे गंगा की तरह सबकी भलाई हो।

प्रसिद्ध उपन्यासकार टॉल्स्टाय का मत है—

“In every age and in every human society, there exists a religious sense of what is good and what is bad common to that whole society, and it is this religious conception that decides the value of the feelings transmitted by art.”

अर्थात्, प्रत्येक युग और प्रत्येक मानव-समाज में अच्छे और बुरे का एक धार्मिक मानदण्ड रहता है। यही धार्मिक दृष्टिकोण कलागत भावना का मूल्यांकन करता है।

प्रसिद्ध प्राचीन रूसी साहित्यकार तथा समीक्षक चेरनिश्वेस्की कला के उद्देश्य पर विचार करते हुए कहते हैं कि कला का उद्देश्य उन सभी वस्तुओं तथा व्यापारों की अभिव्यक्ति है, जिनमें लोग रुचि रखते हो और जिनका संबंध मानव-मात्र के हित से हो।

मैथ्यू आर्नल्ड का विचार है कि जो काव्य नैतिकता के प्रति विद्रोही है, वह स्वयं जीवन के प्रति विद्रोही है।

अतः दूसरे वर्ग के विचारक धर्म, नीति और उपदेश को कला का आवश्यक अंग मानते हैं। उनके अनुसार साहित्य का प्रयोजन मानव को पलायनवादी या निष्क्रिय बनाना नहीं, प्रत्युत् उसे 'जीवन-संग्राम' में रत होने के लिये प्रोत्साहित करना है। इस वर्ग के साहित्यकारों ने मानव को कल्याण-पथ का पथिक बनाया है और इसीमें उनके साहित्योद्देश्य की सिद्धि भी है। कलावादियों से इनका विरोध यही है कि ये उनकी तरह मानव-कल्याण को गौण नहीं, वरन् साहित्य का मुख्य प्रयोजन मानते हैं।

साहित्यिकों और आलोचकों का एक तीसरा वर्ग भी है, जो उपर्युक्त मतों में समन्वय स्थापित करने का प्रयास करता है। वस्तुतः उपर्युक्त दोनों मत न तो सर्वथा ग्राह्य हैं और न अग्राह्य। दोनों में अपने-अपने गुण और दोष हैं। अतः यह तीसरा वर्ग दोनों के गुणों को ग्रहण करता है और दोषों का परिमार्जन। इस वर्ग में प्रसिद्ध आधुनिक कवि और आलोचक टी०एस०एलियट और संस्कृत के आचार्य मम्मट का नाम लिया जा सकता है। एलियट पहले तो कहते हैं कि कविता में नीति, धर्म और शिक्षा का कोई स्थान नहीं है; पर फिर पीछे कहते हैं:—

“Poetry as certainly has something to do with morals, and with religion and even with politics perhaps, though we cannot say what.”

अर्थात्, कविता का नीति, धर्म और राजनीति से कुछ संबंध है; पर वह व्याख्येय नहीं।

मम्मट ने भी साहित्य का प्रयोजन बतलाते हुए अन्त में 'कांतासंमति' उपदेश का उल्लेख किया है। अर्थात्, कांता का उपदेश जितना मधुर और प्रभावशाली होता है, कविता का उपदेश भी उतना ही मधुर और प्रभावशाली होना चाहिये, इसीमें उसके उपदेश की सिद्धि है।

साहित्य और समाज

साहित्य और समाज का संबंध ढूँढने की जैसी प्रबल चिंता समालोचकों में पायी जाती है, वैसी साहित्य-सर्जक कलाकारों में नहीं। साहित्यकारों की ऐसी जो भी प्रवृत्ति है, वह उनकी अन्तश्चेतना का अंग बनकर रहती है और उनके द्वारा रचित साहित्य में प्रकट होती है और तभी आलोचकों को विभिन्न साहित्यकारों की कृतियों में समाज की झलक भिन्न-भिन्न अनुपात में मिलती है। हिन्दी में इस प्रकार के अनुसंधान की चेष्टा अपेक्षाकृत नयी है; क्योंकि हिन्दी का आलोचना-साहित्य ही अपेक्षाकृत अल्पवयस्क है। यह स्वाभाविक भी है; क्योंकि आलोचना रचनात्मक साहित्य के निर्माण के बाद ही आ सकती है।

अस्तु, इस प्रश्न को लेकर आलोचकों के कई वर्ग बन गये हैं और सभी वर्गों के अपने मतवाद हैं। पर सब-के-सब कम-से-कम इस बात पर एकमत हो सकते हैं कि साहित्य मनुष्य की लौकिक चेष्टा है और इसकी उत्पत्ति भी लोकगत है। इसके दो मुख्य कारण हैं : (१) सभी प्रकार के साहित्य को—वह मौखिक, अलिखित लोक-साहित्य हो, अथवा लिखित कविता, कहानी और उपन्यास—वाणी अथवा भाषा और लिपि का आश्रय लेना पड़ता है। वाणी, भाषा और लिपि स्वतः सामाजिक जीवन की उपज हैं। इस प्रकार साहित्य को अपने अस्तित्व के लिए जिन मौलिक और प्रथम माध्यमों का सहारा लेना पड़ता है, वे माध्यम समाज की देन हैं; (२) साहित्य-सर्जन करने-वाला व्यक्ति कितना भी व्यक्तिवादी क्यों न हो, वह अन्ततः सामाजिक प्राणी है। वह अपनी अनुभूतियों को अपने और आसपास के जीवन से ग्रहण करता है। यह सर्वथा अलग का सवाल है कि कौन साहित्यकार कितनी दूर तक अपनी अनुभूतियों को सारे समाज की अनुभूतियों का प्रतिनिधि बना पाता है और कौन नहीं।

अन्य कलाओं की भाँति साहित्य की एक मूल प्रवृत्ति प्रेषणीयता है; क्योंकि इंसान अपने हर्ष-शोक, आशा-आकांक्षा को दूसरों पर व्यक्त करना चाहता है। इसलिए कला में कलाकार के मनोभावों और अनुभूतियों की झलक मिलती है। जिस कृति में इन मनोभावों का जितना अधिक साधारणीकरण हुआ रहता है, उसकी अपील भी उतनी ही व्यापक होती है। साहित्य की अभिव्यक्ति के साधन अपेक्षाकृत सूक्ष्म होते हैं, इसलिए इसकी पद्धति और स्थिति अधिकांश में प्रतिविम्बिक है।

पर यह प्रतिविम्ब क्या केवल साहित्यकार के निजी मनोभावों का होता है? आखिर किसी भी व्यक्ति की अनुभूतियाँ कहाँ जन्म ग्रहण करती हैं? समाजगत जीवन में ही तो? पर सामाजिक जीवन का प्रतिविम्ब साहित्य में सीधे नहीं उतर आता; बल्कि वह साहित्यकार के मनोभावों, विचारों का रंग लेकर उतरता है। इसलिए साहित्य में लोक-जीवन का जो प्रतिविम्ब मिलता है, वह बड़ा ही सूक्ष्म और तीर्यक रहता है। फिर, जो लेखक जितने बड़े दायरे से अनुभूतियों का विम्ब ग्रहण करता है, उतनी ही व्यापक उसकी कला की प्रेषणीयता होती है, इसलिए साहित्य के कलात्मक उत्कर्ष के लिए उसका व्यापक सम्बन्ध समाज-जीवन से रहना आवश्यक है।

पर इस सामाजिक सम्बन्ध का स्वरूप कैसा हो? क्योंकि उसपर ही विम्ब-ग्रहण की क्षमता निर्भर करती है। यह संबंध मूलतः रागात्मक ही होना चाहिए। सामाजिक प्राणी के लिए यह अनिवार्य भी है; क्योंकि समाज-सघटन के पूर्व से ही जबकि मनुष्य प्रकृति का अंगमात्र था और अहेरी का जीवन बिताता था, प्राकृतिक शक्तियों के प्रभाव से उसके हृदय में रागात्मक वृत्तियों का उन्मेष हुआ। जिन पशुओं से उसे आहार मिला, जो निरीह होकर उसके पास आये, उन्हें वह प्यार करने लगा; जो खतरनाक थे, उनसे डरना सीखा और उनपर आघात करना भी। जिन फूलों के रंग और गंध से उसकी इन्द्रियों को तृप्ति मिली, जिन वृक्षों से शीतल, सघन छाया और मधुर फल मिले, उन सबके प्रति उसकी आसक्ति बढ़ गयी। उसी प्रकार विषैले, कड़वे फलों

और कटीली झाड़ियों से विराग उत्पन्न हुआ। कहने का तात्पर्य यह कि मनुष्य की रागात्मक वृत्तियों की उद्भावना समाज-संघटन के पूर्व बन गयी थी। उनके आग्रह पर मनोभावों की अभिव्यक्ति की प्रेरणा उत्पन्न हुई। फिर संकेतों और भावसूचक ध्वनियों का जन्म हुआ। संकेतों की चित्रात्मकता और प्रतीकात्मकता तथा भावों के अर्थ की स्थापना जब ध्वनियों में हो गयी, तो सार्थक शब्द और भाषा बनी। यहाँ स्मरण रहे कि संकेतों और भावों की प्रतीकात्मकता की स्थापना का अर्थ है अनेक व्यक्तियों पर उन संकेतों और भावों के निश्चित अर्थ ही का ज्ञापित हो जाना, अर्थात् उनका सबके लिए बोधगम्य, ग्राह्य और मान्य होना। यह निरन्तर के व्यवहार और अभ्यास से ही हुआ होगा।

पर यदि भाषा सामूहिक जीवन की उपज है, तो हमें मानना पड़ेगा कि भाषा निश्चय ही समाज-संघटन में अत्यधिक सहायक सिद्ध हुई होगी। उसी प्रकार, प्रारंभ में मनुष्य का भावकोष सीमित था, शब्द थोड़े थे, उनके अर्थ भी सरल थे; क्योंकि जीवन की परिस्थितियाँ सरल और गिनी-चुनी थी। जैसे-जैसे समाज का जीवन जटिल होने लगा, भावों, अनुभूतियों और भाषा में संश्लिष्टता का प्रवेश होने लगा। इस प्रक्रिया को विभिन्न काल के साहित्य में स्पष्ट देखा जा सकता है। जैसे, वैदिक ऋषियों की ऋचाओं और मंत्रों में भावाभिव्यक्ति की योजना नितान्त सरल और सीधी है; क्योंकि उस काल का जीवन ही सरल और सीमित था। पर, ज्यों-ज्यों समाज-संस्थाएँ संघटित होती गयीं, त्यों-त्यों मनुष्य के भावलोक में भी जटिलता आती गयी। साथ ही, शब्द-कोष और अर्थकोष में भी अभिवृद्धि होती गयी। फलतः साहित्य में क्रमशः संश्लिष्ट भावों की योजना होने लगी।

इस विवेचन से हम दो स्पष्ट निष्कर्षों पर पहुँचते हैं: (१) समाज का जीवन जितना जटिल होता जायगा, साहित्य में उतनी ही संश्लिष्टता आती जायगी; (२) साहित्य में जितने प्रकार के भावों की योजना आयगी और जितनी व्यापक अनुभूतियों का बिम्ब ग्रहण होगा, उसकी अपील, उसकी प्रेषणीयता उतनी ही व्यापक, विशुद्ध और मार्मिक होगी।

इसलिए साहित्य समाज-जीवन को किसी भी स्थिति में छोड़कर नहीं चल सकता। साहित्यकार की स्थिति हारिल-जैसी है। वह व्योम में कितनी ऊँची उड़ान क्यों न ले, उसके चंगुल में धरती का एक तिनका अवश्य ही होना चाहिए अन्यथा वह उड़ नहीं सकेगा, या उड़ेगा भी, तो पुनः धरती पर लौट नहीं सकेगा !

किन्तु साहित्य में समाज की प्रतिच्छवि किस प्रकार उतरे ? इस प्रश्न पर मतों का घोर विरोध है। एक ओर तो मार्क्सवाद के आर्जों को तोते की तरह दुहरानेवाले प्रगतिवादी आलोचक हैं। दूसरी ओर, वैसे लोगोका गिरोह है, जिन्हें साहित्य की स्वतन्त्र, शाश्वत सत्ता का इतना प्रबल आग्रह है कि उसपर किसी भी मौलिक तत्व की छाया उन्हें सह्य नहीं। इन विरोधी मतवादों के कारण साहित्य के स्पृहणीय मूल्यों का प्रश्न बेतरह उलझ गया है; क्योंकि दोनों दल अपने प्रतिपक्षी द्वारा प्रतिपादित मूल्यों का सर्वथा बहिष्कार और खंडन करके चलने में अपनी विजय मानते हैं। पर, क्या जीवन कभी बहिष्कार के मार्ग पर चलकर पनप सकता है ? वह तो विरोधों को समेट कर विस्तार और गति पाता है।

प्रगतिशीलता का दम करनेवालों के विश्वास की आधार-शिला मार्क्स द्वारा प्रतिपादित इतिहास की आर्थिक व्याख्या है। मार्क्स का मत है कि जीवन की अभिव्यक्ति विरोधी पदार्थों के द्वन्द्व के माध्यम में होती है। पदार्थ जड़ और भौतिक है, सदा परिस्थितियों से प्रभावित होनेवाला और परिवर्तनशील है। उसका परिमाण ही परिवर्तित होते-होते गुण में परिणत हो जाता है और जड़ चेतन में। इस क्रम में शाश्वत कुछ नहीं है, है केवल परिवर्तन की प्रक्रिया। इस गतिशील समाज-संघटन को धारण करनेवाली मौलिक शक्ति है उस समाज की आर्थिक व्यवस्था। आर्थिक व्यवस्था की बुनियाद पर ही समाज-संस्थाओं जैसे, राज्य, सरकार, वर्म, विवाह, आचार-विचार आदि का ढाँचा खड़ा होता है। सामाजिक जीवन में ऐसा कोई भी अवधान नहीं, जो आर्थिक व्यवस्था से प्रभावित नहीं हो।

अब देखिए हमारे प्रगतिवादी आलोचक किस प्रकार इस समाजशास्त्रीय सिद्धान्त का साहित्य में प्रयोग करते हैं।

उनका कहना है कि समाज में व्यक्ति-व्यक्ति का रागात्मक संबंध आर्थिक स्वार्थों के अनुसार स्थापित होता है, इसलिए अन्ततः साहित्य में वर्ग-स्वार्थ की ही अभिव्यक्ति होती है। जो साहित्य शोषित वर्ग के, अर्थात् बहुमत के स्वार्थों की हिमायत करता है और वर्ग-सघर्ष की अग्नि में प्रभु-वर्ग के विरुद्ध घृणा और आक्रोश, वासना और जुगुप्सा का घी डालता है, वही स्वस्थ साहित्य है और जो साहित्यकार और साहित्य इस लकीर से रंचमात्र भी अलग होता है, वह हेय और त्याज्य है।

वस्तुतः यह कुत्सित समाजशास्त्रीयता न मार्क्सवाद के साथ न्याय करता है और न साहित्य के साथ। एक तो मार्क्स ने कही भी आग्रह नहीं किया है कि समाज के आर्थिक विश्लेषण का साहित्य में इस प्रकार से यात्रिक प्रयोग किया जाय और न यह बुद्धिगम्य ही दीखता है कि १९ वीं सदी में प्रतिपादित सिद्धान्त को ज्यों-का-त्यों आज भी हम स्वीकार कर लें और अन्य उद्धाटित 'सत्यों' और अनुभवों को व्यर्थ जाने दें; दूसरे, साहित्य समाज का प्रतिबिम्ब तो होता है; पर इसका यह अर्थ नहीं कि साहित्य और इतिहास, साहित्य और अर्थशास्त्र में कोई मौलिक भेद नहीं बच जाय। साहित्य समाजगत जीवन की अनुभूतियों को भावलोक में ग्रहण करता है। इसलिए उसमें मतवाद के आग्रह पर किसी शिष्ट सिद्धान्त का मौलिक निरूपण कदापि स्पृहणीय नहीं। यदि उसमें बहुमत अर्थात् शोषित वर्ग के भावों की अभिव्यक्ति नहीं हो पाती, जन-जीवन का बिम्ब नहीं उभर पाता, तो इन तथाकथित प्रगतिवादी मित्रों को, यदि उन्हें अपने मत पर पूर्ण आस्था है, निश्चिन्त रहना चाहिए कि वैसा साहित्य स्वतः सीमित और प्रभावहीन बनकर रह जायगा।

जो लोग प्रगतिवादियों के मत के विपरीत साहित्य की शाश्वत सत्ता का नारा बुलन्द करते हैं, वे भी दूसरे छोर से ही बातें करते हैं। वे साहित्य को भावविलास का क्षेत्र मानते हैं। उन्हें साहित्य में किसी भी भौतिक तत्व या

शक्ति की अभिव्यक्ति कबूल नहीं। उनके लिए भौतिक जीवन का कोई साहित्यिक उपयोग नहीं। वे यह भी शायद नहीं मानते कि मनुष्यों के रागात्मक संघर्ष और उनके मनोभावों पर जीवन की आर्थिक परिस्थितियों का कोई असर पड़ता है। वह मत न केवल समाजशास्त्र के विपरीत है, बल्कि मनोविज्ञान के भी। हाँ, यह केवल सौन्दर्य-शास्त्र और रचना के शिल्पविन्यास को अपना पथप्रदर्शक मानता है। इस कसौटी पर खड़ी उतरनेवाली रचना ही उन्हें मान्य है।

पर इस मत को लेकर चलनेवाले साहित्यकार बहुधा अपने व्यक्तिगत मनोभावों को लेकर इतना उलझ जाते हैं कि उनकी रचना की प्रेषणीयता विल्कुल शून्य हो जाती है।

अतः इन दोनों प्रकार के मतवाद के कारण प्रतिक्रियात्मक साहित्य का ही निर्माण हो सकता है। समाज और साहित्य के संबंध का अगर अर्थ है तो केवल तात्कालिक रूप में। जैसे आज के मशीन-युग में रहकर हम मध्ययुगीन भावों की अवतारणा करें, तो निश्चय ही उसमें जीवन की अभिव्यक्ति रहेगी; पर ऐसे जीवन की, जो विगत हो गया है, और जिसकी अनुभूतियाँ साहित्यिक सांस्कृतिक परम्परा का अंग बनकर रह गयी हैं, वैसे साहित्य से जन-जीवन का रागात्मक तादात्म्य स्थापित नहीं हो सकता।

उसी प्रकार साहित्य की शाश्वत सत्ता का कोई अर्थ हो सकता है, तो यही कि साहित्य मनुष्य की एक विशिष्ट चेष्टा है। सामाजिक जीवन की अनुभूतियों का प्रतिबिम्ब उसमें सतत उतरता रहता है और उसके जरिए मनुष्य अपने भावकोष की अभिवृद्धि भी करता है।

साहित्य और दर्शन

सतही तौर पर विचार करने से ऐसा पता चलता है कि साहित्य और दर्शन में कोई संबंध नहीं। साहित्यकार और दार्शनिक, दोनों के व्यक्तित्व में काफी अन्तर है। अगर दार्शनिक शुष्क तर्क और रसहीन सत्य की खोज में व्यस्त रहता है, तो साहित्यकार भावों के इन्द्रधनुष, कला की रंगीनी के पीछे पागल। एक तार्किक होने की चेष्टा में रत और दूसरा भावनाओं को छूने में लीन।

लेकिन यह विभिन्नता सिर्फ ऊपर से देखने को मिलती है। दरअसल दोनों में काफी गहरा रिश्ता है। दोनों एक-दूसरे पर अपना असर डालते हैं। यह कभी नहीं भूलना है कि साहित्य और दर्शन दोनों इन्सान की क्रियाशीलता, सृजनात्मकता के दो रूप हैं। कलाकार जब पच्चीकारी और कारीगरी से ऊपर उठकर अपने विषय का चुनाव करता है, तब वह जीवन और अस्तित्व के बारे में अपनी राय पेश करता है—उनका चित्र भी देता है और तब वह कल्पनाशील ढंग से दार्शनिक बन जाता है। ठीक उसी तरह दार्शनिक परिभाषाओं, अनुसन्धान और सामंजस्य से ऊपर उठकर जब जिन्दगी का नक्शा खींचता है, वह सारे मानव अनुभवों की पृष्ठभूमि में एक बौद्धिकता के साज-संगीत का निर्माण करता है, नवीन और विशाल कविता को जन्म देता है। प्लेटो के मुताबिक सुकरात को कहना है कि दर्शन एक उच्च कोटि का संगीत है। इससे यह स्पष्ट है कि दोनों में से कोई भी एक-दूसरे की अवहेलना नहीं कर सकता। इसलिये यह देखा भी गया है कि उच्चकोटि के लेखक के पास एक जीवन-दर्शन रहता है और उच्चकोटि के दार्शनिक में साहित्य का प्राचुर्य। एक बात और है, दार्शनिकों द्वारा बताये हुए ज्ञान और आचार उतना मनोहर नहीं जान पड़ते, जितना कि साहित्यकार की कलाकृति में; क्योंकि उनमें हृदयग्राहिता की कमी दीखती है। साथ-साथ अच्छी कलाकृति में यह ताकत होती है कि वह इन्सान को बेहतर बनाये।

हो सकता है, कुछ लोग दर्शन की “आत्मा” और साहित्य की देह में सघर्ष

देखते हों। लेकिन, यह एक भ्रान्तिपूर्ण बात है; क्योंकि शरीर और आत्मा को अलग-अलग दरवों में रखकर नही समझा जा सकता। सन्त्याना ने कहा है कि सौंदर्य सुख का निरवैयक्तिकरण किया हुआ स्वरूप है। इस संसार में जहाँ बहुत कुछ करना बाकी है, बहुत-से काम के पूरा होने में बहुत सारी मंजिलें तय करनी हैं—साहित्य और दर्शन को साथ मिल कर, सामंजस्य स्थापित कर आदर्श और लक्ष्य की ओर आगे बढ़ना है।

दरअसल प्रत्येक युग का अपना दर्शन होता है और उस दर्शन पर आधारित उसका साहित्य। युग दर्शन बनाता है वैज्ञानिक अनुसंधानों और टेक्नोलॉजी के क्षेत्र की क्रान्तियों के बल पर। आर्थिक और औद्योगिक विकास में ये सहायक होती हैं और समाज में एक जबरदस्त परिवर्तन आता है। और, सामाजिक उथल-पुथल और परिवर्तन के बाद नयी मान्यताएँ स्थापित होती हैं, नये मूल्य जन्म लेते हैं। इन्हीं मान्यताओं और मूल्यों का शिखर दर्शन होता है और फिर वही मान्यताएँ और मूल्य दर्शन के पर्वत-शिखर से नीचे उतर कर साहित्य की नदी द्वारा देश-देश में, जन-जन में व्याप्त हो जाते हैं। मान्यताएँ और मूल्य ऊपर चढ़कर दर्शन बन जाते हैं, और फिर नीचे उतर कर साहित्य बन जाते हैं। कभी-कभी ऐसा भी होता है—अमुक दर्शन से अमुक साहित्य का कोई रिश्ता ही नहीं रहता। ऐसी अवस्था में यह समझना चाहिये कि वैसे दर्शन और साहित्य का जन-जीवन से कोई संबंध नहीं। उदाहरण के लिये फासिज्म का दर्शन और गेरहार्ड हापुरमान का साहित्य जन-जीवन को दबाने के लिये बने। लेकिन ऐसे दर्शन और साहित्य अधिक दिनों तक चल नहीं सकते, टिक नहीं सकते। फिर भी, इस उदाहरण से दर्शन और साहित्य के रिश्ते का अन्दाज मिल सकता है। अगर फासिज्म नहीं आता, तो गेरहार्ड हापुरमान की रचनाएँ भी वैसी नहीं होती। एक मिसाल और। अगर रूस में 'साम्यवाद' का जीवन-दर्शन नहीं बनाया जाता, तो माइकेल सोलोकोव द्वारा 'वर्जिन स्वाइल अपटर्नड' या क्वाएंट फ्लोज-दी डान, जैसी पुस्तकों की रचना नहीं होती। रूसी क्रांति के पहले के रूसी उपन्यास को देखिये, उनके विषय और उनका 'प्रतिपादन' एकदम भिन्न था। दास्ता-

वस्की या तुर्गनेव के उपन्यास सोलोकोभ अथवा एलेक्सी टाल्स्टाय से एकदम भिन्न है। यह भी ध्यान देने की बात है कि इस तरफ दास्तावस्की और तुर्गनेव में और दूसरी तरफ सोलोकोभ और एलेक्सी टाल्स्टाय में युग-दर्शन की समानता है। दोनों कोटि के लेखक दो युग, दो भिन्न जीवन-दर्शन, दो भिन्न प्रवृत्तियों से प्रभावित थें; उनके अनुभवों के क्षेत्र भी भिन्न थे, उनके अनुभव भी भिन्न ।

आधुनिक समाज को मोटे तौर पर तीन युगों में बाँटा जाता है—सामन्तकालीन युग, पूँजीवादी युग और समाजवादी युग। आज समाज पूँजीवादी युग और समाजवादो युग की सधिवेला में खड़ा है। सिद्धान्ततः पूँजीवादी युग का खात्मा हो रहा है और आनेवाला युग जनतान्त्रिक समाजवादी ही होगा। इन तीनों सिद्धान्तों के अपने खास-खास जीवन-दर्शन हैं। अगर हम इन तीनों सिद्धान्तों अथवा युगों के साहित्य या साहित्यिक प्रवृत्ति की ओर नजर डालें, तो पता चल जायगा कि जिस तरह से ये तीनों सिद्धान्त एक दूसरे से नितान्त भिन्न हैं, इनका साहित्य भी एक दूसरे से अलग और भिन्न है। अगर सामन्तवादी युग में राजा-महाराजाओं के प्रेम से साहित्य ओत-प्रोत था, विलास और वैभव की ही तस्वीर साहित्य में मिलती थी, तो पूँजीवादी दर्शन-धारा के अन्तर्गत साहित्य ने व्यक्ति की पूजा का, व्यक्तिगत आजादी का पुष्टि-करण किया। और, आनेवाले समाजवादी समाज के लिये जो “प्रगतिशील” साहित्य रचे गये हैं, उसमें दीन-दुखियारे सर्वहारा की प्रतिष्ठा की गई है, उन्हें सम्मिलित, संगठित करने का आह्वान किया गया है। व्यापक सामाजिक कार्यक्रम का विशद नक्शा खींचा गया है। इस तरह हम देखते हैं कि साहित्य पर दर्शन का प्रभाव अवश्यभावी रूप से पड़ता है। यह प्रक्रिया अनिवार्य है। ठीक इसी तरह महान साहित्यकार दार्शनिक बन जाते हैं, और अपनी रचनाओं द्वारा नवीन जीवन-दर्शन की अनुभूति समाज को कराते हैं। उदाहरण के लिये रवीन्द्रनाथ की ‘गीतांजली’ और जयशंकर ‘प्रसाद’ की ‘कामायनी’ पर्याप्त होगी। फिर भी ‘गीतांजली’ और ‘कामायनी’ पढ़ते समय यह न भूलना है कि ये कितने भारतीय रिनेसाँ के कारण ही लिखी जा सकी और रहस्यवाद और

छायावाद की अंतिम सीढ़ियाँ ये इसलिये बन सकी कि भारतीय समाज और साहित्य में वह अपने को ढूँढने को है। आज जमाना स्वतन्त्रता को बौद्धिक और भावुक ढंग से अपनाने का है। आज के जमाने में हिन्दुस्तान में 'गीताजली' और 'कामायनी' जैसी पुस्तकों का लिखा जाना अगर असंभव नहीं, तो कठिन जरूर है। यह इसलिये नहीं कि अब 'प्रसाद' और रवीन्द्रनाथ जैसी प्रतिभा नहीं है, बल्कि इसलिये कि अब ऐसी पुस्तकों के लिये भारतीय इतिहास कदापि तैयार नहीं। आज भी प्रतिभावान व्यक्ति पैदा हो सकते हैं; लेकिन उनकी प्रतिभा रवीन्द्रनाथ और 'प्रसाद' की प्रतिभा जैसी नहीं होगी। मनुष्य की प्रतिभा का भी संचालन युग-दर्शन ही करता है।

साहित्य और विज्ञान

साहित्य और विज्ञान, दोनों ही मनुष्य की सूक्ष्म मानसिक क्रिया के द्योतक हैं। दोनों ही विकसित सम्यता के सूचक हैं और कारण भी। जब सम्यता अविकसित-अवस्था में थी, तब साहित्य की रचना में वह विविधता, वह सूक्ष्मता, वह व्यापकता और वह कलात्मकता नहीं थी, जो विकसित सम्यता के काल के साहित्य में मिलती है। इसी तरह वैज्ञानिक चिन्तन भी सम्यता के विकास के साथ अधिक सूक्ष्म होता गया है। लेकिन इस स्थल पर दोनों में थोड़ा बुनियादी अन्तर है।

सम्यता और विज्ञान :

विज्ञान सम्यता के विकास का सबसे बड़ा कारण है। एक वैज्ञानिक आविष्कार सम्यता में क्रान्तिकारी परिवर्तन ला देता है। अगर हम सम्यता के विकास के इतिहास पर नजर दौड़ावें, तो यह पता चलेगा कि वैज्ञानिक आविष्कारों ने निर्णयात्मक कार्य किया है। जब मनुष्य को लोहे का प्रयोग मालूम हुआ, तो उसने हल बना डाला और हल से कृषि होने लगी। कृषि से मनुष्य के जीवन-स्तर में विकास और वृद्धि हुई। इतना ही नहीं, लोहे के

आविष्कार ने हमारे जीवन को अनेक तरह से सुसमृद्ध किया। वह युग सभ्यता के विकास का एक महान् युग था। इसी तरह क्रमशः एक के बाद एक आविष्कार होता गया। बहुत पीछे न जाकर, हम पिछले दो-तीन सौ वर्षों की कहानी पर दृष्टिपात करेंगे। स्टीम इंजीन के आविष्कार ने औद्योगिक क्रान्ति ला दी और औद्योगिक क्रान्ति के फलस्वरूप मानव-सभ्यता का अद्भुत विकास हुआ। फिर बिजली का विकास और अब अणुशक्ति (एटम शक्ति) का आविष्कार। आज हम अणु-युग में रह रहे हैं। कहाँ हमारा प्राचीन गुफा और कहाँ एम्पायर स्टेट बिल्डिंग; कहाँ बैलगाड़ी और कहाँ हवाई जहाज ! इस तरह आज वैज्ञानिक आविष्कार ने वे वस्तुएँ उपलब्ध कर दी हैं, जिनकी प्राचीन काल में कल्पना भी नहीं की गयी थी। इन आविष्कारों के फलस्वरूप हमारी सभ्यता अति विकसित अवस्था में है और रोज इसका विकास होता जा रहा है और यह सब विज्ञान के कारण। सभ्यता के विकास के अन्य कारण भी हैं; पर विज्ञान प्रमुख है।

सभ्यता और साहित्य :

साहित्य सभ्यता के मामले में ऐसा पार्ट अंदा नहीं करता है। साहित्य के प्रधान उपकरण हैं भाव, चिन्तन। भावना, कल्पना उसके सहायक अंग हैं। हर युग के अच्छे साहित्य में इसी 'भाव' का प्रस्फुटन विभिन्न रूपों में होता रहा है। एक युग के साहित्य में और दूसरे युग के साहित्य में जो प्रत्यक्ष अन्तर दीखता है, वह वस्तुतः युग की बदली हुई मान्यताओं के कारण उत्पन्न होता है। युग की मान्यताओं के अनुरूप हमारे भावों के स्वरूप बदलते रहते हैं और इसीलिए हमें अन्तर दीखता है।

साहित्य और विज्ञान के सामाजिक कार्य :

प्रश्न उठता है, युग की मान्यताएँ कैसे निर्धारित होती हैं। सभ्यता का दौर तो बहुत लम्बा होता है। मिसाल के तौर पर, औद्योगिक क्रान्ति के बाद से हम औद्योगिक सभ्यता के दौर से गुजर रहे हैं; लेकिन इसी दौर में कई युग आये-गये, कितनी ही मान्यताएँ बदली। आखिर इस परिवर्तन का क्या कारण है ? एक सभ्यता के दौर से गुजरने का मतलब होता है निरन्तर

विकासशील सभ्यता के दौर से गुजरना। औद्योगिक सभ्यता के दौरान में नई-नई आवश्यकताएँ और समस्याएँ उत्पन्न हुई हैं। वे ही नई मान्यताओं की माँग करती हैं और इसीलिए मान्यताओं का वह परिवर्तन-चक्र है।

हमारे इस विश्लेषण से दो बातें स्पष्ट लक्षित हो रही हैं। एक यह कि साहित्य सभ्यता या युग की आवश्यकताओं को पूरा करने, समस्याओं को हल करने और उनके तत्कार्यों का जवाब देने की चेष्टा करता है। इस माने में वह विज्ञान की तरह युग या सभ्यता के विकसित होने में मदद पहुँचाता है; लेकिन यह मदद बहुत सीमित दायरे में होती है। इसीलिये इसका प्रभाव विकास के मार्ग में वैसा निर्णयात्मक नहीं होता है, जैसा विज्ञान का। लेकिन निर्णयात्मक प्रभाव डालने की संभावना और क्षमता साहित्य में भी अवश्य है। अब तक सिर्फ इस क्षमता और संभावना का साहित्यिको ने आविष्कार नहीं किया है। आधुनिक युग के कुछ यूरोपीय साहित्यकार अवश्य इस आविष्कार में लगे हैं। खैर, यह तो संभावना की बात हुई।

दूसरी बात, जो स्पष्ट है, वह यह कि साहित्य के मूल उपकरण, भाव और वस्तु युग के परिणाम होते हैं। आज सभ्यता जिस अवस्था में पहुँच गयी है, आज युग की जो अनुभूतियाँ हैं, उन्हींका उल्लेख तो प्रधानतया आज के साहित्य में होगा और पूर्वकाल में भी ऐसा ही होता रहा है। इसका मतलब यह हुआ कि साहित्य सभ्यता के परिणामों की अभिव्यक्ति करता है, जबकि विज्ञान में परिणाम की अभिव्यक्ति के साथ-साथ नये विकास का सूत्र भी निहित रहता है। एक परिणाम है, तो दूसरा कारण। एक कृति है, तो दूसरा कर्ता।

पहले जो हमने कहा है कि सभ्यता के मामले में साहित्य विज्ञान की तरह पार्ट अदा नहीं करता है, उसका तात्पर्य उक्त कथन से स्पष्ट हो जाता है।

ऊपर जो कुछ कहा गया है वह साहित्य और विज्ञान के सामाजिक कार्य (Social functions) का विवरण है। इस प्रसंग में एक और महत्वपूर्ण कार्य का जिक्र करना आवश्यक है।

विज्ञान-जनित विकास का मूल्यांकन और साहित्य :

यह ठीक है कि सभ्यता का विकास टेक्नोलोजी, जो वैज्ञानिक जगत् की विजय है, के विकास के अनुरूप होता है; लेकिन जब हम इस विकास के मूल्यांकन पर विचार करना चाहेंगे, तो केवल वैज्ञानिक मानदंडों से काम नहीं चलेगा, बल्कि साहित्य में उसके परिणामों की जो अभिव्यक्ति हुई है, उसपर भी हमें गौर करना होगा। वैज्ञानिक मानदंडों से तो यह पता चल जायगा कि अमुक टेक्नोलोजी किस हद तक विकास का सूचक है। पर प्रश्न है, उस विकास के गुण-अवगुण क्या हैं, उसके सिक्के के दोनों रुख कैसे हैं। तात्पर्य यह कि वैज्ञानिक विकासजनित सभ्यता के भौतिक मूल्यांकन के लिए हमें साहित्य की ओर जाना पड़ेगा।

अमुक युग के अच्छे साहित्य में मानव जिस रूप में व्यक्त होता है, उससे युग की अच्छाई-बुराई का पता मिल जाता है। टेक्नोलोजी के परिणाम-स्वरूप जो सभ्यता बनी, उसमें इन्सान का कैसा स्वरूप बना, इसका दिग्दर्शन तो साहित्य ही में मिलता है। साहित्य ही हमें बताता है कि अमुक युग के मानव की क्या दशा रही है। दूसरे शब्दों में, विज्ञान का मनुष्य-जीवन, मनुष्य के भाव और वृत्तियों पर कैसा प्रभाव पड़ा, उसका चित्र हमें साहित्य में मिलता है और उस चित्र से हमें गुण-दोष तथा नैतिक मूल्य का पता चल जाता है। साहित्य यही एक नहीं जाता है। वह जब किसी युग के मानव के दो पहलुओं को सामने रखता है, तो उसके साथ-साथ वह नई समस्याएँ भी उपस्थित करता है। ये समस्याएँ भौतिक विज्ञान और मानव विज्ञान, दोनों के लिए चुनौती होती हैं। दोनों को अपनी दिशा का सकेत मिलता है। यह साहित्य का एक प्रमुख कार्य है, जहाँ तक कि विज्ञान से इसका संबंध है। इस तरह यह स्पष्ट है कि विज्ञान की नैतिक कसौटी साहित्य है। अमुक टेक्नोलोजी के भले-बुरे का दिग्दर्शन समाज-विज्ञान और साथ-साथ साहित्य में होता है। यह क्योंकर होता है, अब हम इस प्रश्न पर विचार करेंगे।

साहित्य की प्रवृत्ति :

अगर स्थूल मनोविज्ञान की भाषा में बात करें, तो कहना पड़ेगा कि

साहित्य भाव-जगत् की वस्तु है, जबकि विज्ञान बुद्धि-जगत् की। लेकिन यह स्थूल कथन ही होगा। गहराई में जाने पर भाव और बुद्धि-जगत् का ऐसा अलगाव नहीं दीखता है। साहित्य की प्रक्रिया का विश्लेषण करने पर ही इस कथन की सत्यता प्रमाणित हो जाती है। “गोदान” उपन्यास का उदाहरण ले लीजिये। वह कौन-सी प्रेरणा थी, जिसने इस रचना के लिए प्रेमचन्द को मजबूर किया ? वह प्रेरणा थी प्रेमचन्द के अन्दर जागरूक नैतिक भावना। समाज में विषमता है, अन्याय है, शोषण है, आर्थिक विषमता है, मनुष्य-मनुष्य के बीच घृणा की भावना है। इन सबका परिणाम है हमारी वर्तमान दुखद जीवन-दशा। प्रेमचन्द पर इस दशा का गहरा प्रभाव पड़ा। इसे देखकर उनकी बुद्धि और नैतिक भावना बेकरार हो उठी और मानव-कल्याण-प्रेम और नैतिक अपील से उत्तेजित होने के कारण उन्हें ‘गोदान’ रचने की प्रेरणा मिली। दूसरे शब्दों में, प्रेमचन्द की बुद्धि, भावना और चरित्र ने उन्हें गोदान रचने के लिए प्रेरित किया।

जब उन्होंने रचना आरंभ कर दी, तब भी केवल भावप्रवणता के सहारे ही उन्होंने यह कार्य पूरा नहीं किया। अपने बुद्धिबल से जीवन-दशाओं का विश्लेषण भी उन्हें करना पड़ा। फिर, जो विषय-वस्तु उन्होंने उठाई, उसके प्रति उन्हें एक दृष्टिकोण बनाना था। इस तरह बुद्धि, भाव और दृष्टिकोण के सम्मिलित प्रयास से “गोदान” का निर्माण हुआ। और, हरेक अच्छी साहित्यिक रचना के पीछे यही प्रक्रिया रहती है।

विज्ञान की पद्धति :

विज्ञान की पद्धति बिल्कुल दूसरे प्रकार की है। वैज्ञानिक पहले समस्या का बयान करता है, फिर वह जाँच-पड़ताल तथा पर्यवेक्षण कर के तथ्य-संग्रह करता है। अन्त में उन्हीं तथ्यों से जो निष्कर्ष निकलता है, उसीको वह स्पष्ट कर देता है। इस पद्धति में वैज्ञानिक के व्यक्तित्व का लोप होता है, सिर्फ तथ्य का व्यक्तित्व रहता है। वैज्ञानिक में व्यक्तित्व की सूक्ष्मता और भिन्नता नजर नहीं आ सकती है, सिर्फ उसकी समझ और पर्यवेक्षण की शक्ति में भेद नजर आता है। विज्ञान की इस पद्धति में एक लीक है,

जबकि साहित्य की प्रक्रिया का प्रस्फुटन कैसे होगा, पहले से कोई रचनाकार भी नहीं बता सकता है। प्रत्यक्ष रूप से लगता है कि विज्ञान की पद्धति में भाव का कहीं भी पुट नहीं रहता, सिर्फ बुद्धि का ही वह चमत्कार है। यह ठीक है कि विज्ञान में बुद्धि पर जोर है; पर जैसा कि कहा जा चुका है, मनोवैज्ञानिक भाषा में बुद्धि ऐसा कोई कम्पार्टमेंट नहीं, जो भाव से बिल्कुल ही अलहदा हो। दोनों का कुछ अन्योन्याश्रय सबध है।

साहित्य और विज्ञान में भिन्नता :

जो भी हो, इतना तो स्पष्ट है कि साहित्य और विज्ञान की कार्यपद्धति बिल्कुल भिन्न प्रकार की है। इसी भिन्नता के कारण जहाँ विज्ञान कारण बन जाता है, वहाँ साहित्य उस कारण के परिणाम का दिग्दर्शन कराता है, जिसका जिक्र ऊपर किया जा चुका है।

साहित्य पर विज्ञान का प्रभाव :

साहित्य और विज्ञान के संबंध में और एक बात पर विचार करना समीचीन होगा। वह है साहित्य पर विज्ञान का प्रभाव। यह निर्विवाद है कि साहित्य पर विज्ञान का प्रभाव पड़ता है। यह प्रभाव साहित्य के क्षेत्र में पड़ता है। एक है, साहित्यकार के जीवन-दर्शन का क्षेत्र, दूसरा है साहित्य की विषय-वस्तु। जो युग वैज्ञानिक आविष्कारों से प्रभावित होता है उसमें लेखक के दृष्टिकोण में वैज्ञानिकता का जोर स्वाभाविक है, जैसा कि आज है। आज का लेखक, कवि वैज्ञानिकता को छोड़ नहीं सकता है। कविता में जो पहले निराकार उडान मिलती थी, कल्पना का जो विलास मिलता था, कल्पना में जो चित्रात्मकता मिलती थी, वह आज नहीं मिलेगी। आज की कविता में चित्रात्मक कल्पना मिलेगी। उपमान यथार्थ जगत् के रहते हैं और कल्पना कल्पना के लिए नहीं की जाती है, उससे एक ध्वनि ही निकालने का प्रयास आज का कवि करता है। यह है विज्ञान का प्रभाव, जहाँ तक वस्तु के निर्वाह का सम्बन्ध है।

विषय-वस्तु पर भी विज्ञान का प्रभाव पड़ता है। आज के साहित्य में

विज्ञान जगत् के अनेक ऐसे विषय आने लगे हैं, जो पहले के साहित्य में नहीं आ सकते थे। पहले का साहित्यकार रेल की इंजीन, फैक्टरी के भोपे को साहित्य की मर्यादा के अनुकूल विषय नहीं मानता था; पर आज ऐसी बात नहीं। आज किसी भी प्रकार के विषय पर प्रतिबन्ध नहीं है। यह वैज्ञानिक युग की ही देन है।

साहित्य और राजनीति

प्रत्येक युग की एक-एक आधिकारिक प्रवृत्ति होती है, जिसका उद्गम सामाजिक शक्तियों के बीच से होता है। मध्ययुग की वह आधिकारिक प्रवृत्ति धर्म था, १९ वीं सदी में अर्थव्यवस्था और वर्तमान सदी में राजनीति है। अन्यत्र यह बात कहाँ तक लागू है, यह विवादास्पद प्रश्न हो सकता है; पर अपने देश और समाज में तो क्या धर्म, क्या सस्कृति, क्या शिक्षा, क्या साहित्य, सब जगह राजनीति की छाया पड़ रही है। अन्य क्षेत्रों में इसकी कैसी प्रतिक्रिया है, यह हमारा प्रतिपाद्य नहीं है; पर हम इतना अवश्य जानते हैं कि साहित्य के पिछले खेबे के जो जीवन्त लेखक-आलोचक हैं, वे अथवा आज के भी अनेक लेखक राजनीति के इस प्रभाव से अत्यधिक चिन्तित और सतर्क हैं। वे इस प्रभाव को साहित्य के लिए सर्वथा घातक मानते हैं। इस तरह के रुख के लिए उनके पास पर्याप्त ठोस दलीलें भी हैं। प्रमाण के रूप में वे छायावाद के उतार और प्रगतिवाद के ज्वार के साथ आनेवाली अनेक अधिकारी लेखकों की रचनाएँ-कविताएँ, कहानियाँ, उपन्यास और आलोचनाएँ पेश करते हैं।

पर यहाँ स्पष्ट रूप से समझ लेना चाहिए कि पुराने साहित्यिकों और नये लेखकों के, जो कि साहित्य में राजनीति के प्रभाव को घातक मानते हैं, तर्कों में अन्तर है। पुराने साहित्यिक राजनीति के प्रवेश से इसलिए घबराते हैं कि राजनीति के मूल्य अन्ततः साहित्य के मूल्यों पर छा जाते हैं, साहित्य की "शाश्वतता" नष्ट हो जाती है और साहित्य-रचना के नाम पर पार्टियों के प्रचार-साहित्य और पैम्फलेट लिखे जाते हैं।

राजनीति से घबरानेवाले जो आज के लेखक हैं, वे वास्तव में कोरे सिद्धान्तों के, जरिए ही जीवन की गुत्थियों को सुलझाना चाहते हैं। वे अपनी बौद्धिकता का दामन पकड़ कर बढ़ते हैं और भूल जाते हैं कि तात्कालिक सामाजिक सत्यों से दूर रहनेवाली बौद्धिकता उन्हें हवा-महल में ले जाकर छोड़ देगी। सामाजिक सत्यों से तात्पर्य जन-जीवन को आन्दोलित करनेवाली शक्तियों से है। उन शक्तियों के आवर्त में घूर्णित होनेवाले गँदले फेन और तिनकों से जिसे वितृष्णा हो जाती है और जो जीवन-धारा में उतरनी नहीं चाहती, वैसी ही बौद्धिकता आज के जीवन और साहित्य में राजनीति की छाया देखकर साहित्यकार को युक्तिपोषण (Rationalization) की ओर प्रेरित करती है। फिर वे साहित्य में राजनीति के प्रवेश को दलबन्दी का परिणाम समझने लगते हैं।

इन दोनों दृष्टिकोणों में कुछ-न-कुछ तथ्य अवश्य हैं। राजनीतिक पूर्वग्रहों के कारण डा० रामविलास शर्मा की आलोचनाएँ कुत्सित समाजशास्त्रीयता की दलदल में जा फँसी हैं और यशपाल जैसे प्रौढ़ और अनुभवी कथाकार की उपन्यास-कला की परिणति “मनुष्य के रूप” और “पार्टी कामरेड” में हुई है। कविता की तो और भी दयनीय दशा हुई। इसका साक्षी कविवर नागार्जुन की कविताएँ हैं। कविता की यह मात्र दुर्दशा नहीं, बल्कि उसका भविष्य भी संदिग्ध हो गया है; क्योंकि प्रगतिवादी आन्दोलन ने काव्यवस्तु को इतना परिसीमित कर दिया कि कविता के नाम पर पिटे-पिटाये भावों और खोखली भावुकता का प्रदर्शन होने लगा। अननुभूत भावों की दुहराहट से घोर मोनोटोनी (एकरसता) की सृष्टि हुई, जिसने एक ओर पाठकों को कविता-मात्र से वितृष्ण कर दिया, दूसरी ओर कवियों को भी कला के दायित्वों से मुक्ति दे दी। जब भावों में ही नवीनता और नयी अनुभूतियों का आवेग नहीं रहा, तब फार्म और टेक्नीक को नवीनता और काव्य-शिल्प की सभावनाओं की खोज व्यर्थ ही है।

ऐसी कुंठा और बन्ध्यता से विरक्त आज के कुछ लेखकों ने, जिनके विचारों का उल्लेख हम ऊपर कर चुके हैं, प्रतिक्रिया में बिल्कुल उल्टी दिशा पकड़

ली है। इसके कई कारण हैं; पर उनका उल्लेख एक तो हमें विषय-वस्तु से दूर ले जायगा; दूसरे, हमपर भी कुत्सित समाजशास्त्रीयता का दोषारोपण करने की गुंजाइश हो जा सकती है।

अस्तु, जब हम साहित्य में राजनीति के प्रवेश करने के सवाल पर विचार करें, हमें प्रतिक्रियाओं के रपटीले पथ से यथासंभव दूर ही रहना चाहिए। इस प्रयास में साहित्यिक मूल्यों की सत्ता को प्रधानता देते हुए समाज-जीवन को आवेश-उद्वेग प्रदान करनेवाली शक्तियों को समझना होगा। उनसे दामन बचाकर चलने की कोशिश में हम आत्मलीन और असामाजिक होकर रह जायेंगे। यह भय हमें सन्तक पर राग आलापनेवाले कवियों की अनेक रचनाओं को देखकर होता है, और वह भी इसीलिए कि आज ये ही कवि कुछ सक्रिय और सघटित रूप से लिखते हैं और इनका ही (अच्छे से अधिक बुरा) प्रभाव उदीयमान कवियों पर पड़ता है।

साहित्य में राजनीति का प्रवेश केवल राजनीतिक दलों के प्रचार की आवश्यकता पर नहीं हुआ है। इसका कुछ दूसरा ही बुनियादी कारण है। वह कारण तभी स्पष्ट होगा, जब हम समझ लेंगे कि साहित्य के क्षेत्र में राजनीति के आने का अर्थ किसी भी राजनीतिक पार्टी-विशेष के आदेशानुसार प्रचार-साहित्य तैयार करना नहीं, बल्कि जीवन की समस्याओं के समाधान के लिए जनता का राजनीतिक क्षेत्र में किसी भी प्रकार से अधिक सचेष्ट होना और फिर उसकी अनुभूतियों को, जिसका रंग और टोन (tone) राजनीतिक है, साहित्य में ग्रहण करना है। साफ शब्दों में कह सकते हैं, आज हमारे जीवन में किसी भी प्रकार का परिवर्तन राजनीति के माध्यम से ही संभव है। इसलिए वर्तमान सामाजिक गतिरोध को (जिसकी तह में मुख्यतया आर्थिक स्वार्थों का विकार है) दूर करने के लिए जनता राजनीति का भरोसा रखती है। इस राजनीति का साहित्यिक मूल्य इतने भर के लिए है कि यह नये समाज के निर्माण के लिए प्रयत्नशील जनता की आशा-आकांक्षा, सुख-दुःख को व्यक्त करती है। इस अर्थ में ही साहित्य की राजनीति-उन्मुखता सामयिक परिस्थिति का परिणाममात्र नहीं है, यह तो प्रगतिशील जीवन की चेष्टा है।

यह कोई नयी प्रवृत्ति भी नहीं है। चिरकाल से ही साहित्यकारों ने युग की आवश्यकताओं से प्रेरणा ली है। मध्य युग में धर्म के कारण जीवन के सूत्र उलझ गये थे, प्रेरणाएँ अवरुद्ध हो चली थी। समस्याओं का निदान हमेशा धार्मिक सुझावों के जरिए हो पाता था। इसका असर साहित्य पर किस तरह पड़ता है, यह तुलसी के “रामचरित मानस” में स्पष्ट है। उसी प्रकार आज राजनीतिक क्षेत्र में ही सामाजिक जीवन के अनुभव-केन्द्र है, जिनकी अवहेलना साहित्य के लिए हानिकारक ही होगी? हाँ, यह अलग सवाल है कि क्या जनता का राजनीति की ओर इतना झुक जाना वांछनीय है? यह सवाल वस्तुतः साहित्य का प्रश्न नहीं रह जाता।

आज हमारे साहित्य में राजनीति की इतनी प्रमुखता जो आ गयी है, वह केवल सिद्धान्त-रूप में नहीं। यह तो यथार्थ अनुभूति का परिणाम है। संवेदना-शील हृदय जिन अनुभव-स्थलों को छूता है, वे राजनीतिक प्रेरणाओं से ओत-प्रोत हैं। इसलिए साहित्यकार को जग-जीवन की अनुभूतियों से झगड़ना नहीं है; बल्कि आवश्यकता है उन अनुभूतियों की संतुलित अभिव्यक्ति की। साहित्य भाव-जगत् की वस्तु है। यदि भाव-विधान में परिवर्तन हो गया है, तो नयी भाव-वृत्ति को ही ग्रहण करना साहित्यकार का धर्म है, वह फिर जिस क्षेत्र से भावों को ग्रहण करना चाहे, करे। यदि उसने राजनीति की महत्ता को ग्रहण कर लिया है, तो ठीक ही है। पर इतने से उसका काम तो नहीं ही चलेगा; क्योंकि अच्छे-बुरे साहित्य की जाँच की कसौटी केवल विषय-वस्तु अथवा भाव-जगत् नहीं है। उनकी परख तो साहित्यिक मूल्यों के आधार पर भी करनी होगी। तभी साहित्य निरा “प्रचार का माध्यम” नहीं रहेगा।

साहित्य का भविष्य

कहना मुश्किल है कि साहित्य का भविष्य कैसा है। कौन-से साहित्य का भविष्य? अपने साहित्य का? या सारे साहित्य मात्र का? दोनों का जवाब देना है, तो पहले साहित्य के भविष्य पर ही विचार किया जाय। साहित्य का जन्म कैसे हुआ? कौन-सी सामाजिक शक्तियों ने साहित्य को जन्म दिया? इसके बारे में मतैक्य नहीं है। निर्विवाद हम इतना ही कह सकते हैं कि इन्सानी जरूरतों, इच्छा-आकांक्षाओं की भित्ति पर ही साहित्य की सृष्टि हुई। और जब-जब मानवीय आवश्यकताओं, इच्छाओं में परिवर्तन आया, साहित्य में भी तदनुसार परिवर्तन हुआ। जीवन और साहित्य, दोनों एक दूसरे के पूरक रहे हैं। हाँ, साहित्य में व्यक्त जीवन वास्तविक जीवन से कुछ भिन्न होता है। इसके कई कारण हैं। साहित्य का जीवन कुछ अनहोना-सा, आदर्शोन्मुख रहता है।

साहित्य की रचना क्यों कर संभव हुई? अभिव्यक्ति के लिये और कई सामाजिक कारणों की वजह से। साहित्य के पहले, समाज-वैज्ञानिकों की ऐसी धारणा है, चित्र, नृत्य और संगीतकला जन्म लेकर प्रौढ़ हो चुकी थी। आदिम मनुष्य चित्र शायद इसलिये बनाता था, विशेष कर, जानवरों के, कि उन्हें पहचाना जा सके, उनको मारने या उनका सामना करने के लिए पर्याप्त शिक्षा दी जा सके। संगीत और प्रथम कविता का प्रादुर्भाव भी शायद आदिम मनुष्यों में हिम्मत और जोश भरने के लिये, डर भगाने के लिये, सम्मिलित शक्ति का अन्दाजा लगाने के लिये, सामूहिक ताकत का अह्वान करने के लिये और अन्त में निराशा और थकान मिटाने के लिये हुआ होगा।

कई मानों में कविता और साहित्य के संबन्ध में आज भी यही कुछ बातें कही जा सकती हैं। यों तो मानव-प्रगति और विकास की हृद ही नहीं। इन्सानी हारारत और कर्म बेतरह आगे बढ़े हैं; लेकिन उसका भाव अभी तक आदिम है, कही कुछ तबदीली नहीं हुई है। और, क्या यह खतरनाक बात नहीं? इसकी तरफ

हमारा ध्यान जाना चाहिए। और, जब भावों का परिष्कार संभव नहीं हो पाया, तब इसका अर्थ यही हुआ कि ऐसी शक्तियाँ जो भावों का परिष्कार कर सकती हैं, अभी अपने में कारगर होने के लिए ताकत नहीं ला पाई हैं। साहित्य उनमें से एक तो अवश्य है।

साहित्य-चिंतना की प्रक्रिया पर एक सरसरी नजर डालें। मनुष्य में आदिम तटस्थता थी, फिर आदिम आत्मनिष्ठता आई। तटस्थता और आत्मनिष्ठता के स्वरूप से मानव की पहिचान आज भी पूर्ण रूप से हो पायी है या नहीं, कहा नहीं जा सकता। यह आदिम मनुष्य के लिये असंभव था कि अपने बारे में कदाचित् गंभीर होकर सोचे। प्रकृति की आश्चर्यजनक वस्तुओं को देखना, उनके बारे में कुछ निश्चित मत निर्धारित करना ही मानव-मस्तिष्क का शायद पहला बौद्धिक काम हुआ। इसीलिये हम देखते हैं कि सबसे पहले ज्योतिष-शास्त्र (astronomy) का विकास हुआ। चाँद, तारे और सूरज आदि के बादे में सर्वप्रथम मानव-जिज्ञासा जगी थी; उनको मानवीय रूप दिया गया। संध्या और ऊषा का नारीकरण, मानवीकरण, इस बात का प्रमाण है कि आदिम मनुष्य की वस्तुनिष्ठता वैज्ञानिक न होकर काल्पनिक थी। लेकिन इतना तो निर्विवाद कहा जा सकता है कि आदिम मनुष्य ने चिंतन के पहले प्रहर में अपने बारे में कुछ नहीं सोचा। अपनी दुनिया से जो चीजें शायद सबसे ज्यादा दूर हैं, उनके बारे में सोचा—आसमान के ग्रहों और नक्षत्रों के बारे में। हाँ, उनका रूप मानवीय दिया; क्योंकि संस्कृति और सभ्यता के बचपन में सोचने की प्रक्रिया और रुचि का केन्द्र सोचनेवाला स्वयं है। ज्योतिष के बाद पदार्थ-विज्ञान का विकास, उसके बाद रसायनशास्त्र का, उसके बाद जीवशास्त्र का, उसके बाद मानवशरीर-शास्त्र का, उसके बाद समाज-शास्त्र का, [उसके बाद मनोविज्ञान का, इत्यादि। विकास की इस रेखा का अगर हम अध्ययन करेंगे, तो पता चलेगा कि दूर से अपने नजदीक आने की कोशिश मानव की हमेशा रही है। इस क्रम में उलट-फेर की कोई गुजाइश नहीं है।

साहित्य की प्रक्रिया भी कुछ ऐसी ही चली है। यह समानता कुछ

अकारण नहीं है। यह इसलिये है कि सोचने की प्रक्रिया इसी तरह चली है, चलती है। साहित्य में सबसे पहले प्रकृतिवाद (naturalism) आया। कुछ साहित्य के समर्थो का कहना है कि साहित्य में सबसे पहले यथार्थवाद (realism) का समावेश हुआ। यह एक अनुसंधान का विषय है। मेरी समझ से तो प्रकृतिवाद का यथार्थवाद से पहले आना लाजिमी है। स्मरण रहे, मैं यहाँपर साहित्य के तार्किक विकास की रेखा बतलाने की कोशिश कर रहा हूँ। गो, यह भी ठीक है कि साहित्य के विकास की रेखा तार्किक विकास की रेखा के अगल-बगल होकर ही चलती रही है। प्रकृतिवाद के दौर में साहित्य में मानव-चित्रों और मूल्यों का सर्वथा अभाव पाया जाता है। वर्णन और किस्सापन इस आन्दोलन के प्रमुख टेकनीक रहे हैं। एक उदाहरण देने से बात साफ हो जायगी। एक ड्राइंग रूम को लीजिये। प्रकृतिवादी 'ट्रिटमेंट' के मुताबिक ड्राइंग रूम के करीब-करीब सारे 'डीटेल्' मिल जायेंगे। कुर्सियाँ कितनी हैं, कहाँ पर हैं, टेबुल कैसा है, कहाँ पर है, किस माप का है, किस रंग का है, कितना दाम हो सकता है, पियानो के रूप रंग से लेकर आवाज तक की तस्वीर मिलेगी। कमरे में कितने चित्र हैं, उन चित्रों की विशद व्याख्या भी मिल जायगी। कितना कमरा, कौन-कौन व्यक्ति इसमें अक्सर बैठते हैं, आदि, सब चीजों के बारे में काफी जानकारी मिल जा सकती है। "ट्रिटमेंट" कुछ ऐसा होता है कि मानव-यात्रों को भी हम कुरसी या टेबुल या पियानों की तरह वस्तुओं के अन्तर्गत ही शुमार करने लग जाते हैं; मनुष्य नहीं, वस्तु के रूप में। उनके दुख और सुख, हास और कदर्य, अर्थात् उनके मानवीय गुणों से हमारा परिचय कदापि नहीं होता है। प्रकृतिवाद के बाद को-आदिम वस्तुनिष्ठा का एक अभिन्न रूप हम मान सकते हैं। अपने बारे में लिखते हुए भी, अपने को प्रमुख स्थान देते हुए भी अपने को निरी वस्तु बनाकर विश्लेषण करना प्रकृतिवाद का ध्येय था।

साहित्य की प्रगति में दूसरा स्थान आता है यथार्थवाद का। ऊपर दिये गये उदाहरण को ही लें। यथार्थवाद के अन्तर्गत प्रकृतिवाद की सारी चीजें तो रही, साथ-साथ मानव-स्थितियों के वर्णन, चित्रण को भी जगह मिली यथार्थ-

वादी अन्दाज में। इसमें कल्पना और आदर्श के लिये कोई गुजाइश नहीं। दुनिया में, आसपास में जैसा होता है, जैसी जिन्दगी बिताई जाती है, उसीका चित्रण यथार्थवादी आन्दोलन में किया जाय। पात्र अथवा चित्रण में कोई अस्वाभाविकता न आये। ऐसा न हो कि साहित्य स्वर्ग की परियों के प्रेमोच्छ्वास की कहानी बन जाय। यथार्थवाद ने एक कदम आगे रखा; पर जमाने की रफ्तार ने इसे भी पुराना और निकम्मा बना दिया। एक तो इसकी आदर्शहीनता, स्वप्न की कमी; दूसरे यह एक गलत किस्म के प्रकृतिवाद में आगे जाकर परिणत हो गया—एक तरह की पत्रकारिता में। साथ-साथ यह सवाल उठा कि यथार्थ चित्रण क्यों? मानव-जीवन की प्रगति में विश्वास रखनेवाले साहित्यिक ऐसा तर्क करने लगे कि इसान की तरक्की का एक मरकज हो, मकसद हो और साहित्य अपनी असख्य शक्तियों द्वारा उस मकसद को हासिल करने में मदद दे। वह काल्पनिक चित्र तो कभी न रखे, यथार्थवादी चित्र पेश करे और साथ-साथ विकास के कार्यक्रम में दिलचस्पी लेकर उसी दिशा में सहायक बने। इन प्रेरणाओं की वजह से एक नये वाद का जन्म हुआ, जिसे समाजवादी यथार्थवाद कहते हैं। रूसी क्रान्ति के जमाने में लेनिन और गोर्की ने इसी विचारधारा का प्रचार किया। अच्छी चीज साबित हुई यह। लेकिन बाद में चलकर इसका भी यथार्थवाद के घेरे में पतन हो गया। पतन को अगर छोड़ भी दें, तो भी समाजवादी यथार्थवाद ने 'दूसरी जमात' (secondary group)—राजनीतिक और आर्थिक सकट, विषमता, सगठन आदि का चित्र पेश किया; लेकिन पहली जमात (primary group) ने परिवार, पड़ोसी, प्यार, मैत्री, ममता, खेल आदि से साहित्य को वंचित रखा। यह स्मरण रहे, पहली जमात ही मनुष्य के व्यक्तित्व को बनाती-सँवारती है। इसका नतीजा यह हुआ कि साहित्य की प्रगति रुक गई। आज की दुनिया का साहित्य यहीपर आकर रुक गया है। सबसे उन्नत और समृद्धिशाली साहित्य का भी यही हाल है। विश्व-कम्युनिस्ट-आन्दोलन ही साहित्य के इस पतन के लिए जिम्मेदार है।

एक नवीन साहित्य-दर्शन की आवश्यकता है। वह ऐसा साहित्य-दर्शन

इस देश में द्राविड-पूर्व और द्राविड सम्यता का प्रकाश फैला हुआ था। उस सम्यता की निर्मात्री जातियों में सगीत की अपनी पुरानी परम्परा थी, जो आज भी दक्षिण भारत के लोगों में किसी अंश तक विद्यमान है। प्राचीन काल में तामिलों के कुछ सगीत-ग्रन्थ प्रमुख थे, यथा (१) "अगम्य", जिसके कुछ हीमूत्र उद्धरण के रूप में अन्य ग्रन्थों में पाये जाते हैं, (२) "इन्द्र काकलीयत" (यमलेन्द्रकृत) (३) गुणानुल, (४) कुथानुल, और (५) भारन आदि। इन ग्रन्थों के अधिकांश भाग नष्ट हो गये हैं। जो अंश उपलब्ध हैं, वे भाष्यकारों द्वारा दिये गये उद्धरणों के रूप में।

मारगदेव दक्षिण भारत में ईसवी सन् की १४ वीं सदी में पहुँचे थे। उनके पहुँचने के पहले दक्षिणी सगीत के जो प्रकार नष्ट हो गये थे, उन्हें सारंगदेव ने मार्गी शैली का सगीत लिखा है। उनके द्वारा वर्णित कुछ रागों के नाम से ही ज्ञात हो जाता है कि किस प्रकार आर्य-द्राविड शैली का निर्माण हुआ। मार्गी शैली के सम्बन्ध में लिखा है कि इस शैली का निर्माण भरत मुनि ने किया और उन्होंने गधर्वों और अप्सराओं को सिखलाया। इस शैली में वाद्य-यंत्रों के अलावा नृत्य का भी उपयोग किया जाता था। इस शैली के गायकों को शास्त्रीय विद्युद्धता का पूर्ण निर्वाह करना पड़ता था। स्वर-जगत् की असीम संभावनाओं की खोज करने का कोई अवसर नहीं था; इसलिए इस शैली का सगीत अन्त में कुछ रूढ़ियों के रूप में बचा और फिर नष्ट हो गया। जन-जीवन के अमृत-सम्पर्क से दूर रहनेवाली कला का यही अन्त होता है।

इसके विपरीत जन-जीवन में प्रचलित सगीत की 'देशी शैली' थी, जिसके विकास में गायकों की स्वाधीनता ने बड़ी सहायता पहुँचायी। इसकी लोक-प्रियता इतनी बड़ी कि मार्गी शैली स्वतः लुप्तप्राय हो चली। दक्षिण भारत के सगीत पर लिखित पुस्तक "चतुरदशी प्रकाशिका" में यहाँ तक लिखा है कि आज हमारा जो भी सगीत है, वह 'देशी शैली' का है और इसपर 'मार्गी शैली' का लगभग भी प्रभाव नहीं है।

मार्गी और देशी शैली की यह प्रतिद्वंद्विता लक्षणिक अर्थ में आज भी हम

देख रहे हैं। अगर हम आज के शास्त्रीय संगीत को मार्गी शैली का मान लें, तो फिल्मों के हल्के-फुल्के गाने देशों कहे जायेंगे।

भारतीय सर्गात के आचार्यों का मत है कि प्रत्येक स्वर विभिन्न वस्तुओं के अंगुओं पर विशेष रूप से आघात करता है। इसके फलस्वरूप नाना प्रकार की प्रतिक्रियाओं और सवेदनाओं की सृष्टि होती है। प्रभाव और स्वरूप के आधार पर भरतमुनि ने स्वरों को छ रागों में विभक्त किया है। फिर प्रत्येक राग के साथ पत्नी-रूप में राग-रानियाँ हैं, फिर उनकी सन्तानें।

स्वरों के वर्गीकरण का प्रयास बहुत जमाने से चला आ रहा है। इस सम्बन्ध में सबसे पहले तो भरतमुनि का नाम आता है। उनके “नाट्यशास्त्र” में एक साथ ही नृत्य, अभिनय और संगीत की चर्चा है। उनके बाद ९ वीं सदी के नारद का नाम आता है, जिनकी पुस्तक है “संगीत मार्तण्ड”। सारंगदेवकृत “संगीत रत्नाकर” तो इस विषय का अनिवार्य ग्रन्थ ही है। इन ग्रन्थों के आधार पर ही आजकल हमारे शास्त्रीय संगीत का निर्देशन होता है।

आधुनिक काल में भी अनेक संगीताचार्यों ने इस दिशा में अनुसंधान किये हैं और इस कला को आगे बढ़ाया है। उनमें स्व० पंडित विष्णु दिगम्बर पलुस्कर और पंडित भातखंडेजी के नाम सर्वाधिक महत्त्वपूर्ण हैं। इन महान कलाकारों की परम्परा में कई अन्य उल्लेखनीय संगीतज्ञ हैं। पर सबके बावजूद शास्त्रीय संगीत का भविष्य विशेष उज्ज्वल नहीं दीखता। उनके स्थान पर सिनेमा और रेडियो के हल्के गाने लोकप्रिय हो चले हैं। इस प्रवृत्ति की हम कितनी भी भर्त्सना करें, इसकी बाढ़ को रोकना सम्भव नहीं। इस प्रकार के संगीत पर कुछ तो अपने संगीतशास्त्र का प्रभाव है और कुछ यूरोपीय संगीत की आर्केष्ट्रा का। इसके समुचित विकास पर ही हमारे संगीत का भविष्य निर्भर करता है। यह कड़वा सत्य है और हमें स्वीकार करना है; क्योंकि हम देख रहे हैं कि किस प्रकार हमारे सामने से शास्त्रीय संगीत लुप्त होता जा रहा है। रूढ़ियों की दीवार पर कितनी भी मीनाकारी और गुलकारी क्यों न की जाय, जन-जीवन के उद्दाम प्रवाह में उसका कटकर गिर जाना स्वाभाविक है, ऐतिहासिक सत्य है।

कल्पना

कल्पना एक उच्च मानसिक क्रिया है; लिहाजा इसका सम्बन्ध दिमाग से है और यह सिर्फ मनुष्यों तक ही सीमित है। कल्पना का वर्णन हम दो दृष्टिकोण से करेंगे। एक कल्पना का मनोवैज्ञानिक पक्ष होगा और दूसरा साहित्यिक। पहले पक्ष के अन्तर्गत हम कल्पना की परिभाषा और उसकी क्रियाओं का वर्णन करेंगे और दूसरे के अन्तर्गत साहित्य पर इसके प्रभाव और इसकी अहमियत का। जाहिर है, मनोवैज्ञानिक पक्ष कल्पना की बुनियादी बनावट से सम्बन्ध रखता है और साहित्यिक पक्ष उसके गुण और परिमाण सम्बन्धी खासियतों से।

हमने ऊपर कहा है कि कल्पना एक उच्च मानसिक क्रिया है; किन्तु 'याद' (memory) और कल्पना में अन्तर है, यद्यपि दोनों ही उच्च मानसिक क्रियाएँ हैं। 'याद' चाहे वह दृष्टि-सबधी हो अथवा नहीं, हमेशा वास्तविक बीती हुई घटनाओं का प्रतिनिधित्व करती है, वह प्रतिरूप (representation) ठीक नहीं भी हो सकती है। ऐसा भी सम्भव है कि हम उन घटनाओं के कुछ अंश भूल गये हों और कुछ बदले में जोड़ दिये हों, जो असलियत में हमारे कल्पित चित्र ही हैं। किन्तु 'याद' का सम्बन्ध हमेशा बीती घटनाओं से है और अतीत में हमारा गहरा आकर्षण 'याद' पर यकीन करने को मजबूर करता है।

दूसरी ओर, कल्पना स्वतन्त्र है। बीते अनुभवों की कल्पना करने की ज़रूरत आपको नहीं है। आप अपने मस्तिष्क से चीजों को इकट्ठा करके रख सकते हैं। इस भिन्नता की जड़ अक्रियात्मक (passive) कल्पना में निहित है, जिसका उल्लेख हम आगे करेंगे। मिसाल के लिये जब आप किसी लेखक की नायिका का वर्णन पढ़ते हैं, आप उसकी आँखें, उसके बाल तथा उसके हाथ आदि के बारे में पढ़ते हैं। और, तब आप उसकी सुन्दरता को अपनी कल्पना में खींच लाते हैं और प्रत्येक पृथक् कल्पना-चित्र (जैसे नाक, आँख आदि)

आपकी मर्जी पर भविष्य की घटनाओं से सयुक्त होने के लिये निर्भर है। अगर आपने नायिका को देखा होता, तो आप उसे सिर्फ एक और पूर्ण कल्पना-चित्र के रूप में याद करते। जब आप निष्क्रिय कल्पना से सक्रिय कल्पना की ओर जाते हैं—जब आप वस्तुओं के एक बड़े ढेर से किसी कलात्मक मकसद की पूर्ति के लिये एक चीज की रचना करते हैं, तब जिस चीज की सृष्टि होती है, वह सर्वथा नई है, अनुभवों की नकल हरगिज नहीं।

कल्पना दो तरह की होती है—एक तो क्रियात्मक (active) और दूसरा अक्रियात्मक (passive)।

(१) अक्रियात्मक कल्पना के मिसाल के तौर पर किसी उपन्यास के पाठक को लीजिये। एक मनोरंजक कहानी के जुमले कल्पित और चित्रित दृश्यों के अनुवाद-स्वरूप हैं। लेखक ने अपने प्लॉट को यथासम्भव विस्तृत किया है, उसे शब्दों के रूप में चित्रित किया है। कल्पनाशील पाठक उन शब्दों में मशगूल होकर लेखक के चित्रों का पुनः चित्रण ही करता है।

दूसरा मिसाल, उपन्यासों को लीजिये। अगर वे उपन्यास अच्छे हैं, तो पाठक को कल्पना को आधार मिलता है और मिलती है गति और प्रेरणा। और, इसके प्रतिकूल वे बुरे हैं, तो पाठक की कल्पना घुटकर रह जाती है। कभी-कभी चित्रकलाकार को कल्पना-शक्ति के अभाव का प्रदर्शन करते हैं। ऐसी हालत में पाठक की कल्पना दब (Suppressed) जाती है, क्योंकि जब कभी वह एक दृश्य की कल्पना करने लगता है, चित्र की यादगार उसके रूपको को नष्ट-भ्रष्ट कर देती है और अपनी वृहत् शक्ति के द्वारा उन्हें चेतना (Consciousness) के बाहर फेंक देती है। 'लिटन' की "लास्ट डेज आफ पाम्पियाड" को मिसाल के तौर पर लिया जा सकता है। यह लेखक की कल्पना का द्योतक है और पाठकों की तरफ से इसी कल्पना की उम्मीदवार है।

कभी-कभी कलाकार पाठकों की कल्पना के ऊपर बहुत-कुछ छोड़कर तटस्थ हो जाता है। और, कभी-कभी कोई एक घटना बहुत बार इतने विस्तार से चित्रित की जाती है कि पाठकों को ऐसा आभास होता है कि कलाकार जैसे कह रहा है—“तुम्हारे अन्दर कल्पना-शक्ति है ही नहीं। मुझे अपने

पास आने दो सहायता के लिये।” इसका नतीजा यह होता है कि जो बात हास्य की प्रेरणा जगाती, वह क्रोध और ईर्ष्या का कारण बन जाती है।

(२) क्रियात्मक या रचनात्मक कल्पना (Active or creative) । इस तरह की कल्पना एक क्रियात्मक ध्यानावस्था (Attention) के बाद आती है। जब कोई गिल्पकार राम या कृष्ण की मूर्ति बनाना चाहता है, तो वह उनसे संबंधित पौराणिक कथाओं की मीमांसा करता है और खास-खास लक्षणों को चुनकर रख लेता है। बाद में, इन्हीं चुने हुए ट्रेट्स (traits) को एक आदर्श मूर्ति के रूप में उपस्थित करता है, तब क्रियात्मक रूप से निर्मित किया गया चित्र एक मूर्ति के रूप में प्रकट किया जाता है। इसी तरह जब कोई ऐक्टर ‘हैमलेट’ का पार्ट करना चाहता है, तो वह खेल के हर शब्द और क्रिया की छान-बीन करता है, जो इस खेल में खास तौर से रखे जानेवाले हैं और सक्रिय रूप से अपने को उस चरित्र में लीन कर देता है। इस तरह अपनी छान-बीन समाप्त करने के बाद ‘हैमलेट’ का जो स्वाभाविक वास्तविक चित्र प्रस्तुत किया जाता है, वह सम्पूर्ण हैमलेट-कल्पना, जो क्रियात्मक ध्यानावस्था की हालत में शकल अस्तित्वार कर रही थी, का प्रदर्शन मात्र है। जब एक ‘रोमैन्टिक’ लेखक किसी कथानक की सृष्टि करता है, वह अपने प्लॉट की हर तफसील पर प्रयास करता है; जैसे—वह गणित की कोई समस्या है और वह उसे हल कर रहा हो। उस कहानी की गति इतनी सुगम होती है कि जब आप एक घटना से दूसरी घटना पर पहुँचते हैं तो सारी घटनाएँ एक खास केन्द्रबिन्दु पर झुकती हुई-सी प्रतीत होती हैं, जो कहानी की सबसे प्रमुख घटना है। यह कहानी हमारे उन कल्पना-चित्रों का मौखिक अनुवाद है, जो पूर्वगामी प्रयास के फलस्वरूप बनते हैं। संक्षेप में, जब कभी किसी वस्तु की रचना होती है—चाहे वह चित्रकला हो अथवा मूर्ति-कला, संगीत हो या साहित्य अथवा विज्ञान, वह रचना एक लम्बी अवधि की सक्रिय ध्यानावस्था के कल्पना-चित्रों की उपज है।

वाल्टर पेटर, अपने जमाने के अंग्रेजी गद्य साहित्य के सबसे बड़े साहित्यिक, ने कहा है कि अच्छी चीज लिखने के लिये उपमाओं (जो शब्दों

के द्वारा प्रकट होतीं हैं) की अन्तःप्रवृत्ति की भावना होनी चाहिये यानी शब्दों की आत्मा को तबतक ध्यान में रखना चाहिये (जैसे—निस्तेज, सम्बद्ध, लेख, उत्तेजना आदि) जबतक कि उन शब्दों का इस्तेमाल हमेशा अचेतन (Unconscious) में एक कल्पना-चित्र की सृष्टि करे, जो इसके मूल अर्थ का चित्रण करता हो। जब हम किसी नक्शे की नकल करना चाहते हैं, तो एक पतला कागज उसके ऊपर डालकर रूप-रेखा खींच लेते हैं। उसी तरह शब्द पतले कागजों की तरह होने चाहिये, जो लेखक के कल्पना-चित्रों की नकल करने की क्षमता रखते हों और उन चित्रों के उतने ही निकट हो कि जब कभी पाठक उस पहले कागज को लेखक के कल्पना-चित्रों पर से उठा ले, तो वे उतने ही सत्य और स्वाभाविक प्रमाणित हो।

साहित्यिक पक्ष—साहित्य और कल्पना में गहरा रिश्ता है। वही रिश्ता, जो फूल और सुगन्ध, दीपक और परवाने, दिन और रात तथा बादल और बूंदों में है। कल्पना के बगैर साहित्य की रचना की बात ही हम नहीं सोच सकते। चाहे आप कविता कर रहे हों या कहानी लिख रहे हों—आपको कल्पना करनी ही पड़ती है। कविता और कहानी की बात तो छोड़िये, जब आप किसी दृश्य या घटना का वर्णन करते हैं, जिसे आपने स्वयं देखा और महसूस किया है या जब आप ऐसे लेख लिखते हैं जो वर्णनशील (descriptive) कहे जाते हैं, आपको कल्पना का सहारा लेना पड़ता है। अन्तर इतना ही है कि कविता, कहानी या गद्य-गीत आदि में कल्पना ज्यादा-से-ज्यादा हिस्सा लेती है तथा लेख आदि में कम। इसलिए अन्तर डिग्री का है। किसी भी साहित्य की रचना के लिए चाहे वह गद्य हो या पद्य, कल्पना की हस्ती अवश्यभावी है। कल्पना एक आधारभूमि है, जिसकी सतह पर साहित्य का निर्माण होता है।

चित्र-कला में कल्पना रंगों और कूचियों के सहारे व्यक्त होती है और जिस दृश्य या वस्तु की रचना होती है, वह चित्रकारी की कल्पना है। रंग और कूची तो एक माध्यम-मात्र है। किन्तु इसके साथ-साथ यह भी जरूरी है कि वह माध्यम बहुत ही परिमार्जित और कला की दृष्टि से श्रेष्ठ

हो, जो चित्रकार की कल्पना को ठीक-ठीक और उतनी ही स्पष्टता के साथ व्यक्त कर सके। इसी तरह मूर्ति-कला में कल्पना की हस्ती मूर्तियों तथा दूसरी-दूसरी वस्तुओं में निहित है, जो शिल्पकार बनाता है। यहाँपर छेनी और पत्थर उसकी कल्पना का माध्यम है। साहित्य में कल्पना कविता, कहानी, लेख, नाटक आदिकी शकल अस्तित्व करती है और उसका माध्यम है शब्द। कल्पना शब्दों के माध्यम से ही जाहिर होती है। इसलिए शब्दों के इस्तेमाल में प्रवीणता आवश्यक है।

कल्पना परोक्ष रूप से भी साहित्य पर असर डालती है। यह हमको सामाजिक और सांस्कृतिक पैटर्न के मुताबिक चलने को मजबूर करती है। हम नंगे स्त्री-पुरुष की कल्पना स्वाभाविक रूप से नहीं कर सकते हैं और अपनी कहानी में ऐसे चरित्रों का चित्रण नहीं कर सकते, जो हमेशा नंगे रहें। इस कल्पना पर हमारी संस्कृति का प्रभाव है। यहाँपर एक सवाल उठता है, कल्पना किन-किन तत्वों से प्रभावित होती है? हमारी कल्पना दो तत्वों से निर्धारित होती है। एक है—वाह्य वातावरण और दूसरा—मानसिक या मनोवैज्ञानिक। वाह्य वातावरण के अन्तर्गत आते हैं—भूगोल, यानी जलवायु, तापमान, वर्षा और स्थिति, संस्कृति, सामाजिक व्यवस्था, वहाँ की शासन-व्यवस्था, आर्थिक रूप-रेखा आदि। मिसाल के लिए, आप ग्रीनलैंड में रहनेवाले लोगों की जिन्दगी की कल्पना स्वाभाविक हालत में कर ही नहीं सकते। आप वहाँ की ठण्ड और सर्दियों की कल्पना तभी करने की कोशिश करते होंगे, जब आप वहाँ के बारे में पढ़ते हैं। बात-बात में ऐसी कल्पना नहीं की जा सकती। इस तरह वाह्य वातावरण से कल्पना निर्धारित होती है।

मानसिक वातावरण है इसान की अपनी मानसिक प्रतिक्रियाएँ, जो एक खास घटना, दृश्य या वातावरण के किसी भी तत्व को देखकर होती हैं। इसमें इसान की मनोवृत्ति, भाव (emotion), दिमागी ताकतें और उसका अपना दृष्टिकोण महत्वपूर्ण हैं। तो, साहित्य पर प्रभाव डालनेवाली कल्पना इन सारी बातों को लेकर चलती है। कल्पना के पीछे इस तरह वाह्य और अन्तःवातावरण की लम्बी कहानी है। इसीलिए हर इसान की कल्पना भिन्न

होती है; क्योंकि हर व्यक्ति का मानसिक वातावरण अलग होता है। किन्तु इसका यह मतलब नहीं कि मानसिक वातावरण एक अलग चीज है और बाह्य वातावरण अलग। ये दोनों वातावरण एक दूसरे पर घात-प्रतिघात करते हैं। दोनों अन्योन्याश्रित हैं। बहरहाल कल्पना दोनों वातावरण की सम्मिलित उपज है।

एक बात और। कल्पना हमारे विचारों को शृङ्खलाबद्ध और सिलसिलेवार बना देती है और इसके साथ-साथ हमें किसी चीज पर केन्द्रीभूत होने की कला भी बताती है।

स्वप्न—अवचेतन का सत्य

विलियम जेम्स ने एक बार कहा था कि कुछ मनुष्य २४ घटे में केवल १५ मिनट चिंतन करते हैं और शेष तो इस शक्ति का प्रयोग ही नहीं करते। ऐसा प्रतीत होता है कि जेम्स साहब का कथन बहुत हद तक सत्य है। मनुष्य का ध्यान उसकी बनी हुई आदतों और पारस्परिक क्रियाओं तक ही अधिकांशतः रह जाता है। चिंतन करना हमारी सब क्रियाओं में सबसे कठिन दिखाई देता है। सुस्ती शायद मनुष्य के रंग-रंग में छापी हुई है। अपनी शक्ति के उपयोग में हम शायद आवश्यकता से अधिक कंजूस हो जाते हैं। तर्क-शास्त्र कहता है कि मनुष्य विवेकशील पशु (rational animal) है; परन्तु यह कहना बेहतर होगा कि मनुष्य तर्कभास करनेवाला (rationalising) पशु है।

हमलोग हर एक घटना को अपने ही विचारों के साँचे में ढाल लेते हैं। हमारे सामने हर समय अभियोगिता करने की समस्या है। केवल परम्परा पर चलने से वर्तमान जीवन में सफलता नहीं प्राप्त हो सकती है। जीव-विद्या-विज्ञान (biology) हमको चेतावनी दे रहा है कि हर समय जो परिवर्तन हो रहा है उसके साथ-साथ हमको भी परिवर्तन लाना है। इसके लिए हमें

जीव-आधार-प्रवृत्तियों और अन्य मानसिक अवस्थाओं का अध्ययन करना आवश्यक हो जाता है।

मनोविज्ञान ने बताया है कि मनुष्य के व्यवहार में बहुत प्रकार की प्रेरणाएँ काम करती हैं। इनमें से कुछ सीखी हुई (learnt) और कुछ जन्म-जात (unlearnt) होती हैं। इनमें कुछ शारीरिक हो सकती हैं, जैसे—भूख-प्यास आदि, कुछ सामाजिक हो सकती हैं, जैसे—जाति का विकास, अन्य लोगों से राग-द्वेष, सहानुभूति और कुछ प्रेरणाएँ वैयक्तिक भी हो सकती हैं। यह विभाजन पूर्णतः सत्य नहीं हो सकता है; परन्तु हमारे वर्तमान प्रश्न के लिए कामचलाऊ माना जा सकता है। प्रश्न उठता है कि स्वप्न-अवस्था में कौन-से सिद्धान्त काम करते हैं?

साधारणतः जब हमको सवेग होता है, तो हमारा मानसिक सतुलन कुछ समय के लिए बिगड़ जाता है और फिर दोबारा पहली अवस्था में आ जाता है। परन्तु वह अवस्था बिना एक प्रभाव डाले नहीं जाती है। भूकम्प, एक शिशु के प्रति उसकी स्वर्गीय माता का प्यार, एक अध्यापक का कक्षा में एक विद्यार्थी को अपमानित करना, यह सब अपना स्थायी प्रभाव डालते हैं। कहा जाता है कि महाभारत का कारण यही था कि द्रौपदी ने दुर्योधन को एक बार धर पर बुलाया था और उसकी अज्ञानता की खिल्ली उड़ायी थी। इसी तरह कई उदाहरण दिये जा सकते हैं। इन सबसे प्रमाणित होता है कि वर्तमान की जाग्रत अवस्था ही पूर्ण मन नहीं है, बल्कि एक और महान क्षेत्र भी है, जिसको “अचेतन” कहा जा सकता है। समुद्र के स्थल पर बहते हुए एक बरफ के टुकड़े की तरह मन का $\frac{1}{8}$ भाग चेतन है और $\frac{7}{8}$ अचेतन रह जाता है। यह भाग गतिशून्य नहीं है; बल्कि हर समय सक्रिय रहता है। यह अचेतन-क्षेत्र अधिकतर हमारी नैतिक, सामाजिक और धार्मिक समस्याओं से संबंधित रहता है। चोरी, अन्याय, दुख, चिड़चिड़ापन, घमंड, रति, वासना आदि सब मनोवैज्ञानिक दृष्टिकोण से “रोग” हैं। ये सब क्रियाएँ कुछ व्यक्तियों के नियन्त्रण के बाहर होती हैं। यहाँ हम टेबलेट और अन्य रसायनों से

चिकित्सा नहीं कर सकते हैं; क्योंकि इनका आधार मनोवैज्ञानिक है। ऐसे मनुष्यों को हम असाधारण भी नहीं कह सकते हैं, क्योंकि साधारण और असाधारण मनुष्य में प्राकारिक अन्तर नहीं है; बल्कि अश का अन्तर है। दोनों का मूल सिद्धान्त एक है। वृक्ष एक है, अन्तर केवल शाखाओं में है—क्योंकि दोनों व्यवहार-जीवन में एकत्रित पाये जाते हैं। इसी कारण हमारी रुचि साधारण व्यवहार और नैतिक शास्त्र में होती है।

मानसिक अवस्था का अध्ययन करने में वातावरण का बहुत मुख्य स्थान है। हमारा गत अनुभव एक ऐसी नींव है, जिसपर पूर्ण जीवन निर्भर करता है। फ्रायड का कहना है कि पहले ५ वर्षों में हमारे पूर्ण जीवन का नक्शा तैयार हो जाता है। वह कहता है कि मानसिक रोग सब अर्जित होते हैं। रोग की प्रवृत्ति वशानुक्रमिक हो सकती है, जैसे—ओजस्वी स्वभाव। इन सबके अच्छे या बुरे विकास पर हमारा वातावरण बहुत प्रभाव डालता है। जितना अधिक सघर्ष होगा, उतनी ही हमारी चेतना जाग्रत होगी। हमारी अवस्था का ज्ञान हमारी चेतना के विकास का कारण है। एक ही घर में एक बालक कवि, दूसरा डाक्टर, तीसरा कलाकार और चौथा पागल हो जाता है। एक पागल अक्सर एक सर्वश्रेष्ठ बुद्धिवाला (potential genius) भी हो सकता है।

प्रश्न उठता है कि यह सब कैसे होता है और क्यों होता है। मनोविज्ञान हम को बताता है कि इन सबमें हमारे “अचेतन” मन का बहुत हाथ है। हर स्थान और समय में मनुष्य के लिए एक ऐसा “कोड” (code) होता है, जिसके नियमों का पालन करना उसके लिए आवश्यक है। परन्तु आजकल का जीवन बहुत जटिल हो गया है। मनुष्य की व्यक्तिगत इच्छाओं का समाज के मनगढन्त विचारों के साथ सघर्ष होता है, जिसका परिणाम दुःख, निराशा इत्यादि होते हैं। चेतन अवस्था में बहुत-सी इच्छाएँ अतृप्त रह जाती हैं, जिनके कारण अचेतन मन पर बहुत प्रभाव पड़ता है। देखने में आया है कि बहुत लोग लिखने या बोलने में गलतियाँ (slips of tongue) करते हैं। कई लोग बार-बार हाथ या किसी और अंग को धोते हैं। कुछ सर्वदा अपने में व्यस्त रहते हैं और कुछ समझते हैं कि हम राजा हैं। वातावरण के सघर्ष के कारण इच्छाओं का निग्रह

(repression) और प्रतिरोध (resistance) होता रहता है। ऐसे सब रोगों में हमारा “नैतिक कोड” (moral code) ढीला पड़ जाता है। स्वप्न-अवस्था में भी ससार की समीक्षा बहुत कम हो जाती है। वहाँ आदमी अपनी कल्पना के अनुसार स्वयं को देखकर झूठी सात्वना दे सकता है। वहाँ एक पुरुष के लिए माँ, पत्नी, बहन, बेटी इत्यादि सब एक हो जाती है। विश्लेषण द्वारा रोगी लोगोंने इन चीजों को बताते हुए यह प्रमाणित किया है कि हमारे अचेतन ने जन्म से अब तक सब अनुभवों को सँभालकर रखा है। विश्लेषण (psychoanalysis) में वैज्ञानिक एक बैरागी की तरह रोगी के दुःख-सुख में स्वयं नहीं डूब जाता है; बल्कि निग्रह किये हुए विचारों को “ऑपरेशन” की तरह बाहर निकालता है।

मनोविज्ञान का कहना है कि स्वप्न-अवस्था एक ऐसी परिस्थिति है, जिसमें तृप्त इच्छाओं को पूर्ण होने का अवसर मिलता है। “Dreams are wish-fulfilments of desires!” जिस प्रकार हमारी भाषा शब्दों द्वारा हमारे विचारों को प्रकट करती है, उसी तरह स्वप्न विचारों को अचेतन द्वारा प्रकट करता है—स्वप्न एक प्रकार की प्राकृतिक और व्यक्तिगत मानसिक भाषा है। Dream is a natural and individual psychical language.

फ्रायड के कथनानुसार स्वप्न में दो प्रकार के पदार्थ पाये जाते हैं—एक तो अतर्गत (latent) और दूसरा प्रत्यक्ष (manifest)। जिन पदार्थों को हम स्वप्न में देखते हैं, वे सब जाग्रत अवस्था से ही प्राप्त होते हैं। इनका वास्तविक अर्थ कुछ वैज्ञानिक विधियों द्वारा प्राप्त होता है। इनका कहना है कि हमारे विचार कुछ परिवर्तित होकर हमारे सामने स्वप्न में आते हैं। प्रश्न उठता है कि यह परिवर्तन क्यों होता है और किन सिद्धान्तों के अनुसार होता है। इसके उत्तर में यह कहा गया है कि हमारे स्वप्न हमारी निद्रा के अभिभावक हैं। असन्तुष्ट वासनाएँ, जो कि अचेतन में धकेल दी गयी थी, अगर उसी आकार में प्रकट हो जायँ, तो स्वप्न देखनेवाला शीघ्र ही उठ जाता है। जैसे, कुछ व्याकुलता के स्वप्नों (anxiety-dreams) में देखा गया है कि अगर

राजा की मृत्यु हो, तो मनुष्य सोया रहता है। परन्तु अपने पिता की मृत्यु में जल्दी घबरा कर उठ जाता है। वस्तुओं के आकार के बदलने से हमारा शारीरिक तनाव अधिक सुविधा से हट जाता है। इसीलिए कुछ प्रतीको (symbols) से काम लिया गया है। यह मनगढ़त नहीं है; बल्कि एक देश की संस्कृति, जनता के अन्धविश्वास, कविता, आपस के माजाक और मानसिक रोगियों के इतिहास (case-histories) का विश्लेषण करके बनाये गये हैं। हम देखते हैं कि एक देश का झंडा उसके राजनैतिक, सांस्कृतिक और दूसरे मुख्य गुणों का संकेत करता है। सफेद रंग पवित्रता का और लाल रंग लालसा का संकेत करता है। वैसे ही हर एक वस्तु का बहुत प्रकार से संकेत किया जा सकता है। मनोवैज्ञानिक अभी तक इस कार्य में सफल नहीं हो सके हैं कि हर हालत में कौन-सा सांकेतिक अर्थ एक वस्तु के लिए सत्य हो सकता है, परन्तु स्वप्न देखनेवाले के भूत, वर्तमान और भविष्य का अनुभव लेकर हम कुछ अंदाज अवश्य ही लगा सकते हैं। फ्रायड के अनुसार स्वप्न की वस्तुएँ अधिकतर रति-अंगों का संकेत करती हैं। स्वप्न में असली अर्थ प्रायः अमुख्य भाग में पाया जाता है। एक वस्तु कई पदार्थों का संकेत कर सकती है। कई स्थानों पर स्पष्ट वस्तुएँ अस्पष्ट हो जाती हैं। यह सब एक जटिल मनोवैज्ञानिक सिद्धान्त है।

फिशर साहब अपने 'साधारण मनोविज्ञान' (पृष्ठ ४१२) में एक स्वप्न का अर्थ इस प्रकार निकालते हैं। एक २० वर्ष की नवयुवती को एक ५० वर्ष के पुरुष से प्रेम हो गया। यह पुरुष उसके पिता की आयु का था। उस लड़की ने इस इच्छा का निग्रह किया, जिसका परिणाम यह हुआ कि उसको हिस्टीरिया हो गया। उन्हीं दिनों एक नवयुवक ने उस लड़की से काफी रुचि दिखाई और उसके साथ विवाह भी करना चाहा, परन्तु कोई उत्तर नहीं मिला। एक दिन उसको यह स्वप्न आया—वह अपनी बहन के घर गयी, जहाँ दो आदमी बैठे थे। एक के हाथ में एक बालक था और दूसरा आदमी कुछ अस्पष्ट था। बहन ने कहा कि बालकवाला आदमी उसकी प्रतीक्षा कर रहा है और उसके साथ बाहर सैर करने को जाना चाहता है। वह लड़की ऊपर गयी और कुछ

समय तक यह निश्चय न कर पायी कि किस रंग के कपड़े पहने। आखिरमें उसने नीले और पीले रंग के कपड़े पहन लिए; परन्तु नीचे आने पर वहन ने कहा कि बालकवाला मनुष्य किसीके अन्तिम सस्कार में चला गया है। उसको दुःख हुआ कि वह भी उसके साथ जाती। दूसरा मनुष्य उसके विचारों से ओझल हो चुका था। अब नींद खुल जाती है।

यह स्वप्न उस युवती की मानसिक अवस्था का पूर्णतः संकेत करता है। वह बूढ़े से प्रेम करती है और इसीलिए बालकवाला मनुष्य उसके भविष्य के विवाहित जीवन का संकेत करता है। जो मनुष्य अस्पष्ट नजर आता है, वह नवयुवक है, जिससे उसको कोई सहानुभूति नहीं है। पीले रंग के कपड़े विवाह का संकेत करते हैं; परन्तु इसके साथ नीला रंग उसके प्रेमी के बुढ़ापे की ओर संकेत करता है। नीचे आकर जब वह बालकवाले मनुष्य को किसीके अन्तिम सस्कार में जाते हुए देखती है, तो इसका अर्थ यह हुआ कि वह नवयुवक के साथ भविष्य में सब सम्बन्ध तोड़ देना चाहती है। इस स्वप्न के पश्चात् यह देखा गया कि वह युवती उस बूढ़े आदमी के साथ बहुत दिनों तक रही।

इसी प्रकार स्वप्नों का अर्थ निकाला जाता है। इस विधि को पूर्णतः सत्य नहीं कहा जा सकता है; परन्तु खोज हो रही है। साधारण जीवन में वस्तुएँ एक सुव्यवस्थित रूप में हमारे सामने आती हैं; परन्तु इसका यह अर्थ नहीं है कि हम स्वप्न की घटनाओं को भी इसी सँचे में ढालकर समझें। फ्रायड का सिद्धान्त कुछ बातों पर विश्वासजनक नहीं है। स्वप्न में अपूर्ण इच्छाओं की पूर्ति के अतिरिक्त उत्सुकता, भय, समाज के प्रति विरोध इत्यादि पाया जाता है। बच्चों के स्वप्न में तो वस्तुओं के आकार बदलने की आवश्यकता ही नहीं। बड़ों में भी हर एक स्वप्न में इच्छा-पूर्ति नहीं होती है। यह सब बहुत कृत्रिम प्रतीत होता है। किसी प्रकार खींचकर हर घटना को लाया गया है। इसलिए यह सिद्धान्त के दृष्टिकोण से असतोषजनक है। वास्तविक दृष्टिकोण से भी यह सदेह से खाली नहीं है। युद्ध के समय में हजारों फौजी केवल लड़ाई ही स्वप्न में देखते हैं। फ्रायड कहता है कि यहाँ भी इच्छा का अभाव नहीं है। यहाँ मनुष्य के गत अनुभव को दुहराया जाता है।

तार्किक दृष्टिकोण से भी देखा जाय, तो कुछ गड़बड़ी नजर आती है। एक वस्तु के गुण आवश्यक, आकस्मिक और सहचारी भी हो सकते हैं। हम दो विरुद्ध लक्षणों को फ्रायड की तरह एक जगह नहीं रख सकते हैं। फ्रायड भ्रम को भी एक सत्य अनुभव मान लेता है। इसके अनुसार स्वप्न में हमारी इच्छाओं को वास्तविक सतोष मिलता है। 'We say that dream-wish is converted into a hallucination and as such commands belief in the reality of its fulfilment'. यह तो माना जा सकता है कि स्वप्न में कुछ तनाव या उत्तेजना शान्त हो जाती है, परन्तु फ्रायड की तरह एक कदम आगे बढ़कर यह निश्चित रूप से नहीं कहा जा सकता कि स्वप्न में इच्छा प्रकट ही नहीं होती; बल्कि एक भावात्मक सतोष भी प्राप्त होता है। एक मनुष्य, जो कि पड़ोसी से प्रेम करता है, वह उसकी मोटर को स्वप्न में पाकर सतुष्ट नहीं हो सकता। इसी कारण स्वप्न में इच्छाओं की तृप्ति नहीं हो सकती।

जहाँ तक फ्रायड ने हमको एक नवीन विधि दी है और वे हमारे ज्ञान में वृद्धि ले आये हैं, उनकी सराहना की जा सकती है; परन्तु हम रोलैंड डालवायज (Roland Dalviaz) के साथ यह कहेंगे कि वह सिद्धांत और विधि को स्पष्ट नहीं रख सके हैं और न ही अपने सिद्धान्त को निष्पक्ष होकर प्रमाणित कर सके हैं। स्वप्न के विश्लेषण में अगर उनकी विधि को छोड़कर कोई और विधि पर चला जाय, तो हमारा परिणाम कुछ और निकलेगा। वे स्वप्न के अंगों पर ध्यान देते हुए स्वप्न की एकता को भूल गये हैं। अचेतन केवल कुछ निशानियों द्वारा प्रकट ही नहीं होता है; बल्कि कुछ नवीनता का भय लाता है। अगर सब स्वप्न याद रहें, तो शायद हमलोग उनमें से अधिक को एक सुव्यवस्थित आकार में ला सकते हैं। स्वप्न में एक नहीं, बल्कि अनेक कारण और शक्तियाँ काम करती हैं। इसमें चेतन-अचेतन दोनों का स्थान पाया जाता है। कभी तो इच्छा की पूर्ति, कभी किसी जीव-सम्बन्धित माँग (biological need) की तृप्ति, कभी जाग्रत अवस्था का सीधा-सादा नक्शा और कभी भविष्य की झलक—ये सब कई शक्तियों के मिलने के स्थान हैं। शरीर की यह माँग है कि हम

कुछ समय के लिए सोयें; परन्तु इस प्रवृत्ति के साथ कुछ विघ्नकारक वस्तुएँ (disturbing factors) भी हैं, जिनमें से इच्छा एक है। स्वप्न में इच्छा की पूर्ति हो, यह आवश्यक नहीं है। हमारी स्वप्न-अवस्था एक प्रकार के समझौता (compromise) है, जिसमें “चेतन” और “अचेतन” दोनों को आंशिक सफलता और असफलता प्राप्त होती है।

क्या ईश्वर है ?

विश्व में शायद ही कोई ऐसा व्यक्ति हो, जिसके सामने भगवान का प्रश्न न उठता हो। यह वह विचार है, जिसपर चिंतन किए बिना दुनिया आगे बढ़ सकती है। साधारण जनता और दर्शन-शास्त्र में इसपर बहुत समय से वाद-विवाद होता आया है; परन्तु इस प्रश्न का अभी तक एक उत्तर नहीं दिया गया है। क्या हम भी नीत्शे (Nietzsche) की तरह यह कहें कि “कल मुझे शैतान ने कहा था कि भगवान मर चुका है” या यह समझे कि प्रकृति की प्रत्येक वस्तु में भगवान है।

एक धार्मिक मनुष्य के लिए तो यह प्रश्न उठता ही नहीं। इस्लाम में भगवान को अन्तर्दृष्टि (intuition) के आधार पर प्रमाणित करने का प्रयत्न किया गया है। ईसाई धर्म में ईसा मसीह को भगवान माना गया है। वह एक सत्ता के रूप में लिया गया है और प्रेम, न्याय उसके आवश्यक लक्षण हैं। ईसाई लोग इस बात को भी मानते हैं कि मनुष्य अपने-आप कभी भगवान तक नहीं पहुँच सकता है। इसके लिए उसको भगवान की क्षमा (forgiveness) पर निर्भर होना पड़ेगा; क्योंकि मनुष्य आरम्भ से ही पापी (original sin वाला) है। हिन्दू-धर्म में भी शास्त्रों का सहारा लेकर भगवान को मान लिया गया है। यहाँ अत्मा को ही ईश्वर समझा गया है। इन सबमें हम यह देखते हैं कि भगवान को पहले मान लिया गया है और फिर इसका अनुमोदन तर्क और

अन्य प्रमाण इत्यादि में किया गया है। “भगवान हैं, क्योंकि उसको होना चाहिए”—यह उनकी युक्ति है। जेनोफेनिज (Xenophenes) ने भी कहा है कि “अगर एक गाय भगवान के बारे में सोचेगी तो, उसका भगवान एक बहुत बड़ी गाय होगी, जिसके बहुत बड़ी-बड़ी सींगे होंगी”। यह सब विचार उच्च कोटि के नहीं दिखाई देते हैं। हम कुछ युक्तियों को लेते हैं और फिर एक ऐसे विचार पर पहुँचेंगे, जिसमें वर्तमान वैज्ञानिक ज्ञान और साधारण जनता के विचारों को भी स्थान मिले।

यह कहा गया है कि प्रत्येक वस्तु या घटना का कारण होता है। विश्व में कोई ऐसी वस्तु नहीं, जो कि कार्य-कारण के सिद्धान्त से मिलायी न जा सके। कुछ वस्तुएँ ऐसी हो सकती हैं, जिनका कारण हम नहीं जानते; परन्तु इसका अर्थ यह नहीं है कि उनका कारण ही नहीं है। विज्ञान के नियम इस बात के प्रमाण हैं कि हर वस्तु अन्य वस्तुओं से सम्बन्धित है। अगर हम एक घास के टुकड़ों को छूते हैं, तो उस समय भी पूर्ण विश्व के साथ सम्बन्ध में आते हैं। प्रकाश और ध्वनि की लहरें पूर्ण जगत् में चल रही हैं। हर एक वस्तु एक दूसरी वस्तु पर ध्यान डाल रही है। पृथ्वी की आकर्षण-शक्ति वस्तुओं को एक ही केन्द्र पर रखे हुई है। पूर्ण जगत् एक कार्य है, जिसका कारण ईश्वर है। ईश्वर को सर्वप्रथम कारण (first cause) कहा जा सकता है। हम कार्य-कारण की परिपाटी (series) को अनिश्चित रूप से आगे नहीं बढ़ा सकते हैं। यह एक तार्किक भाँग है कि हम किसी निश्चित स्थान पर ठहर जायँ।

यह भी कहा जा सकता है कि विश्व में एक अवस्था दिखायी देती है। सूर्य पूर्व से ही निकलता है। जंगल के पशुओं का रंग झाड़-पत्तों के रंग से मिलता-जुलता है। एक मृग के पाँव बहुत हलके होते हैं, ताकि वह शत्रु से स्वयं को बचा सके। मछलियों के फेफड़े इस तरह बनाए जाते हैं कि वे जल में रह सकें। मनुष्य के शरीर के प्रत्येक अंग की बनावट ऐसी है कि उसको व्यावहारिक जीवन से सामंजस्य करने में सहायता मिलती है। पक्षियों का शरीर भी इसी कारण बहुत हलका होता है। जिस तरह एक घड़ी को देखकर उसके बनानेवाले तक

पहुँच जाते हैं, उसी प्रकार इस जगत् की मशीन को देखकर कहा जा सकता है कि ईश्वर इसका बनानेवाला है। ईश्वर को हम प्राकृतिक (natural) नहीं, बल्कि प्रयोजनात्मक (teleological) कारण मान सकते हैं।

यह युक्ति अधिक सतोषजनक नहीं दिखाई देती है। कार्य-कारण का सिद्धांत भौतिक पदार्थों में लागू हो सकता है, न कि प्राकृतिक (जगत्) पदार्थ और अप्राकृतिक (ईश्वर) पदार्थ में। यह भी सदेह किया जा सकता है कि हम कार्य-कारण की श्रेणी में एक वस्तु पर क्यों ठहर जायँ और ईश्वर को अनादि मान लें। जगत् में व्यवस्था और अव्यवस्था, बनाव और बर्बादी साथ-साथ चलते हैं। तूफान, आँधी, भूकम्प आदि में लाखों जीव नष्ट हो जाते हैं। जगत् में बहुत-से स्थान और वस्तुएँ ऐसी हैं, जो मनुष्य के लिए हानिकारक हैं। बड़ी मछली छोटी मछलियों को खा जाती है। ऐसा प्रतीत होता है कि रचना या निर्माण के बजाय क्षय और विनाश इस जगत् के नियम हैं। दुनिया में सुख-दायक वस्तुओं का अंश बहुत कम दिखायी देता है। हर क्षण जो लाखों प्राणी जन्म लेते हैं, उनमें से कुछ ही पूर्णतः जीवित रहते हैं। विश्वास के दृष्टिकोण से तो माना जा सकता है कि इस जगत् का कोई कारण है या यहाँ एक महान व्यवस्था पायी जाती है; परन्तु यहाँ तर्क का अनुमोदन असफल हो जाता है।

ईश्वर को अपने नैतिक जीवन के आधार पर भी सिद्ध किया जा सकता है। यहाँ तर्क को नहीं लिया गया है। नैतिक जीवन में मनुष्य कर्म करता है—सत्यता और त्याग से काम लेता है, परन्तु फिर भी दुःख पाता है। जो मनुष्य पाप करते हैं, उनको सुख और आनन्द मिलता दिखायी देता है। अगर ऐसा सर्वदा होता रहे, तो जगत् नहीं चल सकता है। इसलिए हमारे सामने नैतिक जीवन में कुछ पूर्व मान्यताएँ हैं। पहला यह कि अपने कर्मों के लिए मनुष्य स्वयं उत्तरदायी है। उसके अन्दर इच्छा-शक्ति है और वह जो कुछ करता है, उसका परिणाम उसको न्यायानुसार मिलना चाहिए। यह भी मानना पड़ता है कि कोई ऐसी शक्ति है, जो कि हर एक वस्तु और जीव के हिसाब-किताब और लेन-देन को ध्यान में रखकर जगत् में न्याय, सत्यता, सुख-दुःख इत्यादि, सबका सतुलन करती है। यह एक नैतिक माँग है कि अवर्मा को दुःख

मिलना चाहिए और सत्यता के साथ रहनेवाले को सुख मिलना चाहिए। ऐसा हम इस जीवन में नहीं पाते हैं इसलिए मृत्यु के पश्चात् एक और जीवन को भी मानना पड़ता है।

कहाँ तक ईश्वर को बनिये की तरह सब पदार्थों का हिसाब-किताब रखने वाला माना जा सकता है यह निश्चित रूप से नहीं कहा जा सकता है। क्यों न हम न्याय-दर्शन के अनुसार केवल काल और दिक् पर चिन्तन करें और इस तरह पूर्ण जगत की सत्यता को समझने का प्रयत्न करें। यह भी सदेह किया जा सकता है कि सत्यता को सुख के साथ और अनैतिकता को दुःख के साथ क्यों इकट्ठा किया जाय। हमारी इच्छा ऐसी होती है परन्तु पूर्ण जगत के साथ यह सिद्धान्त लागू होता है कि नहीं यह भी हमको देखना है। एक बड़ा दोष इस युक्ति के साथ यह है कि इसमें भगवान के अतिरिक्त हमको आत्मा के अमरत्व को भी मान लेना पड़ता है।

कुछ तर्क-शास्त्रियों ने कहा है कि हमारे विचारों में से एक विचार ऐसा है जिसको मुख्य और विचित्र कहा जा सकता है, और यह भगवान का विचार है। इस विचित्रता को बहुत प्रकार से बताया गया है, कुछ के अनुसार यह विचार असत्य नहीं हो सकता, यह भ्रम नहीं हो सकता, इसकी तहल्ले कोई वास्तविक वस्तु है। कुछ दूसरे चिन्ताशील व्यक्ति ऐसे हैं जिनका यह विश्वास है कि हर एक मनुष्य में एक प्रकार की अपूर्णता की चेतना पायी जाती है। ऐसी चेतना तभी जाग्रत हो सकती है जब कि कोई वस्तु पूर्ण हो। इस पूर्ण वस्तु को ईश्वर कहा गया है। यह सबसे अधिक भावात्मक विचार है और एक ऐसा मानदण्ड है जिसको देखकर हम अपनी अपूर्णता के बारे में निर्णय बनाते हैं।

वह युक्ति भी दोषरहित नहीं है। पूर्णता (perfection) शब्द की गुणवाचकता स्पष्ट नहीं है। हर एक व्यक्ति इसको पृथक् पृथक् तरीके से समझता है। इसके वास्तविक अर्थ के अभाव में इसको मानदण्ड बना लेना सन्देह से खाली नहीं है। यह भी देखते हैं कि अस्तित्व तो ऐसा लक्षण नहीं है जो कि विचार में रहे। इसको अपने अनुभव में प्रमाणित कर सकते हैं।

अपूर्णता के विचार से हम ईश्वर के अस्तित्व के विचार पर पहुँच सकते हैं कि ईश्वर पर। यह सोचना आसान है कि हमारी जेब में दस रुपये हैं परन्तु वास्तविक रूप से ये १० रुपये नहीं भी हो सकते हैं।

ईश्वर के अस्तित्व के प्रश्न के साथ और भी प्रश्न उठाये जा सकते हैं; जैसे, उसका सम्बन्ध इस जगत के साथ क्या है। क्या वह इसके बाहर है या अन्तर्गत है? अगर सर्वशक्तिमान है तो यह दुःख का चक्रवर्ती नाटक कैसा? परन्तु ये सब प्रश्न इस समय हमारे क्षेत्र के बाहर हैं।

ऊपर दी हुई युक्तियों पर चिंतन करने से यह दिखायी देता है कि वे सब दोष से परिपूर्ण हैं। चिंताशील व्यक्तियों ने अधिकतर ईश्वर के विचार के विकास पर ध्यान दिया है परन्तु यहाँ पर भी ईश्वर को मनुष्य के सीमित दृष्टिकोण से देखा गया है। यहाँ हम विज्ञान और अन्य प्राकृतिक घटनाओं से शिक्षा ले सकते हैं। प्रकृति के लिए कोई वस्तु अच्छी-बुरी नहीं दिखायी देती है। जिस मल-मूत्र को मनुष्य घृणा से देखता है उसका डाक्टर लोग बड़े ध्यान से विश्लेषण करते हैं। हमको भी जगत में हर वस्तु को एक ही प्रकार से देखना चाहिए। मन का स्थान अन्य दूसरे पदार्थों से अधिक ऊँचा नहीं। यह भी एक पत्थर और नदी की तरह एक भौतिक पदार्थ है। चेतना का विकास संघर्ष के कारण होता है। पग-पग पर हमको परिवर्तन से टक्कर लेना होता है। एक बालक का जगत उसके खिलौने, माता-पिता, नर्स आदि होते हैं। कोई समय था जब कि हमारे शास्त्र "अह ब्रह्म" का प्रचार करते थे परन्तु एक भूखे के लिए एक काल्पनिक आत्मा से अधिक वास्तविक वस्तु "अन्न" है। वह तो "अन्न ब्रह्म" का मन्त्र पढ़ता है। समय बदल गया है। प्राचीन समय में मनुष्य हवा में पक्षियों की तरह उड़ा नहीं करते थे। हमारी आर्थिक माँगें बहुत सरल थी। जीवन में शान्ति थी परन्तु आजकल संघर्ष है। अगर कोई सर्वशक्तिमान वस्तु है तो पहले तो यह जीव नहीं हो सकती क्योंकि एक जीव में सर्वदा अपूर्णता पायी जाती है। अगर ऐसी शक्ति है भी तो शायद देश के चूँटवारे और बगाल के अकाल और अन्य दुःखदायक घटनाओं के समय ऐसी शक्ति गहरी निद्रा की गोद में सो रही थी। हम सोचते हैं कि प्रकृति ही ईश्वर

है। टेबुल, कुर्सी, समाज, परिवार—हर वस्तु भगवान है। यह एक अद्भुत शक्ति नहीं है बल्कि साक्षात् हमारे सामने है। अगर हम एक स्वच्छ विधि से अन्य पदार्थों के साथ सामजस्य स्थापित कर सकते हैं तो स्वर्ग, नर्क, मोक्ष आदि की प्राप्ति यही मिल सकती है। गाँधीजी ने कहा है कि सत्य ही भगवान है। विवेकानन्दजी कहते हैं कि हम फुटबाल खेल कर, निर्धनो की सेवा करके, एक मनुष्य-की सत्यतापूर्वक चिलम भर कर भगवान को समझ सकते हैं। मन्दिर-मस्जिद में केवल जाने से भगवान की प्राप्ति नहीं हो सकती है।

यह हम मानते हैं कि प्रकृति की शक्तियाँ बहुत विशाल हैं। परन्तु निष्क्रिय होकर बैठ जाना मानवता नहीं है। हमारी भावनाएँ और सवेग हमको एक सातवें आसमान पर बैठे हुए ईश्वर पर ले जा सकते हैं परन्तु ये मनगढत कल्पनाएँ हैं। ऐसे विचारों का एक बड़ा लाभ यह है कि यह हमारे लिए एक नैतिक लगर (anchor of morality) की स्थापना कर देते हैं। यह कहना अधिक साहसिक और वैज्ञानिक प्रतीत होता है कि प्रकृति ही ईश्वर है। बुद्धिमान लोग समुद्र और पहाड़ों में ईश्वर को देखते हैं। इस दृष्टिकोण के अनुसार नास्तिक वह नहीं है जो मन्दिर-मस्जिद में नहीं जाता है बल्कि ऐसा मनुष्य है जिसको अपने पर विश्वास नहीं है और जिसके हृदय में रोगी को देख कर सेवा-भाव जाग्रत नहीं होता है।

प्रचार

प्रचार एक आम जानकारी की चीज बन गई है और उसी तरह इसका इस्तेमाल (प्रयोग)। हम अपने दैनिक जीवन में, राजनीति, व्यापार, नैतिक मूल्यों तथा इनकलाबों की बुनियाद और परवरिश के लिये प्रचार का उपयोग करते हैं। आधुनिक युग की यह खासियत है कि वह रोज-रोज प्रचार के नये और प्रभावोत्पादक टेकनिकों (तरीकों) के आविष्कार में प्रयत्नशील है।

प्रचार विचारपूर्वक योजित प्रतीकों का एक सिलसिलेवार इस्तेमाल है। यह इस्तेमाल खास कर अनुमोदन और सम्बन्धित मनोवैज्ञानिक टेकनीक के

जरिये सम्भव है। इसके मकसद (उद्ध्य) इस तरह दो है—मत, आदर्श और मूल्य में तब्दीलियाँ (परिवर्त्तन) लाना और उन्हें वश में रखना और फिर पूर्व निर्णय किये गये सिद्धान्तों के सहारे प्रत्यक्ष क्रियाओं में परिवर्त्तन लाना। प्रचार प्रत्यक्ष हो सकता है। तब इसका मकसद भी प्रत्यक्ष होगा या अपन लक्ष्य को घुमाकर रख सकता है। प्रचार एक सामाजिक, सांस्कृतिक वनावट में ही सम्भव है क्योंकि इसके बिना न तो इसकी मनोवैज्ञानिक और न सांस्कृतिक शक्तों को ही पहचाना जा सकता है। इसका इस्तेमाल एक खास समूह के द्वारा दूसरे समूह के खिलाफ किया जा सकता है या विशाल राजनैतिक और जनता के सम्बन्ध में भी हम इसका उपयोग करते हैं। फिर एक घरेलू राजनैतिक-आर्थिक योजना के फैलाव के लिए शासक-वर्ग के द्वारा भी इसका इस्तेमाल होता है।

प्रचार से सम्बन्धित कुछ ऐसे अज्ञात इस्तेमाल हैं जिनमें दृष्टिकोण और मूल्य आते हैं। उदाहरण के लिए इतिहास, भूगोल और साहित्य के जरिये राष्ट्रीय मूल्यों की बुनियादी शिक्षा आदि हैं, सच पूछिये तो, इसे हम प्रचार नहीं कह सकते। जब इसका प्रवेश एक निश्चित कायदे के आधार पर होता है, तभी प्रचार की हस्ती जाहिर होती है। अतीत के विश्लेषण से ज्ञात होता है कि वेस्तुते, विचारपूर्वक निश्चित किये गए आदर्शों, विचारों और मूल्यों में तथा अप्रतिपादित पौराणिक शिक्षाओं में बहुत कम अन्तर दिखाई पड़ता है। इसलिए प्रचार शब्द का इस्तेमाल पहले अर्थ में करना श्रेयस्कर होगा।

प्रचारकी सबसे मुख्य मनोवैज्ञानिक विगेषता है इसकी स्वीकारात्मकता। प्रचारक लोगों का मत हासिल करने के लिए कई तरह के 'टेकनीक' का इस्तेमाल करते हैं। प्रचार के विग्लेषण के लिए इन बुनियादी बातों का होना नितान्त आवश्यक है—(१) मकसद (लक्ष्य), मकसद का सम्बन्ध हमेशा आम जनता के साथ रहता है जिसमें हम अपने सिद्धान्तों और आदर्शों का प्रचार करना चाहते हैं। (२) प्रतीक, (३) मनोवैज्ञानिक 'टेकनिकों' का इस्तेमाल और (४) प्रचार की ग्राह्यता तथा विचारों, दृष्टिकोण, मूल्यों और खास कर क्रियाओं को मोड़ने में इसका असर।

छिपे हुए प्रचार के मकसद कभी-कभी ही मालूम किये जा सकते हैं किन्तु

प्रत्यक्ष प्रचार के मकसद पहले से ही प्रतिपादित किए रहते हैं इसलिए यहाँ प्रतीकों को मापने और उनके लक्ष्य ढूँढ़ने में ज्यादा वक्त नहीं लगाना पड़ता। 'इन्टरव्यू', प्रश्न-सूचियों और वोट के द्वारा हम विचारों और दृष्टिकोण की तब्दीलियों को माप सकते हैं। और आखिर में, प्रत्यक्ष क्रियाओं में जो परिवर्तन होते हैं उन्हें मालूम कर सकते हैं तथा उन्हें उम्मीद-वारों के चुनाव, राजनैतिक झकलाव, आर्थिक व्यवस्था में परिवर्तन और व्यक्तिगत आदतों में सुधार, आदि के रूप में भी माप सकते हैं।

जैसा हमने पहले कहा है, प्रचार सबसे पहले नये आदर्शों और मूल्यों को अपने मुताबिक मोड़ता और बनाता है और इसके लिये व्यक्तियों का पूर्वनिर्मित ज्ञान और उनकी प्रेरक शक्तियों को ध्यान में रखना जरूरी हो जाता है। सबसे पहला कदम होगा किसी चीज की इच्छा को जगाना। सबसे मुख्य और बुनियादी आकर्षण के केन्द्र ये हैं—आर्थिक हिफाजत, समूह और व्यक्तिगत विचारों की रक्षा, प्रेम का सतोष और पारिवारिक तथा दूसरे व्यक्तियों की मंगलकामना। कभी-कभी नये अनुभवों की चाह भी पैदा की जाती है। किन्तु सभी प्रचार के लिए ये बातें लागू नहीं भी हो सकती हैं। हाँ, इतना हम जरूर कह सकते हैं कि मत प्राप्त करने के लिए सबसे प्रभावोत्पादक केन्द्रबिन्दु वही है जो एक या ज्यादा से ज्यादा ऐसे जरूरी प्रेरकों को छूता है। इसलिये बुनियादी इच्छाएँ भावों की सतह पर ही आधारित होती हैं इसलिए अनुभवी प्रचारक ज्यादातर प्रेम, क्रोध, डर, उम्मीद या इसी किस्म की भावनाओं का व्यवहार करते हैं।

मनुष्य की इच्छाएँ जब सफल नहीं हो पाती तो वे और भी तीव्र हो जाती हैं। प्रचारक इसी स्थिति से फायदा उठाता है। जब जनता के खाने और रहने, बचाव और सम्मान की इच्छाओं को कुचल दिया जाता है, तब प्रचार के उन्हीं टूटे तारों को सहेज कर एक यन्त्र का निर्माण करता है और अगर उसकी ये इच्छाएँ कुचल नहीं दी गई हैं तब ऐसी हालत में वह, साधनों के जरिये यह विश्वास दिलाना चाहता है कि वे इच्छाएँ असंलियत में दफना दी गई हैं।

इस तरह, किसी इच्छा की हस्ती से परिचित कराने के बाद, प्रचारक आगे बढ़ता है और इच्छाओं को पूरी करने के लिए प्रोग्राम देता है

इस तरह प्रचारक की हस्ती प्रतिद्वन्द्विता और द्वन्द्व में ही कायम है और जैसा हम ऊपर देख चुके हैं, इसका खास उद्देश्य इच्छाओं और क्रियाओं में परिवर्तन लाना है। इसका प्रतीक साधारणतः लक्ष्य और स्थिति के मुताबिक प्रचार के साधनों का प्रयोग होता है किन्तु कुछ निश्चित साधारण नियम हैं जो हर किस्म के प्रचार में लागू किये जा सकते हैं। पहली बात तो यह नजर में रखनी है कि यह उसी खास समूह के बुनियादी उद्देश्यों और इच्छाओं से सम्बन्ध रखता है जिस पर हम इसे लागू करना चाहते हैं। लक्ष्य है स्वीकृति की प्राप्ति, विचारों की नहीं। दूसरी बात है प्रतीकों के द्वारा भावनाओं का उभाड़। ये प्रतीक प्रतिज्ञा और सतोष पर निर्भर हों। तीसरी बात है, जिन सिद्धान्तों का प्रचार करना है, उन्हें स्पष्ट रूप से आम लोगों के सामने रखना। इसके साथ-साथ उनके समाधान का स्पष्टीकरण भी आवश्यक है। कुछ सरल और बुनियादी बातों का सिलसिलेवार और आग्रहपूर्ण पुनरावृत्ति भी जरूरी है। एक बार जब आधारभूत इच्छाएँ घर कर लेती हैं, तब सीधी और खुली बातों का इस्तेमाल किया जाता है और जिन साधनों का प्रयोग किया जाता है वे हैं अतिशयोक्ति, अभियोग, सफेद झूठ आदि

प्रचार का असर आम जानकारी की चीज है। प्रचार लोगों पर ज्यादा-से-ज्यादा असर डाल सके, इसके लिए प्रचारक को भावों को प्रभावित करना होगा। इसके साथ-साथ उसे स्पष्टवादी बनना जरूरी है। सबसे ज्यादा महत्व की चीज है कि प्रचार व्यक्तियों के पूर्व-निर्मित सिद्धान्तों और दृष्टिकोणों को स्पर्श करता हो और इसकी दिशा सिर्फ एक ओर प्रवृत्त हो। बहुत से प्रचारक एक दृष्टिकोण के रखने के बाद फिर एक विरोधी दृष्टिकोण रखते हैं। इस तरह जनता के ऊपर बुद्धि के सहारे निर्णय का भार सौंप देते हैं। किन्तु इस तरह का प्रचार ज्यादा प्रभावोत्पादक नहीं होता। इसमें बेशक कुछ अपवाद हो सकते हैं। यह बात महत्वपूर्ण है खास कर प्रचार के लेखकों के लिए, जो कहते हैं कि जनतंत्रीय शासन-व्यवस्था में प्रचार पर किसी किस्म

का प्रतिरोध नहीं लगाया जायगा और अनेक प्रकार के दृष्टिकोणों की खीच-तान से एक स्थायी और उपयुक्त दृष्टिकोण की रचना होगी। किन्तु यद्यपि यह दृष्टिकोण विज्ञापन के क्षेत्र में, सामाजिक क्रान्तियों और समस्याओं तथा गूढ़ राजनीतिक-आर्थिक मामला में मदद पहुँचा सकता है, इसमें कई भ्रातियाँ हैं।

प्रचार के एक विस्तृत विश्लेषण के बाद हम एक खास बिन्दु पर पहुँचते हैं—वह है जनतंत्रीय व्यवस्था में प्रचार का असर। इसे समझने के लिए खास कर राजनीतिक और आर्थिक समस्याओं से सम्बन्धित प्रचारों की जानकारी के लिए मत की रचना कैसे होती है, इसकी क्रिया क्या है, इसे समझना जरूरी है। इसकी चार आधारभूत स्थितियाँ हैं—किसी विषय का जन्म, प्रारम्भिक वादविवाद संस्कृति की बनावट में उस विषय की परिभाषा की अनवरत कोशिश; समस्या के ऊपर फिर वाद-विवाद, मतों की भिन्नता और अन्त में वोट आदि के जरिये एक खास मत का अभ्युदय। व्यवस्थित एक-मत के आधार पर नेताओं और कानून का चुनाव होता है और जनता का रुख की प्रत्यक्ष शक्तों को आगे बढ़ाया जाता है। उसके लिए सिर्फ समाचार छाँट कर रखे नहीं जाते, उन्हें मत के अनुकूल बनाने की कोशिश भी की जाती है और मत-रचन की दूसरी और तीसरी सतह पर ही खासकर, प्रचारक अपना काम शुरू करता है। इन्हीं स्थलों पर, समस्या (issue) के बल का बौद्धिक नाप-तौल भी आरम्भ हो जाता है। आज की जो महत्वपूर्ण समस्याएँ हैं, उनका आधार अन्तर्राष्ट्रीय है और हम लोगों को रिपोर्टों पर निर्भर करना पड़ता है जो कुछ ऐसे स्रोतों से आते हैं जिन्हें हम नहीं जानते। ऐसी हालत में, किसी समस्या को रखने और उसका पूरा बयान देने के लिए कुशलता और ईमानदारी बहुत आवश्यक है। फिर भी इन मामलों में आम जनता को प्रेस, रेडियो आदि की मेहरबानी पर ही निर्भर करना पड़ता है। यह मान लेने पर कि वह समस्या हमारी भावात्मक इच्छाओं का प्रतिनिधित्व करती है, इसे ग्रहण करने के लिए हर नुकते पर जो बहस की जाती है वह इसान की बौद्धिक खूबियों को प्रभावित करने के उद्देश्य से की जाती है। इस तरह विवेक (rationality) फैलने लगता है, बहुत ही गड़बड़ी और परेशानी नजर आती है और इसका

जन्तीजा यह होता है कि यह इंसान की भावात्मक और विवेक-हीन प्रेरणाओं को तीव्रतर बना देता है। ये प्रेरणाएँ अन्तर-विरोधी अर्थों की गुत्थियों को काट कर एक स्थायी मत की बुनियाद कायम करने में सफल होती हैं। ये प्रतिस्पर्धात्मक इच्छाएँ और उन्हें हासिल करने के साधन इतना तनाव पैदा करते हैं कि आखिर में इंसान 'क्यों' और 'क्या' यानी विवेक का सवाल भूल कर अपनी समस्याओं की एक सीधीसदी हल पर, जो उसे मिलता है, यकीन करने लगता है। जैसा श्री लासवेल ने कहा है, आज की जनतंत्रीय व्यवस्था ये मान रखती है—वातचीत के जरिये हुकूमत में विश्वास, मुक्त वादविवाद में आस्था, लोगों के मत में विश्वास तथा उन मुहावरों में विश्वास जो आम मकसदों पर वातचीत करते हो। विस्तृत आधुनिक जनतंत्रीय व्यवस्थाओं में प्रचार के इस्तेमाल ने उन प्रतीकों और इस्तेमालों को गलत करार दिया है जो ऐतिहासिक तौर पर जनतंत्रीय व्यवस्था से सम्बन्ध रखते हैं ।

इस किस्म की व्यवस्था की एक और खासियत यह है कि प्रजातन्त्र हुकूमत में भावनाओं के आधार को खत्म कर दिया गया है। फलस्वरूप प्रजातंत्रीय क्रान्तियों जैसे युद्ध आदि क समय सारी जमात खुले ससर्ग में आती हैं। साथ ही, प्रचार के खिलाफ बलन्द किये गये नारे गड़बड़ी फलाते हैं जो जनतंत्रीय व्यवस्था की बुनियाद के लिए बड़े ही भयानक हैं। इसकी मुतकिल हस्ती के लिए हमको नैतिक कोड, न्याय-कानून, सत्ता का हक और उनके इस्तेमाल के रूप में अपने अधिकार में रखना होगा, चाहे ये शक्तियाँ प्रतीकों के जरिये या प्रत्यक्ष ताकतों के लिए लागू की जायें। कहने में यह जितना आसान-साहस पड़ता है, दरअसल उतना आसान नहीं है। किन्तु किसी भी प्रचार की जाँच-पड़ताल में हमेशा तीन सवाल पैदा होते हैं—प्रचारक 'कौन' है? वह 'क्यों' प्रचार करना चाहता है? क्या वह जनतंत्रीय व्यवस्था के कानूनों को मद्दे-नज़र रख कर चल रहा है या सत्ताग्रहण करने के बाद वह इन कानूनों को खत्म करने की योजना बना चुका है?

ऊपर लिखे गये साधनों के अतिरिक्त कुछ और प्रमुख साधन हैं। दरअसल वे ही बुनियादी साधन हैं, इन्हें हम 'कक्रीट' साधन भी कह सकते हैं। ये हैं—

प्रेस, रेडियो, प्लेट-फार्म तथा आँकड़े। प्रेस जिसके अन्तर्गत अखबार, पत्र, किताबें आदि को रखते हैं, बहुत ही महत्त्वपूर्ण है।

सुखी जीवन की कल्पना

संस्कृत के किसी पंडित ने कहा है—हमारी कामनाएँ कभी बूढ़ी नहीं होती, हमलोग ही जीर्ण हो जाते हैं। प्रकृति ने मानव के मन में ऐसी प्यास जगा रखी है कि वह कभी मिटती नहीं, सतोष नहीं मिलता, कामनाएँ चिर नवीन बनी रहती हैं। अनादिकाल से हम जीवन की परिस्थितियों से संघर्ष करने के इतने आदी हो गये हैं कि किसी भी दशा में हमें वर्तमान परिस्थिति से पूर्ण सतोष नहीं मिलता। यह असतोष सतत जीवन-संघर्ष की भूमिका है और मानव-सभ्यता की प्रगति का मूल रहस्य भी।

जब हम वर्तमान परिस्थिति से असंतुष्ट होकर नयी व्यवस्था बनाने की चेष्टा करते हैं उस समय हमारे आगे भविष्य का एक नक्शा होता है, जिसमें हमारी सुखी जीवन की कल्पना वर्तमान व्यवस्था से बिल्कुल अलहदा हुआ करती है और यदि उसकी निकट-भविष्य में पूरा होने की सम्भावना न रही, तो सारी योजनाएँ, सारे मनसूबे बेकार हो जाते हैं। इतना ही नहीं, उस सिलसिले की असफलताएँ अनेक गुत्थियाँ पैदा कर देती हैं। इसलिए जब आप अपने लिए सुखी जीवन की कल्पना करते हैं, आपका ध्यान उन तम साधनों का उपयोग करने की ओर रहता है, जो आपको उपलब्ध हैं। हाँ, उनके उपयोग के तरीके में परिवर्तन करने और अनुपलब्ध साधनों को प्राप्त करने का इरादा भी आपके मन में अवश्य रहता है।

सुखी जीवन की हमारी जो भी कल्पना होती है, वह दरअसल हमारी अपूर्ण आकांक्षाओं का आधार लिए रहती है और आप ही क्या, कौन ऐसा व्यक्ति है जिसकी सभी आकांक्षाएँ पूर्ण हैं। ऐसी दशा में क्या यह बुद्धिमानी की बात है कि हम सब के सब अपनी आकांक्षाओं की पूर्ति के लिए डेढ़ चावल की खिचड़ी पकावें? वैसा करके आप अपने जीवन की कल्पना को ठोस आधार दे सकेंगे ?

सुखी जीवन की आपकी कल्पनावस्तव में व्यापक सुखी समाजकानक्शा है, जिसमें एक सामान्य स्तर के बाद आपकी तरह अन्य व्यक्तियों को भी अपने व्यक्तिगत तथा पारिवारिक जीवन की मनोनुकूल योजना बनाने का हक रहेगा, पर्याप्त अवसर रहेगा, अन्यथा असमान अधिकार और असमान अवसर के कारण आपका जीवन कभी सुखमय नहीं हो सकेगा। आपका जीवन तभी सुखी रहेगा जबकि उसका व्यापक सामाजिक हितों से विरोध न हो। सुखी समाज वही है, जिसमें व्यक्ति-व्यक्ति का सम्बन्ध सामंजस्यपूर्ण और सहयोग का है, सघर्ष हो तो केवल विपरीत प्राकृतिक कारणों से। ।

इस बुनियादी शर्त को कबूल कर लेने के बाद जरा सोचिए, आपका जीवन किस प्रकार सुखमय हो सकेगा ? इसके लिए आप अपनी इच्छाओं और आवश्यकताओं को खतिया लीजिए और यह भी याद रखिये कि आपकी आकांक्षाएँ ऐसी ही हों जो कि आपकी न्यायपूर्ण आर्थिक आय के अन्दर पूरी की जा सकें।

फिर विचारिये, क्या आप गाँव का जीवन पसन्द करते हैं या शहर का ? जहाँ तक आज के जीवन का सवाल है, क्या शहर, क्या गाँव सर्वत्र विरूपता फैली हुई है। पूरे जीवन में सदियों की गदगी व्याप्त है। किमी जमाने में वहस चला करती थी कि गाँव का जीवन सुखमय है, या शहर का। आज इस सवाल का रूप ही बदला हुआ है। आज तो दोनों जगह जिन्दगी में हृद दर्जों की सफाई चाहिए। पूरे कायाकल्प की आवश्यकता है।

आज हमारे गाँवों में क्या वचा है ? चारों ओर गदगी है। न शिक्षा का समुचित प्रबन्ध है, न स्वास्थ्य-रक्षा के साधन सुलभ हैं। यातायात के साधनों की भी नितान्त कमी है। सड़कें किसी काम की नहीं। जो है भी, वे टूटी-फूटी धूल और गदगी से भरी हुई। फिर सभ्यता और नयी हवा आवे तो कहाँ से ? अखबार रोज पहुँच नहीं पाते। रेडियो भी रखना आसान नहीं है।

किसी जमाने में ग्रामीणों की सरलता और निश्चलता कवित्वपूर्ण चर्चा का विषय हुआ करती थी। पर आज एक भी गाँव मुश्किल से मिलेगा, जहाँ घर-घर में फूट न हो, चार-पाँच दल न बने हों और वे दल झूठ, फरेब से लेकर सर फोडीवल तक किसी भी हरकत से बाज आते हों। इतना ही नहीं, वहाँ जानमाल

की सुरक्षा का प्रश्न भी अहम हो गया है। छोटी-बड़ी डकैतियों की जो खबरें आज अखबारों में छपा करती हैं, उनमें से अधिकांश गाँवों में होती हैं।

गाँवों के जीवन का स्तर आज बिल्कुल नीचा है। वहाँ की आर्थिक व्यवस्था घाटे पर चला करती है। खेतों की उपज घट गयी है और खेतों की पैदावार की कीमत हमेशा शहरी औद्योगिक पैदावार से कई गुना कम हुआ करती है। नतीजा है कि गाँव शहर को जितने मूल्य का सामान देता है, उससे कहीं अधिक मूल्य के सामान खरीदता है। इस प्रकार गाँव का जीवन शहर के निरन्तर शोषण से ऐसा त्रस्त हो रहा है कि प्रकृति का सौन्दर्य अनाकर्षक और निरर्थक हो गया है।

शहरों की भी अपनी समस्याएँ हैं। आधुनिक विज्ञान के बल पर वहाँ अनेक साधन उपलब्ध हो सकते हैं, पर वास्तव में उनकी सुलभता मुट्ठी भर लोगों के लिए ही है। अधिकांश लोग निम्न मध्यमवर्ग या निम्न-उच्च-मध्यम वर्ग के हैं। उनकी आय उन्हें अपनी कल्पना का सुखमय जीवन देने के लिए सर्वथा अपर्याप्त होती है।

शहरी जीवन का ढाँचा ही ऐसा कुछ है कि वहाँ मानवता और ममता के लिए कम से कम गुजाइश है। वहाँ व्यक्ति व्यक्ति न रह कर समूह की इकाई मात्र होता है। उसका व्यक्तित्व अनादर और अस्वीकृति के वातावरण में उपेक्षित होकर विनष्ट या विकृत हो जाता है।

शहरी जीवन का एक मौलिक अभिशाप है पारिवारिक जीवन का विघटन। परिवार छोटे पैमाने पर पूरे समाज का प्रतीक होता है। वहाँ की ममतापूर्ण और सहयोगपूर्ण जीवन से व्यक्ति को सामाजिक हितों की रक्षा की प्रेरणा मिल सकती है। अतः यदि यह इकाई विघटित हो जाती है, तो इसका अर्थ है कि पूरा सामाजिक जीवन विषम होने वाला है।

शहरी जीवन में गति ही गति है। ठहराव कहीं नहीं है, जहाँ पर रुक कर इसान अपनी अनुभूतियों को संग्रहित कर सके। प्रकृति इतनी दूर रहती है कि कुदरती ताजगी भूल से भी पास नहीं फटकती।

इन सब कारणों से सुखी जीवन की आपकी कल्पना आज न गाँवों में मूर्त हो सकती है और न शहरों में ही। दोनों जगह पर जीवन की आर्थिक बुनियाद कमजोर है। अगर आर्थिक संतुलन को सही-सही दुरुस्त कर दिया जाय तो अपने देश में शहर और गाँव के जीवन-स्तर का भेद मिट जायगा। अर्थात् आधुनिक जीवन के साधन गाँवों में भी उपलब्ध होने लगेंगे और शहरों में व्यक्ति का सवध ममतापूर्ण और मानवसुलभ हो जायगा।

इन बुनियादी शर्तों के पूरा हो जाने के बाद आप अवश्य चाहेंगे कि आपको भोजन, वस्त्र और मकान मन-माफिक मिले। मकान ऐसा हो, जिसमें धूप और हवा का प्रवेश हो, ऊँचाई पर हो, फर्श पर सिल न हो, कमरे बड़े-बड़े हो, और सफाई की समुचित व्यवस्था हो। भोजन रुचिकर और पौष्टिक मिले, कपड़े आपके स्वच्छ, मनलायक सिले, धुले रहें। पानी का उचित प्रवन्ध हो, क्योंकि इस गर्म मुल्क में पानी की कमी हर दर्जे की तकलीफ देती है। आप अपने अहाते में फूलों की क्या रियाँ भी पसन्द करेंगे।

सुखी जीवन की कल्पना में ईमानदारी की मिहनत के लिए अवश्य जगह होनी चाहिए, अन्यथा आपके इरादे गलत रास्ते पर चले जायेंगे। सच्ची मिहनत आपको समाज का उपयोगी सदस्य बनावेगी और आपको अततः आध्यात्मिक संतोष मिलेगा।

मिहनत के साथ-साथ आराम का समय और मनोरंजन के साधन भी आप चाहेंगे ही। मनोरंजन को व्यक्तिगत रुचि के अनुकूल होना है, पर गप्पें लगाना सबसे बढ़ियाँ मनोरंजन है, सुलभ भी है। अगर आप संजीदे हैं, तो आपका मनोरंजन दूसरी तरह से होगा।

आप यह भी चाहेंगे कि आपका पारिवारिक जीवन आदर्श हो, हर सदस्य अपना उत्तरदायित्व समझे और उसका निर्वाह करे। आज परिवार का अर्थ है कि एक व्यक्ति कमाये और १० व्यक्ति उसका उपभोग करें, ऐसी व्यवस्था में सुखी जीवन की कल्पना मृगमरीचिका ही होगी।

परिवार आपका औसत हो। उसमें दो एक बच्चे अवश्य हों, अन्यथा

जीवन अन्त में एकरस हो जायगा। पर बच्चों की शिक्षा का उचित प्रबन्ध अवश्य रहे।

पर ये मोटी बातें हैं और कल्पना की उड़ान बड़ी बारीक और ऊँची होती है। इसलिए जीवन-योजना की इस रूपरेखा में आप निश्चय ही समय-समय पर रुचि-परिवर्तन के अनुसार तरह-तरह के रंग भरते जायेंगे।

जीवन में हास्य-विनोद का स्थान

It would be better for us to be once more a small outlandish people and yet be renowned for this spirit than to bestride the earth and lose our lingering gloom, suspicion and hate.

—J. B. Priestley.

हँसी अथवा विनोद जीवन का एक महान वरदान है। क्या आपने अनुभव किया है कि आप उदास हैं, कोई चीज आपको अच्छी नहीं लगती, सब कुछ सूना-मूना लगता है, आप बीमार-सा अनुभव करते हैं और इसी समय आपका विनोदी मित्र आता है और विनोद की एक ही दो फुलझड़ियों से आप की सारी उदासी मिट जाती है, आप स्वस्थ हो उठते हैं, हर चीज सुहानी लगने लगती है, हर काम में एक नये उत्साह का अनुभव होने लगता है। इटली के हास्यरसावतार ग्रीवाल्डी का नाम कौन नहीं जानता। उसकी पुस्तकें उदास से उदास व्यक्ति को भी हँसा देती हैं। मानसिक चिंताओंवाले व्यक्ति के लिए तो उसकी रचनाएँ रामबाण औषधि हैं। सो एक बार ग्रीवाल्डी की ही तबियत कुछ खराब हो गई। परिवर्तन के लिए वह देहात चला गया। पर वहाँ भी उसकी तबियत अच्छी नहीं हुई। तब वह एक डाक्टर के पास पहुँचा। डाक्टर ने काफी परीक्षा के बाद कहा कि महाशय, आपको कोई रोग नहीं। आपको केवल दुर्चिन्ता है। अकारण चिन्ता का बोझ मन पर रखने के कारण आप रोगी-सा अनुभव करते हैं। इसलिए मन से चिन्ता को बिलकुल दूर कर दीजिए और इसके लिए सरल उपाय यह है कि आप ग्रीवाल्डी की किताबें

पढिए। पढते ही लोटपोट हो जाइएगा। डाक्टर की बात सुनकर ग्रीवाल्डी इतना हँसा कि उसके पेट में बल पड़ गए। और जब डाक्टर को मालूम हुआ कि यह रोगी ही ग्रीवाल्डी है तो वह भी हँसते-हँसते लोट गया।

वस्तुतः हँसी जिन्दगी की तकलीफों का सबसे बड़ा इलाज है, स्वस्थ रहने का सबसे बड़ा साधन। जब आप दिल खोलकर हँसते हैं तो एक क्षण के लिए आप अपने सभी दर्दों को भूल जाते हैं और एक अपूर्व नैसर्गिक प्रवाह में तरंगित होने लगते हैं। इसका एक बड़ा अनुकूल असर आपके मानसिक और शारीरिक स्नायुओं पर पड़ता है। हँसी-विनोद में एक क्षण के लिए आपके मन और शरीर जैसे दुखों और चिन्ताओं के भार को फेंक कर हल्के हो जाते हैं, और इस एक क्षण की विश्रान्ति में ही सुस्ता कर नई शक्ति और उत्साह पा लेते हैं। सही है कि हँसी से हम मुस्तकिल उलझनों वा समस्याओं को उड़ा नहीं सकते, मगर विनोद में जो एक क्षण की मुक्ति मिलती है, उससे उलझे मन को राहत जरूर मिलती है। और मानसिक मुक्ति शक्ति का स्रोत होती है। इसलिए ससार के मानसिक उपचार के शास्त्रियों ने एकमत से मानसिक उपचार में हँसी का महत्वपूर्ण स्थान माना है।

हँसी-विनोद न केवल स्वस्थ शरीर का लक्षण है वरन् स्वस्थ चरित्र का भी। व्यवहार में आप देखेंगे कि जो व्यक्ति हँसोड़ वा विनोदी होता है उसका चरित्र भी स्वच्छ और विश्वसनीय होता है तथा जिस व्यक्ति का चेहरा मुहरमी होता है, उसका चरित्र भी सन्देहजनक और कभी-कभी खतरनाक होता है। इसलिए कहा गया है कि आदमी की मुखाकृति उसके अन्तर की सूचिका है (face is an index to the mind)। वस्तुतः विनोदहीनता एक आन्तरिक व्याधि है। रोगी चित्त और स्वभाववाला व्यक्ति ही झुझलाया हुआ, अहकारी, क्रुद्ध अथवा व्यग्रपूर्ण चेहरा बनाए रखता है।

चूँकि विनोद महच्चरित्र का लक्षण है, आप देखेंगे कि ससार की महान् आत्माएँ विनोदप्रिय हुआ करती हैं। भगवान् की अन्य शक्तियों के साथ उसका यह महान् वरदान भी इन्हीं सृष्टि के वरपुत्रों को मिलता है। आधुनिक युग के सबसे बड़े मसीहा महात्मा गाँधी कितने विनोदप्रिय थे यह किसी से छिपा नहीं है।

एक बार आगा खॉ भवन से छूटकर गाँधी जी वर्धा में जमना लालजी बजाज के घर पर आये। उस समय जमनालालजी के भतीजे राधाकृष्ण जी जेल में ही थे। गाँधी जी को देखकर बजाज जी की बूढ़ी माँ ने कहा—‘बापू ! आप तो जेल से छूट गए। अब राधाकृष्ण को भी छोड़ा लाइए गाँधी ने हँसते हुए कहा—‘मेरा काम जेल भेजवाना है, जेल से छोड़ाना नहीं’ और अब सारा घर कहकहे से गूज उठा। गाँधी जी न केवल विनोदप्रिय थे वरन् सिद्धान्त-रूप में भी हँसी के महत्व को मानते थे। एक बार सुप्रसिद्ध अमेरिकन पत्रकार लुई फिशर ने गाँधी जी से पूछा कि आप बात-बात में, जटिल से जटिल समस्याओं पर भी, हँस क्यों पड़ते हैं। गान्धी जी फिर हँस पड़े और बोले कि ‘हँसी मन की गाँठें बड़ी आसानी से खोल देती है—मेरे मन की नहीं, तुम्हारे मन की भी।’ राजेन्द्र बाबू न केवल मसविदा तैयार करने में मुर्खा है वरन् विनोद करने में भी। १९५१ की बात है। राष्ट्रपति दिल्ली विश्वविद्यालय में पधारे थे। उनके चारों ओर हस्ताक्षर लेनेवाले विद्यार्थियों की भीड़ थी। विद्यार्थियों को छूट थी कि वे चाहे जो लिखकर लायें, राजेन्द्र बाबू उस पर दस्तखत कर देंगे। एक विद्यार्थी को शरारत सूझी। उसने छकाने के लिए अपनी नोटबुक में लिख लिया कि ‘मेरी सरकार बड़ी खुशी के साथ आपको स्वर्ग का गर्वनर मुर्करर करती है।’ वह बड़ी चुस्ती से राजेन्द्र बाबू के सामने आया और राष्ट्रपति ने हस्ताक्षर भी कर दिया। मगर इस बार जब उसने अपनी नोटबुक देखी तो उस पर लिखा था—‘मेरी सरकार बड़ी खुशी से आपको स्वर्ग का गर्वनर मुर्करर करती है, मगर अभी वहाँ जगह खाली नहीं है इसलिए आपको नरक का गर्वनर नियुक्त किया जाता है।’

जवाहरलाल जी की जिन्दादिली के क्या कहने ! एक बार का किस्सा है, किसी मित्र ने उन्हें खाने पर बुलाया था। भोजन के बाद संगीत के कार्यक्रम में अब सितार बजानेवाला था। पर चूँकि काफी रात हो गई थी मित्र ने जवाहर लाल से कहा—बहुत थक गए हो, जाओ सो रहो। पर जवाहरलाल जी कब माननेवाले थे। बोले—तुम फिक्र न करो। सितार सुने बहुत दिन हो गए। आज तो जरूर सुनूँगा। जवाहरलाल जी की यह रसिकता देखकर

काशी के रायकृष्णदास जी, जो उस दावत में शामिल थे, उर्दू के प्रसिद्ध कवि गालिव का यह शेर गुनगुनाने लगे—

इश्क ने गालिव निकम्मा कर दिया,
वर्ना हम भी आदमी थे काम के।

जवाहरलाल जी की तंद्रा जैसे एकाएक फट गई, और वागवाग होकर छूटते ही बोले—ठीक कहते हो—इश्क ने गालिव निकम्मा कर दिया ।

गाँधी जी राउण्ड टेबुल कान्फरेन्स के लिए विलायत गए थे। साथ में सरोजिनी नायडू भी थी। गाँधी जी को देखने के लिए सड़क पर भीड़ हो गई। उनकी शक्ल और पोशाक देखकर एक लड़के ने जोर से कहा—यह तो जोकर है। और, सरोजिनी नायडू ने तुरन्त जवाब दिया—विल्कुल मिकी माउस की तरह।

वस्तुतः हँसी भगवान् की दी हुई महान् विभूति है। वह व्यक्ति बड़ा अभाग है जो बेमोल पाई हुई इस वस्तु का उपयोग नहीं करता। फिर आदमी को क्या हंक है कि वह प्रभु द्वारा दिये गये अपने सुन्दर मुखड़े को क्रोध, अहंकार, ईर्ष्या इत्यादि से कुरूप बना ले। ससार-प्रसिद्ध जापानी कवि नागूची ने भगवान् से प्रार्थना करते हुए यह आशीर्वाद माँगा था कि 'जब जीवन के किनारे की हरियाली सूख गई हो, चिड़ियों की चहक मूक हो गई हो, सूर्य को ग्रहण लग गया हो, मेरे मित्र एवं साथी मुझे काँटों में अकेला छोड़कर कनरा गये हों और आकाश का सारा क्रोध मेरे भाग्य पर बरसानेवाला हो, तब हे भगवान्, तुम मुझ पर इतनी कृपा करना कि मेरे ओठों पर हँसी की एक उजली लकीर खिंच जाय' ।

क्रांतिकारी फ्रेंच लेखक वाल्टेयर ने फ्रांस की राजधानी में, साहित्यिकारों की सभा में भाषण करते हुए कहा था कि जो हँसता नहीं, वह आदमी ही नहीं और जो आदमी ही नहीं है वह लेखक नहीं हो सकता। इसलिए, भाइयो, अपनी छाती से ऐसी उद्दाम हँसी फूटने दो कि मनहूस चेहरे भी चमक जायें।, इसलिए आप देखेंगे कि साहित्यकार प्रायः बड़े विनोदी हुआ करते हैं।

हिन्दी के जिन्दादिल कवि भारतेन्दु अप्रेल फूलस डे मनाने के लिए क्या-क्या करते थे, यह किसी से छिपा नहीं है। ५० जगन्नाथ प्रसाद चतुर्वेदी तो हास्यावतार ही थे। और शिवपूजन जी एव प्रेमचन्द जी की हँसी का क्या पूछना। १९३६ की बात है। प्रेमचन्द जी काशी से प्रयाग आए थे, प्रयाग विश्वविद्यालय की साहित्य परिषद् का सभापतित्व करने। छात्रों द्वारा पूछे गए प्रश्नों के सिल-सिले में एक प्रश्न का उत्तर देते हुए प्रेमचन्द ने कहा था कि 'मेरी सबसे बड़ी अभिलाषा है कि भगवान् मुझे मनहूसों से सदैव बचाये रखे। मनहूसियत से मेरा दम घुटता है।' संस्कृत के एक कवि की वह उक्ति लोक-प्रसिद्ध है जिसमें उसने भगवान् से प्रार्थना की थी कि हे भगवान् और चाहे जो हो, मगर मेरे भाग्य में यह न लिखा कि मुझे किसी अरसिक के सामने कविता पढ़ना पड़े।

हँसी अथवा विनोद सामाजिक जीवन को बनाये रखने का एक सबल आधार है। इससे परस्पर का मनोमालिन्य मिट जाता है। घनिष्टता और प्रेम बढ़ता है। घृणा, द्वेष, कटुता और अहंकार से सामाजिक जीवन कमजोर हो जाता है। हँसी की यह सार्वजनिक उपयोगिता विभिन्न राष्ट्रों में मनाये जानेवाले विनोद-पर्वों में देखी जा सकती है। पाश्चात्य देशों में 'फूलस डे' अप्रैल की पहली तिथि को मनाया जाता है। हिन्दुस्तान में होली का त्योहार एक ऐसा ही पर्व है जिसके विनोद में साल भर की कटुता जैसे घुलकर प्रेम के अवोरो में लाल हो जाती है। हँसकर अभिवादन करना तो ससार के सभी देशों में सर्वमान्य शिष्टाचार है।

व्यक्तिगत जीवन में भी हँसी-विनोद से लाभ होता है। विनोद सफलता की कुजी है। आप देखेंगे कि एक हँसमुख व्यक्ति भौतिक जगत में जितना सफल होता है उतना गम्भीर वा रूआँसा चेहरावाला व्यक्ति नहीं। इन्टरव्यू में हँसमुख व्यक्ति ज्यादा प्रभाव डालता है। रोजगार में वह ग्राहकों को खुश कर ज्यादा बिक्री कर लेता है। भाषण में श्रोताओं को मुग्ध कर अपनी ओर खींच लेता है। एक बार ख्यातनामा साहित्यकार किप्लिंग एक दुकान पर किताब खरीदने गए। एक पुस्तक को उठाकर उन्होंने दुकानदार से पूछा कि यह कैसी है। दुकानदार ने कहा—मैंने पढ़ी नहीं। किप्लिंग झंझलाकर

अधिकांश विद्वान यह मानते हैं कि यद्यपि रामकथा में आगे चलकर उत्तर-दक्षिण तथा विभिन्न युगों की कथाओं और प्रवृत्तियों का सम्मिलन हो गया; किन्तु आरम्भिक रूप में यह सार्वदेशिक गाथा रही होगी, जिसके रूपक आगे चलकर सत्ता-रूप में प्रतिष्ठित हो जाते हैं। याकोबी ने इसी सिद्धान्त के आधार पर रामकथा की व्याख्या की है, जो ऊपर सक्षेप में दी गई है। इस रूपक के साथ कालक्रम से कुछ ऐतिहासिक तत्त्व भी मिल गए। वैदिक काल में आगे चलकर विष्णु इन्द्र से अधिक महत्त्वपूर्ण बन गए और धीरे-धीरे इन्द्र के स्थान पर समामीन हो गए। शायद और आगे चलकर विष्णु के अवतारी रूप में राम प्रतिष्ठित हुए। अतः राम के साथ सीता और इन्द्र की समस्त घटनाएँ जुड़ गईं।

वेद में रामायण के अनेक पात्रों, जैसे—इक्ष्वाकु, परशुराम, दशरथ, राम, और सीता का उल्लेख मिलते हैं; पर रामकथा अथवा इन पात्रों के परस्पर सम्बन्ध के नहीं। राम की गणना ऋग्वेद में दानी और पराक्रमी यजमानों (अर्थात् सम्भवतः राजाओं) में की गई है—

प्रतद्दुःशीमे पृथवाने वेने प्ररामे वोचमसुरे मघवत्सु।

येयुक्त्वाय पच शतास्मयु यया विश्राव्येषाम्॥

ऋग्वेद की सीता कृषि की देवी है। अनेक स्थलो पर खेती के प्रसंग में उसकी वन्दना की गई है और उसे इन्द्रपत्नी कहा गया है—

इन्द्र सीत निगृह्णतु त पूषाभि रक्षतु।

सा न पयस्वती, दुहामुत्तरामुत्तरां सभाम्॥

(यहाँ भी सीता का एक अर्थ खेत का कूड़ वा चिराव हो सकता है और और शायद इसी अर्थ में कालिदास ने 'कुमारसम्भव' में सीता शब्द का प्रयोग दिया है—

सखीभि रश्रोत्तरमीक्षितामिमां

वृषेवं सीता तदवग्रह क्षताम्।

ऋग्वेद में दशरथ का उल्लेख एक ऐसे राजा के रूप में मिलता है, जिनके चालीस भूरे घोड़े सहस्र घोड़ों के आगे-आगे चलते थे। 'शतपथ ब्राह्मण' और

‘छादोय उपनिषद्’ में अश्वपति कैकेय का विवरण कैकेयदेश के ऐसे राजा के रूप में दिया गया है, जिनके पास पंडित ब्राह्मण भी ज्ञान की शिक्षा के लिए जाते थे। राजा जनक के, जिनका उल्लेख वैदिक साहित्य में रामायण के अन्य पात्रों की अपेक्षा ज्यादा है, अनेक प्रसंग ‘तैत्तिरीय ब्राह्मण’, ‘शतपथ ब्राह्मण’, ‘बृहदारण्यक उपनिषद्’ आदि में मिलते हैं। सभी स्थलों में वे एक ज्ञानी राजा के रूप में चित्रित हैं। इस प्रकार रामकथा के अनेक पात्रों का उल्लेख वैदिक साहित्य में हुआ है और उनके चरित्रों की प्रमुख विशेषताएँ भी निर्दिष्ट हुई हैं; किन्तु उनके परस्पर सम्बन्ध का आभास नहीं मिलता।

बौद्ध त्रिपिटक के आधार पर कहा जा सकता है कि राम-गाथाएँ बाल्मीकि के पहले ही प्रचलित हो चुकी थी; क्योंकि न तो ये गाथाएँ ही बाल्मीकि की राम-कथा पर आधारित होती हैं और न बाल्मीकि-रामायण ही बौद्ध-गाथाओं पर, बल्कि दोनों ही किसी पुरानी रामकथा सम्बन्धी गाथा पर निर्भर जान पड़ती हैं। अनुमान किया जाता है कि छठी शताब्दी ई० पू० तक ये गाथाएँ प्रचलित हो चुकी थी। इन्हीं गाथाओं अथवा रामाख्यान-काव्यों को समेटकर बाल्मीकि ने अपनी रामायण लिखी। इस रामायण में कुल पाँच काण्ड थे (बालकांड और उत्तरकांड नहीं थे) और अयोध्याकांड से मृद्धकांड तक की कथा वर्णित थी। इसमें अवतार का उल्लेख भी न था। पर आगे चलकर इसमें बहुत-से प्रक्षिप्त अंश जुट गए। बालकांड और उत्तरकांड निस्सन्देह रूप से नए हैं; क्योंकि उनकी शैली रामायण की मुख्य कथावस्तु की शैली से मेल नहीं खाती। फिर उत्तरकांड में ही अवतारवाद और ब्राह्मणों के माहात्म्य का प्रतिपादन किया गया है। ईस्वी सन् की दूसरी शताब्दी तक, जिसमें रामायण का प्रक्षेपयुक्त स्वरूप मिलता है, रामकथा हो चुकी थी। ग्रंथों में राम अवतार मान लिए गये थे। संस्कृत के धार्मिक ग्रंथों में इसके प्रमाण मिलते हैं। ‘हरिवंश’ में, जो चौथी शताब्दी के अन्त-काल की रचना है, तथा बाद के ग्रंथों, जैसे—‘विष्णु-पुराण’, ‘वायुपुराण’, ‘भागवत पुराण’, ‘ब्राह्मण पुराण’, ‘गरुड़ पुराण’, ‘स्कंद पुराण’ इत्यादि में रामकथा का विवरण मिलता है और इनमें राम को अलौकिक अवतार

के रूप में स्वीकार किया गया है। रामकथा का नाटकीयकरण भी होने लगा था। 'हरिवंश' में लिखा है कि बहुत पहले से ही राम के जीवन-वृत्त को लेकर लोग नाटक खेला करते थे। बाद में तो अवतारी राम की महिमा ऐसी बढ़ी कि रामायणों की रचना का एक सिलसिला-सा बँध गया। 'अध्यात्म रामायण,' 'अद्भुत रामायण,' 'आनन्द रामायण' इत्यादि के नाम उल्लेखनीय हैं। रामचरित को लेकर धार्मिक ग्रंथों के अतिरिक्त संस्कृत में जिन विगुह्ण साहित्यिक काव्यों का निर्माण हुआ, उनमें कालिदास का 'रघुवंश' अपेक्षाकृत प्राचीन है। इसके बाद की रचनाओं में 'भट्टिकाव्य,' कुमारदास का 'जानकी-हरण,' अभिनन्दन का 'रामचरित,' क्षेमेन्द्र का 'रामायण मंजरी,' साकल्यमल्ल का 'उदारराघव' इत्यादि हैं और बाद की कुछ अप्रकाशित रचनाएँ भी उपलब्ध हुई हैं। नाटकों में भासकृत 'प्रतिमा' और 'अभिषेक' नाटक, भवभूति के 'उत्तर रामचरित' और 'महावीर चरित,' राजशेखरकृत 'बाल-रामायण,' 'महानाटक' वा 'हनुमान नाटक' तथा जयदेवकृत 'प्रसन्न राघव' प्रसिद्ध हैं। कथा-साहित्य में रामवृत्त कम है। हाँ, सोमदेवकृत 'कथासरित्-सागर' में इसका उल्लेख कई स्थलों पर मिलता है।

संस्कृत-काल के उपरान्त संस्कृत की सभी उत्तराधिकारिणी तथा आधुनिक भारतीय भाषाओं में रामायण की रचना हुई। तामिल में कवच ने, कनारी में नरहरि ने, मराठी में एकनाथ ने, उडिया में बलरामदास ने और हिन्दी में गोस्वामी तुलसीदास ने रामायण लिखी। गुजरात, आसाम और बंगाल कृष्णप्रधान प्रान्त रहे हैं, अतः इन प्रान्तों ने अपेक्षाकृत रामकाव्य की रचना कम हुई। फिर भी इनमें वाल्मीकि-कृत रामायण का अनुवाद और रामकथा-सम्बन्धी अनेक रचनाएँ हुई हैं। बंगला की कृत्तिवासकृत 'रामायण' और आसामी की दुर्गावरकृत 'गीतिरामायण' तो काफी प्रसिद्ध हैं।

भारतवर्ष से बाहर तिब्बत, स्याम, हिन्दचीन, बर्मा, जावा इत्यादि में रामकथा-सम्बन्धी साहित्य मिलता है और इससे विदित होता है कि किस प्रकार रामाख्यान व्यापक होकर पड़ोसी देशों को प्रभावित कर रहा था। इन ग्रंथों में तिब्बती भाषा में लिखी 'रामायण,' 'रामायण काकाविन' (हिन्देशिया),

‘सेरतकाड’ (जावा), ‘रेआमकेर’ (हिन्द-चीन), रामकियेन (श्याम), इत्यादि प्रमुख हैं।^१

हिन्दी-साहित्य में तुलसीदास और उनकी रामायण का स्थान सर्वोपरि है। हिन्दी के मुसलमान कवि अब्दुर्रहीम खानखाना ने ठीक ही कहा था कि—

रामचरितमानस बिमल सन्तन जीवन प्रान।

हिन्दुवान को बेदसम जमनहि प्रगट कुरान॥

उसी प्राचीन कवि के कथन को हाल के एक विदेशी आलोचक डा० जे० एम्० मैक्फी, एम० ए०, पी-एच० डी० ने अपनी पुस्तक ‘दि रामायण आफ तुलसीदास ऑर दि बाइबिल आफ नार्दन इंडिया’ में एक बार फिर दुहराया है।

वस्तुतः पक्का साहित्य इसी प्रकार का सर्वव्यापक और सर्वकालीन प्रभाव डालता है। तुलसी का ‘रामचरित मानस’ हिन्दी का ‘क्लासिक’ है। जिस रचना में भाषा, मस्तिष्क और समाज-भावना की व्यापक परिपक्वता होगी, वह ‘क्लासिक’ कहा जायगा।^२

हिन्दी-साहित्य के चार कालों में (वीरगाथाकाल, भक्तिकाल, रीतिकाल-और आधुनिक काल में) भक्तिकाल सर्वश्रेष्ठ काल है। वह हिन्दी-साहित्य का स्वर्णयुग है। उस युग में हिन्दी के दो अमर कलाकार पैदा हुए—एक सूर और दूसरे तुलसी। दोनों महान् हैं और दोनों की रचनाएँ (खासकर, ‘सूरसागर’ और ‘रामचरितमानस’) हिन्दी की सर्वश्रेष्ठ रचनाएँ हैं। पर तुलना की दृष्टि से तुलसी का व्यक्तित्व महान्तर लगता है। सूरदास ने केवल गीत लिखे, तुलसीदास ने गीतों (‘गीतावली’ इत्यादि) के साथ प्रबन्ध-काव्य (‘रामचरितमानस’) भी लिखा। इस प्रकार सूरदास में जहाँ केवल गीति-प्रतिभा का परिचय मिलता है, वहाँ तुलसीदास में गीति और प्रबन्ध दोनों की प्रतिभा मिलती है। फिर सूरदास ने कृष्ण के केवल बाल और किशोर

१. ‘रामकथा’ रेवरेंड फादर कामिल बुल्फे।

२. ‘ह्वाट इज क्लासिक?’—टी० एस० इलियट।

रूपों का चित्रण किया है, उनके समस्त जीवन का नहीं। अतः उनकी कला समस्त जीवन-व्यापिनी कला नहीं है। यह सही है कि अपने क्षेत्र में अर्थात् वात्सल्य और शृंगार-वर्णन में सूरदास उस्ताद है; पर इससे क्षेत्र की संकीर्णता की बात कटती नहीं। दूसरी ओर, तुलसीदास ने राम के जीवन में सम्पूर्ण मानव-जीवन को उपस्थित किया है। उनकी भावुकता जीवन का कोना-कोना झाँक आई है, उनके मानस में जीवन का कोई पक्ष, मानव के चरित्र का कोई पहलू अछूता नहीं रहा है। उसमें मानव-जीवन का आदि-मध्य-अंत सभी वर्णित हैं—

यहि मँह आदि मध्य अवसाना।

इसी विस्तार के कारण तुलसीदास में सूरदास के प्रतिकूल (जिनमें केवल दो रसों—वात्सल्य और शृंगार की प्रधानता है) सभी रस अपनी पूर्णविस्था को आ गये हैं। बालकाण्ड के आरम्भ में वात्सल्य-रस है और जनकपुर के प्रसंग में मर्यादित शृंगार है। लक्ष्मण-परशुराम सम्भाषण में रौद्र और वीररस हैं। लकादहन में अद्भुत, भयानक इत्यादि है। इस प्रकार यदि चन्दवरदाई और भूषण वीररस के लब्ध-प्रतिष्ठ कवि हैं और सूरदास-जी वात्सल्य और शृंगार के उस्ताद हैं, तो तुलसीदासजी सभी रसों के रससिद्ध कवीश्वर हैं। एक बात और। सूरदास का अधिकार केवल ब्रजभाषा पर है; पर तुलसीदास का अधिकार ब्रजभाषा ('विनयपत्रिका' इत्यादि) और अवधी ('रामचरित मानस') दोनों पर समान रूप से सुदृढ़ है।

इलियट ने कवि की तुलना रंगमंच से की है। जिस तरह रंगमंच के आगे तरह-तरह के शिक्षित-अर्द्धशिक्षित, विविध सिद्धान्तवादी रहते हैं, उसी तरह कवि के श्रोता और पाठक तरह-तरह के व्यक्ति होते हैं। सफल कवि वह है, जो अधिक-से-अधिक पाठकों तक अपने को पहुँचा पाता है। इस कसौटी पर हिन्दी के कवियों में केवल तुलसीदासजी ही ठहरेंगे। एक ओर कबीरदास, केशवदास, निराला, प्रसाद इत्यादि हैं, जिनकी वाणी पाठकों की एक बड़ी संख्या समझ नहीं पाती; दूसरी ओर, कुछ ऐसे कवि हैं, जिनकी सरलता में विज्ञ पाठकों को केवल सस्तापन और तुकबंदी मिलती है, जीवन के घने

अस्तित्व नहीं। किन्तु तुलसीदास के सम्बन्ध में ऐसी बात नहीं कही जा सकती ; तुलसीदास को पहुँच झोपड़ी से महल तक है। उनका 'रामचरित मानस' सबका कंठहार है। एक ओर 'अपढ़-गाँवार' व्यक्ति भी उसकी पक्तियों से रस निचोड़ लेता है'। गाँव का अक्षर-ज्ञान-हीन आदमी भी उठते-जागते तुलसीदास के वाक्यों का अनजाने ही प्रयोग किया करता है। ऐसे वाक्य गाँवों में लोकोक्ति और मुहावरे बन गये हैं—

(१) का बरखा जब कृषि सुखानी।

समय चूकि पुनि का पछतानी॥

(२) दुहुँ न एक संग होंहि भुआलू।

हंसव ठठाई फुलाइब गालू॥ इत्यादि।

दूसरी ओर, तुलसीदास की अर्द्धालियों का गूढ़ार्थ लगाने में बड़े-बड़े विद्वद्चक्रचूड़ामणि भी चक्कर खा जाते हैं। तुलसीदास के एक-एक वाक्य के असंख्य अर्थ लगाए गए हैं और अब भी विद्वानों को सतोष नहीं होता। यह कथन उचित ही है कि बालकाण्ड का आरम्भ, अयोध्या का मध्य और उत्तर का अन्त अथाह है। उसकी थाह लेना किसी भी पंडित के लिए सम्भव नहीं। वस्तुतः कवि की वाणी सत्य है कि—

राम चरित जे पढ़त अघाहीं॥

रस विशेष जाना तिन नाहीं॥

कविता के दो पक्ष हैं—भाव-पक्ष और विभाव-पक्ष। श्रेष्ठ कवि में इन दोनों पक्षों का समाहार रहता है; यानी उसकी वाणी में ये दोनों पक्ष अन्योन्याश्रित रहते हैं। श्रेष्ठ कवि में तीन गुण होते हैं—जीवन के मर्म-स्थलों की पहचान, उनके अनुरूप अनुभूति और सम्यक् अभिव्यक्ति। ये तीनों गुण महाकवि तुलसीदास में जिस पुष्ट रूप में मिलते हैं, अन्यत्र नहीं। एक 'रामचरित मानस' को ही लें, तो उसमें जीवन के इतने रस-स्थल मिलेंगे, जिनकी गणना करना भी कठिन हो जाय। यदि एकमात्र चित्रकूट-प्रसंग को ही लिया जाय, तो उसमें मानव-जीवन के असंख्य सबंध जुड़े दीखेंगे—

माता-पुत्र का संबंध, भाई-भाई का संबंध, पिता-पुत्र का संबंध, पिता और विवाहिता पुत्री का संबंध, सास-पुत्रवधू का संबंध, गुरु-शिष्य का संबंध, राजा-प्रजा का संबंध इत्यादि। गुलजी ने ठीक ही चित्रकूट की सभा को रामायण की एक आध्यात्मिक घटना कहा है। पर किसी ग्रंथ में रसपूर्ण स्थलो और मार्मिक संबंधों की योजना कर देने से ही कोई महाकवि नहीं हो जाता। कवि तो वह है, जो उन स्थलो, पात्रों और उनकी परिस्थितियों में डूब जाता है और उनके अनुरूप अनुभव करता है। तुलसीदास में परिस्थिति की गहरी और ईमानदार अनुभूति है। यही कारण है कि रामायण में सभी पात्रों का, चाहे वे साधु हों या खल पात्र, चित्रण स्वाभाविक हुआ है; यहाँ तक कि रावण का पक्ष भी गिरने नहीं पाया है। फिर, तुलसीदास वाणी के धनी हैं। उनमें अनुभूति के गाम्भीर्य के साथ उसके प्रकाशन की प्रबल क्षमता है। इसीलिए रामायण में सभी घटनाओं का प्राणपूर्ण प्रकाशन हो सका है। यदि हास्य के अनुरूप शब्दावली देखना चाहते हों, तो नारद-मोह का प्रसंग पढ़िये, जहाँ वन्दर का मुँह लेकर नारद सभा में बैठे हैं; पर उन्हें पता नहीं है। सभी हँसते हैं, नारद अकुलाते हैं—

देख दसा हरगण मुसकाहीं।

यदि रौद्र के अनुरूप पौरुषेय शब्द देखना चाहते हो, तो लक्ष्मण-परशुराम संवाद देखिए—

भाषे लखन कुटिल भई भोंहें।

रद-पद फरकत नैन रिसौहें।

यदि करुणा से भीगी भाषा देखना चाहते हो, तो दशरथ-मृत्यु का हाल देखिए, जिसे देखकर दुख को दुख लग गया था और 'धीरज' का भी धीरज छूट गया था—

सुन विलाप दुखहू दुख लागा।

धीरज हू कर धीरज भागा॥

तुलसी के एक-एक शब्द में लाक्षणिकता बैठी है। एक उदाहरण लीजिए। हनुमानजी लका गए हैं। वहाँ उन्होंने विभीषण के घर में राम-नाम अंकित

देखा। वे मुग्ध हो गये। इसी घटना का वर्णन महाकवि ने इस प्रकार किया है:—

राम-नाम अंकित गूह, सोभा बरनि न जाइ।

नव तुलसी के वृन्द बहु, देखि कपी हरषाइ।

यहाँ एक 'नव' शब्द को देखिए। 'नव' शब्द बहु-अर्थी है। इसके अनेक अर्थ होते हैं। 'नव' का एक अर्थ होता है नवा हुआ, दूसरा अर्थ होता है नया, तीसरा अर्थ होता है नौ। यदि पहला अर्थ लें, तो तात्पर्य यह निकलेगा कि विभीषण के आँगन में तुलसी का बिरवा पुराना था। यदि दूसरा अर्थ लें, तो निष्कर्ष होगा कि पौधा अभी-अभी का लगाया हुआ था। यदि तीसरा अर्थ लें, तो विश्वास करना होगा कि भविष्य के मंगल के लिए नौ (जो एक शुभ अंक) बिरवे रोपे गये थे। इस प्रकार यहाँ एक शब्द के द्वारा गोस्वामीजी ने विभीषण के परिवार के भूत, वर्तमान और भविष्य की धार्मिक वृत्तियों को एक साथ प्रकाशित कर दिया है।

अंग्रेजी साहित्य के प्रसिद्ध कवि पोप ने कहा था कि कविता में केवल स्वर-माधुरी ही नहीं होनी चाहिए, बल्कि उसमें तो ऐसे शब्दों का प्रयोग होना चाहिए, जिनके उच्चारण मात्र से काव्य का अर्थ झकृत हो जाय—*The sound must echo the sense*. काव्य का यह गुण भी हिन्दी के अन्य कवियों की अपेक्षा तुलसीदास में ही अधिक मात्रा में मिलता है। तुलसीदास के वर्षा-वर्णन की निम्नलिखित अमर पंक्ति को देखिए—

घन घमंड नभ गरजत घोरा।

अथवा, इस पंक्ति को—

दामिनि दमकि रही घन मांही ॥

आपको पढ़ने मात्र से ही मालूम हो जायगा कि प्रथम पंक्ति में शब्दों के उच्चारण से ही आकाश में घिरते-धुमड़ते बादलों का दृश्य रूप गति (motion) के साथ खिंच जाता है। दूसरी पंक्ति में 'दमकि' शब्द पढ़ते

ही ऐसा लगता है, जैसे चचल विजली पलभर को चमक कर अकस्मात् बादलो में खो गई हो।

अर्थ और शब्द का यह संयोग हिन्दी के कवियों में विरल है। यह तुलसीदासजी की ही विभूति है।

यदि हम केवल छंदों को ही लें, जिनकी चर्चा भारतवर्ष में अन्य देशों की अपेक्षा अधिक रही है, तो भी तुलसी ही बाजी मार लेंगे। चन्दबरदाई छप्पय के उस्ताद थे, सूर पदों के, नद रोला के, भूषण घनाक्षरी के, रसखान सवैया-कवित्त के और विहारी दोहो के। पर तुलसीदास ? उनका अधिकार तो इन सभी छंदों पर समान है। शायद ही उनसे अपने समय का कोई प्रचलित छंद छूटा हो। और, खूबी तो यह है कि बड़े सघे हाथों से उन्होंने इन छंदों को पकड़ा है, ढीले हाथों से नहीं।

छंदों की चुस्ती के साथ अलंकारों की उपयुक्तता भी कविता की कसौटी रही है। इस कसौटी पर भी तुलसीदास ही सबसे अधिक खरे उतरेंगे। जिस तरह संस्कृत में 'उपमा कालिदासस्य' कहा जाता है, उसी तरह हिन्दी में 'उपमा तुलसीदास की' कहना चाहिए और यह नारा गलत नहीं होगा। तुलसीदास की उपमाएँ, उत्प्रेक्षाएँ सटीक होती हैं; क्योंकि वे जीवन से ली गई हैं और जिन्दगी की सही अनुभूति के आधार पर खड़ी की गई हैं। उदाहरण तो असंख्य मिलेंगे—

(१) छुद्र नदी भरि चलि उतराई।

जस थोड़े घन खल बौराई॥

(२) दादुर धुनि चहुँ ओर सुहाई।

वेद पढ़त जनु बटु समुदाई॥

(३) वर्षा बूँद सहहि गिरि कैसे।

खल के बचन संत सह जैसे॥

इत्यादि।

और, फिर तुलसी-साहित्य में कोई अलंकार छूटा ही नहीं है। वह तो विचारों के साथ अलंकारों का अथाह महासागर है। मेरा विश्वास है

कि एक ऐसा समग्र अलंकार-ग्रंथ लिखा जा सकता है, जिसमें सभी अलंकारों के उदाहरण केवल 'रामचरित मानस' से दिये जायें। सुनते हैं कि पटने के एक व्यक्ति (शायद सुमतिजी) ने ऐसा ग्रंथ लिखना चाहा भी था। खेद है कि वह प्रकाश में न आ सका।

आज कविता की एक नई कसौटी बनी है—जीवन के प्रति जागरूकता। उस कवि को प्रगतिशील कहा जाता है, जो जीवन के सघर्षों और मानव-प्रयत्नों के प्रति जाग्रत हो। आज रीतिकालीन कविता की अवहेलना इसीलिए होती है कि उसमें जीवन के प्रति जागरूकता नहीं है। किन्तु आश्चर्य तो यह है कि जिन दिनों यह कसौटी नहीं बनी थी, उन दिनों में उत्पन्न तुलसीदास की प्रतिभा यहाँ भी चमक उठी है। तुलसीदासजी का जन्म भारतवर्ष की परतन्त्रता के काल में हुआ था। चारों ओर शोषण हो रहा था। जनता पिस रही थी। अकाल और प्लेग इत्यादि भी आ धमके थे। भारतवर्ष के भीतरी जीवन में भी फूट आ गई थी। धर्म के क्षेत्र में भी दलबन्धियाँ शुरू हो गई थी। तुलसीदास ने अपनी रचनाओं में तत्कालीन परिस्थिति की स्पष्ट झाँकियाँ दी हैं। उनके ग्रंथों में तत्कालीन अकाल इत्यादि का संकेत मिलता है। तत्कालीन राजकीय-शोषण के प्रति एक विपुल विद्रोह का स्वर उनमें मिलता है।

जैसे—

जासु राज प्रिय प्रजा दुखारी।

सो नृप अवसि नरक अधिकारी॥

उस समय समाज में प्रचलित जाति-पाँत के भेदभाव को भी उन्होंने जोरों से झकझोरा—

मेरे जाति पाँति न चाहौं काहू की जाति-पाँति।

अपने समय में प्रचलित सगुण-निर्गुण, शैव-वैष्णव के भेद-भावों को भी धक्का देकर दूर करने की उन्होंने कोशिश की थी—

'अगुनहि सगुनहि नहि कछु भेदा' और 'शिवद्रोही मम दास कहावैं'

इत्यादि पक्तियों से यही प्रमाणित होता है। इस प्रकार समाज के भेद-भाव

को दूर कर और इस तरह आन्तरिक दुर्बलताओं से मुक्त कर तुलसीदासजी एक सबल राष्ट्र की नींव साहित्य के माध्यम से देना चाहते थे। शोषक राजा की निन्दा करके तथा रामराज की प्रशंसा करके तुलसीदासजी ने जनता को तत्कालीन निरंकुश शासन के प्रति उभाड़ा है और उसे राष्ट्र के नव-निर्माण के लिए प्रेरित किया है। महात्मा गाँधी ने ठीक ही कहा था कि यदि तुलसीदास न होते, तो गाँव के किसानों की क्या दशा होती, कहा नहीं जा सकता। तुलसीदास हमारे प्रथम राष्ट्रकवि हैं। उन्होंने मृतप्राय जन-जीवन को अमृत दिया था। आज के राष्ट्रकवि मैथिलीशरणजी की निम्नलिखित पंक्तियों में अत्युक्ति नहीं है—

पैठ संस्कृत सिंधु में पाये जहाँ रत्न।
ग्रथित करने में उन्हें करके अलौकिक यत्न।
हार जो इस देश को तुमने दिया उपहार।
कौन कर सकता है उसके मूल्य का निरधार।

...

...

...

जिस कमंडलु के अमृत ने थे बचाये प्राण।
वह तुम्हारे हाथ में था दास तुलसी दास।
जी उठी फिर भावना दृढ़ हो गया विश्वास।

हम रामायण को 'क्लासिक' इसलिए भी कहते हैं कि भाषा और भाव के जिस क्षेत्र में इस प्रकार के 'क्लासिक' की रचना हो जाती है, वह क्षेत्र बहुत दिनों के लिए वजर हो जाता है और बहुत दिनों तक उसमें साहित्य की फसल नहीं होती, जैसे उसका सारा रस निचुड़ गया हो। रामायण में भी मानों भाषा (अवधी) और भाव (रामकाव्य) का सारा रस निचुड़ आया और इस प्रकार कि आज तक रामकाव्य के क्षेत्र में दूसरी कोई रचना उसकी बराबरी की नहीं हुई।

वैसे तुलसीदास के समकालीन सूरदासजी ने भी 'सूरसागर' में रामचरित लिखा और कुछ अन्य समसामयिक जनो ने भी; पर वह समग्रता नहीं आई।

रामकाव्य के साथ अमर संबंध जोड़नेवाले गोस्वामीजी ही हुए । केशवदास की 'रामचन्द्रिका' में केवल चमत्कारवाद है; वह अनुभूति नहीं, जो चमत्कारों को काव्यात्मक बना देती है। यही नहीं, इसमें तो प्रबन्ध-योजना भी श्रुतिपूर्ण है।

आधुनिक युग का सर्वश्रेष्ठ रामकाव्य मैथिलीशरण गुप्त का 'साकेत' है। 'साकेत' की रचना पर रामकाव्य सम्बन्धी अनेक पूर्ववर्ती ग्रंथों का प्रभाव है। इसमें कवि ने तुलसी से कथा ली, वाल्मीकि से चरित्र लिए, कालिदास से प्रकृति-चित्रण की प्रेरणा ली, भवभूति से वस्तु-निर्माण की योजना ली, माइकेल मधुसूदन दत्त के 'मेघनाद बध' से पाप-पुण्य का सघर्ष लिया और नवीनचन्द्र सेन से (जो स्थान के नाम पर पुस्तक का नामकरण किया करते थे) नामकरण की शैली ली है।

चूँकि 'साकेत' 'रामचरितमानस' के अयोध्याकाण्ड पर विशेष रूप से आधारित है, इसलिए इसपर तुलसीदास का प्रभाव सर्वाधिक है। 'साकेत' में तुलसीकृत रामायण की असंख्य पंक्तियाँ प्रतिध्वनि और अनगिनत उद्धृत हैं, विशेषतः अयोध्यावर्णन और मंथरा-कैकेयी-संवाद में। जैसे,—

तीर-तीर देवन के मंदिर। (तुलसी)
तीर पर है देव मंदिर सोहते। (गुप्त)

...
...
...
जनु प्रेम अरु अनुराग तनू धरि मिलत हम देखत हरि। (तुलसी)
प्रीति से आवेग मानों आ मिलों।
और हार्दिक हास आँखों में खिला (गुप्त)

...
...
फारइ जोगू कपार अभागा। भलेउ कहत दुख रउरेहि लागा ॥
हमहुँ कहब अब ठकुर-सुहाती। नाहि त मौन रहब दिन-राती ॥
कोउ नृप होइ हमहि काहानी। चेरि छाँड़ि अब होब कि रानी ॥ (तुलसी)
लगे उस मेरे मुंह में आग।
मुझे क्या; मैं होती हूँ कौन ?

नहीं रहती हूँ फिर क्यों मौन ?

देखकर किन्तु स्वामि-हित-घात,

निकल ही जाती है कुछ बात । (गुप्त)

केहि हेतु रानि रिसानि परसत पानि पतिहि निवारई ।

मानहुँ सरोष भुअंग भामिनि विषम भाँति निहारई ॥ (तुलसी)

सरल नृप को छलकर इस भाँति,

गरल उगले उरगी जिस भाँति,

भरत-सुत-मणि की माँ मुद मान,

माँगने चली अभय-वरदान । ((गुप्त)

वस्तुयोजना के अतिरिक्त अवतारवाद का विशिष्टाद्वैती सिद्धान्त भी 'साकेत' ने 'मानस' से ग्रहण किया है ।

निर्गुण ब्रह्म सगुण भये कैसे । जल हिम-उपल विलग नहीं जैसे । (तुलसी)

हो गया निर्गुण सगुण साकार है,

ले लिया अखिलेश ने अवतार है । (गुप्त)

कालिदास के 'रघुवंश' की तरह गुप्तजी के 'साकेत' में इक्ष्वाकु-कुल के मंगलमय संवत्सरो के निदर्शक यज्ञ-स्तम्भ खड़े हैं । 'रघुवंश' की मंदाकिनी की अनुरूपता में 'साकेत' की गंगा भी द्रवित मोतियों का हार बनकर पृथ्वी के गले में पड़ी है । कालिदास की तरह साकेतकार को भी तीर्थराज प्रयाग को देखकर शरद्-ऋतु का ध्यान हो जाता है । चित्रकूट का वृषभ-रूप तो कालिदास की गुहार कर ही रहा है—

मंदाकिनी-वर्णन

एषा प्रसन्नस्तिमितप्रवाहा

सरिद्विदूरान्तर भावतन्वी ।

मंदाकिनी भ्रमति तगोपकण्ठे

मुक्तवल्लीकण्ठगतेव भूमेः ॥ (रघु० १३।४८)

यह थी एक विशाल मोतियों की लड़ी,
स्वर्ग-कंठ से छूट धरा पर गिर पड़ी !
सह न सकी भवताप अचानक गल गयी ॥
हिम होकर भी द्रवित रही कल जलमयी ॥ (साकेत)

तीर्थराज-वर्णन

क्वचित्प्रभा चान्द्रमसी तमोभि—
इच्छायाविलीनैः शबलीकृतेव ।
अन्यत्र शुभ्रा शरदभ्रलेखा
रन्ध्रेष्विवालक्ष्यनभःप्रदेश ॥ (रघु०, १३।५६)
देखो भाभी, तीर्थराज की ग्रह छटा,
वर्षा से आ मिली शरद की-सी छटा ! (साकेत)

चित्रकूट-वर्णन

धारास्वनोद्गारिदरीमुखोऽसौ
शृङ्गाग्रलग्नान्बुदवप्रपङ्गकः
बध्नाति मे बन्धुरगात्रि चक्षु—
दृप्तः कुकुद्मानिव चित्रकूटः ॥ (रघु० १३।४७)
जिनकी शृङ्गावली विचित्र बढ़ी-चढ़ी,
हरियाली की झूल, फूल-पत्ती कढ़ी ।
गिरिहरि का हरवेष देख वृषवन मिला,
उनके पहले ही वृषारूढ़ का मन खिला । (साकेत)

पात्रों का आवेश और गंगावतरण वाल्मीकि का ध्यान कराते हैं। पर, यदि 'साकेत' अनुकरणमात्र है, तो फिर उसका महत्त्व क्या ? कला का मूल उत्स आनन्द है और अंधानुकरण में अपेक्षित आनन्द नहीं होता। और, सच तो यह है कि अनेक स्थलों में यह अनुकृति पीछे छूटकर अपने को शिथिल प्रमाणित कर चुकी है। यह निर्विवाद रूप से स्पष्ट है कि तुलसी के राम-केवट-सवाद में, केवट के 'प्रेम लपेटे अटपटे' वचन में जो हृदयोल्लास

है, आनन्दविभोर मन की जो भक्तिविह्वल उमग है, साढसानी के ग्रहभार और मति फेर जानेवाली गिरा की प्रेरणा से बोझिल मथरा की कटूक्तियों में भी नारी-जीवन के कठोर पक्ष का जो प्राणपूर्ण मार्मिक उद्घाटन है, जो मर्मस्पर्शी व्यंग्य है, वह गुप्तजी के 'साकेत' में नहीं है। अपने व्यंग्य को स्वभावोक्ति से परम आस्वादनीय बना देनेवाली 'मानस' की मथरा 'साकेत' में अधीर हो उठी है।

कालिदास के प्रकृति-चित्रण की सहज कला—वह 'मधुमंजरी', जो वाणभट्ट ने कालिदास की पक्तियों में पाई थी, गुप्तजी के आदर्श-बोझिल, व्याख्या-सकुल और श्लेषलोलुप वाक्यों में कहाँ? वाल्मीकि की यथार्थता ने लक्ष्मण द्वारा की गई विमाता कैकेयी की भर्त्सना में (जिसमें उसे 'अनार्यों की जनी' कहा गया है) कैकेयी की छाती में अंकित शत्रुघ्न के मुष्टिका-प्रहार में नीतिहीन असत् वस्तुवाद का रूप धारण कर लिया है। अतः इन ग्रंथों की तुलना की तुला में तौलकर हम 'साकेत' की मर्यादा का मूल्यांकन नहीं कर सकते। यह 'साकेत' की अनुकरण-वृत्ति नहीं, उसकी मौलिकता थी, उसका नवीन पथ-निर्देश था, जिसने उसे समादृत किया और उसके अनुकरण में 'साकेत सत' आदि प्रबध लिखवाये। अतः 'साकेत' के गौरव के मूल्यांकन की कसौटी वे उद्भावनाएँ हैं, जिनमें मैथिलीशरणजी ने दीन, मूक पात्रों को महा-प्राण बनाया है, उपेक्षित जीवन-प्रान्तर में नये मर्मस्थल वसाये और पूर्वजीवनादर्शी का पुनर्मूल्यांकन किया है। हाँ, 'साकेत' न तो रामकथा की अनुकृति है, न विरोध; वह उसका पुनर्मूल्यांकन है, उसके सूत्रों की आधुनिक व्याख्या है। 'साकेत' की ये उद्भावनाएँ मुख्यतः पात्र-वस्तु-आदर्श-विषयक हैं। पूर्व-कथाओं में हमने उर्मिला को विदेह-नगरी के स्वयंवर में बधूवेष में देखा था। रघुराजकुल के अन्तपुर में प्रवेश करने के बाद उसके दर्शन नहीं हुए। भवभूति के काव्य में एक बार सीता ने चित्रशाला में उर्मिला की छवि पर तर्जनी रखकर लक्ष्मण से पूछा था—“वत्स, यह कौन है”; फिर रामकथा की विस्तृत चित्रशाला में किसीकी तर्जनी उर्मिला की छवि पर न पड़ी। इस उपेक्षिता उर्मिला को मैथिलीशरणजी ने

अपने महाकाव्य के केन्द्र में प्रतिष्ठित किया है। वह सीता से भी अधिक सम्मान और संवेदना का अधिकार रखती है; क्योंकि—‘सीता ने अपना भाग लिया, पर उसने वह भी त्याग दिया।’ वनगमन के उपरान्त दशरथ, माताएँ, गुरु वशिष्ठ आदि सभी उर्मिला का ध्यान रखते हैं। कवि राम को चित्रकूट पहुँचाकर उर्मिला के पास लौट आता है और अन्त तक उसके साथ रहता है। इस भाँति साकेतकार ने राम-कथा के आकर्षण-केन्द्र को ही स्थानान्तरित करने की चेष्टा की है। वाल्मीकि के काव्य के आकर्षण-केन्द्र ‘नरचन्द्र’ राम है, तुलसी के मानस के भगवान राम और भवभूति की करुणा की आत्मा सीता है। गुप्तजी की चिन्ता की काव्यश्री उर्मिला है। एक बार स्वर्गीय डा० इकबाल ने लाहौर में देवेन्द्र सत्यार्थी से कहा था कि ‘यह तो मैं भी कहूँगा कि वाल्मीकि की कलम से उर्मिला के साथ भारी बेइन्साफी हुई है और मैं समझता हूँ कि उर्मिला का हक उसे मिलकर रहेगा। ऐसी जिन्दा कहानियाँ, जिनसे एक तरह से मुल्क की तवारीख बनपती है, हमेशा शायरी की नई-से-नई पोशाक पहनने की आदी रही है।’ गुप्तजी ने रामकाव्य की कहानी को न केवल एक नई रागिनी में गाया है, वरन् अन्तरा में पड़ी उर्मिला को टेक के सम पर खड़ा किया है।

आधार-ग्रन्थों में लक्ष्मण के स्वतन्त्र व्यक्तित्व की स्नायु भी स्पष्ट नहीं है। वाल्मीकि के लक्ष्मण स्त्री के वशवर्त्ती राजा को बाँधकर और भरत को माता-समेत मारकर राम का राज्याभिषेक करना चाहते हैं; पर इससे उनका निजत्व प्रगट नहीं होता, क्योंकि यह आवेश तो वहाँ सभी पात्रों में समानरूप से बैठा है। तुलसी के लखनलाल तो शेषावतार ही थे, जिसके भारभजन के लिए रामावतार हुआ था। स्वभावतः वे एक कठोर आदर्शवादी सेवक के रूप में चित्रित किये गये हैं, जो स्वामी के सामने निज योग-क्षेम को सदा भूला रहता है। उस ‘कुसुमायुध योगी’ के व्रत-कठोर आवरण के भीतर जो मृदुता और मर्मस्पर्शी क्रदन था, उसकी ओर गुप्तजी ने ध्यान दिया। गुप्तजी ने पहली बार लक्ष्मण को हृदयपक्ष से युक्त किया है। ‘साकेत’ के

लक्ष्मण शौर्यवादी ही नहीं, सौन्दर्यवादी भी है। मानस की कल्पना विराट् है, साकेत की कोमल।

और कैकेयी ? वह तो गुप्तजी की भावुक कल्पना की सबसे ऊँची चोटी है। कैकेयी साकेत-धाम का आकाशदीप है। दूर भविष्य में जब साकेत के अनेक अंश दूर से दिखाई न देंगे, यह ज्योति नवागंतुको को साकेत-दर्शन की प्रेरणा देती रहेगी। आधार-ग्रथों में कैकेयी एक व्यक्ति नहीं, टाइप है—रावण की प्रतिरूपिणी। साकेतकार ने उसकी महत्वाकांक्षा को विराट् वात्सल्य और उत्कट महत्त्व का पर्याय बनाकर उसके सस्कारजन्य दर्प को परिस्थिति-परक बनाकर तथा उसके अस्पृश्य पाप को वंदनीय पश्चात्ताप देकर कैकेयी को एक व्यक्ति बना दिया है, जिसके कलक को तुलसीदास अध्यात्म की ओट देकर भी न छिपा सके, उसे गांधीयुग के एक उदार वैष्णव ने ममत्व और ग्लानि के संयोग से कला के कपोल का सौन्दर्यचिह्न बना दिया है। आदिकवि की कैकेयी विद्वानों की राय में सीताहरण और सीता-परित्याग की तरह भाग्य-वहेलिये के तीखे तीरो का प्रतीक-भर है। मानस की कैकेयी देवताओं का उपादान और सरस्वती का शापमय वाहन है। उसमें व्यापार का अभाव है। 'दुरमति' दूर होने पर भी वह अनुताप नहीं करती। 'साकेत' में उर्मिला और कैकेयी दोनों वेदनामयी हैं; पर दोनों की वेदना में अन्तर है। उर्मिला की वेदना तरल तो है; पर वह निष्क्रिय है। कैकेयी के अनुताप में वह सक्रियता है, जो भूलें-भटकों और निराश जनो को बल देती है। हाँ—'सौ बार घन्य वह एक लाल की माई।'

गुप्तजी ने रावण में सहृदयता खोज ली है और सुमित्रा को क्षात्र-तेज दिया है—'हम परभाग नहीं लेंगी, अपना त्याग नहीं देंगी।' साकेतकार ने मानस के निषादराज का मध्यकालीन हीन-नरिज्ञान (Inferiority complex) दूर किया है।

यहाँ एक बात ध्यान रखने की है कि यद्यपि आदिकवि और मानसकार ने उर्मिला को भूला दिया, लोकमानस ने उसे निर्वासित नहीं किया।

महाकाव्यों से परिच्छिन्न उर्मिलायुगों से अपना सम्पूर्ण यौवन-विलास और अकथ वेदना लेकर लोकगीतों में बैठी हुई है। कही वह जँतसार में पिसनहारियों के साथ रो रही है—

के रे देले गोहुमा हो रामा, के रे देले चँगेरिया ?
 कउनी बइरिनिया हो रामा, भेजल जँतसरिया ?
 सासु देले गोहुमा हो रामा, ननदी चँगेरिया
 गोतनी बइरिनिया हो रामा, भेजल जँतसरिया !
 जँतवो न चलइ हो रामा, मकरी न डोलइ !
 जाँत के घइले हो रामा, रोवइ जँतसरिया !
 घोड़वा चढ़ल हो लछुमन करइ पूछसरिया—
 केकरी तिरियवा हो रामा, रोवइ जँतसरिया ?
 तोहूँ नय जानल हो लछुमन तोहरे तिरियवा
 जँतवा के हूखे हो रामा, रोवइ जँतसरिया ?

‘उर्मिला की नीद’ आन्ध्रभाषा का एक लम्बा लोकगीत है, जिसे देवेन्द्र सत्यार्थी ने प्रकाशित कराया है। ‘विरह की पीड़ा को सुलाती उर्मिला स्वयं सो गई और चौदह वर्षों तक सोयी रही; लक्ष्मण ने आकर उसे जगाया।’ इस गीत में शान्ता और सीता का ननद-भाभी-विनोद भी अत्यन्त सरस रूप में उपस्थित है।

इस प्रकार जिस पारिवारिक रस और सम्मिलित भारतीय परिवार के विनोद और विचार को साकेतकार ने उपस्थित किया है, वह आधारग्रन्थों में नहीं, लोकगीतों में मिलता है।

इस प्रकार कवि ने रामकाव्य की कठिन रागिनी को कोमल सुर में गाया है। यह उसका गौरव है, यही उसकी धन्यता है; पर जैसे एकतान संगीत (Concert) में विविध वाद्ययंत्र बजते हैं और उनमें से प्रत्येक अपने चरम सुर का प्रकाश करता हुआ भी समग्र संगीत को रूप देने के

लिए उसके ऐक्य में लय हो जाता है और श्रोता को उसकी पृथक् सत्ता का बोध नहीं होता, उसी प्रकार 'साकेत' में रामकाव्य की विभिन्न विचित्रताओं में से प्रत्येक ने अपना चरम कर्तव्य करते हुए भी ऐक्य की रागिनी में अपने को विसर्जित कर दिया है, इसमें सदेह है। साकेतकार के काव्य की खण्डताओं की अपेक्षा उसकी समग्रता अधिक प्रत्यक्ष नहीं होती। यही उसका अभाव है।

'साकेत' में भक्ति, युगानुगामिता और काव्यचेतना का समाहार न हो सका। उसमें अनेक विवादी सुर सुनाई पड़ते हैं। उर्मिला 'साकेत' का केंद्रविन्दु तो बनी; पर भक्ति ने रामकथा का सम्पूर्ण अपवर्ग उतारकर मानो उसके स्वत्वो का अपहरण कर लिया है। 'साकेत' में कथा की दो अन्तरधाराओं (राम-सीता की कथा और लक्ष्मण-उर्मिला की कथा) के प्रवहमान होने के कारण दो आकर्षण-केंद्र उपस्थित हो गये हैं और पाठक की उत्कंठा एवं संवेदना का केंद्रीयकरण उर्मिला में नहीं हो पाता। यो नाटकीय स्थान ऐक्य के हेतु कथाकार ने रामकथा का समाहार साकेत में करना चाहा है और इसलिए एक बड़े कथा-भाग को सूचनीय रखा है। इससे पाठक को कुतूहल तो होता है; पर उसके मन की तार्किकता को सतोष नहीं मिलता। वह लक्ष्मण के जीवन-मरण के आकुल क्षणों के बीच हनुमान द्वारा किये गये खरदूषणवध आदि के दीर्घ वर्णन और साकेत की रणसज्जा के मध्य वशिष्ठ की योगदृष्टि के द्वारा आयोजित लका-विजय-दर्शन के आयास की सगति नहीं बैठा पाता। फिर इस केन्द्रीयकरण के प्रयास के कारण कथा का एक बृहत् भाग वर्णन-प्रधान हो गया है और घटनाएँ परोक्ष बनकर शिथिल हो गई हैं। प्रत्यक्ष है कि कथा के कई खंड हो जाने के कारण उसकी समग्रता की अनुभूति में चिन्ताजनक बाधा पड़ गई है।

'साकेत' में एक विवादी सुर सुनाई पड़ता है। वह है आर्य-महीपति दशरथ का दौर्बल्य। जिस लोकमत की रक्षा के लिए साकेतकार ने मानस के विधाता की भाँति, प्रजा को सोती छोड़कर आधी रात को भाग जानेवाले राम का अनुसरण न कर, तमसा के तीर पर एक सर्वथा भिन्न दृश्य खड़ा किया, उस आदर्श और लोकमत के समर्थन का एक अच्छा अवसर, वरयाचना के समय, दशरथ के जीवन में आने पर भी कवि ने उसका कोई उपयोग

नहीं किया। आदिकवि से लेकर गुप्तजी के काव्य तक में अयोध्यानरेश रामकथा के एक मोहग्रस्त कोने में खड़े रहे। दशरथ का यह असशोधित दैन्य और अनुताप 'साकेत' के उदात्त स्वर के प्रतिकूल पड़ जाता है।

भावुकताबहुल करुणा ने उर्मिला को भी आवश्यकता से अधिक संवेदना देकर किंचित् दयनीय बना दिया है। वियोग के दीर्घ वर्णन के कारण उसका वह कर्तृत्वपक्ष ही दुर्बल हो गया है, जिसपर चढ़कर वह साकेत का नेतृत्व करती।

गुप्तजी ने रामकथा में उर्मिला-विरह, भरत-माडवी-सलाप, साकेत की रणसज्जा, लक्ष्मण-उर्मिला-मिलन, आदि अनेक नये रसस्थल जोड़े हैं; पर इन भावपूर्ण स्थलों के साथ ही 'साकेत' में कुछ रसाभास-स्थल भी जुड़ आये हैं। मरणासन्न दशरथ की दुर्बल आशा का उल्लासपूर्ण वर्णन, दशरथ की मृत्यु पर विधवा रानियों से अधिक उर्मिला का विलाप और साकेत की रणसज्जा के अवसर पर उसका साकेतवासियों को लका से सोना न लाने की चेतावनी देना—ऐसे ही प्रसंग हैं। इस प्रकार, 'साकेत' में महाकाव्य का-सा भावोन्मेष तो मिलता है; पर भाव-सकलन नहीं।

फिर भी, 'साकेत' इस युग का सर्वश्रेष्ठ रामकाव्य है। मौलिक चिंतन और कल्पना-उन्मेष की दृष्टि से ही नहीं, विषय की दृढ़ पकड़ की दृष्टि से भी उसने अपने अनुकरण में लिखे गये बलदेव उपाध्याय के 'साकेत-सत' और प्रभातजी की 'कैकेयी' को आगे आने न दिया है। उपाध्यायजी ने कैकेयी के वरों को उसके विवाह की शर्त माना है और शत्रुघ्न के द्वारा यथरा को दीवार से रगड़वाकर उसके कूबड़ से खून निकलवाया है। पर, इससे काव्य का कोई मनोरथ सिद्ध नहीं होता। ये चित्र हमारे सौंदर्य-संस्कार के प्रतिकूल पड़ते हैं। रामचरित उपाध्याय के 'रामचरित-चितामणि' में रामकाव्य की मर्यादा की रक्षा नहीं हो पाई है। जिस दृष्टिकोण से उसमें राम, सीता, भरत और लक्ष्मण को देखा गया है, उसने उनके उच्चादर्शों को मलिन कर दिया है। उस मर्यादा की रक्षा के अधिकारी गुप्त ही हैं; क्योंकि आधुनिक बुद्धिवाद का प्रभाव उनके विश्वास पर नहीं पड़ा है।^१

रीतिकालीन कविता

रीतिकाव्य का आकस्मिक प्रादुर्भाव नहीं हुआ, 'वरन्' उसके पीछे अनुकूल ऐतिहासिक परिस्थितियाँ काम कर रही थी, साथ ही उसका एक निश्चित साहित्यिक पृष्ठाधार भी था। रीतिकाल का प्रारम्भ उस समय हुआ, जब मुगल-साम्राज्य अपने चरम उत्कर्ष पर पहुँच कर अवनति की ओर बढ़ रहा था। मुगल बादशाह और सामन्तो की विलासप्रियता दिन-प्रति-दिन बढ़ती जा रही थी। औरगजेव की सारी शक्ति वासना के उमड़ते हुए प्रबल सागर को रोकने में असमर्थ रही। मुसलमानों की देखा-देखी हिन्दू-राजाओं के महलों में सुन्दरी के साथ सुरा का उन्मुक्त व्यापार चल रहा था। उधर मठ और मंदिर देवदासियों और मुरलियों के चरणों की छुमछुनन से गूँजते रहते थे। भारतीय इतिहास का यह घोर पतन का युग था। यही कारण था कि जिस बिहारी की एक-दो पक्तियाँ जयसिंह को रंगमहल से बाहर खींच लायी थी, वही उस वातावरण में रहकर निःसंकोच नायिका के नख-शिख का वर्णन करने लगे। परिस्थितियाँ साहित्य पर कहाँ तक प्रभाव डाल सकती हैं, रीतिकालीन कविता इसका अत्यन्त सुन्दर उदाहरण है।

इस ऐतिहासिक पृष्ठभूमि के अतिरिक्त रीतिकाल का ऐहिकतामूलक सरसकाव्य भारतीय परंपरा का स्वाभाविक विकास है। “यह प्राचीन परंपरा थी मुक्तक कविता की, जो काव्य की अभिजात परिपाटी और उसमें निर्णीत उदात्त काव्य-वस्तुओं को छोड़ नित्यप्रति के सरल, ऐहिक जीवन के छोटे-छोटे चित्रों को आँक रही थी।” सन् ईसवी के आसपास आभीर जाति के ससर्ग से भारतीय साहित्य में एक प्रकार की रचनाओं का विकास हुआ था, जो धारा-वाहिक रूप में नहीं लिखी जाती थी, बल्कि फुटकल श्लोको के रूप में उनकी रचना होती थी। इस प्रकार की कविताओं का सबसे प्राचीन संग्रह ‘हाल की सतसई’ माना जाता है। इसके प्रत्येक पद अपने-आपमें स्वतन्त्र और आध्यात्मिकता की चिन्ता से मुक्त है। इसमें जीवन के मर्मस्पर्शी चित्र अंकित हैं। सतसई के उपरान्त दो और इस तरह के ग्रंथ संस्कृत में मिलते हैं,

जिनके नाम हैं अमरक कवि का अमरक शतक और गोवर्धन की आर्यासप्त-शतो। आगे चलकर इन मुक्तक काव्यों ने शास्त्रपथी पंडितों को आकर्षित किया और फुटकल पदों में साहित्य-शास्त्र का विवेचन होने लगा। यह प्रवृत्ति बहुत ही शक्तिशाली रूप में हिन्दी की रीतिकालीन कविता में प्रकट हुई।

एक और चिन्ता-धारा थी कामशास्त्र की, जिससे रीतिकालीन कविता यथेष्ट प्रभावित हुई। वात्स्यायन का सूत्र इसका प्रधान ग्रंथ है, जिसमें अकित शृंगार-भावनाओं तथा केलि-क्रीड़ाओं के चित्रों की स्पष्ट छाप रीतिकाव्य में परिलक्षित होती है।

इन सारी प्रवृत्तियों के प्रभाव के साथ रीतिकाल के ऊपर भक्ति-साहित्य का प्रभाव होना आवश्यक है। ऐन्द्रिय प्रेम में आकण्ठ निमग्न होकर भी रीतिकाल के कवि राधाकृष्ण का नाम नहीं भूल सके हैं। अतः भक्ति का हल्का पुट समस्त रीतिकाव्य पर है; चाहे वह कितना ही कृत्रिम और बाहरी क्यों न हो।

इस तरह युग और साहित्यिक परंपरा से प्रभावित होकर रीतिकाव्य का प्रादुर्भाव हुआ और अपनी विशिष्टता के कारण हिन्दी-साहित्य में यह एक युग के नाम से विख्यात हो गया। आचार्य शुक्ल के अनुसार 'हिन्दी रीति-ग्रंथों की अखंड परंपरा चिंतामणि त्रिपाठी से चली, अतः रीतिकाल का आरम्भ उन्हीं से मानना चाहिये।' आगे चलकर केशव, बिहारी, देव, मतिराम, भूषण आदि अपनी सरस कविताओं के द्वारा साहित्य में अमर हो गये। रीतिकालीन कवियों ने रसों (विशेषतः शृंगार रस) और अलंकारों के इतने उदाहरण प्रस्तुत किये कि उतने परिमाण में सरस और मनोहर उदाहरण संस्कृत के सारे लक्षण-ग्रंथों में भी नहीं मिलेंगे। शृंगाररस के अन्तर्गत नायिका-भेद का सूक्ष्मातिसूक्ष्म विवेचन हुआ। इसी प्रकार उद्दीपन के रूप में षट्ऋतु-वर्णन पर भी कई अलग पुस्तकें लिखी गयीं। कवियों ने कविता लिखने की एक प्रणाली ही बना ली, जिसमें दोहे में ही रस या अलंकार का लक्षण लिखकर फिर उदाहरण-स्वरूप मर्म-स्पर्शी दोहे लिखते थे। बिहारी की तरह जिन कवियों ने इस परिपाटी का पालन नहीं कर स्वतन्त्र रूप में रचना की, उनकी कविताओं में भी नायिका-भेद, नखशिख वर्णन, षट्ऋतुवर्णन आदि आसानी से परिलक्षित होते हैं।

रीतिकाव्य की सबसे प्रमुख विशेषता है शृंगारिकता । इसीलिये कुछ इति-हासकारों ने इसे शृंगार-काल भी कहा है । रीतिकाव्य का शृंगार भक्तिकाव्य की तरह आध्यात्मिक नहीं है, इन्द्रियजन्य अनुभूतियाँ यहाँ एक विराट् अनुभूति में निमज्जित नहीं हो जाती हैं, वरन् यहाँ कल्पना-सौंदर्य-स्पर्श-सुख से सम्पृक्त है, जिसमें प्रेम की एकनिष्ठता न होकर विलास की रसिकता है । रीतिकाव्य का शृंगार नितान्त स्थूल और इन्द्रियजन्य है, जिसमें दृष्टि-शरीर के सौंदर्य पर ही अँटकी रहती है, आत्मा तक नहीं पहुँच पाती । कुच और कंचुकी की परिधि के बाहर मानो ये जा ही नहीं सकते थे—

दुरत न कुच विच कंचुकी, चुपरी सादी सेत ।

कवि अंकन के अर्थ लीं, प्रगट दिखाई देत ॥ —विहारी

अधर रस की जगह भला ऐसे रसिक कवियों को आध्यात्मिक रस कहाँ तक तृप्त करता ? मतिराम ऐसे कवि कृष्ण के लिये तप करना नहीं चाहते । उनकी तो एकमात्र आकांक्षा थी इन्द्रिय सुख की प्राप्ति—

“होत रहै मन यों मतिराम, कहूँ बन जाय बडो तप कीजै,
हूँ बनमाल हिये लगिये अरु हूँ मुरली अधरारस पीजै ।”

—मतिराम

परन्तु इस युग को शृंगार-भावना विद्यापति की शृंगार-भावना की तरह निश्छल और स्वस्थ नहीं है । विद्यापति का समाज जितना उदार था, उतना रीतियुग का नहीं; क्योंकि मुगलों के आक्रमण के फलस्वरूप समस्त भारतीय सस्कृति में एक प्रकार के सकोच और छिपाव का प्रवेश हो चुका था । अतः रीतिकाव्य में सारा प्रेम-व्यापार लुक-छिप कर होता है—

‘चितई ललचो है लखनि, डिटि घूँघट पट माँह ।
छलसो चली छुपाय कै, छिनक छबीली छाँह ॥

—विहारी

इतना होने पर भी रीतिकाल की शृंगारिकता में वेश्याविलास अथवा बाजारू हुस्नपरस्ती की वृत्ति नहीं आयी है । इसका रूप सर्वत्र ही गार्हस्थिकस्थ है—इसपर भारतीय कुल-परंपरा और शील की छाया रही है । गणिका के प्रेम

को रीतिकाल के कवियों ने रसाभास माना है और अत्यन्त अरुचि के साथ उसका वर्णन किया है। यहाँ तक कि परकीया के नेह तक को निरुत्साहित किया है—

“पाय मुख्य सिगार को सुद्ध परकीया नारि। —देव

इस तरह रीतिकाल का भावपक्ष उतना उत्कृष्ट नहीं है, जितना भक्तिकाल का। पर, कलापक्ष का इस युग में चरम विकास हुआ। बिहारी के दोहों में अलंकृत गीत-काव्य की वह रसात्मकता और सूक्ष्म चमत्कार है, जिसे देखकर उसी समय की सर्वश्रेष्ठ इमारत ताजमहल की याद आ जाती है, जिसका सूक्ष्म कोमल सौंदर्य मन को मोह लेता है। रीतिकाल की तुलना हम अरेगजी साहित्य के पोप के युग से कर सकते हैं। बिहारी की तरह पोप की कविताओं में हमें कलापक्ष का चरम विकास मिलता है।

रीतिकाल में अलंकारों का इतना अधिक प्रयोग हुआ कि वह साधन की अपेक्षा साध्य ही अधिक ज्ञात होता है। रीतिकाल के अधिकांश कवि रूपरसिक नागरिक थे, अतएव कविता के रूप को निराभरण कैसे देख सकते थे। “कुछ कवियों में अलंकारों का अत्यन्त कोमल और सूक्ष्म तरल प्रयोग मिलता है—वर्ण-मैत्री तथा अर्थ और शब्द के स्वारस्य के इतने सुन्दर उदाहरण अन्यत्र दुर्लभ है”—(नगेन्द्र)। बिहारी के निम्नलिखित दोहे में असंगति अलंकार का कितना सुन्दर उदाहरण है—

“दृग अरुञ्जत, टूटत कुटुम, जुरत चतुर चितप्रीति।

परति गाँठि दुरजन हिय, दर्ई नई यह रीति।”

कही-कही भाषा की व्यजनात्मक शक्ति का बड़ा सुन्दर उदाहरण मिलता है। इसके अतिरिक्त भाषा में चित्रमयता और नाद-सौंदर्य के भी दर्शन होते हैं। कुछ स्थलों पर वस्तुव्यंजना औचित्य की सीमा का अतिक्रमण कर गई है।

रीतिकाल की कला में एक दोष स्पष्ट है कि कवियों ने एक ही उपमान और प्रतीक का बार-बार प्रयोग किया है। मृग, कमल और खजन को छोड़कर आँख के लिये मानों कोई उपमान उन्हें मिलता ही नहीं था।

इस तरह इस युग की कला में इतनी पन्चीकारी और नक्काशी हुई कि जनजीवन से उसका सबंध छूट-सा गया, जिसकी प्रतिक्रिया अत्यन्त स्वाभाविक थी।

फिर भी, रीतिकाल का हिन्दी-साहित्य में सम्माननीय स्थान है, इसमें दो मत नहीं हो सकते।

रीतिकालीन आचार्यत्व

रीतिकाल में काव्यत्व और आचार्यत्व का विचित्र संयोग दिखाई पड़ता है। वस्तुतः कविता करना तथा रस और अलंकार-शास्त्र का विवेचना करना, दो भिन्न कोटि के काम हैं, जिनमें भिन्न प्रतिभा और विद्वत्ता की आवश्यकता होती है। विश्व-साहित्य में प्रायः ऐसे उदाहरण कम मिलते हैं, जिनमें एक ही व्यक्ति द्वारा दोनों काम सम्पादित किये गये हों। जहाँ काव्यत्व और आचार्यत्व का सम्मिश्रण दिखाई पड़ता है, वहाँ साहित्य का ह्रास समझना चाहिये। संस्कृत-साहित्य में एक ऐसी परंपरा मिलती है, जब अपने आश्रयदाताओं अथवा तत्कालीन रसिक नागरिकों को साधारण काव्य-शिक्षा देने के निमित्त लघुतर प्रतिभा के कवि और रससिद्ध पंडितों में रीति-ग्रंथ रचने की परिपाटी चल पड़ी थी। यह संस्कृत-साहित्य के उत्तरार्द्ध की बात है, जब मौलिकता समाप्तप्राय हो चुकी थी। 'चन्द्रलोक' में जयदेव ने भी लक्षण और उदाहरण एक ही छन्द में दिए हैं। मालूम होता है कि इसी परंपरा का प्रभाव रीतिकालीन कवियों पर पड़ा था; क्योंकि रीतिकाल में सभी कवि दरवारी थे, जिन्होंने अपने आश्रयदाताओं की रुचि के अनुकूल रस और अलंकार के लक्षण उदाहरण के साथ लिखे थे।

रीतिकाल के आचार्यों में मौलिक उद्भावना का तो नितान्त अभाव था ही, प्रौढ पांडित्य और खंडन-मंडन करने की शक्ति की भी कमी थी। इसके कई कारण थे। आचार्य और आश्रयदाता, जिनके लिये साहित्य-शास्त्र

की रचना होती थी, किसीमें अन्तर्विश्लेषण की सूक्ष्मताओं को ग्रहण करने का धैर्य नहीं था। सब साहित्य-शास्त्र की अपेक्षा काव्य-रस का रसास्वादन करने के लिये आकुल थे। दूसरा कारण गद्य की विवेचना-शैली का अभाव था। अस्तु, कवि लोग एक दोहे में अपर्याप्त लक्षण देकर अपने कवि-कर्म में प्रवृत्त हो जाते थे। रसनिष्पत्ति, रस का स्वरूप, काव्य का स्वरूप, काव्य की आत्मा, अलंकार एवं रस का संबंध, इस प्रकार के सूक्ष्म सिद्धान्तों का तो कुलपति जैसे एकाध आचार्य को छोड़कर किसीने उल्लेख तक नहीं किया है।

हिन्दी के रीति-ग्रंथों में तीन प्रकार की निरूपण-शैली पायी जाती है : (१) 'काव्य प्रकाश' की निरूपण शैली, जिसमें काव्य के सभी अंगों पर थोड़ा-बहुत प्रकाश डाला गया है। (२) 'शृंगार तिलक', 'रसमजरी' आदि की शृंगार रसमयी नायिका-भेदवाली शैली, जिसमें केवल शृंगार के विभिन्न अंगों, विशेषकर नायिका-भेद का ही निरूपण किया गया है। (३) 'चन्द्रलोक' की सक्षिप्त अलंकार निरूपणशैली, जिसमें अलंकारों के भी सक्षिप्त लक्षण और उदाहरण दिये गये हैं।

समस्त रीतिकाल में अगर आचार्यत्व के अधिकारी हुए, तो पहली श्रेणी में ही, जिनमें सेनापति, चिन्तामणि, कुलपति मिश्र, श्रीपति, सूरति मिश्र और दास उल्लेखनीय हैं। उपर्युक्त कवियों का अध्ययन भी गहरा था और इनका ध्यान लक्ष्य की अपेक्षा लक्षण पर अधिक रहा। अगर इन्हें गद्य का माध्यम मिला होता, तो इनका विवेचन स्पष्ट और अधिकारपूर्ण होता, इसमें कोई सन्देह नहीं है। कुलपति और दास आदि ने तो पद्य को अपर्याप्त पाकर गद्य का भी जैसा-तैसा प्रयोग किया है।

इस श्रेणी के आचार्यों का सबसे बड़ा दोष है आत्मविश्वास का अभाव। इन्हें अपन पैरों पर खड होने की शक्ति नहीं थी, बात-बात में संस्कृत के आचार्यों का मुँह जोहा करते थे, उनके प्रतिपादित-सिद्धान्त के विरुद्ध कुछ बोलने की हिम्मत नहीं थी। यही कारण है कि उपर्युक्त आचार्य प्रथम कोटि में स्थान नहीं पा सकते हैं।

इस श्रेणी के प्रसिद्ध ग्रंथ ये हैं;—सेनापति का 'काव्य कल्पद्रुम,' चिंतामणि के दो ग्रंथ—'कवि कुल कल्पतरु' और 'काव्यविवेक,' कुलपति मिश्र का 'रसरहस्य,' श्रीपति का 'काव्यसरोज,' दास का 'काव्य-निर्णय' आदि। इन ग्रंथों में काव्य के लक्षण, प्रयोजन, रस, ध्वनि, अलंकार आदि सभी अंगों का निरूपण गभीरता के साथ किया गया है। द्वितीय श्रेणी में वे ग्रंथ आते हैं, जिनका मुख्य विषय शृंगार रस है। अन्य रसों के सिर्फ नाम भर गिना दिये गये हैं। शृंगार में भी सयोग शृंगार की ओर इनका ध्यान अधिक रहा है और उसमें भी नायिका-भेद को सबसे अधिक प्रधानता मिली है। सब पूछा जाय तो इसी श्रेणी के कवि और उनके ग्रंथ रीतिकाल का सच्चा प्रतिनिधित्व करते हैं। पहली श्रेणी के विपरीत द्वितीय श्रेणी के कवियों का उद्देश्य लक्षण-ग्रंथ का निर्माण करना नहीं था, वरन् उनका दृष्टिकोण रसात्मक और कलात्मक था, उनकी दृष्टि लक्षण की अपेक्षा लक्ष्य पर ही अधिक थी।

केशव की 'रसिकप्रिया,' मतिराम का 'रसराज,' सुखदेव मिश्र के 'रसरत्नाकर' और 'रसार्णक,' देव के 'भावविलास,' 'रसविलास,' 'भावनीविलास' आदि, दास का 'रसनिर्णय' और पद्माकर का 'जगद्विनोद' आदि इस श्रेणी के प्रमुख ग्रंथ हैं।

इन ग्रंथों में एक स्वर से शृंगार को समस्त रसों का राजा स्वीकार किया गया है।

तीसरी श्रेणी में वे अलंकारग्रंथ आते हैं, जिनका उद्देश्य अलंकारों को अत्यन्त सरल और सुपाठ्य रूप में प्रस्तुत करना था। इस शैली पर 'चन्द्रलोक' और कुवलयानन्द के 'अलंकारनिरूपण' का अत्यधिक प्रभाव था। सूरति मिश्र-कृत 'अलंकारमाला,' रसिक सुमति का 'अलंकार चन्द्रोदय,' भूपति-रचित 'कठाभूषण,' शम्भुनाथ मिश्र कृत 'अलंकारदीपक' और पद्माकर का 'पद्माकरण' आदि इस श्रेणी के मुख्य ग्रंथ हैं। भामह, दंडी और मम्मट की तरह उपर्युक्त ग्रंथों की रचयिता आचार्यत्व के अधिकारी नहीं हैं; क्योंकि इन लोगों ने अपना

कोई विशेष मत प्रतिपादित नहीं किया, प्रत्युत् आचार्यों के मतों को सरल और संक्षिप्त रूप में रखा, जिससे समझने में आसानी हो। इन लेखकों को हम टीकाकार या आधुनिक बोली में 'नोट' लिखनेवाले कह सकते हैं। इनका मुख्य उद्देश्य अलंकार निरूपण था, काव्य-रचना नहीं।

मौलिक उद्भावनायें और आलोचना-शक्ति

रीतिकाल के आचार्यों ने रस और अलंकारनिरूपण में कुछ नवीन उद्भावनायें करने का प्रयास किया है। वस्तुतः उनमें कुछ मौलिकता है, या उन्होंने सिर्फ प्राचीन आचार्यों की नवीन उद्भावना का पिष्टपेषण मात्र किया है, यह विचारणीय विषय है। आचार्य रामचन्द्र शुक्ल ने बड़ी स्पष्टता के साथ सबल तर्कों के सहारे यह साबित कर दिया है कि रीतिकाल के भीतर नवीन उद्भावना का नितान्त अभाव था।

रीतिकाल के सभी आचार्यों ने शृंगार रस को रसराज कहा है, इसे हम उनकी मौलिकता कह सकते हैं; पर उनसे शताब्दियों पूर्व 'अग्नि पुराण', 'शृंगार तिलक' और 'शृंगार-प्रकाश' आदि में शृंगार को रसराज स्वीकार कर लिया गया है; उनका विवेचन भी केशव आदि से अधिक सूक्ष्म, मनोवैज्ञानिक और गंभीर है।

कहा जाता है कि देव ने सचारियों के बीच छल नायक संचारी की नवीन उद्भावना ही है; पर सच तो यह है कि देव ने जिस तरह से अन्य चीजें 'रसतरंगिणी' से ली हैं, उसी तरह यह भी वहीसे उद्धृत किया गया है। दास ने भी दस भावों में दस और जोड़कर हावों की संख्या में वृद्धि करने का प्रयास किया है। परन्तु उनमें से आठ तो 'साहित्यदर्पण' में वर्णित नायिका के कृतिसाध्य अठारह अलंकारों में से अन्तिम आठ अलंकार हैं। शेष दो, बोधक और हेला, भी उनके अपने नहीं हैं।

रीतिकाल के आचार्यों ने नायिका-भेद का विशद और विस्तृत विवेचन किया है। पूरे दो सौ वर्षों तक इसकी छानबीन वे करते रहे; फिर भी, यह

कहना मुश्किल है कि वस्तुतः उनकी कोई मौलिक उद्भावना है। अवस्था के अनुसार संस्कृत में भरत के समय से ही नायिका के आठ भेद माने हैं। हिन्दी में प्रवत्स्यत्पतिका और आगतपतिका, इन दोनों भेदों की वृद्धि की गयी है। इनमें प्रवत्स्यत्पतिका तो भानुदत्त की 'रसमंजरी' में वर्णित प्रोत्स्यत्पतिका है और डा० नगेन्द्र ने अगतपतिका को भी नवीन उद्भावना नहीं माना है।

शुक्लजी ने यह प्रमाणित कर दिया है कि अलंकारों में भी रीतिकालीन आचार्यों में कोई मौलिकता नहीं है। भूषण का 'भाविक छवि' एक नया अलंकार-सा प्रतीत अवश्य होता है; पर वह वस्तुतः संस्कृत-ग्रंथों के 'भाविक' का ही एक दूसरा या प्रवर्द्धित रूप है। दास ने अतिशयोक्ति के जो पाँच भेद दिखाये हैं, उनमें चार तो भेदों के भिन्न-भिन्न योग हैं। पाँचवाँ 'सभावना-तिशयोक्ति' तो मंत्रंवातिशयोक्ति ही है।

केशव ने अलंकारों का सामान्य और विशेष, दो भेदों में विभाजन किया है, जो हिन्दी में एक नयी बात मालूम होती है। पर, यह संस्कृत के पूर्व ध्वनिकाल की विचारधारा पर आश्रित है, जबकि भामह, दंडी, वामन आदि समस्त काव्य-सौंदर्य को ही अलंकार के अन्तर्गत मानते थे।

इन सारे प्रयासों में दासजी की एक नयी योजना ध्यान देने-योग्य है। संस्कृत-साहित्य में अत्यनुप्रास या तुक का चलन नहीं होने के कारण, संस्कृत-आचार्यों ने इसपर ध्यान नहीं दिया था, अतः दासजी ने अपनी काव्य-पुस्तक में इसका उल्लेख करके आवश्यक कार्य किया है।

रीतिकालीन आचार्य नवीन उद्भावना के फेर में न पड़कर हिन्दी-भाषा तथा हिन्दी-साहित्य की प्रकृति की परीक्षा करते हुए उसके अनुकूल रीति-निरूपण करते, तो एक महत्त्वपूर्ण काम होता। या, कम-से-कम व्याकरण-द्वारा हिन्दी-भाषा की व्यवस्था करते, तो भी च्युतसंस्कृति दोष का निराकरण होता, जो ब्रजभाषा-साहित्य में थोड़ा-बहुत सर्वत्र पाया जाता है; किन्तु इस ओर किसीका ध्यान ही नहीं गया।

रहस्यवाद

शब्द की दृष्टि से छायावाद और रहस्यवाद दोनों ही अत्यन्त आधुनिक हैं, रवि ठाकुर के काव्य के साथ जनमे हुए। वाद के लिहाज से दोनों ही अत्यन्त प्राचीन हैं; उतने प्राचीन, जितना भारतीय ब्रह्मज्ञान।

प्रत्येक पदार्थ में चेतना का बोध छायावाद है और इस चेतना के साथ विश्व-चेतना के ऐक्य की अनुभूति रहस्यवाद। वैसे अद्वैतवाद में भी आत्मा और विश्वात्मा का एकीकरण होता है; किन्तु भेद यह है कि अद्वैतवाद में यह एकीकरण अभेद और ज्ञानाधृत होता है, जबकि रहस्यवाद में यह ऐक्य बोधपूर्ण और प्रेमाश्रित होता है। और, चूँकि दो सत्ताओं की एकता की दृष्टि से प्रेम का चरम रूप दाम्पत्य है, इसलिए रहस्यवाद में 'मधुर-भाव' की प्रधानता रही है। सयोग और वियोग प्रेम के आदि और अन्त है। स्वभावतः रहस्यवाद में सयोग की मादकता और विरह का ताप मिलेगा। शरीरी चेतन का अशरीरी विश्वचेतन के प्रति प्रेम की यह कहानी अकथ है, 'नैनन-बैनन' से नहीं कही जा सकती, सकेतों से इंगित की जा सकती है। परिणाम-स्वरूप रहस्यवाद में प्रतीकात्मक भाषा का प्रयोग एक प्रकार से अनिवार्य हो जाता है। संक्षेप में, व्यापक सौंदर्यानुभूति, प्रेमोपासना, अन्तर्जगत् का ऐक्य, तीव्र विरह-निवेदन और संश्लिष्ट जीवन-दर्शन रहस्यवाद का भाव-पक्ष है और प्रतीक शैली, साध्यभाषा एवं लाक्षणिक अलंकार उसका विभाव-पक्ष है।

अनुभव के माध्यम के अनुसार रहस्यवाद के तीन प्रकार—ज्ञानात्मक, भावात्मक और साधनात्मक, कुछेक विद्वानों (रा० च० शुक्ल प्रभृति) के द्वारा कहे गए हैं। उपकरण के अनुसार स्पर्जन आदि ने रहस्यवाद के निम्नलिखित भेद माने हैं—

सौंदर्य रहस्यवाद (Beauty mysticism), भक्तिपरक रहस्यवाद (Devotional mysticism) दर्शनपरक रहस्यवाद (Philosophical mysticism), प्रकृति-रहस्यवाद (Nature mysticism),

प्रेम-रहस्यवाद (Love mysticism) और शिशु-रहस्यवाद (Child mysticism) ।

रहस्यवाद का आरम्भिक रूप वेदों में मिलता है । ऋग्वेद में अज्ञात-सत्ता के साथ मानवीय सम्बन्ध स्थापित किये गए हैं—

स नः पितेव सून वेडणे

सूपायनो भवा

सच स्वा नः स्वस्तये ।

सृष्टि के विकास-क्रम के प्रति होनेवाले कुतूहल की धुँधली, रहस्यमयी अभिव्यक्ति की गई है—

नासदासीन्नो सदासीत्तदानी

नासीद्रजो नो व्योमापरोयत् ।

किमावरीवः कुहकस्य शर्मन्

अम्भः किमासीत् गहन गभीरम् ।

और, दार्शनिक तत्त्वों का प्रेमपरक कथानको (यम-यमी संवाद), रूपको और प्रतीकों में अभिव्यंजन किया गया है:

द्रासुपर्णा सयुजा सखाया

समानं वृक्षं परिषस्व जाते

तयोरेकः पिप्पलं स्वाद्वति

अनश्नन्नन्यो अभिचाप शीति ।

यहाँ पक्षियों और वृक्ष के रूपकों द्वारा अनुरक्त आत्मा और निर्लिप्त परमात्मा का सम्बन्ध व्यक्त किया गया है ।

उपनिषदों में वैदिक रहस्यवाद अधिक विकसित हो उठा है । यहाँ अज्ञात सत्ता के प्रेम-सम्बन्ध की तुलना दाम्पत्य प्रेम से की गई है । भगवान् को 'रसो वैसः' कहा गया है । दार्शनिक तत्त्वों और सृष्टि के विकास-क्रम के प्रतिपादन के हेतु रहस्यमयी भाषा का प्रयोग किया गया है । ब्रह्म का प्रतिपादन इस प्रकार किया गया है—

पूर्णमिदः पूर्णमिद

पूर्णं पूर्णमुदच्यते

पूर्णस्य पूर्णमादाय

पूर्णमेवावशिष्यते ।

छांदोग्य-उपनिषद् के याज्ञवल्क्य-मैत्रेयी-संवाद में तत्त्व-प्रतिपादन के निमित्त कथानक-रूपक का सहारा लिया गया है। भेद यह है कि उपनिषदों में वेदों की अपेक्षा सौंदर्य-भावना का सूक्ष्मतर संवाद मिलता है। जैसे,

सहोवाच न वा अरे पत्युः कामाय पतिः प्रिया भवति

आत्मनस्तु कामाय पतिः प्रिया भवति

न वा अरे जायायै कामाय जाया प्रिया भवति

आत्मनस्तु कामाय जाया प्रिया भवति

—बृहदारण्यक

इस प्रकार उपनिषदों में चित्तक का मन स्थूल और बाह्य सौंदर्य से हटकर आदर्श और आन्तरिक सौंदर्य की ओर बढ़ गया है। फिर उपनिषदों में रहस्यवाद का माध्यम गद्य है, पद्य नहीं। यहाँ कल्पना-तत्त्व का तिरोभाव तो नहीं है; किन्तु चिन्तन की प्रधानता है।

कपिलद्वारा प्रतिपादित सांख्यशास्त्र में दाम्पत्य-सम्बन्ध के आधार पर दार्शनिक सिद्धान्तों की विवेचना हुई है। ईश्वर को पुरुष और प्रकृति को नटी कहा गया है। यह प्रेम-परक विवेचन एव पुरुष-प्रकृति का रूपक भावात्मक रहस्यवाद की भाव-भूमि को सदा लिये रहता है।

नवीं-दशवीं शताब्दी के लगभग नालन्दा और विक्रमशिला के आसपास बौद्धधर्म के ह्रास से एकतात्रिक संस्कृति फैली। इसके उन्नायक थे सिद्ध (बौद्ध तान्त्रिक) और शाक्त। इस तान्त्रिक साधना में रहस्यवाद ने एक अत्यन्त गुह्य रूप धारण किया। सिद्धों ने माधुर्यभाव का नग्न और अश्लील रूप ग्रहण किया। 'रसोवैस' की व्यावहारिक अनुभूति के लिए डोमिन आदि के साथ सहवास-सुख का विधान किया गया और इस प्रकार 'महासुखवाद' का प्रवर्तन हुआ। इस चमत्कारवादी संस्कृति ने हठयोग का भी पल्ला पकड़ा। शरीर की रहस्यमयी

व्याख्या की गई। शरीर में ब्रह्मांड की कल्पना की गई और इस प्रकार साधनात्मक रहस्यवाद का प्रादुर्भाव हुआ। 'संध्याभाषा' और प्रतीक पद्धति तो अनिवार्यतः अपनाई गई, सद्गुरु को साधना का प्रधान अंग माना गया। संध्याभाषा और प्रतीक पद्धति—

बदल बिआएल गाविया बाँझे

—ढेराढणपाद

जेहि मन पवन न सचरइ, रवि शशि नाहि पवेश।

ताहि बट चित्त विराम कस, सरुहे कहिय उवेश।

—सरहपाद

रहस्यवाद का चरम विकसित रूप कबीर में मिलता है। कबीर ने घट-घट में 'पिंड' देखा है—

सब घट मेरा साइयाँ सूनी सेज न कोय।

बलिहारी वा घट्ट की जा घट परगट होय ॥

कबीर का यह 'पिंड' अनिर्वचनीय, अगम-अगोचर, अकल-अनीह और शब्दातीत है। वह महज अनुभव का विषय है—

लिखा-लिखी की है नही, देखा-देखी बात।

कभी-कभी उसकी सघन व्यापकता और पारदर्शी सूक्ष्मता पर कबीर विस्मित हो उठते हैं—

ता कछु आहि कि शून्यं।

यह विस्मय आत्मा और परमात्मा की अद्वैतता पर भी होती है—

हेरत-हेरत हे सखि रह्यो कबीर हिराइ।

समद समाना बूंद मै सो कत हेर्या जाड ॥

और, संसार के विपरीत घटना-चक्र पर भी—

एक अचंभा देखा रे भाई, ठाढ सिंघ चरावै गाई।

यह विस्मय-भावना रहस्यवाद का प्रस्थान-बिन्दु है। विस्मित ज्ञाता में ज्ञेय के प्रति जिज्ञासा का होना स्वाभाविक है। कबीर का विस्मित हृदय जिज्ञासु बनकर आत्मा के चिर घन लाल का संधान करने को निकलता है

और पाता है कि समस्त विश्व में उसीकी नूरानी लाली छायी है। वह स्वयं भी वही है—उसीके रंग में सराबोर—

लाली मेरे लाल की जित देखौ तित लाल।

लाली देखन मैं गई कि मैं भी हो गई लाल॥

यह सम्पूर्ण ब्रह्माण्ड उसीका रूप-विलास है—ईशावास्यमिदं सर्वं यत्किञ्च जगत्या जगत्। इस विस्तार में परमानन्द की अनुभूति होती है और साधक तादात्म्य अनुभव करने लगता है। कबीर को लगता है कि जिस तरह प्रिया 'पीघर' से 'पीहर' आती है और सखी-सहेलियों के बीच केलि-क्रीड़ा करती है; किन्तु फिर भी उसका मन प्रिय पर ही अँटका रहता है, उसी तरह आत्मा 'परम पुरुष' से बिछुड़कर धरती पर आई; किन्तु उसीके लिए सदा विकल रहती है—

ज्यों तिरिया पीहर बसै सुरति रहै पिय माहिं।

ऐसे जन जग में रहै, हरि को भूलत नाहिं॥

सीमा और असीम के इस अन्योन्याश्रय-सबध के ज्ञान, परम तत्त्व से तादात्म्य-अनुभव और अपनापन की अनुभूति के साथ ही उस असीम के प्रति समर्पणोन्मुख अनुराग उत्पन्न होता है। भक्त भगवान् से एकाकार होना चाहता है। इस एकाकारिता में ज्ञान दूर तक सहायक नहीं होता; क्योंकि उसके लिए अकल-अनीह की लीला अभेद्य अन्धकार है। इसमें प्रेम सहायक होता है। कबीर में यह प्रेम अनन्यासक्ति की कोटि को पहुँचा है। प्रगाढ़ अनन्यता की विभोरावस्था के इस मधुर क्षण में ज्ञान की गठरी पटककर अपने आँचल में प्रेम के ढाई अक्षर-अक्षत लेकर कबीर 'राम की बहुरिया' बनते हैं। यह 'मधुर भाव' कबीर के रहस्यवाद का केन्द्र-बिन्दु है।

कबीर ने उस प्रेमिड साईं की, जो दुनिया के सभी राहियों पर रंग डालता है और केलि के लिए आमंत्रित करता है, आवाज सुनी और व्याकुल हो गए।

सतगुरु हो महाराज

मो पै साई रंग डारा।

सब्द की चोट लगी मेरे मन में

वेध गया तन सारा ।

औषध मूल कछू नहीं लागे

का करे वैद वेचारा ।

सुर नर मुनि जन पीर औलिया

कोई न पावे पारा ।

साहब कवीर सर्व रंग रँगिया

सब रंग ते रंग न्यारा ।

अनन्त लोक की यात्रा रहस्यवाद की सामान्य प्रवृत्ति है, जिसमें न केवल 'भावना की ही प्रगति' होती है, वरन् सम्पूर्ण 'हृदय की आकाक्षा' भी। कवीर का सम्पूर्ण अस्तित्व उस ओर प्रवहमान है—

आन न पावै नीद न आवै ग्रिह बन धरै न धीर रे ।

जूं कामी को काम पियारा, ज्यूं प्यासे को नीर रे ॥

रहस्यवादी का यह अनन्त लोक आनन्द-लोक है, जहाँ अमृत की फुहियाँ बरसती हैं, अनहद-सगीत निःसृत होता है और जहाँ सदा विमल प्रभात रहता है—

मोतिया बरसे रौरे देसवाँ दिन-राती ।

मुरली-शब्द सुनि मन आनन्द भयी, जोति बरे दिन-राती ॥

इस रहस्य-लोक का सम्मोहन (Hypnotism) कवीर पर इस प्रकार छाया है कि जिस तरह चकोर चन्द्रमा की ओर और चातक घन की ओर उर्ध्वग्रीव होकर ताका करते हैं, उसी तरह कवीर बड़ी उत्कंठा से उस प्रेम-नगरी की ओर देखते हैं—

जैसे चकोर चन्द्रमा चितवै, जैसे चातक स्वाती ।

उस लोक के सामने इस पार की कठोर धरती रहस्यवादी को नहीं भाती। इसलिए रहस्यवादी कवियों में जगत् के प्रति उपेक्षा का भाव भी यत्किञ्चित मात्रा में रहता है, जिसे आधुनिक भाषा में 'पलायनवाद' कहा

जाता है। कबीर को पी-घर के रंगमहल के सामने नैहर की गलियाँ अच्छी नहीं लगती—

नैहरवा हमकाँ नहि भावै ।

साईं की नगरी परम अति सुन्दर, जहाँ कोई जाइ न आवै ।

किन्तु वह लोक ऐसा है, जहाँ चाँद-सूरज भी नहीं पहुँच पाते, जहाँ पवन और पानी की गति नहीं है—

चाँद सूरज जहाँ पवन न पानी, को सदेश पहुँचावै ?

साईं के सर्प-डगर पर चलना अत्यन्त कठिन है। अतः रहस्यवाद में रूमनियत के साथ-साथ प्रेम की दुर्वारिता और प्रेम-पथ के काठिन्य का भी परिचय मिलता है। प्रेम-उद्वेलित कबीर का मन इस रपटीले मार्ग के व्यवधान पर व्याकुल हो उठता है—

मिलना कठिन है कैसे मिलौंगी प्रिय जाय ।

समझि-समझि पग धरौ जनन से बार-बार डिंग जाय ।

ऊँची गैल राह रपटीली, पाँव नहीं ठहराय ।

प्रेम-पथ का काठिन्य मीरा की पंक्तियों में और अधिक समस्यामूलक रूप में प्रगट हुआ है। इसके दो कारण हैं—मीरा के जीवन की विपरीत परिस्थिति और उनका नारी-हृदय ।

पर 'साईं' के डगर का पंथी 'गुरु-मंत्र' का पाथेय लेकर बढ़ता जाता है और जब सारी दुनिया सो जाती है, तब उस निविड प्रहर में वह प्रिय के कक्ष में पहुँचता है—या निशा सर्वभूतानां तस्यां जागर्ति सयमी । वह विभोर हो तन्द्रिल-स्वप्निल हो रहा था कि प्रिय के एक स्वर्गिक स्पर्श ने उसे जगा दिया । वह आँख मूंदकर प्रिय की मधुर उपस्थिति और स्पर्श का अनुभव करता है । उसे भय होता है कि आँख खुलने पर वह सलोनी मूर्ति तिरोहित न हो जाय—

सपने में साईं मिले, सोवत लिया जगाय ।

आँखि न खोलूँ डरपता, मति सपना ह्वै जाय ॥

आध्यात्मिक परिणय का यह कोमल और प्राण-स्पर्शी रूप कबीर के रहस्यवाद को छोड़कर अन्यत्र मिलना दुर्लभ है ।

कबीर प्रेम का प्याला पीकर दिन-रात छके रहते हैं—

कबीरा प्याला प्रेम का, अन्तर लिया लगाय।

रोम-रोम में रमि रहा, और अमल क्या खाय।

कबीर ने प्रेम का यह पैगाम सम्भवतः सूफियो से लिया, यद्यपि सूफियो की तरह उन्होंने भगवान् को स्त्री का रूप नहीं दिया है। जाहिर है, कबीर शेख तकी आदि सूफी फकीरों के सम्पर्क में आए थे।

तो सूफियो की तरह कबीर पर भी परम प्रेम का नगा चढा है, जिसका खुमार उतरने को नहीं। इस प्रेमानुभूति से एक क्षण के लिए भी साधक अलग नहीं होना चाहता। वह तो मानो प्रेम-पात्र को अपने लिए सुरक्षित कर लेना चाहता है—

ना मैं देखी और को, ना तोहि देखन देवें।

किन्तु भौतिक व्यवधान प्रेमानुभूति की एकतानता को रह-रहकर झटका दे देता है और नश्वर गरीर से अनश्वर गीत गाना कठिन हो जाता है। यह भौतिक व्यवधान मृत्यु तक ही है, मृत्यु के उपरान्त तो महा मिलन होता है। इसलिए सूफी मृत्यु की कामना करते हैं। कबीर इस जीवन में भी मिलन की कामना करते हैं, उस जीवन में तो मिलन निश्चित है ही—

विरहिन उठि उठि भुई परै दरसन कारन राम।

मूए पाछे देहुगे सो दरसन केहि काम॥

इसलिए कबीर को मृत्यु का डर नहीं है—

विरह कुल्हारी तन वहै घाव न वाँधे रोह।

मरने का ससय नहीं छूटि गया भ्रम मोह॥

हिन्दी के सूफी कवियों में जायसी सर्वाधिक प्रसिद्ध है। उनके प्रसिद्ध ग्रन्थ 'पद्मावत' में रहस्यवाद की झाँकियाँ यत्र-तत्र मिलती हैं। फर्क यह है कि कबीर की पद्धति अन्योक्ति पद्धति है और जायसी की समासोक्ति।

भक्त कवियों में सूरदास और मीरा के कुछेक पद रहस्यपरक हैं। ऐसे पदों में सूरदास ने एक परोक्ष रहस्य-लोक की कल्पना की है—

चकई री! चल चरन सरोवर जहाँ न मिलन वियोग।
 निस दिन राम राम की वर्षा, भय रुज नही दुःख भोग।
 जहाँ सनक से मोन हस शिव, मुनि जन-रन रवि-प्रभा प्रकास।
 प्रफुलित कमल निमिष नही, ससि डर गुजत निगम सुवास॥

और, ऐसी कल्पनाओं में सूरदास के रूपक सतों की अपेक्षा अधिक भावात्मक रहे हैं। सूरदासजी पुष्टिमार्गी थे, ईश्वर के अनुग्रह (Grace of God) के विश्वासी। इस अनुग्रह के प्रति उनकी आश्चर्य-भावना उन्हें रहस्यवादियों के निकट लाती है और उनकी पुष्टि-भावना सतों की गुरु-भावना का परिवर्तित रूप-सी लगती है। कबीर की तरह सूर ने भी प्रतीकों का प्रयोग आत्मा और परमात्मा के लिए किया है। भृगी, मधुकर, शुक, सखी, चकई इत्यादि सूर-साहित्य में आत्मा के ही प्रतीक हैं। सूरदास में नाम, रूप और गुण का सर्वथा परित्याग न देखकर कुछ लोगों ने सूरदास के रहस्यवाद को 'सगुण रहस्यवाद' कहा है, गो कि यह कोई बहुत उपयुक्त नाम नहीं।

मीरा कृष्ण को अलौकिक और अनुपम कहती है। उनका परोक्ष-अमर प्रियतम हृदय में बसता है।

किन्तु यही अविनाशी 'पिया' उनका 'सच्चा बालमा' है। इस प्रकार एक ओर वे भगवान् को अनुपम-अलौकिक मानकर भक्ति करती हैं और दूसरी ओर वास्तविक रूप से उस प्रियतम के पलंग पर पौढ़ने की अभिलाषा भी करती हैं।

कबीर की तरह मीरा भी इस जीवन के व्यवहार के बीच ही परमात्मा से तादात्म्यानुभूति करती हैं और इस प्रकार पिण्ड में ब्रह्म देखती हैं।

हिन्दी के आधुनिक कवियों के साथ छायावाद आया, रहस्यवाद नहीं। छाया-युग हृदयवाद को लेकर आया है। वह पश्चिम से आनेवाले स्वच्छदता-वाद का हिन्दी-रूपान्तर था। उसमें कीट्स, बायरन् और शेली की प्रेरणा थी, कबीर की नहीं। वैसे कुछेक गीत तो ऐसे निकल ही जा सकते हैं, जिनमें रहस्यवाद की प्रवृत्तियाँ आ गई हों।

आधुनिक काल के अहिन्दी-भाषी कवियों में रवीन्द्र का स्थान सर्वोत्कृष्ट है।

कबीर और रवीन्द्र दोनों परम प्रेम के पथिक हैं। दोनों में प्रिय-मिलन की व्याकुलता है। दोनों में प्रेम का उन्माद और सम्मोहन है। कबीर ने 'सतगुरु हो महाराज मो पै साँई रग डारा' वाले पद में 'प्रेम भिखारी साँई' के केलि-निमंत्रण को सुना। रवीन्द्रनाथ ने इस भाव को 'गीताञ्जलि' में इस प्रकार प्रकट किया है—

सुन्दर, तुमि ऐसे छिले आजि प्राते,
अरुण वरण पारिजात लये हाते।
निद्रित पुरी, पथिक छिल ना पथे,
एका चलि गेले, तोमार सोनार रथे,
बारेक थामिया मोर वातायन पाने
चेपे छिले तब करुण नयन पाते।
सुन्दर तुमि ऐसे छिले आजि प्राते।

(हे सुन्दर, तुम आज सबेरे आये थे, लाल रग का परिजात हाथ में लिए हुए। सारी नगरी सोई थी। राह में पथिक भी नहीं था। तुम अपने सोने के रथ पर अकेले ही चले गए। केवल एक बार रुककर तुमने अपनी करुण दृष्टि मेरी खिड़की पर डाली थी। हे सुन्दर, तुम आज सबेरे आये थे।) पर दोनों में अन्तर है। 'एक की केलि यत्न-साधित है, दूसरे की स्वयं-प्राप्त'; एक अपने और अपने पौरुष को भूलकर भी भूलना नहीं जानता, दूसरा अपने को और अपनी शक्ति को स्मरण रखकर भी भूल जाता है; एक क्रियात्मक है, दूसरा भावात्मक; एक का मार्ग साधना का मार्ग है, दूसरे का मार्ग सौंदर्य का; एक करने में विश्वास करता है, दूसरा होने में; एक प्रधान रूप से सत है, दूसरा कवि। ('कबीर'—ह० प्र० द्विवेदी,) रजनीकान्त रवीन्द्र की कोटि में आते हैं—

आमि तोमाय चाहिना जीवने
तुमि अभागारे चेर्य छो हे।
आमि ना डाकिते हृदय भाझेर
तुमि देखा दिये छो हे।

किन्तु कबीर अभिसारिका बनकर, चुनरी पहनकर, प्रेम-जल में स्नात हो-
कर और अँचल में दीप छिपाकर 'पिय' को ढूँढ़ने निकलते हैं—

भीजै चुनरिया प्रेमरस बूँदन।

आरती साज के चली है सुहागिनि

प्रिय अपने को ढूँढ़न।

यहाँ कबीर मीरा के निकट है। मीरा ने भी कबीर की भाँति 'हरि आवन
की आवाज' सुनी है और सम्मोहित होकर 'पचरग चोला' पहनकर 'झिरमिट'
खेलने को निकलती है।

विदेशों के रहस्यवादियों में प्लेटो, प्लोटिनस (मिस्र), ब्रुनो, स्पिनोजा,
डेकार्ट, गेटे, हेगेल, जार्ज फाक्स, जार्ज हरबर्ट, डौन, जान स्मिथ, विलियम
ब्लेक, क्रिस्टिना रौसेटी, वर्ड्सवर्थ, कीट्स, अण्डरहिल इत्यादि की गणना हो
सकती है। वर्ड्सवर्थ ने रहस्यावस्था का सकेत निम्नलिखित पक्तियों में
दिया है—

That serene and blessed
In which.....breath of this corporeal frame
And even the motion of our human blood
Almost suspended, we are laid asleep
In body, and become a living soul,
While with an eye made quiet by the power
Of harmony, and the deep power of joy,
We see into the life of things.

ब्लेक की प्रसिद्ध पक्तियाँ हैं—

To see the world in a grain of sand
And a heaven in a wild flower
Hold Infinity in the palm of your hand
And Eternity in an hour.

छायावाद

छायावाद द्विवेदी-युग की प्रतिक्रिया में उत्पन्न हुआ और इस आन्दोलन का दायरा काव्य तक ही रहा। द्विवेदी-युग की कविताओं में तत्कालीन प्रवृत्तियों की स्थूल छाप-भर थी। लेकिन उनमें भाव और अनुभूति की मार्मिक अभिव्यक्ति का नितान्त अभाव था। अधिकांश कविताएँ विषयप्रधान और वर्णनात्मक थीं। भावों को मनोरम कल्पना द्वारा व्यक्त करने की पद्धति द्विवेदी-युग के कवियों ने नहीं सीखी थी। उन लोगों पर अपने युग की स्थूल नैतिकता का इतना घोर प्रभाव था कि वे नवीन प्रकार के भावों को ग्रहण नहीं कर सके। अपने युग की राष्ट्रीय भावना को उन्होंने व्यक्त किया जरूर; मगर उसमें प्रवाह, आवेग और कपन नहीं भर सके। फिर, द्विवेदी-युग सुधारवादी युग था। इस युग के कवि मौजूदा जीवन में सुधार चाहते थे; लेकिन नयी व्यवस्था के लिए नहीं, पुरानी व्यवस्था को सुधार कर प्रतिष्ठित करने के लिए। दयानन्द का प्रभाव इस युग पर था। नयी विचारधारा और भावधारा से इस युग का संबंध नहीं था, इसलिए भावों की गहराई में कविगण डूब नहीं सके। सुधारवाद और अतीत का मोह उनमें ज्यादा लक्षित होता था। अपने समय के समाज से कविगण निकट तो थे; लेकिन समाज के व्यक्ति को कविता द्वारा प्रभावित करने में वे असमर्थ थे, युग का उन्होंने साथ-भर दिया, वह भी स्थूल स्तर पर; लेकिन युग को प्रभावित नहीं किया।

द्विवेदी-युग के कवियों में भावप्रवणता का जो अभाव दिखाई देता है, उसका एक कारण यह भी था कि उस समय कविगण खड़ी बोली को कविता की भाषा बनाने के लिए उसे सँवारने में काफी लगे रहे, भाव की ओर प्रवृत्त नहीं हो सके। और, फिर सुधारवादी मनोवृत्ति के कारण वे नवीन भावों की खोज कर भी नहीं सकते थे।

इसी प्रकार की काव्य-रचना की प्रतिक्रिया में छायावादी आन्दोलन खड़ा हुआ। यह कहना गलत होगा कि बगला या रवीन्द्रनाथ तथा अग्रेजी कविता से परिचय होने के कारण हिन्दी में छायावादी कविता का दौर शुरू हुआ। यह सही है कि छायावादी कवियों पर रवीन्द्रनाथ तथा कुछ अग्रेजी कवियों का प्रभाव पड़ा। लेकिन, इसके साथ ही उन कवियों पर प्राचीन भारतीय दर्शन का भी प्रभाव पड़ा। इसलिए प्रभाव डालनेवाले कलाकारों के आधार पर छायावादी आन्दोलन की उत्पत्ति बताना सरासर गलत है।

इस आन्दोलन की उत्पत्ति का एक कारण—द्विवेदी-युग की प्रतिक्रिया—बताया जा चुका है। दूसरा कारण था तत्कालीन सामाजिक अवस्था। प्रथम महायुद्ध के बाद हमारे राष्ट्रीय आन्दोलन ने उग्र रूप धारण किया। अग्रेजों ने युद्धकाल में बड़े-बड़े वादे किये थे, लेकिन बदले में दिया जालियान-वाला कांड, रौलट ऐक्ट। इसके विरोध में देशव्यापी हड़तालें हुईं। फिर गाँधीजी के नेतृत्व में पहला असहयोग-आन्दोलन हुआ। यह जन-आन्दोलन था। इसने देश की जनता में क्रान्ति की नयी लहर पैदा कर दी। यहाँसे हमारा राष्ट्रीय आन्दोलन विल्कुल सघर्षशील रूप धारण करता है। फिर तो बारडोली-सत्याग्रह हुआ, प्रसिद्ध नमक-सत्याग्रह हुआ। यह भी देशव्यापी आन्दोलन था। इन आन्दोलनों ने जनजीवन में सघर्षशील राष्ट्रीय भावना भर दी। याद रहे, आन्दोलन-नेता गाँधीजी ही थे। शान्तिमय तरीके से जन-क्रान्ति का यह नया प्रयोग था। इन प्रयोगों-द्वारा गाँधीजी सामाजिक परिवर्तन के नये हथियार का आविष्कार कर रहे थे।

इस तरह एक ओर राजनीतिक सघर्ष का जोर था, दूसरी ओर आर्थिक जगत में भारतीय पूँजीवाद पनप रहा था। भारत में पूँजीवाद का वह आरम्भिक काल था। इसलिए वह विकास का विरोध नहीं रहा; बल्कि मददगार रहा। नियमानुसार उदारतावाद, व्यक्ति-स्वातंत्र्यवाद का उदय हुआ। इस तरह राजनीतिक जगत की सघर्षशीलता साथ-साथ उदारतावाद का भी मिलन हुआ। इन दोनों प्रवृत्तियों ने साहित्य में छायावादी आन्दोलन का सूत्रपात किया।

तीसरा कारण भी था। हमारे प्रमुख छायावादी कवि मध्यवर्ग से आते थे। नवीन उदारतावाद से ये प्रभावित थे, ये जीवन में स्वच्छन्दता के कायल थे। पर इनके समाज की अवस्था ठीक विपरीत थी। इनके विचारों, भावों से सामाजिक अवस्था की टक्कर हुई। जातपात का बन्धन मौजूद था ही, ऊपर से आर्थिक परेशानी। इन कारणों से मध्यवर्ग के जागरूक नवयुवकों में घोर असन्तोष फैला। और वही असन्तोष समाज और रूढ़ि के प्रति विद्रोह के रूप में परिणत हुआ लेकिन विद्रोह के साथ निराशा का भाव भी वर्तमान रहा। इसलिए छायावादी कविता में इन दोनों प्रवृत्तियों का समावेश है।

असल में इन्हीं तीन कारणों से छायावादी आन्दोलन खड़ा हुआ। यह ठीक है कि प्रमुख छायावादी कवियों पर विभिन्न व्यक्तियों, मतों के प्रभाव पड़े हैं। रवीन्द्रनाथ की कोमलता, अग्रेजी के रोमैटिक कवियों की रूमनियत और प्रगीतात्मकता का प्रभाव छायावादी कवियों पर पड़ा है।

इनके अलावा रामकृष्ण, रामतीर्थ और विवेकानन्द के सिद्धान्त का काफी प्रभाव इन पर पड़ा है, खास तौर से निराला जी पर लेकिन यह याद रखने की बात है कि इन सब प्रभावों ने छायावादी कविता के मूल स्वरूप में कुछ तत्व जरूर जोड़े हैं, लेकिन वे छायावादी कविताओं के मूल स्रोत कदापि नहीं थे। तात्पर्य यह कि उक्त प्रभावों से छायावाद को कुछ लाभ हुआ जरूर, लेकिन ये उसके बुनियादी स्वरूप के जनक नहीं थे। छायावाद के बारे में विचार करते समय अक्सर भ्रमवश लोग यह कह देते हैं कि छायावाद तो रवीन्द्रनाथ और अग्रेजी के रोमैटिक कवियों की अनुकृति है। ऐसा कहनेवाले विद्वान् यह भूलते हैं कि कोई भी काव्यधारा अनुकरण पर नहीं चल सकती, उसका आधार समाज की धरती होता है। छायावादी धारा का सीधा संबंध तत्कालीन सामाजिक अवस्था से है।

अब हम छायावादी कविता की प्रमुख विशेषताओं पर विचार करेंगे। याद रहे, प्रसाद, निराला और पन्त छायावाद के प्रमुख उन्नायक थे। छायावादी कविता की सबसे पहली विशेषता है इसका विद्रोही स्वर। छायावादी कवि

सुधार नहीं चाहते थे, आमूल परिवर्तन चाहते थे। वे जीवन को हर मानी में स्वतन्त्र करना चाहते थे। समाज के बन्धन, रूढ़ियों के आग्रह की उन्होंने अवहेलना की, उन सब के खिलाफ उन्होंने स्वर बुलन्द किया। जाति-भेद और सम्प्रदाय भेद के कारण विकास में रुकावटें पड़ती हैं इस बात का एहसास छायावादी कवि को था। इसलिए राजनीतिक स्वतन्त्रता के साथ सामाजिक स्वतन्त्रता के वे हिमायती थे। विश्वबन्धुत्व, विशाल मानवीयता का जो स्वर छायावादी कविता में है वह उक्त प्रवृत्ति का ही परिणाम है।

प्रेम, विवाह तथा सामाजिक आलाप में रूढ़ियाँ रोड़ा बनी हुई थी। इसका बड़ा तीव्र अनुभव छायावादी कवियों को था। इसलिए व्यक्ति को सभी प्रकार के सामाजिक बन्धन और रूढ़ि से मुक्त करने के पक्ष में वे थे। दरअसल वे जीवन में हर दृष्टि से स्वच्छन्दतावाद के कायल थे; परम्परागत नीति के भी वे कट्टर विरोधी थे। व्यक्ति स्वच्छन्द रूप से अपनी जीवन-धारा निश्चित करे, यह उनकी माँग थी। उनके विद्रोह स्वर में यही सकारात्मक तथ्य जुड़ा हुआ था; दूसरे शब्दों में उनका विद्रोह नकारात्मक नहीं, सकारात्मक था।

छायावादी कविता में प्रेम की विवृति बहुत मिलती है। कुछ आलोचकों ने इसे उसका दोष माना है लेकिन यह ठीक बात नहीं। प्रेम का विषय इतने अधिक परिमाण में आया, उसके पीछे कारण थे। सामाजिक रूढ़ियों और परम्परागत नीतियों के प्रति विद्रोह का एक उद्देश्य यह भी था कि प्रेम में स्वतन्त्रता हो, किसी किस्म की बाधा नहीं हो। प्रसाद जी की प्रेम में स्वतन्त्रता हो, किसी किस्म की बाधा नहीं हो। प्रसाद जी की काव्य-रचना 'आँसू' को ले लीजिये। 'आँसू' स्पष्टतया सेक्स-पराजय की कहानी उपस्थित करती है। कवि ने अन्त में कटु यथार्थ से समझौता किया है। लेकिन उसकी विषय-वस्तु वही प्रेम की असफलता है। कवि ने साफ तौर से कहा नहीं है कि समाज के नियम ऐसी असफलता के जनक हैं, वह असफलता को दार्शनिक रूप देना चाहता है जो अपने को भुलावा देने

का ही एक तरीका है। 'आँसू' पढ़ने के बाद पाठक प्रेम की सफलता का कट्टर हिमायती हो जाता है और प्रेम को पराजित करनेवाली रुढ़ियों का विरोधी। इस तरह 'प्रेम' को विषयवस्तु बनाकर कवियों ने माँसलता का आग्रह पूरा किया और यह मीजूदा व्यवस्था के प्रति विद्रोह ही हो सकता था। परम्परागत नीति प्रेम को मासल जीवन से अलग करने का आग्रह करती थी जबकि छायावादी कवि मासल प्रेम, ऐन्द्रियता के उपासक थे। प्रसाद जी और निराला जी भी कविता में इसके प्रमाण हैं। उदाहरण के लिए प्रसाद की 'आसू', 'लहर' की कुछ कविताएँ, 'चन्द्रगुप्त', 'स्कन्दगुप्त' नाटकों के गीत, निराला जी की 'जूही की कली' रखी जा सकती हैं।

छायावादी कविता की दूसरी विशेषता है भाव जगत की व्यापकता। आधुनिक हिन्दी साहित्य में भाव जगत का इतना प्रसार छायावादी कवियों द्वारा ही सम्पन्न हुआ। भाव जगत में प्रेम और आशा का रूप तो उन्होंने परखा ही, प्रकृति पर भी इन भावनाओं का आरोप छायावादी कवियों ने किया। प्रकृति से मनुष्य को मिलाने का उनका यह प्रयास यद्यपि काल्पनिक आदर्शवादी था, फिर भी इससे कविता का दायरा तो चौड़ा ही हुआ।

छायावादियों ने विभिन्न विषय पर कविता रच कर दिखा दिया कि कविता हर विषय पर लिखी जा सकती है, जबकि नीतिवादी यह नहीं मानते थे। दुःख, सुख, करुणा की परिस्थिति छायावादी उदार दृष्टिकोण से परखते थे। मानवीय ममता के वे पुजारी थे, इसलिए हर वस्तु में उन्हें प्रेम और सौंदर्य दीखता था।

इस नूतन भावभूमि के साथ उनकी काव्यशैली और टेकनिक भी बदली। स्वच्छन्द प्रवाह सगीत की तन्मयता की अभूतपूर्व सृष्टि छायावादी कवियों ने की है। सगीत और कविता का सुन्दर सामंजस्य किया। नये-नये प्रतीकों की सृष्टि की, कल्पना की उड़ान भी खूब ली। उनकी कल्पनाशीलता कहीं-कहीं अति पर पहुँच गयी है, फलस्वरूप ऐसी कवितायें भावों की दृष्टि से हल्की हो गयी हैं। पन्त की आरम्भिक कविताओं में यह बात मिलती है। छाया-

वादी कविताओं की सब विशेषतायें प्रसाद की 'कामायनी' में मिल जाती हैं। दरअसल 'कामायनी छायावादी' परम्परा की पराकाष्ठा का द्योतक है।

छायावाद का जो परवर्ती विकास हुआ, वह युग के अनुकूल नहीं था। मध्यवर्गीय निराशा ने विद्रोह को जन्म दिया; लेकिन बाद को वह भिन्न रूप में व्यक्त हुई। वेदनावाद या दुःखवाद और पलायन की प्रवृत्ति निराशा की भावना का ही परिणाम थी। पलायन और वेदनावाद ने छायावादी कविता को जीवन से विच्छिन्न कर दिया। युग की परिस्थितियों ने निराशा का जो आधार प्रस्तुत किया था, उसकी परिणति हुई छायावादी कवियों की एकांतिकता और व्यक्तिवाद में। इस तरह क्रमशः छायावाद जन-जीवन से दूर जा पड़ा; इसमें अत्यधिक कलाबाजी आ गयी। और, तब छायावाद का अन्त हुआ। उसकी प्रतिक्रिया में प्रगतिवाद आया।

प्रगतिवाद

छायावाद अपने अन्तिम काल में वेदनावाद और पलायनवाद का घोर शिकार हुआ। जीवन से अलग होकर एकान्तिक चिन्तन की प्रवृत्ति बहुत बढ़ी। व्यक्तिवाद की लपेट में छायावादी कवि अपनी परंपरा में जीवनप्रद रचना नहीं कर पा रहे थे। प्रेम, कल्पना, निराशा और जीवन से पलायन का स्वर बार-बार सुनाई पड़ने लगा। ये लक्षण इस बात के द्योतक थे कि छायावाद अपना ऐतिहासिक कार्य समाप्त कर चुका है और अब इस परंपरा के साँचे में भाव ग्रहण करना संभव नहीं है। कविता में छायावाद भावजगत् में क्रान्ति का द्योतक बन कर आया था; स्वाभाविक था कि शैली और टेक्निक में भी परिवर्तन होता। वह हुआ भी।

हर परंपरा के लिए एक समय आता है, जब उसकी संभावनाएँ खत्म हो जाती हैं। सन् १९३६-३७ के आसपास छायावाद का वही हाल हुआ। इस

साहित्यिक परंपरा की कोई सभावना बच नहीं गयी, इसलिए उत्तरकालीन छायावादी कविता में भावों की दुहराहट मिलती है।

दूसरी ओर सामाजिक परिस्थिति बहुत विषम हो चुकी थी। राष्ट्रीय आन्दोलन ने सबसे अधिक शोषित वर्गों में नयी जान भर दी थी; इन शोषितों ने अपना वर्ग-संगठन भी कुछ बढा लिया था। इस तरह व्यापक राष्ट्रीय आन्दोलन के साथ-साथ समाजवादी आन्दोलन की भी नींव पड चुकी थी। मध्यम वर्ग के जागरूक युवकों को समाजवाद में वह सब कुछ मिला, जो वह खोज रहे थे। जीवन की विषमता इतनी बढ चुकी थी कि मध्यमवर्ग पग-पग पर पराजय अनुभव करता। वह देख रहा था कि उसके सामने ही पुरानी नीति और परम्परा की दीवारें ढह रही हैं, जीवन के शाश्वत मूल्य धूमिल हो रहे हैं। उन्होंने देखा कि 'प्रेम' जैसे भावमयी आर्थिक विषमता के कारण मलिनता आ जाती है। पारिवारिक जीवन का जो पुराना आदर्श था, वह टूट रहा है। परिवार में स्वर का आधार सदैव पुष्ट रहता है, यह पुरानी मान्यता थी। लेकिन आँखों के आगे जागरूक वर्ग देख रहा था कि यह गलत मान्यता है, पारिवारिक स्नेह में कृत्रिमता आ गयी है। आर्थिक विषमता के प्रभाव के कारण स्नेह, प्रेम और भाईचारा का क्रमशः ह्रास हो रहा है।

आर्थिक अभाव ने लोगों को लूट-खसोट में प्रवृत्त किया। स्वार्थपरता और अवसरवाद क्रमशः बढ रहे थे। बात यही खत्म नहीं हो जाती। दिनो-दिन अवस्था बिगड़ती ही जा रही थी। उस समय संवेदनशील व्यक्तियों ने अनुभव किया कि पतन का यह सिलसिला रुकनेवाला नहीं है। उन्होंने देखा कि भारतीय परंपरा का नीतिवाद भ्रष्टाचार का साधन बन रहा है, 'सयम' के नाम पर परोक्ष रूप से भ्रष्टाचार होता था। आर्थिक विषमता और भारतीय परंपरा के कारण सेक्स-असंतोष, सेक्स-अवृप्ति बढती जा रही थी। दमित इच्छाओं का विकृत रूप में विस्फोट हो रहा था, खास तौर से मध्यवर्गीय जीवन में। मध्यवर्गीय जीवन की विशृंखलता, असंतोष और पराजय ने तत्कालीन कवियों को बहुत प्रभावित किया। उन्होंने देखा कि जीवन के पुराने मूल्य, आदर्श

और नीति से काम नहीं चलने का। सो उन्होंने नये मूल्य और नये आदर्श की खोज की।

उन्होंने अपने सामने यह भी देखा कि एक वर्ग ऐसा भी है, जो और भी दलित और शोषित है। इसी अवस्था में समाजवाद का संदेश उन्हें मिला। और, तब उन्होंने देखा कि समाजवादी मूल्यों की प्रतिष्ठा पर ही वर्तमान विशृंखल जीवन में सुन्दरता और सामंजस्य लाया जा सकता है। वे जिस प्रकार की नयी मान्यताओं की खोज रहे थे, वे जिस प्रकार के आदर्श चाहते थे, वह समाजवाद में उन्हें मिले। यहाँ तक कि विशृंखलता का उनका जो अनुभव था, उसका वैज्ञानिक विश्लेषण वे खुद नहीं कर पा रहे थे; समाजवाद ने वैज्ञानिक विश्लेषण कर नये मूल्यों की खोज करनेवालों को तुष्ट किया। उनमें हार, पराजय और निराशा की भावना थी, उसकी जगह समाजवाद ने आशा बँधायी, सामाजिक परिवर्तन कर नये जीवन की प्रतिष्ठा का तरीका बताया। फिर क्या था, सामाजिक न्याय, वर्गविहीन समाज, समता की आवाज साहित्य में गूँजी और उसीका नाम प्रगतिवाद पड़ा।

प्रगतिवाद ने बिल्कुल ही नये भावजगत् का बोध कराया। भावभूमि और कलाभूमि दोनों स्तरों पर क्रान्तिकारी परिवर्तन हुआ। इस परिवर्तन के स्वरूप को ठीक से समझने के लिए मार्क्सवाद के बुनियादी सिद्धान्तों को समझना जरूरी है; क्योंकि सभी प्रगतिवादियों ने इसीसे प्रेरणा ग्रहण की।

मार्क्सवाद के मुताबिक वर्तमान सामाजिक विषमता के मूल में आर्थिक कारण है। पूँजीवादी अर्थव्यवस्था ने शोषक और शोषित वर्गों को जन्म दिया है। धन पर चन्द मुट्ठीभर लोगोंका कब्जा है। उत्पादन, वितरण और विनिमय के साधनों पर उनका पूर्ण नियंत्रण है। इस तरह सारी आर्थिक शक्ति उनके हाथों में केन्द्रित है। असल में धन पैदा करनेवाला खेतों का किसान और फैक्ट्रियों का मजदूर है; लेकिन इस धन पर उसका कब्जा नहीं रहता है। उसके श्रम का फल उसे नहीं मिलता, बल्कि शोषक-वर्ग के मुट्ठी-भर लोगोंको मिलता है। किसान और मजदूरों को जीने भर के लिए थोड़ी मजदूरी दे दी जाती है, उनके श्रम का बाकी मूल्य शोषक-वर्ग हड़प लेता है। आर्थिक शक्ति का

मालिक रहने के कारण बाकी सारी सामाजिक शक्ति शोषक-वर्ग के ही हाथ में है। इसे ही सामाजिक अन्याय कहते हैं और यह युगों से आया है। इसी अन्याय को खत्म करने के लिए मार्क्सवाद ने समाजवादी आन्दोलन की बात कही है।

मार्क्सवाद यह मानता है कि जब तक धन का असम वितरण दूर नहीं होगा, जब तक उत्पादन के साधनों पर सारे समाज का अधिकार नहीं होगा, तब तक वर्तमान दुःख-दैन्य, दरिद्रता और सामाजिक पतन का अन्त नहीं होगा। सामाजिक न्याय और समता के आधार पर ही नयी सस्कृति की स्थापना हो सकती है।

मार्क्सवाद ने यह भी कहा कि चेतना और सामाजिक मनोविज्ञान आर्थिक व्यवस्था द्वारा ही निर्मित होते हैं। उत्पादन के साधनों में परिवर्तन होता है, तो उसके आधार पर मनुष्य का दिल-दिमाग भी बदलता है। सामन्तवाद के बाद जब पूँजीवाद आया, तो जीवन के मूल्य बदल गये, नीति बदल गयी, आचार-व्यवहार बदल गया, मानवीय भावों के स्वरूप बदल गये। इसलिए किसी वस्तु को शाश्वत कहना गलत है। मानस-चेतना निरपेक्ष तत्त्व नहीं, वह सामाजिक अवस्था की ही उपज हुआ करती है। इसलिए आर्थिक-व्यवस्था के परिवर्तन के साथ-साथ उसमें भी तब्दीली होती है।

प्रगतिवाद के प्रसंग में मार्क्सवाद की एक और मान्यता याद रखनी चाहिए। वह यह कि आर्थिक समता और सामाजिक न्याय पर आधारित जो नया समाज होगा, वह बगैर जनतन्त्र के निष्प्राण होगा। दूसरे शब्दों में, जनतन्त्र से हीन समाजवाद को सच्चा समाजवाद नहीं कहेंगे। मार्क्स ने जनतन्त्र को समाजवाद का एक आवश्यक अंग बताया है।

सक्षप में मार्क्स के इन्ही सिद्धान्तों और धारणाओं ने हमारे नये साहित्य को प्रभावित किया। सामाजिक अवस्था इन सिद्धान्तों की सत्यता प्रमाणित करती थी, इसलिए वे बड़ी आसानी से स्वीकृत हुए।

फिर तो प्रगतिवादी साहित्य में सामाजिक न्याय, समता वर्गविहीनता का स्वर गूँजने लगा। यह स्वर इतना प्रबल और व्यापक हुआ कि सारा हिन्दी-साहित्य इसके प्रभाव में आ गया। निराला और पन्त ने इस नयी धारा को स्वीकार किया; अलावा उनके बड़े-बड़े पुरातनवादी भी प्रगतिवाद की बहुत-सी बातें मानने लगे। इतना तो सभी मानने लगे कि साहित्य को जन-जीवन से संबद्ध करना है।

इस तरह साहित्य पुनः अपनी जगह पर प्रतिष्ठित हुआ। प्रगतिवाद का प्रधान स्वर है दलित लोगों के लिए न्याय की माँग। इस तरह काव्य में किसान-मजदूर की जीवन-अवस्था का वर्णन बड़े पैमाने पर शुरू हुआ। उपन्यास में प्रेमचन्द ने किसान-जीवन को ही प्रधानता दी। प्रगतिवादी आन्दोलन के फलस्वरूप काव्य में भी उसकी प्रतिष्ठा हुई। पन्त की कविता-पुस्तक 'ग्राम्या' इसका उदाहरण है।

निराला की कविता में दलितों का वर्णन प्रगतिवादी आन्दोलन के पहले से ही आ गया था। उन्होंने अपने आरंभिक काल में ('परिमल' में संग्रहीत) एक कविता लिखी है, जिसका शीर्षक है 'बादल राग'। इसका छठा अंश बिल्कुल प्रगतिवादी ध्वनि प्रस्तुत करता है। फिर 'अनामिका' में 'वह तोड़ती पत्थर', 'परिमल' में 'विधवा'—ये कविताएँ उनकी सामाजिक चेतना का द्योतक हैं। फिर जब प्रगतिवादी आन्दोलन शुरू हुआ, तो उसका नेतृत्व ग्रहण करना उनके लिए स्वाभाविक था। इस तरह निराला छायावादी और प्रगतिवादी-परम्परा—दोनों के उन्नायकों में से एक है।

वर्तमान व्यवस्था के प्रति असंतोष की व्यंजना प्रगतिवादी कविता में हुई। पन्त की 'युगवाणी' और 'ग्राम्या' की कुछ कविताएँ, भागवतीचरण वर्मा की 'भैसागाड़ी', अंचल की कविताएँ प्रगतिवादी कविता के कुछ उदाहरण हैं। पन्त की ये पंक्तियाँ—

रूढ़ि रीतियाँ जहाँ न हों आराधित
श्रेणिवर्ग में मानव नहीं विभाजित

धनबल से हो जहाँ न जन-श्रम शोषण,

पूरित भव जीवन के निखिल प्रयोजन।

निराला की 'कुकुरमुत्ता' इस काल की महत्वपूर्ण रचना है। इसमें जहाँ कृत्रिम प्रगतिवादियों पर आक्षेप है, वहाँ समाज पर भी कठोर व्यंग्य।

इस तरह शोषक-वर्ग के अत्याचार का विशद चित्र प्रगतिवादी कविता में मिलता है : इस समाज की दयनीय दशा का मार्मिक वर्णन है। इसमें परिवर्तन की पुकार है, यथार्थवाद का समावेश है, सामयिक समस्याओं का उल्लेख है और है वर्तमान व्यवस्था पर व्यंग्य। टेकनिक की दृष्टि से नये विम्बो, उपमानों और प्रतीकों की सृष्टि की गयी। अन्य प्रवृत्तियों के साथ-साथ अन्तर्राष्ट्रीय भावना है, दुनिया के दलितों के हित से अपने हित को मिलाया गया है।

जहाँ तक काव्य में यथार्थवादी दृष्टिकोण की बात है, उसका मतलब है वस्तु-स्थिति का यथार्थ वर्णन और फिर परिवर्तन की माँग।

प्रगतिवादी द्वारा उन्ही कुछ प्रवृत्तियों को लेकर चल रही थी। शुरू में इस शिविर में वे सभी शामिल थे, जो सामाजिक न्याय और समता के हामी थे। लेकिन बाद को कम्युनिस्ट पार्टी की नीति के मातहत कम्युनिस्ट साहित्यकारों ने प्रगतिवादी मोर्चे को अपनी पार्टी का मोर्चा बनाना चाहा, अपनी राजनीति का पुछल्ला बनाना चाहा। तब प्रगतिवादी शिविर में फूट हुई और अब हालत यह है कि उधर कम्युनिस्ट साहित्यकार सोवियत रूस और स्टालिन का गुणगान करने रहे हैं, इधर बाकी कलाकार अपने तौर पर वर्तमान सामाजिकता का आग्रह पूरा करते रहे हैं। प्रगतिवाद के जो वास्तविक भाव हैं, उनको अब भी साहित्यकार स्वीकार करते हैं। सिर्फ नयी परिस्थिति के मुताबिक उनमें कुछ नये तत्त्व जोड़ने की जरूरत है, जिसकी वास्तविक चेष्टा हो रही है। साहित्य का भविष्य इसी नयी उद्भावना पर निर्भर है। हिन्दी-साहित्य का नया विकास उसके बाद ही होगा।

प्रयोगवाद और उसके आलोचक

उपयुक्त शीर्षक की एक सीमा है । प्रस्तुत निबंध में, हो सकता है, न तो प्रयोगवाद के सभी आलोचकों का नामोल्लेख हो, न उनके सभी लेखों पर विचार; फिर भी, इस शीर्षक में अपनी थोड़ी-बहुत साख है; क्योंकि आलोच्य मान्याताएँ और आलोचक प्रयोगवाद के ही हैं और इसलिए भी कि प्रयोगवाद पर जो थोड़ा लिखा गया है, उसका बत सामान्य होने के कारण इसमें प्रतिनिधि-आलोचना के आकलन का अवसर उपलब्ध हो सकता है ।

इन आलोचनाओं के सामान्य और प्रतिनिधि होने का एक कारण यह भी है कि अविकाशत इनके लेखक अभ्युक्ति के भीतर से कसौटी बनाने के आग्रह को अयर्थाप्त पाकर आलोच्य वस्तु के प्रति लापरवाह हो जाते हैं और इस अन्तर्विरोध में एक भिन्न आधार से धावा बोल देते हैं । परिणाम होता है—स्थापनाएँ भिन्न-भिन्न और फिर भी निष्कर्ष एक ।

कुछ आलोचनाएँ इसलिए भी समान हैं कि उनसे किसी प्रकार का निष्कर्ष नहीं निकलता । मसलन, नए वर्ष के प्रथम मास में प्रकाशित दो आलोचनाओं को देख पाता हूँ, और इन दोनों का सम्बन्ध मेरी अन्तरगता से भी है । इन दोनों में एक व्यक्ति की, जिसे इन आलोचकों की अपेक्षा ज्यादा जानने का तो नहीं, पर जिसके ज्यादा निकट होने का और जिसकी रचनाओं को ज्यादा सही उद्धृत करने का हम दावा कर सकते हैं, पक्तियों का गलत उद्धरण देकर, और इस तरह, एक कल्पित आधार पर, सामंती निर्णय दे दिया है । सही पक्तियों के बारे में इन उत्साही आलोचकों की क्या राय थी, यह न जानने के कारण (छपे शब्दों में; वैसे तो शायद सही या गलत दोनों के बारे में उनकी राय समान होती) हम इनके सबध में विचार करके हास्यास्पद

१. जनवरी '५३ की 'अवन्तिका' के विचार-सचय - स्तंभ में प्रकाशित 'प्रयोगवाद: एक रचना-विलास' और उसी महीने की 'सरस्वती' में प्रकाशित '१९५२ का हिन्दी साहित्य: सिंहावलोकन' ।

नहीं होंगे, पर इस प्रतियोगिता में प्रथम आनेवाले 'अवतिका' के लेखक को शाबाशी जरूर देंगे, जिन्होंने स्मृति-बल पर लिखे मनगढ़ंत उद्धरण के आधार पर आलोचना लिखने की सर्वथा अभूतपूर्व प्रणाली चलाने का और इस प्रकार हिन्दी-आलोचना की समस्त परम्परा को चुनौती देने का साहस तो किया। इन दोनों लेखकों में एक और समानता है। दोनों ने प्रयोगवाद की मृत्यु का समाचार दिया है। प्रथम ने एक 'प्रभावशाली आलोचक दल' के इस निर्णय को मान लिया है कि स्वदेश में इस वाद का अन्त हो चला है और दूसरे ने जाने किस अध्ययन के आधार पर, यह मत व्यक्त दिया है कि प्रयोगवाद का 'अवसान वर्षों पहले योरोपीय साहित्य में हो गया' पर स्वदेश में इसका 'सिवका' चलाया जा रहा है। अर्थात् एक की दृष्टि में स्वदेशी प्रयोगवाद मर चला है (और शायद विदेशी जिन्दा है) और दूसरे की नजर में विदेशी मर गया है और स्वदेशी चल रहा है। दो ही महीने पूर्व, 'पिछले दशक की हिन्दी-कविता' पर लिखते हुए एक तीसरे आलोचक ने यह आशंका प्रकट की थी कि 'अज्ञेय का व्यक्तित्व पूरे काव्यजगत् पर छाता जा रहा है और यह कहना शायद अनुचित नहीं होगा कि उनके बहुत-से विरोधी भी, छिपे तौर से ही सही, उनके प्रयोगों को ग्रहण करते जा रहे हैं।' इसी प्रकार एक आलोचक ने 'प्रयोगवादी कवियों' की विशेषताओं में इसका भी शुमार किया है कि 'वे सभी असफल समालोचक हैं। अज्ञेय हो या माचवे, गजानन हो या नेमिचन्द्र, नलिन हो या केसरी—सभी कवियों ने पहले समालोचना के लिए ही कलम उठाई थी।'^१ संभव है, नन्ददुलारे वाजपेयी के इस कथन से उनका सामना हुआ हो कि 'वास्तव में ये निबन्ध-लेखक और उपन्यासकार हैं, जो कविता की भूमि में अनायास आ गए हैं।'^२ पर दोनों मिलाकर निष्कर्ष? हम यह नहीं कहते कि स्पर-विरोधी या अतर्विरोधी आलोचनाओं से निष्कर्ष निकल ही नहीं सकता;

१. 'कल्पना,' नवम्बर, १९५२।

२. 'प्राची' (नयी हिन्दी-कविता : एक विश्लेषण,) भादो, २००८ सं०।

३. आधुनिक साहित्य, भूमिका, पृ० ३५।

पर इसका यह तात्पर्य नहीं कि समुचित आधार के अभाव में लिखी गयी समीक्षाओं से भ्राति के अतिरिक्त कुछ और निकल सकता है। यह सिद्ध कहाँ हुआ कि निबन्ध-लेखक, उपन्यासकार या असफल आलोचक के लिए (जबकि लेखक ने आलोचना को हिन्दी की सबसे सस्ती चीज कहकर इस विशेषणयुक्त सज्ञा के व्यग्य हो हल्का कर दिया है) कविता एक वर्जित प्रदेश है या यह कि कलम का स्थानांतरित होना असफलता का द्योतक है। वाजपेयीजी का 'कोरा बुद्धिवाद' अपने-आपमें एक अंतर्विरोध लिए है, जिसपर हम आगे चलकर विचार करेंगे। यहाँ प्रसंगवश इतना कह ले कि प्रयोगवाद-संबंधी भ्राति का एक कारण हिन्दी-पत्रकारिता भी है, जो पीली उतनी नहीं, जितनी हिन्दी की औसत कविता की तरह असावधान है। कुछ दिन पहले 'दूसरा सप्तक' पर 'प्रतीक' में एक साथ ही तीन आलोचनाएँ छपी थी, प्रभाकर माचवे, प्रकाश-चन्द्र गुप्त और देवराज की। माचवेवाली आलोचना में लिखा था—“अज्ञेय का कहना है कि 'प्रयोग' का कोई 'वाद' नहीं होता और प्रयोग अपने-आपमें साध्य है।” देवराजजी के शब्द थे—“भूमिका में 'अज्ञेय' ने कुछ महत्वपूर्ण बातें कही हैं। प्रयोग साधनरूप है, अपने में साध्य नहीं।” 'कल्पना' वाली समीक्षा में दो वाक्य एक ही जगह इस प्रकार—‘प्रयोगशील कवियों ने आधुनिक कविता का, शिल्प-विधान की दृष्टि से, नया शृंगार नहीं किया है। नयी कविता में भाषा और छंद की दृष्टि से क्रांति उपस्थित हो गई है’। पाठक भौंचक है कि आखिर अज्ञेय ने क्या कहा और लेखक क्या कहना चाहता है या सब 'गोरखघवा' ही है। यह तो भूमिका हुई और अन्य भूमिकाओं की तरह इस भाग को छोड़ दें, तो भी आपका कुछ बिगड़ेगा नहीं।

तो सबसे पहले अज्ञेय, क्योंकि, वे प्रयोगवाद के प्रथम कवि तो नहीं (न ही वे अपने को प्रयोगवादी मानते हैं), और यह मानने में मुझे भी कठिनाई होती है कि 'अज्ञेय' ने इस आन्दोलन को जन्म दिया। इसका प्रचार तारसप्तक से दूसरा तारसप्तक तक हुआ और फिर बिहार में पल्लवित, पुष्पित हुआ नरेश

जी, नलिनजी और प्रो० केसरीकुमारजी प्रयोगवादी कवियों में, पर प्रयोग-शील कवियों की रचनाओं के प्रथम संपादक और उनके सामूहिक प्रयोगों के लिए प्रथम व्याख्याता होने का श्रेय उन्हें जरूर प्राप्त है, गोकि प्रसादजी द्वारा किये गए काव्य-शक्ति के बीच पूर्ण विराम-चिह्न के प्रथम प्रयोग पर निराला जी 'सरोज' में लिख चुके थे और बाद में नलिन ने 'गाथा' की भूमिका में उसका उल्लेख करते हुए हिन्दी की 'स्टाप-एण्ड' वाली 'स्ट्रावेरी और क्रीम' कविता की बुराई की। अजेय ने १९४३ में 'तारसप्तक' का प्रकाशन इस 'मूल सिद्धान्त' पर किया कि 'संग्रहीत कवि सभी ऐसे होंगे, जो कविता को प्रयोग का विषय मानते हैं' और आठ साल बाद 'दूसरा सप्तक' निकला। इन दोनों सप्तकों में अजेय ने जो स्थापनाएँ की, वे संक्षेप में ये हैं —

१. कविता प्रयोग का विषय है। कवि-कर्म की ही मौलिक समस्या है, साधारणीकरण और Communication (निवेदन) की समस्या। और, कवि को प्रयोगशीलता की ओर प्रेरित करने वाली सबसे बड़ी समस्या यही है। 'व्यक्ति-सत्य' को 'व्यापक सत्य' बनाने का सनातन उत्तरदायित्व आज का कवि भी निवाहना चाहता है। इसलिए प्रयोग।

२. प्रयोग सभी काल के कवियों ने किये हैं, यद्यपि किसी एक काल में किसी विशेष दिशा में प्रयोग करने की प्रवृत्ति स्वाभाविक है। आज का प्रयोग-शील कवि आधुनिक जीवन की एक बहुत बड़ी समस्या का सामना कर रहा है—भाषा भी कमश नकुचित होती हुई सार्थकता की कँचुल फाड़कर उसमें नया, अधिक व्यापक, अधिक सारगर्भित अर्थ भरना चाहता है, इसलिए कि व्यक्ति-सत्य के व्यापक सत्य बनाने का सनातन उत्तरदायित्व अब भी निवाहना चाहता है; पर देखता है कि साधारणीकरण की पुरानी प्रणालियाँ, जीवन के ज्वालामुखी से बाहर आने हुए लावा से भगकर और जमकर रुद्ध हो गई हैं, प्राण-व्यचार का मार्ग उनमें नहीं है। भाषा को अव्याप्ति पाकर विराम-

सकेतों, अकों और सीधी-तिरछी लकीरों से, छोटे-बड़े टाइप स, सीधे या उल्टे अक्षरों से—सभी प्रकार के इतर साधनों से कवि उद्योग करने लगा कि अपनी उलझी हुई संवेदना को पाठकों तक अक्षुण्ण पहुँचा सके।

३. कोई भी 'स्वान्तः सुखाय' नहीं लिखता या लिख सकता है। अभिव्यक्ति में एक ग्राहक या पाठक या श्रोता अनिवार्य है। भाषा उनके (कवि और ग्राहक, या पाठक, या श्रोता के) व्यवहार का माध्यम है और उसकी माध्यमिकता इसीमें है कि वह एक से अधिक को बोधगम्य हो, अन्यथा वह भाषा नहीं है। जीवन की जटिलता को अभिव्यक्त करनेवाले कवि की भाषा का किसी हद तक गूढ़, 'अलौकिक' अथवा दीक्षा द्वारा गम्य (esoteric) हो जाना अनिवार्य है; किन्तु वह उसकी शक्ति नहीं, विवशता है, धर्म नहीं, आपद्धर्म है।

४. प्रयोग का कोई वाद नहीं है। प्रयोग अपने-आपमें इष्ट वा साध्य नहीं है, वह साधन है।

प्रयोगशील बनाम प्रयोगवादी

जाहिर है कि सप्तकों में अज्ञेय ने जिस काव्य का शील-निरूपण किया, वह प्रयोगशील का है, प्रयोगवादी का नहीं। प्रयोगवादी के लिए प्रयोग साध्य है, प्रयोगशील के लिए साधन। प्रयोगशील 'उलझी संवेदनाओं' और साधारणीकरण एवं निवेदन के दोआबों में रहने के कारण आपद्धर्मी बना रहता है। समझौते की समस्या, जो उलझन और साधारणीकरण की युगल-उपलब्धि के सैद्धान्तिक आया की अर्जित समस्या है, उसके लिए बनी रहती है और प्रायः उसके लिए जरूरी हो जाता है कि वह अतीत को मुँह में रखे। इसी अर्थ में वह त्रिगुण है, एक असामाजिक प्राणी के अर्थ में नहीं, जिसमें शिवदानसिंह चौहान ने उसे

१. क्योंकि समझौते में समाज का ध्यान तो वह रखता ही है। अज्ञेयजी ने भाषा की सामाजिक माध्यमिकता की बात भी कही है। 'स्वान्तः सुखाय' कोई लिख सकता है, इसे भी वे स्वीकार नहीं करते।

—लेखक

रखना चाहता है; फिर प्रयोग को साधन मानने के कारण उसका काव्य जितना मुक्त होगा, उतना स्वच्छद नहीं। प्रयोगवाद का अभिप्रेत मुक्त नहीं, स्वच्छद काव्य है, जिसमें वस्तुगत दृष्टिकोण के अनुसंधान का मान होता है। प्रयोगवाद प्रयोग को साध्य मानता है और शेष को, अर्थात् जीवन और कोष को, कच्चा माल यानी साधन। प्रयोग का प्रयोजन ढूँढना नदेंदुलारे वाजपेयी के लिए ही व्यर्थ हो सकता है। प्रयोगवादी मानता है कि प्रयोगवाद का अर्थ है—भाव और व्यञ्जना का स्थापत्य। उसके लिए, काव्य में भाव और व्यञ्जना के स्थापत्य को धर्म मान लेने पर, अन्य आग्रह महत्व नहीं रखते। सम्पूर्ण की निश्चयात्मक अभिव्यक्ति के दायित्व और इसके लिए दृक्वाक्यपदीय प्रणाली की अनिवार्यता को वह स्वीकार करता है; तब जो अनिवार्य नहीं है, वे प्रश्न उसके लिए विधान-बाहरी हो जाते हैं। अतीत उसके लिए खाद है (और खाद एवं खाद्य का अन्तर प्रत्यक्ष है)। अतीत को शव-साधना से यदि नई प्राणशक्ति मिले तो बुराई नहीं; पर वह मानता है कि साहित्य में अनुसंधान ही नहीं

१. कि 'पूँजीवाद के ह्रासकाल में एक व्यक्तिनिष्ठ और सामाजिक जीवन से तटस्थ कलाकार (किस प्रकार) अपना सच्चा आत्मगौरव खोकर एक असामाजिक प्राणी—त्रिशंखु बन जाता है। ('आलोचना', वर्ष १, अंक २, सम्पादकी

२. जैसे साधारणीकरण, कस्मै दबाय इत्यादि।

३. पं० हजारीप्रसाद द्विवेदी को इस शक्ति पर बहुत भरोसा है।

४. अनुसंधान की अपनी उपयोगिता है और Lukacs ने उसकी मीमांसा इस प्रकार की है:—An epic work produces an effect the more enchanting and general the more it succeeds in making the individual and his social activity appear not as contrived scheme as the product of the author's virtuosity, but as something naturally grown, not as something invented, but as something just discovered.

आविष्कार भी होता है और इसे ही मानने के कारण वह सर्वत्र स्वतन्त्र हो जाता है। चूँकि निर्माण के लिहाज से महान पूर्ववर्तियों की परम्पराएँ निष्प्राण हैं, उसने अनुकरण के सिद्धान्त को छोड़ दिया है और चूँकि अपनी की हुई चेष्टाएँ भी अतीत हैं, वह दूसरों के अनुकरण की तरह अपना अनुकरण भी वर्जित समझता है। साहित्य में जो हो चुका, खासकर अच्छी तरह, वह उसके लिए अच्छूत है, अपनी की हुई चेष्टाएँ, दान की हुई कन्याएँ। परम्परा को ढोना हीनता है, परम्परा के उत्तरदायित्व का बोध बल है। इसलिए प्रयोगवाद जीवन के प्रतिष्ठित तन्त्र को नहीं, जीवन के प्रति जाग्रति को, भाषा के आर्ष प्रयोग को नहीं, भाषा के प्रति जागरूकता को आवश्यक समझता है।

तात्पर्य यह कि दोनों सप्तको में अज्ञेयजी ने प्रयोगशीलता की व्याख्या की, प्रयोगवाद की नहीं।

Masses & mainstream, Dec. '49—Idea and Form in Literature.

१. यहाँ केवल अरस्तू के अनुकरण सिद्धान्त से, जिसे दुहरानेवाला आज विरल ही होता है (वैसे हिन्दी में ऐसे विरल जनों का अभाव भी नहीं है) मतलब नहीं; इसमें परवर्तीकार का प्रेषण-सिद्धान्त भी समाहित है; क्योंकि अभ्यासग्रस्त के प्रति निवेदन के आग्रह का परिणाम भाषागत अभ्यासों की निष्प्राण आवृत्ति यानी जकड़क।

२. (क) एलियट ने 'What is a Classic?' में इस बात पर खुशी जाहिर की है कि अंग्रेजी साहित्य में कोई classic नहीं है; क्योंकि जिस क्षेत्र में classic का जन्म होता है, उसमें बहुत दिनों तक नवनिर्माण की सम्भावना नहीं होती; क्योंकि वह भाषा की सम्पूर्ण परिपक्वता को खींचकर उसे वर्षों के लिए बंजर कर देता है। (हिन्दी में एक हद तक तुलसीकृत रामायण एक classic है और उसके क्षेत्र में अभी तक कोई सहान् उत्पादन नहीं हुआ)। साधारण खेत का भी यही हाल है। अच्छी फसल के लिए कुशल किसान खेत को कभी बिन-बोये ही छोड़ देता है। यह भी देखा जाता है

नकेनवाद^१

और, अगर हिन्दी के सुधी समीक्षक अज्ञेयजी की उपर्युक्त व्याख्या को प्रयोगवाद की व्याख्या न मान लेते, तो 'प्रयोग-दशसूत्री'^२ (प्रयोगवाद के घोषणा-पत्र का प्रारूप), जिसमें पहली बार प्रयोगवाद का मौलिक शील-निरूपण हुआ और उसे प्रयोगशीलता से भिन्न करके देखा गया, को लेकर शायद यह प्रश्न नहीं उठता कि 'दूसरों' से भी अपना अनुकरण वर्जित समझनेवालों ने प्रयोग-दशसूत्री को राजनीतिक घोषणा-पत्र के पिटे-पिटाये^३ प्रारूप में क्यों ढाल दिया।^४ दिलचस्प बात यह है कि प्रवक्तृ ने यह कहकर भी कि "प्रयोग-वादी काव्य की रूपसम्बन्धी विशेषताओं पर विचार करने के पहले यह आवश्यक है कि प्रयोगवाद के उस रूप पर भी विचार कर लें, जो 'नकेनवादी'

कि महान् बाप के बेटे में एक प्रकार का हीन-परिज्ञान आ जाता है। पिता की महानता से वह ऐसा आक्रांत होता है कि अपनी शक्ति में उसे विश्वास नहीं होता। उपकार के तौर पर उसे अपने दृष्टिकोण को अद्यतन करना पड़ता है।

(ख) शब्द का फोषगत अर्थ जानकर भाव ग्रहण करनेवाले सज्जनों से प्रार्थना है कि वे हमें अछूतोद्धार का विरोधी करार न देने लें।

१. इस नाम के लिए हम किन-किन को धन्यवाद दें। इलाचन्द्र जोशी, प्रभाकर भाचवे आदि ने इस नाम से हमलोगों को याद किया है। दो साल पहले हमने इस नाम को अनुपयुक्त समझा था (देखिए 'साहित्य और समीक्षा' में 'नई कविता' शीर्षक निबन्ध)। पर अभी यह नाम पसन्द है और सोचा जा रहा है कि क्यों नहीं 'चित्रेतना' ('नकेनवादियों' का काव्य-संग्रह) का नाम 'नकेन' ही रखा जाय।

२. देखिए, 'प्रकाश', पटना, दीपावली, १९५०।

३. प्रारूप पिटा-पिटाया क्या होगा ?

४. 'कल्पना, नवम्बर, १९५२।

प्रयोगवाद के नाम से विख्यात है”^१ ! प्रयोगों के बाहुल्यभाव के कारण उसपर विचार करना उचित नहीं समझा। सो बात जहाँ की तहाँ बनी रही और ‘प्रयोग-दशसूत्री’ की आवश्यकता भी।

कुछ लाचार परिभाषाएँ और असंगतियाँ

पर आलोचकों ने अज्ञेयजी की स्थापनाओं को प्रयोगवाद का आधार मान लिया।^२ शायद नये प्रयोगों ने आलोचकों की अभ्यस्ति को, जिसकी पकड़ में अभी-अभी वे प्रतिष्ठित-से हो चले थे, अचानक एक अप्रत्याशित आघात किया और वे आवेश में, असंगतियों पर ध्यान न देकर, एकाएक धावा बोल गए। प्रमाण यह है कि ‘स्वप्नवादी’ और ‘छायावादी काव्य-दृष्टि’ वाले आलोचक ज्यादा बहके, खासकर नन्ददुलारे वाजपेयी। यो इसी आवेश में शिवदानसिंह चौहान भी आए; पर कुछ बाद—उनकी अभ्यस्ति (प्रगतिवाद की वीरपूजावाली) भी तो वाद की थी। इसी आवेश में उपपत्तियाँ और परिभाषाएँ गढ़ी गई—एक जोखिम का काम।

डा० नगेन्द्र ने प्रयोगवाद को छायावाद की अतिशय कोमलता और मार्दव के विरुद्ध अनगढ़ और भदेस की प्रतिक्रिया^३ कहा और नन्ददुलारे वाजपेयी ने यह कि ‘प्रयोगवादी साहित्यिक से साधारणतः उस व्यक्ति का बोध होता है, जिसकी रचना में कोई तात्त्विक अनुभूति, कोई स्वाभाविक क्रमविकास या कोई सुनिश्चित व्यक्तित्व न हो। वास्तविक सृजन और क्रांतिदर्शिता के बदले सामान्य मनोरजन और शैली-प्रसाधन ही उसकी विशेषता होती है। अधिकार और उत्तरदायित्व की अपेक्षा अनिश्चय और उद्देश्यहीनता की भावना ही वह उत्पन्न

१. वही।

२. “अज्ञेयजी के प्रयास से यह तो लाभ हुआ ही कि आधुनिक हिन्दी-कविता में ‘प्रयोगवाद’ की स्थिति और स्वरूप का हमें कुछ आभास और परिचय मिल सका और अब हम उन व्याख्याओं की सहायता से प्रयोगवादी काव्य की एक सामान्य परिभाषा करने की स्थिति में आ गए हैं।” (आधुनिक साहित्य—पृ० २१)

३. विचार और विवेचन, पृ० १४१।

करता है। स्रष्टा और सदेशवाहक न होकर वह प्रणेता और प्रवक्ता मात्र होता है।”

डा० नगेन्द्र, आर्षवचनो, आनन्द और रस के आधार पर आलोचना करते रहे हैं। इधर उनके श्रमलाघव के अभ्यास ने दो शब्द अपना लिए हैं—‘भावात्मक दृष्टिकोण’ और ‘प्रतिक्रिया’।^१ इस प्रकार अब उनका काम और सरल हो गया है। चाहे किसी भी युग का, किसी भी व्यक्ति का, कैसा भी साहित्य हो, वे इन दोनों शब्दों का बारी-बारी से प्रयोग कर देंगे। कहेंगे, ‘जिस प्रकार भक्ति-काव्य जीवन के प्रति एक भावात्मक दृष्टिकोण था और रीतिकाव्य एक दूसरे प्रकार का, उसी प्रकार छायावाद भी एक विशेष प्रकार का भावात्मक दृष्टिकोण था’। ‘शुद्ध प्रगतिवादी दृष्टिकोण’^२ उन्हें पतंजी में मिल ही चुका है। यह आलोचना के क्षेत्र में आए हुए उस साधारणीकरण का परिणाम है, जिसका आग्रह करते हिन्दी के अभिभावक थकते नहीं। आलोचना का उद्देश्य मूल्यों का नये सिरे से अनुसंधान और विशिष्ट की खोजकर पाठक को उसमें एक पैठ देना है। पर नगेन्द्रजी से यहाँ एक चूक हो गई। यदि वे प्रयोगवाद को भी एक दृष्टिकोण कह देते, तो कुछ बात हो जाती और यदि अपनी अभ्युक्ति से जरा आगे चलकर उसे दृष्टिकोण का अनुसंधान कह देते, तो बड़ी बात।

१. आधुनिक साहित्य, पृ० १५१।

२. ये दोनों ही शब्द उनकी आलोचनाओं में इतनी बार जगह-बे-जगह प्रयुक्त हुए हैं कि ये थककर असमर्थ हो गए हैं, उसी तरह जिस तरह पतंजी के काव्य में असंख्य बार आया हुआ शब्द ‘चिर’।

४. नगेन्द्रजी में शुद्धता का विचित्र आग्रह है (देखिए उनका वाक्य ‘छायावाद निश्चित ही शुद्ध कविता है’) और इसकी बुराई में एंजिल्स ने कहा था कि शुद्ध-तत्त्व (Pure phenomena) कभी जेरुजेल्म के अल्पायु राज्य के विधान में रहा होगा।

प्रयोगवादी कवि मानता है कि कविता की सच्ची प्रेरणा वस्तु-स्थिति से मिलती है, जबकि वस्तु-स्थिति के संश्लेष (Complex) को लेखक अथवा साहित्यकार एक नये दृष्टि-विन्दु से देखता है। वह दृष्टि-विन्दु भी विषयीगत की तरह कुछ अज्ञेय अथवा धुँधला नहीं। वह भी विषयीगत ही होता है। लेखक विषय से ही वह नवीन दृष्टि-विन्दु प्राप्त करता है और उसीके आलोक में वह विषय को फिर एक नई जगह से, शक्ति के नये संश्लेष के रूप में, देखने लगता है। ऐसा देखना अनिवार्यतः निस्संग देखना है। मगर नमोन्द्रजी के लिए एक लाचारी थी। जिन साहित्यकारों को लेकर उन्होंने अपनी मान्यता स्थिर की थी, वे 'वस्तु-जगत् की स्वयं से उलझाने-लुभानेवाली शक्तियों के संश्लेष से ही एक नवीन दृष्टि-विन्दुगत प्रेरणा' ग्रहण करनेवाले नहीं थे। जिस साहित्य को लेकर उन्होंने अपनी कसौटी बनाई, वह एक प्रिया की ही श्वाद से चाँद और उषा दोनों के दर्शन करनेवाला साहित्य था।

तो, उन्होंने अपने दूसरे अस्त्र का प्रयोग किया और प्रयोगवाद को छायावाद की अतिशय कोमलता और मार्दव के विरुद्ध अनगढ़ और भद्दा की प्रतिक्रिया कहा, ठीक उसी प्रकार, जिस प्रकार छायावाद को स्थूल के विरुद्ध सूक्ष्म की और प्रगतिवाद को छायावाद की। मगर लाचारी बदस्तूर बनी रही। वे प्रयोगवाद को छायावाद की अतिशय कोमलता और मार्दव के विरुद्ध अनगढ़ और भद्दा की प्रतिक्रिया कहकर क्षोभ प्रकट करते हैं और उसी स्वर में यह भी कहते हैं कि प्रयोगवाद का, 'वस्तु-परक दृष्टिकोण' की उपलब्धि में, सफल होना अत्यन्त दुष्कर है; क्योंकि वह छायावाद की 'अतिशय भावपरकता में पड़ा है।' स्थापना और भविष्यवाणी की यह असंगति निश्चय ही एक लाचारी है। यह अस्तव्यस्तता इसलिए भी है कि मूल्य काव्य के भीतर से नहीं आ रहा, आरोपित हो रहा है। लाचारी यह है कि हिन्दी-आलोचना की कसौटी ही रही है हीनता की। उसमें कौन कितना श्रेष्ठ है, यह न बतलाया जाकर यही बतलाया जाता रहा है

१. ('साहित्य', जनवरी '५१ कविता और हिन्दी-कविता (श्री नरेश)।

किं कौन कितना हीन है, बुरा है और किसने कैसे विचार प्रगट किए हैं ! और, ये दोनों ही बातें बेमानी नहीं हैं; क्योंकि हिन्दी में चारण, संत और भक्त हुए । (हम यह नहीं कहते कि इनमें काव्य है ही नहीं; पर इनमें और कालिदास में जो अंतर है, वह तो प्रत्यक्ष ही है) । इस मानी में कवि व्यक्ति आधुनिक काल में ही पैदा हुआ । ऐसे कवियों का सबसे समृद्ध युग छायायुग रहा । अतः यदि आलोचकों ने इसके आधार पर मान्यता बनाई, तो कोई शिकायत नहीं । मगर दुख तो यह है कि अम्यासो से यहाँ भी मुक्ति नहीं मिली । चूँकि हम अभ्यस्त हो चुके थे कि विचारों के आधार पर साहित्य का मूल्यांकन होता है और शब्दार्थ से ही काव्य जाना जाता है, हमने छायावादी काव्य को भी उसके प्रकृत स्थल में रखकर नहीं देखा, बल्कि एक गलत ढंग से सूक्ष्म के प्रति आग्रह, 'आध्यात्मिक भूमि पर पहुँची हुई प्रेम-कल्पना', 'उदात्त दार्शनिक और रहस्यात्मक अनुभूति' के काँटे पर उसे तौला और तब उसे 'शुद्ध कविता' कहा । एक कहानी याद आती है । कही एक चित्र-प्रदर्शनी हुई । एक चित्र को प्रथम पुरस्कार मिला । पुरस्कार-विजेता चित्रकार को खबर देकर बुलाया गया । मगर पुरस्कार लेते समय जब उसकी दृष्टि अपने चित्र पर पड़ी, तो वह चिल्ला उठा—'ले लो अपना पुरस्कार, तुमने मेरा चित्र उल्टा क्यों टाँग दिया है ?' ऐसी परिस्थिति में छायावाद का मर जाना ही अच्छा था और अगर मानते हैं कि वह मर गया, तो उसके अनेक कारणों में एक ये आलोचक-प्रवर भी होंगे ।

ऊपर की लाचारी डा० नगेन्द्र और वाजपेयीजी दोनों में समान है । वे अभ्यस्त हैं कि साहित्य के माध्यम से (जैसा हिन्दी में होता रहा है) इतिहास, राजनीति और दर्शन की शिक्षा दी जाती है, इसलिए उन्हें प्रयोगवाद के स्थापत्य में 'वास्तविक सृजन' नहीं मिलता । चूँकि वे प्रिया के ध्यान में चाँद देखनेवाले साहित्य के आदी रहे हैं, इसलिए प्रयोगवाद की वस्तुगतता में उन्हें 'तात्त्विक अनुभूति' नहीं मिलती । चूँकि वे साधारणीकृत (सरल यानी साधारण) विचारों और

शब्दों की हुकमी कवायद के अभ्यासी हैं; इसलिए प्रयोगवाद की सखिलष्ट अभिव्यक्ति में 'स्वाभाविक-क्रमविकास' देख नहीं पाते। चूँकि वे वस्तु पर व्यक्तित्व के समर्पण (जो साहित्यकार की चरम साधना है) की बात पकड़ नहीं पाते, प्रयोगवाद में उन्हें 'सुनिश्चित व्यक्तित्व' नहीं मिलता।

अज्ञेय ने वाजपेयीजी की युक्ति को 'तर्क-विकृति' कहा है। दरअसल यहाँ तर्क है ही नहीं, केवल क्षोभ है; अन्यथा इन भारी-भरकम विशेषणों का महत्त्व ही क्या, जो एक-दूसरे को ठेलते हुए अपनी प्रभविष्णुता खो रहे हैं।

वस्तुतः इन दोनों उपपत्तियों में आत्मसात न कर सकने की अपनी असमर्थता और कसौटी की लाचारी को विशेषणों में छिपाकर उनकी परम्परा से बनी हुई अपनी वर्गस्थिति (Hierarchy) को बनाये रखने की एक बेचैनी है। और, यह बेचैनी, (आलोचना के निरन्तर विकास के अभिलाषी और अध्यता को कष्ट होगा) ठीक उसी प्रकार की है, जिस प्रकार की द्विवेदीकाल में छायावाद के, जिसके समर्थन में इन दोनों प्रवक्ताओं ने शक्तिसंचय किया, विरोधियों की थी। जरा दोनों की नसीहतों और शब्दावली की तुलना कीजिए—

वास्तव में ये निबन्ध-लेखक और उपन्यासकार हैं, जो कविता की भूमि में अनायास आ गए हैं। परन्तु इन भले आदमियों को इतना तो समझना ही चाहिए कि कविता के क्षेत्र में कोरा बुद्धिवाद अधिक देर तक नहीं चल सकता।

—न० दु० वाजपेयी

कवि को भाषा पर कम्रैड होना चाहिए। आपमें उसका अभाव है। आप का कवि होना वैसी ही अनधिकार चेष्टा है, जैसी मेरे लिए एम० एस-सी० क्लास का प्रोफेसर होना। नाम 'सत्यप्रकाश' और भटकते फिरते हो अधरे में। भारत में न तो छायावाद चलेगा और न प्रतिबिम्बवाद, वहाँ तो प्रकाशवाद रहा है और रहेगा।

—लाला भगवान दीन

हम अपने काव्योद्यान में ऐसे फूल लगाना नहीं चाहेंगे, जो हमारी धरती से रस खींचना अस्वीकार करें और जिन्हें प्रयोगों का इंजेक्शन देकर ही जिलाया जा सके।

—न० दु० वाजपेयी

कविता-वल्ली को प्रतिभा के वारि से सींचकर 'पल्लव' निकालिये, खुशी से उसकी छाया में बैठकर 'वीणा' बजाइए; पर काव्य-कानन के कल्पवृक्षों की जड़ पर कुमति-कुठार न चलाइये। यह अत्याचार असह्य है। 'पल्लव' के नोकीले और जहरीले काँटे इनके दिल में न चुभाइए, 'वीणा' में मोहनी स्वर छेड़िए; मारु राग न बजाइए।

—पद्मसिंह शर्मा।

हिन्दी-आलोचना में प्रलाप की यह पुनरावृत्ति है। फूल को इंजेक्शन देने की सूझ खूब रही। मगर उन्हें यह समाचार मिल गया होगा कि हाल में पंत-विनोबा भावे ने भी चाँडिल में इंजेक्शन लिया है। वे आश्वस्त रहें; उनका काव्योद्यान सुरक्षित रहेगा। उसके फूल तो यों ही ताजगी खो रहे हैं। प्रयोग-वाद वंजर को उर्वर करने चला है।

इन दोनों आलोचकों में एक और समानता है, असंगति तथा परस्पर-विरोध की और इसके कारणों पर हम विचार कर आए हैं। मगधजी की तरह वाजपेयीजी की लाचारी भी प्रत्यक्ष है और इसलिए 'छायावादी काव्य दृष्टि' में एक ओर वे कहते हैं कि 'कवियों ने नवीन शिक्षा-दीक्षा ग्रहण की। अंग्रेजी भाषा की अभिव्यक्तियों और प्रयोगों का भी अच्छा प्रभाव देख पड़ा। लेखकों की ग्राहिका-बुद्धि ने और उनकी नव सांस्कृतिक रुचि ने अभिव्यजना को पाश्चात्य शैली से भी सुसज्जित करने की चेष्टा की। जितने नये शब्द और प्रयोग संस्कृत और अंग्रेजी से इस युग में गृहीत और निर्मित हुए और जितने स्वतन्त्र आविष्कार भाषा में किए गए, उतने इसके पूर्ववर्ती कदाचित् किसी युग में नहीं हुए थे। भाषा की समृद्धिशीलता भी साहित्य की ही समृद्धिशीलता का अंग है।' और दूसरी ओर, प्रयोगवादी रचनाओं पर यह अभिमत भी दे देते हैं कि 'प्रयोग में और काव्यात्मक निर्माण या सृजन में जो मौलिक अन्तर है, उसकी उपेक्षा

नहीं की जा सकती। विशेषकर काव्य का क्षेत्र प्रयोगों की दुनिया से बहुत दूर है।'

अभियोग और सवाल

हिन्दी-आलोचना की अदालत में प्रयोगवाद पर जो अभियोग लगाए गए हैं, संपेक्ष में, वे ये हैं —

१. प्रयोगवादी रचनाएँ काव्य की चौहद्दी में नहीं आती। वे बुद्धिवाद से ग्रस्त हैं। वे वैचित्र्य-प्रिय हैं, वृत्ति का सहज अभिनिवेश उनमें नहीं है।

२. उलझी संवेदनाओं की अभिव्यक्ति से जाहिर हैं कि वह (प्रयोगवादी) अनिश्चित मानसिक स्थिति का व्यक्ति है और काव्य की वास्तविक भावभूमि पर पहुँचने में अक्षम है।

३. प्रयोगवादी रचनाएँ वैयक्तिक अनुभूति के प्रति ईमानदार नहीं हैं और सामाजिक उत्तरदायित्व को भी पूरा नहीं करती।

४. ये कविताएँ अनिवार्य रूप से नहीं, सिद्धांत-रूप से भी दुरुह हैं। इनमें साधारणीकरण का अभाव है।

५. इनमें भाषा का सर्वदा व्यक्तिगत अर्थात् अनर्गल प्रयोग होता है। इन अभियोगों के साथ यदि हम अज्ञेय की स्थापनाओं और डा० रघुवंश, शिव-दानसिंह चौहान प्रभृति के तर्कों को ले लें, तो कुछ प्रश्न उठ खड़े होंगे; जैसे —

१. क्या प्रयोगवाद कोई वाद है?

२. यदि हाँ, तो, उसका उद्देश्य क्या है?

३. क्या बौद्धिकता से काव्य का विरोध है?

४. क्या उलझी संवेदनाओं (मेरा मतलब Complex Sensibilities से है, जिसका अज्ञेय ने आपद्धर्मी तौर से हिन्दी में कमजोर अनुवाद कर दिया) के कारण कोई कवि नहीं हो सकता या क्या काव्य सरल संवेदनाओं तक ही सीमित रहता है?

५. अपनी वैयक्तिक अनुभूति और समाज के प्रति कवि का उत्तरदायित्व क्या है?

६. क्या साधारणीकरण और सुवोधता काव्य का धर्म है ?
 ७. क्या भाषा का वैयक्तिक प्रयोग अधर्म है ?
 ८. प्रयोगवाद की क्या आवश्यकता है, क्या उपयोगिता है ?

वाद की बात

प्रयोगशील का पक्ष है कि “प्रयोग का कोई वाद नहीं होता। प्रयोग अपने-आपमें इष्ट नहीं है, वह साधन है और दोहरा साधन है; क्योंकि एक तो वह उस सत्य को जानने का साधन है, जिसे कवि प्रेषित करता है; दूसरे, वह उस प्रेषण की क्रिया को और उसके साधनों को जानने का साधन है। अर्थात् प्रयोग द्वारा कवि अपने सत्य को अधिक अच्छी तरह जान सकता है और अधिक अच्छी तरह व्यक्त कर सकता है। प्रयोगों का महत्त्व कर्ता के लिए चाहे जितना हो; सत्य की खोज, लगन, उसमें चाहे जितनी उत्कट हो, हृदय के निकट यह सब अप्रासंगिक है। पारखी मोती परखता है, गोताखोर के असफल उद्योग नहीं। गोताखोर का परिश्रम या प्रयोग अगर प्रासंगिक हो सकता है, तो मोती सामने रखकर ही—‘इस मोती को पाने में इतना परिश्रम लगा’—बिना मोती पाये उसका महत्त्व नहीं है। स्वयं वह भी (जो सत्य की शोध में प्रयोग करता है) उस सत्य को अधिक महत्त्व देता है; नहीं तो, उस शोध में इतना सलग्न न होता।”

वाद का आग्रह हमारा नहीं; पर सवाल आग्रह का नहीं, स्थिति का है। प्रयोग सत्य का साधन है; पर उसका सत्य उससे भिन्न कहाँ है? स्तब्ध रात्रि में नीड़स्थ शावकी की फड़फड़ाहट कवि ने सुनी और उस सतानहीन नारी की कल्पना की, जो इस फड़फड़ाहट में माँ के स्तनों पर फिरनेवाली बच्चे की उँगलियों की याद कर रो-रो पड़ती है।^१ यहाँ सत्य का आकलन वस्तुस्थिति (निस्तब्ध रात्रि में शावकी की फड़फड़ाहट) से उत्पन्न उस दृष्टि में है, जो अनुभावक की आसगति (association—सतानहीन-नारीत्व) से स्थानान्तरित होकर एक नवीन प्रकाश देती है, जिसमें वह वस्तुस्थिति को फिर शक्ति के

१. अज्ञेय (दूसरा सप्तक)

२. देखिए, पाटल, अंक ५, वर्ष ९।

एक नये संश्लेष में देखता ह। शोध में संलग्न रहने का मतलब सत्य को अधिक महत्त्व देना है, यह स्थापना विचित्र है। अधिक महत्त्व किससे? साधन यानी भाषा से? परं काव्य-सत्य की तरह काव्य-भाषा अनिवार्य होती है। जहाँ तक परिणाम का सम्बन्ध है, काव्य-प्रयोग की प्रक्रिया वैज्ञानिक शोध-गृह की प्रक्रिया से भिन्न होती है। शोध-गृह की प्रक्रिया में काल का हाथ नहीं होता और वह उपलब्धि के साथ समाप्त हो जाती है। काव्य से उत्पन्न होने-वाले दृष्टिकोण में, जिसे काल-सम्बन्ध प्रतिक्षण प्रभावित करता रहता है, सत्य ग्रहण करता है और इसलिए इसका कहीं अन्त नहीं होता। वर्ड्सवर्थ की काव्य-परिभाषा, कि काव्य पुनस्मृति आवेग है, की एलिएट ने इसलिए बुराई की कि अनुभावक और वस्तु के बीच में काल के आ जाने के कारण पुनस्मृति ठीक-ठीक हो नहीं पाती।^१ वस्तुतः काव्य में जिन सत्य-सम्बन्धों का यानी दृष्टिकोणों का अनुसंधान होता है, उनका सम्पूर्ण को किसी युग के किसी एक व्यक्ति में पाया भी नहीं जा सकता। इसलिए काव्य में न तो विज्ञान की जैसी उपलब्धि होती है और न ही उसकी प्रक्रिया की समाप्ति। क्या अज्ञेय 'सत्य' की, जिसकी खोज में वे प्रयोग कर रहे हैं, उपलब्धि (!) के बाद कविता करना छोड़ देंगे?

प्रयोग-संलग्न कवि की तुलना गोताखोर से करना भी विशेष मानी नहीं रखता। गोताखोर अपरिचित सागर से परिचित मोती निकालता है (जिसे पुराने जमाने में कभी लहरों ने किनारे पर फेंका होगा और जिसे देखकर आदमी ललचा होगा), कवि परिचित वस्तु से अपरिचित भाव-संबंध लाता है। गोताखोर का मोती पाना बहुत-कुछ भाग्य पर निर्भर है, कवि का शक्ति और केंद्रीकरण पर^२। मोती बहुत कुछ मुश्तकिल है, काव्य के भाव-मूल्य और व्यंजना के उपा-

१. Selected Essays.

२. शायद इसी मोती-भावना से प्रभावित होकर श्री शमशेरबहादुर सिंह ने इसका और अधिक स्थूल प्रयोग अपने 'कला और साहित्य में प्रयोगवाद' शीर्षक निबन्ध में किया है। (देखिए, 'आलोचना' अंक २)

दान नहीं; इसलिए प्रयोगवादी मानता है कि काव्य का अभिप्रेत वह प्रयोग ही है, जिसके स्थापत्य में भाव और व्यंजना एक परिस्थिति-जन्य अनिवार्यता में एकाकार होकर सत्यरूप ग्रहण कर लेते हैं। और, इस प्रकार प्रयोग को साधन नहीं, अपितु साध्य मानने के कारण प्रयोगवाद एक दर्शन हो जाता।

सही है कि सभी युगों में प्रयोग हुए और कहीं-कहीं आज के अनेक प्रयोगों से पुराने प्रयोग ज्यादा समर्थ हुए हैं; पर प्रयोग को सत्य-साध्य रूप में अभी-अभी स्वीकार किया गया है। संक्षेप में, प्रयोगवाद की स्थिति निश्चित है।

बुद्धि बनाम राग

यह इल्जाम कि प्रयोगवाद बौद्धिकता से ग्रस्त होने के कारण काव्य की चौहद्दी में नहीं आता, (क्योंकि वह राग की जागीर है) एक पूर्वग्रह लिए हैं। इस पूर्वग्रह का एक उदाहरण डा० नगेंद्र का यह कथन है कि 'कविता मानव मन का शेष सृष्टि के साथ रागात्मक सम्बन्ध स्थापित करती है— यह एक विश्वजनीन सत्य है और कविता की यही सार्थकता है। इसका निषेध करने का साहस टी० एस० एलियट में भी नहीं है। काव्य की सार्थकता इसीमें है कि वह राग को संवेदनीय बनाए, बौद्धिक तत्त्व को संवेदनीय बनाना काव्य का काम नहीं। यहाँ एलियट को चुनौती व्यर्थ दी गई; क्योंकि वह बहुत पहले यह लिखने का सहस्र कर चुका था कि कविता राग नहीं, राग से बन्नाक है। और, उमर्युक्त स्थापना की, जो हिन्दी में कम-से-कम वा० श्यामसुन्दर दासजी के समय से चली आ रही है, व्याख्या न होती, तो अच्छा था; क्योंकि वे एक-दूसरे को झुठला रही हैं। यदि 'शेष सृष्टि' में बुद्धि आती है तो कविता को अधिकार होगा कि वह उससे रागात्मक सम्बन्ध रखे, और यदि 'शेष सृष्टि' का अर्थ बुद्धि को छोड़कर और सबकी सृष्टि है तो सवाल होगा कि उस शेष के साथ सम्बन्ध कौन जोड़ता है, बची हुई तो केवल बुद्धि ही है? बुद्धि क्या, कविता तो प्रीपेगडा को लेकर भी बनी रह सकती है और यदि प्रचार में कविता

१. Poetry is not a turning loose of emotion, but an escape from emotion. (Selected Essays, पृष्ठ २१)

प्रायः मरी है, तो इसका कारण प्रचार नहीं, कुछ और रहा है, आखिर सूर और तुलसी में भक्तिवाद का प्रचार नहीं था क्या?

हम इस प्रसंग को छोड़ भी देते; पर ऊपर पूर्वग्रह की बात कर आये हैं। प्रत्येक युग में कविता की प्रवृत्ति कुछ काव्यात्मक भावों में, जिन्हें उस काल की परिस्थितियाँ जन्म देती हैं, थिर हो जाने की होती है। जब ये परिस्थितियाँ बदल जाती हैं, उपर्युक्त प्रवृत्ति कवि को नये एवं अपने समय के ही भाव-प्रवण, मेधावी प्राणों के लिए अधिक मूल्यवान् भावतत्त्वों एवं साधनों के प्रयोग से रोकती है और इस प्रकार प्रबुद्ध समाज को कविता से वंचित करके संकट उपस्थित कर देती है। कविता की अपेक्षा का एक बड़ा कारण यही रहा है। यह पूर्वग्रह ही था, जिसके कारण बौद्धिक रुझान के बावजूद टेनिसन अपनी सफल कविताओं में उसे नहीं बरत सका।^१ ब्राउनिंग में लौकिक मुहावरो का ऐसा चमत्कार था कि स्वयं पाउण्ड ने एक बार उसका अध्ययन करना चाहा; पर उसके पूर्वग्रहानुप्राणित सरल आवेगों में वयस्क मस्तिष्क के लिए कुछ उत्तेजनान होने के कारण उसे अततः निराश होना पड़ा।

हिन्दी के पूर्वग्रह अपने रहे हैं और उसमें बुद्धि बनाम राग का सवाल बिल्कुल नया-नया उठा है, एक प्रकार से प्रयोगवाद के साथ ही। इसके दो कारण हैं; एक तो हिन्दी अपेक्षाकृत नई है और दूसरे संस्कृत के उत्तरकालीन साहित्य का उसपर ऐसा प्रभाव रहा है कि उसमें कविता कामिनी ही मानी जाती रही है। पश्चिम में इस विवाद का लम्बा सिलसिला रहा।^२ काव्य से, अर्से तक, बुद्धि का बहिष्कार होता रहा। Warton ने Donne और Swift को प्रखरमति माना, पर असली कवि नहीं, क्योंकि उसकी मति में उदात्तता और करुणा काव्य की शिराएँ थीं। Matthew Arnold ने Dryden और Pope प्रभृति को कवि स्वीकार नहीं किया, यह कहकर कि उनकी कविता बुद्धि की भूमि

१. F. R. Leavis (New Bearings In English Poetry).

२. देखिए, वही।

में बनी थी, जबकि असली कविता आत्मा में बनती है। काव्य से बुद्धितत्त्व के निष्कासन और सरल आवेगों के आग्रह ने ऐसा जोर पकड़ा कि यह कहनेवाले लोग भी निकल आये कि कविता में बचपने की-सी सरलता होनी चाहिए। कवि का कर्म बच्चे की तरह सोचना और बच्चे की तरह समझना है। कवि का कर्तव्य हर युग में यही होना चाहिए कि वह जमाने के बौद्धिक बोझ और उसकी सश्लिष्ट भाषा से अपने को बचाये।

पर आज ऐसा कहना दुस्साहस है। आज अपने प्रति होनेवाली चतुर्दिक लापरवाही के बीच कविता मार्ग खोज रही है और यह अनुभव किया जा रहा है कि कविता का जन्म चाहे जादू से हुआ हो, चाहे वियोग से; पर आज न जादू है, न वियोग की महिमा ही। विज्ञान और मनोविज्ञान ने दोनों के रहस्य छीन लिए हैं। आज मनुष्य की वे सभी प्रवृत्तियाँ, आवेग और सम्बन्ध, जो अब तक रहस्यमय थे, अध्यापन-कक्षाओं में विग्लेषित होते हैं और कविता की परवाह यदि होती है, तो इसीलिए कि उसका विवादा अपने काल में अन्य की अमेक्षा अधिक जाग्रत होता है। वस्तुतः वह उस बिन्दु पर होता है, जहाँ समय अपना मस्तिष्क खोलता है। जब कविता अपने समय की बौद्धिकता से सम्पर्क-विच्छेद कर लेती है, तब भावप्रवण, जाग्रतमति समाज की उसमें दिलचस्पी नहीं रह

१. The poet must, I think, be regarded as striving after the simplicity of a childish utterance. His goal is to think as a child, to understand as a child. He must deliver himself—and the poetic task is the same in every age—from the burden of the intellect of his day and the complexity of the forms of speech which it involves. J. M. Thorburn. (Art and the unconscious).

२. I. A. Richards (Principles of Literary Criticism)
Complex sensibility

जाती है। यह अत्यन्त खेदजनक स्थिति है; क्योंकि यह समाज यद्यपि अल्प-संख्यकों का होता है, पर यही बड़े समाज और युग को गति देनेवाला सिद्ध होता है।

हिन्दी-कविता चाव से नहीं पढ़ी जाती और न उचित समादर पाती है। इसके कारणों पर हिन्दी के अभिभावकों को विचार करना चाहिए; आलोचकों को भी; क्योंकि हमारे आलोचक प्रायः कविता के आलोचक न होकर अपने भावों के आलोचक हो जाते हैं और कविता को प्रकट न करके स्वयं अपने को व्यक्त करने लगते हैं।

हिन्दी कविता को अब इस उम्र में सयानी-सा अनुभव करना चाहिए। उसे अपने में वयस्क बुद्धि (Adult intelligence) लाना होगा और तभी वह युग की मेधा को अपने प्रति खींच सकती है। उसे अपने पुराने हृत्तरोग से भी मुक्त होना है।

यह शुभ है कि प्रयोगवाद ने युग की मेधा को अनुरक्त किया है और बहुत-से सुशिक्षित, सुसंस्कृत, प्राणवान्, प्रबुद्ध लोग, जो अन्यथा हिन्दी-कविता की परवाह नहीं करते, इस ओर खिंच आए हैं। कुछ इसे जानने को उत्सुक है, कुछ जानकर योग दे रहे हैं। आज कविता बौद्धिकता से न भाग सकती है, न उसे भागना ही चाहिए। आज बौद्धिकता को स्वीकार करके उसे काव्यात्मक करना होगा। आज कोई यह कहकर बुद्धि को उपेक्षित नहीं कर सकता कि 'गायक हूँ कुछ गा लेता हूँ' अथवा 'We are the music-makers, And we are the dreamers of dream'.

सहजपन महज एक धारणा है। कविता के प्रारूप पर प्रारूप तैयार होते हैं।

जटिल संवेदना और काव्य-भूमि

तीसरे अभियोग और चौथे सवाल में एक इल्जाम है और एक नसीहत।

१. 'उलझी संवेदना' की जगह हम 'जटिल संवेदना' कहना चाहते हैं और मेरा मतलब Complex sensibility से है, जिसका अज्ञेयजी ने 'उलझी संवेदना' कहकर एक आपद्धर्मी और कमजोर अनुवाद किया है।

इलजाम है कि 'उलझी संवेदनाओं की अभिव्यक्ति से जाहिर है कि वह (प्रयोग-वादी) अनिश्चित मानसिक स्थिति का व्यक्ति है और काव्य की वास्तविक भाव-भूमि पर पहुँचने में अक्षम है। नसीहत है कि 'अन्तर्चेतना अथवा उप-चेतन की संवेदनाएँ प्रायः उलझी होती हैं। कला या काव्य की सार्थकता ही यह है कि वह उस अरूप को रूप देता है, उलझी हुई संवेदनाओं को व्यवस्थित रूप में प्रस्तुत करता है। ..यही मौलिक कवि-कर्म है और इसीलिए एक प्राकृतिक आवश्यकता के रूप में कविता का उद्भव हुआ।^१

यहाँ फिर एक सिद्धांत, अभ्यस्ति-वश गलत ढंग से कहा गया। कविता प्राकृतिक आवश्यकता के रूप में उद्भूत हुई; किन्तु संवेदनाओं के व्यवस्थित रूप की अभिव्यक्ति के लिए नहीं, वरन् उसका जन्म संवेदनाओं के अऋजु, संपूर्ण, संक्षिप्तातिसंक्षिप्त और चरमकेन्द्रित प्रत्यक्षीकरण के अनिवार्य माध्यम के रूप में हुआ। यही कविता को अन्य साहित्यांगों से अलग करता है।

अभ्यस्ति यह है कि हमारे लिए यह निश्चित-सा हो गया है कि काव्य एक अलौकिक कवि-कर्म है, कवि स्वयंभू है और उसके लिए सृष्टि की उलझनों लीला-मात्र है। यह बेईमानी नहीं है; क्योंकि परम्परा काव्य की समझदारी को निश्चित करती है और हम ऐसे साहित्य के आदी रहे हैं, जिसमें फल-प्राप्ति निश्चित रूप से होती रही है तथा जिसमें उलझनों वाद्वर्द्धों को अलौकिक घटनाओं, महच्चरित्रों इत्यादि से सुलझाया जाता रहा है। साधारणीकरण का यह माध्यम आज भी स्वीकृत होगा, इसमें संदेह है। काव्य प्रतिभा और परिस्थिति के संयोग में रूप पाता है। हम क्यों भूलें कि हम आज उतने भाग्यवान् नहीं, जितने हमारे पूर्वज थे। तब अपेक्षाकृत एक छोटा समाज था। उसकी व्यवस्था थी। कल्पना के लिए महान् अवकाश था। परस्पर की संवेदना और सम्बन्धों के मूल्य निश्चित थे। तब जीवन इतना सरल था कि वे बड़ी काट से जीवन के

१. नन्दकुलारे वाजपेयी।

२. डा० नगेन्द्र।

निश्चित मूल्य को एक मुहावरे में रख देते थे और उनकी सूक्तियाँ वर्षों तक बलती रहती थी। आज भाषा में यदि उन मुहावरों का मान नहीं है, तो इसी-लिए कि विज्ञान से परिवर्द्धित और मनोविज्ञान से संशोधित आज के जीवन का मानवीय सम्बन्धों और उपलब्धियों को उनमें नौ-छौ करके रख देना असंभव है।

हम गाँव की ओर चलने तथा जनभाषा आदि के नारे लगाते हैं; किन्तु इसके बावजूद गाँव खाली होते जा रहे हैं और शहरों की आबादी बढ़ती जा रही है। हमारी सम्पूर्ण संस्कृति नागरिक हो चली है। शहर का यही समाज साहित्य, राजनीति, वाणिज्य इत्यादि मनुष्य की सभी सामाजिक चेष्टाओं का प्रतिनिधित्व कर रहा है। इसी नागरिक सम्यता के भीतर से आज के साहित्य को देखना होगा। शहर के इस समाज को चारों ओर से उत्तेजना और जटिलता घेरे हुई है। यातायात के क्षिप्रगति वाहन, आकाशवाणी, सिनेमा, समाचार-पत्र इत्यादि ने इसके मानवीय सम्बन्धों का इतना व्यापक विस्तार कर दिया है कि आज एक आदमी का दूसरे आदमी से यथार्थ सम्पर्क रखना मनोवैज्ञानिक मानी में अत्यन्त कठिन हो गया है। प्रेषण के इन अत्यन्त सुलभ साधनों से व्यक्ति के अनुभव इतनी जल्दी से विस्तृत हो रहे हैं कि केन्द्र (आत्मा) और वृत्त (मनोवैज्ञानिक कल्पना) का सम्बन्ध ही टूट जाने के खतरे में आ गया है। काव्य प्रत्यक्ष निष्कर्ष है और उसका बड़ा काम मनुष्य की भावग्रहण-शक्ति का विकास होना है। लेकिन, जिस समाज के माध्यम से वह परंपरा की सिद्ध शक्ति लेता है, वह आज विश्रुखलित और खड-खड है। उसके सम्बन्ध अपरि-मित रूप से विस्तृत होकर अनिश्चित हो गए हैं। कल्पना और मूल्य को इस विस्तृत क्षितिज पर टिकाव नहीं मिल रहा है। कवि के निष्कर्ष बराबर इस नई सम्यता की उपलब्धियों और जटिलताओं से उलझते हैं और वह इन जटिलताओं के बीच काव्यात्मक निर्मिति के लिए एक केंद्रीय शान्ति खोजता है—एक ऐसा बिंदु, जहाँ से वह फिर शुरू करे।

ऐसी परिस्थिति में आप उससे व्यवस्थित वा सरल आवेगों की माँग नहीं कर सकते; क्योंकि तब उसका अर्थ जीवन से ही भागना होगा।

प्रेम, शृंगार, भक्ति, वीरता इत्यादि सनातन काव्य-विषय है; किन्तु ये तो पृष्ठभूमि भर है, ठीक वैसे ही जैसे चित्र में नदी, आसमान, पहाड़, उपवन इत्यादि। इनकी अग्रभूमि में तो दैनंदिन जीवन के उत्थान-पतन ही रहेंगे। आज इसका अर्थ घोर जटिलता है।

आज का कवि इन जटिलताओं से भाग नहीं रहा है; वरन् एक ऐसे केंद्र की खोज में है, जहाँसे वह इनकी वैयक्तिक व्याख्या कर सके, क्योंकि यह वैयक्तिक व्याख्या ही काव्य के लिए एक ऐसा स्थल है, जहाँ वह काव्य बना रह सकता है।

विवादी वातावरण में व्यवस्थित संवेदना की माँग करना गुनाह है; क्योंकि, काव्य प्रत्यक्ष निष्कर्ष है और इसलिए भी कि तब वर्गबद्धता का जहर भी अकारण ही उसे खा लेना पड़ेगा।

और, सरल संवेदना तो भाग्य की बात है और यह भाग्य विरल जनों को ही प्राप्त है। इसके दो सनातन अधिकारी हैं—बालक और गँवार। दोनों अधिकारी हैं—वह व्यापारी ताजमहल को देखकर सोचता है कि इसमें ठीकेदारों ने काफी मुनाफा किया होगा और हिन्दी का वह कवि, जो समझे जाने की आतुरता में बहुरंगी स्तरो की तमाम वारीकियों से पाठक को रखकर कहता है—“स्वाद वही खट्टा-मीठा है” और इस प्रकार उसके अभाव एवं अज्ञान को सहलाकर स्फटिक भाषावाला जनकवि समझा जाता है।

वैसे, वस्तुजन्यता से सरल आवेगों की प्रतिष्ठा काव्य में बनी रहेगी। “मैया मैं नहीं माखन खायो” अथवा “देखो लडक़ो, बन्दर आया, एक म़दारी उसको लाया” जैसी पक्तियाँ अपनी जगह पर होगी; पर इसके साथ ही हम ‘प्रिय -तुम मरो कि मैं दिखलाऊँ दुनिया को इक ताज’ अथवा ‘पास में खडे टोल के टोल, अपाहिज अघ्न, माँगते ताम्र, बाँटते मूक्ति’ जैसी पक्तियों को भी काव्य की परिधि से जटिल संवेदनाओं के नाम पर बाहर नहीं कर सकते; क्योंकि वे जमीन से उद्भूत आवेगों और उनकी व्यंजना का स्थापत्य उपस्थित कर काव्य के सबसे महान् उत्तरदायित्व को पूरा करती हैं।

संक्षेप में, जटिल संवेदनाओं को लेकर भी कवि बना रह सकता है

और आज इसी रूप में वह ज्यादा जी सकता है। खेद है कि आधुनिक हिन्दी-काव्य में सरल और व्यवस्थित आवेगों के अकारण आग्रह से खतरनाक भावात्मक वर्गबद्धता आ रही है और कविता के नाम पर चर्वितचर्वण (Platitudes) उपस्थित किये जा रहे हैं। जीवन के महत्वपूर्ण आवेगों से कतराने का यही परिणाम होता है। उलझन के सत्य को रखना एक बात है और सत्य को उलझाना बिल्कुल दूसरी।

दुरूहता और साधारणीकरण

यही जटिलता प्रयोगवादी कविता की दुरूहता का एक प्रधान कारण है, जिसे तरह देकर यह अभियोग लगाया जाता है कि प्रयोगवादी रचनाएँ दुरूह हैं, अनिवार्य रूप से ही नहीं, सिद्धान्त-रूप से भी और इनके लेखक साधारणीकरण के सिद्धान्त को अपर्याप्त मानते हैं। वहाँ कहना सिर्फ यही है कि प्रयोगवादी रचनाएँ अनिवार्य रूप से ही दुरूह हैं, सिद्धान्त-रूप से नहीं और हम साधारणीकरण के पुराने सिद्धान्त को उस रूप में अपर्याप्त मानते हैं, जिसका उल्लेख किया जा चुका है और साथ ही नवीन सिद्धान्त को इस रूप में भी अपर्याप्त मानते हैं, कि जहाँ प्राचीनकाल में साधारणीकरण का अर्थ वह प्रक्रिया था, जिसमें सामाजिक रसोपलब्धि करते थे, वहाँ आज इसका अर्थ यह निश्चित माँग है कि कविता जन-साधारण तक पहुँचे ही, जैसे कभी पहुँची ही हो। इस प्रसंग में श्री शिवदान-सिंह चौहान ने श्री जैनेन्द्रकुमार का एक पत्र प्रकाशित किया है, जिसमें जैनेन्द्रजी ने 'नदी के द्वीप' के संबंध में, 'याचना' करते हुए लिखा था कि 'अपने को खाली हाथ पाता हूँ'। ...पढ़ते समय वह दीख रहा है कि किताब का 'भुवन' बहुत ही खास है, 'रेखा' और 'गौरा' प्रियाएँ उसीकी हो सकती हैं। उनका प्रेम सबका नहीं है, सब जैसा नहीं है, साधारणतः (साधारणीकृत) होने के लिए नहीं है।' और, इस पत्र के आधार पर चौहानजी का निष्कर्ष हुआ कि 'जैनेन्द्रजी की याचना अन्ततः हिन्दी के निन्यानवे प्रतिशत पाठकों की याचना है, जिनको छोड़कर प्रतीकवादी कवि और उपन्यासकार केवल एक प्रतिशत तक ही पहुँच

सकन चाहकर साधारणीकरण की समस्या का हल खोजता है।'

जैनेंद्रजी 'साधारण पाठक नहीं हैं, हम मानते हैं और हम तो सोचते हैं कि उन्हें उन निन्यानबे प्रतियत पाठकों में भी नहीं होना चाहिये था, जिनमें चौहान जो ने उन्हें स्थान दिया है।' वे स्वयं एक बड़े लेखक और उपन्यासकार हैं, इससे कौन इन्कार करता है और कुछ विजयनों को निर्वगन, गुनीता और उनके यीनो-दार पति आम नहीं लगे, तब भी वे बने रहेंगे।

और, अगर एक प्रतियत पाठक भी कविता की नवीन चेतना को ग्रहण कर लेता है, तो प्रमन्नता ही होनी चाहिये; क्योंकि लगभग समस्त आधुनिक हिन्दी-साहित्य आज भी किशोरावस्था में ही पड़ा है और उसका एक वकील पाठक कुछ ही दिन पहले प्रेमचंद जैसे लोकप्रिय कथाकार की मृत्यु पर शोक मनानेवाले हिन्दी के एक सम्पादक से पूछ रहा था—अजी, प्रेमचंद कौन थे? हिन्दी के कुछ यात्री-पाठक हैं 'माया' पढ़नेवाले, कुछ पुजुर्ग हैं 'कल्याण' पढ़नेवाले, कुछ कालेज के विद्यार्थी हैं सिनेमा-पत्रिका खरीदने और मूल से अधिक 'साहित्य सदेश' वाली आलोचना पढ़नेवाले। बाकी बच गये लेखक-पाठक। ऐसे ही लोगों से कविता का सम्बन्ध होना चाहिये। इनमें ज्यादा ऐसे हैं, जो अपनी ही चीजों में ज्यादा दिलचस्पी रखते हैं और चाहते हैं कि लोग उन्हींको पढ़ें। कुछ ऐसे हैं, जिनकी अभ्युत्थि रुद्धिग्रस्त है, कुछ वर्गवद्ध है।

संक्षेप में, सवाल समस्त हिन्दी-जगत् का है। दुरुहता है तथा कवि और पाठक के बीच एक बड़ी खाई है। पर इसे पाटा कैसे जाय? साधारण पाठकों को देखकर साहित्य बने, तो सकट आ जाय। उच्च संगीत के साधारणीकरण का अर्थ सिनेमा-गीत होगा। उच्च चित्र के साधारणीकरण का अर्थ फोटोग्राफी होगा। कविता के साधारणीकरण का परिणाम सब कुछ ऐसा ही होगा। प्रश्न है कि कविता के स्तर को बनाए रखकर उन्हें सुलभ कैसे किया जाय। यह कहना कम भ्रामक नहीं कि 'प्राचीन युगों के कलाकारों की रचनाएँ उनके नये

१. देखिए, 'क्या आपने मेरी रचना पढ़ी है?' (आचार्य हजारप्रसाद द्विवेदी का 'अशोक के फूल')

प्रयोग सर्वसाधारण के लिए सर्वथा बोधगम्य होते थे। उनके नये प्रयोगों या उनकी नई शैलियों का विरोध हुआ, तो केवल इस कारण कि वह कलाकार तात्कालिक रुढ़ियों और मान्यताओं से विच्छेद करके चले थे, न कि इसलिए कि उनकी बातें दुर्बोध थीं। पहली बात तो यही है कि कला या साहित्य कभी सर्वसाधारण की चीज रही है, इतिहास इसका साक्षी नहीं है। उच्च कला सदा ही अल्पसंख्यकों की वस्तु रही है। फिर अनेक कलाकार अपने समय में दुर्बोधता के कारण दंडित हुए हैं। छायावाद केवल इसलिए लांछित नहीं हुआ कि उसके आवेग तत्कालीन हिन्दी-समाज समझ नहीं पाता था; बल्कि उन आवेगों के साथ आनेवाली अनिवार्य भाषा-भंगिमा की अपरिचिति के कारण भी। वान गो अपने जीवन में केवल एक तस्वीर बेच सका था जबकि उसकी मृत्यु के बाद उसकी तस्वीरों का मूल्य कूतना ही कठिन हो गया। आज निराला समादृत है; पर ऐसे कितने हैं, जो उनकी वाणी को ठीक-ठीक हृदयगम कर पाते हैं? हाँ, प्राचीन काल में कला के पारखी और प्रश्रयदाता थे, गोकि थोड़े थे और यदि प्राचीन काल में कला को समझनेवाले थे, तो इसीलिए कि उन दिनों इनका सम्बन्ध ऐसे अभिजात्य वर्ग से था, जो कला की विधिवत् शिक्षा पाता था। उस वर्ग के लोग कला तक पहुँचते थे। उसे संरक्षण देते थे। कला का स्तर बढ़ता था। आज परिस्थिति उल्टी है। कला का संपर्क उस वर्ग से टूट चुका है। वह आज एक नये जनतन्त्रानुमोदित समाज में खड़ी है। लोग उसकी ओर नहीं आ रहे हैं और उसे ही लोगों के पास जाने को कहा जा रहा है।

इसी विन्दु पर आज की दुरूहता का अध्ययन करना होगा और उसके कारणों एवं समस्याओं को खोजना होगा।

तो, दुरूहता के कई कारण हैं। हम लेविस की इस बात को मानते हैं कि कविता समझना उतना ही श्रमसाध्य है, जितना कविता लिखना। दोनों में केंद्रीकरण की एक-सी अनिवार्यता है। इसके हेतु विश्व पाठक को भी दीक्षित (Tutored) होना पड़ता है। यह दीक्षा परम्परा से प्रायः मिलती है।

इसलिए परम्परा के अभाव में कविता को समझना और अधिक कठिन हो जाता है। फिर आलोचक पाठकों को कविता पढ़ने का मार्ग न देकर साधारण की भी जटिल व्याख्या करके कविता और पाठक के बीच दीवार बन जाते हैं। और, हिन्दी में तो पद्मसिंह शर्मा से लेकर आज तक नई के प्रति कभी आस्था रही ही नहीं। तो खाई का एक कारण यह है, और पाठकों की बेवसी भी।

कवियों की बेवसी दूसरे प्रकार की है। हम ऊपर आज की नागरिक सभ्यता, उसके मानवीय सम्बन्धों के विस्तार और अकिंचनता, उसकी असगतियों, भागदौड़, कल्पना की परामुखता और चतुर्दिकी जटिलताओं की बात कर आए हैं और यह भी कि कवि उन जटिलताओं से जूझने के लिए एक ऐसी कन्द्रीय शान्ति की खोज में है, जहाँसे वह काव्य के लिए मार्ग निकाल सके। तब उमका दुरूह हो जाना स्वाभाविक है। वह अनुभव करता है कि विशाल के फलाव में ईमानदारी से वह मानवीय सम्बन्धों की रक्षा नहीं कर सकता। वह अनुभव करता है कि अपने को दूरतक खँचकर वह जीवित नहीं रह सकता और इसके साथ ही वह अनुभव करता है कि इस नई परिस्थिति से जो आवेग उत्पन्न हुए हैं, वे अत्यन्त महत्त्वपूर्ण हैं, कविता के लिए इसे छोड़ देना स्वयं को बहिष्कृत कर लेना है। कविता की परवाह इन्हीं आवेगों के कारण आज होगी। इसलिए उसने एक ऐसे छोटे समाज को लिया है, जो उसके भीतर के पाठक का पर्याय है। आज कविता में यदि प्रेषण है, तो उसी अपने भीतर के पाठक के प्रति; क्योंकि बाहर वह कुछ नहीं पा रहा, जो उसे प्रेषण की प्रेरणा दे और उसका पाठक-समाज है, तो इसीलिए कि आदमी इकाई नहीं होता और इसलिए भी कि वह इस विबुध समाज की एक मानवीय आवश्यकता की पूर्ति कर रहा है, नवीन आवेगों की व्यक्तिगत व्याख्या के रूप में।

इन आवेगों के साथ टेकनीक की बात भी चली आती है। प्रयोगवादी कविता की टेकनीक भी परिस्थितिजन्य आवश्यकता के रूप में उद्भूत हुई है। आज साधारणीकरण नहीं, ज्ञान के हर क्षेत्र में विशिष्टीकरण हो रहा है। विविध

को ग्रहण करने का अवकाश कमता जा रहा है। और, आज शायद कविता ही आदमी का वह साधन है, जिसकी व्यक्तिगत व्याख्या में उसके मन की मुक्ति साँस ले सकती है। कविता के सामने यह उत्तरदायित्व है। इसके लिए उसने सक्षेपशैली अपनाई है और इसीलिए प्रयोगवादी कविताओं में रागात्मक पौर्वापर्य (Emotional sequence) आया है। यह गणित के त्रैराशिक की वह शैली है, जिसमें मध्यम कड़ी नहीं लिखी जाती। लेविस ने इसकी तुलना सिनेमा की भगिमा-चित्रण शैली से की है, जिसे नया-नया सिनेमा देखनेवाला समझ नहीं पाता। यह भी दुरुहता का एक कारण है; मगर अनिवार्य कारण।

मुक्त आसंग

रागात्मक पौर्वापर्य की तरह मुक्त आसंग भी आज की प्रयोगप्रधान कविताओं की तत्क्षण दुरुहता का एक प्रबल कारण है और उसीकी तरह अनिवार्य भी; क्योंकि पहला भागती हुई निरवकाश सभ्यता की शिराओं को प्रभावित करने का और दूसरा उसकी निबिडता के, अपने को रक्षित रख, आधुनिक मनोविज्ञान-दीक्षित मानव-मन द्वारा, अवगाहन का आवश्यक साधन है। कवि का स्वभाव वस्तु-छवियों के भीतर देखना और प्रभावपूर्ण प्रकाशन करना है। इस लिहाज से मुक्त आसंग कविता की सनातन प्रक्रिया में ही समाहित है।^१ कवि एक वस्तुस्थिति को देखता है। वह उसके मन में एक भावतरंग उत्पन्न करती है। उस भावतरंग के अनुशीलन में कवि के उपचेतन से तत्सम्बन्धी अनेक भावतरंग^२ आकर मन के प्रवाह को उद्वेलित करती और उसे जटिल बना

१ Free association.

२. हमारा उद्देश्य कला की समस्त प्रक्रिया की मनोवैज्ञानिक व्याख्या करना नहीं है। वैसे, सिगरेट-धूम से उत्प्रेरित Wasteland जैसी कविता और सड़े हुए पुआल की दुर्गन्ध से भागकर वायलिन पर अपने जीवन के एक अत्यन्त श्रेष्ठ गत उतारनेवाले कलाकार की परिस्थिति पर भी विचार किया जा सकता है।^३

३. जिनमें परम्परा और परिस्थिति दोनों का हाथ होता है।

देती है। उपचेतन की इस जटिलता से सभी युगों के कवि लड़ते रहे हैं। आज भी लड़ाई की बुनियाद नहीं बदली, हथियार जरूर बदल रहा है। पहले का कवि अपने व्यक्तित्व का आरोप कर तथा तर्कों से घेरकर, उपचेतन की जटिलता पर विजय पाता था, आज कानया कवि मुक्त आसग के सहारे, यानी उपचेतन की ही शक्ति से, उसकी जटिलता को परास्त कर मार्ग निकालना चाहता है और ऐसा वह अकारण नहीं, बल्कि इसलिए करता है कि पहले की अपेक्षा आज अन्तर और बाह्य की जटिलता इतनी बड़ी है कि आज उससे मोर्चा लेने के लिए सीधे तरीके का इस्तेमाल करना निरापद नहीं है। मनोवैज्ञानिक सिद्धान्तों की प्रतिष्ठा के कारण नया कवि बाध्यतः अचेतन और उससे प्रभावित काव्य-प्रक्रिया के प्रति आत्म-सजग होगा और उसमें औपचेतनिक व्यवधान की बँचैनी ज्यादा होगी। फिर आज विज्ञान के व्यापारों एवं राजनीति के प्रवचनों से उत्पन्न कोलाहल में जिसके सभी तर्क जैसे विवादी हो गए हों, किसी तर्क को बल एवं अस्था से ग्रहण करना भी कठिन हो गया है; क्योंकि उसमें काव्य की अपेक्षित निस्संगता^१ के खो जाने का खतरा है, जबकि काव्य की उपयोगिता एक ऐसी मानसिक स्थिति की सृष्टि में है, जो आदमी को समझदारी बढावे, जिसमें पहुँचकर आदमी मुक्त वैयक्तिक अनुशीलन के अवकाश में ताजगी पाये तथा जिससे वह एक विकसित दृष्टि एवं शक्ति लेकर जीवन के प्रश्नों से उलझे और इस प्रकार जकथक की स्थिति से संस्कृति को आगे ले चले।

अतः नया कवि व्यक्तित्व के आरोप को, वस्तु और काव्य, और इस प्रकार काव्य और पाठक के बीच का व्यवधान मानता है। वह अपने पाठक को बौद्धिक आघात नहीं, ऐन्द्रिक आघात देना चाहता है। इसलिए अपने काव्य को वह अधिक-से-अधिक वस्तुनिष्ठ रखता है। तो इन्हीं कारणों से पुराने

१. प्राचीन कवियों के अहभाव एवं गर्वोक्तियों और अपेक्षाकृत अर्वाचीन, किन्तु परम्परागत काव्यधारा के राजनैतिक नारों की पृष्ठभूमि द्रष्टव्य है।

२. कवि का पूर्ण निस्संग हो जाना असम्भव है, इसलिए काव्य में निस्संगता का अर्थ अपेक्षित निस्संगता ही होगा।

आयुधों को अपर्याप्त समझकर नये कवि ने उपचेतन की जटिलता को पराजित करने का नया मनोवैज्ञानिक उपचार ढूँढ लिया है, मुक्त आसग का। वह वस्तु से उत्पन्न भाव-चित्रों को, चिंतन-क्षण में उपचेतन से निकले तत्सम्बन्धी भाव-चित्रों से घुलने-मिलने देता है और इनके परस्पर घात-प्रतिघातों एवं क्रिया-प्रतिक्रियाओं के सहारे उस मूल-स्थल तक पहुँचना चाहता है, जहाँसे प्राप्त शक्ति के नये सश्लेष में वस्तु को फिर से देखा जाय। इस टेकनिक से अनभ्यस्त रहने और वस्तुसंबन्धी निजी आसग रखने के कारण साधारण पाठकों के लिए आज की कविता एक हद तक दुरूह होगी। उन्हें दीक्षित एवं अभ्यस्त करना होगा, अगर कविता को बनाए रखना है।

भाषा का सवाल

भाषा का सवाल एक बड़ा सवाल है; क्योंकि वह कवि हो ही नहीं सकता जिसमें भाषा की समता न हो। सो, यह सिद्धान्त-रूप में स्वीकार किया जायगा कि नई परिस्थितियों के साथ नये किस्म के आवेग ही नहीं आते, सोचने और कहने का ढंग भी बदल जाता है। आज भाषा सबन्धी प्रयोगों में रुझान रखने-वाला कवि अनुभव करता है कि काव्य की परम्परागत भाषा में थकान आ गई है। बात यह है कि कल्पना शब्दों के अर्थों को प्रत्यक्ष से अप्रत्यक्ष, प्रस्तुत से अप्रस्तुत, स्थूल से सूक्ष्म, पदार्थ से भावना की ओर बढ़ाती चलती है। काल-क्रम से, कल्पना की इस दौड़ में, पदार्थ और शब्दार्थ इतने दूर जा पड़ते हैं कि उनका संबंध ही ज्ञात नहीं होता और शब्दार्थ डाली से टूटे पत्ते की तरह विवर्ण होने लगते हैं। तब काव्य में विरोधाभासों एवं अतिशयोक्तियों का चमत्कार दिखलानेवाला काल आता है। आज अनुभव किया जा रहा है कि काव्य के असंख्य शब्द महज अनिश्चित भावना-मात्र रह गए हैं, और प्रस्तुत पदार्थ अर्थात् मूल से उनका बिलगाव हो गया है। वे केवल अलंकाररूप में शेष हैं और निश्चित चित्र देने में असमर्थ हैं। शब्द आसग में अर्थ-ग्रहण करते हैं। अत आसगों के बदल जाने पर या

तो उनके अर्थ का आसग-परिवर्तन तक विस्तार हो जाता है या वे स्वयं सकीर्ण होकर समग्र के बोध में निरर्थक हो जाते हैं। उदाहरण के लिए मानव शब्द का अर्थ आज प्राणिविज्ञान है और आज इसका सर्वत्र पुराने आसग की व्यापकता में प्रयोग करना सस्ती भावुकता के खतरे से खाली नहीं है। फिर शब्द अपने-आपमें प्रतीक भर ही होते हैं और अन्य शब्दों की सगति (Combination) में ही निश्चित अर्थ का बोध कराते हैं। किन्तु सगति की चिर एकता भी उनके लिए पिञ्जर बन जाती है। कविता में तुकान्तता के आग्रह से आए हुए शब्द इसीलिए प्रायः निष्प्राण होते हैं। (चाँदनी के साथ जिसके प्रथम चरण का अन्त होता है, उस कविता में बरबस आनेवाले भामिनी, रागिनी, यामिनी, कामिनी, इत्यादि शब्द ऐसे ही हैं) आसग और शब्द-सगति के लिहाज से 'ताम्रपत्र सुवर्ण' के में आप अनुभव करेंगे कि 'ताम्र-पत्र' शब्द बेजान-सा हो रहा है। थोड़ी दूर तक सामाजिक विनिमय में शब्द मुद्राओं की तरह हैं। घिसी मुद्राओं को फिर से ढालना पड़ता है और बदली स्थिति के साथ उनपर नये चेहरे भी लगाने पड़ते हैं। चूँकि आसग (Association), संगति (Combination) स्वर-संस्थाने इत्यादि के रूढिबद्ध प्रयोग में कविता के असंख्य शब्द, अलंकार, चित्र घिस-पिटकर पूरे वजन का अर्थ नहीं दे रहे हैं और उनमें निश्चयात्मकता (Accuracy) का अभाव हो गया है; इसलिए प्रयोगवादी कवि उनका सस्कार कर रहा है, कुछ नये गढ़ रहा है और इस प्रकार अपने शब्दों, अलंकारों और चित्रों को निश्चयात्मक रखने की कोशिश कर रहा है। भाषा की थकान को दूर करने के लिए, उसमें नई ताजगी भरने के लिए तथा उसे नये आवेगों एवं आसगों के उपयुक्त बनाने के लिए वह शब्दों की नई व्यवस्था, स्वरविधान (Cadences) एवं नई शब्द-सगति का विधान कर रहा है; विशेषणों का स्थानान्तर तथा शब्दालोपी वाक्यविन्यास (Elliptic combination)

१. तुलना कीजिए—'नभ के स्नेह-खवण में' तथा 'नभ के रोमिल दक्षस्थल पर'।

प्रस्तुत कर रहा है। कवि चेष्टा करके भी सम्पूर्ण आवेग की अविकल अभिव्यक्ति नहीं कर पाता, सम्पूर्ण तक जाने का संकेत और उसकी स्वर-झंकार भर दे पाता है। इसी मानी में कविता समझी जाने के पहले प्रेषित हो सकती है^१ और इसके लिए कवि को उपर्युक्त साधनों का उपयोग करना पड़ता है और कभी कभी नये शब्द गढ़ना पड़ता है।^२ इतनी चेष्टाओं से युक्त नई कविता की भाषा पर परम्परागत काव्य-भाषा से तद्रिल पाठक का चौकना और खिन्न होना स्वाभाविक है और मर्मजों का दायित्व है कि वे उन्हें एक गति दें। विवेचन किये बिना इन प्रयोगों को अनर्गल कहकर टाल देना ईमानदारी नहीं है।

भाषा के वैयक्तिक प्रयोग की बात सही है। परंपरा की रूढ़ियों से मुक्त होने के अनुष्ठान में भाषा का यही रूप होगा। जब ऐसी प्रवृत्ति युग की सामान्य प्रवृत्ति बन जाती है, तब क्लासिकल युग आरम्भ होता है; परंतु भी भाषा के वैयक्तिक स्वर से ही विशेष कवि पहचान जाता है। वस्तुतः कवि अपने शब्दों का नियामक होता है और शब्द उसके लिए वैसे ही होते हैं, जैसे चित्रकार के लिए कागज और मूर्तिकर के लिए प्रस्तरखड। फिर आज का युग नये अनुष्ठान का युग है, क्लासिकल नहीं। आज का कवि भाषा को निजी रखना चाहता है; क्योंकि वह पाठकों में अपने भावों की, एक अभिलषित रीति से, प्रतिक्रिया देखना चाहता है; वह पाठक को अपने काव्य द्वारा एक खास ढंग से प्रभावित करना चाहता है, न कि काव्य को ही उससे प्रभावित करके जकथक की स्थिति बनाए रखना।

कवि का उत्तरदायित्व

अभियोग है कि प्रयोगवादी कवि वैयक्तिक अनुभूति के प्रति ईमानदार नहीं है और सामाजिक उत्तरदायित्व को भी पूरा नहीं करते। वे त्रिशंकु हैं—यानां लोक-परलोक दोनों से गए हुए। परलोक की बात कहने का दावा हम नहीं

१. - Genuine poetry communicates before it is understood.

२. देखिए, चित्रेतना, ज्योतिमिर इत्यादि।

कर सकते ; पर महान् कवियों का लोक कभी बना हो, इतिहास इसका प्रमाण नहीं देता । संस्कृत कवियों का यश गाते हम थकते नहीं, पर वे ही कवि ऐसे थे, जो पान और आसन मिलने पर अपने को धन्य मानते थे और वच्चों को घर में छाँछ पिलाते थे । हाल-हाल तर्क यही हाल रहा है । एलिथट के बारे में एजरा पाउण्ड के जो खत प्रकाशित हुए हैं, वे इस मानी में महत्वपूर्ण कागजात हैं । हिन्दी-कवियों की स्थिति तो प्रसिद्ध ही है । यह उत्तरदायित्व का जवाब नहीं है ; मगर इससे मनुष्य के सामाजिक इतिहास में काव्य की स्थिति का पता चलता है—कि कविता या ललित कला सामाजिक जीवन के अन्य जरूरी अंगों की तरह कहाँ तक समादृत हुई । आज भी काव्यात्मक क्रांति से अधिक प्रभावित करनेवाली चीज मेहतरो की हड़ताल होगी । कविता आज भौतिक दौड़ में बिजली से होड़ नहीं ले सकती, वैज्ञानिक प्रत्यक्षीकरण के सामने उसकी कल्पनाएँ हतप्रभ-सी हो गई हैं । मगर इससे न उसका महत्व घटता है, न उत्तरदायित्व ही ; क्योंकि अपनी स्थिति में वह मनुष्य का चरम उत्कर्ष है ।

तो, कविता मनुष्य की सांस्कृतिक उपलब्धि है और जैसा निवेदन किया गया है, कविता की उपयोगिता एक ऐसी मानसिक स्थिति की सृष्टि में है, जो आदमी की समझदारी बढ़ावे, जिसमें आदमी मुक्त वैयक्तिक अनुशीलन के अवकाश में ताजगी पाये तथा जिससे एक विकसित दृष्टि एवं शक्ति लेकर जीवन के प्रश्नों से उलझे और इस प्रकार जकथक की स्थिति से संस्कृति को आगे ले चले ।

आज कवि की स्थिति बड़ी विचित्र है । एक ओर उसे मार्क्सवादी बनाने का हुक्म दिया जाता है और ऐसा न बननेवाले को बुर्जुआ, त्रिशंकु इत्यादि कह दिया जाता है ; दूसरी ओर, उससे चिरतन काव्य की माँग की जाती है और आधुनिक संवेदनाओं के कारण उसे शुद्ध प्रचारक भी कह दिया जाता है ।

१. अभी को छोड़कर, जब भाग्यवानों की पुस्तकें छपकर बिकने लगी हैं और कुछ स्कूल-कालेजों में पढ़ाई जाने लगी है ।

मार्क्सवाद, साम्यवाद, गाँधीवाद सभी कविता के भीतर उस संबंध में, जो व्यावहारिक मस्तिष्क उनसे जोड़ता है, आ जायँगे। कविता न तो इनके अपनाने से हो सकती है, न इनसे भागने से। कविता का दायित्व मौलिक दृष्टिकोण के रसात्मक स्थलों की खोज, अपने भाव तथा व्यजना का स्थापत्य उतारना है। कोई भी वादी ऐसा करके कवि होगा और ऐसा न करने पर केवल वादी। इस प्रकार मनुष्य के वैयक्तिक स्वातंत्र्य की रचनात्मक प्रतिभा की रक्षा एवं वृद्धि करके कविता सामाजिक उत्तरदायित्व का निर्वहण करती है। तब कवि की अनुभूति का छोर, विकास की दृष्टि से, अवश्य वैयक्तिक होगा; बल्कि जिसे अपना कुछ कहना नहीं है, उसे मुँह खोलना ही न चाहिए। हम व्यक्तित्व के आरोप का निषेध करते हैं और मानते हैं कि कवि को, यथासाध्य वस्तु और पाठक के बीच में स्वयं न आकर काव्य की प्रक्रिया से वस्तु का ऐसा चित्रण करना चाहिए कि उससे उसका निष्कर्ष सहज-प्रत्यक्ष ढंग से निकले। दूसरों की पीड़ा की पूँजी पर कविता करना गद्दारी है। स्वयं अपनी पीड़ा के प्रति भी, काव्य-सृष्टि करते समय, कवि को अपेक्षित निस्संगता बरतनी होगी। काव्य के सत्य और साधारण ईमानदारी में दूर का रिश्ता होता है।

श्री शिवदानसिंह चौहान ने 'सोशल रूट्स आफ द आर्ट्स' में प्रतिपादित विचारों का उल्लेख करते हुए टी० एस० एलियट, जेम्स ज्वायस, एजरा पाण्ड, जॉ पाल सार्त्र इत्यादि को ह्रास-कालीन पूँजीवाद की विशृंखलता, अराजकता और जने-विरोधी व्यक्तिनिष्ठा का प्रतिनिधि कहा है और अज्ञेय आदि को त्रिशकु। और, 'सोशल रूट्स आफ द आर्ट्स' के लेखक ने इस किताब की भूमिका में स्वयं लिखा है कि 'यह ग्रंथ-सौंदर्य-शास्त्रीय समस्याओं का कोई निश्चयात्मक अध्ययन नहीं है। अधिक-से-अधिक यह एक संकेत-भर है कि हमलोग कला और सस्कृति-सबधी नई परख की देहरी पर खड़े हैं और इसका श्रेय लाभप्रद मार्क्सवादी तरीके और दर्शन को है।'। मार्क्सवादी तरीके का

१ This volume is not a definitive study of aesthetic problems. At best this book signifies that we are on the threshold of a new understanding of art

कैसा व्यवहार हो रहा है, जग-जाहिर है। अभी हाल में Humanite नामक एक फ्रेंच दैनिक पत्र में पिकासो पर एक निबन्ध प्रकाशित हुआ है। इस निबन्ध में इस बात पर खुशी जाहिर की गई है कि पिकासो कम्यूनिस्ट हो गया है। उसकी कम्यूनिस्ट उगलियों से बने और एक कम्यूनिस्ट पत्र में प्रकाशित उसके एक रेखा-चित्र को, जिसमें माँ अपने बच्चे की मुट्ठी कस रही है, उसके पहले के तमाम चित्रों से यह कहकर श्रेष्ठ सिद्ध किया गया है कि पहले के चित्रों में आवेग सलिष्ट थे, सामूहिक नहीं। कभी पतजी कम्यूनिस्टों के प्रिय कवि थे। पर 'स्वर्ण-किरण' और 'स्वर्ण-धूलि' के प्रकाशन के साथ ही वे अक्वि हो गये और उनके ग्रंथों में विड़ला और टाटा का सोना दिखाई पड़ने लगा। अगर काव्य और कला की परख की यही कसीटी रही, तो परख हो चुकी।

तो, सक्षेप में प्रयोगवाद की यही स्थिति है। उसकी आवश्यकता और उपयोगिता पर स्वतन्त्र रूप से लिखने की इस निबन्ध में अब विरोध जरूरत नहीं; क्योंकि विभिन्न परिच्छेदों में हम इस-प्रश्न का उत्तर दे चुके हैं।

सही है कि प्रयोगवाद के नाम पर बहुत सस्ती चीजें भी लब्धप्रतिष्ठ व्यक्तियों द्वारा सम्पादित पत्र-पत्रिकाओं तक में छपने लगी हैं। और, ऐसी रचनाएँ भी आलोचकों के लिए प्रयोगवाद के विश्लेषण का आधार बन रही हैं। पर इसका उत्तरदायित्व किसपर है? हम 'नकेनवाद' के प्रसंग में 'प्रयोग-दशसूत्री' पर विचार करने की आवश्यकता की बात कह आए हैं। पर चूँकि 'प्रयोगवाद' शब्द भी काफी फीच दिया गया है, हम उसकी जगह 'प्रपद्यवाद' का प्रयोग करते हुए उस दशसूत्री को पुनः उद्धृत करना चाहते हैं। यहाँ मैं वैसी आलोचनाओं का उल्लेख अनावश्यक समझता हूँ, उदाहरण के लिए, उत्तर प्रदेश के नामवर सिंह जैसे लोग 'नकेनवाद' के संबन्ध में करते पाए जा सकते हैं।

and culture, thanks to the fruitful Marxist method and philosophy.

—Lovis Harap (Social roots of the Arts)

१. देखिए, आल इन्डिया रेडियो, इलाहाबाद से प्रसारित नामवर सिंह की आधुनिक कविता सम्बन्धी वार्ता, जो 'प्रवाह' में प्रकाशित हुई है।

प्रपद्य-दशसूत्री

प्रपद्यवाद के घोषणा-पत्र का प्रारूप

१. प्रपद्यवाद भाव और व्यजना का स्थापत्य है।
२. प्रपद्यवाद सर्वतंत्र स्वतन्त्र है, उसके लिए शास्त्र या दलनिर्धारित नियम अनुपयुक्त है।
३. प्रपद्यवाद महान् पूर्ववर्तियों की परिपाटियों को भी निष्प्राण मानता है।
४. प्रपद्यवाद दूसरों के अनुकरण की तरह अपना अनुकरण भी वर्जित समझता है।
५. प्रपद्यवाद को मुक्त-काव्य नहीं, स्वच्छद काव्य की स्थिति अभीष्ट है।
६. प्रयोगशील प्रयोग को साधन मानता है, प्रपद्यवादी साध्य।
७. प्रपद्यवाद की दृक्वाक्यपदीय प्रणाली है।
८. प्रपद्यवाद के लिए जीवन और कोष कच्चे माल की खान है।
९. प्रपद्यवादी प्रयुक्त प्रत्येक शब्द और छंद का स्वयं निर्माता है।
१०. प्रपद्यवाद दृष्टिकोण का अनुसंधान है।

हस्ताक्षरित

नकेन

(नलिन विलोचन शर्मा,
केसरीकुमार,
नरेश)

फटिकका

१. Vers libre : Vers libere : भाष्य के लिए देखिए 'दृष्टिकोण' मासिक के प्रथम अंक का प्रथम निबन्ध।

२. तुलना कीजिए—चरित्रशील और चरित्रवाद, प्रगतिशील और प्रगतिवाद के साथ।

३. Verbi-voco-visual method

४. जैसे चित्रकार वर्ण-योजना का, मूर्तिकार प्रस्तर-खंड का।

हिन्दी-गद्य का विकास

हिन्दी-गद्य का इतिहास बहुत पुराना नहीं है। आज से ९०० वर्ष पूर्व गद्य नाम की कोई चीज हमारे यहाँ नहीं थी। भारतेंदु-युग के पहले का सम्पूर्ण हिन्दी-साहित्य पद्यमय है; फिर भी, भक्ति-काल में ब्रजभाषा-गद्य का रूप पद्यमय टीकाओं और भक्त-कवियों, आचार्यों की वात्ताओं में उपलब्ध है। इससे प्राचीन गद्य का रूप हठयोग, ब्रह्मज्ञान आदि से संवध रखनेवाले कई गोरखपथी ग्रंथों में भी मिला है, जिनका निर्माण-काल सवत् १४०७ के आसपास है। इसके साथ-साथ राजस्थानी पद्य परंपरा है, जिसका सूत्रपात वारहवीं शताब्दी के लगभग से माना जाता है। इस तरह ब्रजभाषा, राजस्थानी और खड़ीवोली गद्य की हमें तीन स्फुट परम्पराएँ मिलती हैं।

ब्रजभाषा-गद्य का प्राचीनतम रूप हमें गोरखनाथ-कृत ग्रंथ में मिलता है। इसके उपरांत फिर हमें भक्तिकाल में कृष्ण-भक्ति-शाखा के भीतर गद्य-ग्रंथ मिलते हैं। उपर्युक्त ग्रंथों की भाषा अव्यवस्थित है। भाषा का थोड़ा-बहुत चलता हुआ रूप हमें 'दो सौ बावन वैष्णवों की वात्ता' में मिलता है। इसमें वैष्णव-भक्तों और आचार्य की महिमा प्रकट करनेवाली कथाएँ लिखी हैं। पीछे चलकर ब्रजभाषा-गद्य में अरबी-फारसी के भी शब्द मिलते हैं।

राजस्थानी गद्य में दानपत्रों, पट्टों, परवानों, जैन-ग्रंथों तथा भिन्न-भिन्न विषय सबधी ग्रंथों की रचना हुई। प्रारंभिक गद्य पर संस्कृत की समासयुक्त शैली और अमभ्रंश का प्रभाव है। ब्रजभाषा और खड़ी बोली का भी पीछे चलकर कुछ प्रभाव पड़ा। राजस्थानी गद्य-ग्रंथों की तिथियाँ भ्रामक हैं। केवल फतहराय वैरागी कृत 'पंचाख्यान' (१८४७) की रचना-तिथि ठीक मालूम होती है।

खड़ी बोली गद्य भी काफी प्राचीन नहीं है। गद्य तथा इसका रूप साहित्य में बिखरा मिलता है।

खड़ी बोली वस्तुतः दिल्ली और मेरठ के आसपास की बोलचाल की भाषा के रूप में प्रचलित थी। खुसरो ने 'विजय' की चौदहवीं शताब्दी में ही

ब्रजभाषा के साथ-साथ खालिस खड़ी बोली में कुछ पद्य और पहेलियाँ बनायी थी ।

जब मुगल-साम्राज्य का पतन हो गया, तो दिल्ली के बाशिन्दे दूसरे-दूसरे शहरों में आकर बसने लगे । उन्हींके साथ खड़ी बोली का भी प्रचार बढ़ने लगा । धीरे-धीरे समस्त उत्तर भारत के बाजारों में इसने व्यावहारिक भाषा का रूप धारण कर लिया । इसके पहले भी भोज से लेकर हम्मीरदेव के समय तक अपभ्रंश-काव्यों की जो परंपरा चलती रही, उसके भीतर खड़ी बोली के प्राचीन रूप की भी झलक अनेक पद्यों में मिलती है—

‘भल्ला हुआ जु मारिया, वहिनि ! महारा कतु ।’

इसके अतिरिक्त सत-कवियों की जनभाषा में भी खड़ी बोली का रूप मिलता है—

कबीर मन निर्मल भया जैसा गगानीर

अकबर के समय में गगकवि ने “चंद छंद वरनन की महिमा” नामक एक गद्य-पुस्तक खड़ी बोली में लिखी थी ।

इस तरह बहुत दिनों से खड़ी बोली का जो रूप दृष्टिगोचर हो रहा था, साहित्य में नियमित रूप से उसकी प्रतिष्ठा अंग्रेजों के आने पर हुई । शासन की सुव्यवस्था के लिये अंग्रेजों को यहाँकी भाषा से अवगत होना आवश्यक था । इसलिए गिलक्राइस्ट साहब ने हिन्दी-गद्य की पुस्तकें तैयार करने का भार लल्लू लाल और सदल मिश्र को सौंपा । दो और महानुभाव स्वतंत्र रूप से गद्य-साहित्य की रचना कर रहे थे, जिनके नाम हैं—मुंशी सदासुखलाल और सैयद इशाअल्ला खाँ । ये आचार्य चतुष्टय सन् १८६० के आसपास हुए । इन चारों आचार्यों के गद्य का रूप एक समान नहीं है । किसीकी भाषा संस्कृत-मिश्रित पड़िताऊ है, तो किसीमें उर्दूपन है । मुंशी सदासुखलाल ने अपनी पुस्तक ‘सुखसागर’ में शब्द तत्सम संस्कृत-शब्दों का प्रयोग किया है । इंशा-कृत ‘रानी केतकी की कहानी’ की भाषा चटकीली, महावरेदार और चलती है । लल्लू लाल ने जॉन गिलक्राइस्ट के आदेश से खड़ी बोली में ‘प्रेमसागर’ लिखा, जिससे अरबी-फारसी के चलते हुए शब्दों को भी जबरदस्ती निकालने का प्रयास किया गया है । लल्लू लाल की भाषा में ब्रजभाषा के

रूपों की भरमार है। सदल मिश्र ने अपनी पुस्तक 'नासिकेतोपाख्यान' में यथाशक्ति खड़ी बोली में व्यवहारोपयोगी भाषा लिखने का प्रयास किया। इसके पश्चात् ईसाई धर्म-प्रचारकों ने अपने धर्म-ग्रन्थों का अनुवाद हिन्दी में कराया, जिससे हिन्दी-गद्य के विकास में कुछ सहायता मिली। इसी समय अंग्रेजी और बंगला के अखबारों को निकलते देखकर पंडित जुगलकिशोर ने, जो कानपुर के रहनेवाले थे, सन् १८८३ में 'उदतमार्तण्ड' नाम का एक सवादपत्र निकाला, जिसे हिन्दी का पहला समाचार-पत्र समझना चाहिये।

धीरे-धीरे हिन्दी-गद्य का रूप स्थिर और व्यवस्थित होने लगा। पर अभी तक स्कूलों और कचहरियों में उर्दू-भाषा का ही बोलवाला था, हिन्दी में न तो किताबें छपती थी और न इस्तहार। इस परिस्थिति में राजा शिवप्रसाद 'सितारेहिन्द' ने साहित्यिक सघ में आकर हिन्दी का पक्ष लिया। वे स्कूलों के इन्स्पेक्टर थे; अतः उनके प्रयास से पाठ्य-पुस्तकें हिन्दी में लिखी जाने लगीं। राजासाहब ने स्वयं पुस्तकें लिखीं और दूसरों को भी प्रोत्साहित किया। पर राजासाहब की हिन्दी में अरबी-फारसी के शब्दों का अधिकता के साथ प्रयोग किया गया है, जो आज के हिन्दी-प्रेमियों की आँखों में खटकता है। पर, हमें यह न भूलना चाहिये कि राजासाहब ने देवनागरी लिपि का प्रचार उस समय किया था, जब लोग पद्य तक उर्दू लिपि में ही लिखते थे।

हिन्दी-गद्य को अरबी-फारसी के भार से मुक्त करने का श्रेय राजा लक्ष्मण सिंह का है। उन्होंने विशुद्ध हिन्दी-भाषा का समर्थन किया और अपने विचार का बड़ी कट्टरता के साथ पालन किया। सन् १९१८ में 'प्रजाहितैषी' नाम का पत्र आगरे से निकाला और १९१९ में 'अभिज्ञान शाकुन्तल' का अनुवाद विशुद्ध हिन्दी में किया, जिनमें अरबी और फारसी के शब्दों का भरसक प्रयोग नहीं किया गया है। यद्यपि हिन्दी-गद्य के विकास में राजा साहब का यह प्रयत्न स्तुत्य है, फिर भी उर्दू के चलते हुए शब्दों के निकल जाने से भाषा की स्वाभाविकता जाती रही।

अब तक सभी आचार्य हिन्दी गद्य के साथ प्रयोग कर रहे थे, किसीने हिन्दी की प्रकृति के अनुकूल स्वाभाविक भाषा का विकास नहीं किया था।

मुंशी सदासुख की भाषा में पड़िताऊपन था, तो लल्लूलाल की भाषा में ब्रजभाषापन। इशाअल्ला खाँ की भाषा में उर्दूपन था, तो सदल मिश्र में पूरबीपन। राजा शिवप्रसाद 'सितारे हिन्द' की भाषा में अरबी-फारसी की भरमार थी, तो लक्ष्मण सिंह में संस्कृत की। ऐसी ही सकटापन्न स्थिति में भारतेन्दु हरिश्चन्द्र का प्रादुर्भाव हुआ, जिन्होंने गद्य की भाषा को सुधार करके उसे बहुत ही चलता, स्वस्थ और परिमार्जित रूप दिया। भारतेन्दु की भाषा साहित्यिक होते हुए भी जनता के लिये बोधगम्य थी।

भाषा का स्वरूप स्थिर हो जाने पर साहित्यिक रचना होने लगी। भारतेन्दु के प्रभाव और प्रोत्साहन से लेखकों का एक समुदाय तैयार हो गया, जिन्होंने अपनी-अपनी व्यक्तिगत बोली के द्वारा गद्य-साहित्य का शृंगार किया। प० प्रतापनारायण मिश्र की भाषाशैली हास्य-विनोद से पूर्ण और चपल होती है। ठाकुर जगमोहन सिंह की शैली शब्द-शोधन और अनुप्रास की प्रकृति के कारण चौधरी बदरीनारायण की बोली से मिलती-जुलती है, पर उसमें लंबे-लंबे वाक्यों की जटिलता नहीं पायी जाती है।

भारतेन्दु युग की भाषा में एक दोष था। भारतेन्दुजी और उनके सहयोगी लेखकों की दृष्टि व्याकरण के नियमों पर अच्छी तरह नहीं जमी थी। भाषा की सफाई और शुद्धता के प्रवर्तक के रूप में द्विवेदीजी का प्रादुर्भाव हुआ। उन्होंने व्याकरण के सारे दोषों का परिष्कार करके हिन्दी-भाषा को दोष-मुक्त कर दिया, जिसपर आचार्य रामचन्द्र शुक्ल, श्यामसुन्दर दास आदि साहित्य-महारथियों ने गद्य-साहित्य की विशाल इमारत खड़ी की। अगर प्रारम्भ में द्विवेदीजी व्याकरण की भूलों की ओर हमारा ध्यान आकर्षित नहीं करते, तो नींव कच्ची रहने के कारण भाषा-शैली परिपक्व नहीं हो पाती।

आधुनिक हिन्दी-गद्य-शैली दिन-प्रतिदिन शुक्ल पक्ष की चाँदनी की भाँति निखरी जाती है। उसमें इन्द्रधनुषी वैविध्य है। हिन्दी का गद्य-साहित्य आज विश्व में सम्माननीय स्थान प्राप्त कर सकता है। प्रेमचन्द, प्रसाद, महादेवी, जनेद्र, अज्ञेय, भगवतीचरण वर्मा, उपेन्द्रनाथ 'अशक' आदि के गद्य हिन्दी की प्रगति के द्योतक हैं।

हिन्दी के प्रबंध-काव्य

प्रबंध-काव्य साहित्य का शृंगार है, साहित्य के अन्य अंग इसकी महानता और विगलता की समता नहीं कर सकते। यद्यपि आधुनिक युग की कृत्रिमता, बौद्धिकता और चारित्रिक हीनता के वातावरण में इसका विकास कुठित-सा हो गया है, फिर भी, इसकी महत्ता अक्षुण्ण है, आधुनिक युग के कुछ उत्कृष्ट महाकाव्य इसके प्रमाण हैं।

प्रबंध-काव्य के दो भेद हैं--(१) महाकाव्य, (२) खण्ड काव्य। महाकाव्य का क्षेत्र व्यापक और विस्तृत होता है। उसमें विराट् मानव-जीवन का चित्रण होता है। खण्ड-काव्य में किसी एक ही घटना को मुख्यता दी जाती है।

‘पृथ्वीराज रासो’ हिन्दी का प्रथम महाकाव्य माना जाता है। इसके रचयिता हैं पृथ्वीराज के सखा और दरबारी कवि चन्दबरदाई। यद्यपि इसकी प्रामाणिकता सन्देह की दृष्टि से देखी जाती है; फिर भी, अबतक हिन्दी का प्रथम महाकाव्य होने का सेहरा इसीके सिर पर है। इसमें पृथ्वीराज चौहान की कीर्तिगाथा का वर्णन किया गया है।

जहाँ तक प्राकृतिक दृश्यों आदि से महाकाव्य के विषयो का सम्बन्ध है तथा भावों की उदात्तता और रसपरिपाक का प्रश्न है, ‘रासो’ महाकाव्य के लक्षणों की पूर्ति करता है। इसका कथानक उतना सम्बद्ध नहीं है, जैसा चाहिए था। किन्तु सभी घटनाएँ पृथ्वीराज के व्यक्तित्व से सम्बन्धित हैं। इसमें यद्यपि पारस्परिक प्रतिद्वन्द्विता का वर्णन है, तथापि हिन्दू-मुस्लिम-संघर्ष व्यापक रूप से वर्तमान है। वीर और शृंगार इसके प्रधान रस हैं, जिनका परिपाक अच्छी तरह हुआ है।

ऐतिहासिक दृष्टि से द्वितीय महाकाव्य का श्रेय मलिक मुहम्मद जायसी के ‘पद्मावत’ को है। शुक्लजी के अनुसार ‘यद्यपि पद्मावत की रचना संस्कृत प्रबंध-काव्यों की सर्गवद्ध पद्धति पर नहीं है, फारसी की मसनवी पद्धति

पर है, पर शृंगार, वीर आदि के वर्णन चली आती हुई भारतीय परम्परा के अनुसार ही है।”

पद्मावत के कथानक में इतिहास और कल्पना का मिश्रण है। इसका पूर्वाद्धि काल्पनिक है और उत्तराद्धि ऐतिहासिक। इसके नायक चित्तौरगढ़ के राजा रत्नसेन हैं। मुसलमान कवि होते हुए भी जायसी ने रत्नसेन और नागमती की कथा का निर्वाह बड़ी सफलता से किया है, जिसमें हिन्दूत्व की रीति-नीति और मर्यादा का पालन अच्छी तरह किया गया है। पद्मावत में प्रेम के दोनों स्वरूप का चित्रण हुआ है। रत्नसेन और नागमती का, जो ऐतिहासिक पात्र है, प्रेम सांसारिक है, जिसमें पार्थिव-सयोग और वियोग के दर्शन होते हैं; पर रत्नसेन और पद्मावती का प्रेम अपार्थिव और अलौकिक भी है, जिसमें कवि ने सूफीमत को आरोपित किया है। पद्मावती के प्रेम में सारी सृष्टि व्याकुल-सी है।

महाकाव्य का प्रधान रस शृंगार है। सयोग और वियोग दोनों पक्षों का बड़ा विशद वर्णन हुआ है। नागमती के विरह में वेदना का अत्यंत निर्मल और कोमल स्वरूप परिलक्षित होता है। पद्मावती का रूप-वर्णन पाठकों को सौंदर्य की लोकोत्तर भावना में मग्न करनेवाला है। निस्सन्देह, प्रेमगाथा की परम्परा में ‘पद्मावत’ सबसे सरस और प्रौढ़ है।

इसके पश्चात् महाकवि तुलसीदास का ‘रामचरित मानस’ आता है, जो अपनी पूर्णता और उत्कर्ष में अमर और अम्लान है, जिसकी समता विश्व का एक ही महाकाव्य कर सकता है और वह है, वाल्मीकि रामायण।

“रत्नना-कौशल, प्रबन्ध-पटुता, सहृदयता इत्यादि सब गुणों का समाहार हमें ‘रामचरितमानस’ में मिलता है।” महाकाव्य के विभिन्न अवयव—कथानक, कथोपकथन, चरित्रचित्रण, वस्तु-व्यापार-वर्णन, तत्त्व-व्यञ्जना और इतिवृत्त इस तरह सतुलित हैं कि कला की प्रतिभा की सराहना करनी पड़ती है। तुलसीदास ने महाकाव्य के अन्तर्गत मर्मस्पर्शी स्थलों का बड़ा ही मर्मस्पर्शी वर्णन किया है। राम-वन-गमन, भरत की आत्म-ग्लानि आदि कुछ ऐसे स्थल हैं, जो अन्यत्र दुर्लभ हैं। इसके अतिरिक्त कवि ने प्रत्येक मानव-स्थिति में

अपने को डालकर उसके साथ रागात्मक सम्बन्ध स्थापित किया है। मानव-प्रकृति के इतने अधिक रूप हिन्दी के किमी भी महाकाव्य में उपलब्ध नहीं हैं। किसीमें वीररस मिलता है, तो किसी में शृंगाररस। कहीं करुणरस का परिपाक हुआ है, तो कहीं वीभत्सरस का। पर 'रामचरितमानस' में नवो रसों का पूर्ण परिपाक हुआ है। मानस में विराट् भारतीय जीवन का प्रत्येक पहलू दृष्टिगोचर होता है। यही नहीं, 'रामचरितमानस' भारतीय सस्कृति का उत्कृष्टतम प्रतीक है। तुलसी ने भारतीय सस्कृति के तत्त्वों का पूर्ण रूप से आत्मसात करके मानस में मूर्तिमान कर दिया है।

मानस की एक और बहुत बड़ी विशेषता है—राम और भरत सदृश अमर और महान् चरित्रों की सृष्टि। 'अनन्त शक्ति के साथ धीरता, गम्भीरता और कोमलता राम का प्रधान लक्षण है और भ्रातृत्व के चरम विकास भरत सिर्फ लोकदृष्टि में पवित्र न हुए, लोक को पवित्र करनेवाले भी हुए।' राम ने उन्हें धर्म के साक्षात् स्वरूप कहा—

भरत ! भूमि रह राउरि राखी ।

केशव ने दो प्रबंध-काव्य लिखे—एक, 'वीरसिंह देव चरित' और दूसरा, 'रामचन्द्रिका'। पहले में वीरसिंह देव का चरित बहुत कम है—दान, लोभ आदि के संवाद भरे पड़े हैं। अतः वह काव्य कहा ही नहीं जा सकता। 'रामचन्द्रिका' केशव की अत्यन्त प्रसिद्ध पुस्तक है। पर यह महाकाव्य की दृष्टि से उतना सफल नहीं है, जितना अलंकार की दृष्टि से। केशव रीतिकालीन आचार्य थे। इसीलिए आलंकारिक चमत्कार की प्रवृत्ति उनमें अधिक थी। तुलसी की तरह उनकी दृष्टि जीवन के गम्भीर और मार्मिक पक्ष पर न थी।

'रामचंद्रिका' में केशव को सबसे अधिक सफलता मिली है संवादों में, जिनमें परशुराम और रावण-अंगद-संवाद अत्यन्त प्रभावपूर्ण और सफल हैं। महाकवि हरिऔध का 'प्रियप्रवास' खड़ी बोली का प्रथम महाकाव्य है। इसकी सबसे बड़ी विशेषता है—छन्द और भाव का अभिनव प्रयोग। परंपरागत कृष्ण के अलौकिक और शृंगारिक रूप को इन्होंने लौकिक और लोक-सेवक के रूप

में परिवर्तित कर दिया है। साथ ही, पहली बार हरिऔध ने संस्कृत के वर्णवृत्त के सहारे अतुकान्त छंद का प्रयोग किया है। भावपक्ष की दृष्टि से जहाँ वे एक हद तक सफल हुए हैं, भाषा की दृष्टि से उनका प्रयोग नितान्त असफल रहा है।

कविवर मैथिलीशरण गुप्त ने नौ-दस छोटे-बड़े प्रबन्ध-काव्य लिखे हैं जिनके नाम हैं— रग में भग, जयद्रथ वध, विकट भट, पलासी का युद्ध, गुरुकुल, किसान, पंचवटी, सिद्धराज, साकेत, यशोधरा। अन्तिम दो का साहित्यिक महत्त्व विशेष है। इन दोनों काव्यों में गुप्तजी ने काव्य की उपेक्षिता को चित्रित कर उन्हें साहित्य में विशेष स्थान दिया है। कविगुरु रवीन्द्रनाथ ठाकुर से प्रेरणा पाकर गुप्तजी ने उर्मिला और यशोधरा को प्रबन्ध-काव्य की नायिका के रूप में सहानुभूतिपूर्वक चित्रित किया है। 'साकेत' में हम उर्मिला के त्याग, उसकी तपस्या और वेदना से पूर्ण परिचित हो जाते हैं। नवम सर्ग तो पूर्ण रूप से उर्मिला के आँसुओं से सिंचित है। इसी तरह यशोधरा की कर्तव्य-भावना, उसके त्याग और उसकी दृढ़ता के आगे गौतम का चरित्र मंद पड़ जाता है। निःसंदेह गुप्तजी को अपने उद्देश्य में सफलता मिली है।

'साकेत' महाकाव्य है, 'यशोधरा' खड्ग-काव्य। प्रबन्ध-काव्य के नियमों का गुप्तजी ने बड़ी कट्टरता के साथ पालन किया है।

यहाँ प० रामनरेश त्रिपाठी के तीन खड्ग-काव्य उल्लेखनीय हैं। 'पथिक' पर गाँधीवाद का प्रभाव है। शेष दोनों काव्य भी देशभक्ति के भाव से प्रेरित हैं। शुक्लजी ने स्वच्छंद धारा के अंतर्गत इनका उल्लेख किया है।

प्रसादजी की 'कामायनी' आधुनिक युग के महाकाव्यों में सर्वश्रेष्ठ है। उसकी कथा वैदिक साहित्य से ली गयी है। मनु मन्वतर के प्रवर्तक के रूप में चित्रित किये गये हैं और कामायनी प्रथम नारी के रूप में। इस महाकाव्य में श्रद्धा और मनु अर्थात् मनन के सहयोग से मानवता के विकास का रूपक बड़ा ही भावमय और श्लाघ्य है। मनु, श्रद्धा तथा इड़ा के संघर्ष में हम मान-

घटा का चिरंतन संघर्ष और उसके समाधान में मानवता का समाधान पाते हैं । अन्तिम सर्ग में उन्होंने आनन्दवाद की प्रतिष्ठा की है ।

‘कामायनी’ के रूप में प्रसाद की नारी-सृष्टि पूर्णता को प्राप्त होती है । वह विराट और कोमल की मिलित मुस्कान है, जिसमें हमें दर्शन और सौंदर्य का सरल समन्वय मिलता है ।

टेकनीक की दृष्टि से ‘कामायनी’ एक मौलिक महाकाव्य है । उन्होंने इसमें रूढ़ि के पालन की आवश्यकता नहीं महसूस की है । छंदों में भी उन्होंने अपनी कर्तृत्व शक्ति का परिचय दिया है ।

सियारामशरण गुप्त ने भी दो प्रबंध-काव्य की रचना की है—‘मौर्य-विजय’ और ‘उन्मुक्त’ । ‘उन्मुक्त’ में रूपक के सहारे विश्वव्यापी महायुद्ध की नृशंसता का वर्णन किया गया है । प० बलदेव मिश्र का ‘साकेत सन्त’ नामक महाकाव्य उल्लेखनीय है, जिसके चरित्रनायक भरत है ।

अति आधुनिक युग के तीन महाकाव्य उल्लेखनीय हैं—ठाकुर गुरुभक्त सिंह-रचित ‘नूरजहाँ’, मोहनलाल महतो ‘वियोगी’ का ‘आर्यावर्त’ और दिनकर का ‘कुरुक्षेत्र’ । ‘नूरजहाँ’ एक ऐतिहासिक महाकाव्य है, जिनमें नूरजहाँ और सलीम के अतर्द्धन्ध और वहिर्द्धन्ध का अच्छा चित्रण हुआ है । वियोगीजी ने पृथ्वीराज और गोरी के युद्ध को एक नये दृष्टिकोण से देखा है तथा छंदों का नया प्रयोग किया है । दिनकर का ‘कुरुक्षेत्र’ एक शसक्त रचना है । महाभारत की पृष्ठभूमि में कवि ने आधुनिक युद्ध की समस्या पर विचार किया है । ‘कुरुक्षेत्र’ में प्रबंध की एकता उसमें वर्णित विचारों को लेकर है । वस्तुतः लेखक सम्पूर्ण काव्य में सोचते ही रहे हैं, दूसरी ओर उनका ध्यान नहीं गया है ।

अस्तु, हिन्दी में प्रबंध-काव्य पर्याप्त हैं और उनका साहित्यिक महत्त्व भी यथेष्ट है ।

हिन्दी-उपन्यास

हिन्दी-उपन्यास-साहित्य बड़े वेग से विकास की ओर अग्रसर हो रहा है। किन्तु अभी तक जितनी गहराई की उसमें अपेक्षा थी, उतनी नहीं आ पाई है। ऐतिहासिक दृष्टिकोण से 'चन्द्रकान्ता संतति' और गोपालराम गहमरी के उपन्यासों का भी महत्त्व है; किन्तु जीवन की सच्ची अनुभूति का उनमें अभाव है। नाना प्रकार की असम्भावित, सर्वथा अस्वाभाविक कल्पनाओं की आधार-शिला पर निर्मित उपन्यासों का युग बिना किसी आन्दोलन के यों ही स्वतः बीत गया। किसी वस्तु या साहित्य के अस्तित्व के तुरत मिट जाने का मुख्य कारण उसकी अस्वाभाविकता एवं असत्यता है। काव्य-साहित्य के लिए, संभव है, ये कारण लागू न हों; परन्तु गद्य-साहित्य विशेषतः उपन्यास-कहानी में तो तब तक स्थायित्व नहीं आ सकेगा, तब तक उसके अस्तित्व की रक्षा नहीं हो सकेगी, जब तक जीवन के कटु सत्य की स्वाभाविकता न रहेगी। तिलस्मी, जासूसी उपन्यासों की उत्तेजक, क्षणिक काल्पनिक प्रवृत्तियों से वे ही पाठक प्रभावान्वित होंगे, जो अबौद्धिक, कम अनुभूतिशील तथा उद्देश्यरहित जीवन-यापन करनेवाले होते हैं, जिनकी बौद्धिक आँखें अपने आसपास के ही दृश्य देखने की अभ्यस्त होंगी। औपन्यासिक तत्त्वों में आदमी की जीवन-शक्तियाँ विद्यमान रहनी चाहिये, जो उन उपन्यासों में नहीं हैं। युग की परिस्थितियों का इसमें दोष हो सकता है, लेखक का नहीं। यह भी असत्य नहीं है कि लेखकों का इनकी ओर विशेष ध्यान नहीं था। हिन्दी-गद्य की पुष्टि का प्रयत्न ही उनका मुख्य उद्देश्य था।

सहसा उन उपन्यासों की दिशा वहाँसे बदलती है, जहाँसे प्रेमचन्द का युग प्रारम्भ होता है। कल्पना के आधार से पृथक्, सर्वथा उपेक्षित वर्ग के मानव-जीवन को उन्होंने अपने उपन्यासों में सापेक्ष बनाया। दूसरी ओर, गांधी-वाद की राजनीतिक भावनाओं का समावेश उपन्यासों के प्लॉट के लिए नई बात थी। ग्रामीण वातावरण की सजीवता उनके उपन्यास की मुख्य विशेषता समझी गई। पूँजीवाद के विरुद्ध उन्होंने अपनी आवाज बुलंद की। पीड़ित,

शोषित मानवों के ह्रास का अच्छा दिग्दर्शन कराया; किन्तु घरनी के ठोस वाशिनदे की पूर्णता पर उनका विशेष ध्यान नहीं गया। यदि ऐसा हुआ, तो निश्चय ही उनके उपन्यासों के अध्ययन से पाठक तात्कालीन युगों का अच्छा ज्ञान प्राप्त कर लेता। किन्तु शायद उन्हें औपन्यासिक तत्वों की संभालने का इतना अधिक ध्यान रहा कि सर्वत्र अपने आदर्शों में ही उलझे रह गए। निम्न वर्ग की संपूर्ण परिस्थितियों का खाका चखीचसके। समस्त मानव-जाति की सत्ता सिद्ध की गई होती, सिर्फ एक वर्ग में विभक्त मानव की ही सस्थितियाँ न विराजमान रहती, तो निश्चय ही प्रेमचन्द के उपन्यास हिन्दी-साहित्य में अपनी चिरस्थायी विशिष्टता सिद्ध करते। दूसरी बात, उनमें आदर्शों के प्रदर्शन की इतनी अधिक भावना थी कि सबपर उनका समान रूप से स्थायी प्रभाव पड़ना मुश्किल था। राजनीतिक भावनाओं में कभी यह आवश्यक नहीं कि उनमें सत्य की ही सबलता सिद्ध की जाय। और, प्रेमचन्दजी अपने युग की ऐसी ही राजनीतियो, आन्दोलनों से प्रभावित थे। उन्होंने उसी समाज को अपना आधार चुना, जिसके पीछे राजनीतिक क्रियायें काम कर रही थीं। 'रंगभूमि', 'कर्मभूमि' की दिशाएँ, राजनीति की रुढ़ियों की ओर गईं। 'सेवासदन' भारतीय मध्यकालीन समाज के वैसे अंग का स्पर्श करता है, जिसके वैधानिक नियम सर्वथा घृणित, अतः त्याज्य थे और भारत के मुख्य पतन के असाधारण कारण कहे जा सकते हैं।

'गवन' और 'गोदान' ये दो उपन्यास प्रेमचन्द के प्रौढ़ विचारों, गहन भावों के द्योतक हैं। पहले में पुरुष-नारी विशेषतः पति-पत्नी की उन कमजोर प्रवृत्तियों की व्याख्या है, जो मानसिक ह्रास, नैतिक पतन का केन्द्र समझी जाती है। भारतीय आगत संस्कार से प्रभावित एक वैसी पत्नी का चित्रण है, जो नित्य नए आभूषणों के प्रलोभनों में न केवल अपना असाधारण अस्तित्व ही नष्ट करती है, बल्कि अपना सर्वनाश तक कर देने में भी सकोच का अनुभव नहीं करती अथवा प्रलोभन में इतनी अन्धी बन जाती है, बौद्धिक सज्ञा से इतनी शून्य हो जाती है कि अपने सर्वनाश का उसे कुछ भी ज्ञान नहीं रहता। मध्यम श्रेणी, विशेषतः क्लर्क वर्ग, के एक ऐसे युवक का चित्रण है, जिसका अभाव ही घर है;

परन्तु जीवन की ऐसी बड़ी-बड़ी महत्वाकांक्षाओं में वह उलझ पड़ता है, जो उसकी सीमा का ज्ञान नहीं कराती। उसकी कमजोर प्रवृत्तियाँ किस हद तक उसके पतन में सहायक होती हैं, इसका बड़ा सुन्दर, प्रभावपूर्ण, रोचक ढंग से निरूपण हुआ है। पाठक उसकी स्वाभाविकता की ओर से विमुख नहीं हो सकता।

मनुष्य की सामयिक परिस्थितियाँ एवं अवस्था के अनुकूल उसकी प्रवृत्तियाँ उसकी जीवन-दिशा का निर्देशन करती हैं; किन्तु अपनेपन का यदि उसे ज्ञान न रहा, तो निश्चय है, जीवन-दशा के स्वाभाविक, उचित तथा आवश्यक निर्देशों से वह लाभ नहीं उठा सकता। इस उपन्यास में एक जालपा नाम की बेरिया है; परन्तु उसमें पत्नी-प्रेम की प्रौढ़ता है। गबन की यह एक शक्तिशालिनी पात्री है।

‘गबन’ के बाद ‘गोदान’ प्रेमचन्द की सर्वश्रेष्ठ कृति कही गई है। प्लैट, टेकनीक, कलात्मकता, किसी भी दृष्टि से वह एक उत्कृष्ट उपन्यास उतरा है। ग्रामीण मनोभावों का ऐसा सुन्दर चित्र देना सबके लिए कुछ कठिन है। ‘गोदान’ का मुख्य पात्र ‘होरी’ अपनी विवश स्थितियों से हैरान है; किन्तु सहिष्णु, दृढ़ इतना कि किसीके प्रति उसकी कोई शिकायत नहीं। न हर्ष, न विषाद, तोष-असन्तोष का कभी उसके साथ प्रश्न न उठा। मानवीय विशिष्ट गुणों से विभूषित होरी अपने ही जीवन का एक अच्छा व्यंग्य, किन्तु सबल आदर्श भी है, किसानों का बिल्कुल प्रतीक स्वरूप। सब होकर भी आदर्श-प्रदर्शन की भावना से प्रेमचन्दजी ‘गोदान’ को भी पृथक् न रख सके, जिस कारण ‘गोदान’ के औपन्यासिक तत्त्व कुछ कमजोर दिखाई देते हैं। प्रेमचन्दजी इतने घोर आदर्शवादी थे कि कहीं-वहीं यथार्थ की अनुचित उपेक्षा हो जाती है। वे जीवन के चिरतन सत्य से दूर चले जाते थे। स्वयं वे अपने जीवन के सन्निकट नहीं थे। और, उपन्यास-साहित्य में बहुत-कुछ लेखक का अपना व्यक्तित्व रहता है।

प्रेमचन्द का युग अधिक सबल होकर भी स्थायी न हो सका। भारतीय राजनीति, विशेषतः गाँधीवाद, से प्रभावित शक्तियों पर आधारभूत जिन औपन्या-

सिकतत्त्वों की सर्जना हुई, उनमें एक सीमित, बल्कि सकीर्ण आदर्श-निर्वाह की भावना थी। इस युग को सबल बनानेवाले उपन्यासकारों की सर्जनात्मक शक्ति निर्बल थी, जिसकी वजह से उनके कोई खास उल्लेख की आवश्यकता नहीं। और, कहना नहीं होगा कि इसीलिए वे प्रेमचंद की प्रवृत्तियों को लाँघ नहीं सके; फलतः प्रेमचंद की ही औपन्यासिक दृष्टि अपने युग में विशिष्ट स्थायी महत्त्व रखती है। विनोदशंकर व्यास, विश्वम्भरनाथ शर्मा 'कौशिक', आचार्य चतुरसेन शास्त्री, भगवतीप्रसाद वाजपेयी, अनूपलाल मण्डल आदि अनेक उपन्यासकार उसी युग को सबल बनाने की चेष्टा में आए; किन्तु वैसी सामर्थ्य उनमें न थी, जिसका कुछ प्रभाव पड़ता।

इन सबसे सर्वथा पृथक् जयशंकर प्रसाद के औपन्यासिक कृतित्वों का कहीं अधिक महत्त्व है। यद्यपि उपन्यासों के प्लॉट अस्वाभाविक हैं, उनके नाम भी भ्रामक हैं एवं अपने उद्देश्य में वे असफल हैं; फिर भी, उनके आधार कमजोर नहीं कहे जा सकते। 'ककाल' का विस्तार कुछ आवश्यकता से अधिक बोझिल है। 'तितली' में कलात्मक टेकनीक है। किन्तु दोनों की कवित्वपूर्ण शैली में अस्वाभाविकता का पुट अधिक है। आदर्श की जगह इनमें ठोस सिद्धांत की पुष्टि है। मानव के मनोभाव बड़े गहरे ढग से उतरे हैं और उनका अधिक मूल्य है। एक कर्तव्य की भावना से प्रेरित उद्गार प्रगट किये गये हैं। हिंदी-उपन्यास-जगत् में 'प्रसाद' के उपन्यासों से एक नया निर्देश, एक नयी जागृत दिशा का संकेत मिलता है। परन्तु स्वाभाविकता से वे कुछ दूर ही रह जाते हैं। हाँ, यह उल्लेख्य है कि उनके उपन्यासों में मध्यवर्ग की भाव-भूमि खड़ी की गई है, जिसका ढग नया कहा जा सकता है।

वाजपेयीजी ने भी मध्यवर्ग के बौद्धिक मानव का चित्र उपस्थित किया है; किन्तु उसका रंग गाढ़ा नहीं सिद्ध हो सका। 'पिशास' के दुर्बल आधार को छोड़िये, 'निमंत्रण' तक का भी मूल निर्बल ही कहा जायगा। बल्कि प्रेमचंद-युग के मार्ग को प्रशस्त करने में सियारामशरण गुप्त ने विशेष सहयोग दिया है। उनके उपन्यास 'नारी' और 'गोद' की सत्ता दृढ़ है। प्रेमचंद के समान ही इन्होंने भी ग्रामीण वातावरण का ही स्पर्श

किया है; परन्तु उनके आदर्श-प्रदर्शन के भाव को नहीं अपनाया है। बल्कि कहना चाहिये, गुप्तजी के उपन्यास मानव-हृदय के भावों को सहज ही स्पर्श कर लेते हैं। उनमें एक विशेष आकर्षण की शक्ति दीखती है। समाज के गलित विधानों का अच्छा उदाहरण उपस्थित किया गया है। आदर्शवाद के मुलम्मा से बचाये गये इन उपन्यासों से पाठक अधिक प्रभावित हो जाते हैं।

हिन्दी-उर्दू मिश्रित शैली में राजा-राधिकारमणप्रसाद सिंह ने अनेक भावपूर्ण उपन्यास लिखे। उनकी सबसे बड़ी विशेषता मुहावरेदार भाषा है, वह भी बिल्कुल सजीव। प्रभावपूर्ण शैली एवं आकर्षक वर्णन की दृष्टि से उनका 'राम-रहीम' अधिक सफल और प्रसिद्ध है। 'राम-रहीम' का प्लॉट विशेष सुन्दर नहीं; लेकिन उसकी घटना-प्रधान भाव-भूमि की अधिक महत्ता है। हिन्दी में अपनी जगह वह अकेला उपन्यास है। इसके अतिरिक्त 'पुरुष और नारी', 'सावनी समा', 'गांधी टोपी', 'सूरदास' आदि अनेक उपन्यास हैं, जिनमें राजासाहब की शैली और मुहावरेदार भाषा की छाप गहरे रूप से मिलेगी।

जीवन की नई जाग्रति, नई चेतना, नवीन सदेश का वाहक उपन्यास 'चित्रलेखा' है, जिसका हिन्दी-उपन्यास-साहित्य में शीर्ष स्थान है। इसके प्रभविष्णु लेखक भगवतीचरण वर्मा हैं। मौलिक, प्रौढ़ विचारों से अनुप्राणित या प्रभावित और कोई उपन्यासकार इस दिशा की ओर अपनी कलम नहीं उठा सका। मनुष्य की दुर्बल प्रवृत्तियाँ उसके सिद्धान्त की भित्ति को ढाह देती हैं; किन्तु इस कारण मनुष्य को घृण्य नहीं समझा जाना चाहिये। उसकी इन कमजोर प्रवृत्तियों के पीछे उसका अपना अस्तित्व भी प्रच्छन्न रूप से विद्यमान रहता है। परन्तु इन दुर्बल प्रवृत्तियों की तह में यदि उसे अपने अस्तित्व पर झूठा अहकार है, तब निश्चित है, वह अपना कोई भी अस्तित्व खड़ा नहीं कर सकता। पाप-पुण्य की परिभाषा का एक नया रूप हम 'चित्रलेखा' में पाते हैं। यह रूप और किसी भी भारतीय उपन्यास में दृष्टिगोचर नहीं होता। पाप-पुण्य के प्रति लेखक का परंपरागत भारतीय दृष्टिकोण नहीं है।

कुछ लोगोकी दृष्टि में लेखक उपन्यासकार, अनातोलो फ्रांस के 'ताया' के दुर्बल जीवन-तत्त्वों के अधिक निकट है। लेकिन 'चित्रलेखा' का अवतरण ही भारतीयता की अधिक निकटता का प्रमाण है। यह दूसरी बात है कि वर्माजी 'ताया' के मनोभावों से अनूप्राणित हो; किन्तु मूल में उनकी अज्ञात प्रेरणा का यह भी रहस्य संभव है कि वे चन्द्रगुप्तकालीन भारतीय समाज की उपेक्षिता, नैतिक, स्वाभाविक प्रेम-अधिकार से वंचित 'चित्रलेखा' के प्रति गहरी सहानुभूति रखते हो।

'चित्रलेखा' के संपर्क में आनेवाले सभी पात्र अपने ही जीवन के अच्छे परिहास हैं, और सब-के-सब दुर्बल प्रवृत्तिवाले, सत्ताहीन किन्तु तत्कालीन समाज की बागडोर संभालनेवाले हैं। इनमें सामन्त वाजगुप्त की प्रवृत्तियाँ सबल एवं उदार कही जा सकती हैं। चित्रलेखा की प्रवृत्ति प्रतिशोधात्मक, परन्तु अपनी सीमिति परिस्थितियों में विवश हैं। अनेक असाधारण सौन्दर्य के लिये उसका स्वाभाविक अभियान सभी श्रेष्ठ राजकीय विद्वज्जनों की ईर्ष्या का कारण है। लेखक मानव के उन दुर्बल अवयवों को पकड़ लेता है, जो आत्म-प्रवंचना की सहयोगी प्रवृत्तियों को उभाड़ने में अधिक सहायता करते हैं।

'तीन वर्ष' और 'ढेढ़े-मेढ़े रास्ते' भी वर्माजी के ही उपन्यास हैं; किन्तु 'चित्रलेखा' की तरह न इनमें प्लॉट की रोचकता है, न टेक्नीक की बारीकियाँ हैं। 'तीन वर्ष' पठित, मध्य समाज का कुछ खाका भी खींचता है, तो 'ढेढ़े-मेढ़े रास्ते' में न वस्तु-विशेष का उचित एकीकरण है, न टेक्नीक का निर्वाह। अस्वाभाविक विस्तार, निरे उलझे हुये विचार, श्लथ भाव, राजनीति की व्यर्थ जटिल समस्याएँ, ये ही 'ढेढ़े-मेढ़े रास्ते' की नींव हैं। आज के बौद्धिक घरातल पर छोटे-छोटे जो उपन्यास रचे जाते हैं, उन्हींमें इसका शुमार किया जा सकता है। अनेक वादों से घिरा हुआ यह उपन्यास जीवन के किसी उद्देश्य, दृष्टिकोण को व्यक्त न कर सका। घटनाओं के तारतम्य में कोई प्रवाह नहीं।

भारतीय मध्यकालीन समाज के द्वारा प्रताडित अनेक ऐसे मानव-चित्र मिल सकते हैं, जिनका उपन्यास-साहित्य में अच्छा स्थान हो सकता है।

केवल मध्यकालीन, बल्कि आरंभिक काल के भी चित्रों में ऐसे कई चित्र आ उपस्थित होंगे। भगवतीचरण वर्मा का 'चित्रलेखा' इस दृष्टि से हिन्दी-उपन्यास की नई दिशा की सूचक कहलायगा। गुजराती के श्रेष्ठ, सुप्रसिद्ध उपन्यासकार कन्हैयालाल माणिकलाल मुंशी के ऐसे कई उपन्यास मिलेंगे, जिनका आधार प्राचीन भारतीय समाज के विशिष्ट व्यक्ति हैं। यद्यपि उनके ऐतिहासिक काल का सम्बन्ध विलकुल सगत-सबध नहीं माना जा सकता; किन्तु उस समाज में निवास करनेवाले मानव के मनोभाव असत्य नहीं कहे जा सकते। उपनिषद्कालीन 'लोपामुद्रा' की प्रवृत्तियाँ असत्य नहीं ठहराई जा सकती। 'तैलप देश' का भी औपन्यासिक वर्णन गलत नहीं सिद्ध किया जा सकता। पृथ्वीवल्लभ का उद्भव भी प्रशंसनीय है। ऐतिहासिक काल के अंतर्गत जो सामाजिक तत्त्व हैं, उनपर उपन्यासकार की कलम अवश्य चलनी चाहिये। इस विचार से 'चित्रलेखा' भी अपने में पूर्ण सफल माना जा सकता है। इसी प्रकार का हिन्दी में एक और प्रयास किया गया। 'अंबपाली' उपन्यास भी निकला, जिसके लेखक रामरतन भटनागर 'हसरत' हैं। किन्तु 'चित्रलेखा' उपन्यास की विशेषताएँ उनके उपन्यास में नहीं आ सकी हैं।

ऐतिहासिक आधार की पृष्ठभूमि में विशेष उपन्यास नहीं रचे गये। बहुत अधिक जिसकी प्रशस्ति गाई गई या जिसका जीवन स्वयं स्वस्थ, महत्त्वपूर्ण हो अथवा जिसके कृतित्व में बल रहा हो, वह उपन्यास का सहज ही आधार बन सकता है। घटना की मौलिकता नहीं रहेगी; किन्तु लेखक यदि सवेदनशील हुआ, तो वह इस ढंग से उसे ग्रहण करेगा, ऐसी मूल भावना का निचोड़ देगा, कि वह मौलिक ही प्रतीत होगा। वृन्दावनलाल वर्मा का 'झाँसी की रानी लक्ष्मीबाई', इसके पहले उनका 'गढकुडार'—दोनों ऐतिहासिक घटना के अंतर्गत हैं।

इस प्रकार अन्य भारतीय सबल व्यक्तियों को भी उपन्यास का आवार बनाया जा सकता है; परन्तु इस ओर कम लेखकों का ध्यान गया है। यदि

ऐतिहासिक अनुसंधान किये जायँ, तो केवल ये हीकुछ विशिष्ट व्यक्ति उपन्यास की आवाज-शिला नहीं तैयार करेंगे, बल्कि और कई ऐसे टाइप निकल आयेंगे, जो अवसरानुकूल जगत् में मौलिक क्रांति लायेंगे। विदेश में सामयिक आन्दोलन, अवसरानुकूल राजनीतियाँ, युद्धकालीन परिस्थितियाँ ये सब अच्छे नये उपन्यास की ठोस सामग्री समझी जाती है। परन्तु भारतीय लेखकों की इस ओर दृष्टि नहीं जाती। पिछली क्रांतियाँ छूट भी जायँ, तो '४२ की क्रांति पर कहाँ कोई अच्छा उपन्यास लिखा जा सका? बंगाल का अकाल, साम्प्रदायिक विद्वेष की चिनगारियाँ, आजाद हिंद फौज की दारुण कहानियाँ, ये सब उपन्यास की पृष्ठभूमि हैं; पर ये साहित्य के विशेष अंग न बन सकें। अभी-अभी का 'गोडसे' उपन्यास का बड़ा भयानक खूँखार खल नायक बन सकता है। हमारी प्रत्येक जीवन-प्रगतियाँ औपन्यासिक तत्त्व मानी जा सकती हैं।

पुरानी ऐतिहासिक जगहों की खुदाई में भी अनेक सामग्रियाँ उपलब्ध हो सकती हैं। परन्तु इस दिशा की ओर अग्रसर होनेवाले उपन्यासकार का प्रौढ़ अध्ययन होना आवश्यक होगा। छोटी-छोटी रुमानी घटनाओं को लेकर लिखे गये उपन्यासों में अध्ययन की अपेक्षा न भी हो; किन्तु इतिहास को अपना आधार मानने या बनानेवालों के लिये अध्ययन अनिवार्य है। महापंडित राहुल सांकृत्यायन ने ऐसे दो उपन्यास हिंदी-जगत् को दिये, जिनका अवतरण ही अनुकरणीय है। लिच्छवी वंश के अतर्गत आये हुये प्रमुख योद्धाओं का इनमें वर्णन है। 'सिंह सेनापति', 'जय यौधेय' ये हिंदी-उपन्यास के लिए नये मार्ग कहे जा सकते हैं। परन्तु यह मार्ग दुर्गम है, यह समझ लेना चाहिये। नया जीवन, नई प्रेरणा देनेवाली भावनाएँ इनमें गुंफित हैं। वर्णन को देखने पर ऐसे प्रतीत होता है, मानों उस युग में हम पहुँच गये हो। राजनीतिक भावनाएँ भी बड़े सूक्ष्म रूप में व्यक्त हुई हैं।

हिंदी में हास्य-प्रधान उपन्यासों का सर्वथा अभाव है। जी० पी० श्रीवास्तव और पाण्डेय बेचन शर्मा 'उग्र' ने इस ओर कलम उठाई भी, तो उसका रूप इतना अश्लील खडा किया कि वह अनुकरणीय तो दूर रहा, पठनीय भी

शायद नहीं कहा जाय। घासलेटी साहित्य में उन्हींकी कृतियों का नाम लिया जाता है। 'चाकलेट', 'चुम्बन' आदि का काफी विरोध हुआ है; बल्कि कहानियों में जहाँ हास्य का पुट आता है, वहाँ वह अधिक ठीक जँचता है। उनके जो थोड़े-बहुत निबन्ध हैं, उनमें स्थल-विशेष पर जो हास्य का प्रसंग आया है, उसमें व्यंग्य की चिकोटी है। उसका रूप भी सयत, श्लील है। शब्द-चित्र के रूप में 'निराला' जी ने भी हास्य का निर्माण किया है; किन्तु उनके उपन्यासों में इसको अधिक अवसर नहीं मिला है। 'कुल्लीभाट', 'सुकुल की बीबी' आदि रचनाएँ हास्यप्रधान ही हैं। प्रो० शिवपूजन सहाय जी का 'देहाती दुनियाँ' हास्य-प्रधान उपन्यास है। मुहावरों का भी अच्छा प्रयोग है। निरालाजी के दो उपन्यास प्रसिद्ध हैं 'अलका' और 'अप्सरा'। इनके अतिरिक्त 'निरूपमा' और 'प्रभावती' आदि उपन्यास भी कम महत्त्व नहीं रखते।

प्रेमचन्द की प्रवृत्तियों से बिल्कुल विमुख भिन्न उपन्यास की एक नई धारा प्रवाहित हुई। कुछ अंशों में कहना चाहिए, प्रेमचन्द की औपन्यासिक प्रवृत्तियाँ इस धारा की ओर टिक न सकी। आदर्श से यथार्थ की ओर उन्मुख होना इस धारा की मुख्य विशेषता थी। यह धारा जैनेन्द्रकुमार की है। प्रेमचन्द की प्रवृत्तियों को यही लाँच सके। इनकी संवेदनशील शैली में एक खास प्रभाव था, भावों में नया आकर्षण। पाठक उसमें अपने जीवन की अनुभूति पाता था। उनके उपन्यास के पात्र द्वन्द्वात्मक भौतिकता की ओर अग्रसर थे। 'परख', 'सुनीता' और 'त्यागपत्र', हिन्दी-उपन्यास-साहित्य में क्रान्तिकारी भावनाओं के सर्जक माने गये। परन्तु उनके 'कल्याणी' में साधारण भावना का निर्वाह मात्र है।

एक और बात; वह यह कि उनके उपन्यास में जिस मध्य-वर्गीय समाज का वर्णन है, जिस जीवन को सामने रखा है, वह आदर्शवादियों के लिए अनुकरणीय नहीं माना जा सकता। किन्तु उनकी सत्यता में जो यथार्थ की भावना सन्निहित है, उसकी भी उपेक्षा नहीं की जा सकती। कुछ लोगोंका कहना है, जैनेन्द्र के उपन्यास भी बँगला के शरत्-साहित्य से अनुप्राणित हैं। परन्तु मैं प्रभावित मान सकता, अनुप्राणित नहीं। पात्र-पात्रियों के द्वन्द्वात्मक अवतरण पर शरत् का प्रभाव कहा जा सकता है। जैनेन्द्र की प्रवृत्तियों ने उनका सस्पर्श किया है, यह संभव

है। परन्तु उन्हींसे अनुप्राणित नहीं मान लेना चाहिये। किन्तु इधर जैनेन्द्र की कला शिथिल पड़ गई है और वह जहाँ थी, जितनी थी, वही, उतनी ही रह गई है। वर्तमान वातावरण को लक्ष्य कर जैनेन्द्रजी ने इधर कोई उपन्यास नहीं लिखा।

— अब हिन्दी के अतिरिक्त अन्य भारतीय भाषाओं के साहित्य की ओर हिन्दी-लेखकों का ध्यान गया और बड़े वेग से उनका अनुवाद होने लगा। बंगला उपन्यास-साहित्य का विशेष अनुवाद हुआ और उसका हिन्दी-लेखकों, पाठकों पर बड़ा गहरा प्रभाव पड़ा। शरत् के उपन्यासों में मध्यवर्गीय समाज के खोखले, कमजोर, घृणित प्रवृत्तिवाले मानव की भावनाएँ केन्द्रित हुईं। उनके अहं में जो प्रवंचना की भावना थी, उसका दिग्दर्शन कराया गया। सबसे बड़ी बात यह, कि पुरुष और स्त्री का जो समान तिराजू पर तौल हुआ, उसका प्रभाव हिन्दी पर अधिक पड़ा। यह स्त्रीकार करने में संकोच नहीं होना चाहिये कि शरत् के उपन्यासों को टेकनीक एवं मनोविश्लेषणात्मक भावों की व्याख्या का ढंग हिन्दी के अधिकांश उपन्यासिकों ने अपनाया।

‘यशपाल’ ने आदमी के उस जीवने को अपने उपन्यासों में पकड़ा है, जो राजनीति के अधिक निकट और अपनी अच्छी-बुरी परिस्थितियों में विवश एवं व्यस्त है और समाज के आगे उसे इस रूप में रखा, मानों उसके अवैध नियमों का उग्रतम ढंग से विरोध करता हो। उनका यह ढंग क्रांतिकारी भी कहलायगा। ‘देशद्रोही’, ‘दिव्या’ आदि उपन्यासों के ठोस धरातल में सामाजिक, भौतिक, राजनैतिक उपादानों को एकत्र किया गया है। चली आती हुई-रुढ़ि और संस्कार की निष्प्रयोजनता सिद्ध करने के ब्याल से भी उन्होंने कुछ उपन्यास लिखे। किन्तु उपन्यास की अपेक्षा यशपाल की कहानियाँ अधिक कलात्मक एवं मर्मस्पर्शी तथा यथार्थवादी हैं।

‘अज्ञेय’ के ‘शेखर : एक जीवनी’ उपन्यास के दोनों भाग हिन्दी-उपन्यास के विकास-स्तभ माने गये हैं। पहले की अपेक्षा दूसरा भाग अधिक शक्ति-शाली है। शेखर की गति कभी नहीं भूली जानेवाली महत्त्वपूर्ण-पात्री है अनेक अप्रभावित घटनाओं का केन्द्र। जैनेन्द्र की औपन्यासिक विशेषताओं की

लौकिक 'अज्ञेय' ने एक नई विशेषता का निर्माण किया। उन्होंने मानवमन की मनोवैज्ञानिक व्यवस्था की, जिसका स्तर अति गम्भीर है। इससे सर्वथा पृथक् इलाचद्र जोशी के उपन्यासों का अस्तित्व है। फ्रायड की बौद्धिक चेतना से अभिभूत हो, शरत् के कमजोर पात्रों की सहानुभूति में इधर उन्होंने तीन उपन्यास लिखे—'पर्दे की रानी', 'प्रेत और छाया' और 'निर्वासित'। मध्यवर्गीय जीवन की अब कोई उपयोगिता नहीं सिद्ध हो रही है। वह चारों ओर की विभीषकाओं से घिरा है और इसीलिए वह भीरु एवं अधिक कमजोर है। उसके अंतर्भाव का सूक्ष्म प्रदर्शन जोशीजी ने कराया है। मानव-मन के अवचेतन भाव की पृष्ठभूमि में कौन-कौन-सी अज्ञात प्रेरणायें काम करती हैं, यह मानों उनका अधिकृत विषय हो। किंतु वे इस अवचेतन भाव की इतनी गहराई दिखाते हैं कि वहाँ तक पहुँचने का पाठक धैर्य खो देता है। उनके पात्र इस प्रकार अपनी बौद्धिक चेतना में उलझे रहते हैं कि उनके लिए किसी खास निर्णय पर पहुँचना कठिन हो जाता है। ऐसा लगता है, मानो वे उद्देश्यरहित हों। परंतु जोशी के उपन्यासों ने सिद्ध कर दिया है कि अब हिंदी-उपन्यास का इतना प्रौढ़ विकास हो चुका है कि साधारण, सस्ती, रूमानी घटनाओं से संयोजित उपन्यासों का युग इनके आगे खड़ा नहीं हो सकता। सिर्फ बुद्धि पर आरुढ़ मानव-मन के चैतन्य भाव का इतना सूक्ष्म विश्लेषण और कही दुर्लभ है। इनके उपन्यास चिरकाल तक अपना प्रभाव रख सकने की पूरी सामर्थ्य रखने हैं। यथार्थवाद का ठोस प्रमाण, अधिक संवेदनशील भाव, प्लॉट गम्भीर, किंतु रोचक, बिल्कुल नवीन टेकनीक, जोशीजी के उपन्यास के विशेष अंग हैं। परंतु 'प्रेत और छाया' का प्रमुख पात्र पारसनाथ या 'निर्वासित' का दिलीप, ये दोनों काफी उलझे हुये, उद्देश्यरहित एवं अति दुर्बल पात्र हैं, जिनकी वजह से उपन्यास का धरातल बहुत ऊँची सतह पर शायद न खड़ा हो। किन्तु इनके पूर्व 'सन्यासी' अधिक यथार्थवादी, मनोवैज्ञानिक और स्थायित्व की शक्ति लेकर है। 'प्रेत और छाया' का भुजौरिया जी, 'निर्वासित' का ठाकुर लक्ष्मण सिंह, ये मध्यवर्ग के ऊपरवाले स्तर पर रहनेवाले, समाज के लिए शलित, घृणित, बदबू से भरे रेंगते फिरनेवाले जहरीले कीड़े हैं।

भौतिकवाद के अवयवों से पुष्ट राजनीतिक वातावरण से प्रभावित, बौद्धिक चेतना के मूलगत मनोविज्ञान से अनुप्रमाणित तथा विश्व-युद्ध-जनित परिस्थितियों से सबद्ध उपन्यासों का निर्माण वर्तमानकाल में अधिक महत्व देगा। और जोशी के उपन्यास इनका केंद्र माने जा सकते हैं। अज्ञेय और जोशी के उपन्यास किसी भी विदेशी उत्कृष्ट उपन्यास के आगे निस्संकोच रखे जा सकते हैं।

उपेन्द्रनाथ 'अस्क' का 'गिरती दीवारें' घटनाप्रधान इतिवृत्ति के आधार पर वर्णनात्मक उपन्यास है, जिसका नायक 'चेतन' हमेशा परिवर्तित प्रवृत्ति का पोषण एवं अपने असंतुष्ट वासना का पुतलामात्र है—यो ही साधारण बातें हैं, जिन्हें अस्कजी ने अच्छे ढंग से कह दिया है। कही-कही उनका व्यर्थ का विस्तार बोझिल बन जाता है।

नरोत्तम नागर के 'दिन के तारे' प्रगतिशील तत्त्वों से निर्मित एक रोचक उपन्यास है। उसकी भूमिका, जो प्रेमचंद की प्रवृत्तियों की एक अच्छी आलोचना कही जा सकती है, विशेष है। अमृतलाल नागर के उपन्यास हमारे जीवन की चलती-फिरती तस्वीरों का एक अलवम कहे जा सकते हैं।

अनेकवादों, राजनीतिक परिवर्तनों एवं युद्धजनित परिस्थितियों का हिंदी के सम्मान्य प्रौढ़ लेखकों पर भी प्रभाव पड़ा। भारत की राजनीतिक हलचलों की ओर वे विशेष रूप से आकृष्ट हुए। सस्ते रोमास से हटकर, सस्ती भावुकता से पथक् जिन प्रभविष्णु उपन्यासकारों ने परंपरा के प्रतिकूल नई दिशा की मोड़ ली, उनमें यशपाल, अज्ञेय, इलाचंद्र जोशी विशेष उल्लेख्य माने जाने चाहियें।

इनके अतिरिक्त और भी उपन्यासकार आये; किंतु उनकी औपन्यासिक शक्ति अत्यंत दुर्बल कही जा सकती है। उपन्यास लिखना था, इसलिये लिख दिया। देवीदयाल चतुर्वेदी 'मस्त', रामेश्वरप्रसाद शुक्ल 'अंचल', राधाकृष्ण प्रसाद, उषादेवी मित्रा, रामेय राघव, गंगाशंकर मिश्र, ओंकारनाथ शरद, उदयरज सिंह आदि ने अनेक उपन्यास लिखे; परंतु वे इस प्रकार कुछ सामाजिक, राजनीतिक परिस्थितियों एवं छोटी-मोटी रूमानि घटनाओं में उलझे रह गये कि हिन्दी-उपन्यास-साहित्य उनसे गौरवान्वित

न हो सका । यह नहीं कि उनकी कोई आवश्यकता ही नहीं थी; बल्कि हिन्दी-साहित्य को समृद्ध तथा विस्तृत बनाने में उनका विशेष हाथ था। अचल के 'चढ़ती धूप' और 'उल्का,' रांगेय राघव का 'घरोंदे', राधाकृष्ण प्रसाद का 'आदि और अन्त' आदि उपन्यास भी अवहेलनीय नहीं हैं। शिवचन्द्र का 'तैमुन्ना' गाँधीवादी परम्परा का एक राजनीतिक उपन्यास है। इसमें हिन्दू-मुस्लिम संप्रदाय की सकीर्ण प्रवृत्तियों की मनोवैज्ञानिक व्याख्या है। रासचन्द्र तिवारी का 'सागर, सरिता और अकाल' प्रेमचन्द की शैली का एक अन्तिम उपन्यास माना जा सकता है, हालाँकि प्रगतिशीलता के कुछ ऐसे तत्त्व इसमें समाविष्ट हैं, जो प्रेमचन्द के औपन्यासिक तत्त्व से सर्वथा भिन्न हैं।

इन उपन्यासकारों ने बुद्धिवाद की सत्ता पर पलनेवाले, सिर्फ इसीमें आङ्ग्रेजित मध्यवर्ग के मानव को अपने उपन्यासों का धरातल बनाया। साथ ही, पाश्चात्य साहित्य की शैली को माध्यम बनाकर, बिल्कुल उन्हींकी टेकनिक का रूप देकर अपने उपन्यासों की सृष्टि की। इतना था कि उनका वातावरण भारतीय रहा।

हाल के प्रकाशित उपन्यासों में अज्ञेय का 'नदी के द्वीप', डा० देवराज का 'पथ की खोज', रांगेय राघव का 'मुर्दों का टीला,' भगवतीचरण वर्मा का 'आखिरी दाँव', धर्मवर भारती के 'गुनाहों का देवता' और 'सूरज का सातवाँ घोड़ा', राहुल सांकृत्यायन का 'मधुर-स्वप्न', राजा राधिकारमणप्रसाद सिंह के 'जानी, सुनी और देखी' के विभिन्न भाग, द्वारिकाप्रसाद का 'घरेके बाहर', मोहनलाल महतो 'वियोगी' का 'शैतान की देन', मुक्तजी का 'पुलिना के पत्र' और 'मधुर भ्रम', शिवचन्द्र शर्मा का 'नया आदमी', वृन्दावनलाल वर्मा का 'मृगनयनी' विष्णुप्रभाकर का 'ढलती रात,' प्रभाकर माचवे का 'परन्तु', अचल का 'मरुप्रदीप' इत्यादि उल्लेखनीय हैं।

इन उपन्यासों के पढ़ने से ऐसा प्रतीत होता है कि हिन्दी के उपन्यास-लेखकों के पास लिखने के लिए बहुत कम अवशिष्ट रह गया है। या तो वे अपने सीमित अनुभवों को रचते हैं या पाश्चात्य उपन्यासों के अनुकरण और ग्रहण के द्वारा अपनी सामग्री के अभाव की पूर्ति का अवाछनीय प्रयास करते हैं।

यो तो 'नदी के द्वीप' औसत भारतीय भाषाओं के उपन्यासों में महत्त्व का अधिकारी है; किन्तु उसकी विशेषता के लिए लेखक वर्जिनिया उल्फ की शैली और 'बडिज रैपचर' जैसे उपन्यासों की वस्तु का अध्ययन है। इसी प्रकार दूसरे उपन्यासों में भी अनुभव का दैन्य सबसे बड़े दोष में दीख पड़ता है, यद्यपि भाषा, शैली इत्यादि के दोषों का भी कोई अभाव नहीं है। 'घरे के बाहर' लेखको और पाठकों के लिए एक चुनौती है, जो सर्वथा अनियंत्रित होने के कारण कदाचित् अपनी सार्थकता खो बैठता है।

हिन्दी का कहानी-साहित्य

बीती बातों की सहज अभिव्यक्ति ही कहानी है। जीवन में ऐसी अनेक घटनाएँ आती हैं, जो थोड़े समय के लिए रह-कहानी क्या है? कर भी हमारे लिए अमर बन जाती हैं और हमारे हृदय पर अमिट निशान छोड़ जाती हैं। कहानी उन घटनाओं की विवरणात्मक यादगार है।

हमारे जीवन का प्रत्येक पल अपनी कहानी कहता रहता है; क्योंकि प्रतिक्षण-प्रतिपल हमारे मन में इच्छाओं और अरमानों का उत्थान-पतन होता रहता है। जब मन की अवस्था अधिक तीव्र हो उठती है, तब वह प्रकट होना चाहती है, क्योंकि मनुष्य अनुभावक होने के साथ ही प्रकाशक भी है। वह अनुभव करता है और अपनी अनुभूतियों को दूसरों के सामने खोलकर रखना चाहता है। 'कम से कम मैंने आज तक यही माना है और अब भी जब-जब कुछ भी देख-सुन अनुभव कर कोई सवेदना मन में घुसती रहती है, या गाँठ पैदा कर देती है, अपने से उस सवेदना को अलग किए बिना रहा नहीं जाता।'* अतः कहानी में बाहर की घटना और अन्तर की अनुभूति का योग रहता है।

किन्तु प्रेषण का यह कार्य तो उपन्यास भी करता है—उप
(निकट) + न्यास (रखना) । तो क्या कहानी उपन्यास
कहानी और
उपन्यास का
अन्तर
का एक छोटा रूप है ? नहीं, उपन्यास और कहानी
में आकार का ही अन्तर नहीं, वरन् प्रकार का भी
अन्तर है ।

वस्तु, पात्र, शैली और उद्देश्य—जिस दृष्टि से देखिए, कहानी उपन्यास
से सर्वथा भिन्न एक स्वतन्त्र साहित्याग दीख पड़ेगा । उपन्यास का कथानक
प्रायः इतना विस्तृत क्षेत्र ग्रहण करता है, जिसमें सम्पूर्ण जीवन की तस्वीर उतारी
जा सकती है । कहानी सम्पूर्ण जीवन को न लेकर उसके एक पहलू को ग्रहण
कर जीवन के संक्षिप्त अंश की झाँकी देती है । जैनेन्द्रकुमार के शब्दों में 'इस
विश्व के छोटे-से-छोटे खड को लेकर हम अपना चित्र बना सकते हैं और उसमें
सत्य के दर्शन पा सकते हैं ।'

इसलिए कहानियों को Slices from life (जीवन के टुकड़े) कहा
गया है । उपन्यास में एक मुख्य कथा के साथ प्रायः कई अन्य गौण कथाएँ भी
रहा करती है । किन्तु कहानी में केवल मुख्य कथा को ही प्रश्रय मिलता है ।
उसमें गौण कथाओं के लिए स्थान नहीं है । अतः पाठकों के लिए उपन्यास में
जहाँ कई आकर्षण-केन्द्र हैं, वहाँ कहानी में उनका मन एक ही बिन्दु पर टिका
रहता है । इसलिए कहा जा सकता है कि कहानी की वस्तु कटी-छँटी, चुस्त-
दुरुस्त होने के कारण अधिक कलापूर्ण है और आकर्षण की एकता के कारण
उसका प्रभाव भी अधिक तीव्र पड़ता है । रवीन्द्रनाथ टैगोर की सुप्रसिद्ध कहानी
'हार-जीत' पर विचार करते हुए एक आलोचक ने लिखा था—'आदर्श कहानी
वही हो सकती है, जो उस अशर्फी के समान हो, जो साँचे के एक ही दबाव में
तैयार हो जाती है । उसकी टंकार कभी खोटी नहीं होती; क्योंकि उसकी
तैयारी में खरी धातु बरती जाती है ।

कथानक के अभाव में उपन्यास की कल्पना नहीं हो सकती । कथानक
उसका प्रमुख अंग है । परन्तु कहानी में मासल कथानक का होना अनिवार्य
नहीं है । कितनी ही कहानियों में कथानक होती ही नहीं । 'कभी-कभी केवल

कुछ मनोरंजक बातों, चुटकुलों और चित्त को आकर्षित करने वाली सूझों के आधार पर ही कहानी की सृष्टि हो जाया करती है।' भाव-प्रधान और वातावरण-प्रधान कहानियों में कथानक नाममात्र का ही हुआ करता है। यदि जैनेन्द्रकुमार की 'पत्नी' में अथवा अज्ञेय की कहानी 'रोज' में हम कथानक ढूँढना चाहें, तो हमें निराश ही होना पड़ेगा।

कथावस्तु को छोड़कर जब हम चरित्र-चित्रण के क्षेत्र में पदार्पण करते हैं, तो यहाँ भी कहानी और उपन्यास की भिन्नता स्पष्ट दृष्टिगत होती है। चरित्र-चित्रण उपन्यास का एक अपरिहार्य अंग है। प्रेमचन्द के अनुसार मानव-चरित्र पर प्रकाश डालना और उसके रहस्यों को खोलना ही उपन्यास का मूल तत्त्व है। कहानी के सम्बन्ध में भी उसके ऐसे ही विचार हैं। किन्तु आज का कहानीकार चरित्र को चरम वस्तु न मानकर हेतु मानता है। इनके चरित्र एक विशेष प्रभाव उत्पन्न करने के साधन-मात्र हैं। जिन कहानियों में चरित्राकन होता है, उनमें भी पात्रों के सम्पूर्ण चरित्र का चित्रण न होकर उनके चरित्र के किसी विशेष पक्ष का ही चित्रण होता है। अज्ञेय की कहानी 'शत्रु' में लेखक का उद्देश्य ज्ञान के चरित्र का उद्घाटन करना नहीं है, वरन् उसके सहारे पाठकों को उनकी दुर्बलता से परिचित कराने के लिए अनुकूल परिस्थिति का सृजन करना है। यही बात यशपाल की कहानी 'परलोक' के लिये भी कही जानी चाहिए। 'कौशिक' जी की 'सम्यता' और सुदर्शनजी की कहानी 'न्याय-मन्त्री' में चरित्र-चित्रण का प्रयास तो है; किन्तु 'सम्यता' में पात्रों की उन्हीं प्रवृत्तियों का उद्घाटन हो पाया है, जिनका सम्बन्ध चुनाव से है और इस प्रकार 'न्याय-मन्त्री' में मन्त्री की न्याय-सम्बन्धी दृढ़ता का ही परिचय मिलता है। साथ ही, यह भी जान लेना चाहिए कि 'कौशिक' जी और सुदर्शनजी—दोनों प्रेमचन्द-स्कूल के कहानीकार हैं। अत्याधुनिक कहानीकारों में हम चरित्र-चित्रण का प्रयास कम देखेंगे।

शैली की दृष्टि से भी कहानी और उपन्यास में कुछ कम अन्तर नहीं है। नाटक की भाँति उपन्यास का आरम्भिक अंश भी परिचयात्मक होता है। उसमें भूमिका का कुछ-न-कुछ अंश अवश्य रहा करता है। विचारों और घटनाओं

की पार्श्वभूमि के रूप में यत्र-तत्र वस्तु का सविस्तार विवरण भी रहता है। इसके आरम्भ में भूमिका और अन्त में उपसंहार के दर्शन होते हैं। उपन्यास का एक निश्चित आरम्भ है और एक निश्चित पर्यवसान। किन्तु कहानी में भूमिका के लिए स्थान नहीं है।

If his very initial sentence tends not to the outbringing effect, then he has failed in his first attempt.

—Edgar Allan Poe.

वास्तव में एक पक्ति भी कहानी में फिजूल नहीं रखी जा सकती। संक्षिप्तता कहानी-कला की जान है (brevity is the soul of story-writing)। यही संक्षिप्तता आधुनिक कहानियों में पायेंगे। इसी संक्षिप्तता और साकेतिकता के कारण रूस की कहानियाँ संसार में प्रसिद्ध हैं। आधुनिक कहानी का आरम्भ आकस्मिक और अन्त हठात् होता है। लगता है, जैसे कहानी बीच से ही आरम्भ हो गई और उसका अन्त भी तभी हो गया, जब उसे हम अधिक उत्कृष्ट हो सुनना चाहते थे।

उपन्यास के शाब्दिक अर्थ, जो पहले निवेदन कर दिया जा चुका है, से ही यह सिद्ध हो जाता है कि उपन्यास के सहारे लेखक अपने पाठकों के सामने कुछ रखना चाहता है। वह कुछ प्रायः उसका विचार अथवा सदेश हुआ करता है। कला कला के लिए न होकर जीवन को कलित और समुन्नत करने के लिए है। इसलिये यह तो नहीं कहा जा सकता कि कहानी में विचार अथवा सदेश नहीं रहा करता; किन्तु इतना अवश्य है कि कहानी का सदेश अपेक्षाकृत अधिक साकेतिक हुआ करता है। यही कारण है कि उपन्यासकार प्रेमचन्द से कहानीकार प्रेमचन्द अधिक सफल है; क्योंकि उनके उपन्यासों में कही-कही उपदेशात्मक प्रवृत्ति के नीचे कला कुछ कुठित-सी हो गई है।

जो भेद नाटक और एकांकी में है, वही भेद उपन्यास और कहानी में भी है। एकांकी की भाँति ही कहानी संक्षिप्त हुआ करती है। कहानी और पश्चिमीय परिभाषा के अनुसार कहानी वह रचना है, जो एकांकी में एक बैठक में समाप्त हो जाती है। पो के अनुसार कहानी साम्य के पढ़ने में दो घंटों से अधिक समय नहीं लगना चाहिए।

एकाकी और कहानी दोनों में जीवन चाहिए। एकाकी और कहानी दोनों में जीवन के पक्ष-विशेष को ग्रहण किया जाता है। दोनों भूमिका और उपसहार से विमुक्त है। दोनों में चलती और सरल भाषा की प्रधानता रहती है।

‘यहाँ तो सरलता में सरसता पैदा कीजिए, यही कमाल है। कहानी वह छुपद की तान है, जिसमें गायक महफिल गुरु होते ही अपनी सम्पूर्ण प्रतिभा दिखला देता है, एक क्षण में चित्त को इतने माधुर्य से परिपूरित कर देता है, जितना रात-भर गाना सुनने से भी नहीं होता।’

एक बात और। जब कोई कहानी की चर्चा करता है, तब लगता है कि वह ‘गद्दी बात’ कहेगा।¹ यह सही है कि कहानी में कल्पना का अग यथेष्ट मात्रा में विद्यमान रहता है; किन्तु यह भी सही है कि उस कल्पना का आधार ठोस वास्तविकता ही हुआ करती है। इसलिए कहानी में नाम और स्थान को छोड़कर सब कुछ सत्य है।

इस कहानी की कहानी बहुत पुरानी है।² यह सबसे पहले किसकी जुवानी सुनी गयी, नहीं कहा जा सकता। कुतूहल और कहानी का जिज्ञासा की प्रवृत्ति मनुष्य की आदिम प्रवृत्ति है। इसी मूलधार प्रवृत्ति के कारण वचन में हम नानी की गोद में बैठकर परियो की कहानी सुनना चाहते हैं और इसी प्रवृत्ति को संतुष्ट करने के लिए हम कहानी गढ़कर अपने मन के अनुकूल

1. हजारिप्रसाद द्विवेदी ने कथा और आख्यायिका का भेद बतलाते हुए कहा है कि कथा की कहानी कल्पित हुआ करती है और आख्यायिका की ऐतिहासिक—यद्यपि दंडी ने दोनों में भेद नहीं माना है।

तत्कथाख्यायिकेत्येव जातिः सशाद्वयांकिता।

अत्रैवाविर्भाव्यन्ति शेषाश्चाख्यायिकाजातयः।

—दंडी

2. “Whatever men do” is a phrase which describes the theme of the story-teller as well as that of the satirist. The most universal of human interests is the interest of man in his

सृष्टि-रचना चाहते हैं। अतः सृष्टि के आरम्भ के साथ ही गल्प का प्रारम्भ हुआ होगा।

किन्तु कहानी का जो आधुनिक रूप है, उसका आरम्भ अभी हाल में हुआ है। आज भारतीय साहित्य में हम जिन कहानियों को कहानी का देखते हैं, उनपर पश्चिम की टेकनिक और कला का प्रभाव आधुनिक रूप है। और, पश्चिम की आधुनिक कहानियों की उम्र भी और उसका थोड़ी है। † शायद कहानी के इस आधुनिक स्वरूप को, आरम्भ जिसमें जीवन की सक्षिप्त झाँकी और मन की एक विशेष अवस्था की स्वाभाविक परिणति रहती है, प्रकाश में लाने का श्रेय जर्मन कलाकार गेटे को है।

परन्तु यदि हम इन चन्द पश्चिमाक्रान्त वर्षों के उस पार जाकर भारतीय कथा-साहित्य का सिंहावलोकन करें, तो देखेंगे कि कथा-
 भारतवर्ष का साहित्य की अपार समृद्धि भारती के चरणों में पड़ी है।
 स्थान यूरोप के अनेक विद्वानों की दृढ़ धारणा है कि कहानी के क्षेत्र में भी भारतवर्ष जगद्गुरु था और ससार-भर में भारत-वर्ष से चलकर ही कहानियाँ फैली हैं। वास्तव में ये कहानियाँ भारतीय वाङ्मय की अमूल्य देन हैं।

brother man. We should expect this universal interest to manifest itself early, and to do so first in a direct and simple rather than in an indirect and critical fashion. And this is what we actually find. The literary critic can with reasonable accuracy trace the rise of satire ; but who shall assign an origin to story ? Even the higher criticism would place genesis—comparatively speaking—fairly near the beginning of things.

—Hugh Walker.

† While however, the short story as a form of literature is of immemorial antiquity, that the particular type of it with which we have here to deal, namely the short story told in prose and in the English language is of quite recent growth.

—Hugh Walker.

भारतीय कहानी का लिपिबद्ध आरम्भिक रूप वैदिक साहित्य में मिलता है। ये कहानियाँ सम्भाषण या सवाद के रूप में गद्य तथा भारतीय कहानी- पद्य में लिखी हैं। भाषा सादी और कहानी के उपयुक्त है। साहित्य का यम-यमी, पुरुरवा-उर्वशी-सम्बन्धी कथाएँ प्रमाणस्वरूप उद्धृत आरम्भिक रूप की जा सकती हैं।

ब्राह्मण और उपनिषदों में भी कहानी का यही रूप मिलेगा; किन्तु इन ग्रंथों की कहानियाँ अपेक्षाकृत अधिक प्रतीकात्मक (Symbolical) हैं। इन रूपक-कथाओं के अतिरिक्त महाभारत में छोटी-छोटी कहानियों का एक अच्छा खासा भंडार मिलेगा। ग्रंथकार ने यत्र-तत्र 'अत्राप्युदाहरन्तीममितिहास पुराण' कहकर उदाहरण के बहाने प्राचीन काल के अनेक अति सुन्दर उपाख्यान लिख दिए हैं। उसमें तीन मछलियों की छोटी-से-छोटी कहानी भी है और नलीपाख्यान जैसी बड़ी-से-बड़ी कहानी भी।

संस्कृत के अलावे पाली-साहित्य में भी कहानियों के अनेक अनूठे और अमूल्य नमूने मिलेंगे। पाली-साहित्य में जातको का एक पाली का कहानी- प्रमुख स्थान है। इन जातको की संख्या ५४७ है। इनमें साहित्य 'एक-एक पृष्ठ की कहानी और चुटकुलों से लेकर सवा सौ पृष्ठों तक के लम्बे उपन्यासों का सन्निवेश है। जातक प्राचीन भारत के बहुमुखी सामाजिक और धार्मिक जीवन के बोलते चित्रपट हैं। इनमें राजा-रक, साधु, लफंगे, ईमानदार-उचक्के, सयमी-पियक्कड़ सदाचारी-जुआरी, गुरु-शिष्य, वैद्य-रोगी, सती-वेश्या, बधिक-बहेलिया, बढई-राज, सुनार-लुहार—सबका जीता-जागता खाका है, हू-ब-हू हुलिया है। महाभारत और पंचतंत्र की बहुत सी कहानियों का मूल जातको में है।' बौद्ध साहित्य का विद्वान् राइस डेविड्स का कहना है कि यूनानी इसप के चुटकुलों का मूल भी जातकों में ही है।

महाभारत, उपनिषद् तथा जातकों की कहानियों का एक विकसित रूप पुराणों में मिलेगा। यहाँ पहुँचकर कहानियों ने एक प्रेमाख्यानी

रोमांटिक रूप धारण कर लिया है, जिसमें अद्भुत कल्पना का प्रचुर पुट है।

कहानी के आरम्भिक मध्ययुग की चर्चा करते समय हम 'भारतीय कहानी के महाराष्ट्री आचार्य गुणाढ्य' को नहीं भूल सकते, **वृहत्कथा का स्थान** जिन्होंने पैशाची भाषा में 'वृहत्कथा' लिखी, जो मनोहर कहानियों का अपूर्व संग्रह है। रामायण, महाभारत और 'वृहत्कथा' वस्तुतः संस्कृत के समस्त काव्य, नाटक तथा कथा के मूल आधार हैं। 'वृहत्कथा' की कहानियाँ कितनी सरस थी, यह उसकी रचना की कहानी से विदित हो जायगा। कुछ लोगों के अनुसार गुणाढ्य का समय ईसवी सन् के पूर्व की पहली शताब्दी है। उस समय सातवाहन नामक एक राजा राज्य करते थे। कहा जाता है कि एक बार संस्कृत भाषा की अल्पज्ञता के कारण उन्हें लज्जित होना पड़ा। तब उन्होंने अपने राजपंडित गुणाढ्य को बुलाया और कहा—आचार्य, हमें शीघ्रातिशीघ्र संस्कृत का ज्ञाता बना दीदिए। गुणाढ्य ने गम्भीर होकर कहा—६ वर्ष लगेंगे। एक दूसरा पंडित बोला—६ महीने काफी है। गुणाढ्य के पांडित्य को धक्का लगा। वे तनकर बोले—यदि ६ महीने में कोई संस्कृत सिखा दे, तो मैं उसी दिन से संस्कृत लिखना और बोलना दोनों ही छोड़ दूंगा। विधि का विधान। ६ महीने बाद राजा विशुद्ध संस्कृत लिखने-बोलने लगे और गुणाढ्य संस्कृत बोलना छोड़कर नगर से बाहर हो गए। भ्रमण-काल में उनकी भेंट एक गन्धर्व से हुई, जो शापवश पिशाच हो गया था। उस पिशाच कुलोत्पन्न गन्धर्व ने एक ऐसी कहानी सुनायी, जिसे लिपिबद्ध करने को गुणाढ्य व्यग्र हो उठे। पिशाचो के बीच कागज और रोशनाई तो अनुपलब्ध थी; हाँ, चमडों, हड्डियों और लहू का अभाव न था। अतः चमडों पर रुधिर की स्याही से पैशाची भाषा में 'वृहत्कथा' लिखी जाने लगी। जब कथा पूरी हो गई, तब गुणाढ्य ने सातवाहन के पास उसे भेजा। लोहू और चाम की इस पुस्तक को देखकर राजा ने नाक सिकोड़ ली और तिरस्कार के स्वर में कहा—'का वा वस्तुसार विचारणा' (इनमें विचार

करने योग्य, पदार्थ ही क्या हो सकता है?) जब गुणाढ्य ने यह सुना, तो उन्हें बड़ा कष्ट हुआ। वे उस ग्रन्थ को आग में डाल देने को उद्यत हो गये। शिष्यों ने एक बार और सुनाने का आग्रह किया। आचार्य एक-एक पृष्ठ सुनाते जाते थे और सुनाने के बाद उसे आग में डालते जाते थे। कथा इतनी सरस और मोहक थी कि पशु-पक्षी खाना-पीना भूल गये और कहानी सुनने में सुध-बुध खोकर संलग्न ही गये। उनके शरीर का मांस सूखकर कठोर हो गया। एक दिन इनके सूखे मांस खाने से राजा के पेट में दर्द उत्पन्न हुआ। निदान के सिलसिले में राजा को सब हाल मालूम हुआ। वे दौड़कर आचार्य के चरणों पर गिर पड़े। तब तक ६ भाग जल चुके थे; केवल अन्तिम भाग बचा था। राजा केवल उसीकी रक्षा कर सके। दुर्भाग्य है कि इस सातवें भाग का भी मूल रूप उपलब्ध नहीं है। हाँ, इनके संस्कृत-संस्करण क्षेमेन्द्र की 'वृहत्कथा मजरी' और सोमदेव के 'कथा-सरित्सागर' में सुरक्षित है। इन पुस्तकों के आधार पर यह कहा जा सकता है कि 'वृहत्कथा' की भाषा सरल, सरस और अनलकृत होगी।

आगे चलकर 'वृहत्कथा' की शैली दो रूपों में विकसित हुई। एक रूप को हम वाणभट्ट की 'कादम्बरी' में पाते हैं और दूसरे रूप को 'बितालपञ्चविंशति', 'सिंहासन द्वात्रिंशतिका', 'शुक सप्तति' आदि में। 'कादम्बरी' में कथा का ढंग तो वही है; किन्तु भाषा ने अलंकारों के भूषण पहन लिये हैं। 'बिताल पञ्चविंशति' आदि में भाषा तो पूर्ववत् सादी है; किन्तु कथाएँ अपेक्षाकृत अधिक रोमांटिक हो गई हैं।

मुसलमानों के आक्रमणों के कारण भारतीय साहित्य को बड़ा धक्का लगा। लगता है, मानो कुछ दिनों के लिए साहित्य का सृजन ही रुक गया। महमूद गजनवी (११वीं शताब्दी) के समय से ही हिन्दू राज्य हिन्दू-राजाओं के हाथ से निकलने लगे। शहाबुद्दीन गोरी (मृत्यु स० १२६३) के समय से मुसलमानों के पाँव जमने लगे। गुलाम-वंश की स्थापना ने पठानी सल्तनत

दृढ़ कर दी। इस प्रकार तेरहवीं शताब्दी में उत्तर भारतवर्ष में मुसलमानों का विस्तृत राज्य कायम हो चुका था। इसी समय से भारतीय कहानियों का दूसरा युग आरम्भ होता है। अतः इसके पूर्व के युग को हिन्दू-युग और इस काल को मुसलमान युग कहेंगे। मुस्लिम-संस्कृति के साथ कहानियों की नवीन परम्परा भी आई। - अरबवाले 'सहस्र-रजनी-चरित्र' (Arabian Nights) लाये और फारस के सूफी फकीर प्रेमाख्यान लाये। स० १५६६ में कुतुबन ने 'मृगावती' लिखी और स० १५५६ में मंजुन ने 'मधुमालती' लिखी। स० १६०५ में जायसी ने अपने प्रसिद्ध ग्रन्थ 'पद्मावत' को पूरा किया। इन प्रेम-कहानियों के आधार पर अनेकानेक कहानियाँ हिन्दू और मुसलमान लेखकों के द्वारा पद्य में लिखी गयीं। इन कहानियों में वर्णित प्रेम आध्यात्मिक है और इनके पात्र प्रतीक मात्र हैं। धीरे-धीरे आध्यात्मिक प्रेम ने लौकिक रूप धारण किया और १९-वीं शताब्दी के मध्य में 'तोता-मैना', 'सारगा-सदावृक्ष', 'गुलबकावली', 'किस्सए चार यार' आदि कहानियाँ प्रकाशित हुईं; क्योंकि इस समय मुद्रण-यंत्र का प्रचार होने लगा था। इन कहानियों के लौकिक प्रेम ने कहीं-कहीं अश्लीलता को भी छू लिया है। इन प्रेम-कहानियों के अतिरिक्त इस काल में कुछ हास्य-विनोद-प्रधान कहानियाँ भी लिखी गई थीं। 'बीरबल-विनोद' इसका एक उदाहरण है। इन कहानियों में प्रेम और विनोद के साथ ही अलौकिक पात्र और प्रसंग की कल्पना भी घड़ल्ले से की गई है। इन कहानियों में वह साहित्यिक रोचकता अथवा रस नहीं है, जो हिन्दू-युग की कहानियों की विभूति है।

इधर १७५७ से ही अंग्रेजों के पाँव जमने लगे। १८५७ की क्रांति की विफलता के उपरान्त एक प्रकार से सारे भारत में अंग्रेज-काल अंग्रेजों का आधिपत्य हो गया। और, जैसा पट्टाभि-सीतारमैया ने कहा, इस क्रांति की पुनरावृत्ति की संभावना को रोकने के लिए हमारे नये अभिभावकों ने कई हाईकोर्ट स्थापित किए और अनेक कॉलेज तथा स्कूल खोले, जिनमें भारत की नयी पीढ़ी के लोगो-

की अतिरिक्त शक्ति (Surplus energy) इन्हीं वस्तुओं में मग्न रहे। कॉलेज के विद्यार्थी अंग्रेजी नाटककारों और कलाकारों के सम्पर्क में आने लगे और उनसे उत्प्रेरित होने लगे। प्रेरणा के परिणाम-स्वरूप हिन्दी-कहानी-साहित्य में एक नवीन युग का विधान हुआ।

इस नवीन युग की कहानियों और प्राचीन काल की कथाओं में बड़ा अन्तर है। आज का युग यत्र-युग है, विज्ञान-युग प्राचीन और है। आज सभी के जीवन व्यस्त है। उनके पास लम्बी नवीन कहानी-कथाएँ सुनने का अवकाश नहीं है। अतः प्राचीन युग के काल में अन्तर प्रतिकूल अब छोटी-छोटी कहानियाँ अधिक लिखी जाने लगीं। इन छोटी-छोटी कहानियों के लिए सक्षिप्तता और सांकेतिकता की आवश्यकता हुई। इस प्रकार शैली में भी भेद उपस्थित हुआ। 'एक था राजा और एक थी रानी' की भूमिका के साथ कहानी आरम्भ करने का जो पुराना ढंग था, वह बदल गया। अब कहानियाँ अति गतिशील रूप में उस स्थान से आरम्भ होने लगी, जो पाठकों को आकर्षित और प्रभावित कर सकें। आज का बुद्धिवादी युग अभौतिक घटनाओं को शंका की दृष्टि से देखता है। इसलिए अब अलौकिक पात्रों ने सबलता और दुर्बलता, खूबियों और खराबियों से युक्त मानवोचित रूप धारण किया। अति मानुषिक घटनाओं की जगह आकस्मिक प्रसंगों को महत्त्व मिलने लगा। मनोरजन ने मनोविज्ञान के लिए जगह खाली कर दी। सम्पूर्ण कहानी का आधार मनोविज्ञान हो गया। इस स्वतन्त्र चिंतन के युग में कहानी के पात्र लेखक के हाथ के बे-जान कठपुतले न रहकर अपना स्वतन्त्र अस्तित्व और स्पष्टित व्यक्तित्व रखने लगे। कहानी राज-प्रासाद की चहारदिवारी से बाहर निकलकर हमारे जीवन के अंग-प्रत्यंग में घुस गयी। राजा और राजकुमार के अतिरिक्त निचले स्तर के मनुष्य भी कहानी के नायक बनने लगे; क्योंकि आज का युग पीड़ितों का युग है, उपेक्षितों का युग है। 'अस्तु आधुनिक कहानी में राजा और राजकुमार के स्थान पर जुम्पन शेख, अलगू साह, घीसू चमार, मुन्नू मेहतर, महादेव सोनार, सेठ

छंगामल, लहनासिंह जमादार, वकील, बैरिस्टर, डाक्टर, प्रोफेसर, कवि, क्लर्क, दीवान, मिनिस्टर इत्यादि सभी लोगोंका चित्र उपस्थित किया जाने लगा।^१ कहानी के विषय का क्षेत्र भी विस्तृत हुआ, जिसमें पूर्ववर्ती पुरुष और नारी के प्रेम के अतिरिक्त अन्य भावों को भी स्थान मिलने लगा। धार्मिक, सामाजिक, राजनैतिक, प्राकृतिक प्रभृति विषयों पर कहानियाँ लिखी जाने लगी। नाटकीय व्यंजना भी आधुनिक कहानियों की एक विशेषता है।

हिन्दी-कथा-साहित्य के तीन अग्रणी हैं—देवकीनन्दन खत्री, किशोरी हिन्दी-कहानी- लाल गोस्वामी और गोपालराम गहमरी। खत्रीजी ने साहित्य का तिलिस्म, 'गोस्वामीजी ने प्रेम-कथाएँ और गहमरी प्रारंभ जी ने 'जासूस' दिये।

हिन्दी के कहानी-साहित्य में उस दिन विराट् घटना घट गई थी, जिस दिन (जून १९००) 'सरस्वती' का प्रकाशन आरम्भ हुआ था। 'सरस्वती' के प्रकाशन के साथ हिन्दी में निर्माण-कला मौलिक कहानियों का श्रीगणेश हुआ। १९०० ई० से १९१०

ई० तक का काल हिन्दी-कहानी-साहित्य का निर्माण-काल है। स्वभावतः इस काल में किसी निश्चित परिपाटी और सर्वमान्य आदर्श तथा शैली का अभाव था। इसलिए अनेक तरह के प्रयोग हुए। अंग्रेजी और बगला की अनेक कहानियाँ अनुवादित या रूपान्तरित होकर प्रकाशित हुईं। १९०० ई० में किशोरीलाल गोस्वामी की कहानी 'इन्दुमती' प्रकाशित हुई, जिसे हिन्दी की प्रथम आधुनिक कहानी होने का श्रेय प्राप्त है और जो शेक्सपियर के 'टेम्पेस्ट' से प्रभावित होकर भी अनेक कारणों से मौलिक है। रामचन्द्र शुक्ल ने पुराने ढर्रे पर 'ग्यारह वर्ष का समय' नामक कहानी लिखी। मैथिली-शरण गुप्त की कहानी 'निन्नानवे का फेर' (१९१०) हितोपदेश की उपदेशात्मक प्रवृत्ति की याद दिलाती है। माधव मिश्र और सूर्यनारायण

दीक्षित ने पौराणिक शैली का एक विकसित रूप प्रस्तुत किया। इधर इतिहास-वर्णित घटनाओं के आधार पर वृंदावनलाल वर्मा आदि ने 'राखी-वद भाई' आदि लिखकर ऐतिहासिक कहानियों की परम्परा चलायी। इस निर्माण-काल की सर्वोत्कृष्ट रचना वगमहिला की 'ढुलाईवाली' (१९०७ ई०) है।

प्रयाग की 'सरस्वती' के प्रकाशन के साथ हिन्दी-कहानियों के निर्माण-काल का आरम्भ हुआ और काशी के 'इन्दु' के प्रकाशन विकास-काल (१९०९ ई०) के साथ उनका विकास-काल प्रारम्भ हुआ। यह काल १९११ ई० से १९२७ ई० तक रहा। इस काल में हिन्दी के प्रायः सभी प्रमुख कहानीकार प्रकाश में आ चुके थे। जयशंकर 'प्रसाद' की प्रथम कहानी 'ग्राम' १९११ ई० में 'इन्दु' में छपी। १९१२ ई० में विश्वम्भर नाथ जिज्जा की 'परदेसी' निकली। १९१३ ई० में राजा राधिकारमणप्रसाद सिंह की सरस कहानी 'कानो में कगना' प्रकाशित हुई। इसी साल 'कौशिक' जी की कहानी 'रक्षा-बन्धन' निकली। १९१५ ई० में चन्द्रधरशर्मा गुलेरी की कहानी 'उसने कहा था' के दर्शन हुए और १९१६ ई० कथा-साहित्य के सम्राट् प्रेमचन्द की कहानी 'पंच परमेश्वर' प्रकाशित हुई। इनके अतिरिक्त अन्यान्य लेखकों ने भी इस क्षेत्र में पदार्पण किया, जिनका प्रवेश-काल नीचे उद्धृत है—

चतुरसेन शास्त्री—१९१४ ई०

रायकृष्ण दास—१९१७ ई०

बालकृष्ण शर्मा 'नवीन'—१९१८ ई०

गोविन्दवल्लभ पंत—१९१९ ई०

सुदर्शन—१९२० ई०

भगवतीचरण वर्मा—१९२१ ई०

उग्र—१९२२ ई०

निराला—१९२३ ई०

भगवतीप्रसाद वाजपेयी—१९२४ ई०

विनोदशकर व्यास—१९२७ ई०

वाचस्पति पाठक—१९२७ ई०

इस काल में हम निश्चित रूप से दो प्रकार की शैली पाते हैं—
प्रेमचंद-शैली प्रेमचंद-शैली और प्रसाद-शैली। हमने अपनी पुस्तक 'प्रसाद और प्रसाद- और उनके नाटक' में निवेदन किया है कि "कहानी के शैली में अंतर क्षेत्र में प्रेमचंद और 'प्रसाद' एक दूसरे के पूरक थे। एक में व्यक्त घटनाएँ प्रधान हैं और दूसरे में व्यक्त व्यापार से अधिक अव्यक्त भावना को प्राधान्य मिला है। प्रेमचंद जीवन की मोटी साइकोलौजी पर चलनेवाले थे और प्रसाद मानव-हृदय की सूक्ष्म और सुकुमार मनोवृत्तियों का विश्लेषण करनेवाले। एक ने पुरुष-हृदय को पहचाना और दूसरे ने नारी-हृदय के गहन अन्तस्तत्त्वों के स्पष्टीकरण में अधिक सफलता पायी। प्रेमचंद का कथोपकथन नाटकीय है और 'प्रसाद' का कथोपकथन स्निग्ध और कवित्वपूर्ण है, जिसमें अध्ययन का आनन्द आता है। एक की भाषा इतिवृत्ति के अनुरूप प्रसादपूर्ण, सजीव, उर्दू के लोच और रवानी से भरी, मुहावरों की चुस्ती और कलाम की सफाई से युक्त है, दूसरे की भाषा एक पहुँचे हुए व्यक्ति की भाँति धीरे व्यक्तित्व लिए खड़ी है। प्रेमचन्द छोटे-छोटे वाक्यों में जो सूक्तियाँ देते हैं, वे निजी अनुभव की देन होने के कारण हृदय पर पत्थर की लकीर की भाँति अमिट प्रभाव छोड़ती हैं। 'प्रसाद' रह-रहकर अपनी रसात्मक पंक्तियों में जो कोमलतम भाव भरते हैं, वे हमारे प्राणों में मधु घोल देते हैं और हममें सरूर भर देते हैं। प्रेमचन्द की कहानियों में एक डिजाइन है। वे एक निश्चित गति से आरम्भ होती हैं और एक निश्चित परिस्थिति में उनका पर्यवसान होता है, जहाँ पाठक की सारी जिज्ञासाएँ एकबारगी शान्त हो जाती हैं। 'प्रसाद' की कहानियों का अन्त आकस्मिक होता है। वे पाठक को शान्ति देने की जगह उनमें भावोत्तेज भरती हैं।"

इस काल के सबसे अधिक लोकप्रिय कलाकार प्रेमचन्दजी हैं और

इस युग की सबसे उत्कृष्ट कहानी है गुलेरीजी की 'उसने कहा था'।

१९२८ ई० से हिन्दी-कहानी-साहित्य के अत्याधुनिक युग का आरम्भ होता है। यदि मौलिक कहानियों का श्रीगणेश करने का श्रेय अत्याधुनिक 'स्वरस्वती' को है और उन्हें विकसित करने का 'इन्दु' काल को, तो इन कहानियों को अत्याधुनिक रंग में रंगने और कहानी-साहित्य में एक नवीन युग के विधान करने का गौरव 'विशाल भारत' और 'हंस' को प्राप्त होता है। इस युग के सबसे अधिक प्रिय कलाकार जैनेन्द्र की प्रथम कहानी 'खेल' १९२८ ई० में 'विशाल भारत' में छपी। उसी साल चन्द्रगुप्त विद्यालकार की पहली कहानी भी 'विशाल भारत' में ही छपी। भगवतीचरण वर्मा की पहली कहानी यद्यपि १९२१ में ही छपी थी; किन्तु वास्तव में उनकी कहानियों (जिनमें उनके व्यक्तित्व की छाप है) का सिलसिलेवार प्रकाशन १९३१ से आरम्भ हुआ। इसी प्रकार 'अज्ञेय' की पहली कहानी १९२४ में छपी; किन्तु वह उनका एक बाल-प्रयास था। उसमें न तो वह प्रौढ़ता थी और न वह विद्रोह-भावना, जो हम १९३० के आन्दोलन के उपरान्त प्रकाशित कहानियों में पाते हैं। आज के 'अज्ञेय' के दर्शन वस्तुतः १९३२ से होने लगे। उपेन्द्रनाथ 'अश्व' की पहली कहानी १९३३ में 'हंस' में प्रकाशित हुई। विद्रोह-भावना, मनोवैज्ञानिक विश्लेषण, आध्यात्मिक पुट और भाषा का प्रौढ़ घरेलूपन इस काल की कहानियों की विशेषताएँ हैं। सक्षिप्तता और साकेतिकता उनकी शैली के विशेष गुण हैं। कथानक की मासलता का अभाव भी इन्हें पूर्ववर्ती कहानियों से अलग करता है। जैनेन्द्र की कहानियों में हृदय की सूक्ष्म-से-सूक्ष्म मनोवृत्ति का विश्लेषण मिलेगा। कम-से-कम पात्रों के सहारे जीवन के किसी अंग-विशेष की उद्दीप्तता की झाँकी देना और घरेलू भाषा तथा कतिपय वाक्यों में गहन-से-गहन भाव को प्रकट कर देना कोई जैनेन्द्र से सीखे। हाँ, उनकी कहानियों में जो आध्यात्मिक अन्तर्धारा बहती रहती है, वह अभी अस्पष्ट है और इस कारण उनकी कहानियों में धुँधलापन बना रहता है। शैली की दृष्टि से आपको तुलना चेखव से की जा सकती

है। आपकी कहानियों में जो 'मनोलोक का छाया-प्रकाश' है, वह जेम्स ज्वाइस और लौरेन्स की याद दिलाता है।

'अज्ञेय' की कहानियों में प्रचण्ड विगलव है और उनकी कला में अपूर्वबल। जैनेन्द्र भावात्मक अधिक है, सत्तात्मक कम। 'अज्ञेय' सत्तात्मक अधिक है, भावात्मक कम। नवीन शैली और विधान दोनों में है; किन्तु जैनेन्द्र में दार्शनिकता अधिक है और 'अज्ञेय' में कला के प्रति मोह।

भगवतीचरण वर्मा की कहानियों का असतोष और व्यग बड़ा तीव्र है। भाषा की सजीवता भी अन्यतम है। चन्द्रगुप्त विद्यालकार 'फार्म' की ओर अधिक आकृष्ट है। उन्हें कहानियों के नवविधान में सफलता भी खूब मिली है। 'क ख ग' नामक कहानी में जीवन के तीन चित्र प्रस्तुत किये गये हैं। 'एक सप्ताह' में हफ्ते-भर की चिट्ठियों के सहारे कहानी लिखी गई है और 'चौबीस घंटे' में एक दिन के भूकम्प का दृश्य अंकित किया गया है।

शिखपूजन सहाय की कहानियाँ बड़ी सजीव होती हैं। चरित्र-चित्रण की सजीवता के अतिरिक्त भाषा की विशुद्धता और रवानी दर्शनीय है। ओजपूर्ण कहानी लिखने में तो आप सबसे आगे हैं।

राजा राधिकारमण प्रसाद सिंह की कहानियों का सबसे बड़ा आकर्षण है राजा साहब की शैली की मिठास। बँगला के क्षेत्र से आने के कारण उनकी आरम्भिक कहानियों में बगीच भावुकता की झलक है। जनार्दन झा 'द्विज' की कहानियों में काव्य का पुट और करुणा की सजल अभिव्यक्ति है। बेनीपुरीजी जनता के कहानीकार हैं। स्वभावतः उनकी कहानियों में पीड़ित जनों का क्षुब्ध हाहाकार है। इधर जेल में आपने बहुत-सी कहानियाँ लिखी हैं और उन्होंने स्वयं मुझे एक दिन बतलाया कि इन कहानियों में झोपड़ी के रुदन को कला का रूप दिया गया है। यशपाल जजीर में बँधी मानवता की छटपटाहट प्रकट करने में विशेष कुशल है। काल-क्रम से जड़ हो जानेवाली मान्यताओं के प्रति विद्रोह का स्वर भी तीव्र है। अधिकांश कहानियाँ 'सेक्स' प्रधान हैं। राधाकृष्ण हास्य और व्यगपूर्ण कहानियाँ

लिखने में सबसे आगे है। अन्नपूर्णानन्द 'कल की बात' खूब लिखते हैं। महादेवी वर्मा और वियोगीजी सस्मरण लिखने में बेजोड़ हैं। उग्र की शैली बेपनाह है। अन्य कवियों ने भी इस क्षेत्र में पदार्पण किया है। पत, निराला और सियारामशरण गुप्त विशेष उल्लेखनीय हैं। लेखिकाओं में शिवरानी प्रेमचन्द, कमला चौधरी, उषादेवी मित्रा और होमवती देवी प्रसिद्ध हो चुकी हैं। मुसलमान लेखकों में प्रो० अहमद अली और सज्जाद जहीर प्रमुख हैं।

इधर खाजा अहमद अब्बास और कृष्णचन्द्र की कहानियाँ विशेष लोक-प्रिय हो चली हैं। कृष्णचन्द्र की 'वह आदमी जो मर चुका', 'पेशावर एक्सप्रेस' आदि कहानियाँ और अब्बास की 'सरदार साहब' कहानी अत्याधुनिक कहानियों के मील-स्तम्भ-सी हैं।

अन्य लेखकों में सर्वश्री वियोगी, नलिनविलोचन शर्मा, प्रफुलचन्द्र ओझा 'मुक्त', नरेश, नर्मदेश्वर प्रसाद, विश्वमोहन सिनहा, कृष्णनन्दन सिनहा, राधाकृष्ण प्रसाद, शिवचन्द्र शर्मा, आदि के नाम विशेष उल्लेखनीय हैं।

नवोदित लेखकों की बाढ़-सी आ गई है। यह शुभ है।

हिन्दी का निबन्ध-साहित्य

निबन्ध और व्यक्तिगत निबन्ध—संस्कृत शब्द 'निबन्ध' का शाब्दिक अर्थ 'बाँधना' या 'सँवार कर सीना' है। प्राचीनकाल में हस्तलिखित ग्रंथों के बाँधने या सीने के प्रसंग में इस शब्द ने रूप ग्रहण किया। इसी परिवार का एक दूसरा शब्द 'प्रबन्ध' भी अति प्राचीन है। शाब्दिक अर्थ की दृष्टि से दोनों ही बन्धन के द्योतक हैं; पर व्यवहार में 'प्रबन्ध' का क्षेत्र निबन्ध की अपेक्षा अधिक व्यापक रहा और उसमें अनेक मतों का संग्रह होता रहा। 'हिन्दी शब्द-सागर' ने भी इस शब्द का अर्थ 'वह व्याख्या' माना है, 'जिसमें अनेक मतों

का संग्रह हो'। इस परिवार का तीसरा शब्द है 'लेख', जिसका मूल अर्थ 'लिखा हुआ' होता है। यों अंग्रेजी Essay, Treatise और Article के लिए क्रमशः निबन्ध, प्रबन्ध और लेख का प्रयोग हो सकता है; पर व्यवहार में उपर्युक्त सभी प्रकार के गद्यविधानों को निबन्ध कह दिया जाता है। सो, 'निबन्ध' आज एक बहुव्यापक शब्द बन गया है। ज्ञान-विज्ञान, दर्शन-उपनिषद्, साहित्य, राजनीति इत्यादि किसी भी विषय पर प्रस्तुत भाव-गुफन को निबन्ध कह सकते हैं। पोप की आलोचनात्मक छदोबद्ध रचना और भारतेन्दु के भाषण तक को निबन्ध की सजा मिल चुकी है।

किन्तु अब पाश्चात्य साहित्य में 'निबन्ध' (Essay) शब्द वैयक्तिक अनुभूतियों पर आश्रित एक ऐसे गद्यविधान के लिए रूढ़ हो गया है, जिसे व्यक्तिगत निबन्ध (Personal Essay) कहते हैं। मराठी में 'व्यक्तिगत निबन्ध' के लिए 'ललित निबन्ध' का प्रयोग चल पड़ा है। प्रो० फडगे का 'नवें लेंगे' ऐसे ही 'ललित निबन्धों का प्रसिद्ध संग्रह है। 'अंग्रेजी विश्वकोश' (Encyclopaedia Britannica) में निबन्ध की परिभाषा इस प्रकार दी गई है—'साहित्यिक रूप के लिहाज से निबन्ध औसत लम्बाई की साधारणतः गद्य में की गई एक ऐसी रचना है, जिसमें किसी विषय पर सरल एवं स्वच्छद ढंग से विचार किया गया हो और जिसमें विषय का प्रतिपादन उसी रूप में किया गया हो, जिस रूप में उसने लेखक को प्रभावित किया है।'^१ इस व्याख्या से दो बातें स्पष्ट होती हैं: एक तो यह कि व्यक्तिगत निबन्ध आत्मनिष्ठ (Subjective) होता है, न कि वस्तुनिष्ठ (Objective) और दूसरी यह कि प्रतिपाद्य वस्तु की गौणता के कारण प्रतिपादन-शैली मुख एवं स्वच्छद होती है।

इस प्रकार के गद्यविधान का आरम्भ फ्रांस में हुआ और उस देश के

1. As a form of literature, the essay is a composition of modest length, usually in prose, which deals in an easy, cursory way with a subject and in strictness, with that subject only as it affects the writer.

विख्यात साहित्यकार मॉन्टेन (Montaigne) इसके आदि लेखक हुए। मॉन्टेन ने ऐसे निबन्धों को 'आत्मा के सवाहन का प्रयत्न' कहा है। उन्होंने निबन्ध को आत्मा का संवाहन कहकर उसकी आत्मनिष्ठता को आत्मकथा की कोटि में ला दिया है। अपनी सफाई में वे कहते हैं कि 'अपने निबन्धों का विषय मैं ही हूँ; क्योंकि मैं ही तो एकमात्र वह व्यक्ति हूँ, जिसे मैं भली-भाँति जानता हूँ।' इस प्रकार मॉन्टेन के अनुसार निबन्ध का उद्देश्य केवल आत्म-निवेदन है। इस आत्मनिवेदन की प्रक्रिया में कोई-कोई मन स्थिति (Mood) काम करती है। उसी मन स्थिति के अनुरूप निबन्ध व्यंग्यपूर्ण, विनोदात्मक अथवा गम्भीर हो जाता है। लेखक की इस मनोदशा और उससे उत्पन्न लेखक की आत्मनिष्ठा, स्वाभाविक एवं स्वच्छद पद्धति को ध्यान में रखकर अंग्रेजी के समर्थ आलोचक और निबन्धकार डा० जॉनसन ने निबन्ध को 'एक श्रृंखलित एवं सुव्यवस्थित रचना' न मानकर उसे 'मन का एक हठात् अस्तव्यस्त आक्रमण' तथा 'एक अव्यवस्थित अधपका सदर्भ' कहा है।^१ निबन्ध में आत्मचिंतन की प्रधानता होती है, आदर्श वा सदेश का आग्रह नहीं। इसी तत्त्व को ध्यान में रखकर किसीने निबन्ध को 'भोजनोपरान्त का स्वगत' (After-dinner monologue) और किसीने निबन्धकार को 'आराम कुर्सी में पौड़ा हुआ दार्शनिक' (Philosopher in an easy-chair) कहा है। थैंकरे ने इस प्रकार के निबन्ध को 'चक्करदार लेख' (Round-about paper) कहा है; क्योंकि वह वर्ण्य विषय को केन्द्र में रखकर विशेष मनोदशा में स्थित व्यक्तित्व के सहारे विषय के चारों ओर दूर-दूर तक चक्कर काटता रहता है। निबन्धकार बेकन के 'बिखरे चिंतन' (Scattered meditation) को इसी मानी में समझा जा सकता है। 'निबन्ध की विशेषता उसके वर्ण्य विषय में

1. These essays are an attempt to communicate the soul.

2. I am the subject of my essays because I myself am the only person whom I know thoroughly.

3. The essay is a loose sally of the mind, an irregular undigested piece, not a regular and orderly composition.

नहीं, क्योंकि कोई भी विषय उसके लिए पर्याप्त होगा, वरन् लेखक के व्यक्तित्व-आकर्षण में है।^१ प्रीस्टले के शब्दों में 'निबन्धकार का विषय होता ही नहीं। ससार में जितने भी विषय संभव हैं, सभी उसके बन्दे हैं। इसका साधारण कारण यह है कि लेखक का काम अपनी या अपने विषय के सम्बन्धों की अभिव्यक्ति करना है।'^२ वह निबन्ध के एक-एक मुहावरं को व्यक्तित्व में पगा देखता है।^३ आत्मनिवेदन की यह भावना, अन्तर्मुखी प्रवृत्ति अथवा मन:स्थिति की प्रधानता निबन्ध को गीतिकाव्य के निकट ला देती है। इसलिए निबन्ध को 'गद्यगीत' (Lyric in prose) भी कहा गया है। स्मिथ ने निबन्ध से गीतिसाम्य पर विचार करते हुए लिखा है कि 'साहित्य-रूप के विचार से निबन्ध गीतिकाव्य से मिलता-जुलता है, उस हद तक, जिस हदतक वह किसी केन्द्रीय मन:स्थिति-प्रक्षेप, गम्भीर अथवा व्यगपूर्ण से उत्प्रेरित रहता है। मन:स्थिति को रूप दीजिए और निबन्ध प्रथम वाक्य से अन्तिम तक उसके चतुर्दिक उठ खड़ा होगा, जैसे रेशम के क्रीड़े के चारों ओर रेशम उगता जाता है।'^४ आचार्य रामचन्द्र शुक्ल ने आधुनिक निबन्ध की पाश्चात्य व्याख्या पर विचार करते हुए 'हिन्दी साहित्य का इतिहास' में लिखा है कि 'आधुनिक पाश्चात्य लक्षणों

1. The point of the essay is not the subject, for any subject will suffice, but the charm of personality—A. C. Benson.

2. But the real essayist has no subject or if you will, he has every subject in the world at his command, for the simple reason that his business is to talk about himself or to express the relations between any subject and himself.

3. The true essay approximates to familiar talk and the essayist is the brilliant and self-revealing conversationalist whose every phrase is salted with personality.

4. The essay as a literary form resembles the lyric, in so far as it is moulded by some central mood—whimsical, serious or satirical. Give the mood and the essay from its first sentence to the last goes round it, as the cocoon grows around the silk-worm.

के अनुसार निबन्ध उसीको कहना चाहिए, जिसमें व्यक्तित्व अर्थात् व्यक्तिगत विशेषता हो।'

निबन्ध की विशेषताएँ—ऊपर की व्याख्याओं और परिभाषाओं के आधार पर स्थूल रूप से अब निबन्धों की विशेषताएँ बतलाई जा सकती हैं। मोटे तौर पर वे विशेषताएँ निम्नलिखित हैं—

१. व्यक्तिगत निबन्ध में निबन्धकार के व्यक्तित्व की सर्वथा प्रधानता होती है। निबन्ध आत्मनिष्ठ होता है।

२. इसमें किसी-न-किसी मनःस्थिति की प्रेरणा रहती है।

३. व्यक्तित्व और मनःस्थिति की दूरी से लिखित होने के कारण निबन्ध में विषय के विकास-क्रम और विचारों की शृंखला का अभाव रहता है और मनःस्थिति के अनुरूप गम्भीरता, व्यंग्य, विनोद इत्यादि रागात्मक तत्त्वों का बाहुल्य।

४. इसमें शैली की प्रधानता रहती है और उस शैली में कृत्रिम उपादानों का बहिष्कार एवं वातचीत के ढंग की स्वीकृति रहती है।

५. इसका आकार-प्रकार महाकाव्य एवं उपन्यास से न मिलकर शब्द-चित्र (Sketch) अथवा गीति (Lyric) से मिलता-जुलता है।

पश्चिम में व्यक्तिगत निबन्ध का विकास-क्रम—१५७१ ई० निबन्ध-साहित्य के इतिहास में एक महत्त्वपूर्ण तिथि है; क्योंकि उसी साल मार्च महीने में फ्रांस-निवासी मॉन्टेन ने पहला व्यक्तिगत निबन्ध लिखा था। मगर जिस निबन्ध का आरम्भ फ्रांस में हुआ, उसका विकास हुआ इंग्लैंड में। इस सम्बन्ध में फ्रांस के एक साहित्यकार आरलो विलियम्स ने एक बड़ी महत्त्वपूर्ण बात कही है। उसने कहा है कि फ्रांस के निवासियों के स्वभाव की अपेक्षा इंग्लैंड के निवासियों का स्वभाव निबन्ध-लेखक की मनोवृत्ति के अनुकूल है। अंग्रेजी के प्रथम निबन्धकार होने का श्रेय बेकन को है। पर, मॉन्टेन की तरह वे प्रतिपाद्य विषय को सर्वथा गौण नहीं रख सके। बेकन के निबन्ध गवेषण, विवेचन, तर्क और वैज्ञानिक विश्लेषण से भरे हैं। उनमें व्यक्तित्व की प्रधानता

नहीं है। मॉन्टेन साहित्यिक थे, बेकन विचारक। इस कारण बेकन के निबन्धों में मॉन्टेन की आत्मीयता नहीं आ सकी। मॉन्टेन में अनुभव है, बेकन में अनुशीलन। काँउले और विलियम टेम्पेल अवश्य मॉन्टेन के पथ पर चले। डा० जॉनसन अंग्रेजी निबन्ध-साहित्य में एक नया दिशा-निर्देश लेकर आये। वे स्वभाव से गम्भीर थे। गम्भीर निबन्ध लिखते-लिखते वे बोलचाल को भी गम्भीर बना चुके थे। स्टील और एडीसन की जोड़ी को भी नहीं भुलाया जा सकता। अपने समय के ये अत्यन्त लोकप्रिय निबन्ध-लेखक थे। दोनों ने अपने निबन्धों में चरित्र-चित्रण और चारित्रिक समस्याओं को विशेष महत्त्व दिया। दोनों में हास्य-व्यंग्य की सजीवता थी और दोनों की शैली में बातचीत की स्वाभाविक लय भी थी। एक प्रकार से १७ वीं और १८ वीं शताब्दियों के समस्त निबन्धों में सामान्यरूप से कथात्मकता, चारित्रिक विवेचन और सुधार-प्रवृत्ति की विशेषताएँ उपलब्ध हैं। १९वीं शताब्दि अंग्रेजी निबन्ध-साहित्य का सर्वश्रेष्ठ काल कहा जाता है। इस काल के प्रसिद्ध निबन्ध-लेखक हैं — राबर्ट लुई स्टीवेन्सन, गोल्डस्मिथ, हैजलिट, ले हण्ट, इमर्सन, चार्ल्स लैम्ब, मैथ्यू आर्नल्ड, मैकाले इत्यादि। स्टीवेन्सन इस शताब्दी के उत्तरार्द्ध को प्रभावित करने वाले प्रथम श्रेणी के निबन्ध-लेखक थे। उनके निबन्धों में अनुभूति-विह्वल व्यक्तित्व की मोहक अभिव्यक्ति हुई है। गोल्डस्मिथ जिस पथ पर चले, उसमें अनेक संभावनाएँ थी; पर उनके उद्घाटन का श्रेय, उस पथ को अत्यन्त परिष्कृत रूप में उपस्थित करने वाले चार्ल्स लैम्ब को मिला। स्वप्नों और कल्पनाओं को सत्यवद् अनुभव करानेवाली निश्छलता से लैम्ब ने अपने समय के पाठकों को चमत्कृत कर दिया था और वस्तुतः लैम्ब की यह उपलब्धि अन्यतम है। हैजलिट और ले हण्ट दोनों एक ही समय साहित्य में उतरे। मगर हैजलिट निराला निकला। उसके निबन्ध 'आत्मकथात्मक' तो थे; पर मधुर नहीं। उसमें दार्शनिकता भी थी और रोषपूर्ण चोट भी। वह एक ओर बेकन था और दूसरी ओर लैम्ब। अंग्रेजी निबन्ध-लेखकों के राजकुमार लैम्ब की श्रेष्ठतम उपलब्धियाँ उसे नहीं मिली; पर उसकी आभापूर्ण शैली भी

दूसरो को न मिल सकी। ले हण्ट ने भी अनेक प्रयोग किये। डमर्सन, मैथ्यू आर्नल्ड और मैकॉले प्राचीन आदर्शों के निकट होते हुए भी भावुकता और वैयक्तिक कल्पनाओं के कारण आधुनिक बने रहे। मैकॉले ने अपेक्षाकृत बड़े-बड़े निबन्ध लिखे।

परवर्ती काल के निबन्धकारों में एच० जी० वेल्स, जी० के० चेम्बरटन, इ० बी० ल्यूक्स, लास्की, लिण्डमैन, गार्डिनर, प्रभृति के नाम विशेष उल्लेखनीय हैं।

हिन्दी-निबन्धों का विकास—हिन्दी-निबन्धों का आरम्भ-काल भारतेन्दु-युग है। भारतेन्दु-काल के प्रमुख निबन्धकार हैं—भारतेन्दु हरिश्चन्द्र, प० बालकृष्णभट्ट, उपाध्याय बद्रीनारायण 'प्रेमघन', प० प्रतापनारायण मिश्र, बाबू बालमुकुन्द गुप्त, प० राधाचरण गोस्वामी, लाला श्रीनिवास दास, बाबू तोताराम, मुशी ज्वाला प्रसाद, अम्बिकादत्त व्यास, केशवराम भट्ट इत्यादि। भारतेन्दु बाबू इस युग के पारस थे। युग की समस्त साहित्यिक प्रवृत्तियों में उनका ही व्यक्तित्व था। उन्होंने अनेक प्रकार के विचारात्मक, वर्णनात्मक और भावात्मक लेख लिखे। उनके नाटकों की तरह उनके निबन्धों में भी उनकी मार्मिक आत्मकथा प्रतिभासित है। दुराव-हीनता भारतेन्दु के निबन्धों की विशेषता और आकर्षण है। 'स्वर्ग में विचार-सभा का अधिवेशन' कथात्मक प्रणाली के साथ स्वप्न-शैली को (जिसमें स्वप्न के माध्यम से मन के उच्छ्वास का चित्रण होता है) उपस्थित करता है—एडीसन के 'दी विजन आफ मिरजा' की तरह। प० बालकृष्ण भट्ट और प० प्रतापनारायण मिश्र की युगलमूर्ति अंग्रेजी के एडीसन और स्टील को याद दिलाती है। स्टील और एडीसन की तरह ये दोनों भी पत्रकार थे। यदि उनका सम्बन्ध 'स्पेक्टेटर' से था, तो इनका 'हिन्दी प्रदीप' और 'ब्राह्मण' से। ह्यूज वाकर ने कहा था कि एडीसन में बौद्धिकता की प्रधानता है और स्टील में हृदय-पक्ष की। तुलना यहाँ भी सटीक उतर आती है। भट्टजी में मस्तिष्क का तर्क प्रबल है, मिश्रजी में हृदय-पक्ष। स्वर्गीय आचार्य रामचन्द्र शुक्ल ने उचित ही भट्ट

जी की तुलना एडीसन से और प्रतापनारायण मिश्र की स्टील से की थी। उन्नीसवीं शताब्दी के अधिकांश लेखक पत्रकार थे या पत्रों में लिखनेवाले थे। और, यदि ठीक-ठीक कहा जाय, तो उनकी रचनाएँ 'लेख' ज्यादा हैं, 'निबन्ध' कम।

हिन्दी में 'निबन्धो' के आरम्भकर्ता सही मानी में बालकृष्ण भट्ट और प्रतापनारायण मिश्र हैं। भट्टजी ने साधारण-से-साधारण विषयो — जैसे नाक, कान, आँख, पैसा, नही, बातचीत, इङ्गलिस पढ़ें सो बाबू होय, पसद, माँ, आँसू, इत्यादि से लेकर असाधारण-से-असाधारण विषयों, जैसे 'पुरुष अहेरी की स्त्रियाँ अहेर हैं,' 'ईश्वर भी क्या ही ठठोल है,' 'भकुआ कौन-कौन हैं' इत्यादि तक बड़े ही आत्मीय और विशिष्ट ढंग से लिखा है। उनके निबन्धों में शब्द-चित्र का चमत्कार, अनोखी सूझ और भाषा का चमकदार प्रवाह है। उन्होंने निबन्धो के अनुरूप शब्द और मुहावरे गढ़े भी थे, जैसे 'सुन्दरापा', 'बेगनावट', 'मरपच साहित्य,' 'टटके-टटके' इत्यादि। प० प्रतापनारायण मिश्र एक फक्कड़ जीव थे; पर जाननेवाले जानते हैं कि उनका यह फक्कड़पन कितनी विपदाओं से घिरा था। उनका यही स्वभाव उनके निबन्धों में उतर आया है। चाहे 'मनोयोग', 'हमारी आवश्यकता', 'नारी' आदि जैसे गम्भीर विषय हों, चाहे 'धूरे के लत्ता बिनै', 'होली', 'आप', 'तिल', 'भौं', 'और' आदि जैसे समसामयिक और काल्पनिक विषय हों, हास्य और विनोद की फुलझड़ियाँ और फव्वारे बीच-बीच में पाठकों को लोट-पोट कर ही देंगे। स्टील की तरह तर्कों के बीच उनकी हार्दिकता उमड़-उमड़ आती है। इसके अतिरिक्त उनके निबन्धों में व्यक्ति-प्रधान निबन्धों की दो अन्य विशेषताएँ मिलेंगी। एक तो यह कि वे अपने निबन्धों के विभिन्न नामधारी पात्रों में स्वयं उपस्थित रहते हैं और इस कारण सर्वत्र आत्मीयता बनी रहती है तथा दूसरी यह कि उनकी भाषा का स्वच्छद प्रवाह लोक-जीवन के मुहावरों और रोजमरों के सहारे पाठकों को निकट ले आता है और रचना को एक स्थानीय रंग दे जाता है। 'धोखा', 'होली' इत्यादि निबन्धो में भावो और विचारों के चक्कर (diversion) भी खूब हैं।

‘प्रेमघन’ के निबन्ध अपेक्षाकृत कम और वर्णनात्मक हैं, जैसे पावस ऋतु-वर्णन, फाल्गुन इत्यादि। हाँ, बीसवीं शताब्दि के आरम्भ में वालमुकुन्द गुप्त ने शिवशम्भू शर्मा के नाम से ‘भारतमित्र’ में चिट्ठे लिखकर निबन्ध को एक नयी गति दी। उनके निबन्ध ‘शिवशम्भू के चिट्ठे और खत’ के नाम से पुस्तकाकार छपे हैं। इन निबन्धों में उनका व्यक्तिगत मौजी और मस्ताना दृष्टिकोण दर्शनीय है। उनके अनुकरण में हिन्दी-पत्र-पत्रिकाओं में व्यंग्य-विनोद-पूर्ण पत्रों और चुटकुलों की एक परिपाटी-सी चल पड़ी और आज तक वदस्तूर चल रही है।

बीसवीं शताब्दि का आरम्भ द्विवेदी-काल से होता है। इस काल के प्रमुख लेखक हैं आचार्य महावीरप्रसाद द्विवेदी, प० पद्मसिंह शर्मा, प० माधव मिश्र, प० चन्द्रधर शर्मा ‘गुलेरी’, श्री गोपालराम गहमरी, बाबू ब्रजनन्दन सहाय इत्यादि। इस काल के निबन्धों और भारतेन्दु-काल के निबन्धों में विशेष अन्तर नहीं। हाँ, इस युग के निबन्ध पूर्वकालीन विनोद के स्वर को छोड़कर निश्चयात्मकता एवं विवेचनात्मकता को अगीकार करने लगे हैं और, साथ ही, इनकी भाषा भी स्थिर-सी है। द्विवेदीजी के निबन्ध-विचारात्मक एवं व्यासशैली में लिखे गए हैं। आपने करीब २५० निबन्ध लिखे हैं। इतने निबन्ध अब तक किसीने भी नहीं लिखे थे। उनके निबन्धों के सग्रह हैं, ‘विचार-विमर्श’, ‘रसज्ञ-रजन’, ‘रेखाजलि’, ‘समालोचना समुच्चय’, ‘आलोचना-ञ्जलि’ इत्यादि। प० पद्मसिंह शर्मा एक शैलीकार के रूप में प्रसिद्ध रहे हैं और प्रायः कृत्रिम शैली के प्रसंग में उनका उदाहरण दिया जाता है। पर, यही शैली उनकी विशिष्टता है। इसमें जगह-जगह बड़ी चंचल भगिमाएँ हैं। उनके निबन्धों का सग्रह ‘पद्मपराग’ है। गुलेरीजी के निबन्ध ‘छुआ घरम’ और ‘मारेसि मोहि कुठाऊँ’ प्रसिद्ध हैं। गुलेरीजी शैली के चटपटापन से नीरस विषयों में भी जान डाल देते थे। वे विवेचनात्मक निबन्धों में भी हास्य और शास्त्रीयता का अद्भुत मिश्रण कर देते थे। गहमरीजी ने उपन्यासों के साथ कुछ निबन्ध भी लिखे हैं, जो भावात्मक हैं। उनके निबन्धों

की विशेषता विषयानुरूप भाषा है। ब्रजनन्दन सहाय के निबन्धों में अनुभूति की वह तन्मयता है, जो पाठको को भावविभोर कर देती है। उनके निबन्धों में काव्य की तरंगें उठती रहती हैं।

परवर्तीकाल के निबन्धकार हैं रामचन्द्र शुक्ल, श्यामसुन्दर दास, पूर्ण सिंह, धीरेन्द्र वर्मा, आचार्य शिवपूजन सहाय, पद्मलाल पुत्रालाल बख्शी, सियाराम-शरण गुप्त, हजारीप्रसाद द्विवेदी, बनारसीदास चतुर्वेदी, सद्गुरुशरण अवस्थी, जैनेन्द्र कुमार, गुलाबराय, नन्ददुलारे वाजपेयी, महादेवी वर्मा, नलिनविलोचन शर्मा, प्रभाकर माचवे, लक्ष्मीकान्त झा, माखनलाल चतुर्वेदी, डा० दिवाकर-प्रसाद विद्यार्थी, नवलकिशोर गौड़, केसरी कुमार, दिनकर, श्रीनरेश, शिव-चन्द्र शर्मा, डा० रघुवीर सिंह इत्यादि। शुक्लजी और श्यामसुन्दर दास से तो सभी परिचित होंगे। पूर्ण सिंह ने थोड़ा लिखा है; पर जो कुछ लिखा है, हृदय की सजलता से। उनके निबन्धों में भाषा जैसे आत्मा से छनकर निकली हुई है; वह काव्यात्मक और फिर भी अनिवार्यतः स्वाभाविक है। उनके निबन्धों का अन्तरंग आध्यात्मिक भावुकता से बना है। गुलाबरायजी का निबन्ध-संग्रह 'मेरी असफलताएँ' व्यक्तिगत निबन्धों का एक अच्छा संग्रह है। बख्शीजी का भी हिन्दी के व्यक्तिगत-निबन्ध-साहित्य में विशिष्ट स्थान है। 'दूर के ढोल सुहावने', 'क्या लिखूँ', 'रामलाल पंडित', 'नहीं', इत्यादि उनके महत्त्वपूर्ण व्यक्तिगत निबन्ध हैं। बख्शीजी के निबन्धों में प्रायः दो विरोधी बातों का आश्चर्यजनक समन्वय मिलेगा, व्यग्य, पर कटुता नहीं; तथा गीति-काव्य की भंगिमा पर पहले दर्जे की सरलता। सियारामशरण गुप्त भी उत्कृष्ट व्यक्तिगत-निबन्धकार हैं। हिन्दी-साहित्य को उनकी सबसे बड़ी देन उनका निबन्ध-संग्रह 'झूठ-सच' है। इन निबन्धों में कहानी का वस्तु-आकर्षण, कविता का उच्छ्वास और उपन्यास का विस्तार है। सब मिला-जुलाकर ये निबन्ध बड़े सफल और मनोरम हो गए हैं। हजारीप्रसाद द्विवेदी का निबन्ध-संग्रह 'अशोक के फूल' भी अपने ढंग का अनूठा है; द्विवेदीजी उन विरले व्यक्तियों में हैं, जो संस्कृत गलाकार हिन्दी को सँवार सके हैं, जिन्हें संस्कृत के

ज्ञान-भंडार से ही नहीं, अपितु शैली से भी बल मिला है। अनुभव और अव्ययन का ऐसा मेला शायद ही कही मिले। चुटकुले, संस्मरण और काव्य का संयोग भी विचित्र है। और, सबके भीतर से उभड़नेवाला मार्मिक विवेचन जैसे निबन्धों का जलपूर्ण आकाश है। जैनेन्द्रजी के निबन्ध लगभग सबके सब व्यक्तिगत हैं; क्योंकि चाहे कैसा भी निबन्ध हो, वे उसे कहानीकार की मुद्रा में लिखेंगे, जैसे वे किसी से बात कर रहे हों। प्रभाकर माचवे का हाल में प्रकाशित व्यक्तिगत निबन्धों का संग्रह 'खरगोश का सींग' है। शिवपूजनजी 'मतवाला' में 'अगिया बैताल' के छद्मनाम से जो हास्य-विनोद-व्यंग्य-पूर्ण निबन्ध लिखते रहे, उनका एक संग्रह 'दो घड़ी' के नाम से प्रकाशित हो चुका है। गिवजी की शैली में वह काट है, जो लेखक की प्रभुता बतलाती है। मस्ती, अनुभूत भाव और वर्णन की सटीकता इन निबन्धों की विशेषताएँ हैं। लक्ष्मीकान्त झा ने तो हिन्दी को व्यक्तिगत निबन्ध की एक नयी शैली देने का दावा किया है; क्योंकि अपने निबन्ध-संग्रह की भूमिका में उन्होंने लिखा है कि 'इन निबन्धों के द्वारा मैंने हिन्दी में एक नयी ही शैली का प्रयोग किया है। ये निबन्ध उस शैली के हैं, जिसमें अंग्रेजी के व्यक्तित्वप्रधान निबन्ध हुआ करते हैं।' माखनलालजी अपने निबन्ध-संग्रह 'साहित्य-देवता' में अन्योक्ति पद्धति पर लिखे गए निबन्धों के रचयिता के रूप में आये हैं। डा० दिवाकर-प्रसाद विद्यार्थी, नवलकिशोर गौड़, श्रीनरेश और शिवचन्द्र शर्मा ने व्यक्तिगत निबन्ध थोड़े लिखे हैं; पर जो लिखे हैं, वे अत्यन्त महत्त्वपूर्ण और हिन्दी के लिए दुर्लभ हैं। इवर के प्रकाशनों में दिनकर के 'अर्द्धनारीश्वर' तथा बेनीपुरी के 'गेहूँ और गुलाब' को ध्यान में रखा जा सकता है।

गीति-काव्य की परंपरा

गीति-काव्य में रागात्मक तत्त्व की प्रधानता होती है। अगर कविता रागात्मक क्षणों की आवेशपूर्ण अभिव्यक्ति है, तो निश्चय ही साहित्य के अन्य अंगों की अपेक्षा गीत का अधिक महत्त्व है; क्योंकि मनुष्य हर्ष और विषाद के अतिरेक से गीतों में उसी तरह गुनगुना उठता है, जैसे प्रभात की सुनहली रश्मि छूकर चिड़िया आनन्द के अतिरेक से चहचहा उठती है। आदिम युग में, जब मनुष्यों के अधरो पर भोलापन खेलता था और दुनिया की सारी चीजें नवीन थी, तो उनकी अनुभूति विशेषतः गीतों में अभिव्यक्त होती होगी। हमारा सम्पूर्ण वेद गीतितत्त्व प्रधान है। सामूहिक रूप से वाद्ययंत्रों के साथ वेदों के गाये जाने के प्रमाण मिलते हैं। सामवेद तो पूर्ण रूप से गीति-काव्य ही है। इसमें उदात्त और अनुदात्त स्वरों का उल्लेख है। अन्य देशों के प्राचीन साहित्य में हमें गीत मिलते हैं। प्राचीन मिस्री अपने उत्सवों में धार्मिक गीत गाते थे। ग्रीक साहित्य में भी गाने की प्रथा थी। इसके अतिरिक्त बहुत-से लोकगीत होंगे, जो हमें उपलब्ध नहीं हैं। आज भी आदिम जातियों के बीच हम गीत और नृत्य की प्रथा पाते हैं। त्योहार और विवाह के अवसर पर गीत अनिवार्य रूप से उनके यहाँ गाये जाते हैं; इससे यह पता चलता है कि साहित्य का प्रारम्भ गीत से ही हुआ होगा।

प्रारम्भिक अवस्था में गीत और संगीत एक-दूसरे से इतने संबद्ध थे कि दोनों की अलग स्थिति थी ही नहीं। गीतों में कोई सुस्पष्ट भाव नहीं था, भाषा भी इतनी सशक्त नहीं थी कि भावों को स्पष्ट कर सके। अतः ध्वनि की ही प्रधानता थी, जो वाद्ययंत्रों के साथ मिलकर प्रतिध्वनित होती थी। ध्वनियाँ ही उल्लास और विषाद का द्योतक थी। वाद्ययंत्र का भी पूर्ण विकास नहीं हुआ था, इसलिए लकड़ियों के सहारे ही हृदयगत भावनाओं की अभिव्यक्ति होती थी। धीरे-धीरे भाव भी स्पष्ट होने लगे और वाद्ययंत्रों का भी विकास हुआ। वेदों में आर्यों के अनेक वाद्ययंत्रों का

वर्णन मिलता है, जैसे, दुन्दुभी, अदम्बर, वनस्पति, अधानि, कधवीणा और वीणा आदि।

कालान्तर में गीत और संगीत साथ-साथ नहीं रह सके। एक में भावना की प्रधानता आयी और दूसरे में स्वरों की। गीत काव्य का अग हुआ और संगीत की एक विभिन्न सत्ता स्थापित हुई, जिसका आधार नाद हुआ। इतना होने पर भी एक-दूसरे से एकदम विच्छिन्न नहीं हुए। गीत छन्द-वधन स्वीकार करता हुआ संगीत का वधन मान लेता है और संगीत में भावों की कुछ-न-कुछ सहायता लेनी ही पड़ती है। यही कारण है कि सूर, मीरा और कबीर के गीत में दोनों तत्त्व वर्तमान दिखाई पड़ते हैं। उपर्युक्त कवियों के गीतों को जब शास्त्रीय नियमों के आधार पर गाया जाता है, तो वह संगीत की वस्तु हो जाते हैं।

वेद इस बात का प्रमाण है कि भारतीय गीति-परंपरा आरंभ से ही समृद्ध रही। वैदिक युग के गीतों में तत्त्व और भावना का अपूर्व सामंजस्य दृष्टिगोचर होता है। साथ ही, उसमें लौकिक जीवन के मर्मस्पर्शी चित्र, प्रकृति का विराट सौंदर्य और उसकी विविधता के भी दर्शन होते हैं।

“वौद्धधर्म दुःख-प्रधान है। पर उसकी विशाल करुणासिक्त पृथ्वी पर जो गीत के फूल खिले, वे जीवन से सुरभित और दुःख के नीहारकणों से वोझिल हैं।” (महादेवी वर्मा) विरागपूर्ण थेर-गाथाएँ और करुणासिक्त थेरी गाथाएँ अपनी अनुभूति और अभिव्यक्ति के कारण वेद-गीतों और काव्य-गीतों के बीच की कड़ी जैसी लगती है। निम्नलिखित पक्तियों में प्रकृति का कितना सुन्दर चित्र अंकित है—

‘सृनीला सुसिखा सुपेखुणा सचित पत्तच्छदना विहगमा
सुमजुघोसत्थ निताभिगज्जिनो तेत रमिस्सन्ति वनम्हि झापिनं।
(थेर-गाथा)

(जब तुम वन में ध्यानस्थ बैठे होगे, तब गहरी नीली ग्रीवावाले सुन्दर शिखाशोभी तथा शोभन चित्रित पक्षों से युक्त आकाशचारी विहगम अपने

सुमधुर कलरव द्वारा, घोष-भरे मेघ का अभिनंदन करते हुए तुम्हें आनन्द देंगे ।)

इसके अतिरिक्त सस्कृत-नाटकों में प्राकृत के कुछ गीत आये हैं, जो अपनी सरसता के लिये प्रसिद्ध हैं। गाथा सप्तशती के मुक्तक काव्य को भी महादेवी वर्मा ने गीतों की परंपरा में स्थान दिया है। प्रेम और करुणा के भाव, प्रेमिकों की रसमयी कीड़ाएँ और उनके घात-प्रतिघात इस ग्रंथ में अतिशय जीवित रूप में प्रस्फुटित हुए हैं।

हिन्दी-साहित्य में सर्वप्रथम वीर-गीतों की परम्परा मिलती है। आल्हा-ऊदल खड और वीसलदेव रासो का नाम विशेष उल्लेखनीय है। यूरोप की वीरगाथाओं की तरह इनमें युद्ध और प्रेम की प्रधानता है। आज भी बादलों की गडगडाहट के बीच किसी अलहैत का वीर हुकार सुनाई पड़ता है। मौखिक रूप में ही इनका विशेष प्रचार है, अतः इनपर लोक-गीतों की छाप स्पष्ट है।

‘मैथिल कोकिल’ विद्यापति के गीतों का माधुर्य, सौंदर्य और लालित्य अनुपम है। साहित्य की तो वह अमूल्य निधि है ही, ग्राम-गीतों के रूप में भी उसका अत्यधिक प्रचार है। मिथिला की स्त्रियाँ गपने कोमल कंठ से विद्यापति के गीत बड़े ही मधुर स्वर से गाती हैं। विद्यापति के गीतों पर जयदेव का प्रभाव है; यहाँ तक कि लोग उन्हें अभिनव जयदेव कहकर भी पुकारते हैं। विद्यापति ने राधाकृष्ण की श्रृंगारिक लीला-क्रीडाओं का विशद वर्णन किया है। उनके गीतों में वियोग के साथ-साथ मिलन का भी चित्र है।

“चिर दिन से विहि भेल अनुकूल रे

दुहु मुख हेरत दुहु से आकुल रे।

बाहु पसारिए दुहु दुहु धरु रे,

दुहु अवरामृत दुहु मुख मधुरे,

स्पष्ट है कि विद्यापति ने अपनी कविता में मानवीय शरीर और मानवीय

आनन्द को प्रधानता दी है। उनका शृंगार इन्द्रियजन्य है,—उसमें आध्यात्मिकता का आरोप नहीं।

विद्यापति के पश्चात् हिन्दी-गीतों में आध्यात्मिकता का रंग गहरा हो गया। कबीर के गीत दार्शनिकता से बोझिल हैं, उन्होंने ज्ञान को गेयता देने का प्रयास किया है। सांसारिक प्रतीकों के सहारे गूढ़ रहस्यों की अभिव्यक्ति उन्होंने अपने गीतों में की है। उनके गीतों ने हमारे लोक-जीवन को प्रभावित किया है, और संगीतज्ञ एवं साहित्यिक से लेकर साधारण जनता तक उससे रस-ग्रहण करती है। यही उनके गीतों की सफलता का सबसे बड़ा प्रमाण है।

सूरदास ने अपने गीतों में कृष्ण के सगुण रूप का वर्णन किया है। सूर के गीतों में तीव्रता, मार्मिकता और विदग्धता प्रचुर मात्रा में है। भ्रमर गीत में गोपियों की वचन-वक्रता अत्यन्त सहज और मनोहारिणी है। कृष्ण के बाल-रूप का भी उन्होंने बड़ा ही मर्मस्पर्शी चित्र अंकित किया है। भक्ति के पद में उनकी दीनता और कृष्ण के प्रति गहरी प्रीति झलकती है। सूरदास के गीतों में राग-रागिनियों का पूर्ण निर्वाह हुआ है। उनकी भाषा में नवनीत की कोमलता है।

तुलसीदास ने 'विनय-पत्रिका', 'गीतावली' आदि में गीति-काव्य की रचना की है। यद्यपि सूर के गीतों-सी तीव्रता तुलसी के गीतों में नहीं है; फिर भी, विविध भावों की व्यञ्जना 'गीतावली' के मधुर पदों में देखने-योग्य है। 'गीतावली' पर सूर के गीतों का अत्यधिक प्रभाव है। तुलसी के गीतों में लोक-मर्यादा की भावना अभिव्यक्त हुई है, इसलिए भावना का वह आवेग नहीं, जो सूर में है।

गीतिकाव्य की दृष्टि से मीरा के गीतों का सौंदर्य अपरिमेय है। सूर की तरह उसने गोपियों के माध्यम से अपनी भावना को अभिव्यक्त नहीं किया, वरन् उसकी वेदना अनायास गीतों में मूर्त हो गयी है। उसके गीतों में निर्झरिणी की गति और स्वर है। प्रेम की इस दीवाली का दर्द गीतों के रूप में अमर हो गया है। संगीत तो मानो उनके समस्त गीतों का मूल स्रोत ही है।

रीतिकाल में गीति-काव्य का विकास नहीं हुआ। भारतेन्दु ने सूर की पद्धति पर कुछ गीतों की रचना की। उनके नाटको में भी गेय गीत मिलते हैं। देशभक्ति के गीतों में उनकी मौलिकता का परिचय मिलता है।

आधुनिक युग बौद्धिक है, अतः आज के गीतो में वह तन्मयता, रागात्मकता और सगीत-तत्त्व नहीं मिलता, जो मध्ययुगीन गीतों के आवश्यक तत्त्व थे। आधुनिक गीत यूरोपीय साहित्य से भी प्रभावित हुआ है। प्रसाद, पत, निराला, महादेवी, वच्चन आदि आधुनिक युग के प्रमुख-गीतिकाव्य के रचयिता हैं। प्रसाद के गीतों में गहराई है, पत में कल्पना की उड़ान है, निराला में ओज, सौकुमार्य और लावण्य है, महादेवी के गीतो में व्यथा की आर्द्रता है और वच्चन में मादकता का गहरा रंग है।

उपर्युक्त कवियों ने अपने गीतों में राष्ट्रीयता को भी महत्त्वपूर्ण स्थान दिया है। इस तरह आधुनिक गीतों में इन्द्रधनुषी वैविध्य है; साथ ही, उसमें सौंदर्य के प्रति आकर्षण और जीवन के प्रति जागरूकता है। अति आधुनिक गीतों में प्रगतिवाद की झलक मिलती है, जिसका दृष्टिकोण विशेषतः आर्थिक और राजनैतिक है।

भारतीय नाटक की उत्पत्ति

नाटक शब्द 'नट्' धातु से बना है, जिसका अर्थ होता है नाचना। यह दृश्यकाव्य के अन्तर्गत माना गया है। दृश्यकाव्य का अर्थ ऐसा काव्य है, जो देखा जा सके अर्थात् जिसका अभिनय किया जा सके। इसी दृश्यकाव्य को भारत के प्राचीन आचार्यों ने "रूपक" का भी नाम दिया है; क्योंकि इसमें एक व्यक्ति के रूप का आरोप दूसरे व्यक्ति में होता है। तात्पर्य यह कि नाटक में अन्य लोगों के क्रिया-कलापों का अनुकरण इस प्रकार करते हैं, मानो वे ही कार्य कर रहे हों। अनुकरण या नकल करना मनुष्य का स्वाभाविक गुण है। बालक अध्यापक की नकल करता पाया जाता है, छोटे-छोटे बच्चे बूढ़ा का

अभिनय करते पाए जाते हैं। “अस्तु नाटकों का मूलरूप मनुष्यों के अन्तर्जगत में विद्यमान है। बाह्यजगत् में उसका क्रमशः विकास हुआ।”

अतः नाटक का आरम्भ उसी समय हुआ होगा, जिस समय नकल करने की इस प्रवृत्ति ने नाट्य का रूप धारण किया होगा। मानव जब प्रथम-प्रथम प्रकृति के परिवर्तनशील प्रकोपों से भयभीत हो गया, तो स्वभावतः प्राणरक्षा के निमित्त उसके भराए गले से देवताओं की आराधना में कुछ अस्फुट गीत निकल पड़े। यही नाटक के मूल गीतों का आविर्भाव हुआ। खुशी की घड़ियों में वही मानव मारे आनन्द के नाच उठा। पूजा-अर्चना में भी उसे भिन्न-भिन्न भावों के व्यक्तीकरण के लिए भाव-भंगिमा की आवश्यकता पड़ी। इस तरह नृत्य का आरम्भ हुआ। फिर तो अपने पूर्वजों की ‘वीर-पूजा’ में उसके गीत और नृत्य में पूर्णतया तादात्म्य स्थापित हो गया। वस्तुतः इसी ‘वीर-पूजा’ के व्यापार में नाटको की सृष्टि का रहस्य छिपा है।

यह तो स्वतः सिद्ध है कि नाटकों की उत्पत्ति गीतों अथवा गीति-काव्यों और कथोपकथन के योग से हुई। ससार में सबसे प्राचीन उपलब्ध पुस्तक ऋग्वेद है। ऋग्वेद में इन्द्र, सूर्य, अग्नि आदि देवताओं से प्रार्थनाएँ की गई हैं, जिनकी गणना गीति-काव्यों में होती है। कही-कही विश्वामित्र, वशिष्ठ, सुदास आदि अनेक ऋषियों और राजाओं के यशोगान भी हैं, जिनमें हमें आख्यान के मूल के दर्शन होते हैं। इसके अतिरिक्त सरमा और पणि, यम और यमी, पुरुरवा और उर्वशी (जिनके सवाद को ही कालिदास ने नाटक का रूप दे दिया है) आदि के संक्षिप्त कथोपकथन भी हैं। इस प्रकार यह सिद्ध हुआ कि नाटक के तीनों मूल तत्त्व—गीत, आख्यान तथा कथोपकथन—ससार की प्राचीनतम पुस्तक ऋग्वेद में विद्यमान हैं। इसीलिए मैक्समूलर, मेकडानल, कीथ, पीसल, लेवी आदि पश्चिमी विद्वानों का भी एकान्त मत है कि नाटको का आरम्भ भारत-भूमि से ही हुआ, यद्यपि रिजवे ने यह प्रमाणित करने का विफल प्रयास किया है कि भारत में नाटको का आरम्भ बहुत पीछे हुआ है। हँसी तो तब आती है, जब हम देखते हैं कि स्वयं रिजवे साहब ने ही यह स्वीकार किया है कि पाणिनि और पतञ्जलि के समय में भारत में

नाटको का यथेष्ट विकास हो चुका था। इस यथेष्ट विकास का बीज-वपन कितने दिन पहले हुआ होगा ? इससे यह निर्विवाद सिद्ध है कि भारत में नाटकों का सूत्रपात ऋग्वेद के निर्माण-काल के कुछ उपरान्त, वैदिक काल में ही हो गया था।

वैदिक काल के उपरान्त पौराणिक काल आता है। इस युग के ग्रन्थों के अवलोकन से यह निश्चित-सा हो जाता है, कि उन दिनों नाटक का भारत-वर्ष में काफी प्रसार हो चुका था। यों तो नाट्य-कला का प्रचार बहुत प्राचीन है; किन्तु उसके सबध में इतिहास अभी तक मौन है। नाटकों का क्रमवद्ध इतिहास भरत मुनि के नाट्य-शास्त्र से आरम्भ होता है। भरत का समय ईसा से कम-से-कम तीन-चार सौ वर्ष पूर्व का तो अवश्य ही है। कौटिल्य का अर्थ-शास्त्र भी, जिसमें नाटकों और रंगशालाओं का वर्णन है, ईसा से ३०० वर्ष पहले का है। इन प्रमाणों से सिद्ध होता है कि ईसा के कम-से-कम तीन-चार सौ वर्ष पूर्व तो भारतवर्ष में नाटकों का अवश्य प्रचार था। महाभारत में 'नट' शब्द का उल्लेख है। इससे यदि नाटक के अभिनेता का अर्थ लिया जाय, तो नाटक का उस समय तक प्रचार हो जाना निश्चित हो जाय; किन्तु कुछ पश्चिमीय विद्वान्, संस्कृत-नाटको की प्राचीनता में सन्देह करते हुए नट शब्द का अर्थ केवल नृत्य करनेवाला लगाते हैं। 'हरिवंश' में, जो महाभारत का उपसंहार है और जिसकी रचना महाभारत के कुछ ही वर्ष पीछे हुई है, रामायण से कथा लेकर नाटक खेलने का स्पष्ट उल्लेख है। उसमें यह भी लिखा है कि वज्र-नाभ नगर में 'कौवेररभाभिसार' नाटक खेला गया था और उसकी रंगभूमि में कैलास पर्वत का दृश्य दिखलाया गया था। उक्त पुराण में यह भी कहा गया है कि 'कौवेररभाभिसार' नाटक में प्रद्युम्न ने नलकूबर का और मनोवती ने रभा का रूप धारण किया था। यदि इस कथा को सत्य करार दिया जाय, तो यह मानना ही पड़ेगा कि कृष्ण के समय में ही सुन्दर-से-सुन्दर नाटकों का सुन्दर अभिनय होता था। अग्नि-पुराण के ३३६ से ३४६ तक के सर्गों में भी श्रव्य और दृश्यकाव्य की विवेचना की गई है।

इस काल के अनन्तर तृतीय शताब्दी पूर्वसे काल में वैयाकरण पाणिनि

आते हैं और शिलालिन् तथा कृशाश्व के नाटसूत्रों का उल्लेख करते हैं। उनके डेढ़ शताब्दी बाद पतंजलि आते हैं और अपने महाभाष्य में 'कंस-बंध' किया जाता है, 'बलि-बन्धन होता है' आदि वाक्यों का प्रयोग करते हैं। कालिदास का समय अधिकतर विद्वानों ने प्रथम शताब्दी पूर्वसा मान लिया है और भरत उनके पूर्ववर्ती थे ही। अश्वघोष के नाटक निश्चय ही आज से उन्नीस शताब्दी पहले की रचना है। अंत. भारतीय नाट्य-रचना का आरम्भ ढाई हजार वर्ष पहले हो चुका था, इसमें कुछ भी सन्देह नहीं।

यद्यपि कालिदास के पूर्व भी भास तथा अश्वघोष के नाटक मिलते हैं; किन्तु इस काल की काफी सामग्री न मिलने के कारण हम उनके सबध में अधिक नहीं कह सकते।

हमारे नाटकों के ज्ञातकाल का आरम्भ कालिदास से होता है और उनके समय से लेकर नवी शताब्दी तक भारतीय नाटकों का आरम्भिक काल माना जाता है। कालिदास ने 'अभिज्ञान शाकुतल', 'विक्रमोर्वशीय' तथा 'मालविकाग्निमित्र', ये तीन नाटक लिखे हैं। शकुतला की गणना सप्ताह के सर्वश्रेष्ठ नाटकों में होती है। कालिदास के अनन्तर श्रेष्ठ नाटककारों में कान्यकुब्ज के राजा श्रीहर्ष की भी गणना है, जिनका राज्यकाल सं० ६६३-७०५ वि० था। आपने 'रत्नावली' तथा 'प्रियदर्शिका' नाटिका तथा 'नागानन्द' नाटक लिखे हैं। पल्लववन्देश सिंहविष्णु वर्मा के पुत्र महेन्द्रविक्रम भी श्रीहर्ष के समकालीन थे। इनका 'मत्तविलास' नामक एक प्रहसन प्राप्त हुआ है। इनके बाद भवभूति का नाम विशेष उल्लेखनीय है। इनका समय सातवीं शताब्दी का अंतिम भाग है। इन्होंने 'महावीरचरित', 'उत्तर रामचरित' तथा 'मालती-माधव' नामक तीन नाटक लिखे हैं और तीनों ही कालप्रिय के उत्सव के अवसर पर लिखे गए थे। इसके बाद नवी शताब्दी में विशाखदत्त ने 'मुद्राराक्षस' और भट्टनारायण ने 'वेणीसहार' नामक नाटक लिखे। विशाखदत्त के दूसरे नाटक 'देवीचन्द्रगुप्त' के केवल छ उद्धरण ही उपलब्ध हुए हैं। विशाखदत्त को नाट्य-कला की दृष्टि से खूब सफलता मिली है। वस्तु-योजना बहुत सुन्दर है। 'वेणीसहार' में चरित्र-चित्रण अच्छा हुआ है। नवी शताब्दी के अन्त में राजशेखर ने 'कर्पूर-

मंजरी', 'बालरामायण', 'बालभारत' और 'विद्वशालभञ्जिका' इन चार नाटकों की रचना की। ग्यारहवीं शताब्दी में कृष्णमित्र ने 'प्रबोधचन्द्रोदय' नामक एक भावात्मक नाटक लिखा, जो इस काल के प्रसिद्ध नाटकों में गिना जाता है।

ग्यारहवीं शताब्दी तक संस्कृत-नाटकों का यथेष्ट विकास हो चुका था, अच्छे-से-अच्छे नाटकों की रचना हो चुकी थी। नवीं शताब्दी से ग्यारहवीं शताब्दी तक उनका मध्यकाल कहा जा सकता है।

इसके बाद संस्कृत-नाटकों का पतनकाल आरम्भ होता है। यवनों का आक्रमण होता है और चतुर्दिक अगान्ति की चिनगारियाँ फूट पड़ती हैं। जब जीवन के लाले पड़े थे, कौन अभिनय करता और कौन देखता ? साथ ही मुसलमानों की धार्मिक अभिरुचि भी नाटकों के विरुद्ध थी। अतः मुसलमानी आक्रमणों के समय संस्कृत-नाटकों का खूब ह्रास हुआ। जब पुनः शान्ति लौटी तब तक संस्कृत का जमाना बीत चुका था। अतः अब नाटकों की रचना प्रान्तीय भाषाओं में होने लगी।

हिन्दी-नाटकों का आरम्भ वस्तुतः भारतेन्दु बाबू, हरिश्चन्द्र से ही होता है। उनके पहले की कुछ रचनाएँ अवश्य हैं; किन्तु उनमें कुछ तो नाटक के अन्तर्गत आ ही नहीं सकती और कुछ नाम के ही नाटक का दावा कर सकती हैं। अतः हिन्दी-नाटकों के इतिहासों को हम निम्नलिखित तीन कालों में विभक्त कर सकते हैं:—

१. पूर्व-भारतेन्दु-काल (आरम्भिक काल)
२. भारतेन्दु-काल (विकास काल)
३. वर्तमान काल (आधुनिक काल)

पूर्व-भारतेन्दु-काल का आरम्भ लगभग १७ वीं शताब्दी में होता है और यह १९ वीं शताब्दी तक चलता है। भक्ति-काल में ही कुछ कवियों ने अपने काव्यों में कुछ कयोपकयन का पुट देकर उन्हें नाटक का नाम दे दिया था। ऐसा सर्वप्रथम १६७० के आस-पास की रचना में पाया जाता है। हाँ, अठारहवीं शताब्दी के अन्त तथा उन्नीसवीं शताब्दी में कुछ रचनाएँ ऐसी अवश्य मिलती हैं, जिनमें कविता के साथ-ही-साथ नाटक के मूल तत्त्व, नाटक को

रूप-रेखा भी विद्यमान है। जैन कवि बनारसीदास ने सं० १६९३ में जो 'समय-सार' नाटक लिखा, वह वास्तव में नाटक नहीं कहा जा सकता। उसमें तो केवल जैन-धर्म संबंधी तत्त्वों का पद्यमय वर्णन है। प्राणचन्द चौहान ने सं० १६६७ में 'रामायण' महानाटक लिखा है। यह भी विशेषतः चौपाइयों में है; किन्तु कथोपकथन के रूप में होने के कारण यह नाटक कहा गया है। 'देवमाया प्रपंच' की रचना १७ वीं शताब्दी के मध्य में हुई है। इसके रचयिता व्यासजी शिष्य देव हैं। हृदयराम ने 'हनुमन्नाटक' या महानाटक का सं० १६८० में हिन्दी-अनुवाद किया। जोधपुर-नरेश महाराज यशवंत सिंह ने 'प्रबोधचन्द्रोदय' नाटक का सं० १७०० के आस-पास हिन्दी में अनुवाद किया। इसके अनन्तर सं० १७२६ में अनाथदास ने उनका दूसरा अनुवाद किया। सं० १७३७ में नेवाज कवि ने शकुंतला नाटक के आख्यान को ब्रजभाषा-पद्य में लिखा। यह नाटक कहलाते हुए भी काव्य ही है। रघुराम नागर ने सं० १७७५ में 'सभासार' नामक नाटक की रचना की। इसकी भाषा में खड़ी बोली का भी पुट है। सं० १८०९ में सोमनाथ ने 'मालती-माधव' का अनुवाद 'माधवविनोद' नाटक के नाम से किया। सं० १८७८ ई० में रीवाँ के प्रसिद्ध नरेश महाराज विश्वनाथ सिंह का अभिषेक हुआ। आपने प्रायः तीस ग्रन्थ रचे थे। इन्हीं रचनाओं में एक 'आनन्द रघुनन्दन' नाटक भी है। इस पुस्तक में रामायण की सारी कथा को एक नाटक का रूप दे दिया गया है; किन्तु नाटककार अपने प्रयास में सफल नहीं हो सका है। कथा-वस्तु-गठन के अंग-प्रत्यंग सभी कथोप-कथन में विलीन हो गए हैं। पात्रों की संख्या भी सैकड़ों है, अतः चरित्र-चित्रण भी नाम का ही है। ब्रजभाषा में भी न ओज है, न प्रसाद। सं० १८९८ में भारतेन्दु बाबू हरिश्चन्द्र के पिता बाबू गोपालचन्द्र उपनाम गिरधरदास ने 'नहुष' नाटक की रचना की थी, जिसका प्रथम अंक 'कविवचन सुधा' के प्रथम वर्ष के एक अंक में छपा था। इसकी भाषा भी ब्रजभाषा ही है। भारतेन्दुजी के पहले यही हिन्दी का प्रथम नाटक है। यह पुस्तक नाट्यकला के सभी अंग-प्रत्यंगों से युक्त है; किन्तु दुःख है कि इसकी पूर्ण प्रति नहीं मिलती। सन् १८६३ ई० में राजा लक्ष्मणसिंह ने शकुन्तला का गद्य में

अनुवाद किया। काशिराज ईश्वरीप्रसाद नारायण सिंह के राज्यकाल (सं० १८९२-१९४६) में इनके आश्रित कविगणेश ने 'प्रद्युम्नविजय' नाटक लिखा, जो सात अंकों में विभक्त है। यह नाटक गणेश कवि कृत 'साहित्य सागर' के नाटक-निरूपण नामक द्वादश तरंग में दिया गया है। भारतेन्दुजी ने अपने नाटक-विषयक निबन्ध में जिस "श्री महाराज काशिराज की आज्ञा से बना हुआ 'प्रभावती' नाटक" का उल्लेख किया है, वह सम्भवतः यही नाटक है और नायिका के नाम पर उसका यह नामकरण कर दिया गया है। इनके अतिरिक्त मैथिली में बहुत-से नाटक समय-समय पर लिखे गये, जिनमें कुछ प्रकाशित हो चुके हैं और कुछ (अधिकांश) अप्रकाशित हैं। स्थानाभाव से उनका विशेष परिचय नहीं दिया जा सकता।

इसके बाद हम भारतेन्दु-काल में प्रवेश करते हैं। इस बात का अन्यत्र जिक्र हो चुका है कि भारतेन्दु के पहले किसी भी मौलिक हिन्दी-नाटक को यथार्थ नाटक की संज्ञा नहीं दी जा सकती। इसीलिए कहा जाता है कि भारतेन्दु ने ही हिन्दी-नाट्य-साहित्य-सदन का शिलान्यास किया।

भारतेन्दु के पूर्व स्वतन्त्र ग्रंथों में पद्यों की ही तूती बोलती थी और नाटक केवल नाम के ही होते थे। वास्तव में उनका कलेवर काव्य से निर्मित होता था। भारतेन्दु ने ही सिद्धान्तरूप से नाटकों में गद्य को प्रधानता दी।

आपके पूर्ववर्ती कवि नाटककार प्राचीन लोक पर ही बढनेवाले व्यक्ति थे। समय के साथ चलने में वे असमर्थ थे। अतः प्रगतिशीलता के क्षेत्र में भी भारतेन्दु को ही आगे आना पड़ा। प्राचीन पद्धति का आदूर करते हुए भी आपने अर्वाचीन भावों को अपनाया। नाटक विषयक लेख में आपने स्वयं लिखा है, "अब नाटक में कही आशी, प्रभृति नाट्यालंकार, कही प्रकरी, कही विलोभन, कही सफेट, पंचसंधि वा ऐसे ही अन्य विषयो की कोई आवश्यकता नहीं रही। सस्कृत-नाटक की भाँति हिन्दी-नाटक में इनका अनुसंधान करने वा किसी नाटकांग में इनको यत्नपूर्वक रखकर हिन्दी-नाटक लिखना व्यर्थ है; क्योंकि प्राचीन लक्षण रखकर आधुनिक नाटकादि का शोभा-संपादन

करवे से उल्टा फल होता है और प्रयत्न व्यर्थ जाता है।" तात्पर्य यह कि भारतेन्दुजी ने समय के अनुसार प्राचीन और नवीन को समेटकर नाटको की गति-विधि में युग-वाचित्वातीव्रता ला दी और इसलिए वे नाट्य-रचना को नया रूप देने में सफल भी हुए।

भारतेन्दु के पहले नाटको की कथा पुराण आदि प्राचीन ग्रंथों से ली जाती थी। नवीन युग ने इन नाटको में कुछ और देखना चाहा। साहित्य समाज का प्रतिविम्ब होता है। वे नाटको को इसी अर्थ के प्रतिपादन में सलग्न देखना चाहते थे। जनता की विचार-धारा एक ओर बहती जा रही थी और साहित्यकारों की परम्परागत विचार-धारा दूसरी ओर। जनता अपनी कुरीतियों को साहित्य के सहारे दूर करना चाहती थी और साहित्य-निर्माता प्राचीन आख्यानों का अनुवाद कर रहे थे। साहित्य और जीवन में एक खाई पड़ गई थी। भारतेन्दु बाबू हरिश्चन्द्र ऐसे ही अवसर पर आविर्भूत हुए। उन्होंने युग की नब्ज पहचानी और साहित्य को जीवन से सम्बद्ध कर दिया। अपने नाटको में उन्होंने तत्कालीन सामाजिक कुरीतियों और त्रुटियों का सजीव चित्र खींचा और उन्हें दूर करने के उपाय भी बताए।

भारतेन्दुजी ने कुल अठारह नाटक लिखे, जिनमें 'प्रवास' नाटक अपूर्ण और अप्राप्त है। पाँच नाटको का संस्कृत से, एक का बँगला से तथा एक का अंग्रेजी से अनुवाद हुआ है तथा दस नाटक मौलिक हैं। इनके नाटको का रचनाकाल सं० १९२५ से आरम्भ होता है। सर्वप्रथम 'प्रवास' नाटक में ही हाथ लगाया गया; किन्तु वह अपूर्ण ही छोड़ दिया गया। इसके बाद भारतेन्दुजी ने 'रत्नावली' का अनुवाद किया। इसी वर्ष 'विद्यासुन्दर' नाटक भी लिखा गया, जिसका आधार 'सुन्दर' तथा संस्कृत का प्रसिद्ध काव्य 'चौरपंचांगिका' है। सं० १९२९ में 'प्रबोधचन्द्रोदय' नाटक के तृतीय अंक का 'पाखण्ड विडम्बन' के नाम से अनुवाद हुआ। इसकी भाषा 'विद्यासुन्दर' से अधिक प्रौढ़ है और कविता भी श्रेष्ठ है। सं० १९३० भारतेन्दुजी ने "वैदिकी हिंसा हिंसान भवति" नामक प्रहसन लिखा, जो इनकी अपनी कल्पना है, मौलिक सूत्र है। धर्म की आड़ में होनेवाले अत्याचारों और अनाचारों का इसमें सफल चित्रण

है। पात्रों-के उपयुक्त-चित्रण और प्रहसन के योग्य, चलती-भाषा ने इस पुस्तक में विशेष जान डाल दी है। इसी वर्ष 'धनंजय-विजय व्यायोग' का भी अनुवाद हुआ, जो सुन्दर उतरा है। स० १९३२ में 'प्रेमयोगिनी' नामक नाटिका की रचना आरम्भ हुई; किन्तु किसी कारणवश उसके केवल चार गर्भा क ही लिखे गए। इसके बाद 'सत्यहरिश्चन्द्र' लिखा गया, जो भारतेन्दु के मौलिक नाटकों में सर्वश्रेष्ठ कहा जाता है। "वीर-करुण-रस का यह अपूर्व नाटक इसी उपाख्यान के संस्कृत-नाटको से बहुत आगे बढ़ गया है।" 'मुद्राराक्षस' का अनुवाद भी इसी वर्ष में समाप्त हुआ। इसका अनुवाद इतना सफल हुआ है कि इसके पढ़ने में मूल का ही आनन्द आता है। 'कर्पूरमंजरी' का अनुवाद स० १९३३ में हुआ। इसके अनुवाद में कवि ने कुछ स्वतन्त्रता दिखलाई है। इसी वर्ष बडौदा-नरेश मल्हारराव के राज्यच्युत होने पर 'विषस्य विषमौषधम्' नामक भाण लिखा गया, जो रूपक का एक भेद है। 'श्रीचन्द्रावली' नाटिका की रचना भी इसी वर्ष हुई। यह नाटिका भी भारतेन्दुजी की एक उत्कृष्ट रचना है। इसका इतना आदर हुआ कि उसी समय यह संस्कृत और ब्रजभाषा में अनूदित भी हो गई। 'भारत-दुर्दशा' की रचना भी इस साल हुई; यह करुणारस से ओत-प्रोत एक लघु रूपक है। स० १९३४ में 'भारत-जननी' लिखी गई और स० १९३७ में 'नीलदेवी' का प्रणयन हुआ। इसके अनन्तर शेक्सपियर के 'मर्चेंट ऑफ वेनिस' का अनुवाद भी इसी वर्ष आरम्भ हुआ। परन्तु बाबू श्यामसुन्दरदास ने इसको भारतेन्दु-कृत नहीं माना है। इसमें अग्रेजी नामों का भी रूपान्तर करके उन्हें सुन्दर हिन्दी-रूप दे दिया गया है। स० १९३८ में 'अधेरनगरी' नामक प्रहसन प्रकाशित हुआ। स० १९४१ में 'सतीप्रताप' का लेखन आरम्भ हुआ, किन्तु इसके चार ही दृश्य समाप्त हो पाए थे कि भारतेन्दुजी का स्वर्गवास हो गया। बाद में राधाकृष्णदास ने इस पुस्तक को पूर्ण किया।

भारतेन्दु के अतिरिक्त भारतेन्दुकाल (१९०१-१९५० वि०) में कुछ और भी नाटककार थे, जिनमें लाला श्रीनिवासदास, प० बद्रीनारायण चौधरी 'प्रेमघन', राधाचरण गोस्वामी, तोताराम, बालकृष्ण भट्ट, प०

दामोदर शास्त्री, पं० मोहनलाल विष्णुलालजी पंड्या, पं० प्रतापनारायण मिश्र, काशीनाथ खत्री, राधाकृष्णदास तथा अविकादत्त व्यास के नाम विशेष उल्लेखनीय हैं। लालाजीने 'प्रह्लादचरित', 'तप्तासंवरण', 'सयोगिता-स्वयंवर' और 'रणधीर-प्रेम-मोहिनी' चार नाटक लिखे। प्रेमघनजी ने 'भारत-सौभाग्य' नाटक की रचना सन् १८८९ ई० में तथा 'प्रयागरामागमन' रूपक की रचना १९६१ में की थी। 'भारत-सौभाग्य' सफल न हो सका। राधाचरणजी ने सात-आठ छोटे-छोटे रूपक लिखे हैं, जिनमें 'सरोजिनी' अनूदित है और सभी मौलिक हैं। तोताराम का 'कीर्तिकेतु' नाटक विशेष प्रसिद्ध है, जो सन् १८७४ ई० में प्रकाशित हुआ था। बालकृष्ण भट्ट ने भी चार-पाँच नाटक लिखे हैं—कलिराज की सभा, रेल का विकट खेल, बालविवाह, पद्मावती, शर्मिष्ठा तथा चन्द्रसेन। दामोदर शास्त्री ने सातों कांड रामलीला को रूपक का रूप दिया है और बालखेल तथा राधामाधव दो नाटक लिखे हैं। पंड्या-जी का प्रह्लाद नाटक है। प्रतापनारायण मिश्र ने भारतेन्दु-कृत भारत-दुर्दशा के आधार पर भारत-दुर्दशा नाम का ही एक रूपक लिखा था; किन्तु उसमें भारतेन्दुजी का-सा चमत्कार न आ सका। इसके अतिरिक्त इन्होंने जुआरी-खुआरी नामक प्रहसन और गोसकट, कलि-प्रभाव नामक नाटक भी लिखे हैं। काशीनाथ खत्री के दो नाटक ग्रामपाठ तथा निकृष्ट नौकरी उल्लेख-योग्य हैं। राधाकृष्ण ने भारतेन्दु के सती-प्रताप को पूरा किया था। साथ ही, इन्होंने दुखिनीवाला नामक रूपक और महारानी पद्मावती नाटक भी लिखे हैं। इनका सर्वश्रेष्ठ नाटक महाराणाप्रताप सिंह है, जिसकी रचना स० १९५४ में हुई थी। इसका हिन्दी-संसार में खूब आदर हुआ और बहुत स्थानों में अभिनय भी हुआ।

अब हम वर्तमान-काल (१९५० वि० से) के प्रथम उत्थान में प्रवेश करते हैं। इस समय परिस्थितियाँ बदल चुकी थी। अब शैली और भाषा पर भी विशेष ध्यान दिया जाने लगा था। इसके पहले प्रचार-काल था, जिसमें शैली और भाषा की ओर विशेष दृष्टि न रहना स्वाभाविक था।

इसके अतिरिक्त इस समय अंग्रेजी नाटकों का प्रभाव भी खूब बढ़ रहा था। उन्हीकी देखादेखी बँगला नाटकों से नन्दी, मंगलाचरण तथा प्रस्तावना आदि को विदाई मिल चुकी थी। उनके प्रभाव से हिन्दी के नाटक भी अच्छे न बचे। यद्यपि भारतेन्दुजी पर भी अंग्रेजी ढंग का प्रभाव पड़ा था, फिर भी, वे नाटक के आरम्भ में शास्त्रीय ढंग की प्रस्तावना तथा नान्दीपाठ आदि के मंगल-गान अवश्य रख देते थे। (उदाहरण—सतीप्रताप, नीलदेवी आदि)। किन्तु उनके बाद अब उसकी भी आवश्यकता नहीं समझी जाने लगी। एक बात और। प्राचीन काल के नाटकों में घटना-वैचित्र्य के साथ रस पर भी ध्यान रखा जाता था; पर अंग्रेजी नाटकों में अन्तःप्रकृति के द्वन्द्व-चित्रण की ही ओर विशेष दृष्टि रहती है। इसका यह प्रभाव पड़ा कि हिन्दी-नाटकों में भारतीय पद्धति और पश्चिमीय पद्धति, दोनों का मेल हो गया।

वर्तमान काल के सर्वप्रथम और सर्वश्रेष्ठ नाटककार बाबू जयशंकर प्रसाद हैं। सन् १९१० से 'सज्जन' की रचना के साथ आपके नाटक-रचना-काल का आरम्भ होता है। १९२१ ई० में विशाख निकला। १९२२ ई० में 'अजातशत्रु', १९२६ ई० में 'जनमेजय का नागयज्ञ', १९२७ में 'कामना', १९२८ ई० में 'चन्द्रगुप्त' तथा 'स्कंदगुप्त' और १९२९ ई० में 'एक घूंट' प्रकाशित हुए। इनका अंतिम नाटक 'ध्रुवस्वामिनी' है। 'प्रसाद' जी के तेरह नाटकों में आठ ऐतिहासिक, तीन पौराणिक और दो भावात्मक हैं। आपके नाटक मुख्यतः ऐतिहासिक हैं और आपको हम प्रधानतः ऐतिहासिक नाटककार कह सकते हैं। दो-तीन नाटकों को छोड़कर शेष बौद्ध अथवा हिन्दूकालीन हैं। उनके नाटकों में प्राचीन सभ्यता और संस्कृति की सुन्दर झलक है। आपने इतिहास की शुष्क इतिवृत्तात्मकता को साहित्य का सुधर स्वरूप देने की चेष्टा की है। 'प्रसाद' जी के नाटकों में उक्त युग के अनुरूप यथार्थ और आदर्श का सुन्दर सम्मिश्रण है। 'प्रसाद' जी के नाटक बँगला के द्विजेन्द्रलाल राय के नाटकों की अपेक्षा अधिक गूढ़ और गम्भीर हैं। उनमें न केवल ऐतिहासिक युग की

राजनीतिक-चहल-पहल और प्रणय का घात-प्रतिघात है, वरन् निगूढतम आत्मिक-अन्तर्द्वन्द्व भी है। द्विजेन्द्रलाल राय के नाटक घटना-प्रधान हैं, 'प्रसाद' के नाटक अन्तर्द्वन्द्व-प्रधान। 'प्रसाद' जी ने प्राचीन नाट्य-पद्धति को छोड़कर कला की स्वतन्त्रता और युगानुगामिता प्रदर्शित की है। फिर भी प्राचीन परिपाटी के 'स्वगत', 'विदूषक' और 'गान' आदि रह गए हैं। उनके नाटक खेलने की अपेक्षा अध्ययन के अधिक उपयुक्त हैं। उनकी भाषा संस्कृत-गर्भित है और कही-कही साधारण दर्शक के लिए दुरूह और दुर्बोध है। 'प्रसाद' जी के नाटकों में स्त्री-पात्रों की प्रायः सर्वत्र प्रधानता है और उनके चित्रण में आपको विशेष सफलता मिली है। उनके गीत बड़े मार्मिक होते हैं; किन्तु उनमें अस्पष्टता भी रहती है, जो नाटक की सफलता के लिए बाधा-स्वरूप है। 'प्रसाद' जी के नाटकों का अन्त एक करुणापूर्ण शान्ति में होता है। उनके नाटकों में समुद्र का-सा दिगन्तव्यापी हाहाकार सुनाई पड़ता है, जिसका निष्कर्ष निकलता है दुःख, वेदना और अन्त में वैराग्य। प्रसादजी की मृत्यु से नाटक-साहित्य ही सूना हो गया है। प्रसादजी के अतिरिक्त मैथिलीशरण गुप्त ने भी चन्द्रहास नामक नाटक एक पौराणिक आख्यान लेकर लिखा है, जो पहली बार स० १९७३ में प्रकाशित हुआ था। आपने बँगला के तिलोत्तमा आदि नाटकों का भी अनुवाद किया है। जगन्नाथप्रसाद चतुर्वेदी का मधुर मिलन नाटक स० १९८० में प्रकाशित हुआ, जो हिन्दी-साहित्य-सम्मेलन के कलकत्ता-अधिवेशन में खेला भी गया था। मिश्रबन्धुओं ने 'शिवजी' नामक एक नाटक लिखा है। प्रेमचन्द ने भी कर्बला और सग्राम नाटक लिखे हैं। बद्रीनाथ भट्ट ने दुर्गावती, चन्द्रगुप्त, वनचरित, तुलसीदास आदि अनेक नाटक रचे हैं, जिनमें दुर्गावती बहुत प्रसिद्ध है। लक्ष्मीनारायण के अशोक, सन्यासी, राक्षस का मन्दिर, मुक्ति का रहस्य, राजयोग आदि नाटक प्रकाशित हो चुके हैं। अशोक स० १९८४ में प्रकाशित हुआ था। आपके नाटकों का हिन्दी-संसार ने अच्छा स्वागत किया है। जगन्नाथ-प्रसादजी 'मिलिंद' ने प्रताप-प्रतिज्ञा नाटक बहुत पहले लिखा था, जो १९२९ ई० में प्रकाशित हुआ। 'उग्र' ने भी नाटककार के रूप में काफी ख्याति प्राप्त कर

ली है, यद्यपि उनकी रचनाएँ रुचि को विकृत बनानेवाली ही हैं। आपका प्रथम नाटक है महात्मा ईसा और दूसरा है 'गभीर' चुम्बन। अभी हाल में आपके 'उज्ज्वल' और 'डिक्टेटर' भी प्रकाशित हुए हैं। इनमें 'महात्मा ईसा' को हम उत्तम नाटकों की कोटि में स्थान दे सकते हैं। गोविन्दवल्लभ पंत के 'बर-माला' नाटक की भी काफी प्रसिद्धि है। पंतजी लेखन-कला और अभिनय-कला दोनों में कुशल हैं। अतः उनकी सफलता से किसीको आश्चर्य नहीं होना चाहिए। आपका 'कंजूस की खोपड़ी' नामक प्रहसन भी सुन्दर है। 'अगूर की बेटी' और 'राजमुकुट' भी अच्छे हैं। सुदर्शनजी का प्रसिद्ध नाटक है 'अजना', जो स० १९८० में प्रकाशित हुआ था। आपने 'आनरेरी मैजिस्ट्रेट' नामक एक प्रहसन और 'चन्द्रगुप्त' नाम का एक एकाकी भी लिखा है। कौशिकजी ने कई उपन्यासों के अलावे 'भीष्म' नामक एक नाटक भी लिखा है। माखनलाल चतुर्वेदी ('भारतीय आत्मा') का 'कृष्णार्जुन युद्ध' नाटक भी अच्छा उतरा है और उसका अभिनय भी कई बार हो चुका है। सुमित्रानन्दन पंत ने भी 'ज्योत्स्ना' नामक एक नाटक लिखा है, जो केवल नाम का ही नाटक है। ग्रथ-कार नाटककार के रूप में न आकर कवि के रूप में ही उतरा है। जी० पी० श्रीवास्तव ने मोलियर के दस-बारह नाटकों को अपनाकर, उनका संस्कार कर, 'हिन्दुस्तानी बना लिया है'। श्रीवास्तवजी ने अनुवादों के अतिरिक्त बारह-चौदह छोटे-बड़े स्वतन्त्र नाटक भी लिखे हैं, जिनमें 'साहित्य का संपूत', 'मरदाना औरत', 'गडबडझाला', 'जैमी करनी वैसी भरनी', 'भूल-चूक' 'दुमंदार आदमी', 'नोकझोंक', 'उलटफेर' आदि विशेष प्रशंसित हैं। वियोगी हरि ने 'प्रबुद्ध यामुन' नामक नाटक लिखा है। सेठ गोविन्द दास ने भी प्रायः बारह नाटक लिखे हैं, जिनमें 'कर्त्तव्य', 'हर्ष', 'प्रकाश', 'स्पष्टी', 'गशि गुप्त' आदि प्रकाशित हो चुके हैं। नाटककार के रूप में आपने हिन्दी-साहित्य में एक खासा अच्छा स्थान बना लिया है। चतुरसेन शास्त्री ने दर्जनों कहानियों और उपन्यासों के अतिरिक्त दो नाटक भी लिखे हैं, जिनके नाम हैं 'अमर राठौर' और 'उत्सर्ग'। द्विजेन्द्र बाबू के नाटकों के अतिरिक्त रूपनारायण पांडेय ने और भी कई बँगला-नाटकों का अनुवाद किया है। इधर-वनीपुरीजी

ने-जेल में 'आम्बपाली' नामक एक सुन्दर नाटक लिखा है, जो प्रकाशित हो चुका है। इतना होने पर भी यह तो कहना ही पड़ता है कि आज नाटक के क्षेत्र में किसी विशेष व्यक्तित्व की झाँकी नहीं मिल रही है। आज कहानी-लेखकों और कवियों की ही भरमार है। फिर भी, जिस द्रुत गति से हमारा साहित्य प्रगति के पथ पर अग्रसर हो रहा है, उसको देख हमें आशा ही नहीं, प्रत्युत् पूर्ण विश्वास होता है कि वह समय दूर नहीं है, जब हमारे बीच फिर महान् नाटककारों का आविर्भाव होगा और तब हमारे हिन्दी-साहित्य में भी ससार की श्रेष्ठतम रचनाओं की समकक्षता प्राप्त करनेवाले नाटकों की कमी न रह जायगी।

आलोचना क्या है ?

साहित्य पाठकों को प्रभावित करता है, यह मानी हुई बात है। लेकिन साहित्य के अन्दर अनेक कृतियाँ हैं—सफल और असफल। सफल कृतियों में कुछ ऐसी भी होती हैं, जिन्हें अन्य कृतियों को अपेक्षा पाठक अधिक पसन्द करता है। प्रेमचन्द का 'गोदान'—उनकी सर्वश्रेष्ठ कृति मानी जाती है। उनकी अन्य रचनाएँ भी सफल कृतियाँ हैं; लेकिन 'गोदान' की तुलना में वे उतनी उत्कृष्ट नहीं। दूसरी ओर बाबू बृन्दावनलाल वर्मा के असफल उपन्यास हैं। इन उदाहरणों से दो पक्ष पैदा होते हैं।

एक, प्रेमचन्द की कृतियाँ, क्यों सफल हैं, बृन्दावनलाल वर्मा की क्यों नहीं ! दूसरा, प्रेमचन्द का 'गोदान' उनकी अन्य सफल रचनाओं की तुलना में क्यों सर्वश्रेष्ठ है ? दूसरे शब्दों में, इन प्रश्नों को इस प्रकार रखा जा सकता है—हम क्यों किसी रचना को सफल कहते हैं ? सफल रचनाओं में किसी एक को क्यों सर्वश्रेष्ठ करार देते हैं ?

इन दोनों प्रश्नों के उत्तर जिस प्रकार की रचना द्वारा दिए जाते हैं, उसे हम आलोचना कहते हैं। इस परिभाषा की विस्तृत व्याख्या इस प्रकार होगी।

साहित्यिक कृतियों में कुछ ऐसे गुण होते हैं, जो हमें प्रभावित करते हैं, आनन्दित करते हैं। ये गुण सौंदर्यमूलक और सदेगमूलक, दोनों तरह के होते हैं। आलोचना का काम है कि वह साहित्यिक कृतियों में निहित सौंदर्य का उद्घाटन करे, उसका विश्लेषण प्रस्तुत करे और अन्त में यह बतावे, कि अमुक कृति का क्या सामाजिक महत्त्व है।

अब इनमें से एक-एक पर अलग-अलग विचार करें। 'गोदान' का उदाहरण सामने रखिये। पाठक जब इसे पढ़ता है, तो उसके मन में तरह-तरह की प्रतिक्रियाएँ होती हैं। उपन्यास के बीच अनेक स्थल ऐसे आते हैं, जब पाठक दुःखित होता है, चिन्तामग्न होता है, उल्लसित होता है। ऐसे स्थल भी आते हैं, जब उसके विचार बहुत उत्तेजित होते हैं और वह जीवन की यथार्थता पर अपने तीर पर सोचने के लिए बाध्य होता है। पाठक जब उपन्यास खत्म करता है, तो 'धनिया' का पछाड़ खाकर गिरना 'होरी' के मरने के बाद, आर लोगोका कहना, "गोदान करा दो", ये घटनाएँ और बातें भुलाये नहीं भूलती हैं। पाठक लगातार कई दिनों तक इनके प्रभाव से पीड़ित रहता है। साथ ही, उपन्यास पढ़ने के सिलसिले में जो तरह-तरह के भाव उत्पन्न हुए थे, जो तरह-तरह की प्रतिक्रियाएँ हुई थी, वे सब अव्यवस्थित रूप में रह जाती हैं। 'गोदान' ने यह सब जो-कुछ किया, वह उसका सौंदर्य है। पाठक कारण भले ही न बता सके; लेकिन वह इसे पढ़ने के बाद एक विशेष प्रकार का आनन्द अनुभव करता है। यह भी उपन्यास के विदित कला-सौंदर्य का परिचायक है। इतना ही नहीं, पाठक के विचार भी उत्तेजित होते हैं। वह 'गोदान' के ससार के बारे में सोचने के लिए बाध्य होता है। फिर, गोदान से जो संदेश ध्वनित होता है, वह भी उसे प्राप्त होता है। वह संदेश स्वीकार करे या न करे, बोध तो उसको हो ही जाता है। याद रहे, कलाकृति में निहित संदेश को कलाकार तर्कों के सहारे पाठक के दिल पर नहीं उतारता; बल्कि भावों के अनुबन्ध द्वारा।

यह सब कला की जादूगरी है। इसीका तर्कसंगत और वैज्ञानिक विश्लेषण प्रस्तुत करना आलोचना का काम है। साधारण पाठकों के मन में

जो अव्यवस्थित प्रभाव थे, उन्हें आलोचना व्यवस्थित करती है।

इतने से ही 'आलोचना' का कार्य खत्म नहीं हो जाता। उसे यह भी बताना पड़ता है कि 'गोदान' जैसी कृति का क्या सामाजिक महत्त्व है, क्या सामाजिक मूल्य है; क्योंकि अगर किसी कृति का कोई सामाजिक मूल्य नहीं हो, तो वह निरर्थक है। पाठक उसे मन-बहलाव के लिए पढ़ सकता है, पर उसका कुछ मोल उसके लिए नहीं होगा। एक जासूसी कृति और साहित्यिक कृति में यही बुनियादी भेद है। साहित्यिक कृति का सामाजिक महत्त्व ही उसे उच्च स्थान पर प्रतिष्ठित करता है। साहित्य का पाठक एक व्यक्ति होता है, जो समाज का एक प्राणी होता है। दोनों हैसियतों से ही वह कलाकृति का मूल्य निर्धारित करता है। एक व्यक्ति को 'चन्द्रकान्ता सन्तति' अच्छी लग सकती है, वह उसीमें रम सकता है; लेकिन वह उसका दिमागी विलास होगा; क्योंकि उस किताब के पढ़ने के बाद न तो वह खुद अपनी आदमियत में इजाफा करता है और न समाज की प्रगति में सहायक होता है। इस तरह की प्रवृत्ति व्यक्ति को एकांतिक बनाती है, जीवन से विच्छिन्न करती है और तब अन्त में जीवन का मोह ही उस व्यक्ति में नहीं रह जाता है। इन सबका बहुत बुरा प्रभाव उसपर पड़ता है। वह व्यक्ति रूग्ण हो जाता है, व्यक्तिगत और सामाजिक हैसियत से। 'चन्द्रकान्ता सन्तति' को उदाहरण के रूप में ही लेना चाहिए। मेरा मतलब उस तरह को तमाम रचनाओं से है, जिन्हें कोई सामाजिक हित-साधन नहीं होता। मगर ऐसी कृतियों की संख्या बढ़ने लगे, तो समाज का ह्रास होने लगता है, प्रगति की ओर वह बढ़ नहीं सकता। इसलिए साहित्यिक कृति के लिए सामाजिक मूल्य का होना अनिवार्य शर्त माना गया है। यह आलोचना का काम है कि कृति के मूल्यांकन के सिलसिले में इस बात की भी परीक्षा करे।

हिन्दी-कविता में प्रकृति-चित्रण

नृष्टि के आगम ने ही मानव-समाज का प्रकृति से गहरा सम्बन्ध रहा है। डार्विन के विकसनवाद के सिद्धान्त को यदि हम न भी मानें, तब भी यह तो मानना ही पड़ेगा कि अगनी आदिम अवस्था में मनुष्य बहुत-कुछ अशो में जङ्गलों-जैना था। प्रकृति के खुले मैदान में रहना और सीधे प्राकृतिक उपादानों में ही अपनी वाद्य-नामग्री ग्रहण करना उसने जाना था। प्रकृति से उनका सम्पर्क बहुत निकट का था। वह उसमें घिरा हुआ था। लेकिन वन, पर्वत, कन्दराओं, उपत्यकाओं द्वारा जहाँ वह पोषित तथा रक्षित था, वहीं ज्वालामुखों के विस्फोट, दावाग्नि, वनघोर वृष्टि द्वारा भक्षित भी। बड़ी-बड़ी नदियाँ न केवल अपने उभय कूलों को प्लावित कर कृषि के योग्य जमीन तैयार करती थी, अपितु अपनी सबल धारा से सैकड़ों वस्तियों का सहार भी कर देती थी। प्रकृति के प्रकोप से बचने के लिए तब आज की तरह सुलभ साधन तो थे नहीं। इसलिए आदिम मानव के हृदय में प्राकृतिक उपादानों के प्रति पूजा की आन्या थी और भय का भाव भी। संभव है, भय ही पूजा का कारण हो। और, उसने इनको एक-एक कल्पित देवता मानकर अर्चना आरंभ कर दी। प्रकाश, अन्धकार, हवा, आग और पानी के लिए मित्र, वरुण, सूर्य, पवन, अग्नि, सविता, पूषण इन्द्र आदि की कल्पना उसी युग की याद दिलाती है। स्मरण रहे, ये देवता उस आदि वैदिक काल के हैं, जब त्रिदेवता (ब्रह्मा, विष्णु, महेश) को भी उत्पत्ति नहीं हुई थी।

यह नहीं कि प्रकृति की उपयोगिता ने ही केवल मानव-मन को प्रभावित किया था। निश्चय ही उसके सांदर्य ने भी उसको आकृष्ट किया होगा। प्रकृति के रमणीय दृश्य, ऊँचा की स्निग्ध छटा, सान्ध्यकालीन समुद्र-तट पर समीर की मन्थर गति, पावस के इन्द्र-धनुष का सतरङ्गा आलोक सदा से मनुष्य के हृदय के उल्लास के स्रोत बहाते रहे हैं। ऋग्वेद की—

एषा दिवो दुहिता प्रत्यर्दशिः

व्युच्छन्ती युवतिः शुक्रवासाः।

X

प्रबोधमन्तरुणेभिरश्वै

रुषऽऽभाति सुमुजा स्थेन

जैसी सौन्दर्यानुभूतिपरक पक्तियों को निरे उपयोगितावाद की कसौटी पर कसना उनके साथ अन्याय करना होगा। प्रगतिशील शब्दों में ही कहें, तो मानव-तन की भूख ही सब कुछ नहीं। उस जमाने में भी मन की भूख उतनी ही बलवती होगी, जितनी आज है। इन्हीं कारणों से प्रकृति ने मनुष्य के जीवन में अपना एक महत्त्वपूर्ण स्थान बना लिया। और, जब उसकी भावनाएँ हृदय की कारा को तोड़कर बाहर निकली, विचारों ने वाणी पाई, अनायास ही प्रकृति के चित्रों का उनमें समावेश हो गया। वाल्मीकि या हिन्दी के आदि कवियों ने प्रकृति का चित्रण इसी रूप में किया है। प्राकृतिक दृश्यों के निरीक्षण से उनके मन में जो आनन्द उत्पन्न हुआ, उसको उन्होंने जैसे-का-तैसा वर्णित कर दिया है। अपनी ओर से उसमें कुछ नहीं मिलाया। संस्कृतवालों को छोड़ दें, तो हिन्दी के सिद्ध और वीरगाथा कालों में भी इसके अनेक उदाहरण मिल जायेंगे।

किन्तु सभ्यता के विकास के साथ ही मानव के भावों में भिन्नता आती गई। उसने मानव-मस्तिष्क को क्रमशः जटिल बना दिया। अब उसमें सरोवर के शान्त जल जैसी स्वच्छन्दता, स्थिरता न रह गई। वह प्रकृति में अपने हृदयगत भावों का विश्लेषण खोजने और देखने लगा। प्रेममार्गी, भक्ति-शाखा के कवियों को प्रकृति अपने सुखों के साथ हँसती और दुःखों के साथ रोती दिखलाई देती थी। जायसी के 'पद्मावत' में सारी प्रकृति का पुरुष से समागम के हेतु शृङ्गार, उत्कण्ठा या विरह-विकलता का चित्रण है। कुछ बाद की कविता में ऐसे ही वर्णन का आधिक्य है, मनोवैज्ञानिक घात-प्रतिघातों का साम्राज्य है।

और, आगे बढ़ने पर प्रकृति से पृष्ठभूमि तथा उद्दीपन का काम लिया गया मिलेगा। किसी घटना का पूर्वाभास या उसके बाद की अवस्था दिखलाने के लिए भी प्रकृति की आवश्यकता होती है। शृगाल या उल्लू का अपशकुन के लिए तथा

भरे-कलश और मोर का शकुन के लिए बहुधा प्रयोग होता है। बेर का वृक्ष अशुभ माना जाता है, सहकार का शुभ। दृश्यों की इस प्रकार की मनोवैज्ञानिक योजना द्वारा प्रभाव और प्रेषणीयता में बहुत वृद्धि हो जाती है। राम-वन-गमन के समय अयोध्या में शोक का व्यापक प्रसार हो गया था। तुलसी ने वहाँ प्रकृति को भी रोती हुई चित्रित किया है। क्या जड़, क्या चेतन उस मसख सब राम के वियोग में विलाप करते हैं। सूर ने भी कृष्ण के व्रज छोड़ते समय कुछ ऐसी ही दशा दिखलाई है। यहाँ तक आते-न-आते प्रकृति का निजी महत्त्व बहुत-कुछ कम हो जाता है एवं उसकी स्वतन्त्र सत्ता समाप्त होने लगती है। उसके नारे क्रिया-कलाप अपने न रहकर मानव-मतिष्क के अधीन हो जाते हैं।

चौथे प्रकार के प्रकृति-चित्रण में प्रकृति के नाना रूपों का प्रयोग केवल उपमा या उदाहरण के लिए होता है। इस कोटि की कविताएँ हिन्दी में सबसे अधिक मात्रा में मिलती हैं। कहने को तो इस शैली की उद्भावना वीरगाथा-काल में ही हो चुकी थी; क्योंकि 'पृथ्वीराज रासो' में

“चन्द-वदन चरन-कमल भीहू जनु भ्रमर गध रत,
कीर नास विवौण्ठ दशन ज्यों दामिनी दमकत ।
भुज-मृणाल कुचकोक सिंहलकी गति वारुन,
कनक काति दुति देह जघ कदलीदल आरुन ॥

अलसग नयन भयन मुदित

रुनित अनगह अग तिहि ।

आनी सुमन्त आरम्भ बर,

भूलत देख देह जिहि ।”

जैसी पंक्तियाँ मिलती हैं; पर रीतिकाल वालों ने तो इस दिशा में कमाल ही कर दिया। जहाँ कहीं नायक या नायिका की सुन्दरता का वर्णन करना हुआ, वस लीजिए, उपमानों की झड़ी लगा दी गई, जैसे वर्णित व्यक्ति के अंग अपने में कोई महत्त्व ही न रखते हो। 'मुख-कमल' का रूपक कविता के आदि-काल से चला आ रहा है। तुलसीदास तक इस परम्परा का मोह न छोड़

सके। एक ही पक्ति में एक उपमान चार-चार उपमेयों के साथ लाया गया है—

भवकञ्ज-लोचन कञ्ज-मुख कर-कञ्ज पद कञ्जारुणम्

और रीतिकाल का तो कहना ही क्या ! आँखों के लिए कमल, नाक के लिए शुक, दाँतों के लिए कुदकली, बाँहों के लिए मृणाल, जाँघों के लिए कदलीस्तम्भ, बेणी के लिए सर्प, चाल के लिए गज—तात्पर्य यह कि हर अंग के लिए प्रकृति से उनलोगोंने उपमान ग्रहण किए। इनका प्रचलन इतना बढ़ा कि उपमाओं की लड़ी-सी लगा दी गई। अतएव आज भी अलंकारों में उपमा का स्थान सर्वप्रथम है। रीतिकाल की कविता में इसके उदाहरण पग-पग पर मिलेंगे। ऐसी बाढ़ है कि उपयुक्तता-अनुपयुक्तता का ध्यान भी वह-सा गया है। श्रीपति कवि कहते हैं—

“गोरी गरबीली तेरे गात की गुराई आगे चपला,
निकाई अति लागत सहल—सी।”

इसे यदि केवल ‘व्यतिरेक’ अलंकार का उदाहरण माना जाय, तब तो कोई बात नहीं; मगर जरा भी गौर करने पर गात की गुराई की चपला की चमक से उपमा देना अनुचित लगेगा। इस तरह ‘नित-प्रति पूनों ही रहत आनन ओष उजास’ में भी चमत्कार भले ही हो, कवित्व की मात्रा नहीं-के बराबर है। फिर क्यों न

“खिडकी से मत झाकियो चन्द्रवदनि अभिराम।

नही फेल कर जायगा ब्लैक आउट प्रोग्राम॥”

को भी सत्कविता की उपाधि दे दी जाय ? रीतिकालीन कुछेक कवियों ने प्रकृति से उद्दीपन विभाव का भी काम लिया है। कही तो ये विभाव इतना छा गए हैं कि केवल उन्हींसे रस की निष्पत्ति भी मान ली जाती है। उदाहरणार्थ शृंगार का एक विभाव—

‘नभ में घनघोर सी स्यामघटा,

अति जोर भरी घहरान, लगी।

पिक, चातक, मोरन की धुनिहू,

चहुँ ओरन धूम मचान लगी ॥

मलयानिल सीतल मन्द चली,

मदनानल को धधकान लगी ।

निरखै किन पीतम पाय परे ?

रहि है कवली अव मान पगी ?”

बहुत-से कवि उपदेश देने के लिए भी प्रकृति का सहारा लेते हैं। उपदेश देने या दार्शनिक तत्त्वों का समावेश करने में इस बात का सदा ध्यान रखना होता है कि कल्याण मनमाना काम न करने पाए। साधर्म्य का आरम्भ होना अनिवार्य है। तुलसीदास ने वर्षा और शरद ऋतुओं के वर्णन के साथ बहुत-से उपदेश दिए हैं। चित्रकूट की पयस्विनी नदी का मानस में वर्णन कवि के मानसिक विचारों का ही द्योतक है। दो-एक उदाहरण किष्किन्धा-काण्ड से—

“दामिनि दमकि रही धन माहीं।

खल कै प्रीति जया थिर नाही ॥

वरपहि जलद भूमि निरायए।

जया नवहि बुध विद्या पाए ॥

बूंद अघात सहहि गिरि कैसे।

खल के वचन सन्त सह जैसे ॥

क्षुद्र नदी भरी चली उतराई।

जस थोरेहु धन खल बौराई ॥

पंक न रेनु सोह अस घरनी।

नीति निपुन नृप के जस करनी ॥”

प्राकृतिक उपादानों को लेकर सस्कृत और हिन्दी में बहुत-सी ‘कविप्रसिद्धियाँ’ चल पड़ी हैं। इनमें से अधिकांश वस्तु-जगत् में नहीं देखी जाती, कुछ भावार्थ के विपरीत होती हैं और कुछ परतो वास्तव में हँसी आती हैं। सस्कृत के आचार्यों ने इनका बड़ा विशद विवेचन-विश्लेषण किया है। लेकिन हिन्दी

में ये सीधे सस्कृत से ग्रहण कर ली गई हैं। वृक्षों, पुष्पों के सम्बन्ध में कुछ कवि-प्रसिद्धियाँ यों हैं—सुन्दरियो के पटु-मृदु हास्य से चम्पा, वीक्षणामात्र से तिलक, स्पर्श से त्रिभंगु, गर्भकाव्य से मदार, मुख मदिरा से सिंचकर कुल और सहकार, आलिंगन से कुरवक, पदाघात से अगोक और सामने नृत्य करने से कर्णिकार विकसित और पुष्पित होते हैं। इनमें कल्पना को छूटकर उडान भरने का अवसर दिया गया है। कुछ ऐसे 'कवि समय' हैं, जो सूक्ष्म निरीक्षण-शक्ति के अभाव में चल पड़े हैं, जैसे—अशोक, चन्दन, बेंत, आदि में फूल-फल नहीं लगते, ऐसा माना जाता है। गोसाई जी ने स्पष्ट 'फूले फले' न बेंत, जदपि सुधा बरसाहि जलद' लिखा है। पर सत्य इसके विपरीत है। कोकिल का केवल वसन्त में बोलना और चकोर का अगार खाना भी ऐसी ही भ्रान्तियाँ हैं। कविता में प्रकृति से किनाराकगी ठीक नहीं; पर उसे इस प्रकार अनुचित ढग से घसीटना भी नहीं चाहिए। आज के वैज्ञानिक युग में इस तरह के वर्णन हास्यप्रद ही कहे जायेंगे। इसलिए अब इनका प्रचलन भी कम हो गया है। फिर भी ये रीतिकाल के प्रकृति-चित्रण के एक महत्वपूर्ण अंग हैं, जहाँ आचार्यों ने अपनी सारी कला खर्च कर दी है। उन्होंने प्रकृति को दूर से देखा है, उससे साहचर्य नहीं स्थापित किया।

आधुनिक युग के आरम्भ के साथ ही प्रकृति-चित्रण के तरीके भी बदल जाते हैं। खड़ी बोली के कवियों ने प्राकृतिक वस्तुओं को उपमान बनाकर उनकी माला गुंथने की अपेक्षा उनका स्वतन्त्र चित्रण करना ही श्रेयष्कार समझा। प्रकृति, जो मनुष्य के चारों ओर आज भी अपनी राशि-राशि सुन्दरता बिखेरती हुई निष्प्रयास बिखरी पड़ी है, एकदम अस्तित्वहीन, स्पन्दनगून्य नहीं। फिर क्यों उसे अचेतन-निष्प्राण की तरह चित्रित किया जाय, जबकि गत्यात्मकता आज के युग की पहली शर्त है? फलतः नवयुग के प्रकृति-चित्रण में दो ही प्रकार के चित्र निकलेंगे—चाहे तो कैमरे से लिया हुआ एक दृश्य का स्नैप या चल-चित्रों की रवानी, जिसमें जीवन की गति हो। खड़ी बोली की कविता के प्रादुर्भाव-काल में, जब गत्यात्मक चित्रों की ओर कलाकारों का ध्यान नहीं गया था अथवा उन्हें शब्दों में उतारने की शक्ति

उनके पास नहीं थी, प्रकृति की निश्चल सुन्दरता, जो गतिशील न होकर भी सजीव थी, कविता का विषय बनी। भारतेन्दु, श्रीधर पाठक आदि में हम वही पाते हैं। राजी बोली के पहले महाकाव्य 'प्रियप्रवास' का आरम्भ भी एक ऐसे ही वर्णन से होता है। यथा—

“दिवस का अवरान समीप था,
गगन था कुछ लोहित हो चला;
नमगित्वा पर थी अब राजती
कमलिनी कुलवल्लभ की प्रभा।”

यह प्रकृति का एक निष्कलुष चित्र है। इसमें अपनी ओर से कवि ने उसे न तो कुछ दिया है, न उसकी सजीवता ही हरण की है। गुप्तजी के काव्य में भी ऐसे चित्रण प्रचुर मात्रा में मिलेंगे।

छायावादी युग ने प्राकृतिक दृश्यों के चित्रण को एक नई दिशा दी है। छायावाद एक शब्द में प्रकृति-काव्य है। उसमें प्रतीकवादी विधान अपनाया जाता है। उसकी अधिकांश लक्षणाएँ और व्यजनाएँ प्रकृति से सम्बद्ध हैं। प्रकृति की सूक्ष्म भावनाओं के मूर्त लक्षणिक रूप से छायावाद की कविता अनुप्राणित हुई है। उसकी व्यंजनाओं में प्रकृति के पूरे दृश्यों ने वाणी पाई है, जिसके शब्दों में उसका सगीत सुवर हो उठा है। लहर, हिलोर, तरंग, बीच और उर्मि का अन्तर पहली बार छायावाद ने ही परखा; संध्या की जुटपुट बेला में बाँसो के झुरमुट में 'टी दी टुट टुट' चहकती चिड़िया की ओर पहली बार उसीकी नजर गई। प्रसाद ने प्रकृति के वासनात्मक पहलू को अपना कर उसपर गीत लिखे हैं। प्रकृति से जिस प्रकार का इन्द्रियग्राह्य सुख-दुःख उन्हें प्राप्त हुआ, उसे उन्होंने ज्यों-का-त्यों वर्णित किया। विराट् को सीमा में बाँधने की शक्ति उनमें ही थी। 'कामायनी' में प्रकृति के विविध रूपों के अनुपम चित्र उतारे गए हैं। जहाँ मिट्टी की कठोर वस्तुवादी मान्यताओं से पलायन कर प्रकृति की गोद में उन्होंने शान्ति पाई है, वही उससे आगे बढ़ने, कर्म करने की प्रेरणा भी लेते हैं।

पन्त किसी समय प्रकृति के कवि ही थे। हिन्दी को जितने अधिक प्राकृतिक चित्र उन्होंने दिये हैं, उतने शायद ही किसी दूसरे कवि द्वारा मिलें हों। पर पन्त की सबसे बड़ी कमजोरी यह है कि वह प्रसाद या महादेवी की तरह तह में नहीं पैठ सकते। उन्हें डूबने का गम है और 'सतह की चल-जल माली' ही ज्यादा भाती है। यह उनकी अचेतन स्वीकारोक्ति है। इसलिए उनमें मुग्ध करने की शक्ति अधिक है; वह रुककर कुछ देर सोचने को बाध्य नहीं करते। कही-कही उन्होंने प्रकृति को बहुत अधिक मूर्तिमान कर दिया है। निस्सन्देह वहाँ उनकी कला अपने उत्कर्ष पर है। एक उदाहरण—

“कीन-कीन तुम परिहित-वसना
म्लानमना भूपतिता-सी ?
धूलि-धूसरा मुक्त-कुन्तला
किसके चरणों की दासी ?
अहा ! अभागिनी हो तुम मुझसी
सजनि, ध्यान में अब आया,
तुम इस तर की छाया हो
मैं उनके पद की छाया !”

इस प्रकार की कविता समस्त रीति-युग में एक भी नहीं मिलेगी। उस समय यह सम्भव ही न था। बाद की कुछ प्रगतिवादी कविताओं में पन्त ने प्राकृतिक उपादानों से प्रतीकों का काम लिया है। मेरा आशय 'द्रुत झरो जगत के जीर्ण पत्र', 'गा कोकिल, बरसा पावक कण !' आदि से है। 'स्वर्ण-किरण' तथा 'स्वर्ण धूलि' में अपराजिता भाषा के साथ चित्रमयी कल्पना पुनः निखर रही है।

निराला के चित्रों में दार्शनिकता का अधिक समावेश हुआ है। निराला ध्वनि को बहुत ही महत्वपूर्ण स्थान देते हैं। वह किसी बात को सीधी तरह न कहकर एक समा बाँध देते हैं, एक वातावरण उपस्थित कर देते हैं। उन्होंने अपनी पहली ही कविताओं में कुछ ऐसे क्षण प्रस्तुत किये हैं, जिनपर पाठक सहसा दो क्षण सोचने को बाध्य हो जाता है। यही उनकी कला की

सफलता है। 'तुलसीदास' में प्रकृति सदैव कुछ कहती-सी जान पड़ती है। एक दूसरा चित्र सध्या का कितना शान्तिमय कितना सजेस्टिव है, देखिए—

“आता चल रवि चल, जल छल-छल
छवि स्तब्ध विष्व कवि, जीवन उन्मन।
मद पवन बहती सुधि रह-रह
परिमल की कह कथा पुरातन।”

उने देखकर बड़े-नवयों की ये पंक्तियाँ, जो पुनः-पुनः प्रशंसित हो चुकी हैं, सहना याद आ जाती हैं—

It is a beauteous evening calm and free,
The holy time is quiet as a Nun,
Breathless with adoration the broad sun
Is sinking down in its tranquility.”

कही-कही प्रकृति-चित्रण में निरालाजी रवीन्द्र से होड लेते-से दीखते हैं।

महादेवी के काव्य में प्रकृति का चित्रण उद्दीपन-स्वरूप होता है। उन्होंने अपने अनन्त विरह को प्रकृति के विरह के साथ मिलाकर एकाकार कर दिया है। उनका प्रिय सदैव प्रकृति के धुँधले चित्रों में छिपा रहता है, जिसे खोजने के मिस वह उसके पट-पर-पट उधारती जाती है। 'दीपशिखा' की भूमिका में उन्होंने लिखा—“प्रकृति का शान्त रूप मेरे हृदय को चंचल लय से भर देता है, उसका रौद्र रूप वैसे ही आत्मा को शान्त अस्थिरता देता है। अस्थिर रौद्रता की प्रतिक्रिया ही सम्भवतः मेरी एकाग्रता का कारण रहती है। मेरे अन्तर्मुखी गीतों में तो यह एकाग्रता ही व्यक्त हो सकती है; परन्तु चित्रों में उनका बाह्य आवरण भी चित्रित हो सका है। मेरे निकट आँधी, तूफान, बादल, समुद्र आदि कुछ ऐसे विषय हैं, जिनपर चित्र बनाना

अनायास और, बना लेने पर, आनन्द स्थायी होता है।” उनका प्रकृति-चित्रण यथार्थ का प्रतिबिम्ब न होकर स्थूलगत सूक्ष्म का भावक है।

प्रकृति की तस्वीर उतारनेवाले कवियों में वच्चन और नेपाली मुख्य हैं। व्यक्ति की प्रधानता जितनी वच्चन की कविता में है, आधुनिक युग के किसी अन्य कवि की कविता में उतनी नहीं। व्यक्ति, उसके मनोभाव और फिर उसकी चहारदीवारी—वच्चन को बस इतने की ही आवश्यकता है। इसलिए वह प्रकृति को कही और कभी नहीं छोड़ सके हैं। प्रकृति में बराबर उन्होंने अपनी मनःस्थिति का विश्लेषण पाया है। वह उनके सारे कार्य-व्यापारों की अक्षिणी हैं। अपनी इधर की रचनाओं में उन्होंने प्रकृति के वासनात्मक पहलू को ही अपनाया है। ‘मिलन यामिनी’ के कुछ गीत सचमुच बहुत सुन्दर उतरे हैं। एक ओर जहाँ उनमें ‘प्रिय शेष बहुत है रात, अभी मत जाओ!’ और ‘प्रिय मीन खड़े जलजात, अभी मत जाओ!’ की उद्दाम वासना और आकर्षण है, तो दूसरी ओर ‘कुदिन लगा, सरोजिनी सजा न सर’ और ‘मैं गाता हूँ इसलिए कि पूरव से सुरभित जो सोना शुभ्र-सलोना नित्य बरसता है, उसको कोई बस प्रातकिरण मत कह वैठे’ की दुर्दम अनुरक्ति भी। ‘प्रहर शीत वात का हुआ निठुर’ आदि कुछ प्रगीतों में साकेतिकता का प्रयोग बेजोड़ है। नेपाली तो जैसे रूप और रूप से अधिक प्रकृति के कवि हैं। उन्होंने प्रकृति की रमणीयता को गीत-चित्रों में बाँधा है। जैसे, हम कोई अत्यन्त मनोरम दृश्य देखकर उसका एक स्नैप ले लेते हैं, वैसे ही नेपाली की आँखें केमरे की आँखें हैं। उनके चित्रों में गति तो नहीं मिलेगी; पर रंगों की विविधता दर्शनीय हो जाती है। और, रङ्ग भरने की कला में उन्हें इतना कमाल हासिल है कि कभी वह पुनरारोप नहीं होने देते। ‘नवीन’ में उनकी कविता का नया निखार है। अपनी नई दिशा में वह पूरे सफल हैं। दो-एक कल्पनाएँ—

“दो मेघ मिले हौले-हौले,

बरसाकर दो-दो फूल चले।”

और "उषा ने मले अवीर-गुलाल

कमल के गाल लाल कर दिए"

प्रगतिवादियों का प्रकृति-निरीक्षण छायावादियों और रोमांटिकों से तत्त्वतः भिन्न है। जहाँ रोमांटिक कवि प्रकृति के सुनहले पक्ष को देखकर ही उसने आनन्द की अनुभूति प्राप्त करता था, वहाँ प्रगतिवादी कवि उसके कुरूप रूप की ओर भी आकृष्ट हुआ है और उसमें भी उसने सुन्दरता पाई है।

"कूज-करकट जो कुछ भू पर,

नव कुछ नाराज, नव सुन्दर !"

प्रगतिवाद की वर्तमान प्रचलित व्याख्या को मार्क्सवाद का व्यावहारिक साहित्यिक रूप मानना अनुचित न होगा। मार्क्सवाद को आधुनिक समाज-व्यवस्था में मन्तोष नहीं। वह नृष्टि का पुनर्निर्माण चाहता है। जो कुछ प्राचीन और रूढ़िवादी हैं, उन सबको तोड़-फोड़कर वह नई दुनिया नये सिरे से गढ़ना चाहता है। उसकी दृष्टि में साहित्य आड़ना नहीं, हथौड़ा है।— (ट्राट्स्की)। उसका निमेष कल्पना से दूर विशुद्ध यथार्थवादी होता है। नरेन्द्र शर्मा, अञ्जल, सुमन आदि का दृष्टिकोण प्रकृति-चित्रण के सम्बन्ध में प्रगतिवादी रहा है। पन्त की 'युगवाणी' और 'ग्राम्या' तो प्रगतिवाद का जयघोष ही हैं। इनमें वह अपनी मूर्ति-विधायिनी शक्ति छोड़ सादे पेंसिल-स्केच बनाते दीखते हैं। तुच्छता में गौरव-दर्शन की प्रवृत्ति ने निराला के विचारों में भी क्रान्ति ला दी है, जिसके परिणामस्वरूप उन्होंने कुरूप 'कुकुरमुत्ता' का भी चित्र दिया है। नरेन्द्र शर्मा के 'मिट्टी और फूल' में भी फूल के मोरभ से मिट्टी की पार्थिवता ही अधिक है। इस दिशा में अज्ञेय अधिक सफल होते, यदि उनके सिद्धान्त और व्यवहार पक्षों में साम्य होता।

यह विचारणीय है कि इन दिनों हमारे अधिकांश कवि गाँवों में न रहकर बड़े-बड़े शहरों में रहते हैं। फलतः उन्हें नगर-सुलभ-दृश्य ही अधिकतर देखने को मिलते हैं। उनके सामने प्रकृति को वन-उपवनो, मुक्त अकाश में देखने की अपेक्षा खिड़की से अपने घर के साय कृत्रिम रूप से बनाए गए गमले की गुलदाउदी और स्वीट-पी को ही देखने का अवसर ज्यादा रहता

हैं। वे तरु-गुल्मादि आच्छादित शैल-शृङ्गों का गगन-चुम्बन देखने की अपेक्षा पास के कारखाने की चिमनी से उठता धुआँ ही देखा करने हैं। अतः दिनो-दिन हिन्दी-कविता से प्रकृति-चित्रण दूर होना जा रहा है। जहाँ है भी, वहाँ एक बहुत सकुचित वातावरण के चित्र के रूप में गद्यात्मक, गेकेण्ट-हैट जैसा। दूसरी बात, अब उसकी सुन्दरता-गालीनता की अपेक्षा रोद्रता-भयकरता ही कवियों को अधिक आकृष्ट कर रही है। आजकल नई रचनाओं में विध्वंस, कुरूपता के ही चित्र ज्यादा देखने को मिलते हैं। इस सम्प्रदाय के कवियों में सबसे सशक्त व्यक्तित्व दिनकर का है — यों उनके 'द्वंद्वगीत' में प्रकृति-चित्रण का दार्शनिकता के साथ संयोग किया गया है। व्यन्न और कटुता की मात्रा प्रभाकर माचवे और रागेय रायच में ज्यादा है।

आज के इस प्रयोगवादी युग में प्रकृति-चित्रण की नई-नई प्रणालियों से काम लिया जा रहा है। हिन्दी-कविता एक बहुत नकुचित क्षेत्र में पहुँचा दी गई है। अतः दृष्टिकोण और कैनवास में भी प्रसार की आवश्यकता है। कुछ प्रगति के चिह्न भी दिखलाई दे रहे हैं; मगर इस दिशा में परिणतियों से सभानाएँ ही अधिक हैं। भविष्य में काव्य का प्रकृति से क्या और कसा सम्बन्ध रहेगा, यह तो कहना कठिन है; लेकिन अगर अनुकरण को छोड़कर चिन्तन-अनुवीक्षण से काम लिया गया, तो निस्सन्देह एक नया अध्याय जुड़ेगा !

भारतीय साहित्य में राधा

राधा की परंपरा

राधा लोक-मानस की सृष्टि है; क्योंकि उसका उल्लेख देशी भाषाओं में पहले हुआ है, संस्कृत-ग्रंथों में बाद को। इतिहास इस सम्बन्ध में मौन है।

वेद में कृष्ण का नाम तो आया है; किन्तु राधा का नहीं। महाभारत के विस्तृत क्षेत्र में भी कहीं राधा का पता नहीं है। श्रीमद्भागवत में एक

गोपी का, जो कृष्ण को विशेष कृपा-पात्र है, वर्णन तो हुआ है; किन्तु राधा का नहीं।

'राधा' शब्द 'राध्' धातु से बना है, जिसका अर्थ है आराधना करना और इस प्रकार 'राधा' का अर्थ 'राधक' होगा।^१ अतः सम्भव है कि भागवत की यही कृष्ण-आराधना आगे चलकर मध्ययुग में कृष्ण-काव्य की राधा बन गई हो।

राधा की उत्पत्ति प्रथम जनाब्दों के आस-पास हुई, यह निश्चित है; और अनुमान लगा जाता है कि लोक-गीतों की राधा दसवीं शताब्दी के लगभग मध्ययुग के धर्म-ग्रन्थों में भगवान् कृष्ण की पत्नी के रूप में स्वीकृत हुई। काव्य में राधा का प्रथम उल्लेख प्राकृत-ग्रन्थ 'गाथा सप्तशती'^२ में मिलता है और इसके बाद 'पञ्चतन्त्र' में। दसवीं शताब्दी के आस-पास लिख गए 'ब्रह्मवैवर्त पुराण' में राधा पहली बार कृष्ण की पत्नी के रूप में आई है—

स्वयं राधा कृष्ण पत्नी कृष्णवक्षस्थल स्थिता ।

—ब्र० वै० पु०

उनके बाद ही दक्षिण में भक्ति की जो लहर आई, उसके फलस्वरूप अनेक सम्प्रदाय उग आए। निम्बार्क ने 'वृषभानुजा' राधा को 'कृष्ण की मूल प्रकृति' मानकर उनके वामपक्ष में बैठाया—

अंगे तु वामे वृषभानुजा मुदा ।

विराजमाना मनु रूप सौभागाम् ।

और, जयदेव^३ ने उसे कविता की रानी बनाया। सच तो यह है कि साहित्य में राधा की मधुर अवतारणा करने का श्रेय जयदेव को है, यद्यपि कहा जाता है कि उसकी कल्पना अलवरों के पूर्ववर्ती साहित्य में हो चुकी थी।

१. अनयाराधितो नूनं भगवान् हरिरीश्वर. (भा० १०-३-२८)

२. विक्रम संवत् के जन्मकाल के आस-पास।

३. बारहवीं शताब्दी।

जयदेव की राधा

जयदेव की राधा अत्यन्त कोमल और मृदुल है। कृष्ण के 'सौंदर्य-मन्दिर सुवेशम्' पर वह मुग्ध है; अतः, यह जानकर भी कि कृष्ण बहुवल्लभी है—'गोप कदम्ब नितम्बवती चुम्बन' वह उनपर न्योछावर है। जयदेव की राधा केलि और विलास-प्रिय यौवन-प्राप्त रमणी है—

राधा माधवयोर्जपन्ति यमुना कुलेरहः केलयः।

उसमें वनवाला की सयल-निश्छल प्रगल्भता और निर्वन्ध प्रेम का अजस्र वेगवान प्रवाह है। जयदेव की राधा धरती की मृत्तिका से रची गई है, अतः उसका शारीरिक पक्ष मासल है—

प्रथम समागम लज्जितया पटु चाटु गतैरनुकूलम्।

मृदु मधुरस्मित भापितया शिथलीकृत जघन दुकूलम्॥

विद्यापति की राधा

जयदेव के बाद बंगाल में चण्डिदास, बिहार में उमापति और विद्यापति और गुजरात में नरसी मेहता ने राधा-कृष्ण सम्बन्धी काव्य रचे। राजस्थान की मीरा तो स्वयं राधा ही बन गई।

'अभिनव जयदेव' विद्यापति ने 'गीतगोविन्द' की यौवना राधा को वयः-संधि में खड़ा किया है—

शैशव-यौवन दुहुँ मिलि गेल;

श्रवणक पथ दुहुँ लोचन लेल

वचनक चातुरि लहु-लहु हास;

घरणिम चाँद करत परकास।

मुकुर लेई अव करत सिंगार;

सखि रे पूछइ कइसे सुरत-विहार।

निरजने उरज हेरइ कत बेरि;

हासत अपन पयोधर हेरि।

राधा का यह चित्र अत्यन्त मादक है; पर अस्वाभाविक नहीं। शैशव और यौवन की रंधि में खड़ी राधा के लोचनों का आकर्ण विस्तार, उसका मधुर-मधुर हँसना, दर्पण लेकर शृंगार करना, सखी से उत्सुकतावश चुरत-विह्वल का हाथ पूछना और एकान्त में अपने उरोजो को बार-बार देखना कितना मादक, पर कितना स्वाभाविक है।

विद्यापति की राधा जयदेव की राधा की भाँति ही कौशल-कुशल है, पर जयदेव की राधा में जहाँ यौवन का मासल विलास है, वहाँ विद्यापति की राधा में यौवन सौन्दर्योत्कर्षण के साथ शैशव की चंचलता भी—

गने-जने नयन कोन अनुसरई;

गने-जने वगन-बूलि तनु भरई।

यह चंचल-विलास-प्रिय 'नव यौवनाभिरामा वामा' आगे चलकर कृष्ण-मिलन के उपरान्त तन-मन से कृष्ण में लीन-सी हो जाती है। शायद इसीलिए डा० ग्रियर्सन ने विद्यापति की राधा को भगवान की परम शक्ति (Supreme Mistress) कहा है। पर, अधिकांश पदावलियों में हृदय-पक्ष से शरीर-पक्ष अधिक प्रवृत्त हो उठा है, तन्मयान्वित की अपेक्षा विलास-वासना अधिक मुखर हो गई है। कृष्ण-मिलन के प्रसंग में वह स्थान-स्थान पर अधीर हो गई है और उसे झील एवं मर्यादा बोझ जान पड़ने लगी है—

सामर सुन्दर ए बाट आएत

ते मोरि लागलि आँखि।

आरति आँचर साजि न भेले

सब सखी जन साखि॥

कि मोरा जीवन कि मोरा यौवन

कि मोरा चतुरपने।

मदन-वान मुरुछलि अछाँ

सहअँ जीव अपने॥

आध पद धरमत मोए देखल

नागर-जन समाज ।

कठिन हृदय भेदि न भेले

जाओ रसातल लाज ॥

विद्यापति स्वभाव से कवि थे—सौंदर्य-निरीक्षण की सिद्धकला के कवि । अतः राधा के सौंदर्य की जो अनुपम सृष्टि विद्यापति ने की है, वह अन्यत्र नहीं मिलती । विद्यापति का प्रभाव वगैरह गोविन्द दास पर तो पड़ा ही है, उनकी राधा के सौंदर्य-वर्णनो की प्रतिध्वनि महाकवि सूरदास की पंक्तियों में भी सुनाई पड़ती है ।

चण्डिदास की राधा

चण्डिदास विद्यापति के समसामयिक थे और मित्र भी । चण्डिदास की राधा एक भिन्न सृष्टि है । वह परकीया है । उसके मिलन में गुरुजन, ननद आदि पुरजन-परिजन बाधक हो रहे हैं—

घरे गुरुजन ननदी दासन, विलंबै वाहिर है नू ।

अहा मरि मरि, सकेत करि, यतना यातना दिनू ॥

इन बाधाओं ने उसका चाचल्य छीन लिया है और उसके प्राण को भय, आशका और मिलन की आकुल आनन्दानुभूतियों से भर दिया है । वह कभी कलक के भय से त्रस्त हो जाती है और कभी मिलन के आनन्द की कल्पना से विह्वल ।

चण्डिदास की राधा नवनीत-सी कोमल है । इतनी कोमल-करुण राधा दूसरी नहीं हुई । क्षणभर का वियोग भी उसे असह्य है । संयोग के आनन्द में भी भावी वियोग की कल्पना करके वह सिहर उठती है । चण्डिदास ने भक्ति-विह्वल आँसुओं से उसकी सृष्टि की है । विरह का अश्रुअर्घ्य लेकर खड़ी चण्डिदास की तन्मयासक्त राधा की प्रीति सचमुच निराली है—

एमन पीरित कभु देखी नाइ शुनि ।

पराणे पराण वाँधा आपने आपनि ॥

दुहुँ कोरे दुहुँ काँदे विच्छेद भाविया ।

आध तिल ना देखिल चाय ये मरिया ॥

जग दिनु मीन जनु कवहुँ ना जीये ।

साहूँ ऐ एमन प्रेम कभू ना देखिए ॥

विद्यापति की राधा कैलि-प्रिय है और चण्डिदास की राधा तन्मयासक्त—

तुम मोर पनि तुम मोर गति मन नाहि आन भाय ।

विद्यापति की राधा चंचल है, चण्डिदास की राधा मुग्धा और भावुक ।

विद्यापति ने 'राधा की वय-बंधि' में अधिकालीन चंचल-विलास का वर्णन किया है और चण्डिदास ने 'नायिकार पूर्वानुराग' में भावुकतापूर्ण आवेश का । चण्डिदास की पूर्वानुरागिनी 'विनोदनी' भी वस्तुतः 'महायोगिनी' है । श्याम को देखने ही वह गरीर की मुचबुब खो बैठती है । योगिन की तरह एकांत में हाथ पर कपोल रखकर मन की आँखों से देखती, आँसू बहाती रहती है । आँखों में नाचन उमज होता है । वस्त्र और वेणी संभालने का तो उसे कभी ध्यान ही नहीं रहता । क्या,

यमुना जाइया श्यामरे देखिया

घरे आइलो विनोदिनी;

विरले बसिया काँदिया-काँदिया

बेयाय श्याम-रूप खानि ।

निज करोपर राखिया कपोल

महायोगिनीर पारा;

ओ दुटी नयने बहिछे सघने,

श्रावण मेघेरि धारा ।

और,

चाँचर चिकुर, कभू ना सवर ,

केने होइल अगेयान ,

चण्डिदास कहे, बँझेछे हृदये,

श्यामेर पिरीति-वान ॥

इस प्रकार जहाँ जयदेव की राधा का शरीर-पक्ष मासल है और विद्यापति

की राधा का अग-अग थिरकता है, वहाँ चण्डिदास की राधा की दमो इन्द्रियाँ मुग्ध-मीन हैं। विद्यापति की राधा का प्रेम अतृप्त है—

जमन अवधि हम रूप निहारल
नयन न तिरपित भेल

चण्डिदास की विस्मय-विमुग्ध राधा के समक्ष तृप्ति-अतृप्ति का प्रश्न ही निरर्थक हो जाता है।

सूरदास की राधा

सूरदास की राधा ब्रजवनिता के शील और मर्यादा के बीच विकसित होने-वाली सौंदर्य-प्रतिमा की प्रतीक है। उसमें वास्तविकता और आदर्श, शृंगार और भक्ति का अपूर्व मेल हुआ है। राधा का यह सयमित और मर्यादित रूप अत्यंत विरल है—

राधा परम निर्मल नारि ।

कहति ही मन कर्मना करि हृदय दुविधा टारि ।

स्याम की एक तुंही जान्यो दुराचरनी और ।

जैसे घट पूरन न डोलै अबखुलो डगडौर ।

ऐहिक दृष्टि से सूरदासजी ने राधा के प्रेम का स्वाभाविक विकास दिखलाया है। बचपन में यमुना के किनारे खेलते समय एक दिन सयोगवश कृष्ण और राधा मिल जाते हैं—

गये श्याम रवितनया के तट अग लसति चदन की खोरी ।

औचकि ही देखी तहाँ राधा नयन विशाल भाल दिये रोरी ।

दोनों में परिचय होता है—‘पूछत श्याम कौन तू गोरी’ और दोनों मन-ही-मन एक-दूसरे को चाहने लगते हैं—

प्रथम स्नेह दुहुन मन जानि ।

सैन-सैन कोनी सब बातें गुप्त प्रीति शिशुता प्रगटानि ।

बचपन की यह प्रीति धीरे-धीरे गहरी होने लगती है। दोनों एक-दूसरे को चाहते हैं, पर दोनों शीलवश अपने प्रेम को छिपाये रखने का यत्न करते हैं; फिर दोनों एक-दूसरे के यहाँ आने-जाने लगे हैं। दोनों के प्रेम-विकास में नद,

यगोदा, ललिता आदि सभी सहायक हैं। चण्डिदास की राधा की-सी वावा का भय सूरदास की राधिका को नहीं है। नद राधा को सकोचवश खड़ी देखकर बुला लेते हैं और बड़े प्यार से कृष्ण के साथ खेलने का आग्रह करते हैं। जब आसमान में घटा छाई और विजली चमकती होती है, वे राधा से कहते हैं कि वह कृष्ण को घर पहुँचा दे—‘कह्यो वृषभानु की कुँवरि सो वालिकै राधिका कान्ह घर लिये जा री।’ इस प्रकार सूरदास की राधा के प्रेम का प्ररफुटन पारिवारिक सम्बन्धों के बीच हुआ है। उस प्रेम का आधार न केवल रूप-लावण्य है, वरन् दीर्घ साहचर्य भी।

वयस्क होने पर भी यह राधा जयदेव, चण्डिदास अथवा विद्यापति की राधा से भिन्न रहती है। इसके हृदय की प्रेमधारा मर्यादा के उपकूलो को डुबाकर नहीं बहती। सूरदास की राधा को मनाते-मनाते कभी-कभी कृष्ण मूर्च्छित तक हो जाते हैं। स्वयं राधा भी मिलने के लिए व्याकुल रहती है; पर, फिर भी, चण्डिदास की राधा की तरह कृष्ण की जरा-सी मनुहार पर मान नहीं जाती—

भरि भरि अँखियन नीर लेति पै ढारति नाही।

अति रिस काँपति अधर करकि करि भृकुटि तानही।

राधा की इस आन में किसी प्रकार का दुराग्रह नहीं, वरन् प्रीति की प्रतीति है।

सूरदास की राधा कृष्ण की प्रेमिका नहीं, पत्नी है—युग-युग की, जन्म-जन्म की। विरह-काल में उसका रूप अत्यन्त नमस्य और प्रणम्य हो गया है। सूरदास की राधा के विरह की कोई इयत्ता नहीं है—

मनहुँ विरह दव जरत विश्व सम राधा रुचिर निकेत।

धुज होइ सूखि रही सूरज प्रभु बँधी तुम्हारे हेत।

पर, फिर भी, वह साधारण गोपियों की तरह कृष्ण की निन्दा नहीं करती—‘सखि री, हरि को दोष न देहु।’ पर, वही राधा कृष्ण के कुरुक्षेत्र से लौटते समय स्वयं ललककर आगे नहीं बढ़ती। प्रेम और सयम के तत्त्वों से गढी सूरदास की राधा सम्पूर्ण कृष्ण-साहित्य में अकेली है।

दर्शन की दृष्टि से सूरदास की राधा कृष्ण की मूल प्रकृति है—

(१) ब्रजहिं वसै आपुहिं विसरायो ।

प्रकृति पुरुष एकै करि जानहु वातनि भेद करायो ।

(२) नित्य धाम वृन्दावन श्याम ।

नित्य रूप राधा ब्रजवाम ।

परवर्त्ती काल की राधा

परवर्त्ती काल में, अर्थात् रीतिकाल में, जब कविता सभा की परी बनी, तब उसके साथ विदग्धा राधा को भी व्यभिचारिणी बनाया गया—

कौन संकोच रह्यो है नेवाज, जो तू तरसै, उनहूँ तरसावति ।

बावरी, जो पै कलक लग्यो तौ निसक ह्वै क्यों नहिं अग लगावति ॥

कालोपरान्त नवयुग का स्वर्णविहान आया और उस युग के विघाता 'राधारानी के गुलाम' भारतेन्दु हरिश्चन्द्र ने राधा-कृष्ण के विवाह की कल्पना करके उसके कलंक का परिमार्जन किया—'राधा-मोहन व्याह सों, जेहूँ धोय कलंक ।'

'प्रियप्रवास' की राधा

इस प्रकार राधा काव्य की उपेक्षिता नहीं रही है । मध्यकाल में तो वह जैसे काव्य की आत्मा ही बन गई । पर कृष्णकाव्य की अनुराधा अन्ततः शोकपर्यवसायिनी ही रही, किसीने उसके आँसुओं को पोछने की चेष्टा नहीं की । राधा जीवन-भर रोती रही । वस्तुतः उसके जीवन के अन्तिम दिनों का चित्रण हुआ ही नहीं ।

फिर राधा को किसीने प्रेमिका के रूप में देखा, किसीने प्रेम-योगिनी के रूप में और किसीने परिणीता के रूप में । इस प्रकार सभी ने राधा को एक व्यक्ति के रूप में देखा । वह अपने सुख-साधन के लिए चिंतित है, अपने दुःख-दर्द के कारण विकल है । सामाजिक उत्तरदायित्व-बोध की वह गरिमा उसे न मिल सकी, जो राम, कृष्ण और सीता को मिली ।

तीसरे, राधा मात्र रूप की रानी रही । सभी ने उसके लावण्य का, शारीरिक कान्ति और सौष्ठव का चित्रण किया । मध्ययुग में तो इस रूपासक्ति

को भक्ति का गौरव भी दे दिया गया। परशायद ही किसीने उसके विचारों की ओर ध्यान दिया।

‘प्रियप्रवास’ के विधाता, हरिऔधजी, द्विवेदीयुग में एक विशिष्ट स्थान रखते हैं, यद्यपि स्वयं द्विवेदी-मंडल से बाहर काव्य-साधना करते रहे। द्विवेदीयुग एक आदर्शवादी, शुष्क आचारवादी पुरुषकाल था, जिसने रतिशास्त्र को अग्निसात किया था और प्रेम एवं शृंगार को वर्जित-प्रदेश (Forbidden land) मान लिया था। पर नैतिकता से शक्ति यह काल नाना चिंताओं से संकुल था और इसी कारण उसका साहित्य विविध-विषयक था और उसकी भाषा विषयोपयोगी। फिर यह संधिकाल था, जिसमें तत्कालीन आचार्यों के आचार और आदर्शवाद से लोहा लेने के लिए छायावादी कवियों का स्वच्छंदतावाद या हृदयवाद उठ खड़ा हुआ था। पश्चिम की आर्थिक क्रांति और स्वदेश के स्वातंत्र्यान्दोलन ने साहित्य में सामाजिक उत्तरदायित्व और देश-सेवा की भावना भरी थी।

उसी काल की अनुरूपता में ‘प्रियप्रवास’ की रचना हुई है। इसमें नवयुग का कठ-स्वर बोलता है। भूमिका में हरिऔधजी लिखते हैं—

“इस ग्रंथ का विषय श्री कृष्णचन्द्र की मथुरा-यात्रा है; और इसीसे इसका नाम ‘प्रियप्रवास’ रखा गया है। कथा-सूत्र से मथुरा-यात्रा के अतिरिक्त उनकी और ब्रज-लीलाएँ भी यथास्थान इसमें लिखी गई हैं। ...मैंने श्री कृष्णचन्द्र को इस ग्रंथ में एक महापुरुष की भाँति अंकित किया है, ब्रह्म करके नहीं। ...आधुनिक विचारों के लोगोंको यह प्रिय नहीं है कि आप पक्ति-पक्ति में तो भगवान श्री कृष्ण को ब्रह्म लिखते चलें और चित्र लिखने के समय ‘कर्तुमकर्तुमन्यथाकर्तु समर्थः प्रभुः’ के रंग में रँगकर ऐसे कार्यों का कर्त्ता उन्हें बनावें कि जिनके करने में एक साधारण विचार के मनुष्य को भी घृणा होवे। मैंने उसी विचार को सम्मुख रखकर इस ग्रंथ को लिखा है; और कृष्ण-चरित्र को इस प्रकार अंकित किया है, जिससे कि आधुनिक लोग भी सहमत हो सकें।”

उपरोक्त सदर्भ से कवि की युगानुगामिता का परिचय मिलता है। प्रथमतः,

‘प्रियप्रवास’ का मुख्य स्वर आध्यात्मिक नहीं, नैतिक है, द्वितीयतः, इसमें भावुकता से अधिक तार्किकता को महत्त्व दिया गया है। तृतीयतः, इसे आधुनिक युग के अनुरूप बनाया गया है। ये बातें जितनी दृढ़ता के साथ ‘प्रियप्रवास’ के कृष्ण के सम्बन्ध में कही जा सकती हैं, उतनी ही दृढ़ता से राधा के सम्बन्ध में भी।

‘प्रियप्रवास’ की राधा चिरकुमारी है। वह न तो जयदेव की राधा की तरह प्रगल्भा है, न चण्डिदास की राधा की तरह परकीया और न सूरदास की राधा की भाँति परिणीता।

यदि ‘प्रियप्रवास’ के कृष्ण ‘नृ-रत्न’ है, तो राधा ‘रमणि-वृन्द-शिरोमणि’ है—

यक सुता उनकी अति-दिव्य थी।

रमणि-वृन्द-शिरोमणि राधिका ।

सुयस-सौरभ से जिनके सदा ।

ब्रजधरा बहु-सौरभवान थी।

(चतुर्थ सर्ग, ३)

वैसे यह राधा भी सूरदास की राधा की भाँति सुन्दर और विद्यापति की राधा की भाँति ‘क्रीड़ा-कला पुत्तली’ है। वह हावभाव में निपुण और कटाक्ष-पात में पंडित है—

नाना-भाव-विभाव-हाव-कुशला आमोद आपूरिता ।

लीला लोल-कटाक्ष-पात-निपुणा भ्रूभगिमा-पंडिता ।

(चतुर्थ सर्ग, ६)

पर, इस राधा की काया जितनी कान्तिमयी है, उतना ही उसका हृदय उदार और मन पवित्र है। वह समाज-सेविका है—रोगी और वृद्धजनों की सुश्रूषा करती है और सदा दूसरों के दुःख-निवारण के लिए चिंतित एवं क्रियाशील रहती है।

सद्वस्त्रा-सदलकृता गुणयुता-सर्वत्र सम्मानिता ।

रोगी वृद्ध जनोपकारिता सच्छास्त्र चिन्तापरा ।

सद्भावरता अनन्य-हृदया सत्प्रेम-सपोषिका ।

राधा थी सुमना, प्रसन्नवदना, स्त्री-जाति-रत्नोपमा ।

राधा का यह व्यापक रूप साहित्य के लिये सर्वथा नवीन एवं अभिनदनीय है। 'प्रियप्रवास' के लेखक ने आधुनिक युग के उपयुक्त बनाकर राधा के चरित्र को पूर्णता देना चाहा है। पहले की राधा पूर्ण नारी नहीं, अधूरी नारी है—प्रेम से विह्वल और विरह से सतप्त। नारी-जीवन का मातृपक्ष—स्नेह-सेवा-पक्ष—लेकर प्रियप्रवास की राधा पूर्ण नारीत्व की ओर आई है, पर इस प्रक्रिया में उसका युग-युग का सहन सौकुमार्य मर्महित हो गया है।

'प्रियप्रवास' में राधा के प्रेम-विकास की सूचना तो मिलती है; पर उसमें वह रस नहीं, जो जयदेव, विद्यापति और सूरदास के प्रेम-वर्णनों में है। इसके मुख्यतः दो कारण हैं—एक का सम्बन्ध आदर्श से है और दूसरे का उद्देश्य से। कवि द्विवेदीकालीन तथाकथित आचारपूत, आदर्शवाद का निर्वाह कर रहा है, जिसमें प्रेम के हाव-भाव, चहल-पहल, लीला-चुहल, आदि के लिए स्थान न था। स्वभावतः कवि ने राधा की प्रेम-लीलाओं और चेष्टाओं को छूआ ही नहीं। साथ ही, लेखक का उद्देश्य राधा के जीवन के पूर्व पक्ष का नहीं, वरन् उत्तर पक्ष का—कृष्ण-प्रवास के बाद की राधा का—चित्रण करना है। अतः, उसने वस्तु-विकास के हेतु प्रसंगवश राधा के प्रेम-क्रम का उल्लेख—भर कर दिया है।

इस प्रकार जहाँ पूर्ववर्ती काल के अधिकांश कवियों में राधा का सयोग-पक्ष प्रधान है और सूरदास में सयोग और वियोग दोनों समान हैं, वहाँ 'प्रियप्रवास' में उसका वियोगपक्ष प्रधान है।

जहाँ नन्ददास की गोपी वियोग में भी सयोग की कल्पना कर लेती है, वहाँ हरिऔध की राधा सयोग-काल में भी वियोग की आशका से त्रस्त रहती है। राधा, जो अपना हृदय कृष्ण को कभी चढ़ा चुकी है, कृष्ण को

‘सविधिवरण’ करने की कामना कर रही थी कि एक दिन मधुपुर से बुलावा आ गया। सब कहते हैं, कृष्ण जाकर लौट आवेगे, पर, न जाने क्यों, राधा का मन इसे स्वीकार नहीं करता। उसे लगता है कि यह बुलावा उसके भाग्य की गति को बदलने आया है।

किन्तु चडिदास की राधा की तरह वह ‘मोम की पुतली’ नहीं और न जयदेव की राधा की तरह प्रगल्भा है। वह न तो सबके सामने (‘ललिता को छोड़कर’) हृदय के काँटे खोलती है और न कभी विवेक-शून्य अथवा क्रियाहीन होती है। मन की आकाक्षा और व्यथा मन में ही रखकर वह भगवती की विधिवत् पूजा करती है, व्रत रखती है और देवी-देवता मनाती है।

स्पष्ट है कि ‘प्रियप्रवास’ की राधा सुसंस्कृत नागरी है। वह ब्रज की गँवई से निकलकर नगर की ओर चली आई है। इस अर्थ में भी वह राधा की परम्परा में एक नई कड़ी जोड़नेवाली है।

राधा की आशंका ठीक निकली। कृष्ण नहीं लौटे। राधा उदास हो गई। पर पूर्व ग्रन्थों की राधा की तरह न तो वह रो-रोकर मूर्च्छित होती है, न कचुकी भिगोती है और न मधुवन को कोसती है। वह एकबारगी मौन एवं समुद्र-सी प्रशान्त हो गई है। सूरदास की राधा कृष्ण-गमन के पूर्व पूर्ण सयोगिनी है और बाद में पूर्ण वियोगिनी। ‘प्रियप्रवास’ की राधा दोनों अवस्थाओं में विवेकिनी है। इस कारण वियोग में भी उसके मुख की शान्ति और प्रफुल्लता, किंचित् म्लान होकर भी बनी रहती है।

सूरदास की राधा प्रेम की बावरी है। प्रेम-वारि से वह इस तरह भीगी है कि उसके पास तर्क के लिए अवकाश ही नहीं है। प्रेम ही उसका तर्क है, ज्ञान है। प्रेम के अभाव में वह किसी भी पदार्थ से सन्तुष्ट नहीं हो सकती। हरिऔध की राधा विवेक और ज्ञान को लेकर पैदा ही हुई है। इसलिए ऊधो के आने के पूर्व से ही अपने मन को प्रबोधन देती रहती है। जब ऊधो आते हैं, तो पूर्वग्रन्थों की गोपियों की तरह वह उनका मजाक नहीं उड़ाती, उनपर व्यंग नहीं करती, वरन बड़े शिष्ट ढंग से उन्हें आसन देती है और कृष्ण

का सदेश-पत्र सुनकर कहती है कि मैं तो न जाने कबसे अपनी 'विरह-जनित-वासना-व्यथा' को सयम में बाँध रही हूँ।

उसमें विद्यापति की राधा की-सी प्रेम की उत्कठा अवश्य है। विद्यापति की राधा 'नन्दनन्दन से मिलने के लिए सुरपति से लोचन और गरुड से पख' माँगती है। हरिऔध की राधा भी आकाश में पक्षियों को उड़ते देखकर पखों की आकाक्षा करती है और पवन को डोलते देखकर पवन बन जाना चाहती है।

पर, भेद यह है कि 'प्रियप्रवास' की राधा, यद्यपि 'श्याम की याद' से यदा-कदा व्यथित हो उठती है; पर अधिकतर वह सयत और निर्लिप्त रहती है—

निर्लिप्त हूँ अधिकतर मैं नित्यशः सयता हूँ।

इस यौवन-काल में इस प्रकार निर्लिप्त रहना मनोविज्ञान के आचार्यों को शायद खटके; पर इतना तो निश्चय है कि हरिऔधजी ने राधा को स्वस्थ मानवी का रूप दिया है। उसमें रति-विरति का अन्तर्द्वन्द्व है; उसका कायिक पक्ष मांसल नहीं है। उसका प्रेम निरावृत नहीं है। उसमें प्रेम का आकर्षण है, विरह की वेदना है; पर सब कुछ सयम और विवेक से बाँधा है। 'प्रियप्रवास' की राधा परम्परागत राधा की एक आधुनिक व्याख्या है।

प्रकृति का विस्तार उसके प्रेम को व्यष्टि से समष्टि की ओर, शरीर-पक्ष से भाव-पक्ष की ओर खींच लाया। प्रकृति में प्रियतम का भाव-विस्तार पाकर वह कायिक वियोग को भूलने लगी। वियोग तभी तक दुःखदायी होता है, जब तक शारीरिक सम्मिलन की आकाक्षा होती है। शरीर को गौणता देने पर वियोग कहाँ? अतः राधा पहले जिन प्राकृतिक पदार्थों को देखकर दुःखी होती थी, अब उन्हींको देखकर सुखी होती है।

इस प्रकार हरिऔधजी ने राधा के मोह को शुद्ध प्रणय का रूप दिया है। राधा के प्रेम में अब शृंगार नहीं, शान्त रस है।

हिन्दी-काव्य में विरह

विरह प्रेम की कसौटी है; प्रेम जीवन में पवित्रता तथा सच्चाई का दृष्टान्त उपस्थित करनेवाला एक प्रसशनीय साधन है। पाकर खोने में दुःख है, कष्ट है और खोकर पाने में सुख है, आनन्द है। विरह मानव-जीवन की एक स्वाभाविक दशा है और हमारे हिन्दी-साहित्य के कवियों ने इस मनोदशा का बड़ा ही हृदयग्राही, मर्मस्पर्शी वर्णन किया है, जिसे पढ़कर कभी आँखों से प्रेमाश्रु प्रवाहित होने लगते हैं, कभी दग्धता का स्पष्ट यथार्थ अनुभव होता है और कभी होता है वियोगी की मर्मन्तिक पीड़ा का बोध।

काव्य-प्रेमी कवियों ने प्रेम और विरह को धूप-छाँह के सदृश चित्रित करने का प्रयास किया है, जिसमें नायक के आते ही प्रेम और मिलन की स्वच्छ चाँदनी चारों तरफ छिटक जाती है एवं नायक के प्रस्थान करते ही विरह का अन्धकार घनीभूत होकर नायिका के मस्तिष्क पर छा जाता है। वह चारों तरफ प्रकाश-पुंज पर अठखेलियाँ करती हुई अन्धकार के विरह-सामर में निमज्जित होने लगती है।

हमारे काव्य-साहित्य में सर्वप्रथम मलिक मुहम्मद जयसी ने 'पद्मावत' में राजा रत्नसेन के विरह में नागमती की दिली हालत का, प्रेम-परवशता का मार्मिक खाका खींचा है। हीरामन तोते से राजकुमारी पद्मावती के रूप-सौंदर्य की प्रशंसा सुनते ही राजा रत्नसेन उस रूपवती नारी को प्राप्त करने के उद्देश्य से घर से बाहर निकल पड़ते हैं। उनके जाने के पश्चात् रानी नागमती राजा के प्रेम में कितना प्रलाप करती है, उसे आप उनके प्रसिद्ध वारहमासा में देख सकते हैं।

“चढ़ा असाढ़ डगत घन गाजा । साजा विरह दुन्द दल बाजा ”

आपाढ़ मास में विरहिणी मेघ की गर्जना में विरह-युद्ध की घोषणा

सुनती है। नागमती के विरहोच्छ्वास से ही चारों ओर आग लग जाती है—

“गिरि, समुद्र, ससि, मेघ, रवि सहि न सकहि वह आगि।

मुहमद सती सराहिए, मर जो अस पिउ लागि॥”

उसकी आह का, विरह-ताप का, अत्युक्तिपूर्ण वर्णन यद्यपि कवि ने पाठक के सम्मुख चित्रित किया है; लेकिन उसकी उर्वर उष्णता का अनुभव दूसरी तरह से प्राप्त कर सकना भी असंभव था। नागमती के आँसुओं से सारी सृष्टि ओत-प्रोत दिखाई देती है—

कुहुकि कुहुकि जस कोइल रोई। रक्त-आँसु घुघची बन कोई ॥

बूंद बूंद महँ जानहु जीऊ। गुजा गूँजि करै, “पिउ पीऊ” ॥

तेहि दुख भए परास निपाते। लोहि-बूडि उठे होइ राते ॥

राते बिब भीजि तेहि लोहू। परवर पाक, फाट हिय गोहू ॥

नागमती को सारा ससार दहकते अगारे-सा मालूम होता है और सारी प्रकृति उसकी अनन्त वेदना में सवेदनशील है। वह वियोग में “हौ दिन राति विरह कोकिला” बन जाती है। वह तो विरह की आग में जलकर ‘दहि कोयला भई कत सनेहा’ हो गई थी। उसका शरीर तो विरह की विभीषिकाओं का केन्द्रस्थल-सा था। वह पाठक की करुणा, दया और सहानुभूति की पात्र हो जाती है। नागमती की मनोदशा विक्षिप्त-सी है। मरने के समय भी उस वियोगिनी स्त्री के हृदय में अपने स्वामी से परलोक में भी मिलने की भावना थी—

जियत, कत ! तुम्ह हम्ह गर लाई। मुए कठ नहि छोड़हि साई ॥

औ जो गाँठि, कत ! तुम्ह जोरी। आदि अन्त लहि जाइ न छोरी ॥

यह जग काह की अछहि न आथी। हम तुम, नाह ! दुहँ जग साथी ॥

विरहिणी ने मरकर भी दाम्पत्य जीवन की सुन्दर भावना को करुणा का रूप देकर साकार कर दिया है, जो युग-युगो तक प्रकाशपूर्ण रहेगा। नागमती

का विरह इतना रस-सिक्त हो गया है कि पाठक की आँखें सहानुभूति से बरबस उमड़ आती हैं।

मैथिल-कोकिल विद्यापति की राधा की विरहावस्था एक अपूर्व प्रेम की झाँकी है, जिसमें अन्तस्तल की दाहक पीडा का सरस स्वरूप है, जो भिन्न-भिन्न गीतों में अभिव्यजित हुआ है। राधा के हृदय की जलन पपीहे की 'पी' पुकार से किसी भी तरह कम नहीं और वह अपने प्रियतम के सामीप्य के लिए सदा प्रार्थिनी बनी रहती है। विद्यापति ने उसके हृदय की पुकार को कितने सुन्दर एवं मार्मिक शब्दों में व्यक्त किया है:—

सरसिज विनु सर, सर विनु सरसिज, की सरसिज विनु सूरै।

जीवन विनु तन, तन विनु जीवन, की यौवन पिय दूरे॥

इस पद में प्रियतम के अभाव की सूचना है और है यौवन की सुखद विलास-क्रीड़ा के लिए आह्वान। राधा केवल इसलिए विकल है कि हृदय से निष्कासित स्नेह-रस को, जो प्रेमपुष्प होकर प्रवाहित हो रहा है, अपने प्राण-प्रियतम कृष्ण के चरणों पर समर्पित कर आत्म-तुष्टि प्राप्त करे। राधा का विरह भावावेश, तन्मयता एवं अनन्यता से अभिभूत है। जागृतावस्था में प्रियदर्शन की लालसा हृदय में उठती है और सुप्तावस्था में उसकी भावनाएँ साकार हो जाती हैं—

“लोचन धाएफेधायल हरि नहि आयल रे।

.....

सपनहु सगम पाओल रग बढाओल रे।

से मोरा विहि विघटाओल निन्दओ हेरायल रे।”

(प्रेम-पथ में पथिक थकना नहीं जानता, हार मानकर बैठना नहीं जानता। विरहकातर राधा के जीवनाकाश में (स्वप्न में) जो सुख का संयोग होता है, उससे भी वह वंचित हो जाती है और उसकी दशा घायल हरिणी के समान हो जाती है।)

भक्त-शिरोमणि सूर की राधा भी विद्यापति की राधा से किसी भाँति कम नहीं। कृष्ण के मथुरा चले जाने पर सारा ब्रजमण्डल अनाथ-सा हो गया;

क्योंकि वे ही उसके सच्चे सखा तथा स्वामी थे। उनके वियोग में माता, पिता, परिजन, पुरजन, सखा, सखी और पशु-पक्षी सभी विरह-विवश हो गये थे और विरहानल सारे ब्रजमण्डल को झुलसा रहा था। कृष्ण की छोटी-मोटी बातें सभी गोपियों को प्रिय थी। उनकी याद में गोपियाँ रोती थी, विलखती थी; क्योंकि उनके 'उर में माखनचोर गड़े' थे। पुनर्मिलन एवं दर्शन दुस्साध्य जान प्रेम-विरहिणी गोपियों ने पत्र लिखकर अपने हृदय की अभिलाषाओं को प्रिय तक पहुँचाना चाहा, किन्तु—

मसि खूटी, कागर जल भीजे, सरदौ लागि जरे ॥

पाती लिखै कहो क्यों करि, जो पलक कपाट अरे ॥

विरहिणी की मनोवैज्ञानिक अवस्था का कितना सूक्ष्म पर सुन्दर चित्रण कवि ने किया है। स्मृति-पट पर सयोग के दृश्य उपस्थित होते ही आकुल प्राणी के हृदय में जो भावों की सरिता बहने लगती है, उसके थपेड़ों को सहनकर पत्र लिखना सरल-हृदया गोपियों के लिए संभव नहीं था। उनका मन कृष्ण में तन्मय था। उनकी दशा का कितना सुन्दर वर्णन कवि ने किया है:—

लखियत कार्लिदी अति कारी ॥

कहियो पथिक जाय हरि सों क्यों भई विरह-जुर-जारी ॥

.....

सूरदास प्रभु जो जमुना-गति सो गति भई हमारी ॥”

तन्वगी यमुना के सदृश गोपियाँ कृश एवं विरह में विह्वल हैं। काले-काले मेघ को आकाश में देखते ही गोपियों को घनश्याम का ध्यान हो जाता है। बिजली की कड़क में माधव की हँसी का अनुमान करती हैं। स्मृति की प्रबलता आँखों की राह बन जाती है और ऐसा मालूम पड़ता है कि सारे ब्रजमण्डल में एकमात्र वर्षाऋतु ही है—

निशि दिन बरसत, नैन हमारे।

सदा रहति पावस-ऋतु हम पै जब तें श्याम सिधारे।

दृग अजन लागत नहि कवहूँ, उर कपोल भये कारे ॥

कचुकि नहि सूखत सुनु सजनी, उर बिच बहत पनारे ॥

महाकवि सूरदास के विरह-वर्णन ने हिन्दी के अनेक कवियों को वियोग की तीव्रानुभूति की आँच से तप्त किया है। उनका विरह-वर्णन विप्रलम्भ शृङ्गार के अन्तर्गत सर्वोत्कृष्ट हुआ।

कवि-कठहार नन्ददासजी ने भी अपने भँवर-गीत में विरह की अन्तर्धारा बहाई है। उन्होंने सर्वत्र गोपियों को वियोगावस्था के ही चित्र दिये हैं, जहाँ हृदय की वेदी पर मन्मथ का राज्य है; पर अन्तल की विभीषिका प्रज्ज्वलित हो रही है।

रोम-रोम प्रति गोपिका ह्वै रही साँवर गात।

कल्प-तरोरुह साँवरो ब्रज बनिता भई पात ॥

इस पद की ध्वनि में एकात्मभाव स्पष्ट प्रतीत होता है। विरह साक्षात् मूर्त्तिमान हो रहा है। गोपिकाओं का रोम-रोम कृष्णमय है और कृष्ण-गोपी का संबंध अविचल-अटूट है—वृक्ष के पत्ते के समान।

सरस और प्रवाहपूर्ण भाषा में नन्ददासजी ने गोपियों का विरह-वर्णन अत्युत्तम ढंग से किया है:—

कोऊ कहै अहो दरस देहु पुनि वेनु बजावौ,

दुरि-दुरि बन की ओट कहा हिय लोन लगावौ।

हमको तुम पिय एक हो तुमको हम-सी कोरी,

बहुत भाँति के रावरे प्रीति न डारौ तोरी।

एक ही बार यों ॥

प्रीति में आत्म-विश्वास है; परन्तु समय-समय पर जब विरहिणी प्रेम में आकुल-व्याकुल हो जाती है, उस समय उसे यह भान होने लगता है कि शायद प्रियतम ने उसे विस्मृत तो नहीं कर दिया। उनकी पुण्य-स्मृति पुनः विश्वास उत्पन्न कर देती है। कितनी सुन्दर व्यजना है।

विरह की एक झाँकी कवि सत्यनारायणजी के 'भ्रमरदूत' में भी मिलती है।

विलखाती, सनेह पुलकाती, जसुमति] माई ।
 स्याम-विरह अकुलाती, पाती कबहुँ न पाई ॥
 जिय प्रिय हरि-दर्शन बिना, छिन-छिन परम अधीर ।
 सोचति मोचति निसि दिना, बिसरतु नैननु नीर ॥
 विकल कल ना हिये ।

विलखती माँ की स्नेह-विवशता आँखों में नीर बनकर अपने लाड़ले श्याम के लिए धावमान है। अन्तिम पंक्ति में हृदय की कारुणिक अवस्था का कितना सजीव चित्रण है। इसे पढ़कर कृष्ण-विरह की बेलि ताजी हो जाती है। जहाँ एक तरफ सुन्दर शुद्ध स्नेह का वर्णन है, वहाँ दूसरी तरफ रत्नाकरजी ने पवित्र प्रेम की अश्रुगंगा भी प्रवाहित की है।

सुनि-सुनि ऊधव की अकह कहानी कान
 काऊ थहरानी, कोऊ थानहि थिरानी है ।
 कहै 'रत्नाकर' रिसानी, बररानी कोऊ
 कोऊ विलखानी, विकलानी विथकानी है ।
 कोऊ खेद-सानी, कोऊ भरि छग-पानी रही
 कोऊ धूमि-धूमि परी भूमि मुरझानी है ।
 कोऊ स्याम-स्याम कै बहकि विललानी कोऊ
 कोमल करेजौ थामि सहमि सुखानी है ॥”

उद्धवजी की प्रेम-विरोधी बातें सुनकर गोपियों का हृदय-विदारक दृश्य आँखों के सामने छा जाता है। गोपियों की प्रेम-विह्वलता, उनकी अधीरता तथा तन्मयता एक साथ ही पाठक को आक्रान्त कर देती है और क्षण-भर के लिए पाठक-रस-निमग्न होते हुए विरहिणी की व्यथा से मर्माहत-से हो जाते हैं। विरहिणी गोपियाँ कितने सुन्दर ढंग से कृष्ण तक अपनी विदग्ध दशा का सदेश पहुँचाती हैं, उसे सुनकर कलेजा फटने लगता है और कवि की उत्कृष्ट कल्पना की वेगमती धारा मर्त्यलोक में व्यथा-पीडित गोपियों का सदेश सुनाने में सफलीभूत होती है।

औसर मिलै औ सरताज कछु पूछहि तौ

कहियौ कछु न दसा देखि सो दिखाइयो

आह कै कराहि नैन नीर अवगाहि कछू।

कहिव कौ चाही हिचकी लै रहि जाइयो॥

विद्यापति-चित्रित राधा विरहाधिक्य से विकल होकर 'अनुखन माधव-माधव सुमरइत' भावोद्रेक के कारण कृष्णमय हो जाती है, तो उसे राधा का अभाव खटकने लगता है और वह 'अनुखन राधा-राधा रटतहि' राधामय हो जाती है। तादात्म्य की इस भावना से विरहिणी राधा की भावमयी मूर्ति का स्पष्ट आभास मिलता है, जिसमें पीड़ा के मनमोहक पुष्प तिरोभूत हो जाते हैं। परन्तु हरिऔधजी की राधा विरहाधिक्य से विह्वल होकर भी सारे ससार में कृष्ण की मूर्ति देखती है, विश्वात्म का अनुभव करती हुई अपनी विकलता का परिचय देती है:—

“पाई जाती विविध जितनी वस्तु है, जो सबोंमें।

मै प्या रे को अमित रंग औ रूप में देखती हूँ॥”

राधा का प्रेम विरह के झोको में झूलकर भी उच्छ्वास बनकर नहीं, बल्कि सेवा-भाव से आन्दोलित हुआ है—

गिन-गिन नभ-तारे ऊब आँसू बहा के।

यदि निजनिजि कोई वाल होती विताती॥

वह ढिग उसके भी रात्रि में ही सिधाती।

निज अनुपम राधा की सार्थकता से॥

सच्चा प्रेमी प्रेम की पीर का अनुभव कर उसके स्वाद को चखता हुआ सन्तोष मानता है। ऐहिक जीवन में भौतिक विलास सुख-क्रीडा की कामना करता हुआ भी उसके अभाव में अविचल धैर्य धारणकर प्रेम के पुनीत पथ को प्रशस्त करता है। कवि के गान उस सत्य-प्रेम के प्रशस्ति स्वरूप है, जो निष्काम है। मीरा की प्रेम-साधना आँसू के तप्त सागर उड़ेलती हुई भी शीतल मणि है, जिसके पावन स्पर्श से प्रेमपथ आलोकित रहता है। इस साधना-पथ पर अग्रसर होनेवाली मीरा ने अच्छी तरह समझ लिया था कि कवीर

के शब्दों में “सीस काटकर भुई धरे तापर रखे पायें” की असि धार पर चलना होगा। मीरा की आँखों में नन्दलाल की मोहिनी मूरत बसी थी, उसका प्रेम अनन्य था। राणा की पत्नी होते हुए भी अपने सुन्दर सलोने श्याम के प्रेम का ढिंढोरा पीटने में उसने कोई कोर-कसर उठा न रखी। मीरा ने कुल-लज्जा और वश की मर्यादा को भूलकर शुद्ध प्रेम-परवश होकर जो गीत गाये हैं, वे सदा चिरस्मरणीय रहेंगे। आँसुओं के जल से सींच-सींच कर जिस प्रेम-वेलि को उसने बोया, वह प्रेम लौकिक दृष्टि से मर्यादाहीन होता हुआ भी निष्कलक है। आज घर-घर में मीरा के गीत गूँज रहे हैं—

मेरे तो गिरधर गोपाल दूसरा न कोई।

साधु सग बैठि-बैठि लोक-लाज खोई॥

ऐसे प्रेम में विष का प्याला भी अमृत हो जाता है।

महादेवी वर्मा, जो आधुनिक युग की मीरा समझी जाती हैं, उनमें मीरा जैसी ही कारुणिक व्यथा और प्रेम-विह्वलता है। आपने दुःख में ही सन्तोष माना है और उनकी यह अनुभूति नारी-जीवन के समस्त सरस सौन्दर्य को एक अनोखी देन है। अतृप्ति और असन्तोष में सुख मानकर पीड़ा ही को अपनाया है। “हे हरी, मैं तो प्रेम दीवानी, मेरा दरद न जाने कोय” की ही वर्माजी ने अपना आदर्श माना है। उनकी वेदना ने एक ऐसे ससार का सृजन किया है, जो प्रकृति की तरह चिरन्तन है। कवयित्री ने संपूर्ण चैतन्य प्राणियों में एक विराट चेतना का अनुभव किया है। एक स्फुल्लिङ्ग की तडपन उनके जीवन में निरन्तर गतिमान है—

सजनि ! मैं इतनी करुण हूँ करुण जितनी रात।

सजनि ! मैं उतनी सजल जितनी सजल बरसात।

जीव और प्रकृति, जड और चेतन, करुणा और वेदना में एकरूप हो गये हैं। ‘रश्मि’ की भूमिका में “दुख मेरे समीप, जीवन का एक ऐसा काव्य है, जो सारे ससार को एक सूत्र में बाँध रखन की क्षमता रखता है। हमारे असंख्य सुख चाहें हमें मनुष्यता की पहली सीढ़ी तक भी नहीं पहुँचा

सकें; किन्तु हमारा एक वूँद आँसू भी जीवन को अधिक मधुर, अधिक उर्वर बनाये बिना नहीं गिर सकता।” वेदना की इसी धारा में उनकी काव्य-नौका प्रिय-मिलन की लालसा लिए हुए झंझावात के झकोरों को सहते हुए अभिसार कर रही है। “विरह की घड़ियाँ हुईं अलि, मधुर मधु की यामिनी-सी”, “मैं नीर भरी दुख की बदली” आदि गीतों में आँखों का आँसू नहीं, जो आज उमड़ता है, कल मिट जाता है; वरन् आकाश के बादल के समान संपूर्ण जगत् पर छा जाता है।

प्रातःस्मरणीय महात्मा गोस्वामी तुलसीदासजी ने अपने अमर काव्य ‘रामचरित मानस’ तथा ‘बरवे-रामायण’ में विरह के महत्त्व का निदर्शन किया है। सीताहरण के पश्चात् राम-सीता के वियोग में लता, गुल्म वृक्षादि से पूछते हैं:—

हे खग-मृग, हे मधुकर श्रेणी।

तुम देखी सीता मृग-नैनी ॥

सूरदासजी द्वारा चित्रित गोपियों की विरह-दशा सुनकर कृष्ण की अवस्था ‘सूर स्याम भूतल गिरे रहे नयन जल छाये’ से राम की विरह-दशा न्यून नहीं। राम के वनगमन के समय माताओं के हृदय में स्नेह का जो संचार हुआ, उसकी मर्मस्पर्शी तस्वीर रामायण में पूर्ण रूप से वर्णित है। ‘बरवे-रामायण’ में तो विरह की ज्वाला का स्पष्ट अनुभव कर सकते हैं—

डहकनु है उजियारिया, निसि नहि घाम।

जगत जरत अस लागइ मोहि विनु राम ॥

राम के वियोग में शीतल चाँदनी की मदभरी ज्योत्स्ना प्रखर धूप के समान चलती हुई मालूम होती है और सारा संसार जलता हुआ उल्का-पिंड-सा मालूम पड़ता है।

उपर्युक्त विरह-वर्णन संसार के सुखभोग के प्रवर्द्धक-रूप में नहीं था; वरन्, आत्म-सुख, आत्म-तृप्ति एवं आत्म-शान्ति के लिए था। हिन्दी-काव्य-गगन में कतिपय कवियों ने सौंदर्य और प्रेम को ही ऐहिक सुख का प्रेम-नक्षत्र

माना है। प्यार के व्यापार में उनकी नायिका विरह में जलती हुई अङ्गारे-सी लगती है; लेकिन जब किसी रूपाश्रय तरुण युवा की ललचाई आँखें उसके उन्नत उरोज को चूमती है, तो वह एक अजीब शीतलता अनुभव करती है। एक तरफ जहाँ भोग-भावना का परिष्कृत रूप है, आत्मिक मिलन की उत्सुकता है, वहाँ दूसरी तरफ दैनिक सुख-भोग की विकारयुक्त भावना है, दैहिक मिलन की उत्कठा है। एक तरफ गंगा की स्वच्छ निर्मल धारा का प्रवाह है, तो दूसरी तरफ स्रोतहीन सरिता का गंदा जल। वास्तव में कहना तो यों चाहिए कि एक प्रेम की ललित नीलिमा की मधुर आभा है और दूसरी विषयवासना की उन्मुक्त आँधी। ऐसे कवियों का विरह-वर्णन अतिशयोक्ति, अत्युक्ति की सीमा को पार कर जाता है। बिहारीजी की विरह-विदग्धा नायिका का एक चित्र देखिए:—

औंधाई सीसी सुलखि, विरह बरति बिललाति।
बीर्चाहिं सूखि गुलाब गो, छोटौ छुई न गात ॥”

यहाँ नायिका विरहाग्नि से जल रही है। उसकी एक दयार्द्र सखी नायिका के ऊपर गुलाबजल की भरी शीशी उड़ेल देती है; किन्तु विरह की उष्णता इतनी अधिक है कि गुलाबजल वाष्प बनकर हवा में विलीन हो जाता है और जल का एक कण भी उस दग्ध शरीरवाली नायिका के शरीर पर नहीं पड़ता। इस प्रकार के अतिशयोक्तिपूर्ण अनेकानेक चित्र कविवर बिहारी में मिलेंगे—

करके मीड़े कुसुम लौं, गई विरह कुम्हलाय।
सदा समीपिनि सुखिनुहुँ, नीठि पिछानी जाय ॥

विरह से तड़पती हुई नायिका की उपमा कितनी सुन्दर है! पं० पद्मसिंह शर्मा ने लिखा है, “कोमलांगी नायिका की विरह विवर्णिता को मसले हुए फूल की उपमा कितनी अनुरूप और सुन्दर है। परन्तु बिहारी की विरहिणी में मार्मिकता का अभाव है, जिसमें दिमागी कसरत तो होती है; किन्तु रस का संचार नहीं होता।”

इत आवति चलि जाति उत,, चली छसातक हाथ ।

चढी हिंडोरै से रहै, लगी उसासनु साथ ॥

साँस के झूले पर विहारी ने अपनी नायिका को बैठाकर छ-सात हाथ झुला दिया है । तात्पर्य यह कि नायिका विरह से इतनी कातर हो गई है कि केवल स्पन्दन ही शेष है; यही नहीं, कही-कही तो नायिका विरह से इतनी जल रही है कि माघ महीने में उस ग्राम में जब कोई पथिक आता है, तो उसे ग्रीष्म की लू का बोध होता है ।

रीतिकालीन कवियों में केशव, मतिराम, आलम और पद्माकर की विरहिणी नायिका भी कविवर विहारी की विरहिणी से किसी प्रकार कम नहीं है । मतिराम की नायिका नायक के बिछोह में गर्म-गर्म श्वासों फेंक रही थी कि इस दशा को देखकर उसकी कुछ सखियों ने नायिका के शरीर को शीतल करने के हेतु कमलिनी के चन्दन-चर्चित पत्तों को उसके शरीर पर रखा । शरीर-स्पर्श से ही वे पत्ते पापड़ सदृश हो गये—

जागत ओज मनोज के, परसि तिया के गात ।

पापड़ होत पुरैनि के, चन्दन पंकिल पात ॥

केशवजी ने 'रामचन्द्रिका' में भगवान् राम के विरह का बड़ा ही सुन्दर वर्णन किया है । हनुमान् द्वारा सीताजी सुन रही हैं कि भगवान् विरह-विवश हो-गये हैं—

अपनी दशा कहा कही, दीप दशा-सी देह ।

जरत जाति वासर निशा, केशव सहित, सनेह ॥

इस पद में अहर्निश जलन की सूचना मिलती है । जिस प्रकार दीपक में तेल और बत्ती जलती है, उसी प्रकार शरीर-रूपी दीप में प्रेम-रूपी बत्ती जल रही है । कितना भावमय पवित्र विचार है ।

आलमकेलि की नायिका का विरह अपनी चरम सीमा पर पहुँचा हुआ है—

ऐरी घर-घर कित मांगन को जैहै आजु

आँगन में चन्दा तै अँगार चारि झारि लै

साँझ भये भौन साँझवाती क्यों न देत आली

छाती तें छुपाय दिया-बाती क्यों न बारि लै ।

यहाँ कवि किसीको संबोधन करते हुए कहते हैं कि ऐ सखी ! तू आग माँगने कहाँ जा रही है ? यही वियोग में जलती हुई नायिका के मुखचन्द्र से दो-चार अँगारे ले ले और साँझ-बाती देने के लिए दियासलाई को मत ढूँढ़, इसी विरहिणी बाला की छाती में बत्ती लगाकर दीपक जला ले । कवि के विरह-वर्णन में ज्वाला की जोत है, जो जलती ही रहती है, बुझती नहीं ।

आह से संतप्त जीवन की दशा का सुन्दर वर्णन 'पद्माकर' जी के 'जगद्विनोद' में भी प्राप्त होता है । 'पद्माकर' जी को तो चारों तरफ खिले हुए लाल-लाल फूल, जो सुखदायी होते हैं, अँगारे की तरह लाल चमकते हुए दाहक प्रतीत होते हैं । उनकी नायिका अनङ्ग के जागरण से कितनी बेचैन है, इसका अनुमान निम्न पक्तियों से कीजिये:—

'घर ना सुहात, ना सुहात बन बाहिर हूँ, बाग ना सुहात न खुशाल खुश बोही सों । कहै पद्माकर घनेरे धन-धाम त्योंही, चाँद ना सुहात चाँदनी हूँ जोग जोही सों ॥ साँझ ना सुहात न सुहात दिन माँझ कछु, व्यापी यह बात सो बखानत हौ तोही सों । राति ना सुहाति ना सुहात परभात आली, जब मन लागि जात काहू निर्मोही सो ॥'

जहाँ विरहिणी की दशा का इतना सुन्दर चित्र है, वहाँ 'ग्वाल' कवि के अतिशयोक्ति और अत्युक्तिपूर्ण चित्र है । उनकी नायिका ऊपर-लिखित सभी विरहिणियों से बाजी मार ले जाती है । देखिए—

तादुर ले आई तिया आगिन में ठाढ़ी भई

करके पसारिवे में भात हाथ में भयो

विरह की ज्वाला में जलती हुई नायिका हाथ में चावल लेकर खड़ी होती है कि वे चावल हाथ में पककर भात हो जाते हैं । कवि की विरह-कल्पना कितनी प्रशंसनीय है ।

इस प्रकार के अनेकानेक पद हिन्दी-काव्य में भरे पड़े हैं । विरह में दुबले हो जाना, कृश तथा क्षीण दिखाई पडना एकदम स्वाभाविक है ।

रीतिकालीन प्रायः सभी कवियों ने इस दशा का वर्णन किया है। विहारी की नायिका क्षीण शारीरवाली इतनी सूक्ष्म हो जाती है कि यमराज को भी उसे खोजने के लिए चश्मे की जरूरत आ पड़ती है—

करी विरह ऐसी तऊ गैलु न छाँड़तु नीचु।

दीने हु चश्मा चखनि, चाहै लखै न मीच॥

हिन्दी-काव्य में भक्ति-युग और रीति-युग के कवियों ने अपनी-अपनी विशेषता के साथ मानव के अन्तर में बास करनेवाले प्रेम और विरह का बड़ा ही मार्मिक एवं रोचक रूप पाठकों के सम्मुख रखा है। भक्ति-युग में विरह की तीव्रता नायक एवं नायिका की सत्यानुभूति एवं सत्य-प्रेम पर आश्रित है; किन्तु रीति-युग के कवियों का विरह बाह्य एवं स्थूल दृष्टि से रोचक है, जिसमें गांभीर्य नहीं। एक में हृदय की अनन्त धारा का प्रवाह है, दूसरे में कल्पना-द्वारा मानसिक विरह का वर्णन। एक आध्यात्मिक शृङ्गार की रङ्गभूमि में अनन्त का स्पर्श करने के लिए उत्सुक है, दूसरा भौतिक शृङ्गार के दलदल में वासना की तृप्ति के लिए प्रयत्नशील है। एक आह की आँधी में चिरन्तन सत्य का दर्शन है, दूसरा विरह की ज्वाला में उद्दाम वासना का उद्दीपन है। नारी के रूप में आकर्षण है। उसे देखकर छटपटा जाना, मर्महित हो जाना, सुध-बुध खो देना एक बात है और नारी के सौंदर्य, रूप-रंग को देखकर उसके अन्तर का सौंदर्य आँकना तथा उसके कुसुम-से कोमल हृदय का अनुरागी बनना दूसरी बात है।

अंग-प्रत्यंग के सौन्दर्य में यदि मानव के शाश्वत सौन्दर्य का परिचय प्राप्त हो, तो कितना सुन्दर है। आधुनिक युग में भी आकर विरह-विषय की उत्कृष्टता के कारण कवि आकृष्ट हुए हैं। विरह एक ऐसी मनोदशा है, जिसका बोध प्रायः सभी को हुआ करता है। भारतेन्दुजी ने चन्द्रावली के विरह का जो सूक्ष्म अन्वेषण किया है, उसके प्रेम को देखकर कौन ऐसा पाठक होगा, जिसका हृदय बेचैन नहीं हुआ होगा ?

भारतीय साहित्य में नारी

मनुस्मृति में लिखा है कि सृष्टि के आरम्भ में भगवान् ने अपने को दो भागों में बाँट दिया। तब उनका आधा भाग पुरुष और आधा स्त्री हो गया।^१ देवीभागवत के अनुसार, जब मौजी भगवान् अपनी इच्छा से दो रूप हो गये, तो उनका वाम भाग नारी बन गया और दक्षिण भाग पुरुष।^२

भगवान् के ये दोनों अंश (पुरुष और नारी) आरम्भ से ही एक-दूसरे के पूरक-रूप में चलते रहे। पुरुष के अभाव में नारी और नारी के अभाव में पुरुष किसी प्रकार की सृष्टि नहीं कर सकता। कृष्ण ने गीता में कहा है कि मैं शक्ति के अभाव में कोई भी सृजन नहीं कर सकता,^३ और शक्ति भी मेरे ही तत्वावधान में जगत् की सृष्टि करती है।^४

कर्म-मीमांसा दर्शन मानता है कि सृष्टि के आरम्भ से ही नारी और पुरुष, दो धाराएँ स्तन्त्र रूप से चलीं^५; पर वह यह भी स्वीकार करता है कि स्त्री द्वारा पुरुषधारा से मिलकर ही मोक्ष की अधिकारिणी बनती है।^६

इस प्रकार भारतीय धर्मग्रंथों में पुरुष और नारी दोनों को भगवान् का पवित्र अंश, परस्पर-निर्भर और पूजनीय कहा गया है। भारतीय परिवार में नारी-समादर के बिना सुख-समृद्धि की कल्पना नहीं की जा सकती, भगवान्

१. द्विधा कृत्वाऽऽत्मनो देहमद्वेन पुरुषोऽभवत् ।

अद्वेन नारी तस्यां स विराजमसृजत् प्रभुः ॥

२. स्वेच्छामयः स्वेच्छमायं द्विधारूपो बभूव ह ।

स्त्री रूपो वामभागांशो दक्षिणांशः पुमान् स्मृतः ॥

३. प्रकृतिं स्वामवष्टभ्य विसृजामि पुनः पुनः ॥

प्रकृतिं स्वामधिष्ठाय संभवामयात्ममायया ।

४. मयाध्यक्षेण प्रकृतिः सूयते सचराचरम् ।

५. द्वेधारे स्वतंत्ररूपत्वात् ।

६. स्त्रीधारा पुरुषधारामयी कैवल्यधिकारिणी ।

कहते हैं कि जहाँ नारी का सम्मान होता है, वहाँ देवता रमते हैं।

भारतीय साहित्य में, नारी-पुरुष-सम्बन्ध के अन्तर्गत जन्मान्तर सम्बन्ध, पाणि की पावनता, नारी के तपप्रधान रूप, कन्यादान की श्रेष्ठता, स्त्री को प्रसन्न रखने के उपाय, उसके जायात्व और पति-पत्नी-सम्बन्ध की एकरूपता, इन सात बातों को विशेष महत्त्व दिया गया है।^२

शकर-पार्वती की कथा भारतीय सस्कृति के दाम्पत्य-जीवन की चरम कथा है। उसमें उपर्युक्त सप्त तत्त्व अत्यन्त विकसित रूप में वर्तमान हैं। पति के अपमान से विह्वल होकर शरीर-त्याग करने के बाद सती शिवा हिमालय के आँगन में पार्वती के रूप में अवतरित हुई और तरुणाई के पहले ही पिता की आज्ञा लेकर शिव-हेतु तप करने के लिए गिरि-शृंग पर चली गई। सती के शरीर-त्याग के बाद शकर ने पुनर्विवाह की कल्पना ही नहीं की; वरन् स्वयं, जो सबको तपस्या का वरदान देते थे, सती-मिलन के लिए तपस्या करने लगे। पुनर्मिलन के लिए इधर शकर तपस्थारत हैं, उधर पार्वती अपर्णा हैं। ऐसा था उनका जन्मान्तर प्रेम और ऐसी थी उनके प्रेम की एकरूपता। पाणि-पवित्रता तो ऐसी कि जब स्वयं भगवान् शकर ब्रह्मचारी का रूप धारण कर जलकुण्ड में गिर गये और पार्वती से आग्रह किया कि वे अपने पवित्र दाहिने हाथ से निकालकर ब्राह्मण ब्रह्मचारी की प्राणरक्षा करें, तो पार्वती ने ब्राह्मण के रक्षार्थ, ऐसा तो किया; किन्तु इसके बाद ही, यह सोचकर कि पर-पुरुष के स्पर्श से दाहिना हाथ पति के अयोग्य हो गया है, दाहिने हाथ को जला देने के लिए

१. यत्र नार्यस्तु पूज्यन्ते रमन्ते तत्र देवता ।

यत्रैतास्तु न पूज्यन्ते सर्वास्तत्राफला क्रियाः ।

२. जन्मान्तरीय सम्बन्धस्तथा पाणिपवित्रता ।

तप प्रधान नार्यश्च कन्यादानस्य श्रेष्ठता ॥

स्त्रियः प्रसादाय कृतिः जायात्वमेकरूपता ।

३. नरं नारी प्रोद्धरति मञ्जतं भववारिधौ ।

एतत्संदर्शनार्थाय तथा चक्रे भवोद्भवः ॥

योगाग्नि में बैठने का निश्चय किया। स्कंदपुराण में इस कथा की जो व्याख्या की गई है, वह भारतीय नारी की महानता के ही अनुरूप है। स्कंदपुराण के शब्दों में 'नारी भवसागर में डूबते हुए पुरुष को उबार लेती है'। इसी तथ्य को दिखलाने के लिए जगत-कर्त्ता होकर भी शकर ने यह लीला की।

नारी के दोनों रूपों—मातृ और पत्नी रूपों—की विराट् कल्पना भारतीय साहित्य में की गई है। नारी जगज्जननी है। तभी तो भगवान् शिव स्वयं बाल-रूप धारण कर पार्वती की गोद में सोये थे। नारी का यह रूप भारतीय दृष्टि में स्वर्ग से भी महानतर है।^१ हमारे मन्त्रद्रष्टाओं की दृष्टि में कुपुत्र हो सकते हैं; किन्तु माता कुमाता नहीं हो सकती।^२

नारी का पत्नी-रूप भी कम महिमामय नहीं है। नारी पुरुष की अर्द्धा गिनी है। विवाह के अवसर पर जो मंत्र पढ़े जाते हैं, उनमें स्त्री पुरुष से कहती है कि मैं तुम्हारे सभी कामों में अर्द्धा गिनी रहूँगी और तुम भी किसी परकीया को नहीं अपनाओगे। अर्द्धा गिनी का जबतक समादर नहीं होगा, तब तक पारिवारिक आनन्द कहाँ? इसलिए दम्पति-सम्बन्ध के जिन सात तत्त्वों का हवाला ऊपर दिया गया है, उनमें पत्नी को प्रसन्न रखने की चेष्टा का भी उल्लेख है। अर्द्धनारीश्वर शकर का आचरण इस तत्त्व को पूर्णरूपेण अभिव्यक्त करता है। शकर प्रेमभरी पार्वती को अपने एक (वामाग) में लिये हुए है। चलते समय जहाँ-कहीं ऊबड़-खाबड़ धरती मिलती है, वहाँ पहले अपना ही (दायाँ) पाँव रखते हैं। पार्वती श्रम से थक न जावे, इस आशका से वे अपने ही हाथ से वृक्ष के फूल तोड़ते हैं। मृगछाला डालकर जब सोने लगते हैं, तो शरीर के अपने ही अंग को नीचे रखकर सोते हैं।^३

१. जननी जन्मभूमिश्च स्वर्गादपि गरीयसी।

२. माता कुमाता न भवति।

३. आत्मीय चरणं दधाति पुरतो निम्नोन्नताया भुवि।

स्वीनैव करेण कर्षति तरो पुष्प श्रमाशङ्कया।

तल्पे किंच मृगत्वचा विरचिते निद्राति भागैर्निजै—

रन्त प्रेमभरालसां प्रियतमाङ्गे दधानो हरः।

नारी तो गृहदेवी है। गृह-यज्ञ के प्रत्येक अनुष्ठान में उसके सहयोग की आवश्यकता है। भारतीय परिवार को इस सहयोग का सौभाग्य मिलता रहा है। कालिदास ने 'रघुवश' में लिखा है कि किस प्रकार निभृत वन-प्रदेश में ऋषि वशिष्ठ अपनी पत्नी अरुन्धती के साथ मिलकर सध्या का होम-यज्ञ करते थे।^१

हाँ, भारतवर्ष में नारी को साधना का अंग माना गया है, यौन (Sex) मात्र नहीं। इसलिए यहाँ नारी का कामिनी-रूप सदा गंहित समझा गया और उसे जलाने के लिए शकर के तीसरे नेत्र की व्यवस्था की गई। विवाह का अर्थ यौन-तुष्टि नहीं; वरन् ऋण-मुक्ति द्वारा मोक्ष-लाभ करना समझा गया। मनुष्य पर तीन ऋण हैं—देव ऋण, ऋषि ऋण और पितृ-ऋण। इन तीनों ऋणों से उद्धार पाकर उसे मोक्ष प्राप्त करना है। इसके लिए उसे वेदों का अध्ययन, यज्ञों का अनुष्ठान और धर्मानुमोदित रीति से पुत्र उत्पन्न कर (इस प्रकार क्रमशः तीनों ऋणों से मुक्त होकर) मोक्ष में ध्यान लगाना चाहिए, ऐसा मनु ने कहा है।^२ वैसे नारी को प्रेम की स्वच्छंदता दी गई है और विवाह के आठ प्रकार (ब्राह्म—जिसमें वर को बुलाकर कन्यादान किया जाता है; दैव—जिसमें यज्ञ में कन्यादान किया जाता है; आर्ष—जिसमें वर से धर्म-कार्य के निमित्त को लेकर कन्यादान करने की रीति है; प्राजापत्य—जिसमें वर की पूजा करके कन्या-दान होता है; आसुर—जिसमें स्वेच्छा से कन्या को या उसके कुटुम्बियों को धन देकर शादी की जाती है; गधर्व—जिसमें वर और कन्या स्वेच्छा से विवाह करते हैं; राक्षस—जिसमें वीरता से कन्या का बलपूर्वक अपहरण किया जाता है और पैशाच—जिसमें सोयी हुई, मदिरा से मत्त या किसी अन्य प्रकार से उन्मत्त नारी से विवाह

१. विधेः सायन्तनस्तान्ते स ददर्श तपोनिधिम् ।

अन्वासितमरुन्धन्या स्वाहयेव हविर्भुजम् ।

२. अधीत्य विविधान् वेदान् पुत्राश्चोपाद्य धर्मतः ।

इष्ट्वा च शक्तितो यज्ञमनो मोक्षे निवेशयेत् ॥

किया जाता है ।) माने गये हैं । पर प्रथम चार प्रकारों को ही श्रेष्ठ समझा गया है और शेष को हीन । तात्पर्य कि भारतवर्ष में प्रेम को समाज-शून्य और सर्वथा ऐकात्मिक नहीं माना गया है । गाडीव-यज्ञ निरर्थक नहीं था । उसमें केवल सीता के विवाह का ही प्रश्न नहीं; वरन्, अनाचारियों से धरती की पवित्रता की रक्षा का प्रश्न भी सन्निहित था । कालिदास की काव्य-श्री शकुंतला का प्रेमः ऐकात्मिक, लोकबाह्य हो गया था । द्वार पर आये हुए ऋषि-अतिथि के सेवा-सत्कार के साधारण शिष्टाचार को भी वह ध्यानमग्ना भूल गई और फलस्वरूप दुर्वासा के शाप से उसे शापित होना पड़ा । भारत-वासियों ने विवाह के उन चार रूपों को ही अधिक महत्त्व दिया है, जिनमें पितृ-पक्ष से कन्यादान होता है । विवाह का यह सामाजिक रूप है । जब शंकर पार्वती पर रीझ गये, तब पार्वती ने कहा था—मैं आपको अन्तःकरण समर्पित करती हूँ । पर मेरे शरीर के मालिक मेरे माता-पिता हैं । इसे उन्हींसे माँगिए और इस प्रकार सम्मान कीजिये ।

पर, नारी का यह तपोपूत, शक्ति-प्रकाशित रूप रामायण और महाभारत इत्यादि ग्रंथों में ही मिलता है । परवर्तीकाल के संस्कृत-ग्रंथों, विशेषतः नाटकों में नारी वीरभोग्या मात्र रह गई है । पतिव्रता वह अब भी है; किन्तु अब उसका तेज समाप्त हो गया है । उसकी आँखों में वियोग के आँसू हैं; किन्तु उसके लिए धरती नहीं फटती । एक शब्द में, नारी की कल्पना विराट् से कोमल हो गयी है, अत्यन्त कोमल—जिसका अर्थ साधारण भी हो सकता है ।

हिन्दी में वीरगाथा-काल के ग्रंथ मूलतः वर्णनात्मक हैं । इन ग्रंथों में राजाओं के युद्धों, विवाहों और प्रेम-सम्बन्धों का वर्णन है । अतः इनमें चरित्र-चित्रण की विशेष गुंजाइश नहीं है । हाँ, नारी-पात्रों के दो ही भाव प्रगट हुए हैं—प्रेम और शौर्य । इस दृष्टि से हम इन ग्रंथों को विशुद्ध वीरकाव्य न कहकर प्रेम-वीरकाव्य कहना चाहेंगे । नरपति नालहकृत बीसलदेव रासो में

१. मनसस्त्व प्रभुः शम्भो ! दत्त तच्च मया तव ।

वपुषः पितरावेतौ सम्मानयितुमर्हसि । (स्कंदपुराण)

संयोग-वियोग की खासी गाथा प्रस्तुत की गई है। वीसलदेव अपनी पत्नी राजमती से रूठकर उड़ीसा चला जाता है। उसके वियोग में राजमती रोती रहती है—

कुँवरि कहइ सुणि, सामरचा राव,

काई स्वामी तू उलगई जाइ ?

कहेउ हमारउ जइ सुणेउ

थारइ छइ साठ अँतेवरी नारि॥

इत्यादि।

इस प्रकार के संयोग-वियोग-वर्णन अनेक हैं और लगभग सभी साधारण कोटि के, परम्परा-मुक्त; किन्तु जब हम तत्कालीन नारियों की शौर्य-मनोवृत्ति पर विचार करते हैं, तो आँखों में अचानक एक नई चमक कौंध जाती है और लगता है कि समस्त वीरगाथाओं में यदि काव्य के अन्वेषको को कुछ न मिले, तो भी ये जीयेंगी और सम्मान के साथ; केवल इसीलिए कि इनमें क्षत्राणी-स्त्रियों की वीर-भावना एवं मातृभूमि के प्रति प्रेम का सर्वथा मौलिक एवं अभूतपूर्व वर्णन हुआ है। पति युद्ध में गया है। पत्नी सोच रही है कि वे बिना विजयी हुए या बिना वीरगति को प्राप्त हुए घर लौटे, तो मैं कदम-कदम पर चूड़ियाँ तोड़कर बिखेर दूँगी। मैं राजपूत की बेटा जो हूँ—

विण मरियाँ विन जीतियाँ, जो धव आवैं धाम।

पग-पग चूड़ि पाछटूँ, तो रावत री जाम॥

इसे वर्णन हिन्दी-साहित्य की अमर पूंजी है और इस दृष्टि से तत्कालीन रचनाओं का आभार-स्वीकार करना पड़ेगा।

वीरगाथा-काल के बाद संत-युग आता है। संतसाहित्य की दो धाराएँ हुईं—ज्ञानाश्रयी और प्रेमाश्रयी। ज्ञानाश्रयी शाखा का नेतृत्व किया कबीर ने और प्रेमाश्रयी शाखा का जायसी ने। कबीर ने नारी को मुख्यतः तीन रूपों में देखा—आराधिका की प्रकृति के रूप में, पतिव्रता गृहिणी नारी के रूप में और माया-जाल फैलानेवाली कामिनी के रूप में। प्रथम दो रूपों को उन्होंने अनुकरणीय एवं वदनीय माना, तीसरे की निन्दा की। कबीर मानते हैं कि जिस

प्रकार पतिव्रता स्त्री की आँखें, नैहर में रहने पर भी, पति पर लगी रहती है, उसी प्रकार शुद्ध जीवात्मा ससार में रहने पर भी भगवान् को नहीं भूलते—

ज्यों तिरिया पीहर बसै सुरति रहे पिय माँहि।

ऐसे जन जग में रहै, हरि को भूलत नाहि।

इस प्रकार पतिव्रता स्त्री कबीर की आराधना का आदर्श है। कबीर स्वयं राम की अगुरागिनी प्रिया बने हुए हैं—हरि मोरे राम मैं हरि की बहुरिया।

गृहिणी के रूप में भी कबीर ने पतिव्रता पत्नियों की प्रशस्ति गाई है—

पतिव्रता मैली भली, गले काँच की पोत।

सब सखियन में यों दिवै, ज्यों रविससि की जोत ॥

मायाविनी कामिनी की कबीर ने बहुत भर्त्सना की है। उनकी दृष्टि में ऐसी] नारी नागिन से भी अधिक विषैली होती है—

नारी की छाया परे अधा होत भुजग।

जायसी आदि सूफी कवियों के ग्रंथों में नारी-जीवन की प्रेम-गाथा वर्णित है।

ये प्रेमगाथाएँ लौकिक हैं। प्रेमचेष्टाएँ प्रायः स्थूल हैं और साथ ही यह प्रेम समाज के उत्तरदायित्व से शून्य है; पर इन गाथाओं में स्थान-स्थान पर आध्यात्मिक सकेत दिये गये हैं, जिनसे आभास मिलता है कि नारी ब्रह्म की प्रतीक है। लौकिकता और आध्यात्मिकता का मेल न होने के कारण, नारी के प्रति उनका दृष्टि-कोण अस्पष्ट और अनिश्चित हो गया है। हाँ, बहुलांश में ये गाथाएँ लौकिक गाथाएँ हैं और इनमें वर्णित प्रेम एवं विरह मोहक भी हैं; पर, इनमें वर्णित प्रेम को आदर्श नहीं माना जा सकता। आखिर पतिव्रता नागमती को दौड़कर पद्मावती की खोज में जाने का क्या कारण हो सकता है, सिर्फ रूमानी प्रवृत्ति ही न? हाँ, कृगन उतारकर राघव चेतन को दे देने में नारी के उत्तरदायित्व-बोध की एक रेख भी मिल जाती है। पर, उत्तरदायित्व-ज्ञान के ऐसे स्थान बहुत थोड़े हैं।

भक्तिकाल के भक्त-शिरोमणि तुलसीदासजी ने भारतीय नारी के परम आदर्श रूप को खडा किया। नारी की जन्मान्तर प्रेम-निष्ठा रामचरित मानस में पार्वती की इस प्रतिज्ञा में उदघोषित हुई है—

जनम कोटि लगी रगर हमारी ।
वरौ संभु न त रही कुआरी ॥

नारी इसलिये वरेण्य नहीं है कि वह उपभोग्य है; वरन् इसलिए कि उसमें त्याग और तपस्या की अक्षय मात्रा है। मानस की पार्वती इस आदर्श को साकार करती है—

सुनि बोली मुसुकाइ भवानी ।
उचित कहेउ मुनिवर विग्यानी ॥
तुम्हरे जान कामु अब जारा ।
अब लगि सभु रहे सविकारा ॥
हमरे जान सदा शिव जोगी ।
अज अनवद्य अकाम अभोगी ॥

गोस्वामीजी ने चार प्रकार की पतिव्रताओं का उल्लेख किया है और उनकी कोटियाँ स्थिर की हैं—

जग पतिव्रता चारि विधि अहही ।
वेद पुरान संत अस कहही ॥
उत्तम के अस बस मन माही ।
सपनेहु आन पुरुष जग नाही ॥
मध्यम पर पति देखहि कैसे ।
भ्राता पिता पुत्र निज जैसे ॥
धर्म बिचारि समुझि कुल रहही ।
सो निकृष्ट तिय श्रुति अस कहही ॥
बिनु अवसर भय तें रह जोई ।
जानेहु अधम नारि जग सोई ॥

उपर्युक्त पंक्तियों से स्पष्ट है कि तुलसीदासजी नारीत्व को आत्मिक मानते हैं और उसके नियम को अनायास नारी के शील और संकोच का सुन्दरतम चित्र सीता उपस्थित करती हैं। सीता अतुलनीय है। वह सरस्वती

की तरह प्रगल्भा नहीं, मितभाषिणी तथा शील एव संकोचवाली है। सीता पूर्ण नारी है, पार्वती की तरह अर्द्धनारी नहीं। वह प्रसन्नवदना है, रति की तरह म्लानमुखी नहीं। वह मंगलमूर्ति है, अमृतमयी है; लक्ष्मी की तरह उसमें हलाहल और विष नहीं—

गिरा मुखर तनु अरध भवानी ।
रति अति दुःखित अतनु पति जानी ॥
विष बारुनी बंधु प्रिय जेही ।
कहिये रमा सम किमि बैदेही ॥

सीताजी की लोक-लाज और ब्रीड़ा का बड़ा सुन्दर वर्णन गोस्वामीजी ने किया है। रंगभूमि में सीता खड़ी है। धनुष किसीसे न टूटा। जनकजी क्षुब्ध हो गए। तब उदयाचल पर उगनेवाले सूरज की तरह राम धनुष तोड़ने को उठ खड़े हुए। उस समय सीताजी ने एक क्षण के लिए अपनी सम्पूर्ण श्रद्धा से उनकी ओर देखा; पर दूसरे ही क्षण वह लोक-लाज और कुल-मर्यादा से धरती की ओर देखने लगी—

प्रभुहि चितइ पुनि चितव महि, राजत लोचन लोल ।
खेलत मनसिज-मीन-जुग, जनु बिधुमडल डोल ॥

सीताजी का प्रेम अचला भक्ति है। उनमें लौकिक व्याकुलता और चिन्ता है अवश्य; पर सबको समित करनेवाला आध्यात्मिक विश्वास और धैर्य है। सीताजी के शील का अत्यन्त सुषमापूर्ण विवरण वहाँ मिलता है, जहाँ सीता राम और लक्ष्मण के साथ वन जा रही है। गाँव की स्त्रियाँ राम की ओर संकेत करके सीता से पूछती हैं कि आप कौन हैं? और तब—

बहुरि बदन विधि अंचल छाँकी ।
प्रिय तन चितै दृष्टि करि बाँकी ॥
मंजुल मंजु तिरीछे नैननि ।
निज पति तिनहि कह्यो सिय सैननि ॥

कुलवधू की यह भूमिका समस्त भारतीय साहित्य में अनूठी है।

और, अन्य कवियों की तरह गोस्वामीजी ने भी कुलटाओं और छलनामयी-
[कामिनियों की निन्दा और ताड़ना की है। उनकी निम्नलिखित पंक्तियाँ,
जिनको लेकर बराबर विवाद चलता रहता है, ऐसी ही स्त्रियों के लिए लिखी
गई हैं—

ढोल गँवार शूद्र पशु नारी

ये सब ताड़न के अधिकारी।

माता की महिमा का तो कहना ही क्या ? राम बन जा रहे हैं। कौशल्या
का हृदय विदीर्ण हो रहा है। यदि केवल दशरथ की आज्ञा होती, तो वह शायद
राम को रोक भी लेती; क्योंकि घर में पिता से बड़ा अधिकार माता का है। माता
गृहस्वामिनी है। किन्तु यह जानकर कि माता कैकेई की भी यह आज्ञा है, वह
राम को रोक नहीं पाती और गौरवशालिनी माता की तरह आशीर्वाद देती
हुई कहती है—

जौ केवल पितु आयसु ताता।

तौ जनि जाहु जानि बड़ि माता ॥

जौ पितु मातु कहेउ बन जाना।

तौ कानन सत अवध समाना ॥

सुमित्रा भी वीरप्रसू माता की भाँति लक्ष्मण को, राम-जैसे अग्रज की सेवा
के लिए, वन जाने का आदेश देती है।

रीतिकालीन साहित्य में नारी क्रीड़ा को निर्जीव उपादान भर रह गई।
उसमें हाव-भाव तो है—

बतरस लालच लल की मुरली धरी लुकाइ।

सौह करै, भौंहनि हँसै; देन कहे नटि जाइ ॥

अथवा,

नासा मोरि नचाइ, दृग, करी काका की सौह।

काँटे सी कसकै हिए, गडी कटीली भौंह ॥

किन्तु उसमें आत्मसम्मान की भावना नहीं है। उसकी आत्मा मरी हुई है। सेनापति कभी उसे काम की फुलवारी बना देते हैं, कभी शतरज के गोटे। तत्कालीन कवियों ने एक ओर नारी की सयोगावस्था का स्थूलातिस्थूल चित्रण किया और दूसरी ओर उनके विरह को कल्पनातीत बना दिया। जब वह साँस लेती है, तो छ-सात हाथ पीछे चली आती है और जब साँस छोड़ती है, तो उतना ही आगे चली जाती है—

इत आवति, चलि जात उत चली छ-सातक हाथ ।

चढी हिडोरे-सी रहै लगि उसासन साथ ॥

और, इस तरह नारी के ये दोनों ही रूप-चित्रण गलत हो गए। वैसे, कहीं-कहीं नारी के रूमानी रूप का बड़ा चमत्कारपूर्ण वर्णन मिलता है। रसलीला की ये पंक्तियाँ प्रसिद्ध हैं—

अमिय हलाहल मद भरे, स्वेत, श्याम रतनार ।

जियत मरत झुकि-झुकि परत, जेहि चितवत इकवार ॥

आधुनिक काल में भारतेन्दु हरिश्चन्द्र ने 'नीलदेवी' नाटक में भारतीय नारी के तेज को एक बार फिर उपस्थित किया। नीलदेवी में वीरता, कौशल एवं नीतिज्ञान तथा धीरता तीनों ही हैं। पति के निधन पर वह रोती नहीं, वरन् आँसुओं को पोछकर अपने बेटे को युद्ध एवं नीति की शिक्षा देती है और स्वयं नर्तकी-वेश में अब्दुर्शरीफ के शिविर में प्रवेश कर अपने पिता की हत्या का बदला लेती है।

भारतेन्दु-युग के बाद द्विवेदी-युग आया। द्विवेदी-युग एक ऐसा आचार-पूत युग था, जिसने रतिशास्त्र को अग्निसात् किया था और शृंगार को वर्जित-प्रदेश (Forbidden land) मान लिया था। स्वभावतः इस काल में नारी-आदर्शवाम के रूप में चित्रित हुई, और उसके शृंगार का परिमार्जित वर्णन हुआ। इस युग में एक और घटना घटी। रवीन्द्रनाथ टैगोर ने एक लेख लिखा—काव्येरे उपेक्षिता (काव्य की उपेक्षिता)। इसमें उन्होंने आदिकवि के महाकाव्य के एक अभाव की ओर संकेत किया और कहा कि क्राँच के दुःख

सैव्यस्थित-कवि की दृष्टि वेदना से भीगी, त्याग से पूत, निःशब्द उर्मिला पर नहीं पड़ी। द्विवेदीजी ने इसके बाद स्वयं एक लेख लिखा, 'उर्मिला सम्बन्धी कवियों की उदासीनता।' फिर तो उपेक्षितों की अपेक्षा का एक सिलसिला चल पड़ा (और आज तक चल रहा है)। द्विवेदी-युग के प्रतिनिधि कवि हैं मैथिलीशरण गुप्त। उन्होंने 'साकेत' लिखकर चिर-उपेक्षिता उर्मिला की अम्यर्थना की, चिर लांछित कैकेयी को सम्मान दिया और 'यशोधरा' के द्वारा चिर-विस्मृत बुद्ध-पत्नी के तेज को प्रकाश में लाया। 'साकेत' में दम्पति-विज्ञान की मधुर व्याख्या की गई है। पुरुष को नारी के साहचर्य में सब कुछ स्वर्ग-सा लगता है और नारी को पुरुष के सम्पर्क में विश्वासपूर्ण आश्रय मिलता है—

‘भूमि के कोटर, गुहा, गिरि, गर्त भी,
 शून्यता नभ की, सलिल आवर्त्त भी,
 प्रेयसी, किसके सहज-ससर्ग से,
 देखते हैं प्राणियों को स्वर्ग से?
 जन्म-भूमि-ममत्व कृपया छोड़कर,
 चारु-चिन्तामणि-कला से होड़कर,
 कल्पवल्ली-सी तुम्ही चलती हुई,
 वांटती हो दिव्य फल फलती हुई!’
 ‘खोजती है किन्तु आश्रय मात्र हम,
 चाहती है एक तुम-सा पात्र हम;
 आन्तरिक सुख-दुख हम जिसमें घरे,
 और निज-भव-भार यो हलका करें।’

उर्मिला भारतीय नारी की सनातन प्रकृति है, जो केवल त्याग करना जानती है। कौशल्या ममतामयी माँ है। सुमित्रा में क्षत्राणी की तेजस्विता है। कैकेयी नरसे की महत्वाकांक्षा और उसकी व्यर्थता का प्रतीक है। सीता अपेक्षाकृत आधुनिक है। उसके सुहाग में श्रद्धापूर्ण अधिकार सम्मिलित है। राम से अपने साथ चन ले चलने का आग्रह करती हुई कहती है—

जो गौरव लेकर स्वामी !
 होते हों काननगामी,
 उसमें अर्द्ध भाग मेरा,
 करो न आज त्याग मेरा ।
 मातृ-सिद्धि, पितृ-सत्य सभी,
 मुझ अर्द्धांगी बिना अभी—
 है अर्द्धांग अधूरे ही,
 सिद्ध करो तो पूरे ही ।

‘साकेत’ के नारी-चित्रण में एक और नई बात आई है, सम्भवतः ग्राम्य गीतों की परम्परा से और वह है ‘भाभी-देवर-विनोद’, जो ससार में एकमात्र भारतीय परिवार की अपनी वस्तु है ।

‘यशोधरा’ गाँधीयुग की अधिकार-जाग्रत ललनाओं की प्रतिनिधि है। वह अपनी वेदना और अपने मान-अपमान को वैयक्तिक नहीं मानकर सामूहिक मानती है। जब गौतम उसे ‘मुक्तिमार्ग’ की बाधा समझते हुए सौती छोड़कर चले गए, तो उसे लगा कि गौतम ने उसकी उपेक्षा करके सम्पूर्ण नारी-जाति को कलंकित एवं अपमानित किया है। इस जातीय अपमान का उत्तरदायित्व वह स्वीकार करती है—

बधूवश की लाज दैव ने आज मुझीपर डाली ।

उसे लगता है कि गौतम ने अबला समझकर उसे जगाया नहीं। पर, इस प्रकार उन्होंने उन क्षत्राणियों के सकल समाज का उपहास किया है, जो स्वयं अपने हाथों से पति के माथे पर टीका लगा तथा कमर में कटार बाँधकर जातीय सम्मान की रक्षा के लिए युद्ध में भेज देती हैं—

स्वयं सुसज्जित करके क्षण में,
 प्रियतम को प्राणों के पण में,
 हमी भेज देती है रण में,
 क्षात्र धर्म के नाते ।

यदि वस्तुतः नारी मुक्ति की बाधा है, तो फिर उसके जीवन की सार्थकता क्या है? पर, मुक्तिमार्गियों को जन्म देनेवाली नारी ऐसी नहीं हो सकती। वह नारी का जय-घोष करती है—

बधू सदा मैं अपने वर की,
पर क्या पूर्ति वासना भर की ?
सावधान ! हो निज कुलधर की
जननी मुझको जानो।

और, अन्त में गौतम को स्वयं यशोधरा के द्वार पर आकर अपनी भूल स्वीकार करनी पड़ती है। वे नारी के दोनो रूपो—पत्नी और मातृ रूपो—का महत्त्व स्वीकार करते हैं—

दीन न हो गोपे, हीन नहीं नारी कभी,
भूत दया-मूर्ति वह मन से शरीर से।

छायावाद का काव्य मूलतः प्रेम-सौंदर्य-काव्य रहा। छायावादी कवियों की चिन्ता के केन्द्र में नारी बैठी रही है। पत ने उसकी वयःसधि की धूप-छाँह को, प्रसाद ने उसके यौवन-विलास को, निराला ने उसकी रति-क्रीड़ा और शक्ति को तथा महादेवी ने उसकी अतृप्त वेदना को वाणी दी है। पत ने नारी को देवी, माँ, सहचरी और प्राण कहा है। पर मुख्यतः उनकी नारी सहचरी और प्राण है। सहचरी के रूप में कवि ने नारी के सौंदर्य और प्रेम के व्यावहारिक पक्ष की अभिव्यक्ति की है। पत की यह सहचरी वयःसधिकालीन है। उसकी 'भावी पत्नी' के शैशव में यौवन प्रवेश करने का उपक्रम कर रहा है—

तुम्हारे शैशव में सोभार,
पर रहा होगा यौवन प्राण;

उसकी भवो में भगिमा है और नयनो में पचशर-वाण; किन्तु उसकी वाणी में लाज का अवगुण्ठन है और उसके प्रणय में मान की मर्यादा—

देह में पुलक, उरो में भार,
 भ्रुवों में भँग, दृगो में बाण,
 अधर में अमृत, हृदय में प्यार,
 गिरा में लाज, प्रणय में मान।

पत की नारी का यह रूप मादक है, कही-कही घोर शृंगारिक भी; पर प्रायः अशिष्ट नहीं; क्योंकि वे उसकी चेष्टाओं को आवृत्त कर मादकता को एक मान दे देते हैं।

‘प्राण’ के रूप में कवि ने नारी-सौंदर्य के कल्पना-प्रधान आदर्श रूप को अपनाया है। इस रूप में वह अस्थि-मांस की नारी मात्र नहीं है; वह एक सौंदर्य-भावना है, जो मनुष्य मात्र के आनन्द का आधार है—‘सुरनर-मुनि ईप्सित’ है और जो सर्वयुगीन-सार्वभौमिक है—‘प्रतियुग में आती हो रगिणि रच-रच रूप नवीन’। इस रूप में वह देवी भी बन जाती है। वैसे ‘युगवाणी’ और ‘ग्राम्या’ में पत ने युग-शोषित नारी का असंस्कृत रूप भी देखा, जिसमें वह योनि-मात्र रह गई है—

सदाचार की सीमा उसके तन से है निर्धारित,
 पतयोनि वह मूल्य चर्म पर केवल उसका अंकित;

—ग्राम्या

पर, साधारणतः नारी के प्रति पत का दृष्टिकोण रोमांटिक ही है, ‘वीणा’ से ‘स्वर्णधूलि’ तक।

प्रसादजी ने अपने नाटकों में विविध प्रकार की नारी-पात्रों का चित्रण किया है और उनके लगभग सभी नाटक नारी-प्रधान हैं। उनके नाटकों की नारियाँ पुरुषों से अधिक जाग्रत हैं। ‘अजातशत्रु’ नाटक में तो प्रसादजी ने स्वीकार किया है कि जीवन का रहस्य नारी ही समझती है, पुरुष तो द्वंद्व एव अहंकार के कोलाहल में भूल जाता है। इसलिए पुरुष को नारी की पाठशाला में ही जीवन की सीख ग्रहण करनी पड़ेगी। और, उनके पुरुष प्रायः यह सीख ग्रहण करते हैं।

‘कामायनी’ प्रसादजी की नारी-भावना का स्पष्ट द्योतन करती है। प्रसादजी की समस्त काव्य एव नाट्यकृतियों के आधार पर कहा जा सकता है कि वे नारी को प्रेम, करुणा, त्याग एव वेदना की समष्टि के रूप में देखते रहे हैं। प्रेम और बलिदान कर वेदना की विदाई लेनेवाली नारियों के कारण उनके नाटको में दुखान्तता की एक अन्तर्धारा बहती रहती है। ‘कामायनी’ में व्याख्या इस प्रकार हुई है—

नारी तुम केवल श्रद्धा हो

विश्वास रजत नग पग तल में;

पीयूष-स्रोत सी बहा करो

जीवन के सुन्दर समतल में।

देवों की विजय दानवों की

हारों का होता युद्ध रहा,

संघर्ष सदा उर अन्तर में

जीवित रह सदा विरुद्ध रहा।

‘आँसू से भीगे अंचल पर

मन का सब कुछ रखना होगा,

तुम को अपनी स्मिति-रेखा से

यह सधि पत्र लिखना होगा।

अत्याधुनिक साहित्य में नारी का आदर्श नहीं, बल्कि उसका व्यावहारिक रूप उपस्थित करने की चेष्टा की जाने लगी है।

होली का साहित्यिक अभियान

कला का मूल उद्देश्य आनन्द है और उसका मूलाधार सौंदर्य, चाहे आप आनन्द और सौंदर्य की जो व्याख्या करें।

वसन्त सौंदर्य की सीमा है। इसीलिए तो कालिदास ने कहा था—‘सर्व प्रिये ! चारुतर वसन्ते !’ स्वभावतः वसन्त से कला और साहित्य को बहुत प्रेरणा मिली। वसन्त और कला के सम्बन्ध का प्रमाण देते हुए ज्योतिषशास्त्र ने बतलाया है कि जिस व्यक्ति का जन्म वसन्त-पंचमी के दिन होता है, वह ललित कलाओं का प्रेमी होता है (निरालाजी का जन्म इसी दिन हुआ है)।

किन्तु, वासना को उत्तेजना देनेवाले कोरे सौंदर्य को भारतीय आदर्शवाद ने कभी महत्त्व नहीं दिया है। उसे दुर्वासा के शाप से शापित किया है। फिर वसन्तोत्सव, वसंत-राग, फाग आदि का साहित्य में इतना चारु वर्णन क्यों? शायद इसका कारण यह है कि इस वसन्तोत्सव के पीछे एक महान् आदर्श भी है। इस वसन्त की वासन्तिकता के बीच भगवान् शंकर को कामदेव के मोहन रूप ने मोहने की चेष्टा की थी और तब महादेव के तीसरे नेत्र ने उसे भस्म कर दिया था। प्रतिवर्ष होलिका-दहन अन्य बातों के अतिरिक्त इस घटना की स्मृति भी दिला जाता है। यही स्वस्थ शृंगार भारतीय साहित्य ने वसन्त में ढूँढा है। ‘राधामाधव’ नाटक में रति और कामदेव के शृंगार और पूजन का जो वर्णन है, उसके मूल में भी इसी स्वस्थ शृंगार का विधान है। अतः हमारे इस सांस्कृतिक पर्व में रति और विरति का अनूठा सामञ्जस्य है। इसीलिए जहाँ इसे एक ओर ‘मदन-महोत्सव’ की सजा दी गई है, वहाँ दूसरी ओर ‘शतपथ ब्राह्मण’ ने वसंत को ही ब्रह्मा माना है।

हिन्दी-साहित्य का आरम्भ एक ऐसे संघर्षमय काल में हुआ, जब जीवन के लाले पड़े थे। खून का फाग खेला जा रहा था और जौहर का वसन्त।

चन्द्र वरदाई ने पृथ्वीराज और शहाबुद्दीन गोरी के युद्ध की वसन्त से उपमा देते हुए कहा है—

रतिराज रु जोवन राजत रोर ।
चँप्पो ससिरं उर शैशव कोर ।
उनि मधि मद्धि मधू धुनि होय ।
तिन उपमा वरनी कवि जोय ।

फागुन में पुराने पत्ते झड़ने लगते हैं । नवीन कोपलें निकलती हैं । वसन्त के इस अनुराग-विराग-समन्वित रूप की स्पष्ट झाँकी कबीर में मिलेगी । एक ओर विराग की यह अन्योक्ति है—

फागुन आवत देख करि बन रुना मन माहि ।
ऊँची डाली पात है दिन-दिन पीले थाहि ॥

दूसरी ओर, मधुर भाव की पुजारिन कवि की आत्मा परम प्रियतम से चुबरी पहनकर फाग खेलना चाहती है—

“मै तो वा दिन फाग मचैहो,
जा दिन प्रिय मेरे द्वारे ऐहो ।
रंग वही, रगरेजवा ओ ही,
सुरँग चुनरिया रँगैहों ।”

दाढ़ प्रेम के पराग से हरिजनो की टोली में होली खेल रहे हैं—

“पुहुप प्रेम वरषै सदा, हरिजन खेलै फाग ।
ऐसा कौतुका देखिए, ‘दाढ़’ मोरे भाग ।”

इस प्रकार निर्गुण-सम्प्रदाय के कवियों के लिए होली ‘मृत्यु’ और ‘महामिलन’ का प्रतीक बनकर आती है ।

जायसी ने बारहमासे में होली का विस्तृत विवरण दिया है । मीराबाई की रचनाओं में भी होली के कई पद हैं । इन पदों में दग्ध हृदय का तीव्र विरह-निवेदन है ।

(क) होली पिया बिन मोहि न भावै घर अँगन न सुहावे,
दीपक जोय कहा करूँ होली, प्रिय परदेश रहावे ।
सूनी सेज जहर ज्यूँ लागे, सुसक-सुसक जिय जावे,
नीद नहि आवे ।

(ख) किण सँग खेलूँ होली, पिया तजु गये है अकेली ।

हिन्दी की सगुण भक्तिधारा के भक्त-कवियों ने तो भक्ति की उमग-मों रंग उड़ाया ही है, बगला के वैष्णव कवियों ने भी होली के अनेकानेक पद लिखे हैं। फागुन का मस्त महीना है। वन-उपवन फूलों से लदे हैं। किन्तु प्रियतम के बिना सब कुछ सूना है। वेणी खुली है, दिल टूटा है और प्रेम अस्त-व्यस्त है। फूलों में फल लगेंगे। और प्रेम की डाली में ?

“फागुने गुनई ते गुनगण तोर ।

फूटि कुसुमित भेल कानन मोर ।

×

×

फुयल कवरी सँबरि नहि बाँधै ;

फणि-पति-दमन बोलि धेनि काँदै ।

टूटल हृदय-विदारण नेह ।

फुतका रतहि धनि ते जब देह ।

फेरि न हेरवि सहचरि वृन्द ।

फलव कि ना बूझल दास गोविन्द ॥

चडिदास की मानिनी राधा ठीक होली के मौके पर ही रूठ गई है। सहेलियाँ मनाती हुई कहती हैं—

“ए धनि मानिनि, मान निवार ।

अबिरे अरुण, श्याम-अग-मुकुर पर,

निज प्रतिबिम्ब निहार ॥

तुहुँ इक रमणी, शिरोमणि रसवती,

कोने ऐछे जग माँह ।

तुहारि समुखे, श्याम सँग बिलसव
कैछन रस-निरबाह ।

रसखान और घनानन्द ने भी होली के अनेक छंद लिखे हैं। रसखान तो रस-खान हैं। घनानन्द की भाँति वे प्रेम-पात्र से विरक्त होने के कारण कृष्ण की ओर अनुरक्त न हुए थे, वरन् मुरली-माधव की छवि पर मुग्ध होकर अपने पार्थिव प्रेम का सग छोड़ा था। अतः उनके जीवन में वियोग की घड़ी कभी आई ही नहीं—वहाँ तो सदा बहार रही। अतः

‘फागुन लाग्यो सखी जबतें तबतें ब्रजमडल धूम मच्यो है।
नारि नवेली बचै नहिँ एक, बिसेख यहै सब प्रेम रच्यो है।
साँझ सकारे वही ‘रसखानि’ सुरग गुलाल लै खेल रच्यो है।
को सजनी निलजी न भई, अरु कौन भठू जिहिमान बच्यो है।’

किन्तु, रसखान के सौ वर्ष बाद आनेवाले घनानन्द को आनन्द घनश्याम के बिना फागुन फीका लगता है। रँगरेलियों के बीच ‘सुजान’ की विरह की लपटें कभी-कभी आ जाती हैं और तब सारा प्रबन्ध बिगड़ जाता है—

‘सोंधे की बास उसासहि रोकत, चन्दन दाहक गाहक जीकौ।
नैननि बैरी सो है री गुलाल अबीर उडावत धीरज ही कौ।
राग विराग धमार त्यो धार-सी लौटि पथो ढँग यो सब ही कौ।
रँग रचावन जान बिना ‘घनआनन्द’ लागत फागुन फीकौ।’

अब तक होली भक्तों की भावमयी भूमि से उतरकर रीतिकालीन कवियों की रगीन दुनिया में आई थी। तत्कालीन विलास-प्रिय राजाओं की दिलजोई के सामान मुहैया करने में इन कवियों ने आकाश-पाताल एक कर दिया। और, फागुन में जब प्रकृति ने भी छूट दे दी, तब तो इन कवियों ने छूटकर होली खेली।

बिहारी की नायिका की आँख में अबीर पड़ गया है। दर्द भी हो रहा है; किन्तु वह दर्द कुछ ऐसा मीठा है कि अबीर के कणों के निकालने की चेष्टा भी नहीं होती।

“दियौ जु पिय लखि चखनु मै खेलत फाग खियालु।

बाढत हूँ अति पीर सु न काढत बनत गुलालु॥”

इस रँगरेली के प्रवाह मे लोक-लाज भी बह निकली—

“छुटत मुठनि सँगही छुटी लोक-लाज कुल-चाल।

लजे दुहुन इक बेरही चलि चित नैन गुलाल॥”

यों तो रीतिकाल के सभी कवियो ने होली खेली; किन्तु सबसे अधिक होली खेली पद्माकर ने। होली की छेडछाड ने जो ‘प्रलय’ का रूप पकड़ लिया है, उसे इन पक्तियों में देखिए, जहाँ तन-मन सब बेसम्हार हो रहे हैं:—

ये नँद गाँव ने आये इहाँ उत आई।

सुना वह कौनहू ग्वाल की।

त्यों ‘पद्माकर’ होत जुराजुरी

दोउन फाग करी यह ख्याल की।

डीठि चली उनकी इनपै

इनकी उगन चली मुठि उताल की।

डीठि-सी डीठि लगी उनको-इनके

लगी मूठि-सी मूठि गुलाल की।

‘हेलाभाव’ की यह ढिठाई कि—

छीन पितम्बर कमर तें सुविदा दर्ई मीडि कपोलन रोरी

नैन नचाई कही मुसकाई लला फिरि आइओ खेलन होरी।

नवयुग के साथ हमारी दुनिया बदल गई। हमने युगो के बाद अपनी बिगडी सूरत देखी। हृदय में विद्रोह उठा; किन्तु असफलता की चट्टान से टकड़ाकर लौट आया और आँखों में तप्त आँसू बनकर छा गया। यह करुण विद्रोह श्री सुभद्राकुमारी चौहान की ‘जालियाँवाला बाग का वसन्त’ शीर्षक कविता में देखिए—

परिमलहीन पराग दागसा बना पड़ा है।

हा। वह प्यारा बाग खून से सना पड़ा है॥

आओ ! प्रिय ऋतुराज किन्तु धीरे से आना ।
यह है शोकस्थान यहाँ मत शोर मचाना ।

.....

कोमल वच्चे मरे यहाँ गोली खा-खाकर ।
कलियाँ उनके लिए गिराना थोड़ी लाकर ।
तड़प-तड़प कब वृद्ध मरे हैं गोली खाकर ।
गुष्क पुष्प कुछ वहाँ गिरा देना तुम जाकर ।
यह सब करना किन्तु बहुत धीरे से आना ।
यह है शोकस्थान, यहाँ मत शोर मचाना ॥

मातम के इस काल में कोई कैसे शोर मचाकर धमार गावे ? इस विद्रोही पर्व के अवसर पर हमारे युवक कवियों का हृदय प्रतिकार करना चाहता है ।
डा० रामविलास शर्मा अगले फागुन में क्रांति की फसल काटना चाहते हैं—

“काटनी है नये साल फागुन में फसल जो क्रांति की ।”

किन्तु, इतना होने पर भी फागुन हममें ऐसी स्निग्धता और मस्ती भरता है कि हम वर्तमान की कठोरता को भूलकर कुछ क्षण अपने मन की कह-सुन लेना चाहते हैं । इसीलिए तो ‘केसरी’ की मजदूरिन कहती है—

पिया ! सुधि कैसे रहा विसार

हाय ! यह फागुन बीत चला

आज प्यार का पर्व वियोगिनि

कोयल यह सदेगा लाई

मेरी ही दुनिया सूनी क्यों

हूक-भरी वालम सुधि आई

.....

तीज-पर्व कर मैंने जीवन में

एक मनीषी मानी—

ऋतु वसन्त पिथा आ पहनायें
अपने हाथ चुनरिया धानी

.....४.....,.

आज नहीं मजदूर, आज
राजा मेरे, मैं तेरी रानी
वर्ष पर्व है पिया, आज
कुछ कह सुन ले अपनी मनमानी ।

हमारे छायावादी कवि वसन्त के सौरभ और फागुन के नशीले सौंदर्य में
अनन्त का आलम्बन ले अपनी वैयक्तिक भावनाओं का प्रकाशन करते रहे—

सुलगा फाल्गुन का सूनापन
सौंदर्य शिखाओं में अनन्त !

... ..

रचते सजीव जो प्रणय-मूर्ति
उसकी छाया, आया वसन्त !—पत

छायावादी कवियों में सर्वोत्कृष्ट होली लिखी 'निराला' ने—'आँखों
के डोरे लाल, आज खेली होली ।'

किन्तु, अधिकांश कवियों में यह प्रणय और प्रतिकार की ही प्रेरणा भरता
रहा है ।

हाँ, होली हमारी एकता का प्रतीक है । उस दिन छोटे-बड़े, धनी-दरिद्र
सभी अबीर के रंग में रँगकर एक-रंग हो जाते हैं । मुसलमान-कवि भी इस
होली में शरीक होने के लिए इच्छुक हैं । किन्तु, कष्ट और सरमायादारों के
अत्याचार उनकी मस्ती को पस्ती में बदलने का कुचक्र कर रहा है । बाकर
साहव फारमाते हैं—

• कष्ट उठाए औ, दुख झेले
मैंने कितने पापड बेले
मेरे रक्त से होली खेले
सरमाया चालाक ।

नगा रहकर सर्दी काटी
 भूका रहकर खाक भी चाटी
 नीचे माटी ऊपर माटी,
 मेरी होली खाक।

हिन्दू-मुस्लिम भेद भी उनकी नजर में फागुन के रंग में भग डाल
 रहा है—

होली आई कैसे खेलूं ?
 हिन्दू कुछ बेरग है मुझसे
 आमादाये-जग है मुझसे
 मेरा दिल भी तग है मुझसे
 होली आई कैसे खेलूं ?

फिर भी उन्हें विश्वास है कि एक-न-एक दिन हम सब आपस में अवश्य
 मिल जायेंगे और सारे कुनवे के लोग एक स्वर में होली गायेंगे । इसलिए
 उनका आग्रह है कि —

विछडे हैं जो मिल जाएँ
 मन की कलियाँ फिर खिल जाएँ
 बैरी देखें औ' हिल जाएँ
 तेरे घर का मेल !
 ऐसी होली खेल !

उन्हें आशा और विश्वास दिये गाँधीजी ने। गाँधीजी की होली गाँव-
 गाँव की फेरी लगाती रही—‘होली खेलें गाँधी वीरनेता सग लिए।’ इस
 होली ने सम्पूर्ण राष्ट्र को एकता के लाल धागे में बाँध दिया।

हिन्दी-साहित्य पर अंग्रेजी का प्रभाव

जब दो राष्ट्र किसी कारणवश एक-दूसरे के सम्पर्क में आते हैं, तो दोनों में विचार, सभ्यता और संस्कृति का विनिमय होता है। इसके अतिरिक्त दोनों के साहित्य में भी आदान-प्रदान होता है। ऐसा देखा जाता है कि उस समय जिस देश का साहित्य समृद्ध और सम्पन्न रहता है, उसका अपेक्षाकृत अधिक प्रभाव पड़ता है।

चिरकाल से भारतवर्ष की पुनीत भूमि पर भिन्न-भिन्न जातियाँ आती रही हैं और उनकी सभ्यता और संस्कृति को आत्मसात कर लिया है, जिसकी स्पष्ट छाप हमारे साहित्य पर भी अंकित है। यो तो जहाँगीर के ही शासनकाल से अंग्रेज व्यापारियों का यहाँ आगमन प्रारम्भ हो गया था; पर सन् १८५७ के बाद अंग्रेजी शासन की नींव सुदृढ़ हुई और उसी समय से हम अंग्रेजी-साहित्य के संपर्क में आये। अंग्रेज जिस सभ्यता और संस्कृति को लेकर आये थे, उसमें गति एवं शक्ति थी। भारतीय संस्कृति और सभ्यता शताब्दियों से शक्तिहीन और शिथिल हो चुकी थी, अतः उनका हमारी संस्कृति और सभ्यता को प्रभावित करना नितान्त स्वाभाविक था। फलस्वरूप आधुनिक हिन्दी-साहित्य के प्रत्येक अंग पर अंग्रेजी-साहित्य का गहरा प्रभाव पड़ा। कविता, नाटक, उपन्यास, कहानी, निबन्ध, आलोचना आदि सभी क्षेत्रों में अंग्रेजी का प्रभाव स्पष्ट दृष्टिगोचर होता है। यूरोप के अन्य साहित्य में भी जो कला की नवीन प्रवृत्तियों का जन्म हुआ, उसका भी प्रभाव हिन्दी-साहित्य पर अंग्रेजी के ही माध्यम से पड़ा। इसका सबसे बड़ा कारण यह था कि अंग्रेजी यहाँकी राजकीय भाषा होने के कारण अत्यधिक प्रचलित थी। पर इससे यह न समझना चाहिये कि आधुनिक हिन्दी-साहित्य अंग्रेजी-साहित्य का अनुकरणमात्र है। प्रत्येक जीवित साहित्य में आदान-प्रदान में होना अत्यन्त स्वाभाविक बात है। हिन्दी पर ही अंग्रेजी के अतिरिक्त अन्य भाषा के साहित्य का भी प्रभाव है। पर, इसके बावजूद

आधुनिक हिन्दी-साहित्य का स्वाभाविक, स्वस्थ और स्वतन्त्र विकास हुआ है। उसमें उतनी ही मौलिकता है, जितनी किसी भी उत्कृष्ट साहित्य में संभव है। उसमें अपने सूरज का प्रकाश है, अपने फूल का सौरभ है।

भारतेन्दु-युग से ही अंग्रेजी-साहित्य का प्रभाव पड़ना प्रारंभ हो गया था। भारतेन्दु की कविताओं में राष्ट्रीयता का जो स्वरूप दृष्टिगोचर होता है, पश्चिमी प्रभाव के ही कारण, क्योंकि यूरोपीय देशों में राष्ट्रीयता की एक लहर दौड़ गयी थी और साहित्यिकों ने भी जनता को प्रेरित करने में हिस्सा लिया था। पर, भारतेन्दु सधिकालीन कवि होने के कारण प्राचीनता को ही अपनाये हुए थे, अतः अंग्रेजी की अन्य प्रवृत्तियों और अभिव्यजना गैली से वे प्रभावित नहीं हो सके।

छायावादी युग के सभी कवियों ने न्यूनाधिक रूप से अंग्रेजी-साहित्य का अध्ययन किया था; अतः उनमें नयी चेतना हिलोरें मार रही थी। पत, प्रसाद, निराला और महादेवी की कविताओं पर अंग्रेजी साहित्य का प्रचुर प्रभाव पड़ा। छायावादी कवियों की प्रवृत्ति—प्रेम, राष्ट्रीयता, काल्पनिकता, नैराश्य आदि भावनाएँ हू-बहू रोमांटिक कवियों की उक्त भावनाओं से मिलती हैं। पत पर वर्ड्सवर्थ के प्रकृति-प्रेम का इतना अधिक प्रभाव पड़ा कि कोई-कोई आलोचक उन्हें हिन्दी का वर्ड्सवर्थ ही कहने लगे। गैली के आत्मिक प्रेम (Platonic love) और कीट्स की सौंदर्य-भावना का भी प्रभाव समस्त छायावादी कविता पर है।

इस युग की अभिव्यजना-गैली पर रोमांटिक युग का सबसे अधिक प्रभाव है। प्राचीन अलंकार रुढ़िग्रस्त थे; अतः इस युग में नवीन अलंकारों का प्रयोग होने लगा, जिसमें मानवीकरण, विशेषण-विपर्यय और ध्वन्यर्थ व्यंजना प्रमुख हैं। मानवीकरण अंग्रेजी के पर्सनिफिकेशन (Personification) का पर्याय है। संस्कृत-कविता में इसका अभाव नहीं है; पर उस समय इसकी उतनी महत्ता नहीं थी, जितनी आज। ध्वन्यर्थ व्यंजना ओनोमटोपोयैआ (onomatopoeia) का पर्याय है। कीट्स ने इसका

सर्वाधिक प्रयोग किया है, जिसका प्रभाव समस्त छायावादी कविता पर है। निराला की एक पक्ति देखिये—

“झूम-झूम मृदु गरज-गरज घनघोर राग अमर अवर मे भर निज रोर।”
इसी तरह विशेषण-विपर्यय का भी प्रयोग पश्चिमी प्रभाव के ही कारण हुआ, जो ट्रांसफर्ड एपीथेट (Transferred epithet) का पर्याय है।

इसी समय यूरोप में कलावाद, अभिव्यजनाविवाद, प्रतीकवाद, प्रयोगवाद आदि वादों का जन्म हुआ, जिसका किसी-न-किसी तरह हिन्दी-कविता पर भी प्रभाव पड़ा। यद्यपि उपर्युक्त वादों के सभी प्रवर्तक अंग्रेजी साहित्यिक नहीं थे; फिर भी अंग्रेजी के द्वारा ही हम उनसे परिचित हुए। यहाँ तक कि प्रगतिवाद, जिसका सबसे अधिक विकास रूस में हुआ, से भी परिचित कराने का श्रेय अंग्रेजी-साहित्य को ही है। अंग्रेजी-साहित्य में अनुवाद इतना पूर्ण हुआ है कि हम उसके माध्यम से विश्व-साहित्य में सपर्क स्थापित कर सकते हैं। इस दृष्टि से हिन्दी के साहित्यिक अंग्रेजी-साहित्य के चिर ऋणी रहेंगे, जिसने उन्हें विश्व-भर के साहित्यिक आन्दोलन से परिचित कराया। इसके अतिरिक्त अंग्रेज साहित्यिक नवीन 'वादों' से प्रभावित होकर मौलिक रचना करने में भी सबसे आगे रहे हैं, जिसका प्रभाव भी हिन्दी-साहित्य पर अमिट है।

यह प्रभाव सिर्फ काव्य पर ही नहीं, बल्कि साहित्य के अन्य अंगों पर भी पड़ा है। भारतेन्दुजी ने अंग्रेजी नाट्य साहित्य से प्रभावित होकर सर्वप्रथम मंगलाचरण, सूत्रधार और नट-नटों आदि की योजना का अपने कुछ नाटकों में बहिष्कार किया। प्रसादजी ने तो उसकी सूक्ष्म प्रवृत्तियों को भी अपने नाटकों में स्थान दिया। उन्होंने अंग्रेजी-नाटकों के ही आधार पर अको और दृश्यों की योजना की। नार्वेजियन नाटककार इब्सेन के समस्या-प्रधान नाटकों से प्रभावित होकर शाँ ने अनेक नाटक लिखे, जिनका प्रभाव सारे नाटक-साहित्य पर भी पड़ा। लक्ष्मीनारायण मिश्र ने हिन्दी में अनेक समस्याप्रधान नाटकों की रचना की। हमारे यहाँ जो दृश्यों और पात्रों की वेशभूषा के विशद वर्णन की प्रथा चल पड़ी है, वह भी पश्चात्य

प्रभाव ही है। एकाकी नाटक की तो हमारे यहाँ कोई भी प्राचीन परम्परा नहीं है, अतः इसकी प्रेरणा स्पष्टतः अंग्रेजी-साहित्य से ही मिली है।

उपन्यास-साहित्य में तो यह प्रभाव और भी स्पष्ट है। प्रेमचन्द के अन्तिम उपन्यासों में जिस नवीन उपन्यासकला को पाते हैं, वह अंग्रेजी उपन्यासकला का ही प्रभाव है। फ्रायड के मनोवैज्ञानिक सिद्धान्तों ने उपन्यास-साहित्य की रूपरेखा ही बदल दी। मानव-समाज के बाहरी जीवन को छोड़कर उपन्यासकार अर्द्धचेतन मन की गुत्थियों को सुलझाने लगे, जिनसे प्रभावित होकर हमारे यहाँ उपन्यासों की रचना होने लगी। इस क्षेत्र में सर्वप्रथम प्रयास जैनेन्द्रकुमार का है। अज्ञेय के उपन्यास में मनोवैज्ञानिक विश्लेषण को इतनी अधिक प्रधानता मिली कि हिन्दी-साहित्य में वह एक नवीन प्रयोग समझा जाने लगा, जिसपर जेम्स ज्वायस के 'यूलीसि' का प्रभाव है। इलाचन्द्र जोशी ने भी उपन्यासों में मनोवैज्ञानिक रहस्यमय ग्रंथियों को सुलझाने का प्रयास किया है। यगपाल आदि लेखक प्रगतिवादी रूसी उपन्यासकारों से प्रभावित हुए हैं; पर यह प्रभाव अंग्रेजी अनुवाद के ही माध्यम से पड़ा है।

हिन्दी के कहानी-साहित्य पर भी अंग्रेजी-साहित्य का बहुत बड़ा प्रभाव है और हमारे कहानी-लेखकों को अंग्रेजी कहानियों से बहुत प्रेरणा मिली है, इसे कोई इन्कार नहीं कर सकता।

अंग्रेजी की दो निबन्ध-शैलियों का हिन्दी-निबन्ध पर अधिक प्रभाव पड़ा— (१) विचारात्मक निबन्ध और (२) वैयक्तिक। प्रथम प्रकार के निबन्ध-लेखकों में रामचन्द्र शुक्ल और श्यामसुन्दर दास प्रधान हैं, जिनपर अंग्रेजी निबन्धकार वेकन का प्रभाव है। दूसरे प्रकार के निबन्ध-लेखकों में वियोगी हरि और 'एक भारतीय आत्मा' प्रमुख हैं, जिनपर लैम्ब का प्रभाव है।

समालोचना-क्षेत्र में भी अंग्रेजी-समालोचना से हम बहुत अधिक प्रभावित हुए हैं। संस्कृत-साहित्य में आधुनिक समालोचना-पद्धति का अभाव था, अतः अंग्रेजी-समालोचना ने ही हमारा पथ प्रशस्त किया है। आचार्य रामचन्द्र शुक्ल पर आइ० ए० रिचार्ड्स का कुछ प्रभाव है। अज्ञेय की तो

संपूर्ण समालोचना-पद्धति टी० एस० एलियट से ही प्रभावित है। यही नहीं, आलोचना की जो विभिन्न पद्धतियों का हिन्दी में विकास हुआ है, वह अंग्रेजी-समालोचना का ही प्रभाव है।

इस तरह समस्त आधुनिक हिन्दी-साहित्य पर अंग्रेजी-साहित्य का प्रभाव है और अंग्रेजों के भारत से जाने के बाद भी यह प्रभाव अक्षुण्ण है।

—०—

लिपि का सुधार

भाषा और लिपि का राष्ट्रीय जीवन से घनिष्ठ संबंध है। आज के युग में ये राष्ट्र और समाज-जीवन को सघटित और सग्रथित करनेवाली शक्तियाँ मानी जाती हैं; इसलिए हम जब स्वाधीनता-संग्राम में लगे हुए थे, तभी भाषा और लिपि की समस्या सामने आयी और विद्वानों और राजनीतिज्ञों ने इसपर विचार करना शुरू किया; क्योंकि भारत-जैसे बहुभाषा और अनेक लिपियोंवाले देश के लिए राष्ट्रभाषा और राष्ट्रलिपि का सर्वसम्मत रूप निर्धारित करना आसान नहीं था, पर यह इस समस्या का केवल राजनीतिक पहलू है और इसका एक प्रकार से निवटारा भी हो गया है।

पर, आज हमें लिपि-सुधार के सवाल पर वैज्ञानिक रीति से विचार करना है। इसकी आवश्यकता इसलिए दीखती है कि हमारी राष्ट्रलिपि नागरी में स्थान-स्थान पर किंचित् सुधार कर देने से उसके अनेक अक्षर अन्य प्रान्तीय वर्णमालाओं के अक्षरों के समीप चले जाते हैं। इस प्रकार अन्य लिपिवालों को राष्ट्र-लिपि सीखने में सहूलियत होगी। फिर प्रेस और मुद्रणलिपि की कठिनाइयों को दूर करने का सवाल है। लिपि की कठिनाई के कारण हिन्दी टाइपराइटर का प्रयोग कठिन है। अँगरेजी की तुलना में इसकी गति बड़ी धीमी रहती है। जहाँ तक प्रेस की सुविधा का प्रश्न है, हम जानते हैं कि उर्दू के मुकाबले में हिन्दी का प्रेस काफी आगे बढ़ा हुआ है। पर, रोमन

की तुलना में वह उतनी ही पीछे है, यह भी किसी प्रेस-सम्बन्धी बातों के जानकार से छिपा नहीं। हिन्दी कम्पोजिंग में कंसो और टाइप के खानों की तादाद इतनी बड़ी होती है कि कम्पोजिंग सीखने में काफी समय लग जाता है। इतना ही नहीं, इसको लेकर ही हिन्दी में छापे की इतनी गलतियाँ रह जाती हैं, जबकि अँगरेजी की पुस्तकों में गलतियाँ निकाल लेना मुश्किल है। फिर-गति का भी सवाल है। हिन्दी की कम्पोजिंग में रोमन की तुलना में बहुत समय लग जाता है। इसका प्रभाव हिन्दी-पुस्तकों के मूल्य पर पड़ता है, भाषा-प्रचार और साक्षरता पर पड़ता है।

नागरी के वर्तमान रूप के कारण ही हिन्दी को दो आधुनिक यंत्रों, टेलिप्रिन्टर और लाइनो टाइप मशीन, का लाभ नहीं हो पाता। नतीजा है कि हिन्दी-समाचार-पत्रों का स्तर अँगरेजी पत्रों की तुलना में हमेशा गिरा रहता है। हम जानते हैं कि आज की दुनिया में समाचार-पत्रों का कितना महत्त्व है। शिक्षा-प्रचार और जनजागरण के साधन के रूप में भी इसकी उपयोगिता सर्वमान्य है। अतः यदि नागरी-लिपि को इन यंत्रों के अनुकूल बना लिया जाय, तो हिन्दी-भाषा और हिन्दी-भाषाभाषी जनता को बड़ा लाभ होगा। नागरी के वर्तमान रूप में ही उसे उपर्युक्त दोनों मशीनों पर चलाने की जितनी भी कोशिशें अब तक हुई हैं, वे बेकार साबित हुई हैं। उनपर खर्च इतना बैठता है कि आर्थिक दृष्टि से वह योजना अनुपयोगी हो जाती है।

इन सभी आवश्यकताओं को देखते हुए नागरी-लिपि का यथोचित सुधार बहुत जरूरी हो गया है। पर, आज ऐसे लोगों की संख्या बड़ी विशाल है, जो लिपि के प्रति भी धार्मिक अन्धश्रद्धा दिखलाते हैं और उसमें किसी प्रकार के परिवर्तन का घोर विरोध करते हैं। उसके लिए यह संस्कृति की रक्षा का सवाल बन जाता है।

अपनी इस अन्धश्रद्धा के समर्थन में वे विज्ञान की सहायता लेना चाहते हैं; पर केवल उतनी ही दूर तक, जहाँ तक कि उनके पक्ष का समर्थन होता है। वे ध्वनिशास्त्र का हवाला देकर कहते हैं कि नागरी

वर्णमाला में उच्चारण-स्थान के आधार पर जो वर्गीकरण है, वह इसकी मौलिक विशेषता है, जो अन्य किसी लिपि को प्राप्त नहीं, दूसरे, हिन्दी में हम जो लिखते हैं, वही पढ़ते हैं, इसमें ऐसा नहीं होता कि हम लिखें कुछ और पढ़ें कुछ। इसका एकमात्र कारण यह है कि हिन्दी के अक्षर उच्चरित ध्वनियों के सही-सही प्रतीक हैं।

नागरी के वर्तमान रूप के समर्थन में दिये गये ये तर्क एक सीमा तक ही टिक पाते हैं। जहाँ तक अक्षरों के वर्गीकरण का प्रश्न है, हम जानते हैं कि सुधार की किसी भी प्रस्तावित योजना में उसे बदलने का प्रयत्न नहीं किया गया है। सुधार की जो कुछ आवश्यकता है, वह अक्षरों के रूप तक ही सीमित है।

अब जरा हम दूसरे तर्क पर भी विचार करें। कहते हैं कि जो कुछ हिन्दी में हम लिखते हैं, वही पढ़ते हैं, उर्दू और रोमन लिपि की भाँति नागरी में शब्द का उच्चारण अक्षरों के उच्चारण से स्वतन्त्र नहीं है। यह दावा तो ठीक है; पर क्या नागरी अक्षर के रूप और उसके उच्चारण में किसी प्रकार का लगाव है? उदाहरण के लिए, क को किसी दूसरे रूप में भी लिखकर हम क का ही उच्चारण कर सकते हैं। ध्वनिशास्त्र या भाषा-शास्त्र से भी अक्षर के रूप और उच्चारण का अभिन्न होना नहीं सिद्ध होता है। अक्षर तो केवल किन्हीं ध्वनियों के प्रतीक मात्र है, प्रतीक में सुधार कर देने से ध्वनि में परिवर्तन नहीं पड़ सकता। हाँ, अगर पूरी की पूरी वर्णमाला बदल दी जाय, तो कुछ दिनों तक काफी गड़बड़ी रहेगी। लेकिन वह सवाल ही अलग है। हमारे सामने केवल उतनी दूर तक ही सुधार करने का प्रश्न है, जहाँ तक हमारी आवश्यकताएँ भी पूरी हो जायँ और नागरी वर्णमाला का मौलिक रूप भी विकृत नहीं हो। जब कि अक्षर के उच्चारण और रूप में अभिन्न संबंध नहीं है, तो थोड़े आवश्यक सुधारों पर आपत्ति करना अनुचित और अन्ध-विश्वासपूर्ण है।

एक बात और। जिस प्रकार रक्ष के उच्चारण और लिखने के तरीके

में कोई बुनियादी लगाव नहीं, उसी प्रकार एक ही वर्ग के विभिन्न अक्षरों के रूप में भी कोई लगाव नहीं है। क के रूप का ख, ग, या घ ड के रूप से कौन-सा संबंध हो सकता है ? इसलिए किन्हीं अक्षरों के रूप में सुधार करने जाकर हम कौन-सी लक्ष्मण-रेखा का अतिक्रमण करते हैं ?

फिर हमारी लिपि के कुछ अक्षर ऐसे हैं, जिन्हें हम आधा नहीं लिख सकते हैं। जैसे ट, ठ, ड, ढ, द और व आदि। इनको सयुक्ताक्षरों में लिखने के लिये नीचे हलन्त लगाना पड़ता है और कही-कही उच्चारण के विपरीत आगे-पीछे लिखना पड़ता है। उदाहरण के लिए द्वादश शब्द को ले। यहाँ द आधा और व पूरा होना चाहिये; परन्तु लिखते हैं द को पूरा और व को आधा। क्या यही नागरी-लिपि की वैज्ञानिकता है ? व का उच्चारण भी ऐसा है कि नागरी-उच्चारण की भी सारी वैज्ञानिकता हवा हो जाती है। लोगों का दावा है कि हिन्दी में हम जो लिखते हैं, वही पढ़ते हैं, तो फिर विश्वास शब्द में प्रथम व का उच्चारण दूसरे व के उच्चारण से क्यो भिन्न है ? पहले व का उच्चारण अँगरेजी अक्षर व्ही (v) जैसा है और दूसरे का डब्ल्यू (W) जैसा।

इन सभी त्रुटियों और आवश्यकताओं को ध्यान में रखते हुए कुछ सुधार बड़े आवश्यक प्रतीत होते हैं। जैसे, अ, झ, ण के दो रूपों में से एक ही को रखा जाय। अ से अ अधिक सुगम है, झ की जगह झ रखना चाहिये; क्योंकि मराठी में झ रूप ही मान्य है। दूसरे, इस प्रकार झ को हम आधा भी लिख सकेंगे। ण के स्थान पर ण लिखना अधिक लाभप्रद है; क्योंकि ण में रहने से वच्चो को कितनी बार भ्रम हो जाता है। उसी तरह ख के रूप में भी दोष है। इसकी जगह पर बँगला या गुजराती के ख रूप को रखना अच्छा होगा।

अक्षर र को लेकर भी बड़ी गड़बड़ी होती है। कहने को इसका एक ही रूप है। पर व्यवहार में इसके नाना रूप हो जाते हैं, यथा सरल, धर्म, अग्नेज और राष्ट्र में। वैज्ञानिकता का तकाजा है कि इस

अंधेरखाते को अवश्य दूर किया जाय। र का ऐसा कोई रूप, जो सर्वत्र समानतः व्यवहार में आवे, रखने से मुद्रलिपि और प्रेस के लिए भी सहूलियत होगी। उसी प्रकार र में उकार की मात्रा लगाने का तरीका भी अन्य अक्षरों से भिन्न है। इस कारण प्रेस में रू और रु के लिए अति-रिक्त टाइप रखने पड़ते हैं। मात्रा लगाने की समस्या केवल र तक ही सीमित नहीं है। यह समस्या किसी-न-किसी रूप से सभी में लगी है। वास्तव में आधुनिक प्रेस और मुद्रलेख में मात्राओं को लेकर ही ज्यादा दिक्कत है। उस दिक्कत को दूर करने के लिए तरह-तरह के सुझाव आये हैं। जैसे राहुलजी इ, उ, ए आदि अक्षरों के स्थान पर अि, अु, अे, की सिफारिश करते हैं। इस प्रस्ताव को मान लेने से प्रेस और मुद्रलेखन में आसानी होगी; पर हस्तलेखन में ज्यादा समय लगेगा। एक प्रस्ताव मात्राओं को अक्षर के ऊपर-नीचे, आगे-पीछे नहीं लगाकर सामान्य रूप से सामने, बगल में लगाने का है। यह प्रस्ताव भी अनुमोदनीय नहीं है; क्योंकि लिखने में असुविधा तो होगी ही, अक्षर का रूप भी असुन्दर हो जायगा।

कहने का तात्पर्य यह है कि हम सिद्धान्त-रूप से मान लें कि इन सब दिशाओं में सुधार की आवश्यकता है। उसके बाद इस विषय के जानकारों और कलाकारों की कोई समिति यह विचार कर सर्वमान्य सुधारों की योजना उपस्थित करे, जिसमें हमारी आवश्यकताएँ भी पूरी हो जायँ और अक्षरों का रूप भी असुन्दर न हो।

अंत में, एक सवाल अक्षरों की संख्या कम करने का भी है। बहुतेरे अक्षर, जो आज बेकार हो चले हैं, उनको रखने का कोई अर्थ नहीं दीखता—जैसे, ष और ऋ। ऋ का उच्चारण शायद ही हजार में एक व्यक्ति कर पाता हो। वही दशा ष की है। ऋ का काम रि से चल जायगा और श से ष का काम।

हम मानते हैं कि ऋ और ष के उच्चारण रि और श से भिन्न है; पर जब उनका उच्चारण करनेवाला ही नहीं, तो वैसे अक्षरों से लाभ क्या? क्ष, त्र, ज्ञ को भी हटाकर उनका काम उन अक्षरों से लिया जा सकता है, जिनके कि ये संयुक्त रूप हैं।

इन अक्षरों के हट जाने से हमारी वर्णमाला से ष, ऋ, क्ष, त्र, ज्ञ—ये पाँच अक्षर कम हो जायँगे।

कुछ सयुक्ताक्षरों के रूप भी सरल कर देने से प्रेस में टाइप की और मुद्रलेखन में बटन की कमी हो जायगी। आजकल प्रेस में लगभग १०० सयुक्ताक्षर रखने पड़ते हैं। पर, इनमें सुधार कर लेने से केवल २० सयुक्ताक्षरों से काम चल जायगा।

इन सुधारों की सिफारिश केवल सुधार के लिए सुधार करने के उद्देश्य से नहीं की जाती है। इनसे हमें कितनी सहूलियत होगी, यह उपर्युक्त पक्तियों से ज्ञात हो जाना चाहिए। वस्तुतः भाषा और लिपि, प्रेस और टाइपराइटर आदि हमें इसीलिये अभिप्रेत है कि उनसे हमारा काम चलता है। जिस दिन इनकी उपयोगिता नहीं रहेगी, उस दिन मनुष्य स्वयं इन्हें उठाकर ताक पर रख देगा। इसलिये इनके प्रति अनावश्यक मोहन रखकर उपस्थित समस्याओं पर वैज्ञानिक दृष्टि से विचार करना चाहिए।

कला और जीवन

कला और जीवन का सम्बन्ध भौतिक रूप में ही ग्राह्य और बोधगम्य हो सकता है, क्योंकि कला और जीवन की आधिदैविक और आध्यात्मिक व्याख्या का अन्त उलझन, रहस्य और अन्धविश्वासों में हो जाता है।

अपने वाछित रूप में कला और जीवन आज अन्योन्याश्रित है। मौलिक रूप में हमें मानना पड़ेगा कि कला मनुष्य की सृष्टि है और मनुष्य का जीवन उसका अपना होते हुए भी वस्तुनिष्ठ परिस्थितियों से भी मर्यादित रहता है। इसलिए कला-विहीन जीवन की बात किसी हद तक सत्य हो सकती है; पर जीवन-विहीन कला या तो लाश होगी या हवाई कल्पना। पर, इससे हमें यह न समझ लेना चाहिए कि जीवन में कला का प्रयोजन रचमात्र भी गौण है; क्योंकि

कला का परिधान धारण किये बिना जीवन इतना नंगा और बदरंगा होगा कि जीवन में क्या कुछ जीने लायक बचेगा ? यहीपर कला के उद्गम, स्वरूप और प्रयोजन के सवाल पैदा होते हैं।

हम कला को कल्पना की अभिव्यक्ति मानें अथवा कर्मकौशल; अपनी एकाग्र चेतना की सहायता से जीवन की अनुभूतियों को दूसरो पर व्यक्त करने का प्रयास मानें अथवा रवीन्द्रनाथ ठाकुर के शब्दों में कहे कि जो सत्य है, जो शिव है, जो सुन्दर है, वही कला है; पर हर दशा में कला उत्स का, उसके प्रेरणास्रोत का प्रश्न बना रहता है। और, इस प्रश्न का उत्तर व्यक्ति-विशेष के जीवन-दर्शन पर निर्भर करता है; क्योंकि उस दर्शन के आधार पर ही उस व्यक्ति का दृष्टिकोण बनता है।

इस प्रकार कला के प्रति तीन प्रकार के दृष्टिकोण मुख्यतया प्रचलित हैं— (१) आदर्शवादी, (२) सौंदर्यवादी और (३) जडवादी। प्रथम कोटि के कलाकारों में रवीन्द्रनाथ ठाकुर का नामोल्लेख किया जा सकता है। इस कोटि के लोग सत्य, शिव, सुन्दरम् की सुमरनी पर अपने भावोच्छ्वास के मनके गिनते हैं। किन्तु सत्य, शिव, सुन्दरम् का अर्थ पूछिए और उत्तर का विश्लेषण कीजिए, तो सिर्फ उलझे विचारों का धागा ही मिलेगा। वस्तुतः ये लोग कला को कलाकारों की सर्वथा वैयक्तिक अनुभूति की परिधि में घेरकर रखना चाहते हैं और इसलिए उनकी कलालोचन की कसौटी निजी भावना होती है। इस विचारधारा की अभिव्यक्ति छायावाद और रहस्यवाद में होती है और अन्त में वह विषाक्त वैयक्तिकता के दलदल में गुम हो जाती है। पर, सब दशा में इसके पीछे जीवन की अनुभूति अवश्य रहती है; किन्तु वह जीवन बिल्कुल व्यक्तिगत रहता है और अनुभूतियाँ वायवीय।

दूसरा दृष्टिकोण कला की स्वतन्त्र सत्ता को अपनी आधार-शिला मानता है। इस मत के माननेवाले कलाकृति को स्रष्टा के व्यक्तित्व से विलग करके रूपविन्यास और शिल्प की भाषा में कला के सिद्धान्तों का निरूपण करते हैं। इनकी टेक है, 'कला, कला के लिए।' ये कलाकृति को समझने के लिए अथवा कलासृजन के लिए जीवन के—व्यक्तिगत अथवा सामाजिक—संस्पर्श

को अनावश्यक मानते हैं। इसलिए इस विचारधारा की भी परिणति पहले की भाँति ही व्यक्तिगत अभिरुचि, चिन्तन और रूपयोजना में होती है।

तीसरा दृष्टिकोण, जो जडवादी है, इतिहास की आर्थिक व्याख्या को अपना आधार मानता है। यह प्रथम दोनो दृष्टिकोणों का निराकरण करता है; क्योंकि इस दृष्टि से जो आदर्श कला होगी, उसमें वर्गसंघर्ष का फार्मूला मिलना ही चाहिए। उसमें भावों का उत्कर्ष और रूपविन्यास की कुशलता-दोनों गीण हैं। इस प्रकार की कला का उदाहरण कम्युनिस्टों के मार्गभ्रष्ट, तथाकथित प्रगतिवादी साहित्य में, (जिसमें आगरा के 'पहलवान' आलोचक की आलोचनाएँ भी शामिल हैं) मिल जायगा।

उपर्युक्त तीनों दृष्टिकोणों में जो फर्क है, वह केवल मतवाद का अतिरेक है, अन्यथा अनेक ऐसे स्थल हैं, जहाँ तीनों की सीमाएँ आपस में उलझी हुई हैं। इसका अर्थ है कि कला के लिए भौतिक जीवन की अनुभूतियाँ और भावनाएँ जितना सत्य हैं, उतना ही उसकी रूपयोजना भी। जहाँ दोनों सत्यों का समन्वय होता है, कला सद्यः निखर उठती है।

कला और जीवन के अन्योन्याश्रय सम्बन्ध पर कला के प्राचीनतम अवशेषों से भी प्रकाश मिलता है। आज से हजारों, लाखों वर्ष पहले प्राचीन पाषाण तथा नवीन पाषाण युगों में क्योकर आदिमानवों ने अन्धेरी गुफाओं में एक-एक मील भीतर जाकर नाना प्रकार के चित्र अंकित किये? क्योकर जगली जानवरों और प्राकृतिक दृश्यों को उत्कीर्ण कर उनमें कच्ची धातुओं और चर्वी के रंग भरे? चित्रकारी के प्राचीनतम नमूने प्राचीन पाषाणकाल के मानवों के बनाये हुए हैं। उन नमूनों में भी जो पूर्व-पाषाणकाल के हैं, उनमें अधिकतर प्राकृतिक विषयों का समावेश है। उन दिनों मनुष्य के भौतिक जीवन का आधार आखेट था और वह स्वयं भी प्रकृति का अंग-जैसा ही था। इसलिए उन दिनों के चित्रों में यथार्थ से सादृश्य-निर्वाह की अपूर्व चेष्टा मिलती है।

धीरे-धीरे मनुष्य आखेटक और अकेला जीवन छोड़कर सामाजिक प्राणी बनने लगा। अहेर को छोड़कर उसने पशुपालन और खेती का सहारा लिया। अर्थात्, वह प्रकृति का अङ्ग मात्र न रहकर प्रकृति के चंगुल से मुक्त होने

और उसपर ही अपना अधिकार जमाने की चेष्टा करने लगा। उसकी इस जीवन-शैली का तत्काल प्रभाव उसकी कला पर पड़ा। पहले के स्वाभाविक तथातथ्य-अकन के स्थान पर नयी सामाजिक अनुभूतियों की उद्भावना होने लगी। पुरानी पद्धति का सर्वथा वहिष्कार तो नहीं हुआ, पर, चूँकि जीवन से उसका सम्बन्ध नहीं रहा, इसलिए उस पद्धति पर बनाये गये चित्रों का उपयोग केवल परम्परा-निर्वाह अथवा सजावट के लिए किया जाने लगा। यह कड़वा सत्य आज की कलाओं में भी देखा जा सकता है। जो कला जितना ही जीवन से दूर है, उसमें उतनी ही सजावट है।

कला और समाज के अभिन्न सम्बन्ध का प्रभाव कलाओं के सघटन और समाज की विचारधारा के विकास पर भी पड़ता है। मनुष्य के जीवन और सभ्यता एवं संस्कृति के विकास के साथ ही उसके जीवन की चेष्टाओं में विशिष्टीकरण की प्रवृत्ति जोर पकड़ती गयी है। फलतः कला के अनेक भेद-उपभेद बन गये हैं। कहाँ तो पहले केवल रेखाकृतियों का अकन होता था और साहित्य के नाम पर मंत्रों और लोकगीतों का मौखिक पाठ होता था और कहाँ आज चित्रकला है, मूर्तिकला है, वास्तुकला है, संगीत और काव्य-कला है, कहानियाँ और उपन्यास हैं।

प्राचीनकाल में जो जाति का पुरोहित था, वह एक साथ ही कवि, जादूगर और चित्रकार भी था। पर, आज एक कला का विशेषज्ञ दूसरी कला में बिल्कुल कोरा भी रह सकता है। विशिष्टीकरण की यह प्रवृत्ति सीधे हमारे भौतिक जीवन की देन है।

इससे यह तो सिद्ध हो जाता है कि कला और जीवन को अलग-अलग कूचे में बन्द नहीं किया जा सकता। पर, एक प्रश्न और भी रह जाता है। जीवन में कला से कौन-सा उद्देश्य सधता है कि वह हमारे लिए स्पृहणीय है। इस प्रश्न का सही उत्तर यथा-स्थितित्व (Status quo) के गढ़ पर करारी चोट करता है, इसलिए प्रतिक्रियावादी विचारक इस प्रश्न को झुठलाने की चेष्टा करते हैं। इसलिए वे कलाओं को ललित कला और उपयोगी कला की दो श्रेणियों में बाँटते हैं। इसका अर्थ है कि जो ललित कलाएँ हैं—जैसे संगीत, काव्य

आदि—उनका सामाजिक और भौतिक जीवन से कोई सम्बन्ध नहीं है। उनका उद्देश्य निराआध्यात्मिक है। उसी प्रकार उपयोगी कलाएँ, जैसे मूर्तिकला, वास्तुकला, वर्तन बनाने की कला आदि सिर्फ रोजगार के लिए हैं, उनसे कोई 'महत्तर' उद्देश्य सिद्ध नहीं होता। उनका महत्त्व केवल उनकी उपयोगिता को लेकर है।

वस्तुतः सभी उच्च कलाओं का प्रभाव मनुष्य के आध्यात्मिक-नैतिक जीवन पर पड़ता है, वे मनुष्य को अधिकाधिक स्वतन्त्रता की ओर प्रेरित करती हैं। इसका सबसे बड़ा प्रमाण ताजमहल है। अतः कलाओं को उनकी भौतिक उपयोगिता की तुला पर न तोल कर, यह देखना चाहिए कि वे मनुष्य के सामाजिक अहम् को किस हद तक सघटित करती हैं। इस सिद्धान्त को स्वीकार करने पर कला की रूप-योजना की समस्याएँ गौण पड़ जाती हैं, कला के रूप को विषय-वस्तु के आग्रह पर चलना पड़ता है। यही कला के चिरन्तन आकर्षण और अमरता का स्रोत है।

संगीत

संगीत मानवजाति की उन कलाओं में है, जिन्होंने उसके भावों का आदि-काल से ही सघटित करके सहयोग और सामजस्यपूर्ण जीवन की ओर अग्रसर किया है। संगीत का जन्म संभवतः काव्य के साथ ही हुआ और दोनों का प्रभाव भी आज हमारे नैतिक (सांस्कृतिक) जीवन पर व्यापक रूप से परिलक्षित है। संगीत की परिभाषा करते हुए किसीने कहा है कि यह ध्वनियों का सामजस्यपूर्ण क्रम है, जो श्रुतिप्रिय और रुचिकर होता है। स्पष्टतः यह परिभाषा किसी भी परिभाषा की भाँति ही अपूर्ण है; क्योंकि संगीत केवल इतना ही नहीं है। अगर इतना ही होता, तो संगीत केवल कानों को तृप्त करके रह जाता और कान तो इन्द्रियों में एक है। संगीत वास्तव में हमारी

सम्पूर्ण प्रज्ञा को प्रभावित करता है; इसलिए इसका सम्बन्ध हमारे मस्तिष्क, बुद्धि और आत्मा से भी है। यह बात अन्य कलाओं के साथ भी लागू है।

कविता और कहानी बाह्य जीवन के अनुभवों को अपने रंग में रँगकर विशेष भावात्मक स्थिति पैदा करती है। इस प्रकार बाह्य जगत् काव्यजगत् में जाकर काफी परिवर्तित हो जाता है। परसंगीत के स्वर बाह्य जगत् की ओर इंगित नहीं करते। उनका प्रभाव सीधे हमारी ऐंद्रियता पर पड़ता है। बल्कि यों कहें कि स्वर स्वयं हमारी ऐन्द्रिय अनुभव की वस्तु है। इसलिए संगीत का प्रभाव तत्काल पड़ता है; क्योंकि उसकी अनुगूँज हमारी इन्द्रियों में अधिक काल तक बनी रहती है।

संगीत का ढाँचा अपने में पूर्ण रहता है; क्योंकि उसे अपनी अभिव्यक्ति के लिए बाह्य जगत् पर युक्तिपूर्ण ढंग में आश्रित नहीं रहना पड़ता है। परन्तु प्रभावोत्पादक होने के लिए अन्य कलाओं की भाँति संगीत-कला को आत्मनिष्ठ नहीं, बल्कि वस्तुनिष्ठ रहना चाहिए। वस्तुनिष्ठता का तात्पर्य है युक्तिपूर्ण होना, इसलिए संगीत का ढाँचा अधिकांश में रूढ़ होने पर भी किसी हद तक युक्तिपूर्ण भी है।

वस्तुनिष्ठ, युक्तिसंगत बाह्य जगत् को काल और दिशा से परिसीमित रहना पड़ता है। संगीत भी जिस हद तक वस्तुनिष्ठ है, काल और दिशा की सीमा के भीतर है। वह सामाजिक अहम् में विश्वजनीन भावों का उद्रेक करता है। अतः उच्च कोटि का संगीत सार्वजनीन होता है, उसका ढाँचा भले एकदेशीय हो।

संगीत का जो सर्वप्रधान तत्त्व उसे वस्तुनिष्ठ होते हुए भी आत्मनिष्ठ बनाता है, वह है लयमयता। यह लयमयता स्वरों के सुरीलेपन या सामंजस्य से भी अधिक मौलिक तत्त्व है। इसका सबूत है अणुओं की शाश्वत गतिशीलता, जो भावातिरेक की स्थिति में आदिमानव को जोर-जोर से, विशेष रूप में, अग-संचालन करने और आवाज निकालने को प्रेरित करती थी। इस प्रक्रिया में प्राप्त तत्त्व की रहस्यमय स्फूर्ति बाह्य जगत् में अभिव्यक्त होती है और बाह्य जगत्

उतने समय तक के लिए मानों तिरोहित हो गया रहता है। इसलिए सगीत के श्रोता की न केवल अंतःवृत्तियाँ एकाग्र हो गयी रहती हैं; बल्कि वह स्वयं शारीरिक अर्थ में भी आत्मलीन हो जाता है। यही कारण है कि सगीत का व्याकरण अपने बन्धनों के बाद भी लयमयता के आगे सिर झुकाता है। वस्तुतः लय के कारण ही ध्वनियों की दुनिया मानव की ऐन्द्रिय अनुभूतियों से आबाद होती है। लय के बाद ही स्वरों के माधुर्य और सामजस्य की बात उठती है, हालाँकि इन सबको अलग-अलग करके विश्लेषण करना असंभव है। हाँ, इतना तो निर्विवाद है कि स्वर-माधुरी और सामजस्य विशिष्ट मानव-गुण हैं और इनका जितना ही सहयोग व्यक्ति को मिलेगा, सगीत उतना ही प्रभावोत्पादक और मानवीय संवेदनाओं से सभूत होगा।

सामाजिक नृशास्त्र के आधार पर कहा जा सकता है कि काव्य-कला और नृत्यकला के समान ही सगीत-कला का भी उस समय प्रादुर्भाव हुआ, जबकि मानव को प्रकृति से अलग करनेवाली उसके अपने व्यक्तित्व की चेतना जाग्रत हुई। यही कारण है कि आदिमानव के जीवन-सघर्ष में काव्य, सगीत और नृत्य का उपयोग व्यापक रूप से होता था, यह दूसरी बात है कि उसे अधविश्वासपूर्ण रूढ़ियों का स्वरूप दे दिया जाता था। ऐसा भी अनुमान किया जा सकता है कि उपर्युक्त तीनों कलाएँ, यहाँ तक कि चित्रकला भी आदिमानव के किसी जातीय अनुष्ठान से हाथ ही निकली और जैसे-जैसे बाह्य जीवन में विशिष्टीकरण प्रवेश करता गया, इन कलाओं का स्वरूप भी एक दूसरे से अलग और क्रमशः अपने में संश्लिष्ट होता गया। आज नतीजा है कि संस्कृति-भेद के साथ इन कलाओं के भी विभिन्न रूप हैं। हर राष्ट्र को अपने काव्य का इतिहास, नृत्य का इतिहास है, सगीत का इतिहास है।

भारत में प्राचीन काल में सगीत का सामाजिक और व्यक्तिगत जीवन में विशेष महत्त्व दिया जाता था। आर्यों के पिता सगीत को ब्रह्मज्ञान के समकक्ष मानते थे। श्री त्यागराज तो यहाँ तक कह जाते हैं कि त्रिमूर्ति (ब्रह्मा, विष्णु और महेश) को जो भी महत्त्व प्राप्त है, वह उन्हें नाम (स्वर) की उपासना के फलस्वरूप। ब्रह्म को भी नाद-तनु कहा गया है। इन सब कथनों से

हम समझ सकते हैं कि आदिकाल में सगीत को लोग किस प्रकार भय-मिश्रित श्रद्धा प्रदान करते थे। आज विज्ञान के प्रभाव से वह अन्धविश्वास-जन्य महिमा भले नष्ट हो गयी है; पर विशिष्ट कला के रूप में उसका सम्मान सहृदयों और गुणज्ञों के बीच पहले की अपेक्षा बढ ही गया है। इसका एक दूसरा पहलू भी है। प्रारम्भ में सबके लिए एक ही प्रकार का सगीत रहता था। सगीत का कुछ ही लोग, विशेषकर पुरोहित, गान करते थे, श्रोताओं की एक ही श्रेणी थी। आज रुचि-विकास के अनुसार श्रोताओं की कई श्रेणियाँ हैं। ये श्रेणियाँ उन दिनों बनती शुरू हुई, जबकि सगीत के स्वरूप में अधिकाधिक सरलता और रुढ़ियों का समावेश होने लगा। बात यहाँ तक बढी कि गायकों के अलावा श्रोताओं को भी सगीत के स्वरूप सम्बन्धी बारीकियों का ज्ञान आवश्यक हो चला। इस प्रकार समाज का बहुमत, जो शोषित है, धीरे-धीरे सगीत से दूर होता गया। बल्कि यह कहना चाहिए कि शास्त्रीयता से आक्रान्त सगीत ही समाज के बहुत बड़े तबके से अलग हो गया; क्योंकि जब शास्त्रीय सगीत (और कविता) अबूझ होने लगी, साधारण लोगों ने अपने लिए लोक-गाथाओं और लोकगीतों की सृष्टि की, जिसमें उनके जीवन का प्रकृत तत्त्व अपनी उद्दाम सरलता से अभिव्यक्त होने लगा।

प्राचीन काल में भी, जबकि सगीत सर्वसुलभ था, उसके दो भेद थे—एक धार्मिक सगीत, दूसरा लौकिक। सामाजिक आर्यों के वेदों में अधिकतर धार्मिक गीत हैं। उनके लौकिक गीत उपलब्ध नहीं। सम्भवतः ऐसा इसलिए हुआ कि धार्मिक गीतों को सुरक्षित रखने की ब्राह्मण पुरोहितों ने वर्ग-स्वार्थवश विशेष चेष्टा की और लौकिक सगीत उचित सुरक्षण के अभाव में काल के अजस्र झोट में बह गया।

अस्तु, आर्यगण भारत में जैसे-जैसे फैलने लगे, उनको आर्यपूर्व, आर्योत्तर जीवन और सस्कृति का सम्पर्क प्राप्त हुआ। आदान-प्रदान और समन्वय की प्रक्रियाओं के बाद आर्यों ने जीवन के अनेक क्षेत्रों की भाँति सगीत में भी बहुत-कुछ ग्रहण किया। यह प्रक्रिया दक्षिण भारत में विशेष रूप से परिलक्षित हुई, जिसकी झलक सारंगदेव के 'सगीत रत्नाकर' में मिलती है। आर्यों के पूर्व

इस देश में द्राविड-पूर्व और द्राविड सम्यता का प्रकाश फैला हुआ था। उस सम्यता की निर्मात्री जातियों में सगीत की अपनी पुरानी परम्परा थी, जो आज भी दक्षिण भारत के लोगोमें विर्मा अथ तक विद्यमान है। प्राचीन काल में तामिलो के कुछ सगीत-ग्रन्थ प्रमुख थे, यथा (१) "अगन्य", जिसके कुछ हीमूत्र उद्धरण के रूप में अन्य ग्रन्थों में पाये जाते हैं, (२) "उन्द्र काकलीयत" (यमलेन्द्रकृत) (३) गुणानुल, (४) कुयानुल, और (५) भान्न आदि। इन ग्रन्थों के अधिकांश भाग नष्ट हो गये हैं। जो अथ उपलब्ध हैं, वे भाष्यकारों द्वारा दिये गये उद्धरणों के रूप में।

सारंगदेव दक्षिण भारत में ईसवी सन् की १४ वीं सदी में पहुँचे थे। उनके पहुँचने के पहले दक्षिणी सगीत के जो प्रकार नष्ट हो गये थे, उन्हें सारंगदेव ने मार्गी शैली का सगीत लिखा है। उनके द्वारा वर्णित कुछ रागों के नाम से ही ज्ञात हो जाता है कि किस प्रकार आर्य-द्राविड शैली का निर्माण हुआ। मार्गी शैली के सम्बन्ध में लिखा है कि इस शैली का निर्माण भरत मुनि ने किया और उन्होंने गधवों और अप्सराओं को सिखलाया। इन शैली में वाद्य-यंत्रों के अलावा नृत्य का भी उपयोग किया जाता था। इस शैली के गायकों को शास्त्रीय विशुद्धता का पूर्ण निर्वाह करना पड़ता था। स्वर-जगत् की असीम सभावनाओं की खोज करने का कोई अवसर नहीं था; इसलिए इस शैली का सगीत अन्त में कुछ रूढ़ियों के रूप में बचा और फिर नष्ट हो गया। जन-जीवन के अमृत-सम्पर्क से दूर रहनेवाली कला का यही अन्त होता है।

इसके विपरीत जन-जीवन में प्रचलित सगीत की 'देशी शैली' थी, जिसके विकास में गायकों की स्वाधीनता ने बड़ी सहायता पहुँचायी। इसकी लोक-प्रियता इतनी बढी कि मार्गी शैली स्वतः लुप्तप्राय हो चली। दक्षिण भारत के सगीत पर लिखित पुस्तक "चतुरदशी प्रकाशिका" में यहाँ तक लिखा है कि आज हमारा जो भी सगीत है, वह 'देशी शैली' का है और इसपर 'मार्गी शैली' का लेशमात्र भी प्रभाव नहीं है।

मार्गी और देशी शैली की यह प्रतिद्वंद्विता लाक्षणिक अर्थ में आज भी हम

देख रहे हैं। अगर हम आज के शास्त्रीय संगीत को मार्गी शैली का मान लें, तो फिल्मों के हल्के-फुल्के गाने देशों कहे जायेंगे।

भारतीय सर्गात के आचार्यों का मत है कि प्रत्येक स्वर विभिन्न वस्तुओं के अंगुओं पर विशेष रूप से आघात करता है। इसके फलस्वरूप नाना प्रकार की प्रतिक्रियाओं और सवेदनाओं की सृष्टि होती है। प्रभाव और स्वरूप के आधार पर भरतमुनि ने स्वरों को छ रागों में विभक्त किया है। फिर प्रत्येक राग के साथ पत्नी-रूप में राग-रानियाँ हैं, फिर उनकी सन्तानें।

स्वरों के वर्गीकरण का प्रयास बहुत जमाने से चला आ रहा है। इस सम्बन्ध में सबसे पहले तो भरतमुनि का नाम आता है। उनके “नाट्यशास्त्र” में एक साथ ही नृत्य, अभिनय और संगीत की चर्चा है। उनके बाद ९ वीं सदी के नारद का नाम आता है, जिनकी पुस्तक है “संगीत मार्तण्ड”। सारंगदेवकृत “संगीत रत्नाकर” तो इस विषय का अनिवार्य ग्रन्थ ही है। इन ग्रन्थों के आधार पर ही आजकल हमारे शास्त्रीय संगीत का निर्देशन होता है।

आधुनिक काल में भी अनेक संगीताचार्यों ने इस दिशा में अनुसंधान किये हैं और इस कला को आगे बढ़ाया है। उनमें स्व० पंडित विष्णु दिगम्बर पलुस्कर और पंडित भातखड़ेजी के नाम सर्वाधिक महत्त्वपूर्ण हैं। इन महान कलाकारों की परम्परा में कई अन्य उल्लेखनीय संगीतज्ञ हैं। पर सबके बावजूद शास्त्रीय संगीत का भविष्य विशेष उज्ज्वल नहीं दीखता। उनके स्थान पर सिनेमा और रेडियो के हल्के गाने लोकप्रिय हो चले हैं। इस प्रवृत्ति को हम कितनी भी भर्त्सना करें, इसकी बाढ़ को रोकना सम्भव नहीं। इस प्रकार के संगीत पर कुछ तो अपने संगीतशास्त्र का प्रभाव है और कुछ यूरोपीय संगीत की आर्केष्ट्रा का। इसके समुचित विकास पर ही हमारे संगीत का भविष्य निर्भर करता है। यह कड़वा सत्य है और हमें स्वीकार करना है; क्योंकि हम देख रहे हैं कि किस प्रकार हमारे सामने से शास्त्रीय संगीत लुप्त होता जा रहा है। रूढ़ियों की दीवार पर कितनी भी मीनाकारी और गुलकारी क्यों न की जाय, जन-जीवन के उद्दाम प्रवाह में उसका कटक गिर जाना स्वाभाविक है, ऐतिहासिक सत्य है।

कल्पना

कल्पना एक उच्च मानसिक क्रिया है; लिहाजा इसका सम्बन्ध दिमाग से है और यह सिर्फ मनुष्यों तक ही सीमित है। कल्पना का वर्णन हम दो दृष्टिकोण से करेंगे। एक कल्पना का मनोवैज्ञानिक पक्ष होगा और दूसरा साहित्यिक। पहले पक्ष के अन्तर्गत हमें कल्पना की परिभाषा और उसकी क्रियाओं का वर्णन करेंगे और दूसरे के अन्तर्गत साहित्य पर इसके प्रभाव और इसकी अहमियत का। जाहिर है, मनोवैज्ञानिक पक्ष कल्पना की बुनियादी बनावट से सम्बन्ध रखता है और साहित्यिक पक्ष उसके गुण और परिमाण सम्बन्धी खासियतों से।

हमने ऊपर कहा है कि कल्पना एक उच्च मानसिक क्रिया है; किन्तु 'याद' (memory) और कल्पना में अन्तर है, यद्यपि दोनों ही उच्च मानसिक क्रियाएँ हैं। 'याद' चाहे वह दृष्टि-सबधी हो अथवा नहीं, हमेशा वास्तविक बीती हुई घटनाओं का प्रतिनिधित्व करती है, वह प्रतिरूप (representation) ठीक नहीं भी हो सकती है। ऐसा भी सम्भव है कि हम उन घटनाओं के कुछ अंश भूल गये हो और कुछ बदले में जोड़ दिये हो, जो असलियत में हमारे कल्पित चित्र ही हैं। किन्तु 'याद' का सम्बन्ध हमेशा बीती घटनाओं से है और अतीत में हमारा गहरा आकर्षण 'याद' पर यकीन करने को मजबूर करता है।

दूसरी ओर, कल्पना स्वतन्त्र है। बीते अनुभवों की कल्पना करने की ज़रूरत आपको नहीं है। आप अपने मस्तिष्क से चीजों को इकट्ठा करके रख सकते हैं। इस भिन्नता की जड़ें अक्रियात्मक (passive) कल्पना में निहित हैं, जिसका उल्लेख हम आगे करेंगे। मिसाल के लिये जब आप किसी लेखक की नायिका का वर्णन पढ़ते हैं, आप उसकी आँखें, उसके बाल तथा उसके हाथ आदि के बारे में पढ़ते हैं। और, तब आप उसकी सुन्दरता को अपनी कल्पना में खींच लाते हैं और प्रत्येक पृथक् कल्पना-चित्र (जैसे नाक, आँख आदि)

आपकी मर्जी पर भविष्य की घटनाओं से सयुक्त होने के लिये निर्भर है। अगर आपने नायिका को देखा होता, तो आप उसे सिर्फ एक और पूर्ण कल्पना-चित्र के रूप में याद करते। जब आप निष्क्रिय कल्पना से सक्रिय कल्पना की ओर जाते हैं—जब आप वस्तुओं के एक बड़े ढेर से किसी कलात्मक मकसद की पूर्ति के लिये एक चीज की रचना करते हैं, तब जिस चीज की सृष्टि होती है, वह सर्वथा नई है, अनुभवों की नकल हरगिज नहीं।

कल्पना दो तरह की होती है—एक तो क्रियात्मक (active) और दूसरा अक्रियात्मक (passive)।

(१) अक्रियात्मक कल्पना के मिसाल के तौर पर किसी उपन्यास के पाठक को लीजिये। एक मनोरंजक कहानी के जुमले कल्पित और चित्रित दृश्यों के अनुवाद-स्वरूप हैं। लेखक ने अपने प्लॉट को यथासम्भव विस्तृत किया है, उसे शब्दों के रूप में चित्रित किया है। कल्पनाशील पाठक उन शब्दों में मशगूल होकर लेखक के चित्रों का पुनः चित्रण ही करता है।

दूसरा मिसाल, उपन्यासों को लीजिये। अगर वे उपन्यास अच्छे हैं, तो पाठक की कल्पना को आधार मिलता है और मिलती है गति और प्रेरणा। और, इसके प्रतिकूल वे बुरे हैं, तो पाठक की कल्पना घुटकर रह जाती है। कभी-कभी चित्रकलाकार को कल्पना-शक्ति के अभाव का प्रदर्शन करते हैं। ऐसी हालत में पाठक की कल्पना दब (Suppressed) जाती है; क्योंकि जब कभी वह एक दृश्य की कल्पना करने लगता है, चित्र की यादगार उसके रूपको क्रो नष्ट-भ्रष्ट कर देती है और अपनी बृहत् शक्ति के द्वारा उन्हें चेतना (Consciousness) के बाहर फेंक देती है। 'लिटन' की "लास्ट डेज आफ पाम्पियाइ" को मिसाल के तौर पर लिया जा सकता है। यह लेखक की कल्पना का द्योतक है और पाठकों की तरफ से इसी कल्पना की उम्मीदवार है।

कभी-कभी कलाकार पाठकों की कल्पना के ऊपर बहुत-कुछ छोड़कर तटस्थ हो जाता है। और, कभी-कभी कोई एक घटना बहुत बार इतने विस्तार से चित्रित की जाती है कि पाठक को ऐसा आभास होता है कि कलाकार जैसे कह रहा है—“तुम्हारे अन्दर कल्पना-शक्ति है ही नहीं। मुझे अपने

पास आने दो सहायता के लिये।” इसका नतीजा यह होता है कि जो बात हास्य की प्रेरणा जगाती, वह क्रोध और ईर्ष्या का कारण बन जाती है।

(२) क्रियात्मक या रचनात्मक कल्पना (Active or creative) ।

इस तरह की कल्पना एक क्रियात्मक ध्यानावस्था (Attention) के बाद आती है। जब कोई गित्पकार राम या कृष्ण की मूर्ति बनाना चाहता है, तो वह उनसे संबंधित पौराणिक कथाओं की मीमांसा करता है और खास-खास लक्षणों को चुनकर रख लेता है। बाद में, इन्हीं चुने हुए ट्रेट्स (traits) को एक आदर्श मूर्ति के रूप में उपस्थित करता है, तब क्रियात्मक रूप से निर्मित किया गया चित्र एक मूर्ति के रूप में प्रकट किया जाता है। इसी तरह जब कोई ऐक्टर ‘हैमलेट’ का पार्ट करना चाहता है, तो वह खेल के हर शब्द और क्रिया की छान-बीन करता है, जो इस खेल में खास तौर से रखे जानेवाले हैं और सक्रिय रूप से अपने को उस चरित्र में लीन कर देता है। इस तरह अपनी छान-बीन समाप्त करने के बाद ‘हैमलेट’ का जो स्वाभाविक वास्तविक चित्र प्रस्तुत किया जाता है, वह सम्पूर्ण हैमलेट-कल्पना, जो क्रियात्मक ध्यानावस्था की हालत में शकल अस्तित्वार कर रही थी, का प्रदर्शन मात्र है। जब एक ‘रोमैन्टिक’ लेखक किसी कथानक की सृष्टि करता है, वह अपने प्लॉट की हर तफसील पर प्रयास करता है; जैसे—वह गणित की कोई समस्या है और वह उसे हल कर रहा हो। उस कहानी की गति इतनी सुगम होती है कि जब आप एक घटना से दूसरी घटना पर पहुँचते हैं तो सारी घटनाएँ एक खास केन्द्रबिन्दु पर झुकती हुई-सी प्रतीत होती हैं, जो कहानी की सबसे प्रमुख घटना है। यह कहानी हमारे उन कल्पना-चित्रों का मौखिक अनुवाद है, जो पूर्वगामी प्रयास के फलस्वरूप बनते हैं। संक्षेप में, जब कभी किसी वस्तु की रचना होती है—चाहे वह चित्रकला हो अथवा मूर्ति-कला, संगीत हो या साहित्य अथवा विज्ञान, वह रचना एक लम्बी अवधि की सक्रिय ध्यानावस्था के कल्पना-चित्रों की उपज है।

वाल्टर पेटर, अपने जमाने के अंग्रेजी गद्य साहित्य के सबसे बड़े साहित्यिक, ने कहा है कि अच्छी चीज लिखने के लिये उपमाओं (जो शब्दों

के द्वारा प्रकट होती है) की अन्तःप्रवृत्ति की भावना होनी चाहिये यानी शब्दों की आत्मा को तबतक ध्यान में रखना चाहिये (जैसे—निस्तेज, सम्बद्ध, लेख, उत्तेजना आदि) जबतक कि उन शब्दों का इस्तेमाल हमेशा अचेतन (Unconscious) में एक कल्पना-चित्र की सृष्टि करे, जो इसके मूल अर्थ का चित्रण करता हो। जब हम किसी नक्शे की नकल करना चाहते हैं, तो एक पतला कागज उसके ऊपर डालकर रूप-रेखा खींच लेते हैं। उसी तरह शब्द पतले कागजों की तरह होने चाहिये, जो लेखक के कल्पना-चित्रों की नकल करने की क्षमता रखते हों, और उन चित्रों के उतने ही निकट हो कि जब कभी पाठक उस पहले कागज को लेखक के कल्पना-चित्रों पर से उठा ले, तो वे उतने ही सत्य और स्वाभाविक प्रमाणित हों।

साहित्यिक पक्ष—साहित्य और कल्पना में गहरा रिश्ता है। वही रिश्ता, जो फूल और सुगन्ध, दीपक और परवाने, दिन और रात तथा बादल और बूंदों में है। कल्पना के बगैर साहित्य की रचना की बात ही हम नहीं सोच सकते। चाहे आप कविता कर रहे हों या कहानी लिख रहे हों—आपको कल्पना करनी ही पड़ती है। कविता और कहानी की बात तो छोड़िये, जब आप किसी दृश्य या घटना का वर्णन करते हैं, जिसे आपने स्वयं देखा और महसूस किया है या जब आप ऐसे लेख लिखते हैं जो वर्णनशील (descriptive) कहे जाते हैं, आपको कल्पना का सहारा लेना पड़ता है। अन्तर इतना ही है कि कविता, कहानी या गद्य-गीत आदि में कल्पना ज्यादा-से-ज्यादा हिस्सा लेती है तथा लेख आदि में कम। इसलिए अन्तर डिग्री का है। किसी भी साहित्य की रचना के लिए चाहे वह गद्य हो या पद्य, कल्पना की हस्ती अवश्यभावी है। कल्पना एक आधारभूमि है; जिसकी सतह पर साहित्य का निर्माण होता है।

चित्र-कला में कल्पना रंगों और कूचियों के सहारे व्यक्त होती है और जिस दृश्य या वस्तु की रचना होती है, वह चित्रकारी की कल्पना है। रंग और कूची तो एक माध्यम-मात्र हैं। किन्तु इसके साथ-साथ यह भी जरूरी है कि वह माध्यम बहुत ही परिमार्जित और कला की दृष्टि से श्रेष्ठ

हो, जो चित्रकार की कल्पना को ठीक-ठीक और उतनी ही स्पष्टता के साथ व्यक्त कर सके। इसी तरह मूर्ति-कला में कल्पना की हस्ती मूर्तियों तथा दूसरी-दूसरी वस्तुओं में निहित है, जो शिल्पकार बनाता है। यहाँपर छेनी और पत्थर उसकी कल्पना का माध्यम है। साहित्य में कल्पना कविता, कहानी, लेख, नाटक आदिकी शकल अस्तित्व करती है और उसका माध्यम है शब्द। कल्पना शब्दों के माध्यम से ही जाहिर होती है। इसलिए शब्दों के इस्तेमाल में प्रवीणता आवश्यक है।

कल्पना परोक्ष रूप से भी साहित्य पर असर डालती है। यह हमको सामाजिक और सांस्कृतिक पैटर्न के मुताबिक चलने को मजबूर करती है। हम नंगे स्त्री-पुरुष की कल्पना स्वाभाविक रूप से नहीं कर सकते हैं और अपनी कहानी में ऐसे चरित्रों का चित्रण नहीं कर सकते, जो हमेशा नंगे रहें। इस कल्पना पर हमारी संस्कृति का प्रभाव है। यहाँपर एक सवाल उठता है, कल्पना किन-किन तत्वों से प्रभावित होती है? हमारी कल्पना दो तत्वों से निर्धारित होती है। एक है—बाह्य वातावरण और दूसरा—मानसिक या मनोवैज्ञानिक। बाह्य वातावरण के अन्तर्गत आते हैं—भूगोल, यानी जलवायु, तापमान, वर्षा और स्थिति, संस्कृति, सामाजिक व्यवस्था, वहाँ-की शासन-व्यवस्था, आर्थिक रूप-रेखा आदि। मिसाल के लिए, आप ग्रीनलैंड में रहनेवाले लोगों की जिन्दगी की कल्पना स्वाभाविक हालत में कर ही नहीं सकते। आप वहाँकी ठण्ड और सर्दियों की कल्पना तभी करने की कोशिश करते होंगे, जब आप वहाँके बारे में पढ़ते हैं। बात-बात में ऐसी कल्पना नहीं की जा सकती। इस तरह बाह्य वातावरण से कल्पना निर्धारित होती है।

मानसिक वातावरण है इंसान की अपनी मानसिक प्रतिक्रियाएँ, जो एक खास घटना, दृश्य या वातावरण के किसी भी तत्व को देखकर होती हैं। इसमें इंसान की मनोवृत्ति, भाव (emotion), दिमागी ताकतें और उसका अपना दृष्टिकोण महत्वपूर्ण हैं। तो, साहित्य पर प्रभाव डालनेवाली कल्पना इन सारी बातों को लेकर चलती है। कल्पना के पीछे इस तरह बाह्य और अन्तःवातावरण की लम्बी कहानी है। इसीलिए हर इंसान की कल्पना भिन्न

होती है; क्योंकि हर व्यक्ति का मानसिक वातावरण अलग होता है। किन्तु इसका यह मतलब नहीं कि मानसिक वातावरण एक अलग चीज है और बाह्य वातावरण अलग। ये दोनों वातावरण एक दूसरे पर घात-प्रतिघात करते हैं। दोनों अन्योन्याश्रित हैं। बहरहाल कल्पना दोनों वातावरण की सम्मिलित उपज है।

एक बात और। कल्पना हमारे विचारों को शृंखलाबद्ध और सिलसिलेवार बना देती है और इसके साथ-साथ हमें किसी चीज पर केन्द्रीभूत होने की कला भी बताती है।

स्वप्न—अवचेतन का सत्य

विलियम जेम्स ने एक बार कहा था कि कुछ मनुष्य २४ घटे में केवल १५ मिनट चिंतन करते हैं और शेष तो इस शक्ति का प्रयोग ही नहीं करते। ऐसा प्रतीत होता है कि जेम्स साहब का कथन बहुत हद तक सत्य है। मनुष्य का ध्यान उसकी बनी हुई आदतों और पारस्परिक क्रियाओं तक ही अधिकांशतः रह जाता है। चिंतन करना हमारी सब क्रियाओं में सबसे कठिन दिखाई देता है। सुस्ती शायद मनुष्य के रंग-रंग में छापी हुई है। अपनी शक्ति के उपयोग में हम शायद आवश्यकता से अधिक कजूस हो जाते हैं। तर्क-शास्त्र कहता है कि मनुष्य विवेकशील पशु (rational animal) है; परन्तु यह कहना बेहतर होगा कि मनुष्य तर्कभास करनेवाला (rationalising) पशु है।

हमलोग हर एक घटना को अपने ही विचारों के साँचे में ढाल लेते हैं। हमारे सामने हर समय अभियोगिता करने की समस्या है। केवल परम्परा पर चलने से वर्तमान जीवन में सफलता नहीं प्राप्त हो सकती है। जीव-विज्ञान (biology) हमको चेतावनी दे रहा है कि हर समय जो परिवर्तन हो रहा है उसके साथ-साथ हमको भी परिवर्तन लाना है। इसके लिए हमको

जीव-आधार-प्रवृत्तियों और अन्य मानसिक अवस्थाओं का अध्ययन करना आवश्यक हो जाता है।

मनोविज्ञान ने बताया है कि मनुष्य के व्यवहार में बहुत प्रकार की प्रेरणाएँ काम करती हैं। इनमें से कुछ सीखी हुई (learnt) और कुछ जन्म-जात (unlearned) होती हैं। इनमें कुछ शारीरिक हो सकती हैं, जैसे—भूख-प्यास आदि, कुछ सामाजिक हो सकती हैं, जैसे—जाति का विकास, अन्य लोगों से राग-द्वेष, सहानुभूति और कुछ प्रेरणाएँ वैयक्तिक भी हो सकती हैं। यह विभाजन पूर्णतः सत्य नहीं हो सकता है, परन्तु हमारे वर्तमान प्रश्न के लिए कामचलाऊ माना जा सकता है। प्रश्न उठता है कि स्वप्न-अवस्था में कौन-से सिद्धान्त काम करते हैं ?

साधारणतः जब हमको सवेग होता है, तो हमारा मानसिक सतुलन कुछ समय के लिए बिगड़ जाता है और फिर दोबारा पहली अवस्था में आ जाता है। परन्तु वह अवस्था बिना एक प्रभाव डाले नहीं जाती है। भूकम्प, एक शिशु के प्रति उसकी स्वर्गीय माता का प्यार, एक अध्यापक का कक्षा में एक विद्यार्थी को अपमानित करना, यह सब अपना स्थायी प्रभाव डालते हैं। कहा जाता है कि महाभारत का कारण यही था कि द्रौपदी ने दुर्योधन को एक बार धर पर बुलाया था और उसकी अज्ञानता की खिल्ली उड़ायी थी। इसी तरह कई उदाहरण दिये जा सकते हैं। इन सबसे प्रमाणित होता है कि वर्तमान की जाग्रत अवस्था ही पूर्ण मन नहीं है; बल्कि एक और महान क्षेत्र भी है, जिसको “अचेतन” कहा जा सकता है। समुद्र के स्थल पर बहते हुए एक बरफ के टुकड़े की तरह मन का $\frac{1}{8}$ भाग चेतन है और $\frac{7}{8}$ अचेतन रह जाता है। यह भाग गतिशून्य नहीं है; बल्कि हर समय सक्रिय रहता है। यह अचेतन-क्षेत्र अधिकतर हमारी नैतिक, सामाजिक और धार्मिक समस्याओं से संबंधित रहता है। चोरी, अन्याय, दुख, चिड़चिड़ापन, घमंड, रति, वासना आदि सब मनोवैज्ञानिक दृष्टिकोण से “रोग” हैं। ये सब क्रियाएँ कुछ व्यक्तियों के नियन्त्रण के बाहर होती हैं। यहाँ हम टेबलेट और अन्य रसायनों से

चिकित्सा नहीं कर सकते हैं; क्योंकि इनका आधार मनोवैज्ञानिक है। ऐसे मनुष्यों को हम असाधारण भी नहीं कह सकते हैं, क्योंकि साधारण और असाधारण मनुष्य में प्राकारिक अन्तर नहीं है; बल्कि अंश का अन्तर है। दोनों का मूल सिद्धान्त एक है। वृक्ष एक है, अन्तर केवल शाखाओं में है—क्योंकि दोनों व्यवहार-जीवन में एकत्रित पाये जाते हैं। इसी कारण हमारी रुचि साधारण व्यवहार और नैतिक शास्त्र में होती है।

मानसिक अवस्था का अध्ययन करने में वातावरण का बहुत मुख्य स्थान है। हमारा गत अनुभव एक ऐसी नींव है, जिसपर पूर्ण जीवन निर्भर करता है। फ्रायड का कहना है कि पहले ५ वर्षों में हमारे पूर्ण जीवन का नक्शा तैयार हो जाता है। वह कहता है कि मानसिक रोग सब अर्जित होते हैं। रोग की प्रवृत्ति वयानुक्रमिक हो सकती है, जैसे—ओजस्वी स्वभाव। इन सबके अच्छे या बुरे विकास पर हमारा वातावरण बहुत प्रभाव डालता है। जितना अधिक संघर्ष होगा, उतनी ही हमारी चेतना जाग्रत होगी। हमारी अवस्था का ज्ञान हमारी चेतना के विकास का कारण है। एक ही घर में एक बालक कवि, दूसरा डाक्टर, तीसरा कलाकार और चौथा पागल हो जाता है। एक पागल अक्सर एक सर्वश्रेष्ठ बुद्धिवाला (potential genius) भी हो सकता है।

प्रश्न उठता है कि यह सब कैसे होता है और क्यों होता है। मनोविज्ञान हम को बताता है कि इन सबमें हमारे “अचेतन” मन का बहुत हाथ है। हर स्थान और समय में मनुष्य के लिए एक ऐसा “कोड” (code) होता है, जिसके नियमों का पालन करना उसके लिए आवश्यक है। परन्तु आजकल का जीवन बहुत जटिल हो गया है। मनुष्य की व्यक्तिगत इच्छाओं का समाज के मनगढ़न्त विचारों के साथ संघर्ष होता है, जिसका परिणाम दुःख, निराशा इत्यादि होते हैं। चेतन अवस्था में बहुत-सी इच्छाएँ अतृप्त रह जाती हैं, जिनके कारण अचेतन मन पर बहुत प्रभाव पड़ता है। देखने में आया है कि बहुत लोग लिखने या बोलने में गलतियाँ (slips of tongue) करते हैं। कई लोग बार-बार हाथ या किसी और अंग को धोते हैं। कुछ सर्वदा अपने में व्यस्त रहते हैं और कुछ समझते हैं कि हम राजा हैं। वातावरण के संघर्ष के कारण इच्छाओं का निग्रह

(repression) और प्रतिरोध (resistance) होता रहता है। ऐसे सब रोगों में हमारा “नैतिक कोड” (moral code) ढीला पड़ जाता है। स्वप्न-अवस्था में भी ससार की समीक्षा बहुत कम हो जाती है। वहाँ आदमी अपनी कल्पना के अनुसार स्वयं को देखकर झूठी सात्वना दे सकता है। वहाँ एक पुरुष के लिए माँ, पत्नी, बहन, बेटा इत्यादि सब एक हो जाती है। विश्लेषण द्वारा रोगी लोगोंने इन चीजों को बताते हुए यह प्रमाणित किया है कि हमारे अचेतन ने जन्म से अब तक सब अनुभवों को सँभालकर रखा है। विश्लेषण (psychoanalysis) में वैज्ञानिक एक बैरागी की तरह रोगी के दुःख-सुख में स्वयं नहीं डूब जाता है; बल्कि निग्रह किये हुए विचारों को “ऑपरेशन” की तरह बाहर निकालता है।

मनोविज्ञान का कहना है कि स्वप्न-अवस्था एक ऐसी परिस्थिति है, जिसमें तृप्त इच्छाओं को पूर्ण होने का अवसर मिलता है। “Dreams are wish-fulfilments of desires!” जिस प्रकार हमारी भाषा शब्दों द्वारा हमारे विचारों को प्रकट करती है, उसी तरह स्वप्न विचारों को अचेतन द्वारा प्रकट करता है—स्वप्न एक प्रकार की प्राकृतिक और व्यक्तिगत मानसिक भाषा है। Dream is a natural and individual psychical language.

फ्रायड के कथनानुसार स्वप्न में दो प्रकार के पदार्थ पाये जाते हैं—एक तो अतर्गत (latent) और दूसरा प्रत्यक्ष (manifest)। जिन पदार्थों को हम स्वप्न में देखते हैं, वे सब जाग्रत अवस्था से ही प्राप्त होते हैं। इनका वास्तविक अर्थ कुछ वैज्ञानिक विधियों द्वारा प्राप्त होता है। इनका कहना है कि हमारे विचार कुछ परिवर्तित होकर हमारे सामने स्वप्न में आते हैं। प्रश्न उठता है कि यह परिवर्तन क्यों होता है और किन सिद्धान्तों के अनुसार होता है। इसके उत्तर में यह कहा गया है कि हमारे स्वप्न हमारी निद्रा के अभिभावक हैं। असन्तुष्ट वासनाएँ, जो कि अचेतन में धकेल दी गयी थी, अगर उसी आकार में प्रकट हो जायँ, तो स्वप्न देखनेवाला शीघ्र ही उठ जाता है। जैसे, कुछ व्याकुलता के स्वप्नों (anxiety-dreams) में देखा गया है कि अगर

राजा की मृत्यु हो, तो मनुष्य सोया रहता है। परन्तु अपने पिता की मृत्यु में जल्दी घबरा कर उठ जाता है। वस्तुओं के आकार के बदलने से हमारा शारीरिक तनाव अधिक सुविधा से हट जाता है। इसीलिए कुछ प्रतीको (symbols) से काम लिया गया है। यह मनगढत नहीं है; बल्कि एक देश की संस्कृति, जनता के अन्धविश्वास, कविता, आपस के माजाक और मानसिक रोगियों के इतिहास (case-histories) का विश्लेषण करके बनाये गये हैं। हम देखते हैं कि एक देश का झंडा उसके राजनैतिक, सांस्कृतिक और दूसरे मुख्य गुणों का संकेत करता है। सफेद रंग पवित्रता का और लाल रंग लालसा का संकेत करता है। वैसे ही हर एक वस्तु का बहुत प्रकार से संकेत किया जा सकता है। मनोवैज्ञानिक अभी तक इस कार्य में सफल नहीं हो सके हैं कि हर हालत में कौन-सा सांकेतिक अर्थ एक वस्तु के लिए सत्य हो सकता है; परन्तु स्वप्न देखनेवाले के भूत, वर्तमान और भविष्य का अनुभव लेकर हम कुछ अदाज अवश्य ही लगा सकते हैं। फ्रायड के अनुसार स्वप्न की वस्तुएँ अधिकतर रति-अंगों का संकेत करती हैं। स्वप्न में असली अर्थ प्रायः अमुख्य भाग में पाया जाता है। एक वस्तु कई पदार्थों का संकेत कर सकती है। कई स्थानों पर स्पष्ट वस्तुएँ अस्पष्ट हो जाती हैं। यह सब एक जटिल मनोवैज्ञानिक सिद्धान्त है।

फिशर साहब अपने 'साधारण मनोविज्ञान' (पृष्ठ ४१२) में एक स्वप्न का अर्थ इस प्रकार निकालते हैं। एक २० वर्ष की नवयुवती को एक ५० वर्ष के पुरुष से प्रेम हो गया। यह पुरुष उसके पिता की आयु का था। उस लड़की ने इस इच्छा का निग्रह किया, जिसका परिणाम यह हुआ कि उसको हिस्टीरिया हो गया। उन्हीं दिनों एक नवयुवक ने उस लड़की में काफी रुचि दिखाई और उसके साथ विवाह भी करना चाहा, परन्तु कोई उत्तर नहीं मिला। एक दिन उसको यह स्वप्न आया—वह अपनी बहन के घर गयी, जहाँ दो आदमी बैठे थे। एक के हाथ में एक बालक था और दूसरा आदमी कुछ अस्पष्ट था। बहन ने कहा कि बालकवाला आदमी उसकी प्रतीक्षा कर रहा है और उसके साथ बाहर सैर करने को जाना चाहता है। वह लड़की ऊपर गयी और कुछ

समय तक यह निश्चय न कर पायी कि किस रंग के कपड़े पहने। आखिर में उसने नीले और पीले रंग के कपड़े पहन लिए; परन्तु नीचे आने पर वह न ने कहा कि वालकवाला मनुष्य किसीके अन्तिम सस्कार में चला गया है। उसको दुःख हुआ कि वह भी उसके साथ जाती। दूसरा मनुष्य उसके विचारों से ओझल हो चुका था। अब नींद खुल जाती है।

यह स्वप्न उस युवती की मानसिक अवस्था का पूर्णतः संकेत करता है। वह बूढ़े से प्रेम करती है और इसीलिए वालकवाला मनुष्य उसके भविष्य के विवाहित जीवन का संकेत करता है। जो मनुष्य अस्पष्ट नजर आता है, वह नवयुवक है, जिससे उसको कोई सहानुभूति नहीं है। पीले रंग के कपड़े विवाह का संकेत करते हैं; परन्तु इसके साथ नीला रंग उसके प्रेमी के बुढ़ापे की ओर संकेत करता है। नीचे आकर जब वह वालकवाले मनुष्य को किसीके अन्तिम सस्कार में जाते हुए देखती है, तो इसका अर्थ यह हुआ कि वह नवयुवक के साथ भविष्य में सब सम्बन्ध तोड़ देना चाहती है। इस स्वप्न के पश्चात् यह देखा गया कि वह युवती उस बूढ़े आदमी के साथ बहुत दिनों तक रही।

इसी प्रकार स्वप्नों का अर्थ निकाला जाता है। इस विधि को पूर्णतः सत्य नहीं कहा जा सकता है; परन्तु खोज हो रही है। साधारण जीवन में वस्तुएँ एक सुव्यवस्थित रूप में हमारे सामने आती हैं; परन्तु इसका यह अर्थ नहीं है कि हम स्वप्न की घटनाओं को भी इसी साँचे में ढालकर समझें। फ्रायड का सिद्धान्त कुछ बातों पर विश्वासजनक नहीं है। स्वप्न में अपूर्ण इच्छाओं की पूर्ति के अतिरिक्त उत्सुकता, भय, समाज के प्रति विरोध इत्यादि पाया जाता है। बच्चों के स्वप्न में तो वस्तुओं के आकार बदलने की आवश्यकता ही नहीं। बड़ों में भी हर एक स्वप्न में इच्छा-पूर्ति नहीं होती है। यह सब बहुत कृत्रिम प्रतीत होता है। किसी प्रकार खींचकर हर घटना को लाया गया है। इसलिए यह सिद्धान्त के दृष्टिकोण से असंतोषजनक है। वास्तविक दृष्टिकोण से भी यह सदेह से खाली नहीं है। युद्ध के समय में हजारों फौजी केवल लड़ाई ही स्वप्न में देखते हैं। फ्रायड कहता है कि यहाँ भी इच्छा का अभाव नहीं है। यहाँ मनुष्य के गत अनुभव को दुहराया जाता है।

तार्किक दृष्टिकोण से भी देखा जाय, तो कुछ गड़बड़ी नजर आती है। एक वस्तु के गुण आवश्यक, आकस्मिक और सहचारी भी हो सकते हैं। हम दो विरुद्ध लक्षणों को फ्रायड की तरह एक जगह नहीं रख सकते हैं। फ्रायड भ्रम को भी एक सत्य अनुभव मान लेता है। इसके अनुसार स्वप्न में हमारी इच्छाओं को वास्तविक सतोष मिलता है। 'We say that dream-wish is converted into a hallucination and as such commands belief in the reality of its fulfilment'. यह तो माना जा सकता है कि स्वप्न में कुछ तनाव या उत्तेजना शान्त हो जाती है, परन्तु फ्रायड की तरह एक कदम आगे बढ़कर यह निश्चित रूप से नहीं कहा जा सकता कि स्वप्न में इच्छा प्रकट ही नहीं होती; बल्कि एक भावात्मक सतोष भी प्राप्त होता है। एक मनुष्य, जो कि पड़ोसी से प्रेम करता है, वह उसकी मोटर को स्वप्न में पाकर सतुष्ट नहीं हो सकता। इसी कारण स्वप्न में इच्छाओं की तृप्ति नहीं हो सकती।

जहाँ तक फ्रायड ने हमको एक नवीन विधि दी है और वे हमारे ज्ञान में वृद्धि ले आये हैं, उनकी सराहना की जा सकती है, परन्तु हम रोलैंड डालवायज (Roland Dalviaz) के साथ यह कहेंगे कि वह सिद्धांत और विधि को स्पष्ट नहीं रख सके हैं और न ही अपने सिद्धान्त को निष्पक्ष होकर प्रमाणित कर सके हैं। स्वप्न के विश्लेषण में अगर उनकी विधि को छोड़कर कोई और विधि पर चला जाय, तो हमारा परिणाम कुछ और निकलेगा। वे स्वप्न के अंशों पर ध्यान देते हुए स्वप्न की एकता को भूल गये हैं। अचेतन केवल कुछ निशानियों द्वारा प्रकट ही नहीं होता है; बल्कि कुछ नवीनता का भय लाता है। अगर सब स्वप्न याद रहें, तो शायद हमलोग उनमें से अधिक को एक सुव्यवस्थित आकार में ला सकते हैं। स्वप्न में एक नहीं, बल्कि अनेक कारण और शक्तियाँ काम करती हैं। इसमें चेतन-अचेतन दोनों का स्थान पाया जाता है। कभी तो इच्छा की पूर्ति, कभी किसी जीव-सम्बन्धित माँग (biological need) की तृप्ति, कभी जाग्रत अवस्था का सीधा-सादा नक्शा और कभी भविष्य की झलक—ये सब कई शक्तियों के मिलने के स्थान हैं। शरीर की यह माँग है कि हम

कुछ समय के लिए सोयें; परन्तु इस प्रवृत्ति के साथ कुछ विघ्नकारक वस्तुएँ (disturbing factors) भी हैं, जिनमें से इच्छा एक है। स्वप्न में इच्छा की पूर्ति हो, यह आवश्यक नहीं है। हमारी स्वप्न-अवस्था एक प्रकारे का समझौता (compromise) है, जिसमें “चेतन” और “अचेतन” दोनों को आंगिक सफलता और असफलता प्राप्त होती है।

क्या ईश्वर है ?

विश्व में गायद ही कोई ऐसा व्यक्ति हो, जिसके सामने भगवान का प्रश्न न उठता हो। यह वह विचार है, जिसपर चिंतन किए बिना दुनिया आगे बढ़ सकती है। साधारण जनता और दर्शन-शास्त्र में इसपर बहुत समय से वाद-विवाद होता आया है; परन्तु इस प्रश्न का अभी तक एक उत्तर नहीं दिया गया है। क्या हम भी नीत्शे (Nietzsche) की तरह यह कहें कि “कल मुझे शैतान ने कहा था कि भगवान मर चुका है” या यह समझें कि प्रकृति की प्रत्येक वस्तु में भगवान है।

एक धार्मिक मनुष्य के लिए तो यह प्रश्न उठता ही नहीं। इस्लाम में भगवान को अन्तर्दृष्टि (intuition) के आधार पर प्रमाणित करने का प्रयत्न किया गया है। ईसाई धर्म में ईसा मसीह को भगवान माना गया है। वह एक सत्ता के रूप में लिया गया है और प्रेम, न्याय उसके आवश्यक लक्षण हैं। ईसाई लोग इस बात को भी मानते हैं कि मनुष्य अपने-आप कभी भगवान तक नहीं पहुँच सकता है। इसके लिए उसको भगवान की क्षमा (forgiveness) पर निर्भर होना पड़ेगा; क्योंकि मनुष्य आरम्भ से ही पापी (original sin वाला) है। हिन्दू-धर्म में भी शास्त्रों का सहारा लेकर भगवान को मान लिया गया है। यहाँ अत्मा को ही ईश्वर समझा गया है। इन सबमें हम यह देखते हैं कि भगवान को पहले माने लिया गया है और फिर इसका अनुमोदन तर्क और

अन्य प्रमाण इत्यादि से किया गया है। “भगवान हैं; क्योंकि उसको होना चाहिए”—यह उनकी युक्ति है। जेनोफेनिज (Xenophenes) ने भी कहा है कि “अगर एक गाय भगवान के बारे में सोचेगी तो, उसका भगवान एक बहुत बड़ी गाय होगी, जिसके बहुत बड़ी-बड़ी सींगे होंगे”। यह सब विचार उच्च कोटि के नहीं दिखाई देते हैं। हम कुछ युक्तियों को लेते हैं और फिर एक ऐसे विचार पर पहुँचेंगे, जिसमें वर्तमान वैज्ञानिक ज्ञान और साधारण जनता के विचारों को भी स्थान मिले।

यह कहा गया है कि प्रत्येक वस्तु या घटना का कारण होता है। विश्व में कोई ऐसी वस्तु नहीं, जो कि कार्य-कारण के सिद्धान्त से मिलायी न जा सके। कुछ वस्तुएँ ऐसी हो सकती हैं, जिनका कारण हम नहीं जानते; परन्तु इसका अर्थ यह नहीं है कि उनका कारण ही नहीं है। विज्ञान के नियम इस बात के प्रमाण हैं कि हर वस्तु अन्य वस्तुओं से सम्बन्धित है। अगर हम एक घास के टुकड़ों को छूते हैं, तो उस समय भी पूर्ण विश्व के साथ सम्बन्ध में आते हैं। प्रकाश और ध्वनि को लहरे पूर्ण जगत् में चल रही हैं। हर एक वस्तु एक दूसरी वस्तु पर ध्यान डाल रही है। पृथ्वी की आकर्षण-शक्ति वस्तुओं को एक ही केन्द्र पर रखे हुई है। पूर्ण जगत् एक कार्य है, जिसका कारण ईश्वर है। ईश्वर को सर्वप्रथम कारण (first cause) कहा जा सकता है। हम कार्य-कारण की परिपाटी (series) को अनिश्चित रूप से आगे नहीं बढ़ा सकते हैं। यह एक तार्किक माँग है कि हम किसी निश्चित स्थान पर ठहर जायें।

यह भी कहा जा सकता है कि विश्व में एक अवस्था दिखायी देती है। सूर्य पूर्व से ही निकलता है। जंगल के पशुओं का रंग झाड़-पत्तों के रंग से मिलता-जुलता है। एक मृग के पाँव बहुत हलके होते हैं, ताकि वह शत्रु से स्वयं को बचा सके। मछलियों के फेफड़े इस तरह बनाए जाते हैं कि वे जल में रह सकें। मनुष्य के शरीर के प्रत्येक अंग की बनावट ऐसी है कि उसको व्यावहारिक जीवन से सामंजस्य करने में सहायता मिलती है। पक्षियों का शरीर भी इसी कारण बहुत हलका होता है। जिस तरह एक घड़ी को देखकर उसके बनानेवाले तक

पहुँच जाते हैं, उसी प्रकार इस जगत् की मशीन को देखकर कहा जा सकता है कि ईश्वर इसका बनानेवाला है। ईश्वर को हम प्राकृतिक (natural) नहीं, बल्कि प्रयोजनात्मक (teleological) कारण मान सकते हैं।

यह युक्ति अधिक सतोषजनक नहीं दिखाई देती है। कार्य-कारण का सिद्धांत भौतिक पदार्थों में लागू हो सकता है, न कि प्राकृतिक (जगत्) पदार्थ और अप्राकृतिक (ईश्वर) पदार्थ में। यह भी सदेह किया जा सकता है कि हम कार्य-कारण की श्रेणी में एक वस्तु पर क्यों ठहर जायँ और ईश्वर को अनादि मान लें। जगत् में व्यवस्था और अव्यवस्था, वनाव और वर्बादी साथ-साथ चलते हैं। तूफान, आँधी, भूकम्प आदि में लाखों जीव नष्ट हो जाते हैं। जगत् में बहुत-से स्थान और वस्तुएँ ऐसी हैं, जो मनुष्य के लिए हानिकारक हैं। बड़ी मछली छोटी मछलियों को खा जाती है। ऐसा प्रतीत होता है कि रचना या निर्माण के बजाय क्षय और विनाश इस जगत् के नियम हैं। दुनिया में सुख-दायक वस्तुओं का अंश बहुत कम दिखायी देता है। हर क्षण जो लाखों प्राणी जन्म लेते हैं, उनमें से कुछ ही पूर्णतः जीवित रहते हैं। विग्वास के दृष्टिकोण से तो माना जा सकता है कि इस जगत् का कोई कारण है या यहाँ एक महान व्यवस्था पायी जाती है; परन्तु यहाँ तर्क का अनुमोदन असफल हो जाता है।

ईश्वर को अपने नैतिक जीवन के आधार पर भी सिद्ध किया जा सकता है। यहाँ तर्क को नहीं लिया गया है। नैतिक जीवन में मनुष्य कर्म करता है—सत्यता और त्याग से काम लेता है, परन्तु फिर भी दुःख पाता है। जो मनुष्य पाप करते हैं, उनको सुख और आनन्द मिलता दिखायी देता है। अगर ऐसा सर्वदा होता रहे, तो जगत् नहीं चल सकता है। इसलिए हमारे सामने नैतिक जीवन में कुछ पूर्व मान्यताएँ हैं। पहला यह कि अग्ने कर्मों के लिए मनुष्य स्वयं उत्तरदायी है। उसके अन्दर इच्छा-शक्ति है और वह जो कुछ करता है, उसका परिणाम उसको न्यायानुसार मिलना चाहिए। यह भी मानना पड़ता है कि कोई ऐसी शक्ति है, जो कि हर एक वस्तु और जीव के हिसाब-किताब और लेन-देन को ध्यान में रखकर जगत् में न्याय, सत्यता, सुख-दुःख इत्यादि, सबका सतुलन करती है। यह एक नैतिक माँग है कि अधर्मी को दुःख

मिलना चाहिए और सत्यता के साथ रहनेवाले को सुख मिलना चाहिए। ऐसा हम इस जीवन में नहीं पाते हैं इसलिए मृत्यु के पश्चात् एक और जीवन को भी मानना पड़ता है।

कहाँ तक ईश्वर को वनिये की तरह सब पदार्थों का हिसाब-किताब रखने वाला माना जा सकता है यह निश्चित रूप से नहीं कहा जा सकता है। क्यों न हम न्याय-दर्शन के अनुसार केवल काल और दिक् पर चिंतन करें और इस तरह पूर्ण जगत की सत्यता को समझने का प्रयत्न करें। यह भी सदेह किया जा सकता है कि सत्यता को सुख के साथ और अनैतिकता को दुःख के साथ क्यों इकट्ठा किया जाय। हमारी इच्छा ऐसी होती है परन्तु पूर्ण जगत के साथ यह सिद्धान्त लागू होता है कि नहीं यह भी हमको देखना है। एक बड़ा दोष इस युक्ति के साथ यह है कि इसमें भगवान के अतिरिक्त हमको आत्मा के अमरत्व को भी मान लेना पड़ता है।

कुछ तर्क-शास्त्रियों ने कहा है कि हमारे विचारों में से एक विचार ऐसा है जिसको मुख्य और विचित्र कहा जा सकता है, और यह भगवान का विचार है। इस विचित्रता को बहुत प्रकार से बताया गया है, कुछ के अनुसार यह विचार असत्य नहीं हो सकता, यह भ्रम नहीं हो सकता, इसकी तहल्ले कोई वास्तविक वस्तु है। कुछ दूसरे चिन्ताशील व्यक्ति ऐसे हैं जिनका यह विश्वास है कि हर एक मनुष्य में एक प्रकार की अपूर्णता की चेतना पायी जाती है। ऐसी चेतना तभी जाग्रत हो सकती है जब कि कोई वस्तु पूर्ण हो। इस पूर्ण वस्तु को ईश्वर कहा गया है। यह सबसे अधिक भावात्मक विचार है और एक ऐसा मानदण्ड है जिसको देखकर हम अपनी अपूर्णता के बारे में निर्णय बनाते हैं।

वह युक्ति भी दोषरहित नहीं है। पूर्णता (perfection) शब्द की गुणवाचकता स्पष्ट नहीं है। हर एक व्यक्ति इसको पृथक् पृथक् तरीके से समझता है। इसके वास्तविक अर्थ के अभाव में इसको मानदण्ड बना लेना सन्देह से खाली नहीं है। यह भी देखते हैं कि अस्तित्व तो ऐसा लक्षण नहीं है जो कि विचार में रहे। इसको अपने अनुभव में प्रमाणित कर सकते हैं।

पूर्णता के विचार से हम ईश्वर के अस्तित्व के विचार पर पहुँच सकते हैं न कि ईश्वर पर। यह सोचना आसान है कि हमारी जेब में दस रुपये हैं परन्तु वास्तविक रूप से ये १० रुपये नहीं भी हो सकते हैं।

ईश्वर के अस्तित्व के प्रश्न के साथ और भी प्रश्न उठाये जा सकते हैं; जैसे, उसका सम्बन्ध इस जगत के साथ क्या है। क्या वह इसके बाहर है या अन्तर्गत है? अगर सर्वशक्तिमान है तो यह दुख का चक्रवर्ती नाटक कैसा? परन्तु ये सब प्रश्न इस समय हमारे क्षेत्र के बाहर हैं।

ऊपर दी हुई युक्तियों पर चिंतन करने से यह दिखायी देता है कि वे सब दोष से परिपूर्ण हैं। चिंताशील व्यक्तियों ने अधिकतर ईश्वर के विचार के विकास पर ध्यान दिया है परन्तु यहाँ पर भी ईश्वर को मनुष्य के सीमित दृष्टिकोण से देखा गया है। यहाँ हम विज्ञान और अन्य प्राकृतिक घटनाओं से शिक्षा ले सकते हैं। प्रकृति के लिए कोई वस्तु अच्छी-बुरी नहीं दिखायी देती है। जिस मल-मूत्र को मनुष्य घृणा से देखता है उसका डाक्टर लोग बड़े ध्यान से विश्लेषण करते हैं। हमको भी जगत में हर वस्तु को एक ही प्रकार से देखना चाहिए। मन का स्थान अन्य दूसरे पदार्थों से अधिक ऊँचा नहीं। यह भी एक पत्थर और नदी की तरह एक भौतिक पदार्थ है। चेतना का विकास संघर्ष के कारण होता है। पग-पग पर हमको परिवर्तन से टक्कर लेना होता है। एक बालक का जगत उसके खिलौने, माता-पिता, नर्स आदि होते हैं। कोई समय था जब कि हमारे गास्त्र “अहं ब्रह्म” का प्रचार करते थे परन्तु एक भूखे के लिए एक काल्पनिक आत्मा से अधिक वास्तविक वस्तु “अन्न” है। वह तो “अन्न ब्रह्म” का मन्त्र पढ़ता है। समय बदल गया है। प्राचीन समय में मनुष्य हवा में पक्षियों की तरह उड़ा नहीं करते थे। हमारी आर्थिक माँगें बहुत सरल थी। जीवन में गान्ति थी परन्तु आजकल संघर्ष है। अगर कोई सर्वशक्तिमान वस्तु है तो पहले तो यह जीव नहीं हो सकती क्योंकि एक जीव में सर्वदा अपूर्णता पायी जाती है। अगर ऐसी शक्ति है भी तो शायद देश के चँटवारे और वगाल के अकाल और अन्य दुखदायक घटनाओं के समय ऐसी शक्ति गहरी निद्रा की गोद में सो रही थी। हम सोचते हैं कि प्रकृति ही ईश्वर

है। टेबुल, कुर्सी, समाज, परिवार—हर वस्तु भगवान है। यह एक अद्भुत शक्ति नहीं है बल्कि साक्षात् हमारे सामने है। अगर हम एक स्वच्छ विधि से अन्य पदार्थों के साथ सामजस्य स्थापित कर सकते हैं तो स्वर्ग, नर्क, मोक्ष आदि की प्राप्ति यही मिल सकती है। गाँधीजी ने कहा है कि सत्य ही भगवान है। विवेकानन्दजी कहते हैं कि हम फुटबाल खेल कर, निर्धनों की सेवा करके, एक मनुष्य की सत्यतापूर्वक चिलम भर कर भगवान को समझ सकते हैं। मन्दिर-मस्जिद में केवल जाने से भगवान की प्राप्ति नहीं हो सकती है।

यह हम मानते हैं कि प्रकृति की शक्तियाँ बहुत विशाल हैं। परन्तु निष्क्रिय होकर बैठ जाना मानवता नहीं है। हमारी भावनाएँ और सवेग हमको एक सातवें आसमान पर बैठे हुए ईश्वर पर ले जा सकते हैं परन्तु ये मनगढत कल्पनाएँ हैं। ऐसे विचारों का एक बड़ा लाभ यह है कि यह हमारे लिए एक नैतिक लगर (anchor of morality) की स्थापना कर देते हैं। यह कहना अधिक साहसिक और वैज्ञानिक प्रतीत होता है कि प्रकृति ही ईश्वर है। बुद्धिमान लोग समुद्र और पहाड़ों में ईश्वर को देखते हैं। इस दृष्टिकोण के अनुसार नास्तिक वह नहीं है जो मन्दिर-मस्जिद में नहीं जाता है बल्कि ऐसा मनुष्य है जिसको अपने पर विश्वास नहीं है और जिसके हृदय में रोगी को देख कर सेवा-भाव जाग्रत नहीं होता है।

प्रचार

प्रचार एक आम जानकारी की चीज बन गई है और उसी तरह इसका इस्तेमाल (प्रयोग)। हम अपने दैनिक जीवन में, राजनीति, व्यापार, नैतिक मूल्यों तथा इनकलाबों की बुनियाद और परवरिश के लिये प्रचार का उपयोग करते हैं। आधुनिक युग की यह खासियत है कि वह रोज-रोज प्रचार के नये और प्रभावोत्पादक टेक्निकों (तरीकों) के आविष्कार में प्रयत्नशील है।

प्रचार विचारपूर्वक योजित प्रतीकों का एक सिलसिलेवार इस्तेमाल है। यह इस्तेमाल खास कर अनुमोदन और सम्बन्धित मनोवैज्ञानिक टेक्नीक के

जरिये सम्भव है। इसके मकसद (उद्देश्य) इस तरह दो है—मत, आदर्श और मूल्य में तब्दीलियाँ (परिवर्तन) लाना और उन्हें बश में रखना और फिर पूर्व निर्णय किये गये सिद्धान्तों के सहारे प्रत्यक्ष क्रियाओं में परिवर्तन लाना। प्रचार प्रत्यक्ष हो सकता है। तब इसका मकसद भी प्रत्यक्ष होगा या अपन लक्ष्य को घुमाकर रख सकता है। प्रचार एक सामाजिक, सांस्कृतिक बनावट में ही सम्भव है क्योंकि इसके बिना न तो इसकी मनोवैज्ञानिक और न सांस्कृतिक शक्तों को ही पहचाना जा सकता है। इसका इस्तेमाल एक खास समूह के द्वारा दूसरे समूह के खिलाफ किया जा सकता है या विद्यालय राजनैतिक और जनता के सम्बन्ध में भी हम इसका उपयोग करते हैं। फिर एक घरेलू राजनैतिक-आर्थिक योजना के फैलाव के लिए शासक-वर्ग के द्वारा भी इसका इस्तेमाल होता है।

प्रचार से सम्बन्धित कुछ ऐसे अज्ञात इस्तेमाल हैं जिनमें दृष्टिकोण और मूल्य आते हैं। उदाहरण के लिए इतिहास, भूगोल और साहित्य के जरिये राष्ट्रीय मूल्यों की बुनियादी शिक्षा आदि हैं, सच पूछिये तो, इसे हम प्रचार नहीं कह सकते। जब इसका प्रवेश एक निश्चित कायदे के आधार पर होता है, तभी प्रचार की हस्ती जाहिर होती है। अतीत के विश्लेषण से ज्ञात होता है कि वेस्तुतः, विचारपूर्वक निश्चित किये गए आदर्शों, विचारों और मूल्यों में तथा अप्रतिपादित पौराणिक शिक्षाओं में बहुत कम अन्तर दिखाई पड़ता है। इसलिए प्रचार शब्द का इस्तेमाल पहले अर्थ में करना श्रेयस्कर होगा।

प्रचारकी सबसे मुख्य मनोवैज्ञानिक विशेषता है इसकी स्वीकारात्मकता। प्रचारक लोगों का मत हासिल करने के लिए कई तरह के 'टेक्नीक' का इस्तेमाल करते हैं। प्रचार के विश्लेषण के लिए इन बुनियादी बातों का होना नितान्त आवश्यक है—(१) मकसद (लक्ष्य), मकसद का सम्बन्ध हमेशा आम जनता के साथ रहता है जिसमें हम अपने सिद्धान्तों और आदर्शों का प्रचार करना चाहते हैं। (२) प्रतीक, (३) मनोवैज्ञानिक 'टेक्नीक' का इस्तेमाल और (४) प्रचार की ग्राह्यता तथा विचारों, दृष्टिकोण, मूल्यों और खास कर क्रियाओं को मोड़ने में इसका असर।

छिपे हुए प्रचार के मकसद कभी-कभी ही मालूम किये जा सकते हैं किन्तु

प्रत्यक्ष प्रचार के मकसद पहले से ही प्रतिपादित किए रहते हैं इसलिए यहाँ प्रतीकों को मापने और उनके लक्ष्य ढूँढने में ज्यादा वक्त नहीं लगाना पड़ता। 'इन्टरव्यू', प्रश्न-सूचियों और वोट के द्वारा हम विचारों और दृष्टिकोण की तब्दीलियों को माप सकते हैं। और आखिर में, प्रत्यक्ष क्रियाओं में जो परिवर्तन होते हैं उन्हें मालूम कर सकते हैं तथा उन्हें उम्मीद-वारों के चुनाव, राजनैतिक इकलाव, आर्थिक व्यवस्था में परिवर्तन और व्यक्तिगत आदतों में सुधार, आदि के रूप में भी माप सकते हैं।

जैसा हमने पहले कहा है, प्रचार सबसे पहले नये आदर्शों और मूल्यों को अपने मुताबिक मोड़ता और बनाता है और इसके लिये व्यक्तियों का पूर्वनिर्मित ज्ञान और उनकी प्रेरक शक्तियों को ध्यान में रखना जरूरी हो जाता है। सबसे पहला कदम होगा किसी चीज की इच्छा को जगाना। सबसे मुख्य और बुनियादी आकर्षण के केन्द्र ये हैं—आर्थिक हिफाजत, समूह और व्यक्तिगत विचारों की रक्षा, प्रेम का सतोष और पारिवारिक तथा दूसरे व्यक्तियों की मंगलकामना। कभी-कभी नये अनुभवों की चाह भी पैदा की जाती है। किन्तु सभी प्रचार के लिए ये बातें लागू नहीं भी हो सकती हैं। हाँ, इतना हम जरूर कह सकते हैं कि मत प्राप्त करने के लिए सबसे प्रभावोत्पादक केन्द्रबिन्दु वही है जो एक या ज्यादा से ज्यादा ऐसे जरूरी प्रेरकों को छूता है। इसान की बुनियादी इच्छाएँ भावों की सतह पर ही आधारित होती हैं इसलिए अनुभवों प्रचारक ज्यादातर प्रेम, क्रोध, डर, उम्मीद या इसी किस्म की भावनाओं का व्यवहार करते हैं।

मनुष्य की इच्छाएँ जब सफल नहीं हो पाती तो वे और भी तीव्र हो जाती हैं। प्रचारक इसी स्थिति से फायदा उठाता है। जब जनता के खाने और रहने, बचाव और सम्मान की इच्छाओं को कुचल दिया जाता है, तब प्रचार के उन्हीं टूटे तारों को सहेज कर एक यन्त्र का निर्माण करता है और अगर उसकी ये इच्छाएँ कुचल नहीं दी गई हैं तब ऐसी हालत में वह, साधनों के जरिये यह विश्वास दिलाना चाहता है कि वे इच्छाएँ असंलियत में दफना दी गई हैं।

इस तरह, किसी इच्छा की हस्ती से परिचित कराने के बाद, प्रचारक आगे बढ़ता है और इच्छाओं को पूरी करने के लिए प्रोग्राम देता है

इस तरह प्रचारक की हस्ती प्रतिद्वन्द्विता और द्वन्द्व में ही कायम है और जैसा हम ऊपर देख चुके हैं, इसका खास उद्देश्य इच्छाओं और क्रियाओं में परिवर्तन लाना है। इसका प्रतीक साधारणतः लक्ष्य और स्थिति के मुताबिक प्रचार के साधनों का प्रयोग होता है किन्तु कुछ निश्चित साधारण नियम हैं जो हर किस्म के प्रचार में लागू किये जा सकते हैं। पहली बात तो यह नजर में रखनी है कि यह उसी खास समूह के बुनियादी उद्देश्यों और इच्छाओं से सम्बन्ध रखता है जिस पर हम इसे लागू करना चाहते हैं। लक्ष्य है स्वीकृति की प्राप्ति, विचारों की नहीं। दूसरी बात है प्रतीकों के द्वारा भावनाओं का उभाड़। ये प्रतीक प्रतिज्ञा और सतोष पर निर्भर हों। तीसरी बात है, जिन सिद्धान्तों का प्रचार करना है, उन्हें स्पष्ट रूप से आम लोगों के सामने रखना। इसके साथ-साथ उनके समाधान का स्पष्टीकरण भी आवश्यक है। कुछ सरल और बुनियादी बातों का सिलसिलेवार और आग्रहपूर्ण पुनरावृत्ति भी जरूरी है। एक बार जब आधारभूत इच्छाएँ घर कर लेती हैं, तब सीधी और खुली बातों का इस्तेमाल किया जाता है और जिन साधनों का प्रयोग किया जाता है वे हैं अतिशयोक्ति, अभियोग, सफेद झूठ आदि

प्रचार का असर आम जानकारी की चीज है। प्रचार लोगों पर ज्यादा-से-ज्यादा असर डाल सके, इसके लिए प्रचारक को भावों को प्रभावित करना होगा। इसके साथ-साथ उसे स्पष्टवादी बनना जरूरी है। सबसे ज्यादा महत्व की चीज है कि प्रचार व्यक्तियों के पूर्व-निर्मित सिद्धान्तों और दृष्टिकोणों को स्पर्श करता हो और इसकी दिशा सिर्फ एक ओर प्रवृत्त हो। बहुत से प्रचारक एक दृष्टिकोण के रखने के बाद फिर एक विरोधी दृष्टिकोण रखते हैं। इस तरह जनता के ऊपर बुद्धि के सहारे निर्णय का भार सौंप देते हैं। किन्तु इस तरह का प्रचार ज्यादा प्रभावोत्पादक नहीं होता। इसमें बेशक कुछ अपवाद हो सकते हैं। यह बात महत्वपूर्ण है खास कर प्रचार के लेखकों के लिए, जो कहते हैं कि जनतन्त्रीय शासन-व्यवस्था में प्रचार पर किसी किस्म

का प्रतिरोध नहीं लगाया जायगा और अनेक प्रकार के दृष्टिकोणों की खीच-तान से एक स्थायी और उपयुक्त दृष्टिकोण की रचना होगी। किन्तु यद्यपि यह दृष्टिकोण विज्ञापन के क्षेत्र में, सामाजिक क्रान्तियों और समस्याओं तथा गूढ़ राजनीतिक-आर्थिक मामला में मदद पहुँचा सकता है, इसमें कई भ्रातियाँ हैं।

प्रचार के एक विस्तृत विश्लेषण के बाद हम एक खास बिन्दु पर पहुँचते हैं—वह है जनतंत्रीय व्यवस्था में प्रचार का असर। इसे समझने के लिए खास कर राजनीतिक और आर्थिक समस्याओं से सम्बन्धित प्रचारों की जानकारी के लिए मत की रचना कैसे होती है, इसकी क्रिया क्या है, इसे समझना जरूरी है। इसकी चार आधारभूत स्थितियाँ हैं—किसी विषय का जन्म, प्रारम्भिक वादविवाद संस्कृति की बनावट में उस विषय की परिभाषा की अनवरत कोशिश; समस्या के ऊपर फिर वाद-विवाद, मतों की भिन्नता और अन्त में वोट आदि के जरिये एक खास मत का अभ्युदय। व्यवस्थित एक-मत के आधार पर नेताओं और कानून का चुनाव होता है और जनता का रुख की प्रत्यक्ष शक्तों को आगे बढ़ाया जाता है। उसके लिए सिर्फ समाचार छोट कर रखे नहीं जाते, उन्हें मत के अनुकूल बनाने की कोशिश भी की जाती है और मत-रचना की दूसरी और तीसरी सतह पर ही खासकर, प्रचारक अपना काम शुरू करता है। इन्हीं स्थलों पर, समस्या (issue) के बल का बौद्धिक नाप-तौल भी आरम्भ हो जाता है। आज की जो महत्वपूर्ण समस्याएँ हैं, उनका आधार अन्तर्राष्ट्रीय है और हम लोगों को रिपोर्टों पर निर्भर करना पड़ता है जो कुछ ऐसे स्रोतों से आते हैं जिन्हें हम नहीं जानते। ऐसी हालत में, किसी समस्या को रखने और उसका पूरा बयान देने के लिए कुशलता और ईमानदारी बहुत आवश्यक है। फिर भी इन मामलों में आम जनता को प्रेस, रेडियो आदि की मेहरबानी पर ही निर्भर करना पड़ता है। यह मान लेने पर कि वह समस्या हमारी भावात्मक इच्छाओं का प्रतिनिधित्व करती है, इसे ग्रहण करने के लिए हर नुकते पर जो बहस की जाती है वह इसान की बौद्धिक खूबियों को प्रभावित करने के उद्देश्य से की जाती है। इस तरह विवेक (rationality) फैलने लगता है, बहुत ही गड़बड़ी और परेशानी नजर आती है और इसका

जतीजा यह होता है कि यह इंसान की भावात्मक और विवेक-हीन प्रेरणाओं को तीव्रतर बना देता है। ये प्रेरणाएँ अन्तर-विरोधी अपीलों की गुलियाँ को काट कर एक स्थायी मत की बुनियाद कायम करने में सफल होती हैं ये प्रतिस्पर्धात्मक इच्छाएँ और उन्हें हासिल करने के साधन इतना तनाव पैदा करते हैं कि आखिर में इंसान 'क्यों' और 'क्या' यानी विवेक का सवाल भूल कर अपनी समस्याओं की एक सीधीसूदी हल पर, जो उसे मिलता है, यकीन करने लगता है। जैसा श्री लासवेल ने कहा है, आज की जनतंत्रीय व्यवस्था ये मान रखती है—वातचीत के जरिये हुकूमत में विश्वास, मुक्त वादविवाद में आस्था, लोगों के मत में विश्वास तथा उन मुहावरों में विश्वास जो आम मकसदों पर वातचीत करते हों। विस्तृत आधुनिक जनतंत्रीय व्यवस्थाओं में प्रचार के इस्तेमाल ने उन प्रतीकों और इस्तेमालों को गलत करार दिया है जो ऐतिहासिक तौर पर जनतंत्रीय व्यवस्था से सम्बन्ध रखते हैं ।

इस किस्म की व्यवस्था की एक और खासियत यह है कि प्रजातन्त्र हुकूमत में भावनाओं के आधार को खत्म कर दिया गया है। फलस्वरूप प्रजातंत्रीय क्रान्तियों जैसे युद्ध आदि क समय सारी जमात खुले ससर्ग में आती हैं। साथ ही, प्रचार के खिलाफ बलन्द किये गये नारे गडबड़ी फलाते हैं जो जनतंत्रीय व्यवस्था की बुनियाद के लिए बड़े ही भयानक हैं। इसकी मुरतकिल हस्ती के लिए हमको नैतिक कोड, न्याय-कानून, सत्ता का हुक और उनके इस्तेमाल के रूप में अपने अधिकार में रखना होगा, चाहे ये शक्तियाँ प्रतीकों के जरिये या प्रत्यक्ष ताकतों के लिए लागू की जायँ। कहने में यह जितना आसान मालूम पड़ता है, दरअसल उतना आसान नहीं है। किन्तु किसी भी प्रचार की जाँच-पड़ताल में हमेशा तीन सवाल पैदा होते हैं—प्रचारक 'कौन' है? वह 'क्यों' प्रचार करना चाहता है? क्या वह जनतंत्रीय व्यवस्था के कानूनों को मद्देनजर रख कर चल रहा है या सत्ताग्रहण करने के बाद वह इन कानूनों को खत्म करने की योजना बना चुका है?

ऊपर लिखे गये साधनों के अतिरिक्त कुछ और प्रमुख साधन हैं। दरअसल वे ही बुनियादी साधन हैं, इन्हें हम 'कक्रीट' साधन भी कह सकते हैं। ये हैं—

प्रेस, रेडियो, प्लेट-फार्म तथा ऑकडे। प्रेस जिसके अन्तर्गत अखबार, पत्र, किताबें आदि को रखते हैं, बहुत ही महत्त्वपूर्ण है।

सुखी जीवन की कल्पना

संस्कृत के किसी पंडित ने कहा है—हमारी कामनाएँ कभी बूढ़ी नहीं होतीं, हमलोग ही जीर्ण हो जाते हैं। प्रकृति ने मानव के मन में ऐसी प्यास जगा रखी है कि वह कभी मिटती नहीं, सतोष नहीं मिलता, कामनाएँ चिर नवीन बनी रहती हैं। अनादिकाल से हम जीवन की परिस्थितियों से सघर्ष करने के इतने आदी हो गये हैं कि किसी भी दशा में हमें वर्तमान परिस्थिति से पूर्ण सतोष नहीं मिलता। यह असतोष सतत जीवन-सघर्ष की भूमिका है और मानव-सम्यक्ता की प्रगति का मूल रहस्य भी।

जब हम वर्तमान परिस्थिति से असंतुष्ट होकर नयी व्यवस्था बनाने की चेष्टा करते हैं उस समय हमारे आगे भविष्य का एक नक्शा होता है, जिसमें हमारी सुखी जीवन की कल्पना वर्तमान व्यवस्था से बिल्कुल अलहदा हुआ करती है और यदि उसकी निकट-भविष्य में पूरा होने की सम्भावना न रही, तो सारी योजनाएँ, सारे मनसूबे बेकार हो जाते हैं। इतना ही नहीं, उस सिलसिले की असफलताएँ अनेक गुत्थियाँ पैदा कर देती हैं। इसलिए जब आप अपने लिए सुखी जीवन की कल्पना करते हैं, आपका ध्यान उन तम साधनों का उपयोग करने की ओर रहता है, जो आपको उपलब्ध हैं। हाँ, उनके उपयोग के तरीके में परिवर्तन करने और अनुपलब्ध साधनों को प्राप्त करने का इरादा भी आपके मन में अवश्य रहता है।

सुखी जीवन की हमारी जो भी कल्पना होती है, वह दरअसल हमारी अपूर्ण आकाक्षाओं का आधार लिए रहती है और आप ही क्या, कौन ऐसा व्यक्ति है जिसकी सभी आकाक्षाएँ पूर्ण हैं। ऐसी दशा में क्या यह बुद्धिमानी की बात है कि हम सब के सब अपनी आकाक्षाओं की पूर्ति के लिए डेढ़ चावल की खिचड़ी पकावें? वैसा करके आप अपने जीवन की कल्पना को ठोस आधार दे सकेंगे ?

सुखी जीवन की आपकी कल्पनावस्तव में व्यापक सुखी समाजकानक्शा है, जिसमें एक सामान्य स्तर के बाद आपकी तरह अन्य व्यक्तियों को भी अपने व्यक्तिगत तथा पारिवारिक जीवन की मनोनुकूल योजना बनाने का हक रहेगा, पर्याप्त अवसर रहेगा, अन्यथा असमान अधिकार और असमान अवसर के कारण आपका जीवन कभी सुखमय नहीं हो सकेगा। आपका जीवन तभी सुखी रहेगा जबकि उसका व्यापक सामाजिक हितों से विरोध न हो। सुखी समाज वही है, जिसमें व्यक्ति-व्यक्ति का सम्बन्ध सामंजस्यपूर्ण और सहयोग का है, संघर्ष हो तो केवल विपरीत प्राकृतिक कारणों से। ।

इस बुनियादी शर्त को कबूल कर लेने के बाद जरा सोचिए, आपका जीवन किस प्रकार सुखमय हो सकेगा ? इसके लिए आप अपनी इच्छाओं और आवश्यकताओं को खतिया लीजिए और यह भी याद रखिये कि आपकी आकांक्षाएँ ऐसी ही हों जो कि आपकी न्यायपूर्ण आर्थिक आय के अन्दर पूरी की जा सकें।

फिर विचारिये, क्या आप गाँव का जीवन पसन्द करते हैं या शहर का ? जहाँ तक आज के जीवन का सवाल है, क्या शहर, क्या गाँव सर्वत्र विरूपता फैली हुई है। पूरे जीवन में सदियों की गदगी व्याप्त है। किसी जमाने में वह सचला करती थी कि गाँव का जीवन सुखमय है, या शहर का। आज इस सवाल का रूप ही बदला हुआ है। आज तो दोनों जगह जिन्दगी में हद दर्जे की सफाई चाहिए। पूरे कायाकल्प की आवश्यकता है।

आज हमारे गाँवों में क्या वचा है ? चारों ओर गदगी है। न शिक्षा का समुचित प्रबन्ध है, न स्वस्थ-रक्षा के साधन सुलभ हैं। यातायात के साधनों की भी नितान्त कमी है। सड़कें किसी काम की नहीं। जो है भी, वे टूटी-फूटी धूल और गदगी से भरी हुई। फिर सभ्यता और नयी हवा आवे तो कहाँ से ? अखबार रोज पहुँच नहीं पाते। रेडियो भी रखना आसान नहीं है।

किसी जमाने में ग्रामीणों की सरलता और निश्छलता कवित्वपूर्ण चर्चा का विषय हुआ करती थी। पर आज एक भी गाँव मुश्किल से मिलेगा, जहाँ घर-घर में फूट न हो, चार-पाँच दल न बने हो और वे दल झूठ, फरेब से लेकर सर फोडीवल तक किसी भी हरकत से वाज आते हों। इतना ही नहीं, वहाँ जानमाल

की सुरक्षा का प्रश्न भी अहम हो गया है। छोटी-बड़ी डकैतियों की जो खबरें आज अखबारों में छपा करती हैं, उनमें से अधिकांश गाँवों में होती हैं।

गाँवों के जीवन का स्तर आज बिल्कुल नीचा है। वहाँ की आर्थिक व्यवस्था घाटे पर चला करती है। खेतों की उपज घट गयी है और खेतों की पैदावार की कीमत हमेशा शहरी औद्योगिक पैदावार से कई गुना कम हुआ करती है। नतीजा है कि गाँव शहर को जितने मूल्य का सामान देता है, उससे कहीं अधिक मूल्य के सामान खरीदता है। इस प्रकार गाँव का जीवन शहर के निरन्तर शोषण से ऐसा त्रस्त हो रहा है कि प्रकृति का सौन्दर्य अनाकर्षक और निरर्थक हो गया है।

शहरों की भी अपनी समस्याएँ हैं। आधुनिक विज्ञान के बल पर वहाँ अनेक साधन उपलब्ध हो सकते हैं, पर वास्तव में उनकी सुलभता मुट्ठी भर लोगों के लिए ही है। अधिकांश लोग निम्न मध्यमवर्ग या निम्न-उच्च-मध्यम वर्ग के हैं। उनकी आय उन्हें अपनी कल्पना का सुखमय जीवन देने के लिए सर्वथा अपर्याप्त होती है।

शहरी जीवन का ढाँचा ही ऐसा कुछ है कि वहाँ मानवता और ममता के लिए कम से कम गुजाइश है। वहाँ व्यक्ति व्यक्ति न रह कर समूह की इकाई मात्र होता है। उसका व्यक्तित्व अनादर और अस्वीकृति के वातावरण में उपेक्षित होकर विनष्ट या विकृत हो जाता है।

शहरी जीवन का एक मौलिक अभिशाप है पारिवारिक जीवन का विघटन। परिवार छोटे पैमाने पर पूरे समाज का प्रतीक होता है। वहाँ की ममता और सहयोगपूर्ण जीवन से व्यक्ति को सामाजिक हितों की रक्षा की प्रेरणा मिल सकती है। अतः यदि यह इकाई विघटित हो जाती है, तो इसका अर्थ है कि पूरा सामाजिक जीवन विषम होने वाला है।

शहरी जीवन में गति ही गति है। ठहराव कहीं नहीं है, जहाँ पर रुक कर इसान अपनी अनुभूतियों को सग्रथित कर सके। प्रकृति इतनी दूर रहती है कि कुदरती ताजगी भूल से भी पास नहीं फटकती।

इन सब कारणों से सुखी जीवन की आपकी कल्पना आज न गाँवों में मूर्त हो सकती है और न शहरों में ही। दोनों जगह पर जीवन की आर्थिक बुनियाद कमजोर है। अगर आर्थिक सतुलन को सही-सही दुरुस्त कर दिया जाय तो अपने देश में शहर और गाँव के जीवन-स्तर का भेद मिट जायगा। अर्थात् आधुनिक जीवन के साधन गाँवों में भी उपलब्ध होने लगेंगे और शहरों में व्यक्ति का सवध ममतापूर्ण और मानवसुलभ हो जायगा।

इन बुनियादी शर्तों के पूरा हो जाने के बाद आप अवश्य चाहेंगे कि आपको भोजन, वस्त्र और मकान मन-माफिक मिले। मकान ऐसा हो, जिसमें धूप और हवा का प्रवेश हो, ऊँचाई पर हो, फर्श पर सिल न हो, कमरे बड़े-बड़े हों, और सफाई की समुचित व्यवस्था हो। भोजन रुचिकर और पोषिक मिले, कपड़े आपके स्वच्छ, मनलायक सिले, धुले रहें। पानी का उचित प्रवन्ध हो, क्योंकि इस गर्म मुल्क में पानी की कमी हर दर्जे की तकलीफ देती है। आप अपने अहाते में फूलों की क्यारियाँ भी पसन्द करेंगे।

सुखी जीवन की कल्पना में ईमानदारी की मिहनत के लिए अवश्य जगह होनी चाहिए, अन्यथा आपके इरादे गलत रास्ते पर चले जायेंगे। सच्ची मिहनत आपको समाज का उपयोगी सदस्य बनावेगी और आपको अंततः आध्यात्मिक सतोष मिलेगा।

मिहनत के साथ-साथ आराम का समय और मनोरंजन के साधन भी आप चाहेंगे ही। मनोरंजन को व्यक्तिगत रुचि के अनुकूल होना है, पर गप्पें लगाना सबसे बढियाँ मनोरंजन है, सुलभ भी है। अगर आप सजीदे हैं, तो आपका मनोरंजन दूसरी तरह से होगा।

आप यह भी चाहेंगे कि आपका पारिवारिक जीवन आदर्श हो, हर सदस्य अपना उत्तरदायित्व समझे और उसका निर्वाह करे। आज परिवार का अर्थ है कि एक व्यक्ति कमाये और १० व्यक्ति उसका उपभोग करें, ऐसी व्यवस्था में सुखी जीवन की कल्पना मृगमरीचिका ही होगी।

परिवार आपका औसत हो। उसमें दो एक बच्चे अवश्य हों, अन्यथा

जीवन अन्त में एकरस हो जायगा। पर बच्चों की शिक्षा का उचित प्रबन्ध अवश्य रहे।

पर ये मोटी वाते हैं और कल्पना की उड़ान बड़ी बारीक और ऊँची होती है। इसलिए जीवन-योजना की इस रूपरेखा में आप निश्चय ही समय-समय पर रुचि-परिवर्तन के अनुसार तरह-तरह के रंग भरते जायेंगे।

जीवन में हास्य-विनोद का स्थान

It would be better for us to be once more a small outlandish people and yet be renowned for this spirit than to bestride the earth and lose our lingering gloom, suspicion and hate.

—J. B. Priestley.

हँसी अथवा विनोद जीवन का एक महान वरदान है। क्या आपने अनुभव किया है कि आप उदास हैं, कोई चीज आपको अच्छी नहीं लगती, सब कुछ सूना-सूना लगता है, आप बीमार-सा अनुभव करते हैं और इसी समय आपका विनोदी मित्र आता है और विनोद की एक ही दो फुलझड़ियों से आप की सारी उदासी मिट जाती है, आप स्वस्थ हो उठते हैं, हर चीज सुहानी लगने लगती है, हर काम में एक नये उत्साह का अनुभव होने लगता है। इटली के हास्यरसावतार ग्रीवाल्डी का नाम कौन नहीं जानता। उसकी पुस्तकें उदास से उदास व्यक्ति को भी हँसा देती हैं। मानसिक चिंताओंवाले व्यक्ति के लिए तो उसकी रचनाएँ रामबाण औषधि हैं। सो एक बार ग्रीवाल्डी की ही तबियत कुछ खराब हो गई। परिवर्तन के लिए वह देहांत चला गया। पर वहाँ भी उसकी तबियत अच्छी नहीं हुई। तब वह एक डाक्टर के पास पहुँचा। डाक्टर ने काफी परीक्षा के बाद कहा कि महाशय, आपको कोई रोग नहीं। आपको केवल दुर्बलता है। अकारण चिंता का बोझ मन पर रखने के कारण आप रोगी-सा अनुभव करते हैं। इसलिए मन से चिंता को विलकुल दूर कर दीजिए और इसके लिए सरल उपाय यह है कि आप ग्रीवाल्डी की किताबें

पड़िए। पढते ही लोटपोट हो जाइएगा। डाक्टर की बात सुनकर ग्रीवाल्डी इतना हँसा कि उसके पेट में बल पड़ गए। और जब डाक्टर को मालूम हुआ कि यह रोगी ही ग्रीवाल्डी है तो वह भी हँसते-हँसते लोट गया।

वस्तुतः हँसी जिन्दगी की तकलीफों का सबसे बड़ा इलाज है, स्वस्थ रहने का सबसे बड़ा साधन। जब आप दिल खोलकर हँसते हैं तो एक क्षण के लिए आप अपने सभी दर्दों को भूल जाते हैं और एक अपूर्व नैसर्गिक प्रवाह में तरंगित होने लगते हैं। इसका एक बड़ा अनुकूल असर आपके मानसिक और शारीरिक स्नायुओं पर पड़ता है। हँसी-विनोद में एक क्षण के लिए आपके मन और शरीर जैसे दुखों और चिंताओं के भार को फेंक कर हल्के हो जाते हैं, और इस एक क्षण की विश्रान्ति में ही सुस्ता कर नई शक्ति और उत्साह पा लेते हैं। सही है कि हँसी से हम मुस्तकिल उलझनों वा समस्याओं को उड़ा नहीं सकते, मगर विनोद में जो एक क्षण की मुक्ति मिलती है, उससे उलझे मन को राहत जरूर मिलती है। और मानसिक मुक्ति शक्ति का स्रोत होती है। इसलिए ससार के मानसिक उपचार के शास्त्रियों ने एकमत से मानसिक उपचार में हँसी का महत्वपूर्ण स्थान माना है।

हँसी-विनोद न केवल स्वस्थ शरीर का लक्षण है वरन् स्वस्थ चरित्र का भी। व्यवहार में आप देखेंगे कि जो व्यक्ति हँसोड़ वा विनोदी होता है उसका चरित्र भी स्वच्छ और विश्वसनीय होता है तथा जिस व्यक्ति का चेहरा मुहरमी होता है, उसका चरित्र भी सन्देहजनक और कभी-कभी खतरनाक होता है। इसलिए कहा गया है कि आदमी की मुखाकृति उसके अन्तर की सूचिका है (face is an index to the mind)। वस्तुतः विनोदहीनता एक आन्तरिक व्याधि है। रोगी चित्त और स्वभाववाला व्यक्ति ही झुझलाया हुआ, अहकारी, क्रुद्ध अथवा व्यग्रपूर्ण चेहरा बनाए रखता है।

चूँकि विनोद महच्चरित्र का लक्षण है, आप देखेंगे कि ससार की महान् आत्माएँ विनोदप्रिय हुआ करती हैं। भगवान् की अन्य शक्तियों के साथ उसका यह महान् वरदान भी इन्हीं सृष्टि के वरपुत्रों को मिलता है। आधुनिक युग के सबसे बड़े मसीहा महात्मा गाँधी कितने विनोदप्रिय थे यह किसी से छिपा नहीं है।

एक बार आगा खॉ भवन से छूटकर गाँधी जी वर्धा में जमना लालजी बजाज के घर पर आये। उस समय जमनालालजी के भतीजे राधाकृष्ण जी जेल में ही थे। गाँधी जी को देखकर बजाज जी की बूढ़ी माँ ने कहा—‘बापू ! आप तो जेल से छूट गए। अब राधाकृष्ण को भी छोड़ा लाइए गाँधी ने हँसते हुए कहा—‘मेरा काम जेल भेजवाना है, जेल से छोड़ाना नहीं’ और अब सारा घर कहकहे से गूज उठा। गाँधी जी न केवल विनोदप्रिय थे वरन् सिद्धान्त-रूप में भी हँसी के महत्व को मानते थे। एक बार सुप्रसिद्ध अमेरिकन पत्रकार लुई फिशर ने गाँधी जी से पूछा कि आप बात-बात में, जटिल से जटिल समस्याओं पर भी, हँस क्यों पड़ते हैं। गान्धी जी फिर हँस पड़े और बोले कि ‘हँसी मन की गाँठें बड़ी आसानी से खोल देती है—मेरे मन को नहीं, तुम्हारे मन की भी।’ राजेन्द्र बाबू न केवल मसविदा तैयार करने में मुन्शी हैं वरन् विनोद करने में भी। १९५१ की बात है। राष्ट्रपति दिल्ली विश्वविद्यालय में पधारे थे। उनके चारों ओर हस्ताक्षर लेनेवाले विद्यार्थियों की भीड़ थी। विद्यार्थियों को छूट थी कि वे चाहे जो लिखकर लायें, राजेन्द्र बाबू उस पर दस्तखत कर देंगे। एक विद्यार्थी को शरारत सूझी। उसने छकाने के लिए अपनी नोटबुक में लिख लिया कि ‘मेरी सरकार बड़ी खुशी के साथ आपको स्वर्ग का गर्वनर मुक़र्रर करती है।’ वह बड़ी चुस्ती से राजेन्द्र बाबू के सामने आया और राष्ट्रपति ने हस्ताक्षर भी कर दिया। मगर इस बार जब उसने अपनी नोटबुक देखी तो उस पर लिखा था—‘मेरी सरकार बड़ी खुशी से आपको स्वर्ग का गर्वनर मुक़र्रर करती है, मगर अभी वहाँ जगह खाली नहीं है इसलिए आपको नरक का गर्वनर नियुक्त किया जाता है।’

जवाहरलाल जी की जिन्दादिली के क्या कहने ! एक बार का किस्सा है, किसी मित्र ने उन्हें खाने पर बुलाया था। भोजन के बाद संगीत के कार्यक्रम में अब सितार बजानेवाला था। पर चूँकि काफी रात हो गई थी मित्र ने जवाहर लाल से कहा—बहुत थक गए हो, जाओ सो रहो। पर जवाहरलाल जी कब माननेवाले थे। बोले—तुम फिर न करो। सितार सुने बहुत दिन हो गए। आज तो जरूर सुनूँगा। जवाहरलाल जी की यह रसिकता देखकर

काशी के रायकृष्णदास जी, जो उस दावत में शामिल थे, उर्दू के प्रसिद्ध कवि गालिव का यह शेर गुनगुनाने लगे—

डस्क ने गालिव निकम्मा कर दिया,

वर्ना हम भी आदमी थे काम के।

जवाहरलाल जी की तद्रा जैसे एकाएक फट गई, और वागवाग होकर छूटते ही बोले—ठीक कहते हो—डस्क ने गालिव निकम्मा कर दिया. ।

गाँधी जी राउण्ड टेबुल कान्फरेन्स के लिए विलायत गए थे। साथ में सरोजिनी नायडू भी थी। गाँधी जी को देखने के लिए सड़क पर भीड़ हो गई। उनकी शक्ल और पोशाक देखकर एक लड़के ने जोर से कहा—यह तो जोकर है। और, सरोजिनी नायडू ने तुरन्त जवाब दिया—विल्कुल मिकी माउस की तरह।

वस्तुतः हँसी भगवान् की दी हुई महान् विभूति है। वह व्यक्ति बड़ा अभाग है जो वेमोल पाई हुई इस वस्तु का उपयोग नहीं करता। फिर आदमी को क्या हक है कि वह प्रभु द्वारा दिये गये अपने सुन्दर मुखड़े को क्रोध, अहंकार, ईर्ष्या इत्यादि से कुरूप बना ले। समार-प्रसिद्ध जापानी कवि नागूची ने भगवान् से प्रार्थना करते हुए यह आशीर्वाद माँगा था कि 'जब जीवन के किनारे की हरियाली सूख गई हो, चिड़ियों की चहक मूक हो गई हो, सूर्य को ग्रहण लग गया हो, मेरे मित्र एवं साथी मुझे काँटों में अकेला छोड़कर कतरा गये हों और आकाश का सारा क्रोध मेरे भाग्य पर बरसानेवाला हो, तब हे भगवान्, तुम मुझ पर इतनी कृपा करना कि मेरे ओठों पर हँसी की एक उजली लकीर खिच जाय'।

क्रांतिकारी फ्रेंच लेखक वाल्टेयर ने फ्रांस की राजधानी में, साहित्यिकारों की सभा में भाषण करते हुए कहा था कि जो हँसता नहीं, वह आदमी ही नहीं और जो आदमी ही नहीं है वह लेखक नहीं हो सकता। इसलिए, भाइयो, अपनी छाती से ऐसी उद्दाम हँसी फूटने दो कि मनहूस चेहरे भी चमक जायें।, इसलिए आप देखेंगे कि साहित्यकार प्रायः बड़े विनोदी हुआ करते हैं।

हिन्दी के जिन्दादिल कवि भारतेन्दु अप्रैल फूलस डे मनाने के लिए क्या-क्या करते थे, यह किसी से छिपा नहीं है। प० जगन्नाथ प्रसाद चतुर्वेदी तो हास्यावतार ही थे। और शिवपूजन जी एव प्रेमचन्द जी की हँसी का क्या पूछना। १९३६ की बात है। प्रेमचन्द जी काशी से प्रयाग आए थे, प्रयाग विश्वविद्यालय की साहित्य परिषद् का सभापतित्व करने। छात्रों द्वारा पूछे गए प्रश्नों के सिल-सिले में एक प्रश्न का उत्तर देते हुए प्रेमचन्द ने कहा था कि 'मेरी सबसे बड़ी अभिलाषा है कि भगवान् मुझे मनहूसों से सदैव बचाये रखे। मनहूसियत से मेरा दम घुटता है।' संस्कृत के एक कवि की वह उक्ति लोक-प्रसिद्ध है जिसमें उसने भगवान् से प्रार्थना की थी कि हे भगवान् और चाहे जो हो, मगर मेरे भाग्य में यह न लिखा कि मुझे किसी अरसिक के सामने कविता पढ़ना पड़े।

हँसी अथवा विनोद सामाजिक जीवन को बनाये रखने का एक सबल आधार है। इससे परस्पर का मनोमालिन्य मिट जाता है। घनिष्टता और प्रेम बढ़ता है। घृणा, द्वेष, कटुता और अहंकार से सामाजिक जीवन कमजोर हो जाता है। हँसी की यह सार्वजनिक उपयोगिता विभिन्न राष्ट्रों में मनाये जानेवाले विनोद-पर्वों में देखी जा सकती है। पाश्चात्य देशों में 'फूलस डे' अप्रैल की पहली तिथि को मनाया जाता है। हिन्दुस्तान में होली का त्योहार एक ऐसा ही पर्व है जिसके विनोद में साल भर की कटुता जैसे घुलकर प्रेम के अबीर में लाल हो जाती है। हँसकर अभिवादन करना तो ससार के सभी देशों में सर्वमान्य शिष्टाचार है।

व्यक्तिगत जीवन में भी हँसी-विनोद से लाभ होता है। विनोद सफलता की कुजी है। आप देखेंगे कि एक हँसमुख व्यक्ति भौतिक जगत में जितना सफल होता है उतना गम्भीर वा रूआँसा चेहरावाला व्यक्ति नहीं। इन्टरव्यू में हँसमुख व्यक्ति ज्यादा प्रभाव डालता है। रोजगार में वह ग्राहकों को खुश कर ज्यादा बिक्री कर लेता है। भाषण में श्रोताओं को मुग्ध कर अपनी ओर खींच लेता है। एक बार ख्यातनामा साहित्यकार किप्लिंग एक दुकान पर किताब खरीदने गए। एक पुस्तक को उठाकर उन्होंने दुकानदार से पूछा कि यह कैसी है। दुकानदार ने कहा—मैंने पढ़ी नहीं। किप्लिंग झझलाकर

बोले कि खरीदते समय पुस्तक को पढ़कर देख क्यों नहीं लेते कि यह चलेगी वा नहीं। दुकानदार ने बड़े इत्मीनान से किञ्चित मुस्कराहट के साथ कहा—श्रीमान, मान लीजिए कि आप दवाई बेचते हैं, तब क्या आप प्रत्येक दवाई बेचने के पहले, खाकर देख लेंगे। इस उत्तर से किप्लिंग निरुत्तर हो गये।

एक बार मार्क ट्वेन एक सभा में भाषण कर रहे थे। वे एक घंटे तक बोलते रहे और इस विनोदी साहित्यिक के भाषण से सारी सभा झूम रही थी। बड़ा सफल भाषण हुआ। ट्वेन के बाद उनके मित्र को उसी सभा में भाषण देना था। वह ट्वेन से भी अधिक विनोदी था। उसने अपना भाषण शुरू किया—सज्जनो, सभा में आने के पहले मेरे और ट्वेन के बीच यह बात तय हो गई थी कि यहाँ ट्वेन मेरा भाषण आपलोगों को सुना देंगे और उनका भाषण मैं पढ़ दूंगा। ट्वेन ने मेरा भाषण सुना दिया। अब मुझे उनका भाषण पढ़ना है। पर, दुःख है कि मुझसे उनके भाषण की पांडुलिपि कहीं खो गई है, अतः कुछ कहने से लाचार होकर मैं अपना स्थान ग्रहण करता हूँ।’ फिर तो तालियों से आसमान फटने लगा और मार्क ट्वेन के लम्बे भाषण से कहीं अधिक आनन्द उसके मित्र का यह छोटा-सा विनोद दे गया।

मनबहलाव (हाबी)

मनबहलाव या ‘हाबी’ एक ऐसा कार्य है जिसका नियमित कर्तव्य या व्यापार से कोई सीधा संबंध नहीं रहता। यह साधारणतः छुट्टी के समय किया जाता है। इसमें किसी प्रकार की विवशता नहीं रहती, बल्कि इसे अपनी रुचि, सुविधा और पसंद से ही किया जाता है। इसे इसलिए किया जाता है कि इनसे आनंद और तृप्ति मिलती है, न कि आजीविका के साधन या आर्थिक लाभ के लिए!

‘भिन्न रुचिर्हि लोक —’ भिन्न-भिन्न लोगों की भिन्न-भिन्न रुचि होती है।

१. प्रस्तुत निबन्ध में वर्णित अनेक घटनाओं के लिए लेखक ‘नवनीत’ का कृतज्ञ है।

अतः एक ही मनबहलाव सभी के लिए उपयुक्त नहीं हो सकता। हर आदमी अपने लिए ऐसा मनबहलाव चुनना है जो उसके लिए विशेष आकर्षण रखता है। यही कारण है कि मनबहलाव नाना प्रकार के होते हैं। आजकल जब सभी चीजों की उपयोगिता की कसौटी एकमात्र आर्थिक लाभ है, तब यह प्रश्न पूछा जा सकता है कि मनबहलाव की जरूरत ही क्या है। यह सत्य है कि साधारणतः मनबहलाव अर्थोपार्जन की भावना से प्रेरणा नहीं पाता, किन्तु इससे यह नहीं समझ लेना चाहिए कि मनबहलाव का हमारे जीवन में महत्वपूर्ण स्थान नहीं है या कि उसकी कोई उपयोगिता है ही नहीं।

मनुष्य जीवन के हर क्षण में अपने को गंभीर कार्यों में व्यस्त नहीं रख सकता। अगर वह ऐसा करता है तो वह दब ही नहीं जाएगा, बल्कि उसके मन और शरीर पर असह्य भार भी पड़ेगा। ऐसा मनुष्य कुछ ही दिनों में शरीर और मन की व्याधियों से ग्रस्त हो जाता है। अतः हर मनुष्य को विश्राम और इतमीनान की जरूरत होती है, उसे कोई न कोई ऐसा कार्य चाहिए ही जिससे वह अपने मन को अपने दैनिक कार्य-व्यापार से भिन्न दिशा में थोड़ी देर के लिए मोड़ सके। मनबहलाव से ही यह संभव है, और इसीलिए मनबहलाव की उपयोगिता और महत्व है।

हमारे देश के कुछ लोगों को विश्राम के सबध में विचित्र धारणा है। वे समझते हैं कि विश्राम बिस्तर पर फैल कर या निठल्लेपन से ही प्राप्त हो सकता है। किन्तु यह नितान्त भ्रामक धारणा है। किसीने ठीक ही कहा है कि काम का न रहना विश्राम नहीं है। इस प्रकार के विश्राम से दिमाग खोखला हो जाता है, आलस्य घिर आता है और यह अँगरेजी कहावत तो प्रसिद्ध ही है कि आलसी का दिमाग शैतान का कारखाना होता है। जिसको कोई खास मनबहलाव नहीं होता, उसके जीवन के खाली क्षण उसके लिए दूभर हो जाते हैं। अतः यह उचित है कि सभी किसी न किसी मनबहलाव को अपनाएँ।

दुर्भाग्य यह है कि भारतीय, साधारणतः, वास्तविक मनबहलाव की आवश्यकता ठीक-ठीक नहीं समझते। इस देश के अधिकांश निवासी, वे बूढ़े हो

या जवान, दूसरों की पीठ पीछे निंदा करने या गप्प लडाने को ही विश्राम का साधन मानते हैं। किन्तु इस तरह के कार्यों को असली मनवहलाव नहीं कहा जा सकता।

ससार में जो विविध मनवहलाव प्रचलित हैं उनमें पुराने डाक-टिकटों, पुराने सिक्कों, पुरानी चीजों, महापुरुषों के हस्ताक्षरों, चित्रों, आदि का संग्रह और मछली मारना तथा वागवानी करना प्रमुख हैं। मनवहलाव गरीब लोगों के लिए ही होते हैं, ऐसा नहीं समझना चाहिए। इसके विपरीत ऐसे महापुरुष, जिनके नाम इतिहास में अमर हो चुके हैं, अपने उन मनवहलावों के लिए प्रसिद्ध रहे हैं जिनके सहारे वे अपने जीवन की एकरसता को दूर किया करते थे। उदाहरण के लिए इंग्लैंड के राजा पचम जार्ज पुराने डाक-टिकटों के संग्रह में रुचि रखते थे, इसी देश के एक प्रधान मंत्री लायड जार्ज का मनवहलाव खेती था और एक दूसरे प्रधान मंत्री चर्चिल का मनवहलाव ईंट जोड़ना और चित्र बनाना है।

यद्यपि किसी खास चीज में अपनी रुचि को परितृप्ति प्रदान करना ही मनवहलाव का लक्ष्य होता है, फिर भी कभी-कभी मनवहलाव अनायास ही बहुत लाभदायक भी सिद्ध हो जाता है खासकर डाक-टिकटों या पुरानी वस्तुओं के संग्रह के मनवहलाव। डाक-टिकट या सिक्के जितने ही पुराने होते हैं उतने ही बहुमूल्य उनके संग्रह बन जाते हैं, और कभी-कभी उन्हें काल्पनीय धन-राशि देकर लोग खरीदते हैं। उदाहरण के लिए पचम जार्ज के डाक-टिकटों के संग्रह का मूल्य कई हजार पाउंड कूता जाता था। एक दुर्लभ भारतीय टिकट, जो १८५४ में छपा था और जिस पर भूल से रानी विक्टोरिया का मुख उल्टा आ गया था, लंदन में ७२५ पाउंड देकर नीलाम में खरीदा गया था। जहाँ तक हस्ताक्षरों का प्रश्न है, उनका मूल्य हस्ताक्षर करने वाले के व्यक्तित्व पर निर्भर करता है। इस प्रकार के बहुमूल्य संग्रहों के स्वामी बहुधा किसी मूल्य पर अपने संग्रहों को बेचने के लिए राजी नहीं होते।

ऐसे मनवहलावों का शिक्षात्मक महत्व भी कम नहीं है। क्योंकि वे

छोटे पैमाने पर संग्रहालय या चित्रशाला के समकक्ष ही तो होते हैं। उनके सहारे हमें उस युग की झाँकी मिल जाती है जिसका वे प्रतिनिधित्व करते हैं और उनके आधार पर अध्ययन और शोध के महत्वपूर्ण कार्य संपादित हो सकते हैं। मनबहलाव के महत्त्व के संबंध में किसी ने क्या ठीक कहा है, “आप डाक-टिकटों से शुरू कर सकते हैं और आप यह पा सकते हैं कि आप महादेशों के बारे में सोच रहे हैं। आप सिक्के इकट्ठे करते होंगे, पर आप यह अनुभव कर सकते हैं कि उन पर इतिहास अंकित है। आप मधु-मक्खियों से शुरू कर जीवन के विज्ञान पर जाकर रुकते हैं। रस्किन नामक अंगरेज विद्वान् ने चित्रों का संग्रह शुरू किया और पाया कि उन्हीं के सहारे वह अर्थशास्त्र और अन्य अनेक विषयों तक पहुँच गया।”

समय का मोल

अंग्रेजी में एक उक्ति है—‘समय ही धन है।’ बात भी सही है। समय के सदुपयोग से धन-लाभ होता है और उसके दुरुपयोग से धन-नाश होता है। आपने सुना होगा कि अमुक मारवाड़ी एक पीतल का लोटा लेकर कलकत्ते में आया और देखते ही देखते करोड़पति बन गया। यह भी सुना होगा कि अमुक जमींदार वा नवाब के शराबी, कुमार्गी और आलसी बेटे ने अपनी सारी पैतृक सम्पत्ति बेच डाली और एकाएक कगाल हो गया। होना भी यही था क्योंकि एक ने समय का उपयोग किया और दूसरे ने दुरुपयोग। संक्षेप में, समय पर ही धन की वृद्धि वा नाश निर्भर करता है।

पर समय धन से भी अधिक मूल्यवान है। नष्ट हुआ धन उद्योग से वापस हो सकता है किन्तु गया हुआ समय किसी भी मोल पर लौटाया नहीं जा सकता। बिगड़ा स्वास्थ्य समय, औषधि एवं सुपथ्य से अच्छा हो सकता है और खोयी हुई स्वतन्त्रता शक्ति एवं बलिदान से लौट सकती है पर बीता हुआ समय वापस नहीं आ सकता। हमारे जीवन का जो क्षण-क्षण बीत रहा है, वह हमसे दूटकर सदा के लिए अलग होता जा रहा है। वह बारबार हमसे कह रहा है कि यदि समय

का लाभ उठाना हो तो उठा लो, नहीं तो वह फिर कभी लौटकर नहीं आयेगा, नहीं आयेगा। लेकिन यह जीवन की कैसी विडम्बना है कि मनुष्य धन रहते, धन के मूलस्रोत, सफलता के मूल कारण और आनन्द के मूल आधार-समय को नहीं पहचान पाता, उसका महत्त्व नहीं समझ पाता, उसके मूल्य को आँक नहीं सकता। वह समय का मूल्य तब समझता है जब वह निर्धन और कगाल हो जाता है, जब उसके सगी-साथी उसे छोड़कर अलग हो जाते हैं, जब सभी उससे मुह मोड़ लेते हैं और जब सुख के सभी साधन छिन जाते हैं। पर इस समय जब मनुष्य की आँखें खुलती हैं तो वह पाता है कि काफी देर हो चुकी है। उसकी शक्ति और साहस नष्ट हो चुके हैं। उसका आलस्य इतना बढ़ चुका है कि दूर होने का नहीं। उसकी बुरी आदतें इतनी दृढ़ हो गई हैं कि उनसे छुटकारा पाना अत्यन्त कठिन है। उसके लिए पछताने के अतिरिक्त और कुछ नहीं है। यदि जीवन के आरम्भिक दिनों से ही वह अपने समय का थोड़ा हिस्सा भी अच्छे कामों में लगाता तो उसकी यह दशा न हो पाती और वह दुनिया के लिए एक उपदेश छोड़ जाता। उसका सदेश यही है कि जीवन के उत्थान और पतन समय के उपयोग पर निर्भर है। समय मनुष्य का मित्र और शत्रु दोनों है। यदि उसका आदर किया गया तो वह मित्र बन कर आदमी की मदद करता है और यदि उसका अनादर हुआ तो वह शत्रु की तरह आदमी का धन-यश नष्ट कर देता है।

इसलिए मनुष्य को जीवन के आरम्भकाल से ही समय का सदुपयोग सीखना चाहिए। समय बीत जाने पर पश्चात्ताप के अतिरिक्त कुछ शेष नहीं रहेगा— 'गया वक्त फिर हाथ आता नहीं'। कबीर ने ठीक ही कहा है कि—

काल करो सो आज कर, आज करो सो अब।

पल में परलय होत है, बहुरि करोगे कब॥

वस्तुतः जो उन्नति का अभिलाषी है, उसे कल के काम को आज ही और आज के काम को अभी कर लेना चाहिए। जाने किस वक्त क्या कठिनाई आ जाये और काम न हो। जो आज के काम को कल के लिए छोड़ते हैं, उनका काम प्रायः सदा के लिए छूट ही जाता है। अगर खेतिहर समय पर खेत न

जोते तो उसका खेत उखड़ जाता है और फसल अच्छी नहीं हो पाती। यदि समय पर खेत में पानी न डाला जाय तो भी उसकी यही दशा होती है। समय का चूका आदमी कभी पनप नहीं पाता। जीवनदर्शी गोस्वामी तुलसी दास जी ने अपनी अमर कृति 'राम चरित मानस' में कहा है कि—

का वरखा जब कृषि सुखानी।

समय चूकि पुनि का पछितानी॥

अंग्रेजी में एक कहावत है—लोहे पर तभी चोट दो जब वह लाल रहे (Strike while the iron is hot)। मनुष्य के जीवन में ऐसे क्षण आते हैं जिनमें सफलता की सम्भावनाएँ भरी होती हैं। जो उस मौके से फायदा उठाता है सफल हो जाता है जो चूक जाता है, असफल ही रहता है। नेपोलियन ने आरकोला की लड़ाई मात्र पच्चीस घुड़सवारों से जीती थी। इस जीत का रहस्योद्घाटन करते हुए उसने कहा था—'शत्रु आलस्य में पड़ा था। मैंने सोचा, इस अवसर को हाथ से जाने नहीं देना चाहिए और चढ़ाई कर दी। इसी का फल हुआ कि हमें विजय मिली।' आस्ट्रिया पर होनेवाली नेपोलियन की विजय में भी समय का बड़ा हाथ था। नेपोलियन ने स्वीकार किया था कि—'आस्ट्रिया की सेना को समय की परवाह न थी, इसीलिए मैं उसे हरा सका। जब वह अपना समय बेकार गँवा रही थी, हमें एक अच्छा मौका मिला और हमने उसे हरा दिया।' शिवाजी ने ऐसे ही मौके का उपयोग कर शाइस्ता खां को हराया था। नेपोलियन का यह वाक्य चिरस्मरणीय रहेगा कि—'एक पल भी खो देने से विपत्ति को आने का अवसर मिल जाता है।' यदि हम चाहते हैं कि विपत्ति न आवे तो हमें एक पल भी व्यर्थ नहीं खोना चाहिए। समय एक ऐसा खेत है जिसमें अवसर पर जुताई किये बिना बीज नहीं उगते और परिश्रम किये बिना फसल नहीं होती। यह ऐसा खेत है जो समयनिष्ठ और उद्यमी किसान को कभी निराश नहीं करता और आलसी एवं निरुद्यमी व्यक्ति को कभी सुख नहीं देता। जिस तरह खेत की सेवा करने पर उसमें अच्छी फसल होती है और उसे यों छोड़ देने पर, उसमें घास और

काँटे उग आते हैं उसी प्रकार समय का ध्यान रखने पर मनुष्य मुख पाता है और उसकी उपेक्षा करने पर दुःख भोगता है।

नेलसन जैसा पराक्रमी आदमी कहा करता था कि 'मेरी सम्पूर्ण सफलता का श्रेय केवल इस बात को है कि किसी काम को करने के लिए निश्चित समय से १५ मिनट पहले तैयार हो जाता हूँ।'

समयनिष्ठता शील का चिन्ह है। इसमें आदमी लोकप्रिय और विश्वास-पात्र बनता है। यदि आप वादा करके अपने मित्र से नियत समय पर नहीं मिलते, तो उसका विश्वास आप पर से उठ जाता है। यदि आप समय की पावन्दी नहीं मानते तो लोग आपको अविश्वास की दृष्टि से देखेंगे। आप उनकी नजर में झूठे मानित होंगे। आपके चरित्र पर व्यर्थ ही सदेह किया जायगा। इस प्रकार समयनिष्ठता (Punctuality) मनुष्य के व्यक्तित्व (Personality) के लिए उत्तरदायी होती है। संसार के महान व्यक्तित्वों ने समय का मोल जाना है। गाँधीजी नियत समय पर उठते, टहलते, बातचीत करते, पढ़ते, खत लिखते और प्रार्थना करते थे। चाहे कैसा भी आदमी उनसे मिलने आये उसका समय निश्चित रहता था और समय समाप्त होते ही उसे उठ जाना पड़ता था। जो ऐसा नहीं करते थे, उसे वे घड़ी दिखाकर इस बात की याद दिला देते थे। फ्रांसीसी सम्राट् चौदहवाँ लुई के शब्दों में 'समयनिष्ठता राजाओं का शील (politeness) है।' इस सम्बन्ध की थोड़ी-सी असावधानी भी कभी-कभी घातक सिद्ध हो जाती है। यदि रोगी की दशा खराब हो और नियत समय पर दवा न दी जाय तो उसकी क्या दशा होगी? अमेरिका के मसीहा जार्ज वाशिंगटन विश्व-विश्रुत व्यक्ति हो गये हैं। एक बार उनके मंत्री कुछ देर से आये। वाशिंगटन के पूछने पर उन्होंने कहा कि 'हमारी घड़ी कुछ मुस्त चल रही थी।' किन्तु वाशिंगटन उनके बहाने से सतुष्ट न हुए और बोले—'या तो आप दूसरी घड़ी रखें या मैं दूसरा मंत्री रखूँ।'

प्रतिदिन के व्यवहार में भी समयनिष्ठता का महत्त्व कम नहीं है। आपको किसी जरूरी काम से जाना है। आप तैयारी करने में कुछ देर कर देते हैं, आपकी गाड़ी छूट जाती है और आपका वह आवश्यक काम हो नहीं पाता।

आपको बीमारी हो गई है। आप उसकी परवाह नहीं करते और देखते-देखते वह भयानक रूप धारण कर लेती है। आप वर्ष के आरम्भ से नहीं पढ़ते और जब परीक्षा निकट आती है तब रात-रात भर जगने लगते हैं। नतीजा होता है कि न परीक्षा की पूरी तैयारी हो पाती है और न स्वास्थ्य ही ठीक रहता है।

स्वास्थ्य के लिए भी समय की नियमितता आवश्यक है। नियत समय पर उठने, खाने और सोने से सेहत ठीक रहती है। इनके व्यतिक्रम से तन्दुरुस्ती बिगड़ जाती है। अंग्रेजी में एक सुभाषित है कि सबेरे उठने और सबेरे सोने से आदमी स्वस्थ, समृद्ध और बुद्धिमान होता है। सबेरे उठने से सुबह की अच्छी हवा मिलती है, जिससे मन में ताजगी आती है। फिर काम करने का भरपूर समय मिलता है। जो समय को नहीं पहचानते, देर तक सोते हैं उनका स्वास्थ्य बिगड़ जाता है और वे सदा निरुत्साह रहते हैं। ज्यादा वक्त सोने में बिता देने के कारण, वे दिन के सभी काम पूरे नहीं कर पाते। वे हड़बडी में रहते हैं और कोई भी काम ठीक से नहीं कर पाते। हड़बडी का काम ही शैतान का होता है। एक कहावत है—‘सोये सो खोये जागे सो पाये।’ इसलिये हमें जाग्रत रहना चाहिए, समय के प्रति जाग्रत। समय का रथ अबाध गति से बढ़ता जा रहा है। हमें उस पर सवार होना है ताकि जल्द से जल्द उन्नति और विकास की मजिलें तय कर सकें।

एक लड़ाई में पिता और पुत्र एक ओर लड़ रहे थे। पुत्र ने पिता से कहा—पिता जी, हमारी तलवार छोटी है। पिता ने धीरता से कहा—बेटा, एक डेग आगे बढ़कर वार करो।

इस छोटे-से प्रसंग से एक बड़ी नसीहत मिलती है। मनुष्य को सदा समय के मामले में दूसरों से एक कदम आगे रहना चाहिये। ऐसा करने से, शक्ति और साधन कम रहने पर भी वह दूसरों से अधिक सफलता प्राप्त करेगा।

सफलता के उपाय : इच्छा और उद्योग

एक बार आइरटीन कोलम्बिया युनिवर्सिटी में दीक्षात भाषण देने गए थे। भाषण की समाप्ति पर विद्यार्थियों ने उनसे नम्रतापूर्वक प्रश्न किये। एक विद्यार्थी ने पूछा—सफलता का सरल नुस्खा क्या है ? आइस्टीन ने किंचित मुस्कुराहट के साथ कहा— A (सफलता) = X (काम) + Y (मनोरजन) + Z (मान)।

आइस्टीन के 'X' का तात्पर्य काम अर्थात् कर्म से है। पर हमें काम शब्द अधिक रुचता है क्योंकि भारतीय साहित्य में काम के दो अर्थ हैं (१) कामना और (२) कर्म। ये दोनों सफलता के लिये आवश्यक हैं। किसी भी काम के पहले मन में उसकी इच्छा उत्पन्न होती है और जब वही इच्छा बलवती हो जाती है तब मनुष्य कर्म में प्रवृत्त होता है। इस प्रकार इच्छा ही मनुष्य को क्रियाशील बनाती है। इच्छा के अभाव में मनुष्य गिथिल और पगु हो जाय। जिसके मन में इच्छा नहीं, वह करेगा क्या ? संसार का प्रत्येक प्राणी किसी न किसी इच्छा से चल रहा है, हमारा प्रत्येक कर्म किसी न किसी इच्छा से अनुप्राणित है। किसी को धन, किसी को पद, किसी को यग, किसी को विद्या की लालसा है। गरज यह कि हर कोई अपने भीतर लालसा पाल रहा है और उसके लिये सचेष्ट है। हिन्दी के प्रियदर्शी कवि पत ने ठीक ही कहा है—

इच्छा है जग का जीवन।

किन्तु सहज इच्छा का तो कोई अर्थ नहीं। ऐसी इच्छा तो मनुष्य-मनुष्य में है। फिर उसे सफलता की जरूरी गर्त क्यों मानी जाय। पर नहीं; इच्छा से हमारा तात्पर्य सदिच्छा, सम्पूर्ण इच्छा, वा उत्कट इच्छा से है। मन में तो हजारों इच्छाएँ उत्पन्न होती हैं। कुछ ऐसी होती हैं जो कुछ काल के लिये उत्पन्न होकर फिर विलीन हो जाती हैं। ऐसी इच्छाएँ साधक नहीं बाधक होती हैं क्योंकि इनसे मनुष्य के मन की शान्ति भग होती है, एकाग्रता टूटती है, चंचलता एवं अशान्ति आती और कुछ लाभ नहीं होता। विवेक की कसौटी पर ऐसी

इच्छा टिकती नहीं; भाग जाती है, अपने प्रति वितृष्णा उत्पन्न करके । परीक्षा में चोरी करने की इच्छा, बिना टिकट चलने की इच्छा, विवाहित स्त्री से प्रेम की इच्छा इत्यादि ऐसी ही इच्छाएँ हैं। लेकिन पूर्ण इच्छा वह है जो उत्पन्न होकर विलीन नहीं होती। विवेक से उसे बल मिलता है। कठिनाइयों से उसमें उत्साह आता है। किसी अच्छे काम करने की इच्छा इसी कोटि की होती है। ऐसी इच्छा यदि उत्कट हुई तो वह जरूर फलवती होती है। गोस्वामी तुलसीदास ने कहा है कि जिस वस्तु पर मनुष्य का सच्चा स्नेह होता है वह उसे अवश्य प्राप्त होती है—

जापर जाके सत्य सनेहू।

सो तेहि मिलहि न कछु सन्देहू।

सतों का कहना है कि आदमी जैसा सोचे वैसा हो सकता है, जो चाहे बन सकता है। इच्छाशक्ति में दैवी गुण होता है, ऐसा कि मनुष्य यदि सच्चे हृदय से किसी वस्तु की कामना करे तो वह कालान्तर में प्राप्त हो जाती है। यह तो एक साधारण बात है कि इच्छानुसार अभ्यास करके आदमी सुशील, सुचरित्र और उदार हो सकता है एवं अपनी खराब आदतों को छोड़ दे सकता है। अगर हम सकल्प कर लें कि सिगरेट न पीयेंगे, शराब न छूयेंगे तो पल मारते ही ऐसा कर सकते हैं। इच्छा शक्ति की अनेक कहानियाँ प्रचलित हैं। ऐसे ही कहानियों में एक बढई की कहानी है। एक समय वह बड़े मनोयोग से किसी न्यायाधीश के लिए एक सुन्दर एवं मजबूत कुर्सी बना रहा था। उसे इस प्रकार काम करते देख किसी ने इसका कारण पूछा। उसने कहा कि मैं इस कुर्सी को इतनी मेहनत एवं सावधानी से इसलिए बना रहा हूँ कि यह काफी दिनों तक रहे ताकि मैं भी इस पर बैठ सकूँ। कहते हैं कि वह बढई आगे चलकर सचमुच न्यायाधीश बना और उसी कुर्सी पर बैठा। पाश्चात्य साहित्य में पेगमिलियन की कहानी प्रसिद्ध है। उसने एक औरत की मूर्ति बनाई। जब मूर्ति पूरी हुई तब वह सजीव होकर वास्तव में स्त्री बन गई और पेगमिलियन ने उससे शादी कर ली। जानकारों का कहना है कि वह व्यक्ति

पहले से ही एक औरत से प्रेम करता था और उसी की मूर्ति उसने बनाई थी। भारतवर्ष में एकलव्य और कवीर की कहानियाँ प्रसिद्ध हैं। एकलव्य की इच्छा वाणविद्या में निपुण बनने की थी। द्रोणाचार्य उसे शिष्य नहीं बना पाते थे। किन्तु एकलव्य की इच्छा बड़ी उत्कट थी। उसने द्रोणाचार्य की मिट्टी की मूर्ति बनाई और उसी से प्रेरणा लेकर वाण-विद्या में आश्चर्यजनक सफलता प्राप्त की। कवीर रामानन्द जी से दीक्षित होना चाहते थे, पर जाति के जुलाहा होने के कारण अपनी इच्छा पूरी करने में सफल नहीं हो रहे थे। एक दिन उन्हें एक बात सूझ गई। रामानन्द जी ब्रह्मवेला में गंगा-स्नान करने जाया करते थे। एक दिन उनके आने के पहले ही कवीर दास जी घाट की सीढ़ियों पर लेट गए। जब रामानन्द जी आए तो उनका पाँव कवीर की देह पर पड़ गया। उन्होंने 'रामराम' कहते हुए अपने पाँव खींचे। कवीर बोल उठे—महाराज, अब तो मैं आपका शिष्य हो गया। आपने अभी-अभी हमें रामनाम का गुरुमंत्र दे दिया है। रामानन्द जी भी प्रसन्नता से मुग्ध हो गए। महाभारत की लड़ाई में भीष्मपितामह ने प्रतिज्ञा की थी कि आज भगवान् कृष्ण को (जो गस्त्र न धारण करने की शपथ ले चुके थे) गस्त्र-ग्रहण करने पर मजबूर करूँगा और उनकी इस सच्ची आत्मा से निकली हुई इच्छा के समक्ष भगवान् को अपनी प्रतिज्ञा तोड़नी पड़ी। ऐसी ही इच्छाओं के लिए कहा गया है कि—जहाँ चाह वहाँ राह। यदि इच्छा उत्कट है तो कोई न कोई राह निकल ही आती है। भारतवर्ष में अनेक ऐसे महान् व्यक्ति हो गए हैं जो पढ़ने की इच्छा से, बिना पैसे के ही घर से भाग निकले हैं और अन्ततोगत्वा महान् हो गए हैं। जयप्रकाश नारायण जब अमेरिका में थे तब उन्हें साधारण होटल में काम करना पड़ता था और वे प्रायः अत्यन्त साधारण भोजन करके अव्ययन करते थे। ईश्वरचन्द्र विद्यासागर का उदाहरण भी ऐसा ही है। तात्पर्य यह कि मनुष्य में आगे बढ़ने की उत्कट आकांक्षा होनी चाहिए। जो अपनी स्थिति से संतुष्ट है, जो 'तेल न सही तलछट ही सही' वाला सिद्धान्त मानता है, वह आगे नहीं बढ़ सकता, महान् नहीं हो सकता। इच्छा तो मनुष्य की मूल प्रेरणा है। संस्कृत के एक श्लोक के अन्तिम शब्द 'संतुष्टश्च महीपति'। अर्थात् जो

राजा संतोषी हुआ, उसका नाश ही समझिए। राजा को तो महत्वाकांक्षी होना चाहिये। राजा को क्यों, प्रत्येक राष्ट्र को, प्रत्येक मनुष्य को महत्वाकांक्षी होना चाहिये।

पर ऊपर के उदाहरणों से स्पष्ट हो जाता है कि मनुष्य को सफलता तभी मिलती है जब उसमें उत्कट अभिलाषा और उद्यम करने की क्षमता हो। परिश्रम के अभाव में इच्छा कोरी कल्पना बन जाती है। ऐसे दिवास्वप्नों से लाभ नहीं। सर्वप्रथम मनुष्य को अपनी इच्छा स्थिर कर लेनी चाहिये। हवा में सूखे पत्तों की तरह डोलने से फायदा नहीं। उसे अपना लक्ष्य स्थिर कर लेना चाहिये। बस्सटन नामक सुप्रसिद्ध विद्वान ने अपने बेटे को एक पत्र में लिखा था—‘अब तुम जिन्दगी के एक ऐसे मोड़ पर आ गए हो जहाँ से तुम्हें दायें या बायें मुड़ना है। यहाँ तुम्हें अपनी इच्छा-शक्ति का, अपने सकल्प का, अपने निश्चित उद्देश्य का प्रमाण देना पड़ेगा। यदि ऐसा न कर सके तो गिर जाओगे और फिर उठना कठिन होगा। मेरा अपना विश्वास है कि नवयुवक जैसा चाहे, इच्छा से बन सकता है। मेरे जीवन में यह बात प्रमाणित हो चुकी है। तुम्हारी उम्र में मैंने जो सकल्प किया था उसी का परिणाम है मेरा सुख, मेरी उन्नति। अगर तुम भी अभी कर्म का सकल्प कर लो तो तुम्हें भी जीवन भर यह सोचकर आनन्द मिलेगा कि हमने सकल्प किया और उसे निभाया।’

जब संकल्प निश्चित हो जाय, तो पूर्ण शक्ति के साथ उसकी पूर्ति में मनुष्य को लग जाना चाहिये। संसार में कई तरह के अभिलाषी जन होते हैं। कुछ तो ऐसे होते हैं जो इच्छा करते हैं, पर हाथ-पाँव हिलाना नहीं चाहते। कुछ ऐसे होते हैं जो इच्छा-पूर्ति के लिये कर्म करना आरम्भ तो करते हैं पर कठिनाई आने पर काम छोड़ देते हैं। पर कुछ ऐसे व्रती भी होते हैं जो अपने सकल्प पर प्राणों की बाजी लगाकर बढ़ते जाते हैं। उन्हें इस बात की परवाह नहीं होती कि उनके मार्ग में कितने कटक हैं, कितनी खाइयाँ हैं, कितनी कठिनाइयाँ हैं। ऐसे ही व्यक्ति सफलता प्राप्त करते हैं। नेपोलियन कहा करता था कि ‘सही मानी में वही व्यक्ति चतुर है जो दृढ़ संकल्प करना जानता है।’ नेपोलियन स्वयं दृढ़ संकल्प का प्रतीक था। जो इच्छा करता उसे पूरी

करने में वह दिनरात एक कर देता था। तभी तो विजय उसके चरणों में लोटती रही। एक बार इटली पर उसे चढाई करनी थी। मार्ग में आल्प्स-जैसा पहाड़ था। सलाहकारों ने कहा—आगे आल्प्स है, उसे पार करना असम्भव है। लेकिन नेपोलियन ने यह कहते हुए कि 'आल्प्स नहीं रहेगा' अपना घोड़ा बढा दिया और देखते ही देखते सेना के साथ पार उतर कर इटली पर कब्जा कर लिया। इस प्रकार इच्छा के साथ जब उद्योग का मेल होता है तब विजय निश्चित हो जाती है।

सही है कि मार्ग में अनेक कठिनाइयाँ आती हैं और कभी-कभी असफलता भी होती है। पर ऐसी असफलताओं से सूरमा घबड़ाते नहीं। असफलता तो सफलता का निर्देशक है। असफलता मनुष्य की कमजोरियों को दिखाती है। जो दृढ-संकल्प है वह असफलता में अपनी त्रुटियों को पढ़ता है, असफलता के कारणों को जानता है और इस प्रकार विजय प्राप्त करने की नये सिरे से, अधिक होशियारी के साथ तैयारी करता है। असफलता वह पाठशाला है जिसमें आदमी जीवन के अनुभवों की सीख ग्रहण करता है। दृढ-संकल्प धीर हुआ करते हैं। वे उस लोहे के तवे की तरह नहीं होते जो थोड़ी आँच से गर्म और थोड़ी ठढक से सर्द हो जाता है। वे तो उस समुद्र की तरह धीर और गम्भीर होते हैं जिसके अन्तर्प्रवाह पर प्रलयकर प्रभजनो के प्रकोप का भी कोई प्रभाव नहीं पड़ता। लगड़ा तैमूर इक्कीस बार की चढाइयों के बाद जीता था। साधारण व्यक्ति उसकी जैसी असफलताओं से घबरा जाता। विगत महायुद्ध के आरम्भ में मित्र राष्ट्रों की हार होती गई, पर वे धीरतापूर्वक, चौकसी के साथ लड़ते रहे और अन्त में विजय उन्हीं के हाथ लगी। गाँधीजी को सत्याग्रह में अनेक विफलताएँ मिली। कभी उन्हें सत्याग्रह बन्द करना पड़ा, कभी उसका तरीका बदलना पड़ा। पर उन्होंने हिम्मत नहीं हारी और स्वराज्य के संकल्प को अपने जीवन-काल में ही साकार कर लिया। जेम्स वाट (वाष्प के इंजन का आविष्कारक) और आर्क राइट जैसे सुप्रसिद्ध आविष्कारकों को भी कम कठिनाइयों का मुकाबला नहीं करना पड़ा। एक बार तो कुछ लोगो ने आर्क राइट के सूत काटने के मशीन को नष्ट ही कर दिया था। किन्तु वह अपने

संकल्प पर दृढ़ रहा और अपने उद्योग से अपार ख्याति पा सका। सफलता के लिये धीरता का होना आवश्यक है। खेतिहर को भी बीज लगाकर महीनों तक फसल के लिये प्रतीक्षा करनी पड़ती है। वृक्ष रोपनेवाले बागवान् को फलों के लिये वर्षों की बाट जोहनी पड़ती है। बड़े काम तत्काल नहीं होते। ताजमहल और कोणार्क क्षणों या दिनों में नहीं बन सके थे। वर्षों तक धैर्यपूर्वक होनेवाले परिश्रम के परिणामस्वरूप ही ऐसी महान् वस्तुएँ तैयार होती हैं। स्टीफेनसन को रेल का इंजन बनाने में पन्द्रह साल और जेम्स वाट को भाप का इंजन बनाने में तीस साल लगे थे। मैथिली शरण जी को साकेत लिखने में बारह वर्ष लगे। अज्ञेय ने 'शेखरः एक जीवनी' जैसे उपन्यास की पांडुलिपि कई बार तैयार की और नष्ट कर दिया। वे वर्षों तक उसका सम्पादन करते गए। तभी तो वह ऐसा बन सका। कारलाइल फ्रांस की क्रांति का इतिहास लिख रहा था। एक बार उसकी दासी ने भूल से उसकी पांडुलिपि का एक भाग आग में डाल दिया। लेकिन कारलाइल ने धैर्य नहीं छोड़ा।

इस प्रकार इच्छा और उद्योग सफलता के मूल मंत्र हैं। सकल्पपूर्ण इच्छा करने और धीरतापूर्वक उसकी पूर्ति के लिए उद्योग करने से सफलता का मिलना अवश्यम्भावी है। एकबार शस्त्र-परीक्षा के अवसर पर जब कर्ण के प्रति अपमान प्रकट किया गया था तब उसने सिंहगर्जन किया था— 'दैवायत्त कुले जन्म ममायत्त हिं पौरुषम्।' उसके ये वचन आज भारतीय राष्ट्र का नारा बनने योग्य हैं। सकल्प और पौरुष सब कुछ कर सकता है। कहावत है 'करत करत अभ्यास के, जड़मति होत सुजान।' फिर प्रतिभा-शालियों का क्या कहना? मगर उसके लिए सूरमा होने की जरूरत है। सफलता उसी को मिलेगी जो सकल्प पर सब कुछ न्योछावर कर देने को तैयार होगा। शकर के माथे पर अमृत है, उनके कंठ में जहर है। शकर की मूर्ति बतलाती है कि अमृत उसे ही मिलेगा जो जहर पीने को तैयार रहेगा। जो अपनी उगली पर तलवार पिजाते हैं, वही सुभट्ट होते हैं। गंगा को पृथ्वी पर भगीरथ ही उतार सकते हैं क्योंकि उनमें दृढ़ इच्छा और उसकी पूर्तिके लिए वर्षों तक तपस्या करने और दुःख झेलने की क्षमता है।

स्वावलम्बन और आत्मविश्वास

‘भगवान् उन्हीं की सहायता करता है, जो स्वयं अपनी सहायता करते हैं’—यह एक सुप्रसिद्ध सुभाषित है और आज का युग इस उक्ति को प्रमाणित कर रहा है। कोई समय था जब राजा, धनी एवं समृद्ध व्यक्तियों की सतान बिना उद्यम किए ही जीवन के सुखों का उपभोग कर लेती थी और लोग कर्म से भाग्य को बड़ा मान सकते थे। किन्तु आधुनिक युग ने उनकी कल्पनाओं को ढाह दिया है। आज का युग साम्यवाद का, सर्वोदय का युग है। जन्मजात स्वामित्व अब नहीं मिलने का। सामतवाद और पूंजीवाद अब नहीं रहेंगे। आज ‘भूदान यज्ञ’ हो रहा है और उद्योगों का राष्ट्रीयकरण। तात्पर्य यह कि आज कर्म करने से जीवन के मनोरथ पूरे होंगे, भाग्य के भरोसे रहने से नहीं। आज “उद्यमेन हि सिद्ध्यन्ति कार्याणि न मनोरथैः” वाला सिद्धान्त पूर्णरूप से सत्य सिद्ध हो रहा है।

आज स्वावलम्बन जीवन की सफलता की कुजी है। यह मनुष्य की उन्नति की पहली सीढ़ी है। जो भाग्य के भरोसे बैठेंगे वे बैठे ही रह जायेंगे। जो दूसरों की ओर मदद के लिये देखेंगे, देखते ही रह जायेंगे। आज दुनिया में प्रतिस्पर्धा की भावना सीमा को छू रही है। हरेक आदमी, हरेक देश, हरेक राष्ट्र अपना रास्ता बनाने में व्यस्त है। किसी के पास दूसरों की ओर देखने के लिए समय नहीं है। इसलिए आज दूसरों की ओर से मदद की आग रखना दुराशा मात्र है। फिर दूसरों की ओर देखने से एक और बुराई होती है। आदमी परमुखापेक्षी हो जाता है। वह स्वयं कुछ नहीं कर सकता। स्वयं कुछ करने की उसकी शक्ति नष्ट हो जाती है। अपने आप में, अपनी बुद्धि में, अपने पराक्रम में उसका विश्वास नहीं होता। ऐसा व्यक्ति जीवन में कभी कुछ कर नहीं पाता। वह तो सदा दूसरों के हाथ का खिलौना बना रहता है। उसके भीतर हीन-मनोवृत्ति (Inferiority Complex) चली आती है। ऐसा आदमी अपने उद्यमी साथियों से सदा पिछड़ा रहता है। फिर अपने कर्म के

फल से मिलनेवाला जो आह्लादकर आनन्द होता है उसका वह भागी नहीं होता। वह मालिक के दानों पर पलनेवाला पक्षी है, जो वृक्ष की डालियों पर लगे ताजा फलों का स्वाद नहीं जानता। ऐसा व्यक्ति हाथ रहते बेहाथ, पैर रहते लगडा, आँख रहते अन्धा और विवेक रहते अविवेकी है। वह न तो अपना कल्याण कर पाता है और न परिवार, देश वा विश्व का। वह तो समाज का एक बेजान बोझ है। ऐसा व्यक्ति समाज वा परिवार में कभी आदर नहीं पाता।

हम वर्षों तक परतन्त्र रहे और हमारी गुलामी के अनेक कारण थे—बैर-फूट इत्यादि। पर, जो सबसे बड़ा कारण था, वह यह था कि हममें स्वावलम्बन की मात्रा प्रायः नहीं रह गई थी। इसके लिए अंग्रेजों ने षड्यन्त्र भी किये थे। उन्होंने हमारे परिवार को नष्ट कर दिया था। हिन्दुस्तान से वे कच्चे माल—रुई, लोहा, अबरख, लाह इत्यादि अपने देश में ले जाते थे और हमारे लिए फिर उन्हीं से बने पक्के माल भेज देते थे, जिन्हें हमें काफ़ी पैसे देकर खरीदना पड़ता था। परिणाम यह हुआ कि हमें कपड़े-लत्ते, औजार-मशीन, यहाँ तक कि पैसे में पचीस बिकनेवाली सुइयों के लिए भी उन्हीं पर निर्भर करना पड़ता था। उन्होंने अंग्रेजी शिक्षापद्धति का प्रचार किया। इसके कर्णधार सैकॉले ने अपने एक गुप्त पत्र में लिखा था कि यदि यह शिक्षा चल गई तो हिन्दुस्तानियों के कपाल पर पुस्त-दरपुस्त के लिए गुलामी का पट्टा बँध जायगा। और हुआ भी ऐसा ही। अंग्रेजी शिक्षा देने वाले विद्यालय गुलाम पैदा करने के कारखाना बन गए। विद्यालयों से निकलनेवाले स्नातक घर-गृहस्थी के काम-काज लायक भी नहीं रह गए। नौकरी, खास कर किरानीगिरी के सिवाय उनके पास दूसरा चारा नहीं था। इस प्रकार शिक्षा प्राप्त करके वे उसी शासन-व्यवस्था के पुर्जे बन जाते थे, जो सम्पूर्ण देश को पीस रही थी। गान्धी जी ने इस त्रुटि को पहचाना था। इसलिए वे बुनियादी शिक्षा के पक्षपाती थे। बुनियादी शिक्षा पद्धति में विद्यार्थी को इस लायक बनाया जाता है कि आरम्भ से ही वह अपनी कमाई से शिक्षा चलाये ताकि उसमें स्वावलम्बन की भावना आये और शिक्षणालय से बाहर

निकलकर दुनिया में आने पर परमुखापेक्षी न हो। गाँधी जी ने प्रत्येक देशवासी को सूत कातकर कपड़े बुनने का आदेग भी इसीलिए दिया था कि हम में स्वावलम्बन आये, और हम विलायत से ध्यान हटाकर अपनी ओर देखें, अपनी ताकत को पहचानें।

आज हम स्वतन्त्र हैं, पर इसलिए स्वावलम्बन की हमें और अधिक आवश्यकता है। जबतक हम अपने देश में कृषि, उद्योग, हथियार, मशीन, इत्यादि तैयार करके इसे स्वावलम्बी नहीं बना देते, तबतक हमारी स्वतन्त्रता स्थायी नहीं हो सकती। इस प्रकार व्यक्ति और समाज दोनों के लिए स्वावलम्बन उन्नति की पहली शर्त है।

स्वावलम्बन के लिए आत्मविश्वास का होना जरूरी है। आत्मविश्वास के अभाव में आदमी स्वावलम्बी नहीं हो सकता। जिस आदमी का अपने आप पर विश्वास नहीं है, वह स्वावलम्बन के मार्ग पर आनेवाली कठिनाइयों का मुकाबला कैसे कर सकता है ?

इतिहास की एक कहानी है। नेपोलियन जैसा पराक्रमी व्यक्ति पश्चिम में शायद ही कोई दूसरा हुआ हो। सम्पूर्ण यूरोप पर उसकी धाक थी। एक समय की बात है कि उसे इटली पर आक्रमण करना था। वह आगे बढ़ा, पर राह में आल्प्स जैसा पहाड़ खड़ा हो गया। बिना आल्प्स पार किये वह इटली पहुँच नहीं सकता था। सो उसने सैनिकों को पहाड़ पार करने का आदेश दिया। लेकिन सैनिकों को इतनी हिम्मत कहाँ कि वे आल्प्स जैसे ऊँचे पहाड़ को पार करने के लिए आगे बढ़ें। साधारण मनुष्य के लिए यह काम असम्भव था। कुछ लोगों ने तो यह भी समझा कि यह नेपोलियन का पागलपन है। सेना के पदाधिकारियों ने उसे समझाया भी। लेकिन आत्मविश्वासी नेपोलियन कब माननेवाला था। उसने अपने घोड़े को आगे बढ़ा दिया और सेनासहित उस पार उतरकर इटली पर विजय प्राप्त कर ली। ऐसे आत्मविश्वासी के लिए ससार में कुछ भी असम्भव नहीं है। तभी तो नेपोलियन कहा करता था कि ससार में असम्भव नाम की कोई वस्तु नहीं है।

एक आधुनिक कहानी है एड्रू कारनेगी की। वे अमेरिका के एक प्रसिद्ध व्यवसायी और करोड़पति हैं। उनका जन्म एक दरिद्र परिवार में हुआ था। उनके पिता घूम-घूम कर मेजपोश बेचा करते थे। माँ को भी १६-१८ घंटा खटना पड़ता था। उस समय कारनेगी के पास कपड़ों के नाम पर केवल एक कमीज थी। पर उसी समय उसने अपनी माँ से कहा था—‘घबराओ नहीं। मैं एक बड़ा आदमी बनूँगा। तुम्हें रेशम से लाद दूँगा।’ ऐसा आत्मविश्वास था उसमें और यह फलोभूत हुआ। आर्कराइट को कौन नहीं जानता? इस महान यत्रकार का जन्म भी दरिद्रता की कोख से हुआ था। वह कभी स्कूल न जा सका। जो कुछ उसने सीखा और किया, सब अपने परिश्रम, लगन और आत्मविश्वास से किया। सबसे पहले उसने हजामत बनाने का काम सीखा और इस लगन से यह श्रम किया कि थोड़े ही दिनों में उसके ग्राहकों की संख्या अनगिनत हो गई। इसके बाद उसने सूत कातने की मशीन बनाने की कोशिश की। उसके पास जो कुछ पूँजी थी उसे इस काम में बड़े विश्वास के साथ लगा दिया। वह उसको पत्नी को अच्छा न लगा। उसने उस मशीन को तोड़-फोड़ दिया और फलस्वरूप आर्कराइट को अपनी स्त्री से अलग रहना पड़ा। पर उसने हिम्मत नहीं हारी और कुछ दिनों के बाद एक कारखाना खड़ा कर दिया। पर शत्रुओं की कमी न थी। लकाशायर के कारीगर उसे अपना निशाना बनाने लगे। वह कारीगरों का शत्रु घोषित किया गया और एक दिन उसका कारखाना भी लूट लिया गया। किन्तु उसने आत्मविश्वास नहीं खोया। एक दिन एक आदमी ने राह चलते, उसे सुनाकर अपने एक मित्र से कहा ‘देखा, हमने उस खूबसूरत नाई को कैसा मजा चखाया।’ आर्कराइट ने भी ऊँचे स्वर में जवाब दिया—‘कोई बात नहीं, हमारे पास अभी भी एक पुराना उस्तरा बचा हुआ है, जो तुम सब को हजामत बना देगा।’ यही आत्मविश्वास था जिसके बल पर आर्कराइट, आर्कराइट बना और एक दिन अपने आविष्कारों के उपलक्ष में उसे ‘नाइट’ की पदवी मिली।

हमारे देश का इतिहास एवं साहित्य स्वावलम्बन तथा आत्मविश्वास के उदाहरणों से भरा पड़ा है। चाणक्य ने आत्मविश्वास के बल पर ही नन्द

का नाश कर भारतवर्ष में एक चक्रवर्ती साम्राज्य की स्थापना की थी और सिकन्दर के आक्रमण से देश की रक्षा की थी। सुभाषचन्द्र बोस कहा करते थे कि अँग्रेजों ने एक भी ऐसी गोली नहीं बनाई जो मुझे मार सके। इसी आत्म-विश्वास ने दुश्मनों को थरा दिया था और विदेश में पड़े लाखों भारतीयों में उमंग की लहर दौड़ा दी थी। गाँधी जी को कौन-सा कष्ट न झेलना पड़ा। एक-आध बार सत्याग्रह भी बन्द करना पड़ा। लेकिन उनका आत्म-विश्वास नहीं टूटा। इसी आत्मविश्वास के कारण उग्र काँग्रेसी भी उनका लोहा मान लेते थे। अन्त में गाँधीजी ने स्वराज्य के स्वप्न को अपने जीवन-काल में ही साकार कर दिखाया। गाँधीजी के पास धन तथा हथियार न थे, कूटनीतिज्ञता भी न थी। उनके पास सत्य था, स्वावलम्बन था, विश्वास था। करुण रस के आचार्य भवभूति ने एक जगह लिखा है कि 'आज मेरे प्रगंसक नहीं हैं तो क्या, दुनिया बहुत बड़ी है। एक समय आवेगा जब हमारे काव्य को पहचाननेवाले मिलेंगे। आज भवभूति को कौन भुला सकता है? कबीरदास पर न जाने कितने अत्याचार हुए किन्तु अपने मार्ग से वे न डिगे। वे बेलौस रहे—

कबिरा खड़ा बजार में सबकी माँगे खैर।

ना काहू से दोस्ती, ना काहू से बैर।

उन्हें विश्वास था कि—

काशी में हम प्रगट भये है रामानन्द चेताय।

समरथ का परवाना लाये, हस, उबारन आय॥

उनके आत्मविश्वास की यह वाणी गूँजी और आज समस्त हिन्दी सारा उस वाणी से निनादित है।

निराला जी आत्मविश्वास के साक्षात् उदाहरण हैं। बहुत पहले अपने रचना-काल के आरम्भिक दिनों में, जब उन्होंने 'जूही की कली', जो बहुतों की दृष्टि में उनकी सर्वश्रेष्ठ रचना है (उत्कृष्ट रचना तो है ही) 'सरस्वती' में छपने को भेजी, तो उसके सम्पादक स्व० द्विवेदी जी ने नहीं छापा और उसे लौटा दिया। और आज वे निस्सन्देह एशिया के सर्वश्रेष्ठ कवि हैं।

मानव-जीवन में खेल-कूद का स्थान

मनोविज्ञान के अनुसार मनुष्य की सनातन प्रवृत्तियों में आत्मरक्षण (Self-defence), आत्मविस्तार (Self-extention), आत्मप्रकाश (Self-expression) इत्यादि प्रमुख हैं। इन्हीं प्रवृत्तियों से उसकी सभी क्रियाएँ उत्प्रेरित रहती हैं। निदान, इसकी क्रीड़ा-वृत्ति को भी इन्हीं सनातन प्रवृत्तियों की पृष्ठभूमि में समझना होगा। किन्तु यह कोई एकाकी प्रवृत्ति नहीं है। इसमें अभिव्यक्ति के अतिरिक्त, रक्षण और आक्रमण की भूमिका भी निहित है।

वैसे खेल भी एक क्रिया है, किन्तु साधारण गम्भीर कर्मों से इसका रूप नहीं मिलता। साधारण काम आदमी करता है क्योंकि उसे करना पड़ता है। वह उसके लिए अनिवार्य होता है। उसके करने में एक किस्म की बाहरी लाचारी होती है। कर्मचारियों का ठीक समय पर काम पर जाना, रोजगारियों का पर्व-त्योहार में भी दूकान पर बैठना इत्यादि इसी प्रकार की अनिवार्यता और बेबसी से युक्त काम है। खेल में कोई बाहरी लाचारी नहीं होती। खेल बाह्य बाध्यता से नहीं, अन्तर के उल्लास से खेला जाता है। माता-पिता की आँखें बचाकर खेल में शरीक होने के लिए भाग जाना बालक वा किशोर के जीवन की एक मामूली घटना है।

फिर काम का एक निश्चित उद्देश्य होता है। उसमें भौतिक लाभ का एक पहलू होता है। इसलिए आदमी अपनी इच्छा के अनुसार काम नहीं करता। उसे परिस्थिति देखकर, बाजार पर आँख रखकर, लाभ-हानि का हिसाब करके काम करना पड़ता है। खेल में कोई ऐसा उद्देश्य नहीं होता यानी काम का उद्देश्य जहाँ वास्तविक होता है, वहाँ खेल का काल्पनिक। इसलिए काम के असफल होने पर जहाँ आदमी को वास्तविक दुःख होता है वहाँ प्रतियोगिता में हार जानेवाले खिलाड़ी को चन्द मिन्टों तक ठहरनेवाला बनावटी अफसोस,

फिर खेल में स्वेच्छा होती है और इसीलिए उसमें प्रसन्नता की एक सतत धारा भी, प्रवाहित होती रहती है जो हार में भी सूखती नहीं।

स्वेच्छा और आन्तरिक उमग के कारण खेल एक रचनात्मक (Creative) क्रिया होती है, जबकि साधारण काम स्थिर मूल्यों, रीतियों इत्यादि के कारण विवेचनात्मक होता है।

संक्षेप में खेल आन्तरिक उल्लास से उत्प्रेरित, आत्मिक स्वच्छदता से पूर्ण और रचनात्मक प्रतिभा से युक्त एक क्रिया है।

खेल की प्रकृति का विवेचन अनेक विद्वानों ने किया है।

“१. शिलर-स्पेन्सर का सिद्धान्त—अतिरिक्त शक्ति का सिद्धान्त—इस सिद्धान्त के अनुसार बालक में आवश्यकता से अधिक शक्ति भरी हुई है। जिस प्रकार किसी ‘सेफ्टी वाल्व’ द्वारा इजन में बढ जानेवाली अतिरिक्त भाप को निकाला जा सकता है, उसी प्रकार प्रकृति ने खेल के द्वारा बालक की अवाछित शक्ति को निकाल देने का बन्ध किया है किन्तु इस सिद्धान्त से यह स्पष्ट नहीं होता कि खेल किन्हीं निश्चित धाराओं में प्रवाहित क्यों होता है और थक जाने पर हम क्यों खेलते हैं? खेलनेवाले बालक की समता उस ‘लोकोमोटिव इंजन’ से की जाती है, जिसने कोयले के द्वारा आवश्यकता से अधिक शक्ति एकत्र कर ली है और इस हेतु वह भाप निकालने के लिए विवश होता है।

२. लैंगरस का सिद्धान्त—ताजगी का सिद्धान्त—इस सिद्धान्त का प्रतिपादन लार्ड कन्सने किया और बाद में इसे पैट्रिक का समर्थन प्राप्त हुआ। इन महानुभाव की यह धारणा है कि खेल थके हुए बालकों को ताजा कर देता है; किन्तु काम की भाँति खेल में भी शक्ति का व्यय सनिहित है। जब हम थक जाते हैं तब हमें आराम करना चाहिए। इस सिद्धान्त से प्रौढ व्यक्तियों के दृष्टिकोण का परिचय मिलता है। खेल एक ऐसा साधन है, जिसके द्वारा हम जीवन की कठिनाइयों को भूल जाते हैं। इसलिये खेल बालक के स्नायु-संस्थान के ताजे स्नायुओं को काम में लाकर थके हुए स्नायुओं को आराम देता है जिममें कि वे अपने भीतर एकत्र विषाक्त रासायनिक पदार्थ से निवृत्ति पा लें।

३. कार्ल ग्रूस का सिद्धान्त—इस सिद्धान्त का प्रतिपादन पहले-पहल मल-

ब्राच ने किया और बाद में इसका समर्थन कार्ल ग्रूस ने किया। इन महानुभाव की यह धारणा है कि खेल का उद्देश्य जीवन के लिए तैयारी करना है। खेल का समय हमारी तैयारी का समय है : जीवधारियों की निम्न श्रेणियों में खेल का अस्तित्व नहीं; क्योंकि उन्हें अपने पूर्वजों की प्रेरणाएँ और आदेश पहले से ही परिपक्व होकर प्राप्त होते हैं। इसके विपरीत उच्च श्रेणियों में परिपक्वता की अवस्था बहुत लम्बी होती है, इसलिये उन्हें खेल की आवश्यकता बनी हुई है। इस सिद्धान्त के अनुसार खेल प्रकृति की एक युक्ति है, जिसके द्वारा बालक अपने को वातावरण के अनुकूल बनाकर अपने भविष्य का निर्माण करने में समर्थ होता है। बिल्ली का बच्चा एक गेंद का पीछा करके चूहे पकड़ने की कला सीखने से अधिक कुछ नहीं करता। जन्म के समय मानव अत्यंत ही अवोष होता है और उसे परिपक्वता का सबसे अधिक समय मिलता है। साथ ही खेल की प्रवृत्ति भी उसमें अधिक समय तक बनी रहती है। कार्ल ग्रूस के इस सिद्धान्त के अनुसार इन सबका अच्छा समाधान हो जाता है। मानवी खेल के विभिन्न रूप होते हैं क्योंकि मनुष्य के उत्तरदायित्व अनेक और भिन्न होते हैं।

४. स्टैनली हाल का सिद्धान्त—इस सिद्धान्त के अनुसार सब जीवधारी उन स्थितियों को दुहराते हैं, जिनमें होकर उनके पूर्वजों का विकास हुआ है। जहाँ कार्ल ग्रूस खेल को प्रकृति में एक प्रतीक्षा समझते हुए आगे की ओर देखता है, वहाँ स्टैनली हाल खेल को एक पुनरावृत्ति मानते हुए पीछे की ओर मुड़ता है। सम्भवतः हाल को अपने इस सिद्धान्त का आश्रय हेकेल की धारणा में मिला कि 'व्यक्ति का विकास वंश-परम्परा के इतिहास की पुनरावृत्ति मात्र है।' अस्तु, स्टैनली हाल के अनुसार मानवी खेल की प्रतिक्रिया उसी क्रम में पायी जाती है, जिसमें मानव-जाति का विकास हुआ है। बालक का काटना, करवटें बदलना, लटकना, चढ़ना आदि छोटे खिलाड़ी जीवधारियों का अनुकरण मात्र है। दौड़ना, शिकार करना, फेंकना, कूदना आदि क्रियाएँ प्रारम्भिक मानवी पूर्वजों के ढंग पर हैं। बालकों में परस्पर प्रीति का व्यवहार मानवजाति के विकास की घुमक्कड़ स्थिति का द्योतक है। रचनात्मक कार्यों में बालक की दिलचस्पी

घरवाहा जीवन की सुधि दिलाती है। सामूहिक या जातीय खेल मानव के पूर्ण सामाजिक विकास को प्रकट करते हैं; परन्तु यह पूछा जा सकता है कि बालक अपने प्रारम्भिक पूर्वजों की क्रियाओं को दुहराते क्यों हैं ? इसके लिए स्टैनली हाल को एक दूसरे सिद्धान्त की खोज करनी पड़ी।

५ स्टैनली हाल का द्वितीय सिद्धान्त—स्टैनली हाल ने अपने पहले सिद्धान्त से असंतुष्ट होकर एक दूसरा सिद्धान्त खोज निकाला, जिसके अनुसार बालक में जन्म के समय इतनी अधिक अवाञ्छित प्रवृत्तियाँ होती हैं कि वे दूर न की जायें, तो संसार में एक बड़ा उत्पात खड़ा हो जाय। इसलिए खेल प्रकृति की एक बड़ी युक्ति है, जिसके द्वारा बालक अपनी प्रवृत्तियों के परिष्कार में समर्थ होता है। मनोविज्ञान के सुप्रसिद्ध विद्वान् 'नन' का कथन है कि 'मनुष्य बुराई और बेरहमी की अति प्राचीन प्रवृत्तियों से छुटकारा नहीं पा सकता; किन्तु खेल उसकी शरारत को छीन लेने का एक उत्तम उपाय है, खेल के द्वारा मनुष्य उन प्रवृत्तियों को सामाजिक विधान के लिये प्रेरक महत्वपूर्ण शक्तियों के रूप में परिवर्तित करता है। स्वभाव से हम लड़ाके हैं और हमें लड़ना अवश्य चाहिये। सम्य मानव 'खेल' में लड़ता है। हमारा प्रत्येक खेल एक नकली लड़ाई है। आज जो बहुतेरे पहेलियाँ भर कर धनवान् होना चाहते हैं, मानो वे भाग्य से लड़ाई ठाने हुए हैं।”

हमारा उद्देश्य खेल की प्रवृत्तियों का शास्त्रीय अनुसन्धान करना नहीं है। ऊपर के अवतरण इसलिए आए हैं कि हम जान लें कि खेल मनुष्य की एक स्वाभाविक और उपयोगी वृत्ति है।

खेल का जीवन में एक महत्त्वपूर्ण स्थान है। सर्वप्रथम उससे एक विश्वास की उत्पत्ति होती है और साथ ही आगे आनेवाले जीवन की तैयारी भी। मनुष्य की अनेकविध इच्छाएँ होती हैं। सभी पूरी नहीं होती। कुछ दमित रह जाती हैं। और, आदमी इन दमित इच्छाओं, अभावों की पूर्ति कल्पनाओं से, कविता, कला, क्रीड़ा इत्यादि से करता है। घर की इच्छा रखनेवाला बालक घरौदा

बनाता है और उसे विश्वासपूर्वक घर समझता है। उसका यह विश्वास अपने कार्यकलाप और शक्ति पर होता है। यदि उसमें इस विश्वास की रक्षा की जाय तो वह जीवन के लिए बड़ा उपयोगी सिद्ध हो, पर नादान माता-पिता उसके बनाये घरौदों को, लाठी के घोड़ों को, उसके सृजित खेलों को बर्बाद कर, उन्हें मिथ्या और समय की बर्बादी बताकर बालकों की सुकुमार विश्वास-भावना को अकारण ही नष्ट कर देते हैं, बच्चे खेलों में अपने विपक्षियों को हराना चाहते हैं, इसके लिए साहस और कौशल पैदा करते हैं। खेल-खेल में आया हुआ यह कौशल उन्हें आगे के जीवन में आनेवाली कठिनाइयों से बचने के लिए तैयार करता है। खेल की माता प्रकृति है। वह अपनी गोद में बच्चों को दुलार से अपनाकर खेला-खुलाकर आगे के लिए तैयार करती है। पश्चिम के लोगों ने इसका सम्र जाना है। मॉन्टेसरी ने तो बालकों की क्रीडा-प्रवृत्ति के आधार पर शिक्षा की एक नई पद्धति ही पेश की और वह आज ससार भर में लोकप्रिय है। योरोप में घर पर बच्चों को खेलने के लिए 'मेकानो' (Mechano) दिया जाता है। इसमें कुछ पुर्जे अलग-अलग होते हैं और उन्हीं पुर्जों से कभी मोटरगाड़ी, कभी हवाई जहाज, कभी पानी-जहाज, क्रेन, कुर्सी, बेंच, पलग, तराजू इत्यादि तैयार हो जाते हैं। बच्चों का इससे मनोरंजन भी होता है और वे कल-पुर्जों की अनेक बातें सीख भी जाते हैं।

खेल-कूद से जारिरीक लाभ तो होता ही है। जो जवानी में खेलते-कूदते नहीं वे समय के पहले ही बूढ़े हो जाते हैं, फुर्ती-चुस्ती खो बैठते हैं और अनेक व्याधियों का शिकार बनकर कष्ट भोगते हैं। मगर खेलने-कूदने वाला आदमी अन्त-अन्त तक फुर्तीला, चुस्त और कामकाजू बना रहता है।

चरित्र पर भी इसका कम असर नहीं होता। इससे एक सामूहिक सम्मिलन की भावना (Team spirit) आती है। कवड्डी, चिक्का, फुटबॉल, वॉली बॉल, क्रिकेट इत्यादि में एक दल दूसरे दल का मुकाबला करता है। इसके लिए जरूरी होता है कि एक दल के सभी सदस्य एक दूसरे की मदद करें। यदि एक आदमी स्वार्थी हो जाय और स्वयं ही सारा श्रेय लेना चाहे तो उसका दल हार जायगा और उसे इस प्रकार वैयक्तिक श्रेय भी नहीं मिलेगा।

फिर खेल में हार-जीत के अवास्तविक होने से खेलाडी में क्रीडा-भावना (Sportsman's spirit) आती है। खेल में यदि एक दल का कोई आदमी चोट खा जाय तो दूसरे दल का आदमी भी उसकी मदद को दौड़ पड़ता है। खेल के पहले दोनों दलों के सरदार मित्रतापूर्ण ढंग से हाथ मिलाते हैं और खेल खत्म होने पर हारनेवाले दल का सरदार जीतनेवाले सरदार को शाबाशी देता है और जीतनेवाला दल 'विजयचिह्न' (Trophy) लेकर हारनेवाले दल की जय-जयकार करता है।

इस प्रकार खेल से आदमी में मैत्री-भाव आता है और आदमी जानता है किस प्रकार अपनी असफलता को, कठिनाई को, पीड़ा को हँस-हँसकर स्वीकार किया जाता है।

एक और बात बड़े महत्त्व की है। वास्तविक उद्देश्यवाले कामों में राज-नैतिक दाँव-पेंच की गुजाइश ज्यादा होती है। खेल में इसके लिए स्थान नहीं है। अंग्रेजी में क्रिकेट खेलना (to play cricket) एक मुहावरा बन गया है, जिसका अर्थ होता है खुले हृदय से व्यवहार करना।

अब तो खेल भी रोजगारी हो गये हैं। सही है कि रोजगार का ख्याल रखकर शायद ही कोई खेल सीखता है, पर अनेक फुटबॉल, टेनिस, क्रिकेट इत्यादि के सिद्धहस्त खेलाडी रोजगारी (Professional) हो गए हैं। इससे बुराई नहीं होती बल्कि खेल-कूद को बढावा मिलता है। बुराई होती है रुपये की बाजी पर ताश खेलने से। इससे जुए की चाट बढती है। खेद है कि संसार भर के क्लबों में आज इसी की तूती बोलती है। कलवर्टसन जैसे कुछ लोग इस खेल पर किताब लिखकर तथा इसे खेलकर धनाढ्य हो गये हैं।

खेल अन्तर्राष्ट्रीय सौहार्द का भी एक साधन बन गया है। अनेक प्रतियोगिताएँ अन्तर्देशीय होती हैं। इन प्रतियोगिताओं में संसार के भिन्न २ देश भाग लेते हैं। इससे उस राजनैतिक कटुता से, जो देश-देश को एक दूसरे से अलग करती है, अलग एक मैत्रीपूर्ण वातावरण में सभी देशों के आदमियों को मिलने का अवसर मिलता है। अभी-अभी पाकिस्तान की क्रिकेट-टीम हिन्दोस्तान की टीम से खेलने आई थी और मर्मज्ञों का कहना है कि इस मैच ने दोनों

देशों को जितना निकट लाया और दोनों के बीच की गलतफहमियो, सदेह और शंकाओं को जितना कम किया उतना इन देशों के अफसरों की बैठकों ने नहीं।

भारतवर्ष का सबसे पुराना खेल कौन है, कहना कठिन है। हाँ, गेंद खेलने की चर्चा अनेक प्राचीनग्रंथों में है। घुड़सवारी और जलक्रीडा के भी प्राचीन उल्लेख हैं। चौपड और शतरंज तो यही की चीज ही हैं। देहातों में जमाने से कबड्डी, चिक्का, डडा-गेंद, गिल्ली, इत्यादि खेल चल रहे हैं। क्रिकेट के देखने से ऐसा लगता है जैसे वह डडा-गेंद और गिल्ली-डडा का एक विकसित रूप हो। कुश्ती में तो भारत का स्थान आज भी सर्वोपरि है।

आज फुटबॉल, वॉली बॉल, बास्केट बॉल, कुश्ती, पिलो-फाइट, टेनिस टेबुल टेनिस, हाँकी, बैडमिन्टन इत्यादि खेल अन्तर्राष्ट्रीय स्थिति प्राप्त कर चुके हैं और हर साल इनकी अन्तर्राष्ट्रीय प्रतियोगिताएँ होती हैं।

कुश्ती में पिछले दिनों में हिन्दुस्तान का गामा नाम करता रहा, आजकल हरवश सिंह। हाँकी की अन्तर्राष्ट्रीय प्रतियोगिता में हिन्दुस्तान कई वर्षों से प्रथम होता रहा है। गत वर्ष हेलसिनकी में जो विश्व ओलम्पिक हुआ उसमें भी भारतीय टीम ने अन्य सभी प्रतियोगी देशों को हरा दिया। क्रिकेट में इसी साल हिन्दुस्तान ने पाकिस्तान को हराया और आज उसके दो खेलाडियों मनकद और गुप्ते की गणना संसार के सर्वश्रेष्ठ खेलाडियों में होती है।

यदि बास्केट बॉल और वॉली बॉल का आविर्भाव विदेश में हुआ और अमेरिका में वे पहली बार क्रमशः १८९२ और १८९५ में खेले गए तो बैडमिन्टन १८६० में पहली बार भारत में ब्रिटिश सेना के अफसरों द्वारा खेला गया। उस समय बैडमिन्टन का नाम 'पूना' था। इसका दूसरा नाम आगे चलकर बैडमिन्टन हुआ।

स्वतंत्रता-प्राप्ति के बाद से राष्ट्रीय पोशाक की तरह राष्ट्रीय खेल पर भी विचार किया जा रहा है। अभी कबड्डी को राष्ट्रीय सम्मान मिल रहा है और उसकी देशव्यापी प्रतियोगिताएँ भी हो रही हैं।

सिनेमा का जीवन पर प्रभाव

उस दिन महल्ले के दो जवान लडके घर छोडकर भाग निकले। लोगोने बताया दोनो अपने-अपने घर से काफी पैसे भी लेते गए है। उनके कुछ दोस्तों ने बाद को कहा कि वे दोनो बम्बई गये है सिनेमा में भर्ती होने।

जाने को तो वे चले गये, अब जो बीत रही है वह परिवारवालों पर। माँ-बाप रो रहे है बच्चों के लिए, घर की बहुएँ रो रही है गहनो के लिए जो उनके उजागर देवर लेते गये है। गर्ज कि लडके दोनो सिनेमा में भर्ती होंगे न होंगे, मगर घर पर सिनेमा दृश्यो का काफी मसाला छोडते गये है।

सिनेमा का प्रभाव केवल इतने तक ही नहीं है। कुछ दिन हुए इसी शहर में "रोमियो जुलियट" फिल्म आयी। उसका असर एक नौजवान पर इस कदर पड़ा कि उसने अपनी जुलियट से मिलने के लिए बगल के मकान पर छलाग लगायी और कमर तोड़कर जनाव बैठ गये। जिस लाठी के सहारे बाप बेचारे बुढौती खेपना चाहते थे वह लाल होने के पहले टूट गयी।

तो, एक ओर तो ये किस्से है, दूसरी ओर मेरे एक मित्र के साले हैं, जो चन्द साल पहले बम्बई क्या गए, परिस्तान पहुँच गये। किसी नई कम्पनी के, नये डाइरेक्टर साहब के चग चढ गये है। अब पैसे भी है, कार भी है और कार में साथ बैठने वालियों की भी कोई कमी नहीं। थोडे दिन पहले कोई पूछता नहीं था, उनकी आज हर जगह पूछ। माँ-बाप अलग खुश है। पहले रोते थे, बेटा आवारा निकल गया, मगर आज कोई पूछे तो छूटते ही कहेंगे, फिल्म क्या बुरी लाइन है ? यह तो अपना देश है कि इतनी बदनामी है, विलायत में तो हर स्कूल में फिल्म दिखलायी जाती है। रूस में इसे पढाई का एक माध्यम ही बना दिया गया है।

दरअसल ये दोनों तरह की बातें सही है। सिनेमा अपने में कुछ बुरा नहीं है। सब कुछ इस्तेमाल पर निर्भर करता है। पर सिनेमा एक ऐसा साधन है

जिसका असर व्यापक रूप से और बड़ी गहराई तक पड़ता है। इसलिए, इसके बुरे इस्तेमाल का नतीजा पूरे समाज को भुगतना पड़ता है और उसी तरह उचित इस्तेमाल से सामूहिक लाभ भी होता है।

सिनेमा के दो पक्ष हैं, एक औद्योगिक और दूसरा सामाजिक। दोनों का हमारे जीवन पर प्रभाव है। औद्योगिक पक्ष का प्रभाव पहले इस उद्योग में लगे हुए व्यवसायियों और कलाकारों पर पड़ता है। पर सामाजिक पक्ष का असर सीधे सामाजिक जीवन पर है।

अपने देश में सिनेमा-प्रचार के मुश्किल से ४० वर्ष हुए हैं। इसकी पहुँच भी उन्हीं लोगों तक है जो शहरों में हैं या जो शहरों में आते-जाते हैं। इस प्रकार अपने देश का बहुत बड़ा भाग आज भी सिनेमा से दूर है। पर जितनी दूर तक सिनेमा का प्रचार हुआ है, उतनी दूर तक इसका असर हमारे जीवन पर पड़ा है। यह प्रभाव केवल बाहर-बाहर ही नहीं है बल्कि लोगों के विचारों और दृष्टिकोण पर भी है। न केवल बाजार में बरुआकट कुरता, काननवाला कट ग्लाउज और डगलस-कट मूछें हैं, बल्कि कितने ही पढ़े-लिखे नौजवान सिनेमा से सीखे हुए ढंग पर जीवन में चलने की कोशिश भी करते हैं।

सिनेमा हम मुख्यतया मनोरजन के लिए देखते हैं। इसमें हमें हर तरह के संभव-असंभव दृश्य देखने को मिलते हैं और हम यह भी जानते हैं कि इन दृश्यों में काम करनेवाले अभिनेता उसी तरह हाड-माँस के आदमी हैं, जिस तरह हम-आप हैं। यह एक ओर तो हमारी कुतूहल-वृत्ति को शान्त करता है, दूसरी ओर हमारी कामनाओं द्वारा प्रक्षेपित चित्रों को वास्तविक जीवन में मूर्त होता-सा दिखलाकर हमें मानसिक तुष्टि देता है। यही कारण है कि सिनेमा देखते समय कुछ क्षणों के लिए ही सभी युवक-युवतियाँ अपने को नायक-नायिका के स्थान पर मान लेती हैं और खल नायक के रूप में वे तमाम बाधाएँ उनकी आँखों के आगे मूर्त हो उठती हैं जो उनके जीवन में उपस्थित होती हैं। और चूँकि भारतीय परम्परा के अनुसार अधिकतर भारतीय फिल्मों सुखान्त बनती हैं, लोगों को सफलता का सुख भी मिल जाता है। अतः सिनेमा

मनोरजन का एक ऐसा साधन है जिसमें कटु यथार्थ से पलायन है और आशाओं की काल्पनिक पूर्ति भी है। यही कारण है कि बड़े बूढ़ों के नैतिक उपदेशों के बावजूद लोग सिनेमा देखने जाते हैं (अब तो शहरों में सिनेमा देखने के खिलाफ उपदेश देनेवालों की तादाद खत्म हो चली है) और सिनेमाघरों के हॉल भरे रहते हैं। सिनेमा का आकर्षण आज लोगों में इतना अधिक है कि मनोरजन के अन्य साधन छूटते जा रहे हैं। नाटक, सर्कस और खेल-कूद की ओर लोगों की इतनी कम दिलचस्पी है कि इन सब का अपने देश में विकास ही नहीं हो रहा है। जहाँ तक सर्कस का सवाल है, उसकी कमी की पूर्ति तो स्टेट फिल्मों से हो जाती है। पर नाटक की उपेक्षा वारतव में हमारे कला-जीवन के लिए अफसोस की बात है। एक तो योही अपने यहाँ राष्ट्रीय रंगमंच नहीं बना और अब जब हम इस ओर ध्यान दे सकते थे हम सबके सब सिनेमा की ओर ही झुके हुए हैं।

पर इसका एक दूसरा पहलू भी है। सिनेमा हमारे मनोरजन का साधन है, जो एक स्थान पर ही सर्कस, नाटक और संगीत का आनन्द सस्ते में दे जाता है। इसलिए शहर के मेहनतकश लोग मजदूर और निम्न मध्यम-वर्गीय बावू गम गलत करने के लिए सिनेमा का सहारा लेते हैं। वे मँहगे मनोरजन की कल्पना नहीं कर सकते। पश्चिम के देशों में ऐसी बात नहीं। वहाँ यदि सिनेमा घर हर कदम पर है, तो अच्छे-अच्छे नाटक-घर, नाच-घर और क्लब-रूम भी कुछ कम नहीं हैं। लोगों की अभिरुचि जगी हुई है, पास में पैसे भी पर्याप्त हैं। फलतः वे सिनेमा देखने जाते हैं, तो नाटक, नाच, और कन्सर्ट में भी जाते हैं। उनके लिए मनोरजन महज पलायन नहीं, बल्कि कला की उपासना और जीवन का आवश्यक कर्तव्य भी है। इसके विपरीत भारतीय जीवन का स्तर इतना नीचे आ गया है कि मनोरजन हमारे लिए पलायन है। कला की उपासना अभिजात वर्ग का मनबहलाव मात्र है। ऐसी दशा में सिनेमा का अपने समाज में विशेष उपयोग है और जब तक अन्य साधन, सस्ती दर पर सुलभ नहीं हो जाते, तब तक सिनेमा का आकर्षण हमारे जीवन पर रहेगा।

इस प्रसंग में भारतीय फिल्मों के स्टैन्डर्ड पर विचार करना अनुकूल नहीं होगा। प्रारम्भ की फिल्मों में सामाजिक विषयवस्तु का उचित मान था। किसी में आदर्श की अनुप्रेरणा मिलती थी, तो किसी में यथार्थ का नगापन। पर सब का केन्द्र-भारतीय जीवन का उन्नयन था। पर आज हमारी फिल्मों उस पथ से विचलित होकर सस्ते रोमास के पिच्छल मार्ग पर गिरती-पड़ती चल रही हैं। निर्माताओं का ध्यान केवल पैसे बनाने की ओर है, उन्हें कदाचित् ही इसका ज्ञान है कि फिल्मों का सामाजिक मूल्य भी है। इसलिए वे महज ऐसी तस्वीरें देते हैं, जिनमें कम-से-कम पैसे लगाने पड़ते हैं और लोगो की पलायन-वृत्ति को अधिक-से-अधिक प्रोत्साहन मिलता है। अपने देश में जन-रुचि इतनी जाग्रत और परिष्कृत भी नहीं कि निर्माताओं की इस मनोवृत्ति के विरोध में आवाज बुलन्द करे। वह ऐसी स्थिति में है कि अगर उसे प्रयास पूर्वक उठाया न गया तो लगातार अवनति होती जायगी। यही कारण कि निर्मातागण बुरी तस्वीर बनाकर पैसे बना रहे हैं। वे प्रेम के त्रिकोण-वादी फार्मूला के अनुसार घटनाओं का सृजन करते हैं, और सिर्फ स्थान, पात्र और समय में थोड़ा हेर-फेर कर देते हैं। नतीजा है कि औसत भारतीय फिल्म भ्रष्ट होती है। उनमें सामाजिक जिम्मेदारियों से लापरवाह युवक-युवतियों के प्रेम-व्यापार के सिवा कुछ रहता नहीं। ऐसा भी नहीं कि सामाजिक जीवन में स्त्री-पुरुष के रिश्ते को असंतुलित करनेवाली समस्याओं पर प्रकाश पड़े। अगर समस्या स्मया होती है तो नायक-नायिका की व्यक्तिगत समस्या जिसके इर्द-गिर्द नकली दार्शनिकता का मायाजाल रच दिया जाता है, और फिर उस जाल को सामंती या जासूसी हिंमत से काटने की कोशिश रहती है। सभी फिल्मों में नाकाम जिन्दगी, कुचले अरमान और बेजान शिकायतों के नगमें रहते हैं। न तो कथावस्तु जीवन की यथार्थता से परिचित कराती है और न गाने उल्लास के तराने सुनाते हैं। केवल असफलताओं का रोना-गाना रहता है। दरअसल ये फिल्में हमारे समाज की असफल आकांक्षाओं का फायदा उठाकर बनायी जाती हैं। इनका क्या असर हमारे जीवन पर पड़ रहा है, यह किसी से छिपा नहीं। कहाँ तो हमें असफलताओं और रूढ़ियों के विरुद्ध

लड़ने की प्रेरणा मिलनी चाहिए थी और कहाँ हमारी फिल्मों, पलायन और पराजय की वृत्तियों को तीव्र कर रही हैं। ये लोगों को सामाजिक दृष्टि से गैरजिम्मेवार बनाती हैं।

अधिकांश भारतीय फिल्मों के वातावरण पर पाश्चात्य अथवा अभिजात जीवन का प्रभाव रहता है। इसका, कुछ उदार प्रभाव भी पड़ता है। भिन्न वातावरण और जीवनप्रणाली के विरुद्ध चिरपोषित पूर्वाग्रह अप्रत्यक्ष रूप से ढीला पड़ता है। देश के विभिन्न समाजों और वर्गों का भी परिचय मिलता है और इस प्रकार हमारी राष्ट्रीय एकता के सूत्र दृढ़ होते हैं।

सिनेमा के कारण हिन्दी का भी देश में व्यापक प्रचार हुआ है। देश में जितनी भी फिल्में बनती हैं उनमें से अधिकांश हिन्दी की हैं। इसका एक मात्र कारण यह है कि हिन्दी सारे देश में समझी जाती है। हिन्दी की फिल्में देश के सभी भागों में प्रदर्शित की जाती हैं। इस प्रकार अहिन्दी भाषी प्रान्तों को भी हिन्दी का परिचय मिलता है। यह भी हमारी राष्ट्रीय भावना के विकास में सहायक है।

हिन्दी भाषा के स्वरूप पर भी सिनेमा ने कुछ कम प्रभाव नहीं डाला है। अन्तर्प्रान्तीय प्रचार और कथोपकथन की सुगमता के लिए फिल्मी हिन्दी ने अन्य प्रान्तों के मुहावरों और शब्दों को ग्रहण किया है और राष्ट्र-भाषा के पद के योग्य उदारता दिखलायी है। इस प्रकार की शैली केवल फिल्मों और कथोपकथन तक सीमित नहीं है, बल्कि उन तमाम लेखकों द्वारा, जो कि फिल्मी फीचर लिखते हैं या फिल्मी अखबारों से संबंधित हैं, व्यवहृत होती है।

फिल्मी संगीत ने भी भारतीय जीवन में अपना निश्चित स्थान बना लिया है। हर त्योहार और उत्सव के मौके पर लोग लाउड-स्पीकर के जरिए फिल्मी गानों की रेकॉर्ड बजाते हैं, यों भी शहर की गलियों में घूमनेवाले छोकड़े बराबर किसी न किसी फिल्मी गाने की धुन दोहराते रहते हैं।

फिल्मी तर्जों का यह हमला हिन्दी कविता पर भी हुआ है। आज जो भी गीत लिखे जाते हैं उनमें किसी न किसी फिल्मी गीत का असर देखा जा

सकता है। इस प्रवृत्ति के कारण गीतों में सस्ती भावुकता की प्रश्रयें दियी जाने लगी हैं। साहित्य के लिए यह कदापि अभिनन्दनीय नहीं।

फिल्मी गीतों पर नाक सिकोड़नेवालों की कमी नहीं। उनके लिए शास्त्रीय नियमों का उल्लंघन अक्षम्य और असह्य है। पर हम जानते हैं कि आज शास्त्रीय संगीत म्रियमाण कला है। उसके लिए जितने परिष्कृत ज्ञान और रुचि की आवश्यकता है, वह लोगों में नहीं। आज हमारे जीवन में इतनी भाग दौड़ है कि हम शास्त्रीय संगीत के लिए न समय दे सकते हैं और न उतना धैर्य ही रखने हैं। पैसों का भी अभाव है। शास्त्रीय संगीत के जानकारों की अभ्यर्थना के लिए जितने पैसों की आवश्यकता होती है, कम ही लोग दे पाते हैं। इसमें संगीतज्ञों का अवश्य दोष नहीं है, क्योंकि शास्त्रीय संगीत की जानकारी उन्हें दीर्घ साधना के बाद प्राप्त होती है और वह उनकी रोजी का भी साधन है।

सिनेमा ने भारतीय और यूरोपीय संगीतों को एक दूसरे के निकट लाने का प्रयास किया है। यह तो विश्वास पूर्वक नहीं कहा जा सकता कि इसमें सफलता ही मिली है, पर मानना चाहिए कि यह प्रयास अभिनन्दनीय है। शायद इससे भारतीय संगीत की रुकी हुई धारा को नयी गति और स्फूर्ति मिले।

रंगमंच और चित्रपट

शताब्दियों तक रंगमंच ही परिष्कृत रुचि के दर्शकों के लिए मनोरंजन का प्रमुख साधन बना रहा। इसकी प्रधानता को चुनौती दे सकने वाला अन्य कोई साधन नहीं था। किंतु चित्रपट के आविर्भाव के साथ ही साथ रंगमंच का प्रतिद्वंद्वी इस क्षेत्र में उपस्थित हो गया और अपने अस्तित्व की रक्षा के प्रयत्न में रंगमंच को अपने रूप को परिवर्तित करने के लिए बाध्य होना पड़ा। बिजली की बत्ती, घूमने वाला मंच, वैज्ञानिक प्रणाली, से

विकसित दृश्यावलियाँ और पर्दे आदि ने रंगमंच के शिल्प में युगान्तर उपस्थित कर दिया।

पहले तो सिनेमा मूक चित्रपट के रूप में ही आया था। तब कथा अभिनेताओं के द्वारा, भाव-भंगिमा के सहारे कही जाती थी, और दर्शकों को उनका आशय समझने के लिए कल्पना का उपयोग करना पड़ता था। इससे दर्शकों को पूर्ण सतोष नहीं होता था, क्योंकि वे अभिनेताओं के मुह से कहानी सुनना चाहते थे और दृश्यों को वास्तविक जीवन के अनुरूप देखना पसन्द करते थे। इस माँग के फलस्वरूप सवाक् चित्रपट का आविर्भाव हुआ।

अब रंगमंच का वस्तुतः समर्थ प्रतियोगी उपस्थित हो गया। कुछ लोगों ने तो यहाँ तक कहा कि अब रंगमंच के दिन लद गए। किन्तु रंगमंच आज भी अनेक विशिष्ट साधनों को व्यवहृत कर अपने अस्तित्व की रक्षा करने में सफल हुआ है। प्रवेश-शुल्क को घटा कर, मधुर संगीत और सजीव कथोपकथन से युक्त सामाजिक नाटकों के अभिनय के द्वारा, तथा व्यंग्य-विनोद के समावेश से पुराने ऐतिहासिक नाटकों का रूपांतर कर दिया गया और उसे नया जीवन मिला।

सवाक् चित्रपट के पक्ष में एक और बात है, जिसका अभाव पुराने ढंग के नाटकों में था। चित्रपट प्रायः दो घंटों में समाप्त हो जाता है, जब कि पहले के छोटे नाटक-भी चार घंटे से कम में अभिनीत नहीं हो पाते थे। आज की भाग-दौड़ की दुनिया में मनोरंजन के लिए इतना समय बहुत कम लोगों के पास रहता है, अतः चित्रपट अपेक्षाकृत अधिक लोकप्रिय हो चला। किन्तु नाटक ने यहाँ भी अपने को परिवर्तित कर लिया।

रंगमंच और चित्रपट दोनों ही गतिवान जीवन का चित्रण करते हैं, किन्तु दोनों की पद्धति और शिल्प में आकाश-पाताल का अन्तर है। गतिवान जीवन के किसी प्रकार के उपस्थापन में शब्द और भाव-भंगिमा साथ-साथ चलती है। रंगमंच में दूसरे की अपेक्षा पहला अधिक महत्वपूर्ण और प्रधान है जबकि चित्रपट में दूसरी ही प्रमुख है। यही कारण है कि रंगमंच

के सर्वोत्कृष्ट अभिनेता सदैव चित्रपट के भी सर्वोत्कृष्ट अभिनेता नहीं सिद्ध होते, न चित्रपट के अभिनेता सदैव रंगमंच के सर्वोत्कृष्ट अभिनेता प्रमाणित होते हैं। ऐसे कुछ ही अभिनेता होते हैं जो दोनों माध्यमों में समान रूप से सफल हों। उदाहरण के लिए बगला रंगमंच के प्रसिद्ध अभिनेता चित्रपट के सफल अभिनेता नहीं हो सके और हिन्दी चित्रपट के सफल अभिनेता अशोक कुमार रंगमंच पर कामयाब न हो सके। दोनों में समान रूप से सफल अभिनेता के अच्छे उदाहरण हैं पृथ्वीराज कपूर।

एक और बात ध्यान देने योग्य है। रंगमंच के लिए दर्शक एक महत्वपूर्ण अंग होता है। उनकी तालियाँ और हर्ष-ध्वनि अभिनेताओं में जान डाल देती है तो सीटी और आवाजकशी उन्हें निराश और असफल बनाती है। किन्तु चित्रपट में यह दिक्कत नहीं है। वहाँ अभिनेता की छाया और दर्शकों के बीच कोई प्रत्यक्ष संबंध स्थापित ही नहीं होता।

यद्यपि आर्थिक क्षेत्र में कला के इन दोनों रूपों के बीच प्रतियोगिता है, किन्तु, अपने, अर्थात् कला के, क्षेत्र में कोई प्रतिद्वंद्विता नहीं हो सकती। वे कला के दो परस्पर भिन्न माध्यम हैं पर दोनों मनुष्य के आनंद और मनोरंजन के लिए मित्रों की तरह प्रयास करते हैं।

आधुनिक जीवन में रेडियो की उपयोगिता

आधुनिक युग विज्ञान का युग कहा गया है। वस्तुतः वर्तमान युग तो अणुयुग कहा जाने लगा है। इसमें सदेह भी नहीं कि शारीरिक श्रम से बिजली का युग और बिजली से अणुशक्ति का युग मानव सभ्यता के इतिहास के महत्वपूर्ण अध्याय हैं। इसमें तब आश्चर्य ही क्या कि आधुनिक युग में रेडियो शिक्षा-प्रसार का एक शक्तिशाली एवं महत्वपूर्ण साधन बनता जाय।

प्राचीन काल में ससार की आबादी विरल थी, परिवहन तथा संचार के साधन सुगम न थे और प्रत्येक वस्ती अथवा जनपद को अस्तित्व-रक्षा के लिए आत्म-निर्भर होना पड़ता था तथा इसके लिये सहज रूप से सामु-

दायिक तथा सहयोगपूर्ण जीवन विताना पड़ता था। शिक्षा की समस्या का जो रूप उन दिनों था, उसके निराकरण के साधन भी वैसे ही असंग्लिष्ट थे। उस समय की सामाजिक शिक्षा बुनियादी तौर पर धर्म-शिक्षा थी जिसके संदर्भ में व्यक्ति का वैयक्तिक तथा सामाजिक दोनों प्रकार का जीवन आ जाता था उस समय मानव-धर्म तथा सामाजिक कर्तव्य अधिकांश में तो समान ही थे और उनमें यदि कुछ विभेद था भी तो इतना बड़ा नहीं कि दोनों के लिये अलग-अलग शिक्षा की प्रणालियाँ बनायी जाती।

ज्यों-ज्यों ससार की आवादी बढी है त्यों-त्यों आत्मनिर्भर इकाइयाँ, वस्तियाँ और जनपदों के छोटे आधारों को छोड़कर अपेक्षतया विस्तृत आधारों पर स्थित हुई है। इस नवीन स्थिति के फलस्वरूप व्यक्ति का सामान्य जीवन अधिक सुगम तथा सुरक्षित हुआ है, यद्यपि इस प्रकार के जीवन की सृष्टि करनेवाले साधनों से मनुष्य का संबंध करने तथा उसे लाभ पहुँचाने की प्रणालियाँ संश्लिष्ट हुई हैं। इन प्रणालियों को आज विज्ञान कहते हैं।

विज्ञान आज के युग का कितना व्यापक तथा अनिवार्य अंग है, यह देखने के लिये हमें खोज-ढूँढ़ करने की आवश्यकता नहीं होगी। जीवन के प्रत्येक क्षेत्र में व्यक्ति के दैनंदिन जीवन में विज्ञान प्राणपोषक वायु के समान घुल-मिल गया है। भोजन, वस्त्र, आवास, यात्रा, तात्पर्य कि मनुष्य के लिये अनिवार्य किसी भी कार्य में आप विज्ञान की गरिमा उपस्थित पायेंगे। पुरानी आत्मनिर्भर वस्तियों और जनपदों के आधार को छोड़कर मानव समुदाय की बड़ी इकाइयों की सृष्टि करने में विज्ञान ने सिमेंट का काम किया है। रेडियो और आधुनिक शिक्षा के संबंध में विचार तथा धारणा विज्ञान और वैज्ञानिक युग की सतान है।

विज्ञान का आघात हमारे समाज पर कितना पड़ा है, इसके अनुमान के लिये देश-विदेश के बीच यात्राओं में लगे समय से ही सहज ढंग से किया जा सकता है। पहले जहाँ अपने देश के ही एक छोर से दूसरे छोड़ तक यात्रा करने में जीवित लौट आ सकने की संभावना कम रहती थी और यात्रा

पूर्ण करने में महीनों लग जाते थे, वहाँ आज कुछ घंटों में मनुष्य एक स्थान से दूसरे सुदूर स्थान पर भलाचगा पहुँच जाता है। तात्पर्य यह कि विज्ञान ने दूरी और समय को सिमटा दिया है जिसके फलस्वरूप देश-विदेशों के बीच की दूरी कमती जा रही है और आज के मानव को विश्व के सदस्यों में सभी बातों को सोचना तथा करना पड़ता है। सारी दुनिया को कुछ क्षणों में सिमटा देने के काम करनेवाले यंत्रों में रेडियो तथा टेलीफोन आदि का बहुत प्रभावशाली हाथ रहा है।

दूसरी बात यह कि जब जीवन से विज्ञान इतना घुल-मिल जायगा, जब वह कुछेक वैज्ञानिकों की प्रयोगशालाओं से निकल कर समस्त मानव-जीवन को अनिवार्यरूपेण आच्छन्न कर लेगा तो इस प्रकार के आघात से कुछ इसी प्रकार की मानसिक प्रतिक्रिया भी उत्पन्न होगी। कहने का तात्पर्य यह कि शिक्षा के संबंध में भी आज मनोवैज्ञानिक दृष्टिकोण अपनाया जा रहा है।

यहाँ यह कह देना असंगत न होगा कि आज की समस्त शिक्षा-पद्धति एवं प्रणाली में मनोविज्ञान ने आमूल क्रांति ला दी है। पहले जहाँ कतिपय विषय अवस्था विशेष के लिये वर्जित माने जाते थे, वहाँ आज बल इसपर दिया जा रहा है कि उन विषयों को उन्हीं विशेष अवस्थाओं में बतला दिया जाय। यह मनोवैज्ञानिक दृष्टिकोण व्यक्तित्व में पूर्ण तथा सुन्दर विकास के लिए अपनाया गया है। कहा जाता है कि इस दृष्टिकोण से निर्धारित प्रणाली और विषय के ज्ञान से स्वस्थ मानसिक विकास होता है। रेडियो द्वारा शिक्षा देने का विचार भी मनोवैज्ञानिक पृष्ठाधार को ध्यान में रखकर ही किया गया है।

आज के मानव-समुदाय की बड़ी इकाइयाँ—राष्ट्र तथा राष्ट्रमंडल आदि—शिक्षा के लिये केवल धर्म-शिक्षा पर निर्भर नहीं रह सकती। यद्यपि मूलतः मानव धर्म सर्वत्र एक ही है, तथापि देश-काल के भेद से उसे विभिन्न-प्रकार के अनेक चोगे पहना दिये गये हैं कि वह अपना अलग-अलग रूपों में दीख पड़ता है। धर्म के इन योगों ने मानवजाति को समानता के

सूत्र में आवद्ध करने के स्थान पर उनके बीच दरारें पैदा की हैं और अब मानव-जीवन के विकास के लिये उनकी सार्थकता सदिग्ध हो उठी है। अतः विज्ञान के सर्वव्यापी शिल्प ने शिक्षा को भी बहुविध प्रकारों में बाँध रखा है।

रेडियो की विशिष्टता यह है कि वह एक ही समय में संपूर्ण संसार के इच्छुक और साधन-संपन्न व्यक्तियों में एक की ज्ञान का वितरण कर सकने में समर्थ है। इस सदर्भ में रेडियो की सर्वाधिक उपयोगिता तब है, जब वह सर्वोपयोगी शिक्षा का प्रसार करता है।

प्रश्न उठता है कि सर्वोपयोगी शिक्षा कौन-सी है? गणित या इतिहास, भूगोल या जीवशास्त्र, साहित्य या अर्थशास्त्र? निस्संदेह उपर्युक्त सभी विषय समान रूप से सभी का ज्ञानवर्द्धन कर सकेंगे और एक अच्छे समाज की रचना के लिये समान समझदारी के व्यक्तियों की आवश्यकता होती भी है। रेडियो इन विषयों के सबंध में ज्ञानवर्द्धन करने में शिक्षा-शास्त्रियों की सहायता करता है। लेकिन ये सारे विषय सभी सम्यक् देश के शिक्षालयों में पढाये जाते हैं। इसके अतिरिक्त इन विषयों में प्रवेश पाने के लिये जैसे नियमित और क्रमबद्ध रूप से, ध्यान देने की अपेक्षा है, वह रेडियो के श्रोताओं के लिये संभव नहीं है। अवश्य ही इन विषयों पर साधारण ज्ञान बढ़ाने के लिये रेडियो द्वारा जो कार्यक्रम प्रसारित किये जाते हैं, वे अपने उद्देश्य की सिद्धि कर पाते हैं।

सामाजिक शिक्षा-प्रसार में रेडियो कितना शक्तिशाली हो सकता है, उसकी एतद्विषयक सभावनाओं से अवगत होने के लिये यह उचित होगा कि हम सामाजिक शिक्षा की धारणा के सबंध में अपने विचार स्पष्ट कर लें।

शिक्षालयों, पाठशालाओं, कॉलेजों, प्राविधिक कॉलेजों आदि में विभिन्न विषयों में जो शिक्षा दी जाती है, वह निश्चय ही सामाजिक शिक्षा नहीं कही जा सकती। वह वस्तुतः शास्त्रीय शिक्षा की सजा पाने की अधिकारिणी है। शास्त्रीय शिक्षा विषय-विशेष के विस्तृत ज्ञान को कहेंगे, दूसरे शब्दों में, ऐसे आलयों में विभिन्न विषयों में जो शिक्षा दी जाती है, उसका

ध्येय शिक्षार्थियों को क्रमश विषय-विशेष में विशेषज्ञता प्राप्त करना होता है। इसकी आवश्यकता भी अनिवार्य है, स्पष्ट भी, यदि कुछ लोग इन विषयों में शास्त्रीय रूप से लगे न रहें तो इन विषयों सबधी ज्ञान का परिवर्द्धन संभव ही न होगा। तात्पर्य यह कि इन विषयों के सबध में ज्ञान का विस्तार होता चले, शास्त्रीय शिक्षा की इसीलिये अनिवार्य आवश्यकता होगी। इस प्रकार प्राप्त ज्ञान का कार्यकारी रूप ही सामाजिक शिक्षा कहलायेगी।

सामाजिक शिक्षा में पांडित्य ध्येय नहीं, प्राप्त ज्ञान, अर्जित अभिज्ञता को समाज निर्माण, संचालन तथा विकासार्थ लगाना ही सामाजिक शिक्षा का ध्येय होता है। ऐसा इसलिये कि उस ज्ञान के आलोक में अनेक सामाजिक कठिनाइयाँ और समस्याएं दूर की जा सकती हैं। उदाहरण के लिये अर्थ-शास्त्र को लें। इस विषय का पंडित होना एक बात है, इसे समाज पर लागू करके सामाजिक विषमताओं का हल निकालना दूसरी, रेडियो, अतएव पांडित्य देने योग्य शिक्षा का प्रसार नहीं कर सकता और यदि करे तो वैसा कार्य निस्संदेह निष्फल होगा। रेडियो द्वारा हम किसी भी विषय संबंधी वैसी जानकारी का प्रसारण करते हैं जिसे बिना किसी प्रकार की विशेष तैयारी के हम अपने जीवन के विभिन्न पक्षों में लागू कर सकते हैं।

दूसरी बात यह है कि रेडियो द्वारा शिक्षा देने का विचार, जैसा कि कहा जा चुका है, मनोविज्ञान के आधार पर किया गया है। मनोविज्ञान यह मानता है कि यदि शिक्षा की बातों को मनोरंजन के साथ घुला-मिलाकर, यानी मनोरंजन बनाकर दिया जाय, तो वे अधिक ग्राह्य होंगी। मनोरंजन की, जीवन को स्वस्थ बनाने के लिये परम आवश्यकता है, इसमें सन्देह नहीं। मनोरंजन का प्रभाव मानसिक जीवन पर भी पड़ता है और मानसिक अथवा शारीरिक श्रान्ति मिटाने के लिये मनोरंजन एक अमोघ अस्त्र है। इस दृष्टि से भी, यदि मनोरंजन के साथ ही शिक्षाप्रद बातों का प्रसार किया जाय तो वह अवश्य ही कारगर होगा। और रेडियो इसके लिये एक सशक्त साधन है, यह अब सुस्पष्ट हो चुका है।

स्कूल और कॉलेज के विद्यार्थियों के लिये, ग्रामीणों और सैनिकों तथा विशिष्ट प्रकार के वर्गों के लिये कतिपय क्षेत्रीय कार्यक्रम भी रेडियो द्वारा प्रसारित किये जाते हैं। क्षेत्रीय ज्ञानवर्द्धन के इस प्रकार की लोक-प्रियता पिछले दिनों काफी बढ़ी है। विशेषतः ऐसे देशों में जहाँ रेडियो सस्थान कल्याण राज्य के अंग है इस प्रकार के कार्यक्रमों द्वारा शिक्षा-वितरण की महत्ता निर्विवाद है। समाजवादी प्रकार के देशों में तो प्राविधिक शिक्षा के प्रसार के लिये भी रेडियो का बहुत महत्वपूर्ण रूप में उपयोग किया जाता है।

अर्ध-विकसित देशों में, विशेषतः ऐसे अर्ध-विकसित देशों में जहाँ सर्वत्र आवागमन की सुगम व्यवस्था नहीं हो पायी है, रेडियो द्वारा प्राविधिक शिक्षा का मूल्य, एक अभिकर्ता के रूप में अत्यन्त मूल्यवान् है, उदाहरण के लिये अपने देश को ही लें। हमारा देश, यद्यपि कृषि-प्रधान है, तथापि कृषि के साधन हमारे यहाँ अभी भी पुराने और हमारी आवश्यकताओं की पूर्ति की दृष्टि से अपर्याप्त है। इसके अतिरिक्त हमारी कृषि विषयक अनुसंधान-शालाओं में कृषि के सबंध में जो नवीन प्रामाणिक अन्वेषण होते हैं, उनकी सूचना हमारे देश के अधिकांश कृषकों तक उचित साधनों के अभाव में पहुँच ही नहीं पाती। इस दूसरे प्रकार के अभाव की पूर्ति के लिये रेडियो से उत्तम अन्य कोई साधन मानव-जाति के हाथ में नहीं। इसी उद्देश्य से प्रथम पंचवर्षीय आयोजना में केंद्रीय तथा राज्य सरकारों द्वारा ग्रामीण क्षेत्रों में सामुदायिक रेडियो की व्यवस्था की गयी। दूसरी पंचवर्षीय योजना में बड़े पैमाने पर इस सामुदायिक श्रवण-योजना की कार्यगति की जाने-वाली है।

लेकिन ग्रामीण क्षेत्रों में लगाये जानेवाले रेडियो का महत्व इतना ही नहीं कि उसके माध्यम से कृषकों को सामान्य ढंग से प्राविधिक शिक्षा मिलती है। वह एक और कार्य करता है जो प्राविधिक ज्ञान वितरण से तनिक भी कम महत्व नहीं रखता। वह है सामाजिक शिक्षा का प्रसार। आधुनिक युग में सामाजिक शिक्षा का स्थान मूलतः वही है जो प्राचीन काल

में धर्म-शिक्षा का था। सामाजिक शिक्षा का उद्देश्य प्रथमतः जन-साधारण के सर्वतोमुखी विकास के लिये जन-साधारण के मन में चेतना का उदय करना, उनके कुसस्कारों, अन्धविश्वासों तथा मिथ्या धाराणाओं के सबध में उन्हें सचेत करना तथा द्वितीयतः उन्हें एक अच्छा नागरिक, अच्छा पड़ोसी और अच्छे व्यक्ति बनने की प्रेरणा देना है। सामाजिक शिक्षा का यह कार्य रेडियो द्वारा प्रसारित किये गये शिक्षाप्रद रोचक नाटकों, वार्तालापो तथा वार्त्ताओं द्वारा सपन्न होता है। मातृवीय सवेदनाओं को रसाधार बनाकर रचे गये रूपक इस दिशा में बड़ा कार्य करने की क्षमता रखते हैं। साहित्य के शाश्वत सदेशों को बड़े पैमाने पर प्रभावोत्पादक ढंग से अशिक्षित तथा अर्ध-शिक्षित जनता में प्रसारित करने का कार्य रेडियो द्वारा ही संभव है। मनुष्य-मनुष्य के बीच समानता स्थापित करने के लिये, उनके मन में एकात्मता का भाव उत्पन्न करने के लिये, ऐसे उच्चकोटि के साहित्य की महत्ता सर्वविदित है और रेडियो अल्प-व्यय पर सामुदायिक रूप से जनता को इनका लाभ दे सकता है।

रेडियो द्वारा वयस्क एवं बाल शिक्षा के सबध में भी प्रयोग किये गये हैं। इस प्रकार की शिक्षा का उद्देश्य सबद्ध वर्गों पर विशिष्ट प्रकार का प्रभाव डालना मात्र होता है। इस प्रकार के कार्य की सफलता का ज्ञान यद्यपि आँखों द्वारा नहीं किया जा सकता, तथापि मनोविज्ञान के सिद्धान्तों के अनुसार इनका प्रभाव अनुकूल होगा, यह निस्संदेह है।

रेडियो द्वारा इस प्रकार शिक्षा प्रसार में केवल एक ही कठिनाता है कि यदि कोई बात श्रोता की समझ में न आई, अथवा श्रोता चाहता हो कि उसे दुहराया जाय, तो वह तत्काल संभव नहीं हो सकती। किन्तु दूसरी ओर उससे एक बड़ा लाभ यह है कि देहांतो में सामुदायिक श्रवण मनोवैज्ञानिक पारस्परिक भेदभाव आदि के मिट जाने की संभावना है साथ ही श्रोता को काफी कम समय में बिना परिश्रम किये, अनेक प्रकार के विषयों के सबध में काफी सूचनाएँ मिल जाती हैं। क्या खेलकूद, क्या साहित्य, क्या अर्थशास्त्र, क्या ग्रामीण समस्या सभी पर सामान्य सूचनाएँ

रेडियो द्वारा प्रसारित की जाती है जिन्हें श्रोता आसानी से ग्रहण करता है।

रेडियो द्वारा शिक्षण प्रसार का जहाँ तक भारत में संभव है, एक कठिनाई है जिसको अनदेखी नहीं की जा सकती। भारत में रेडियो सरकार का ही एक विभाग है। स्पष्ट है कि इसके कार्यक्रम सरकारी दृष्टि कोण के अनुकूल पड़ें, इसे ध्यान में रखकर बनाये जाते हैं। ऐसी अवस्था में विचारों की अभ्यस्ति (Conditioning) की आशंका हो सकती है। किन्तु बावजूद इन सबके इसे तो स्वीकार करना ही पड़ेगा कि रेडियो, केवल 'टेलीफोन' को छोड़कर सामान्य शिक्षा प्रसार के लिये अन्यतम सशक्त साधन है।

आकाशवाणी (RADIO) : शिक्षा के माध्यम के रूप में

एक बच्चा दूसरों को बोलते सुन कर ही स्वयं बोलना सीखता है। आकाशवाणी के द्वारा शिक्षात्मक वार्त्ता-प्रसारण इसी सिद्धान्त का व्यापक रूप है, जिसमें वार्त्ताओं के माध्यम से लोगों को शिक्षित करने का प्रयास रहता है। इतिहास को नाटक का रूप देकर, भूगोल को वार्त्तालाप में परिवर्तित कर और कविता के कुशल पाठ के द्वारा औसत शिशु के लिए एक आकर्षण उत्पन्न कर दिया जाता है और आकाशवाणी से इन्हें सुन कर वह क्षणों में उतना सीख लेता है जितना घंटों में पुस्तक पढ़कर या शिक्षक से सुन कर ग्रहण नहीं कर पाता।

विश्वविद्यालय के वयस्क छात्र भी विषय विशेष पर किसी अधिकारी विद्वान् को बोलते सुनना पसन्द करते हैं। देश-विदेश के विशेषज्ञों की वार्त्ताएँ आकाशवाणी के विभिन्न केंद्रों से एक समय में ही प्रसारित की जा सकती हैं, या एक स्टूडियो में उनका रेकार्ड बना कर विभिन्न केंद्रों में वितरित किया जा सकता है। इसके अतिरिक्त विश्वविद्यालयों के छात्रों के लिए

कार्यक्रम आयोजित कर आकाशवाणी उनमें विचार-विमर्श करने और स्पष्टतापूर्वक बोलने की शक्ति विकसित करती है।

आकाशवाणी के माध्यम से जन-शिक्षा का भी सफल प्रयास किया जा सकता है। आकाशवाणी ही ऐसा साधन है जिसके द्वारा कम-से-कम शिक्षकों की सहायता से जनता शिक्षित की जा सकती है। एक बात और है— उच्चरित शब्द लिखे शब्द से अधिक प्रभाव उत्पन्न करता है, अतः आकाशवाणी से प्रसारित वात्ताओं का शैक्षणिक महत्व अत्यधिक है। हमारे देश में ग्रामीण श्रोताओं के लिए आकाशवाणी के विभिन्न केंद्रों में विशेष आयोजन किए जाते हैं और यह निस्सदिग्ध रूप में प्रमाणित हो गया है कि स्वास्थ्य, सफाई और अन्य उपयोगी बातों की शिक्षा के लिए एक अमोघ साधन हमें प्राप्त हो गया है। इसी प्रकार सैनिक शिक्षा भी आकाशवाणी के द्वारा बड़ी आसानी से लोगों को दी जा सकती है।

स्वतन्त्र भारत में स्कूली बच्चों की शिक्षा की समस्या बहुत जटिल हो गई है। स्कूल और कालेजों में छात्रों की बेहद भीड़ रहती है, अध्यापकों को अपनी शक्ति से अधिक काम करना पड़ता है, और परिणाम यह होता है कि छात्रों को व्यक्तिगत प्रशिक्षण से वंचित होना पड़ता है। इस समस्या को आकाशवाणी आसानी से सुलझा सकती है। आकाशवाणी एक स्कूल में पढ़ाए गए पाठ को अनेक स्कूलों तक पहुँचा दे सकता है। प्रेस, फिल्म और रेडियो संबन्धी 'युनेस्को' आयोग (Commission) के प्रतिवेदन (Report) के अनुसार हमारे स्कूली वात्ता-प्रसरण में सबसे बड़ी कठिनाई यह है कि स्कूलों में तथा अन्य शिक्षणालयों में रेडियो-सेट पर्याप्त संख्या में नहीं रखे गए हैं। सामूहिक वात्ता प्रसरण को सर्व-सुलभ बना देने के लिए यह आवश्यक है कि सरकार सस्ते रेडियो-सेटों के निर्माण को प्राथमिकता दे। जिन स्कूलों और कालेजों के पास पर्याप्त निधि हो, उन्हें रेडियो-सेट खरीदने के लिए प्रेरित करना भी जरूरी है। जिन शिक्षण-संस्थाओं को अर्थभाव हो उन्हें रेडियो-सेट खरीदने के लिए सरकारी सहायता मिलनी चाहिए।

अर्थाभाव के कारण ही देश को, शिक्षा के क्षेत्र में, आकाशवाणी से उतना लाभ नहीं हो रहा जितना हो सकता है। अभी जितना पारिश्रमिक शैक्षणिक वार्त्ताओं के लिए प्रसारकों को दिया जाता है वह इतना कम है कि अच्छे लोग इस कार्य के लिए सुलभ नहीं होते। सगठन और योजना का भी अभाव स्पष्टतः परिलक्षित होता है। शैक्षणिक कार्य-क्रम में सुनने के बाद यही प्रभाव पड़ता है कि विभिन्न वय-वर्गों (Age groups) के लिए वार्त्ताओं की योजना बनाने में प्रायः परिश्रम और सूझ-बूझ से काम नहीं लिया जाता। उदाहरण के लिए अन्य उन्नत देशों की तरह भारतीय आकाशवाणी के कार्य-क्रमों में ऐसा कोई निर्देश नहीं रहता—‘सोलह वर्ष से ऊपर के लिए’ या ‘सोलह वर्ष से नीचे के लिए’—जिससे सुननेवाले को स्कूलों को अपनी आवश्यकताओं के अनुसार कार्य-क्रम सुनने में सुविधा हो।

स्कूल के लिए आकाशवाणी से जो शैक्षणिक कार्य-क्रम प्रसारित होते हैं उन्हें सुनने से यह भी प्रतीत होता है कि उनके आयोजक यह निश्चित नहीं कर पाते कि वार्त्ताएँ पाठ्य-क्रम के सवध में और उन्हीं पर अवलंबित हों या पाठ्य-क्रम से भिन्न विषयों पर ध्यान केंद्रित कर सुननेवाले छात्रों के सामान्य ज्ञान के विकास का प्रयत्न किया जाए। वस्तुतः शैक्षणिक कार्य-क्रमों में दोनों बातों का समन्वय वांछनीय है। पहले वर्ग में पाठ्य-क्रमानुरूप ऐसे विषय रखे जा सकते हैं जैसे इतिहास, भूगोल, साहित्य आदि; दूसरे वर्ग में पाठ्य-क्रमेतर विषय सम्मिलित किये जा सकते हैं, उदाहरणार्थ नागरिकता, धर्म, सड़क पर चलने के नियम, वर्तमान युग की नित्य की महत्वपूर्ण घटनाएँ, सफाई इत्यादि।

यह भी एक महत्वपूर्ण प्रश्न है कि वार्त्ताओं को तैयार करने के लिए चुना कैसे व्यक्तियों को जाए। आयोजकों की मनोवृत्ति यह होती है कि सार्वजनिक प्रसिद्धि प्राप्त व्यक्तियों को ही इस काम के लिए निमंत्रित किया जाय। किन्तु स्कूली छात्रों के लिए बोलनेवाले के लिए यह जरूरी नहीं है कि वह एक प्रसिद्ध व्यक्ति हो या बहुत बड़ा विद्वान् हो, बल्कि यह कि वह वार्त्ता को स्पष्टतापूर्वक प्रस्तुत कर सके और अभिव्यजन की आकर्षक

पद्धति से श्रोताओं का ध्यान आकृष्ट किये रख सकें। स्कूल के शिक्षकों को भी बहुधा इस काम के लिए चुना जाता है। यह है तो ठीक, लेकिन यह भी, एकमात्र सफल तरीका नहीं है।

शैक्षणिक कार्य-क्रमों को नेत्रहीनों के लाभार्थ भी आयोजित करना आवश्यक है। जिन्हें दुर्भाग्य से आँखों की शक्ति के सहारे पुस्तक पढ़ने से वंचित होना पड़ा हो, उनके लिए श्रव्य शैक्षणिक कार्य-क्रमों से अधिक लाभदायक पद्धति और हो ही क्या सकती है? नेत्रहीनों की शिक्षण-समस्या का समाधान आवश्यक है। इस ओर आकाशवाणी के शैक्षणिक अधिकारियों को ध्यान देना उचित है।

जीवन पर भूगोल का प्रभाव

किसी भी देश के इतिहास के वैज्ञानिक अध्ययन के लिए उसके भूगोल का सम्यक् ज्ञान आवश्यक है। इतिहास के घटना-प्रवाह की दिशाओं के निरूपण के लिए यह जरूरी है कि हम महत्वपूर्ण स्थानों तथा प्रदेशों की निश्चित जानकारी रखें। इसके साथ ही साथ हमें यह भी स्मरण रखना पड़ेगा कि विभिन्न देशों की भौगोलिक विशेषताओं का उनके निवासियों की प्रकृति पर अनिवार्य प्रभाव पड़ता है तथा राजनीतिक भाग्य से उसका अविच्छेद सम्बन्ध रहता है।

यदि यह सब आधुनिक इतिहास के लिए सच है तो प्राचीन इतिहास के लिए और भी ज्यादा सच है। भारतवर्ष जैसे देश के प्राचीन इतिहास के लिए तो भूगोल का अध्ययन बहुत ही महत्व रखता है, क्योंकि इसमें अनेकानेक जातियों, प्रदेशों, नदियों, पर्वतों तथा नगरों के ऐसे नामों का उल्लेख रहता है जो हमारे लिए आज प्रायः अपरिचित हो गये हैं।

भूगोल का अध्ययन केवल राजनीतिक इतिहास के लिए ही उपयोगी नहीं है। हमने ऊपर प्राचीन भारतीय इतिहास की चर्चा की है; यदि इसे ध्यान में रखते हुए विचार किया जाय तो हम पायेंगे कि राजनीतिक इतिहासकार के

अतिरिक्त सामाजिक इतिहासकार भी भूगोल के अध्ययन से समान रूप से लाभान्वित हो सकता है। जब वह धर्मसूत्रों में उदीच्य, सिन्धु देश, दक्षिणापथ आदि के विशिष्ट प्रयोग पाता है तो उसके लिए यह जानना सर्वथा आवश्यक हो जाता है कि उनकी अवस्थिति कहाँ है मानी जाती थी। इसी प्रकार साहित्य के इतिहासकार को भी उदीच्य, विदर्भ, महाराष्ट्र, शूरसेन आदि स्थानों की अवस्थिति का निश्चित ज्ञान रखना आवश्यक है, क्योंकि विभिन्न 'रीतियाँ' तथा प्राकृत अपभ्रंश भाषाओं का नामकरण उन्हीं के आधार पर हुआ है। धार्मिक-पौराणिक इतिहासकार के लिए तो यह नितांत आवश्यक है कि वह देश की पवित्र नदियों, पर्वतों तथा तीर्थस्थानों और धर्मक्षेत्रों का विस्तृत ज्ञान रखे।

भूगोल देश-विदेश के इतिहास को अनेक प्रकार से प्रभावित करता है; फलतः इतिहास समझने के लिए भूगोल के अध्ययन की सहायता अपेक्षित होती है। इस सम्बन्ध में हम पाते हैं कि जहाँ देश की भौगोलिक विगेषताएँ स्थायी होती हैं, वही उसकी राजनीतिक सीमाएँ बदलती रहती हैं; भौगोलिक विगेषताएँ इतिहास के प्रारम्भिक रूप के निर्माण में बहुत बड़ा हाथ रखती हैं; राष्ट्रों के निर्माण के बाद भी वे उनके भाग्य का नियंत्रण करती हैं तथा इतिहास के नवीन युग में ही, एक हद तक मानव-प्रयास भूगोल से स्वतन्त्र रह कर किंवा उस पर विजय प्राप्त कर अपना प्रभाव प्रदर्शित कर पा रहा है।

आधुनिक भूगोल के अध्ययन की उपयोगिता, दूसरे विज्ञानों के अध्ययन की तरह, विश्व की राजनीति और अर्थनीति के क्षेत्र में ही विशेष रूप से देखी जाती है; इसके विपरीत प्राचीन भूगोल के अध्ययन का महत्व, साहित्य तथा विज्ञान की शाखाओं के अध्ययन के समान ही प्राचीन विश्व के इतिहास के विश्लेषण के प्रयत्नों में प्रमाणित होता है। भूगोल से विरहित इतिहास एक दिग्भ्रांत पथिक के समान है। जैसा कि एक विद्वान ने कहा है, 'तिथिक्रम तथा भूगोल इतिहास के सूर्य और चन्द्र हैं, उसकी दो आँखें हैं।'।

इस दृष्टिकोण से प्राचीन भूगोल का अध्ययन निम्नलिखित विभाजन के आधार पर किया जा सकता है —

गणितीय भूगोल—पृथ्वी के आकार, जलवायु इत्यादि के सम्बन्ध में।

राजनीतिक भूगोल—राज्यों के विस्तार को ध्यान में रखते हुए प्रदेशों के सम्बन्ध में।

व्यापारिक भूगोल—विभिन्न देशों के व्यापार, व्यापार-केन्द्रों तथा व्यापार-सरणियों के सम्बन्ध में।

नैतिक भूगोल—भिन्न-भिन्न स्थानों के निवासियों के स्वभाव, आचार-व्यवहार के सम्बन्ध में।

धार्मिक भूगोल—विभिन्न धर्मों की प्रादेशिक अवस्थिति के सम्बन्ध में।

अब हम समवेत रूप से इस अध्ययन की प्रक्रिया पर विचार करें। प्राचीन भूगोल के अध्ययन से हमें उन जलवायु सबधी परिवर्तनों का ज्ञान होता है जो प्रागैतिहिक काल में हुए थे। जलवायु-उपज को नियंत्रित करती है और चूंकि किसी प्रदेश की उपज से यहाँ के निवासियों का अटूट सम्बन्ध रहता है अतः हम विभिन्न सभ्यताओं के स्थानांतरित होने के रहस्य को इस प्रकार के अध्ययन से ही बहुत दूर तक समझ पाते हैं। हम प्राचीन भूगोल के अध्ययन से ही इस बात का संपादन पा सकते हैं कि क्यों आज से हजारों वर्ष पूर्व सहारा, निस्स, अरब और सिंध समृद्ध सभ्यताओं के केन्द्र थे। सहारा को ही ले लें। आज वह एक अपार सैकत-सागर के सिवा कुछ नहीं किन्तु जब नाइजर नदी सहारा की समतल भूमि से हो कर गेबीज की खाड़ी में और कागो नदी सिप्रा की खाड़ी में गिरती थी तथा नील नदी सीधे पश्चिमाभिमुख प्रवाहित होती थी तो इसी रेगिस्तान में मनुष्यों की एक सतरंगी सभ्यता कायम थी।

हम अपने से प्रश्न करते हैं कि क्यों कल के महत्वपूर्ण स्थान आज उपेक्षित या विस्मृत हो गये हैं। मध्य एशिया का खोटान या सीरिया का पालमिरा कभी भरे-पूरे नगर थे, किन्तु आज उतका कोई महत्व नहीं रह गया है। इसी तरह हम ऐसे कृषि-प्रधान प्रदेशों के बारे में अवगत होते हैं जहाँ अब कृषि होती ही नहीं; ऐसी जातियों के बारे में जानकारी हासिल करते हैं जो अनावृष्टि के कारण एक देश से दूसरे में जा बसी; तथा ऐसी सत्कृतियों और सभ्यताओं की कथा पढ़ते हैं जो एक केन्द्र से उन्मूलित होकर दूसरे में विकसित हुई।

प्राचीन भूगोल के अध्ययन से हम यह भी जान पाते हैं कि मानव-जीवन तथा

पुरानी जातियों के सामाजिक सघटन पर वातावरण का क्या प्रभाव पड़ता है; विभिन्न देशों के बीच जल तथा स्थल के कौन से व्यापारिक मार्ग थे तथा यातायात के साधनों के अभाव में भी ससार के दूरस्थ किमतरह परस्पर गुम्फित थे।

इतिहास के लिए इतने महत्वपूर्ण विषय के अध्ययन की ओर बहुत दिनों तक लोगों का ध्यान गया ही नहीं किन्तु जैसे-जैसे इसकी उपयोगिता स्पष्ट होती गयी वैसे-वैसे विद्वानों की दृष्टि इधर-आकृष्ट हुई। उन्नीसवीं शताब्दी के उत्तरार्द्ध में, जब कि विकास के सिद्धान्त की स्थापना के लिए प्रारम्भिक प्रयास हो रहे थे, विद्वानों का एक ऐसा वर्ग तैयार हुआ जो इतिहास के प्रत्येक स्तर और पहलू को भौगोलिक वातावरण तथा परिस्थिति की दृष्टि से परखने तथा समझने की कोशिश करता था। इसने यहाँ तक सिद्ध करने का प्रयत्न किया कि मानव-इतिहास का विकास प्राकृतिक अथवा भौगोलिक परिस्थितियों के विकास का ही अनुसरण करता है और वस्तुतः ये ही मानव-इतिहास की प्रेरक शक्तियाँ हैं। उदाहरण के लिए मानव-सभ्यता के प्रथम स्तर में, भ्रमणशील अवस्था में, भिन्न-भिन्न मानव-जातियाँ तीन भिन्न परिस्थितियों में पायी जाती हैं—समुद्रतट पर, घने जंगलों में, या उपजाऊ प्रदेशों में। जो जाति समुद्र-तट पर रहती थी वह स्वभावतः मछुओं तथा समुद्री लोगों की जननी हुई और घने जंगलों में रहनेवाले बहुत दिनों तक शिकारी ही बने रहे, किन्तु उपजाऊ प्रदेशों के निवासी बहुत शीघ्र ही पशु-पालन भी करने लगे। इतिहास का भौगोलिक व्याख्याता इन्हीं मछुओं, शिकारियों और पशु-पालकों के सघटनों के आधार पर आज की सभी राजनीतिक और सामाजिक समस्याओं तथा विधानों की मीमांसा करने का प्रयास करता है।

मानव-इतिहास के अध्ययन के लिए विवेचन की यह भौगोलिक प्रणाली बहुत उपादेय सिद्ध हो सकती है किन्तु इसके प्रारम्भिक प्रतिपादक बहुधा अति-रजना के दोषी दीख पड़ते हैं। इंग्लैंड के वकल तथा जमेनी के रैजल ऐसे दो

विद्वान् है जिन्होंने अपने अतिशयोक्तिपूर्ण सिद्धान्तों के फलस्वरूप आधुनिक भूगोल-शास्त्र को ही विरोध का विषय बना दिया था। रैजल का सिद्धान्त था कि मानवीय कार्य प्राकृतिक परिस्थितियों से निर्धारित होते हैं, ये परिस्थितियाँ स्थायी होती हैं और उनका प्रभाव दुर्दम होता है। कहने का तात्पर्य यह है कि मनुष्य का विकास कुछ विशिष्ट सरणियों से ही होगा—यदि इसके चारों ओर की प्राकृतिक परिस्थितियाँ एक निश्चित प्रकार की हों। रैजल के कुछ अनुयायी तो इतने अतिवादी थे कि उनका विश्वास था कि यदि इतिहास का नवीन प्रारम्भ हो और परिस्थितियाँ पहले जैसी ही हो तो इतिहास मूलतः पहले जैसे क्रम से ही विकसित होगा। 'निर्धारणवाद' (Determinism) का यह संप्रदाय पूर्ण 'भौगोलिक नियंत्रण' (Geographical Control) पर जोर देता था। वकल ने भी, अपने ढंग से, आकड़ों की विशेषरूप से सहायता लेकर 'निर्धारणवाद' का प्रतिपादन किया है।

वकल ने 'हिस्टरी ऑफ सिवलीजेशन' नामक एक विराट ग्रन्थमाला लिखने की योजना बनायी थी और इसके लिए उसने लगातार बीस वर्षों तक अध्ययन और परिश्रम किया था; किन्तु सौभाग्य या दुर्भाग्य से इसके कुछ ही अंश वह लिख सका। और बातों के अतिरिक्त उसने अपनी पुस्तक में यह प्रमाणित करने का प्रयत्न किया है कि भौगोलिक परिस्थितियों के कारण पूर्व सदैव पिछड़ा ही बना रहेगा और पश्चिम ही सभ्यता का केन्द्र हो सकता है। उदाहरण के लिए भारत की उष्ण जलवायु तथा उर्वरता यहाँ की वर्ण-व्यवस्था लिए उत्तरदायी है जो कि उसके पिछड़े होने का सबसे बड़ा प्रमाण है।

वकल तथा उनके अनुयायी इस स्थापना की मीमांसा करते हुए कहते हैं कि भारत जैसे देशों में जहाँ एक ओर प्रकृति का उदार रूप प्रकट होता है और वहाँ के निवासी स्वल्प परिश्रम से अपना निर्वाह कर ले सकते हैं, वही, दूसरी ओर, इसका बुरा प्रभाव भी पड़ता है और जब प्रकृति अपना भयंकर रूप दिखलाती है तो लोग सर्वथा विवश तथा पराजित हो जाते हैं। इसी का परिणाम होता है भाग्यवाद। भाग्यवादी तथा अदूरदर्शी होने के कारण ऐसे लोग बाढ़ या अकाल के समय निरसहाय और निरुपाय होकर हाथ पर हाथ धरे बैठे रह जाने के

सिवा और कुछ नहीं कर सकते ? फिर ऐसी सकटपूर्ण परिस्थितियों का लाभ उठा कर समाज का वह बुद्धिमान वर्ग, जिसने पहले से आवश्यक सामग्रियाँ इकट्ठी कर रखी थी, अधिकार प्राप्त कर लेता है और साधारण लोगों का शोषण शुरू कर देता है। इसलिए ऐसे जलवायु में वर्गवैषम्य का उद्भव स्वाभाविक है और इसी के परिणामस्वरूप हम भारत में वर्णव्यवस्था जैसी सामाजिक कुरीतियाँ पाते हैं। भाग्यवाद तथा वर्गवैषम्य के ऐसे वातावरण में प्रजातन्त्रवाद भला कैसे पनप सकता है ?

इसी प्रकार चावल के रासायनिक तत्वों के परीक्षण के आधार पर वक्ल इसका भी समाधान करना चाहता है कि क्यों भारतीय स्वभावतः दर्शनोन्मुख तथा वास्तविकता से विमुख होते हैं। वक्ल का रसायनशास्त्र तो गलत है ही, उनका इतिहास भी उस समय एकदम खोखला प्रमाणित हो गया जब चावल और मछली खानेवाले जापानियों ने गेहूँ और मांस खानेवाले रूसियों को प्रथम महायुद्ध में पराजित कर दिया।

वक्ल या रैजल के सिद्धान्तों का दूसरे विद्वानों ने किन आधारों पर खडन किया है, इसके विवेचन के पहले हम यह कह लेना आवश्यक समझते हैं कि सास्त्रीय दृष्टि से इनके मतों के खडन के उपरांत भी भारतीय इतिहास के विदेशी विशेषज्ञ इन अस्वीकृत सिद्धान्तों के आधार पर यहाँ के इतिहास का निर्णय करते रहे। इनमें डाक्टर विसेंट स्मिथ महोदय अग्रगण्य हैं उन्होंने राजपूतों की पराजय के कारणों के सबध में जो विचार उपस्थित किये हैं उनकी आलोचना करते हुए डाक्टर भाडारकर कहते हैं—“उनका (स्मिथ का) कहना है कि हिन्दुओं की अपेक्षा मुस्लिम आक्रमणकारी कहीं अधिक शक्तिशाली थे, क्योंकि वे शीत प्रदेशों से आते थे। वे शरीर से ज्यादा तगड़े और मजबूत होते थे क्योंकि वे आमिषभोजी थे जबकि हिन्दू साधारणतः निरामिषभोजी होते थे।... एल्फिस्टन इनसे अधिक उदार दृष्टि रखते थे और उन्होंने इस बात पर आश्चर्य प्रकट किया है कि अरबों ने फारस की तरह भारत पर भी विजय प्राप्त करने में क्यों सफलता नहीं पायी ! स्मिथ ने स्वयं स्वीकार किया है कि मुहम्मद की मृत्यु के अस्सी वर्षों के भीतर ही अरबों ने फारस, सीरिया, पश्चिमी

तुर्किस्तान, सिंध, सिन्ध और दक्षिण स्पेन पर विजय प्राप्त कर ली थी। किंतु वे भारत को अपने अधीनस्थ नहीं कर सके। भारतवर्ष में इस्लाम के पैर इसके साढ़े चार सौ वर्षों के बाद ही जम पाये। यह एक विचित्र-सी बात है कि स्मिथ कैसे इतने बड़े काल-खड की उपेक्षा कर देते हैं जो किसी दशा में महत्वशून्य नहीं माना जा सकता। स्मिथ यह नहीं समझ सके कि अरब आक्रमणकारी क्यों सिंध और मुल्तान के आगे अपना राज्य-विस्तार करने में असमर्थ हुए, यद्यपि उन्होंने एशिया, यूरोप तथा अफ्रिका के बहुत बड़े हिस्सों पर अपना प्रभुत्व स्थापित कर लिया था और उनका धार्मिक उत्साह भी ठढा नहीं पड़ा था। इस तथ्य की ओर एलिफस्टन का ध्यान तो गया था, किन्तु स्मिथ ने इसकी उपेक्षा की है।”^१

हमारी पाठ्य-पुस्तक में यह परम्परा बहुत दिनों तक चलती रही और अभी तक इससे पूरा छुटकारा नहीं मिला है। जिस भ्रामक धारणा का बीजारोपण विदेशी विद्वानों ने किया, उसे हमारे देश के अधिकचरे इतिहासज्ञों ने ब्रह्म-वाक्य मान कर हृदयगम किया और छात्रों की नजाने कितनी पीढ़ियाँ उनकी रचनाओं के अध्ययन के फलस्वरूप अधिकार में पड़ी रही। हमारे स्वदेशी इतिहासकारों ने जिस बौद्धिक दासता और दिवालियापन का परिचय दिया है वह कितना दयनीय है, यह किसी से छिपा नहीं। इन विद्वानों ने स्कूली किताबों से लेकर उच्च कक्षा के योग्य ग्रंथों में बार-बार लिखा है कि भारतवर्ष की उष्ण जलवायु यहाँ के निवासियों को आलसी और आरामतलब बना देती है। जहाँ समुद्रतट के समीप रहनेवाले उद्योगी और उत्साही होते हैं वही देश के भीतरी हिस्सों में रहनेवाले निष्क्रिय, निश्चेष्ट, तथा निरुद्यमी पाये जाते हैं। लेकिन इसे कौन अस्वीकार कर सकता है कि पंजाब जैसे उष्ण प्रदेश में रहनेवाले सिक्ख घुड़सवारों का अगर कोई मुकाबला है तो रूसी घुड़सवारों में ही ! इसी तरह कुरुक्षेत्र तथा राजपूताना के जाट और राजपूत एर्वी पूर्वी प्रदेश के भोजपुरी मसार के

किसी देश के श्रेष्ठ सैनिकों की वरावरी कर सकते हैं। भारत के उष्ण प्रदेशों के इन्हीं सैनिकों ने अफगानिस्तान, फारस, चीन, तिब्बत, जर्मनी, अरब, तुर्की, अफ्रीका आदि देशों में अनेकानेक युद्धों में भाग लिया है तथा उल्लेखनीय सफलता भी प्राप्त की है।

ठीक इसी प्रकार जो विद्वान चीनियों को आलसी और निरुद्यमी कहते हैं, वे चीन के इतिहास से अपनी अनभिज्ञता का ही परिचय देते हैं। वे इस बात से अवगत नहीं कि ईसा की प्रथम शताब्दी में चीनी साम्राज्य पीत सागर तथा दक्षिण चीनी सागर से लेकर कैस्पियन सागर तक फैला हुआ था और सातवीं और आठवीं शताब्दियों में चीनियों ने तुर्किस्तान और कश्मीर के सुदूर और दुर्गम भागों में अपना प्रभाव स्थापित किया था।

अब हम एक प्रतिकूल पक्ष का उदाहरण देखें। क्या शीत देश में रहनेवाले निवासियों से भी अधिक आलसी तथा निष्क्रिय जाति का अन्यत्र दृष्टांत मिल सकता है ?

‘भौगोलिक नियंत्रण’ के इस सिद्धान्त का प्रतिष्ठित विद्वानों ने भी किस तरह दुरुपयोग किया है इसके दो-एक उदाहरण ही पर्याप्त होंगे। भारतीय इतिहास के शीर्ष-स्थानीय विद्वान् श्री यदुनाथ सरकार ने महाराष्ट्रियों की प्रत्येक विशेषता के कारण को महाराष्ट्र की भौगोलिक विचित्रताओं में ढूँढ़ निकालने की कोशिश की है। उनका कहना है कि महाराष्ट्री भाषा में हिन्दी के आदरसूचक ‘आप’ जैसा कोई शब्द नहीं और इसका कारण इस भाषा के प्रदेश का पहाड़ी होना ही है। हम जहाँ यह स्वीकार करने में किसी तरह की द्विविधा का अनुभव नहीं करते कि महाराष्ट्र के इतिहास पर इसके भूगोल का पर्याप्त प्रभाव है, वही इस प्रकार की उद्भावनाओं की महत्वशून्यता की ओर भी विवेकशील पाठकों का ध्यान आकृष्ट करना अपना कर्तव्य समझते हैं। गुजरात प्रदेश पहाड़ी नहीं है किन्तु वहाँ की भाषा में भी इस प्रकार के शब्दों का अभाव है और पश्चिम के हिन्दी-भाषा-भाषी भी ‘आप’ का अपेक्षाकृत बहुत कम ही प्रयोग करते हैं और स्वयं बंगला में भी ‘आप’

का अस्तित्व होने पर भी 'तुम' की ही प्रधानता है। फलतः भूगोल का भाषा पर थोड़ा-बहुत प्रभाव माना तो जायगा, किन्तु इस रूप में अवश्य नहीं।

डा० ए० सी० दास ने भी कुछ भ्रामक भौगोलिक आधारों पर वैदिक काल की अतिशय प्राचीनता प्रमाणित करने की चेष्टा की है। उनके अनुसार वेदों का युग वह था जब उत्तर भारत का पश्चिमी हिस्सा समुद्र था। उनके इस मतव्य की पुष्टि इतिहास के किसी दूसरे स्रोत से नहीं होती, इसलिए इस पर विद्वानों ने काफ़ी गम्भीरतापूर्वक विचार करना भी अनावश्यक समझा है। हाँ, दूसरे स्रोतों को ध्यान में रखते हुए नक्षत्र-विद्या के आधार या इसी विषय के सम्बन्ध में याकोबी और तिलक ने भी शोध किये हैं और उनके मत बहुत दूर तक स्वीकृत भी हो चुके हैं।

शास्त्रीय चिन्तन के क्षेत्र में बकल और रैजल के सिद्धान्त बहुत पहले ही अस्वीकृत हो गये थे। चार्ल्स किंगस्ले ने १८६० में ही उसके सिद्धान्त का खडन किया था।^१ फिर १८६४ में जेम्स एटोनी फ्रायड ने भी बड़ी सफलता से बकल के 'नियन्त्रणवाद' की आलोचना की।^२ बकल के सबसे कटु आलोचक थे जे० जी० ड्रायसन^३, जिन्होंने 'नियन्त्रणवाद' के सिलसिले में यहाँ तक कह डाला है कि इस प्रकार के दर्जनों सिद्धांत रोज ही उद्भावित किये जा सकते हैं। इन आलोचनाओं के सिद्धांतों का सारांश यह है कि नियन्त्रणवाद में जिन निश्चित विज्ञान-सुलभ नियमों की चर्चा की जाती है, उनके सर्वथा विपरीत इतिहास (१) जहाँ तक उसकी पद्धति का सवाल है, निरीक्षण और प्रयोग का विज्ञान नहीं है, अपितु आलोचना का विज्ञान है; तथा (२) जहाँ तक उसकी मान्यताओं का प्रश्न है वे वैज्ञानिक 'नियम' की तरह कदापि निश्चित या सार्वभौम नहीं हो सकते।

१. The Limits of Exact Science as applied to History.

२. The Science of History.

३. Erhebung der Geschichte zum Rang Eiver Wissenschaft और Grundriss der Historik.

रैजल के मंतव्य के भी विपरीत महान फ्रासीसी भूगोलशास्त्री Vidal de la Blache ने इस सिद्धांत का प्रतिपादन किया कि मनुष्य की सृजनात्मक शक्ति वातावरण पर पारस्परिक नियंत्रण या प्रभाव स्थापित करने में समर्थ होती है। मनुष्य जहाँ अपने को प्राकृतिक परिस्थितियों के अनुरूप बना लेता है वही वह अपने वातावरण को बदलने या नवीन रूप से गढ़ने में भी सफल होता है। इस तरह 'भौगोलिक नियंत्रण' के बदले पारस्परिक नियंत्रण या 'भौगोलिक' प्रभाव का सिद्धांत ही अधिक मान्य प्रमाणित होता है।

बहुत संक्षेप में आधुनिक विचार के निष्कर्षों को ध्यान में रखते हुए कहा जा सकता है कि मनुष्य के इतिहास की जो दो प्रेरक शक्तियाँ हैं वे हैं मनुष्य तथा प्रकृति। उन्हीं की क्रिया-प्रतिक्रिया से मनुष्य का इतिहास निर्मित होता है। मनुष्य स्वतन्त्र भाव से काम करता है, वह अपनी संस्कृति को अपनी इच्छाओं तथा विचारों के अनुसार विकसित करने का प्रयत्न करता है। किन्तु, दूसरी ओर मनुष्य की उपलब्धि प्रकृति के द्वारा नियमित तथा प्रभावित भी अवश्य ही होती है। किसी भूखंड की बनावट, जलवायु, उपज सभी मिलकर जंगली जानवरों की स्थिति को अवश्य ही नियंत्रित करती है। किन्तु हम जब मनुष्य की बात करते हैं, तो जैसा कि ऊपर कहा जा चुका है, यह अधिक युक्तिसंगत है कि हम 'प्रभाव' का व्यवहार करें न कि 'नियंत्रण' का, क्योंकि मनुष्य और प्रकृति के बीच पारस्परिक नियंत्रण ही देखा जाता है। कुछ बातों में प्रकृति का मनुष्य पर पूर्ण अधिकार रहता है। उदाहरण के लिए मनुष्य कोयले की खानों को उस प्रदेश में किसी प्रकार स्थानांतरित नहीं कर सकता, जिसमें प्रकृति ने उन्हें अवस्थित नहीं किया है। किन्तु अनेक क्षेत्रों में मनुष्य प्रकृति को परास्त तथा नियंत्रित करने में समर्थ भी हो सकता है। जो प्रदेश वज्र और वेकार है, उसे मनुष्य कृत्रिम उपायों के द्वारा हरे-भरे खेतों में परिणत कर सकता है और यह आज एक मामूली बात हो गयी है। इस तरह के दूसरे उदाहरणों का भी अभाव नहीं है।

तो इतिहास की दृष्टि से भूगोल दो प्रकार से सहायक सिद्ध हो सकता है। वैज्ञानिक भूगोल पहले तो विश्व के अन्वेषण को पूर्ण कर तथ्यों का संग्रह करता

है और उनके विश्लेषण का प्रयास करता है। इसके बाद ही वह वातावरण के उन तत्वों का सांगोपांग अध्ययन करता है, जिन्होंने किसी भू-भाग या उसके निवासियों के विकास को उल्लेखनीय रूप से प्रभावित किया है।

भूगोल विश्व का अध्ययन करता है तो उसे मनुष्य का निवासस्थान मान कर ही। उसका उद्देश्य केवल यही रहता है कि वह मनुष्य जाति के प्राकृतिक वातावरण की जानकारी प्राप्त करे। कोई भी दूसरा विज्ञान मानव-वातावरण से इस प्रकार से सम्बद्ध नहीं है। भूगर्भवेत्ता प्रसार-खडों के अध्ययन तक ही अपने को सीमित रखता है; खगोलशास्त्री की दृष्टि जलवायु और मौसम तक ही जाती है; वनस्पतिशास्त्रवेत्ता वनस्पति-जीवन से आगे नहीं बढ़ता और प्राणि-विद्या-विशारद पशु-जीवन को ही अपना विषय मानता है। इसके विपरीत एक भूगोल-विशारद इन विज्ञानों में से प्रत्येक के परिणामों में से केवल उतना ही लेता है जितने से वह उस सजीव और सपूर्ण रंगमंच की विशेषताओं को समझ सके जिन पर मनुष्य को जीवन-नाटक के अपने भाग का अभिनय करना पड़ता है।

संस्कृति और उसके नये तत्त्व

पिछले दो सौ वर्षों में भारत की जो प्रवृत्तियाँ अभिव्यक्ति की तलाश में घुटकर मर जाती थीं उनको स्वाधीनता-प्राप्ति के बाद से उन्मुक्त विकास करने का अवसर मिला है। वे आज राष्ट्र-निर्माण, समाज-निर्माण, राज्यतंत्र और अर्थतंत्र-निर्माण के क्षेत्रों में अभिनव मौलिकता के साथ प्रकट होना चाहती हैं, वे बौद्धिक क्षेत्र में भी अपना माध्यम ढूँढना चाहती हैं। उनके इन्ही आग्रहों के आधार पर पिछले दिनों में संस्कृति के प्रश्नों पर नाना प्रकार से विचार-विमर्श हुआ है, विभिन्न क्षेत्रों से विभिन्न दृष्टिकोण का परिचय मिला है, किन्तु सर्वत्र विचारों की निर्भीकता और सुस्पष्टता का अभाव दीखता है। जहाँ निर्भीकता मिल भी जाती है, वहाँ घोर रुढ़िवादी दृष्टिकोण और असंगत विचारधारा का परिचय मिलता है। राष्ट्रीय जीवन

की आविष्कृतियों को देखते हुए इस स्थिति का अन्त होना चाहिए, अन्यथा आज की वैदिक अस्पष्टताओं का प्रभाव हमारे समाज के भविष्य पर अनिवार्य रूप से पड़नेवाला है। दूसरे, सभ्यता और संस्कृति के नाम पर पिछले दिनों में जो कुछ कुकृत्य हुए हैं, उनसे सम्पूर्ण राष्ट्र के मुख पर कालिख पुत गयी है। सभ्यता और संस्कृति के नाम पर ही देश का वेटवारा हुआ। इनकी ही रक्षा के नाम पर न सिर्फ आंदमी का खून पानी की तरह बहाया गया, बल्कि पिछले २००० साल के बाद इतिहास का जो सबसे महान् पुरुष पैदा हुआ था उसकी हत्या की गयी। ऐसी देश में यह प्रश्न स्वाभाविक रूप में उठता है कि संस्कृति अन्ततोगत्वा कौन-सी वस्तु है? क्या वह इन भयंकर कुकर्मों का सिफारिश करती है? और क्या तब यह किसी रूप में स्पृहणीय बनी रहती है?

संस्कृति से साधारणतया हमारा आशय कुछ धार्मिक, साहित्यिक अथवा दार्शनिक ग्रंथों, कुछ राग-रागिणियों, कुछ चित्रों, कुछ मूर्तियों और कलात्मक संकेतों से रहता है। इन्हीं प्रसंगों में हम सभ्यता का भी प्रयोग करते हैं। फिर तो हम कहने लगते हैं कि अमुक राष्ट्र की संस्कृति इतने वर्षों की है, अमुक की इतने की। हमारी अपनी संस्कृति की धारा गत ३००० वर्षों से निरंतर बहती चली आ रही है। अन्य देशीय संस्कृतियाँ अस्थायी हैं, हमारी ही शाश्वत हैं।

समस्या का अन्त यही नहीं हो जाता। बात आगे बढ़ती है और हिन्दू संस्कृति, ईसाई संस्कृति और इस्लामी संस्कृति की दुहाई दी जाने लगती है। इस प्रकार संस्कृति की सीमा के अन्तर्गत कला, धर्म और इतिहास की समस्याएँ उठ खड़ी होती हैं।

तो, क्या संस्कृति के उपकरण कला, धर्म और राष्ट्रीय इतिहास से अभिन्न हैं? क्या संस्कृति की निजी सत्ता नहीं, निजी नियम नहीं? क्या संस्कृति की उच्चता का बोध उसकी आयु से ही हो जाता है? संस्कृति सम्पूर्ण मानवता से संबंधित है या उसे भी भौगोलिक और ऐतिहासिक इकाइयों की सकुचित परिधि में बन्द रखा जा सकता है? इन प्रश्नों का समीचीन उत्तर आज समाज

तथा राष्ट्र के निर्माताओं और कलाकारों को देना है। १९ वीं शताब्दी में भारतीय राष्ट्रीयता के उन्नायकों ने इन प्रश्नों के गुंजलक को साफ नहीं किया। फलतः हमारी राष्ट्रीयता का विकास विकृत रूप से हुआ और अन्तिम परिणति असंभावित और विपरीत।

जो लोग सस्कृति के नाम पर प्राचीनता का दम करते हैं और राष्ट्रीय इतिहास का हवाला देते हैं वे वस्तुतः वर्तमान जीवन की समस्याओं से आतंकित होकर अनुर्वर अतीत की रेत में मुंह छिपाते हैं। सस्कृति को वर्ष और आयु की तुला पर तौलना भ्रामक है क्योंकि इस अर्थ में कोल-भीलो की सस्कृति कुछ कम प्राचीन नहीं। अफ्रीका की जंगली जातियों की भी अपनी सस्कृति है जो आधुनिक यूरोप की सस्कृति से कहीं ज्यादा पुरानी है। तो क्या हम पुरानेपन के आधार पर ही इन सस्कृतियों को श्रेष्ठतर मान लेंगे? आदर्शवादी रहें अथवा यथार्थवादी, हम सबके मन में मानव की सर्वांग सुन्दर, प्रोज्ज्वल कल्पना रहती है। उसकी प्राप्ति के लिए लक्ष्य है बाह्य जीवन और मानस की बर्बरताओं का शोधन, मानव के व्यक्तित्व का पूर्ण प्रस्फुटन। इस प्रक्रिया में जिस मात्रा में सफलता मिलती है उसी अनुपात में हमारी सस्कृति का विकास होता है। चूँकि व्यक्ति निस्संग नहीं, बल्कि सामाजिक प्राणी है, उसके व्यक्तित्व की समस्याओं और विकास को सामाजिक पृष्ठभूमि में ही आँकना उचित होगा। यह सत्य है कि व्यक्ति हमेशा समाज का ही अंग नहीं रहता, बल्कि वह अपने व्यक्तित्व के निजत्व में भी विलास करता है, किन्तु यह निजत्व उसके सामाजिक व्यक्तित्व के विपरीत नहीं होना चाहिए। अगर होता है तो वह या तो अपराधियों की सूची में एक नाम का इजाफा करता है या क्रांत द्रष्टा के रूप में सम्पूर्ण समाज के ढाँचे को परिवर्तित करने की चेष्टा करता है। इन दोनों दिशाओं में से जिधर भी वह जाय, वह सामाजिक नियमों का अपवाद ही रहता है। यह विशिष्ट प्रवृत्तियों के अतिरेक का प्रमाण है, अन्यथा समाज के ढाँचे में इतना विस्तार है कि व्यक्ति किसी हद तक स्वेच्छाचार के लिए भी अवसर पा जाता है। इसलिए उसकी समस्याओं को सामाजिक हितों की कसौटी पर ही परखा

जा सकता है। इस प्रकार संस्कृति का प्रश्न सीधे समाज के स्वरूप से आकर टकराता है।

समाज के जीवन में कला, धर्म, इतिहास, आर्थिक संघर्ष तथा अन्यान्य कितने ही जीवन-व्यापारों का समावेश है। संस्कृति इन सबसे सम्बन्धित है, किन्तु अकेले एक से भी नहीं। अपनी पूर्णता में समाज का जीवन एक संश्लिष्ट योजना है। ऐसी दशा में कला, धर्म, इतिहास या अर्थव्यवस्था किसी भी एक दृष्टिकोण से संस्कृति की समस्या को, सामाजिक व्यक्ति के मानसिक और नैतिक विकास को देखने पर न सिर्फ हमारे निष्कर्ष एकांगी होंगे, बल्कि मूल समस्या भी तिर्यक नजर आयगी।

संस्कृति को कला के तराजू पर भी नहीं तौल सकते, क्योंकि सामाजिक जीवन-व्यापार की व्यापक पृष्ठभूमि में कला अभिव्यक्त रूप में स्वयं एक माध्यममात्र है, जिसका अस्तित्व और रूप कलाकार के समाज-दर्शन पर निर्भर रहता है। अलवत्ता कला को सांस्कृति उत्कर्ष के प्रमाण में परखने का यत्न किया जा सकता है।

धर्म के नियमों और रूढ़ियों के अनुसार भी संस्कृति के रूप को निर्धारित करने का प्रयास अस्वस्थ है। धर्मों के साधारण नियमों में कुछ लोगो को विश्वजनीन कल्पना की एकसूत्रता दृष्टिगोचर होती है, किन्तु वास्तव में धर्मों ने मनुष्य को अपने विशिष्ट रूपों के कारण तगनजरी का शिकार बनाया है। धर्म के नाम पर पिछले जमानों में कितना जुल्म हुआ और मनुष्य को आदर्श के साँचे में ढालने के बदले उसे कितना विकृत कर दिया, इसका निर्मम साक्षी मध्ययुग का इतिहास है। फिर, बुद्ध, ईसा, मुहम्मद और उनके आदर्श अनुयायियों के बलिदान के बाद भी बीसवीं सदी में दो-दो विश्वयुद्ध और उसके बाद गान्धीजी की हत्या, धर्मों के दावों पर तीखा व्यंग्य है।

धर्म की उत्पत्ति का आधार अन्धविश्वासग्रस्त किन्तु कल्पना-प्रवण मन रहा है। इसके विशुद्ध तत्व दार्शनिकता के आवरण में सुरक्षित है, किन्तु सक्रिय सामाजिक शक्ति के रूप में इसकी समस्त चेष्टाएँ मध्ययुग तक धर्मधुरीणों के अनाचार और धर्मान्ध शासकों के युद्ध में निश्शेष हो गयी। ऐतिहासिक दृष्टि

से कहा जा सकता है, धर्म के विशुद्ध तत्वों ने मनुष्य के सांस्कृतिक उन्नयन में काफी हाथ-वँटाया है। किन्तु अन्ततः मानव जाति के अवचेतन पर उनके पतन का भी गहरा प्रभाव पड़ा है। यह प्रभाव समय-समय पर दमित चेष्टाओं के अनियंत्रित विस्फोट के रूप में प्रकट हुआ है। जहाँ का समाज औद्योगिक क्रान्ति के फलस्वरूप मध्ययुग की देहली को पार कर गया है, वहाँ इस वृत्ति का उभार उग्र राष्ट्रीयता के रूप में होता है। जहाँ का समाज उतना आगे नहीं बढ़ गया है, वहाँ धर्म की अन्धपरम्पराओं का ही दौर-दौरा है। किन्तु ऐतिहासिक कारण से भारत में एक काल में ही धर्म और राष्ट्रीयता ने सामाजिक शक्ति के रूप में अपने को अलग-अलग प्रकट किया है, यद्यपि दोनों की मूल वृत्ति एक ही रही है। अस्तु, दोनों अवस्थाओं में मानव की दृष्टि सार्वभौम-न होकर एकदेशीय रह गयी। यह सकुचित दृष्टि वैज्ञानिक विकासों के पूर्व किसी हद तक समझ में आ सकती थी। आज जब मनुष्य ने बड़ी-बड़ी प्राकृतिक शक्तियों पर अधिकार पा लिया है और भूगोल सिमट गया है, यह सकीर्णता न केवल बेतुकी है, बल्कि मनुष्य के आदर्श रूप को विकृत करनेवाली है। जिन चेष्टाओं के नतीजे में देशों की चहारदीवारियाँ नीची हो गयी हैं और जहाँ-तहाँ ढह चली है, उनका ही तकाजा है कि मनुष्य ज़रा ऊँचे उठकर अपनी मौलिक एकता का दिशा-सधान करे।

इसलिए सस्कृति को, मानव के आध्यात्मिक अथवा नैतिक जीवन को, उसके व्यक्तित्व के सूर्ण विकास और परिष्कार के लिए चलनेवाली समस्त चेष्टाओं को, आधिभौतिक और धर्म-निरपेक्ष रहना चाहिए। यह इतिहास की वैज्ञानिक दृष्टि है जिसकी परिधि में अतीत के अनुभव और भविष्य की आशा समाविष्ट है। कहने की आवश्यकता नहीं, यह विश्व-चिन्ताधारा को मार्क्सवाद की विशिष्ट देन है।

मार्क्सवाद को भी कुछ लोग सामाजिक शक्तियों के अध्ययन की वैज्ञानिक पद्धति के रूप में ग्रहण नहीं करते। उनके लिए मार्क्सीय दर्शन दो—भाग हाइड्रोजन + एक भाग ऑक्सिजन = जल—जैसा फार्मूला है जिसे वे देश और

काल की विशेषताओं को भूलकर प्रयोग करते हैं। उनकी दृष्टि में यह समाज-विज्ञान, गणित, पदार्थ-विज्ञान या रसायन-शास्त्र जैसा ही है। वे समाज को विशाल प्रयोगशाला समझते हैं जिसमें मनुष्य का महत्व प्रयोग के यत्र या टेस्ट ट्यूब से रचमात्रा भी अधिक नहीं है। यही कारण है कि वे मार्क्स द्वारा प्रतिपादित सिद्धान्तों के आधार पर आर्थिक व्यवस्था को ही दुस्त करके समाज के प्रश्नों को चिरकाल के लिए हल कर देने का दुस्ताहस रखते हैं। उनकी धारणा है कि समाजतंत्र के आर्थिक आधार को मार्क्सवादी स्वरूप दे देने के बाद मनुष्य का संस्कार-परिष्कार स्वयं हो जायगा।

इस विश्वास के मूल में तीन मौलिक त्रुटियाँ हैं —

१. समाज के आर्थिक आधार को शुद्ध कर देने पर मनुष्य के स्वतः संस्कृत-परिष्कृत हो जाने की आशा रखना अदृष्टवादी दृष्टिकोण का परिचय देता है। यह धार्मिक दृष्टि हो सकती है, वैज्ञानिक नहीं। मार्क्सवाद के नाम पर ऐसी भ्रान्ति का प्रचार करना बौद्धिक दीवालियापन और बेईमानी है।

२. इस रूप में मनुष्य को यत्रवत् और जड़ मानना पड़ता है। अर्थात् वह मस्तिष्कहीन प्राणी है जो सर्वथा बाह्य शक्तियों की मर्जी पर बनता-विगडता है। उसकी निजी प्रतिक्रियाओं को उसके अपने और संपूर्ण समाज के जीवनपर कोई प्रभाव नहीं पड़ता। प्राणिशास्त्र, समाजशास्त्र और मनोविज्ञान ऐसे भ्रान्त सिद्धान्तों का प्रत्याख्यान करते हैं।

३. मनुष्य को यत्रवत् स्वीकार कर लेने पर समाज में नीति और अनिति का प्रश्न नहीं रह जाता। समाज के नियमन का अधिकार और उत्तरदायित्व व्यष्टि अथवा समष्टि के हाथ से निकलकर ऐसे मुट्ठी भर लोगों के पास चला जाता है जो अपने को समाजतंत्र का निर्माता और निरकुश शासक मानते हैं। समस्त शक्तियों का स्रोत सिमट कर उनके हाथों में चला जाता है। यह अधिनायकवाद का मार्ग है, समाजवाद और प्रजातन्त्र का नहीं। ऐसे शासन में मनुष्य के व्यक्तित्व का विकास असंभव है।

निरकुश शासन-व्यवस्था को सिद्धान्त रूप में ग्रहण करने पर शासन और समाजतंत्र के अधिकारियों पर किसी प्रकार की पारबन्दी नहीं रहती। महान्

आदर्शों की प्राप्ति के नाम पर वे बुरे-भले सभी प्रकार के साधनों के व्यवहार की आजादी रखते हैं। समाज के अग्रगण्यो-के विचार और कार्य का प्रभाव साधारण जनों पर बड़ा गहरा पड़ता है। अतः वे ही जब साधनों की शुचिता को आवश्यक न मानेंगे तो परिणामस्वरूप सम्पूर्ण समाज के जीवन से नीति-अनीति और भले-बुरे की विभाजन-रेखाएँ अन्ततः मिट जायेंगी।

यहाँ हम साधन और साध्य की शुचिता और मौलिक एकता का सैद्धान्तिक विश्लेषण गवारा कर सकते हैं। यह प्रासंगिक ही नहीं, आवश्यक भी है। सामाजिक शक्तियों का विकास-मार्ग व्यक्ति और समाज के पारस्परिक संबन्धजन्य प्रतिक्रियाओं की शृंखला से निर्धारित होता है। वैयक्तिक किंवा सामाजिक आदर्श और उनकी प्राप्ति के साधन की उभमा किसी निर्दिष्ट स्थान और वहाँ तक जानेवाले मार्गों से नहीं दी जा सकती। जहाँ व्यक्ति और समाज के जीवन पर आदर्श का प्रभाव स्थायी वृत्ति के रूप में रहता है, वहाँ प्रयोग के सिलसिले में साधन भी निश्चित रूप से उन्हें प्रभावित करते रहते हैं। मनुष्य जिस प्रकार वाह्य शक्तियों का प्रभाव ग्रहण करता है, उसी प्रकार उसकी आत्मिक प्रतिक्रियाएँ भी उसकी प्रगति की दिशा का नियमन करती रहती हैं। इस रूप में साधन का प्रभाव अन्ततः साध्य पर पड़ता है। साध्य की प्रकृति से मेल नहीं खानेवाले साधनों को व्यवहार में लाकर साध्य को पाना तो दूर रहा हम उसे विकृत कर डालते हैं। अतः सामाजिक कार्यप्रणाली, आतक, हत्या और तर्कहीन प्रवृत्तियों को प्रश्रय देने से समाजवाद की स्थापना असंभव है। समाजवादी आन्दोलन के लिए क्रान्तिकारी मार्ग का अवलम्बन उसी दशा में आवश्यक हो सकता है, जब कि समाज की शासन-व्यवस्था के सूत्रधार परिवर्तन की चेष्टाओं को शुचितापूर्ण मार्ग ग्रहण करने का रंजमान भी अवसर नहीं देते हों। जहाँ नाना प्रकार की पावन्दियों के बाद भी कुछ सुविधा मिलती है वहाँ गुप्त षड्यंत्र, घृणा का प्रचार, अनुचित अनावश्यक उत्तेजना का अनुमोदन सामाजिक अपराध और अनैतिक कृत्य है।

आदर्श समाज और उसके संचालक आदर्श व्यक्ति के निर्माण की क्रिया साथ-साथ चलती रहनी चाहिए। तभी व्यक्ति और समाज की समस्याओं में

कोई मौलिक विभेद नहीं उठ खड़ा होगा। यदि एक ओर समाज की अर्थ-व्यवस्था को नया आधार दिया जाता है तो व्यक्ति के आधार-विचार की शुचिता और नैतिकता पर भी जोर देना चाहिए। अर्थात् नये सामाजिक पुरुष के व्यक्तित्व का नवीन सांस्कृतिक आधार होगा। मध्ययुगीन समाज में धर्म ने इस कार्य को पूरा करने का प्रयास किया। आज आर्थिक जीवन की धारा का दिशा-परिवर्तन हो गया है, दुनिया बदल गई है, किन्तु धर्म के नियम रुढ़ हैं, सकुचित और एक देशीय हैं। उनसे आज हमारा काम नहीं चलने का। नये समाज और नये आदमी की संस्कृति को धर्म-निरपेक्ष रहना होगा उसके कर्मों की अच्छाई-बुराई की कसौटी धर्म के नियम नहीं होंगे।

तब वह कसौटी आज कौन सी होगी? इस प्रश्न को दार्शनिक अथवा महज सैद्धान्तिक रूप में आगे बढ़ाने पर वस्तुस्थिति का संग छूट जाने का भय है। इसे सामाजिक हितों की पृष्ठभूमि में ही निर्धारित करना होगा। यदि किसी वर्गविशेष का नहीं, बल्कि वर्गहीन और सम्पूर्ण समाज का हित-साधन लक्ष्य है, तो व्यक्ति की संस्कृति को ऊपरी तबके के कुछ लोगों की दिमागी विलासिता का साधन न बनकर साधारण जन के दैनिक व्यापार का विश्वास-बल बनना पड़ेगा। अगर वर्गहीन, शोषणहीन समाज में तर्कहीन यन्त्रवत् व्यक्ति नहीं, बल्कि पूर्ण प्रस्फुटित व्यक्तित्ववाला व्यक्ति हमारा अभिप्रेत है तो समाज-वादी सिद्धान्तों में अनुकूल नीतिशास्त्र का निर्माण आवश्यक है। उस नीति-शास्त्र का आधार समाज के उत्पादक श्रम में व्यक्ति की पारस्परिक सहयोग-भावना होगी जो अधिनायकों के फर्मान के बल लादी नहीं जायगी। यह भावना उत्पादक-श्रम की प्रक्रिया के बीच व्यक्ति-व्यक्ति के सुख-दुख की पारस्परिक अनुभूति में विकसित और प्रकट होगी। इसकी प्रेरणा का स्रोत उर्ध्व होगा। किन्तु यह चेतना स्वतः उत्पन्न हो जायगी, ऐसा सोचना भ्रम-पूर्ण होगा। उसके लिए व्यापक प्रचारात्मक आन्दोलन चलाना होगा अन्यथा वर्तमान सामाजिक मनोविज्ञान की छाया चिरकाल तक पीड़ा पहुँचाती रहेगी।

सामाजिक समस्याएँ और समाज-विज्ञान की आवश्यकता

भौतिक विज्ञान की प्रगति आज बेअन्दाज हुई है। भौतिक विज्ञान के पहले ज्योतिष और तर्क-शास्त्र की प्रगति हुई थी। कारण भी यथेष्ट है। मनुष्य की आदिम 'औब्जेक्टिभिटी' पर इसका उत्तरदायित्व था। अपने आसपास की चीजों के बारे में मनुष्य ने सबसे पहले अपनी उत्सुकता दिखलायी थी। चाँद, सितारे और सूरज आदिम मनुष्य के मन में आश्चर्य और अकथ जिज्ञासा भरते थे। जब उनकी समस्याएँ हल हुईं तब आसमान से नीचे उतर कर, अपने बारे में तो नहीं, लेकिन अपने आसपास की चीजों के बारे में मनुष्य ने अध्ययन करना शुरू किया,—जैसे हवा, पानी, धरती, वृक्ष, नदी इत्यादि। उसे इन तत्वों पर विजय पानी थी क्योंकि इसी पर उसके जीने-मरने की समस्या निर्भर थी। मनुष्य के अदम्य उत्साह का यह नतीजा है कि आज मनुष्य हवा में पक्षी की तरह उड़ सकता है, सागर में मछली की तरह तैर सकता है। समय और दूरी पर उसने पूर्ण रूप से फतह हासिल कर ली है। क्रम के अनुसार अब मनुष्य ने अपने बारे में, मनुष्य के बारे में सोचना आरम्भ किया है। और यही से समाज-विज्ञान की शुरुआत होती है।

समाज विज्ञान के अन्तर्गत जो विशेष विषय आते हैं, वे हैं नृतत्त्व-शास्त्र (anthropology), समाज-शास्त्र (Sociology) और मनोविज्ञान (Psychology)। इन तीनों विषयों के अध्ययन का विषय मनुष्य है।

मनुष्य क्या है; मनुष्य का प्राकृतिक इतिहास; गर्भ और व्यक्ति का जीवन; मनुष्य का शरीर; शरीर का कर्म; मनुष्य के शरीर का ढाँचा, सूरत-शक्ल और रंग; मनुष्य सीख कर क्या करता है अर्थात् सस्कृति से उसे कौन-सी शिक्षा मिलती है; मनुष्य का सांस्कृतिक इतिहास; उसके विचारों की शृंखला; उसकी माँगों और जरूरतों की सूची; उसके ज्ञान, विज्ञान और दर्शन

का सिलसिलावद्ध इतिहास; ये हैं कतिपय विषय जिनका विस्तृत वर्णन समाज-विज्ञान में मिलता है। साथ ही साथ सामाजिक परिवर्तन, सामाजिक आन्दोलन सामाजिक कारणत्व इत्यादि की विवेचना भी समाज-विज्ञान की शाखाओं में ही मिल सकती है। समाज-विज्ञान का अध्ययन कितना जरूरी है यह तो ऊपर लिखे विषयों की सूचीमात्र से ही पता चल सकता है।

आज हममें से शायद कोई भी ऐसा एक नहीं मिलेगा जो समाज सुधार की बात न सोचता हो। समाज को कम या अधिक, बदल डालने की इच्छा आज हर नौजवान में रहती है। कुछ उत्साही युवक तो काम भी करते हैं समाज सुधार के। लेकिन कुछ दिनों में उनका जोश ठठा पड़ जाता है। अगर उनसे पूछा जाय कि उन्होंने काम बन्द क्यों कर दिया तो कहेंगे प्रोत्साहन नहीं मिलता। उनके काम का कोई फल ही नहीं निकलता तो फिर वे अपनी राह चल देते हैं। समाज के खिलाफ बगावत करने की भावना भी काफूर हो जाती है। अरसा बाद वे समझने लगते हैं कि ऋषियों, मुनियों की बनाई हुई यह समाज-परम्परा तोड़ी नहीं जा सकती, अटूट, अजेय है और अन्त में पुनीत है। और समाज अपनी अच्छाइयों और बुराइयों के बावजूद वगैर किसी परिवर्तन के चलता जाता है, व्यक्तियों की अमुख्य इच्छाओं और आकांक्षाओं को कुचलते हुए।

ऐसा क्यों होता है ? क्या हमारे यहाँ उत्साही नवयुवक की कमी है ? नहीं। तब ? उनके काम करने का ढंग गलत है। चन्द खराबियाँ देखी उन्होंने समाज में और लगे प्रयत्न करने। उन्हें दूर करने के बगैर यह जाने हुए कि समाज का वह जो स्वरूप था कुरूप क्यों हुआ ? सामाजिक कारणत्व को समझे वगैर समाज के किसी भी पहलू में परिवर्तन लाना तो दूर की बात होगी; समझना भी मुमकिन नहीं। अपने देश में ही हिन्दू-मुस्लिम समाज को ही लीजिये न। बहुत से उत्साही हिन्दू और मुस्लिम युवक मिलेंगे जो दिल से चाहते हैं कि इन दो धर्म के लोगों में जो वैमनस्य है, मनमुटाव है, दूर हो जाय। सहभोज, सहवास इत्यादि के सच्चे, ईमानदार प्रयास भी करते हैं लेकिन कुछ खास नतीजा नहीं निकलता। इसका एकमात्र कारण यही है कि

हिन्दुओं और मुसलमानों के बीच 'प्रेजुडिस' का समाज-वैज्ञानिक ढग से विश्लेषण नहीं हो पाया है। या देशव्यापी प्रातीयता के सवाल को ही लीजिये। कितनी विषमता है। ऐसा क्यों होता है? इसका मुख्य कारण यही है कि हमें दूसरे प्रान्त के लोगों के जीवन की वाकफियत ही नहीं है। एक प्रादेशिक संस्कृति के चक्कर में पड़े रहते हैं, उसे ऊँची समझते हैं और इसी तरह 'प्रेजुडिस' के शिकार बन जाते हैं। इनसे भी बड़ी-बड़ी सामाजिक समस्याओं को लीजिये। वेश्याओं की समस्या या भिखारियों की समस्या। उन्हें शहर के बाहर निकाल देने से या दान देने से समस्या का हल मुतलक नहीं हो जाता। इनके आर्थिक और मनोवैज्ञानिक पहलू को समझना है। समाज-विकृति के अपने नियम होते हैं। उन्हें दूर करने के लिये उन नियमों का समझना है।

इतना तो समझ ही लेना है कि मनुष्य को अपने बारे में जितनी कम जानकारी है उतनी कम जानकारी और किसी चीज के बारे में नहीं है। इसका कारण यही है कि मनुष्य ने अपने बारे में अभी भी गभीर ढग से सोचना आरम्भ नहीं किया है। भौतिक-विज्ञान की आश्चर्यजनक प्रगति ने उसकी आँखों पर पर्दा डाल दिया है। अणुबम और हाइड्रोजन बम के सामने अभी भी उसका शीश झुका हुआ है। यहाँ पर एक बात ध्यान देने योग्य है। टेकनालजी के क्षेत्र में जब कोई भीषण परिवर्तन होता है तो सामाजिक, सांस्कृतिक क्षेत्र में भी उसके मुताबिक परिवर्तन होना चाहिए। अक्सर ऐसा होता है, कभी ऐसा नहीं भी होता है। और जब ऐसा नहीं होता है तो उस युग अथवा देश में एक तरह का सांस्कृतिक पिछड़ापन (Cultural lag) आ जाता है। और अगर यह सांस्कृतिक पिछड़ापन काफी दिनों तक टिक जाता तो उस समाज में इन्तशार फैलने लगता है, उस समाज का नाश हो जाता है। रोमन साम्राज्य इसी सांस्कृतिक पिछड़ापन की वजह से खत्म हो गया। पिछले जमानों में मुस्लिम सांस्कृतिक क्षेत्रों में ही ऐसा सांस्कृतिक पिछड़ापन कभी-कभी आ जाता था। आज जब दुनिया सिमट कर काफी छोटी हो गई है, कोई भी सांस्कृतिक क्षेत्र अगर सांस्कृतिक पिछड़ापन का शिकार बन जाय तो इसका असर सारी दुनिया पर पड़ेगा। दुनिया में खतरे की घटी वज

जायगी। आज के जमाने की अति-औद्योगिता सामाजिक ढाँचे में आमूल परिवर्तन नहीं ला पायी है। और यही वजह है कि सारा ससार एक तरह के पिछड़ेपन का शिकार बन गया है। इसके दूर करने का एक ही उपाय है और वह है समाज-विज्ञान की सहायता से समाज के ढाँचे में टेक्नालॉजी की क्रान्ति के साथ कदम मिलाकर परिवर्तन लाना। यह तभी संभव हो सकता है जब भौतिक-विज्ञान और समाज-विज्ञान दोनों एक साथ मिलकर कंधे-से-कंधा मिला कर चलने की कोशिश करें।

क्या प्राणदंड उठा देना चाहिए ?

समाज-संगठन का नियमन जिन शक्तियों द्वारा होता है, उनमें कानून का प्रमुख स्थान है। इसी बल के आधार पर सरकार की पुलिस और अदालत काम करती है। कानून के जरिए जहाँ समाजतन्त्र के नियमों की रक्षा होती है, वहाँ उन नियमों की अवहेलना के लिए दंड की व्यवस्था भी की जाती है। परम्परागत विचारानुसार प्राणदंड सबसे कठिन दंड है, जो समाज और सरकार की ओर से किसी व्यक्ति को दिया जाता है। साधारणतया हत्या और राजद्रोह के अपराध में अथवा इसी प्रकार के किन्हीं गंभीर कदाचार के लिए ही अदालती कार्रवाई के बाद यह दंड मिलता है। चूंकि यह दंड सबसे कठिन माना जाता है, इसलिए इसकी व्यवस्था साधारण अपराधों के लिए नहीं होती। इस तरह जिन अपराधों के लिए कोई समाज प्राणदंड की व्यवस्था करता है, उन अपराधों का विश्लेषण करके हम जान सकते हैं कि उस समाज के जीवन और संस्कृति-सम्बन्धी मूल्य क्या हैं।

सम्भवतः हर सभ्य समाज में, जहाँ कि प्राणदंड सबसे कठिन दंड है, किसी व्यक्ति द्वारा स्वेच्छानुसार किसी अन्य व्यक्ति का प्राणहरण भी कठिन्तम अपराध माना जाता है। इस प्रकार सभ्य समाज में किसी भी व्यक्ति को दूसरे की जान ले लेने का अधिकार नहीं है। यह अधिकार समाज की ओर से सिर्फ सरकार को प्राप्त है और वह भी विशेष परिस्थितियों के लिए।

परन्तु यह अधिकार समाज को किस प्रकार प्राप्त हुआ और इस अधिकार का अथवा प्राणदंड का क्या उद्देश्य है—इन प्रश्नों के विश्लेषण के बाद ही हम समुचित रूप से विचार कर सकेंगे कि प्राणदंड उठा देना चाहिए अथवा नहीं। क्योंकि, यह प्रश्न केवल कानून के बदलने का नहीं है, बल्कि समाज के नैतिक और सांस्कृतिक मन में परिवर्तन करने का प्रश्न भी है।

हम जरा उस समय की कल्पना करें जबकि समाज-संगठन नहीं बन पाया था और सोचें कि किन परिस्थितियों में समाज की आवश्यकता महसूस हुई। उस जमाने के जीवन का अनुमान करने के लिए हम केवल अपनी कल्पना का ही आश्रय नहीं ले सकते। कुछ लोग कहा करते हैं, आदिकाल में न कहीं अशान्ति थी, न मार-पीट, लोग प्रकृति माँ के ममताद्र्व अचल में शान्तिपूर्ण, प्रेमपूर्ण जीवन बिताते थे। उसी प्रकार ऐसे लोग भी हैं, जो कहते हैं कि आदिकाल के जीवन में उत्पात, कलह, हत्या के अतिरिक्त कुछ था ही नहीं। इस अरक्षित, अशांत जीवन से लोगों की रक्षा करने के लिए समाजतन्त्र की आवश्यकता हुई। वस्तुतः ये एकांगी बातें कल्पना प्रसूत हैं, जिनके लिए तथ्यतः कोई आधार नहीं है। समाजशास्त्रियों का इस विषय में मत है कि समाज-संगठन मिले-जुले कारणों से हुआ और उसके लिए निश्चित काल अथवा अवस्था निर्धारित करना कठिन है। समाज बनने के पूर्व आदमी, आदमी से ज्यादा पशु रहा होगा। उसकी शक्ति अकेली और बिखरी-बिखरी रही होगी। मस्तिष्क भी बहुत कम ही विकसित रहा होगा। सामाजिक जीवन के सहारे उसका दिमाग बढ़ा, उसे मानवसुलभ देह और भाषा मिली। उसे सहयोगपूर्ण जीवन और सामूहिक श्रम की उपयोगिता समझ में आयी होगी। परन्तु सम्य, सामाजिक जीवन की प्रातःबेला में अथवा असम्य जीवन के नैग-अन्धकार में मनुष्य के भौतिक साधन इतने सीमित थे कि 'करतल पात्र और तरतल वास' के अलावा वह कुछ जानता नहीं था। उसकी सर्वाधिक मूल्यवान् वस्तु उसकी जान थी। उसने अपने जीवन के लिए अन्य मूल्य निर्धारित ही नहीं किये थे कि उनकी रक्षा का प्रश्न उठे। तात्पर्य यह कि पुराने जमाने में आदमी की जान ही उसके लिए सबसे प्रिय वस्तु थी। यो तो आज

भी अपनी जान सबसे प्यारी होती है, किन्तु और भी कुछ चीजें हैं जिनकी रक्षा के लिए आदमी स्वेच्छापूर्वक अपनी जान दे देता है। पर उस अपवाद को हम छोड़ दें और विचार करें कि औसत व्यक्ति की क्या प्रतिक्रिया होती है। क्या वह अपने प्राणहरण अथवा हत्या की कल्पना से काँप नहीं उठता? वह प्राण-रक्षा के लिए क्या कुछ नहीं करता। तो, शुरू से ही प्राण के प्रति हमारी जो आसक्ति रही है, उसके अनुसार इस वस्तु का अपहरण साधारण बात समझा जाता रहा है। और इसलिए इतने बड़े अधिकार को किसी व्यक्ति के स्वेच्छाचार के भरोसे न छोड़कर समाज-शक्ति के हवाला किया गया और हर दशा में प्राणदंड, चाहे समाज या राज्य दे, अथवा (गैरकानूनी ढंग से ही सही) कोई व्यक्ति दे, यह सबसे कठिन दंड माना जाता है।

दंड कठिन हो, अथवा हल्का-फुल्का, दंड देने और दंड पाने की बात आदि-काल से चली आ रही है। किन्तु जिस अर्थ में हम अभी प्राणदंड के रखने या उठा देने के प्रश्न पर विचार कर रहे हैं, वह आधुनिक सभ्य जीवन को देन है। मध्ययुगीन समाज में जबकि किसी राजा अथवा सामंत की तानाशाही थी और उसकी मर्जी ही कानून थी, इस प्रकार का सवाल उठता ही नहीं आज भी उन देशों में जहाँ टोटेलिटेरियन (एकतंत्री) समाज है, इस प्रकार की चर्चा संभव नहीं। प्राणदंड रखने या उठा देने की बात करते समय हमारे मन में ऐसे समाज का चित्र रहता है, जहाँ जन-समाज को ही कानून बनाने का अधिकार है और कानूनों की अपनी मर्यादा है जिसका उल्लंघन न तो शासक कर सकता और न शासित, जहाँ वस्तुतः कानून का शासन (रूल आफ लॉ) है।

ऐसे समाज में भी प्राणदंड की व्यवस्था कानून में है। पहले जहाँ यह दंड शासक अपनी मर्जी के मोताबिक देता था, वह आज यह दंड अदालत देती है पर वह तब, जबकि उसके लिए कानून द्वारा निर्धारित स्थिति मौजूद रहती है। पहले यह दंड व्यक्तिगत प्रतिशोध की भावना से दिया जाता, पर आज सामाजिक प्रतिशोध की भावना से। साथ ही ऐसा उदाहरण उपस्थित करने के लिए भी कि अन्य लोग आतंकित होकर वैसे अपराध न करें। सामाजिक प्रतिशोध की भावना ऐतिहासिक वृत्ति के रूप में निहित है, वर्तमान तथ्य के रूप में

नहीं। तथ्यतः अन्य दंड की भांति प्राणदंड भी आज प्रतिरोधात्मक, निषेधात्मक है। दंड-विधान के द्वारा समाज की राज शक्ति कहती है कि यदि तुम अमुक नियम को तोड़ोगे तो तुम्हें अमुक प्रकार का दंड मिलेगा। देखो अमुक को किस प्रकार दंडित किया गया है।

परन्तु अगर प्राणदंड (अथवा कोई भी दंड) आज मुख्यतः प्रतिरोधात्मक; निषेधात्मक है, तो इसे उठा देने का प्रश्न क्यों उठता है?

दरअसल हर प्रकार के कानून पीछे समाज का नैतिक बल होता है। काल पाकर जब वह नैतिक बल समाज के नैतिक मूल्यों में अथवा आवश्यकताओं में परिवर्तन हो जाने के कारण समाप्त हो जाता है, उस समय किसी कानून को उठा देने या उसमें परिवर्तन करने की आवश्यकता होती है। तब क्या प्राणदंड के विधान में परिवर्तन करने या उसे उठा देने का समय आ गया?

ऊपर के विवेचन से स्पष्ट है कि प्राणदंड का विधान किसी-न-किसी रूप में चिरकाल से चला आ रहा है। जिस प्रकार हमारी अनेक समस्याएँ, अनेक विश्वास पुराने जमाने से चिरपोषित चले आ रहे हैं और उनका आज के जीवन से कोई लगाव नहीं है, उसी प्रकार प्राणदंड का कानून भी है। आधुनिक काल में राज्य का काम केवल शान्ति-रक्षा ही नहीं है, केवल बाह्य आक्रमण से जनता को बचाना नहीं है। आज राज्य को अधिकाधिक मात्रा में लोक-कल्याण की नीति बरतनी है। पहले का राज्य अगर पुलिस-राज्य था तो आज का राज्य कल्याण-राज्य है। कल्याणराज्य का तात्पर्य है कि राज्य अपनी अधिकांश शक्ति अपनी प्रजा के उत्थान में लगावे, हर नागरिक को उसके व्यक्तित्व के विकास का अवसर दे। ऐसे राज्य में दंड के उद्देश्य में भी अन्तर आ चला है। आज दंड देते समय केवल सामाजिक प्रतिशोध अथवा निषेध का विचार नहीं किया जाता। आज तो दंड देते समय यह भी सोचा जाता है कि उक्त दंड से अपराधी में कुछ सुधार होता है अथवा नहीं। यह नयी दृष्टि सामाजिक मनोविज्ञान, अस्वाभाविक मनोविज्ञान और अपराध-शास्त्र के अनुभवों से आयी है।

इन नये शारत्रों के अनुसार अपराध करने की प्रवृत्ति को मानसिक विकार अथवा रोग माना जाता है। यह रोग वैयक्तिक भी हो सकता है और अस्वाभाविक सामाजिक परिस्थिति के फलस्वरूप भी। दोनों ही अवस्था में समाज और राज्य को अपराधी के प्रति सहानुभूतिपूर्ण नीति बरतनी चाहिए। एक ओर तो मनोवैज्ञानिक-पद्धति से अपराधी के मानसिक सुधार की चेष्टा करनी चाहिए दूसरी ओर अपराधी को, मनोवैज्ञानिक चिकित्सा के बाद, सुधरे ढंग से जीवन बिताने का अवसर देना चाहिए। जिस प्रकार कठिन-से-कठिन शारीरिक रोग के लिए —कोढ़ अथवा क्षय के लिए जो कि रोगी के अलावा दूसरों के लिए भी खतरनाक है किसी रोगी की हत्या नहीं कर दी जाती है, बल्कि उसके इलाज का प्रबन्ध किया जाता है, उसी प्रकार अपराध की प्रवृत्ति जैसी मानसिक विकृति के लिए किसी को प्राणदंड क्यों दिया जाय? क्यों न उसके सुधार की चेष्टा की जाय जिस प्रकार क्षय-अस्पताल और कोढ़-चिकित्सा केन्द्र खोले जाते हैं उसी प्रकार प्राणदंड देने के बदले क्यों न अपराधी के इलाज का प्रबन्ध हो?

प्राणदंड चरम दंड है। इस दंड के बाद दंडित और दंडदाता, दोनों के लिए कोई अवसर नहीं बच जाता है? आज जिस प्रकार का सामाजिक जीवन है उसमें पता लगाना बड़ा कठिन है कि अभियुक्त ने सचमुच प्राणदंड पानेवाला अपराध किया है। इस सम्बन्ध में निम्नान्ति निर्णय का दावा कोई भी न्यायाध्यक्ष नहीं कर सकता है। इस प्रकार एक ओर तो यह कठिनाई है, दूसरी ओर न्यायशास्त्र का अभिमत है कि कई अपराधी यथेष्ट प्रमाण के अभाव में छूट जाएँ, तो छूट जाएँ पर किसी निरपराध को दंडित कदापि नहीं करना चाहिए। जब दोनों प्रकार की कठिनाइयाँ हैं, तो प्राणदंड का प्रयोग जितना भी कम किया जाय, अच्छा है।

एक मत यह भी हो सकता है कि कानून में प्राणदंड का विधान तो हो किन्तु उसका प्रयोग न के बराबर रहे। यह विचार इसलिए उठता है कि प्राणदंड का आतंक बना रहे और लोग भयवश गृहित अपराध न करें। इस तर्क में बहुत बल नहीं है। प्राणदंड पानेवाले अपराधी दो प्रकार के हो सकते हैं :

एक, जो पुराने छूटे हुए अपराधी हैं दूसरे, वे जो किसी उत्तेजक परिस्थिति में पड़कर प्राणदंड पानेवाला अपराध कर बैठते हैं। पहले प्रकार के अपराधी तो जानबूझकर वैसे अपराध करते हैं और उनको प्राणदंड का कोई भय नहीं रहता। दूसरे प्रकार के अपराधी में स्वभावतः अपराध करने की प्रवृत्ति नहीं रहती। वह तो दंड के वर्जनात्मक प्रभाव के बावजूद, परिस्थितिबश अपराध कर बैठता है। यह बात साधारणतः सभी औसत व्यक्ति के साथ लागू है। इस प्रकार हम देखते हैं कि प्राणदंड के विधान का निषेधात्मक प्रभाव बहुत सफल नहीं होता। तब फिर क्यों इस प्रकार का कानून व्यर्थ बना रहे ?

दंड-व्यवस्था द्वारा जहाँ तक सामाजिक प्रतिशोध की बात है, आज हमें मानस-शास्त्र के अनुभवों से ज्ञात है कि अपराधी को प्राणहरण से भी कठिन यातना दूसरे प्रकार से दी जा सकती है। हम—आप कभी-कभी—ऐसी परिस्थिति में पड़ जाते हैं जबकि लगता है कि मृत्यु हो जाय तो अच्छा हो। जिन लोगों ने आर्थर क्वेस्लर के उपन्यास “डार्कनेस एट नून” (जिसका हिन्दी अनुवाद “उजले में अधेरा” नाम से प्रकाशित हो चुका है) को अथवा जार्ज औरल्ले के महान् उपन्यास “१९८४” को पढ़ा है, उन्हें मालूम होगा कि आज विज्ञान ने प्रतिशोध के लिए राज्य के हाथ में प्राणदंड से भी कठिन साधन दे दिया है। अतः प्रतिशोध की भावना ही अगर मृत्यु है, तीभी प्राणदंड बहुत सफल नहीं होता।

प्राणदंड का कानून उठा देने के विरुद्ध यह भी एकाएक कहा जाता है कि ऐसा कर देने से सामाजिक मर्यादा भग होगी, अपराधों की बाढ़ आ जायगी। यह भय निराधार है। कई देशों में कुछ समय तक इस कानून को स्थगित कर देखा गया है। वहाँ अपराधियों की संख्या में कोई वृद्धि नहीं हुई है और पुनः उस कानून को जारी का देने से भी अपराधों की तादाद घटी भी नहीं है। संभवतः साधारण व्यक्ति के मन पर केवल एक बात का प्रभाव सर्वाधिक रहता है कि हमें अपराध करने पर सरकार द्वारा दंड मिलेगा। दंड किस प्रकार का और कितना कठोर होगा, यह मन को बाद में, परोक्ष रूप से प्रभावित करता है। इसलिए प्राणदंड का विधान हटाकर अगर प्रभावशाली, अधिक

मानवीयतापूर्ण दंड का विधान होना चाहिए। अपराधी को एक ओर तो यह भी पता चले कि उसके अमुक कृत्य के लिए यह सजा मिल रही है, दूसरी ओर उसके साथ मानवोचित व्यवहार करके, उसके प्रति सहानुभूति दिखला करके, उसके सुधार और शिक्षा की व्यवस्था करके, उसको समाजोपयोगी नया इंसान बनाने का प्रयत्न किया जाय। इस दिशा में आज की सरकारें कुछ काम कर भी रही हैं। जेलों में दस्तकारी और श्रमपूर्ण उद्योगों का प्रबन्ध किया जा रहा है। वहाँ कैदियों को उपयोगी कामों में लगाकर, उसकी वैचारिक आदत (हैबिट ऑफ थोट) को बदलने की चेष्टा होती है। आधुनिक मानस-शास्त्र भी तो (अकुपेशनल थेरापी) "काम के जरिए इलाज" की सिफारिश करता है।

अनुमान कीजिए, किसी व्यक्ति को, जिसे कि आज के कानून के मुताबिक प्राणदंड मिलना चाहिए, लम्बी कैद की सजा दी जाती है। जेल में उसको परिष्कृत वातावरण में रखा जाता है और आधुनिक अपराध-शास्त्र के अनुभवों के आधार पर उसके साथ मानवोचित व्यवहार होता है, उसको बार-बार बताया जाता है कि उसका अमुक कृत्य अनुचित हुआ हुआ। फिर उसमें जीवन के प्रति आस्था और मोह पैदा किया जाता है। तब, हम अनुमान कर सकते हैं, उसे जेल में अनेक वर्षों तक बन्द रहना कितना अखरेगा। और, अगर उसे ज्ञात हो जाय कि जेल में अच्छा रेकार्ड रहने पर उसे कैद में रियायत भी मिल सकती है, तो निश्चय ही वह शीघ्र आत्मोन्नति करने का प्रयास करेगा। कुछ ऐसे भी अपराधी होंगे, जो इस प्रकार की सहूलियतों के बाद भी बार-बार अपराध करेंगे। ऐसे अपराधियों को अलग जेल में रखा जा सकता है। आखिर आज पागलों के लिए कैसी व्यवस्था है। क्या उन्हें गोली मार दी जाती है? अगर उनके लिए पागलखाने का प्रबन्ध हो सकता है, तो कोई कारण नहीं कि अभ्यस्त अपराधियों के लिए भी कुछ इसी प्रकार का प्रबन्ध न किया जा सके।

किन्तु इतना कुछ होते हुए भी प्राणदंड उठाया नहीं जा रहा है। ऐसा क्यों एक तो सरकारों के चलने की अपनी गति होती है। दूसरे, हम अपने सत्कारों

और पुराने विचारों से बुरी तरह चिपके रहते हैं। सब कुछ समझ-बूझकर भी हम अपनी मान्यताओं में शीघ्र परिवर्तन नहीं करते। हम विचारों में नयापन लाने से ज्यादा महत्त्व देते हैं वस्तुओं में नयापन लाने को। हम ताजा से ताजा मॉडल को कार, रेडियो, घड़ी, फाउन्टेनपेन वगैरह रखने की खाहिश रखते हैं। परन्तु हम क्षणभर भी बैठकर नहीं सोचते कि हमारी कौन-कौन-सी मान्यताएँ कितनी पुरानी पड़ गयी हैं और उनको शीघ्र त्याग देना चाहिए। आज सब प्रकार से समझते-बूझते हुए भी सरकारें प्राणदंड को नहीं उठा रही हैं। मुमकिन है कल वे इसके लिए तैयार हो जायँ। यह केवल समय की बात है, अथवा प्राणदंड का विधान पुराना पड़ गया, इस बात से बहुत कम लोग इन्कार करेंगे।

आदर्श-शिक्षा-पद्धति

युद्धोत्तर काल में स्वतन्त्रता प्राप्ति के उपरान्त जो विकट समस्याएँ देश के आगे आयी हैं, उनमें आदर्श-शिक्षा-पद्धति के निर्धारण का प्रश्न बड़ा ही जटिल और बड़ा ही महत्वपूर्ण है। दुर्भाग्यवश अपने देश में राजनीति को इतनी प्रमुखता मिली हुई है कि राष्ट्र-निर्माण के इस महत्कार्य की ओर बहुत कम लोगों का ध्यान गया है। यो तो प्रचलित शिक्षा-पद्धति के अनेक दोषों का एहसास लोगों को है पर शिक्षा के विभिन्न स्तरों के क्या रूप हों, उनमें एक-सूत्रता किस तरह लायी जाय, फिर उनकी दिशा क्या हो, इन सारी बातों पर समग्रतापूर्वक विचार करने का कष्ट बहुत कम लोगों ने किया है। कुछ शिक्षा-शास्त्रियों ने अवश्य ही समस्या के कुछ पहलुओं पर स्वतन्त्र रूप से ध्यान दिया है, किन्तु उनके निष्कर्षों के आधार पर व्यापक रूप से प्रयोग करने का साहस नहीं दिखलाया जा रहा है।

साधारणतया शिक्षा के तीन स्तर हैं—प्राथमिक, माध्यमिक और विश्व-विद्यालयीय। प्रथम दोनों स्तरों के लिए आज जो आदर्श व्यवस्था मानी जा

रही है, उसपर बिहार में बड़े पैमाने पर और मध्यप्रान्त में कुछ स्थानों पर प्रयोग किया जा रहा। प्राथमिक स्तर के लिए जो योजना है वह बुनियादी-शिक्षा-पद्धति के नाम से ज्ञात है और माध्यमिक स्तर के लिए उत्तर बुनियादी शिक्षा है।

इन योजनाओं की आधार-शिला गाँधीजी द्वारा निरूपित आदर्शों के अनुसार प्रतिपादित वर्धा-शिक्षा-योजना है। इस योजना के निर्माण में देश के सुप्रसिद्ध शिक्षा-शास्त्री डा० जाकिर हुसैन का प्रमुख हाथ रहा है। इस पद्धति में काम के माध्यम से सभी विषयों की सैद्धान्तिक शिक्षा देने की चेष्टा है। इस पद्धति में गाँधीजी के दो मुख्य उद्देश्य निहित हैं; प्रथम, जीवन में कर्म की महत्ता को बालपन से प्रतिष्ठित करना, द्वितीय, सभी विषयों की सैद्धान्तिक शिक्षा के अलावा बच्चों को किसी-न-किसी रोजगार की शिक्षा देना, ताकि आगे चलकर वे सरकारी दफ्तरों का ही मुँह न जोहें बल्कि अपने पैरों पर खड़ा हो सकें और शिक्षा-काल में ही उनके किये हुए रोजगारी के काम में से (जैसे टोकरी, कपड़ा आदि की बुनाई, बढईगिरी आदि से) इतने पैसे निकाल सकें कि उनकी पढाई का खर्च पूरा हो जाय।

विश्वविद्यालयों के लिए आदर्श-शिक्षा-योजना प्रस्तुत करने के लिए सरकार की ओर से एक कमीशन नियुक्त किया गया था, जिसके चेयरमैन थे डा० सर्वपल्ली राधाकृष्णन। इस कमीशन ने एक विस्तृत रिपोर्ट पेश की है, जिसके सुझावों को कार्यान्वित करने की चेष्टा की जा रही है। प्रसन्नता की बात है कि इस कमीशन ने अपनी जाँच के समय बुनियादी-शिक्षा-योजना को ध्यान में रखा था, क्योंकि अगर देश के लिए सुसंगठित शिक्षा-योजना बनानी है, तो प्राथमिक और माध्यमिक-योजना से उच्चस्तरीय-शिक्षा का जीवन्त-सम्बन्ध रहना ही चाहिए।

किसी भी स्तर की और किसी प्रकार की शिक्षा-योजना बनाने के पूर्व देश की परिस्थितियों को अवश्य ही ध्यान में रखना आवश्यक है यथा—

१. शिक्षा का आदर्श यह होना चाहिए कि देश के हर मर्द, औरत और बच्चे को उसके व्यक्तित्व के विकास का अवसर मिले। इसलिए एक सर्व-

सामान्य स्तर के बाद सबकी व्यक्तिगत अभिरुचि और प्रवृत्ति को ध्यान में रखकर उसके लिए विषय का चुनाव करना चाहिए।

२. व्यक्तिगत विशेषताओं को विकसित होने का पूर्ण अवसर देने के बाद भी, हर राष्ट्र का जीवन के प्रति सामान्य दृष्टिकोण होता है। उसे हम राष्ट्रीय जीवन-दर्शन भी कहते हैं। उसकी समृद्धि के लिए हर व्यक्ति को प्रस्तुत करना भी शिक्षा का ध्येय होना चाहिए। पर यहाँ स्मरण रखना आवश्यक है कि आज की दुनिया में बहुधा राष्ट्रीयता का अन्त उग्र राष्ट्रवाद में होता है। इस खतरे से बचने का एकमात्र उपाय है कि शिक्षा-प्रणाली हमेशा राष्ट्रीय-संस्कृति के सर्वाधिक उदार आदर्शों को ही सामने रखे। अपने देश में आजादी की लड़ाई के सिलसिले में जो विद्यापीठ और 'नेशनल' स्कूल कायम हुए, उनका अनुभव आज हमारे लिए विशेष लाभदायक हो सकता है। अगर अँग्रेजों की चलाई हुई शिक्षा-पद्धति में गुलाम गढ़े जाते रहे हैं और शिक्षित व्यक्ति अपने जन समाज से दिमागी तौर पर विलग होते गये हैं, तो विद्यापीठों और नेशनल स्कूलों से निकले हुए व्यक्ति सकुचित राष्ट्रीयता से प्रभावित हैं। उनमें से अधिकांश लोग आज सांस्कृतिक पुनरुत्थान के नाम पर चलनेवाली पुराण-पंथी प्रतिक्रिया के शिकार हो गये हैं।

३. इसलिए शिक्षा-पद्धति को आदर्श नागरिक की कल्पना पर आधारित रहना चाहिए। पर आदर्श-नागरिक का क्या रूप है, इसका निर्णय सरकार या राजनीतिज्ञों पर न छोड़कर शिक्षा-विशेषज्ञों पर छोड़ना चाहिए। किन्तु सबसे पहले राज्य की जनता के मानसिक, बौद्धिक और नैतिक स्तर का पता लगाना होगा। उसके बाद उदार जीवन-दर्शन के स्थायी और मौलिक मूल्यों का चयन करना होगा। यह काम विश्वविद्यालयों के माध्यम से नाना प्रकार के व्यावहारिक, मनोवैज्ञानिक प्रयोगों, शैक्षणिक गणनाओं के जरिये संभव है।

४. हर शिक्षा-पद्धति में विशेषज्ञ तैयार करने की व्यवस्था रहनी चाहिए क्योंकि देश की अधिकांश संस्थाओं के संचालन के लिए आजकल की विकसित टेक्नोलॉजी के जमाने में विशिष्ट योग्यताओं की जरूरत होती है।

इन सब समस्याओं पर विचार करने पर ऐसा प्रतीत होता है कि अपने देश में सब काम विल्कुल जड़ से शुरू करना पड़ेगा। अमेरिका के आगे भी इस प्रकार की समस्याएँ उपस्थित हुई थी और वहाँवालों ने इनका समाधान किया। वहाँ के विद्यालयों ने सबसे पहले राष्ट्रीय अभिरुचि, आवश्यकताओं और परम्पराओं का पता लगाया। वहाँ शिक्षा विषयक राष्ट्रीय सोसाइटी ने १२८ बार प्रत्यन करके पता लगाया कि वहाँ के कालेजों की वास्तविक स्थिति क्या है। तत्पश्चात् निष्कर्षों और सुझावों की आलोचना-प्रत्यालोचना हुई। तब जाकर अमेरिका ने अपने लिए एक प्रकार की शिक्षा-पद्धति का निर्धारण किया। आज वहाँ उद्योग-धन्धे, व्यापार-वाणिज्य, वैक, कानून आदि विशेष पेशों के लिए जो विशेष प्रकार की शिक्षा दी जाती है, उसके अलावा साधारणतया यह कोशिश रहती है कि मनुष्य शिक्षा प्राप्त करने पर इतनी बौद्धिक, मानसिक और नैतिक सम्पन्नता अवश्य हासिल कर ले कि वह किसी भी उपस्थित परिस्थिति में मानवीय मूल्यों की रक्षा करते हुए अधिक-से-अधिक स्वस्थ प्रतिक्रिया दर्शावे।

अपने देश में अब तक जो शिक्षा-पद्धति प्रचलित है, वह सीढ़ीनुमा है जो प्राथमिक-शिक्षा से शुरू होकर उत्तर-स्नातक परीक्षाओं के बाद समाप्त हो जाती है। देश के असंख्य लोग इस सीढ़ी के ऊपरी स्तरों तक कभी पहुँच नहीं पाते। उनके पास एक तो साधनों का नितान्त अभाव है, दूसरे बीच के दर्जों में जो कुछ उन्हें पढ़ाया जाता है, वह उच्चतम शिक्षा के प्रति उनके मन में किसी प्रकार की उत्सुकता पैदा नहीं कर पाता है। इस प्रकार असंख्य लोग प्राथमिक दर्जों से शुरू करके बीच के दर्जों तक पहुँचते-पहुँचते शिक्षालयों से हटने लगते हैं। वे उपयोगी रोजगारों में लग जाते हैं और उनकी नजर में उच्च शिक्षा का कोई महत्व नहीं बच जाता।

इस प्रकार की शिक्षा-पद्धति की आलोचना करते हुए अलेक्जेंडर माइकेल जीन ने लिखा है, हमें हमेशा स्मरण रखना चाहिए कि लोग उच्चतम शिक्षा प्राप्त करने के उद्देश्य से पढ़ाई नहीं शुरू करते। उनका ध्यान रहता है बीच में इधर-उधर की दिशा में बढ निकलना, ताकि वे जीवनोपयोगी

कामों में लग सकें। अगर उन्हें उन कामों के सम्बन्ध में अपनी शिक्षा से विशेष रोशनी नहीं मिलती, तो वे सारी शिक्षा को ही निरर्थक समझने लगते हैं।

यह भी समझने की बात है कि भारत जैसे विशाल देश में जहाँ विभिन्न सामाजिक स्तरों, धर्मों और 'संस्कृतियों' के लोग हैं, एक सर्वसामान्य शिक्षा-पद्धति कभी उपयोगी सिद्ध नहीं हो सकती। अतः शिक्षा के विभिन्न स्तरों तक पहुँचने के बाद कुछ-एक दिशाओं में जाकर किसी-न-किसी प्रकार की रोजगारी शिक्षा का प्रबन्ध अवश्य रहना चाहिए। इस प्रकार की रोजगारी शिक्षाओं की कल्पना की जा सकती है जिनका उद्देश्य उन रोजगारों में उच्चतम टेक्नीकल शिक्षा देना नहीं, बल्कि छोटे-मोटे रोजगार चलाने के योग्य बनाना है। किन्तु ऐसा करते समय यह ध्यान में रखना होगा कि किसी भी रोजगार की शिक्षा अन्य किसी प्रकार की रोजगारी शिक्षा पर आश्रित न हो क्योंकि वैसा होने पर इस पद्धति का उद्देश्य पूरा नहीं हो सकेगा।

भारत की अधिकांश आबादी गाँव में बसती है। लोगों का मुख्य पेशा खेती है। ग्रामीण, खेतिहर समाज की मनःस्थिति और उसकी आवश्यकताएँ औद्योगिक समाज से भिन्न होती हैं। अतः शिक्षा-पद्धति में मुट्ठी भर शहरी लोगों की प्रवृत्तियों और आवश्यकताओं का ही नहीं बल्कि ग्रामीण समाज की आवश्यकताओं पर प्रवृत्तियों का ध्यान रखना जरूरी है। आज हमारे विश्व-विद्यालयों से निकले हुए लोग ग्रामीण समाज से वैचारिक या भावात्मक तादात्म्य स्थापित नहीं कर सकते हैं। इसका उत्तरदायित्व एक तो आज की शिक्षा-पद्धति पर है दूसरे, इसपर भी है कि हमारे विश्वविद्यालय ग्रामीण अंचलों में न होकर बड़े-बड़े नगरों में हैं।

आदर्श-शिक्षा-पद्धति का स्वरूप निर्धारित करते समय एक और महत्वपूर्ण बात पर ध्यान देना होगा। वह यह कि हमारे विश्वविद्यालय विद्यार्थियों को देश के नैतिक और राजनीतिक जीवन में भाग लेने के लिए कहाँ तक तैयार कर पाते हैं। विश्वविद्यालय की परीक्षाओं में ऊँचा दर्जा पाने का महत्व तो है, पर वह सफलता अगर सहकारिता, सहानुभूति और निःस्वार्थ सेवा-भावना की उपेक्षा

करती है, तो वह कदापि स्पृहणीय नहीं है। जो शिक्षा समाज की आवश्यकताओं और जीवन के तकाजों को पूरा करने की योग्यता और साहस नहीं प्रदान कर पाती, वह किसी भी दशा में उपयोगी नहीं हो सकती। इस समस्या का एक बुनियादी पहलू भी है। आखिर समाज की आवश्यकताओं का निर्णय किस प्रकार हो सकता है ? जबतक उन आवश्यकताओं का वास्तविक स्वरूप निर्धारित नहीं कर दिया जाता, तब तक शिक्षा-पद्धति में उनकी पूर्ति का कैसे प्रबन्ध किया जा सकता ? जहाँ तक अपने देश का सवाल है, स्पष्टतः हम प्रजातांत्रिक जीवन प्रणाली में विश्वास रखते हैं और उसका ही विकास हमारा लक्ष्य है। अतः यहाँ की शिक्षा-पद्धति तानाशाही एकतंत्री समाज की शिक्षा-पद्धति से विभिन्न होगी। एकतंत्री समाज में स्वतन्त्र-विचारों और कार्यों की गुजाइश नहीं रहती। वहाँ अनुशासन के नाम पर एक तरह की 'मोनोटोनी' रहती है। पर प्रजातांत्रिक समाज में सबको विचारों की स्वतन्त्रता रहती है पर पारस्परिक सहयोग का ध्यान रखते हुए ऐसे समाज में न एक सुर की 'मोनोटोनी' रहती है, और न नाना स्वरो का बेमेल कोलाहल। वहाँ रहता है अनेक स्वरो का सामंजस्यपूर्ण संगीत। इस संगीत का निर्वाह करने के लिए हर एक नागरिक को प्रस्तुत करना शिक्षा का एक महत्वपूर्ण अंग है। यह कार्य तभी सम्पादित हो सकता है, जबकि शिक्षा-पद्धति में सहकारिता और स्वाधीनता के उचित मूल्यों का समावेश किया जाय, विश्वविद्यालयों के वातावरण में विचार-स्वातन्त्र्य और भावों की सहिष्णुता रहे। ऐसी व्यवस्था रहने पर ही प्रजातांत्रिक जीवन के स्थायी मूल्यों की प्रतिष्ठा और-विकास हो सकता है।

सैनिक शिक्षा अथवा निश्शस्त्रीकरण ?

सामाजिक जीवन में संघर्ष और सहयोग—दोनों प्रकार की प्रवृत्ति रहती है। किसी समाज में संघर्ष अधिक है, तो दूसरे में सहयोग। कही एक ही समाज में किसी एक काल में संघर्ष अधिक रहता है तो दूसरे काल में सहयोग। परन्तु साधारणतया समाज में व्यक्ति-व्यक्ति के बीच, जमात-जमात के बीच समस्याओं के हिसाब से संघर्ष और सहयोग की प्रवृत्तियाँ काम करती रहती हैं। सामाजिक सम्बन्ध का यह द्विविध रूप चिरकाल से चला आ रहा है। परन्तु दो राष्ट्रों अथवा दो जातियों के बीच का अथवा एक राष्ट्र या जाति के भीतर ही विभिन्न दलों के बीच का संघर्ष युद्ध का रूप ले लें, यह प्रागैतिहासिक सभ्यताओं (जिनमें मिस्र, बेबीलोन, असीरिया वगैरह शामिल हैं) के जमाने की देन है जो आज तक चली आ रही है। और प्रागैतिहासिक सभ्यताओं ने यह लत कुछ-एक जगली लड़ाकू जातियों से ली थी। तब से लेकर आज तक सभ्यताओं की किस्मत का फैसला युद्ध-क्षेत्र में होता रहा है। युद्धों ने मिस्र और मध्यपूर्व के प्राचीन सभ्यता-केन्द्रों को नैस्तनावूद कर दिया और आज की सभ्यता को भी यही अन्देशा हो रहा है।

बुद्ध अथवा उनसे पहले से अब तक जितने धर्मोपदेशक और पैगम्बर हुए हैं, उन सबने हिंसा, घृणा और विद्वेष को मानव का शत्रु बताया है और शान्ति और प्रेम का सदेश सुनाया है। उन महापुरुषों के उपदेशों ने व्यक्तिगत जीवन को तो यथासंभव खूब प्रभावित किया, किन्तु राष्ट्रों की राजनीति अप्रभावित रही। किसी भी राज्य ने अपनी सेना कभी भग नहीं की, यहाँ तक कि अशोक ने भी संभवतः अपनी सेना विघटित नहीं की। इतना ही नहीं, सेनाओं पर राज्य का खर्च क्रमशः बढ़ता ही जाता है और आज के युद्ध अधिकाधिक भीषण और व्यापक होते जा रहे हैं। अपने को और सारी दुनिया को मानो धोखा देने के लिए युद्ध-विभाग को प्रत्येक देश रक्षा-विभाग कहता है। सिर्फ ईरान और मिस्र ने बड़ी साफगोई से युद्ध-विभाग का युद्ध-विभाग ही नाम दिया है।

पुराने जमाने से लेकर आज तक के राष्ट्रों ने दो प्रकार से फौज तैयार की है। एक कायदा यह है कि देश-विदेश के युद्धजीवियों को एकत्र कर फौज में भर्ती किया जाय। दूसरा कायदा है कि सम्पूर्ण राष्ट्र को सैनिक शिक्षा देकर एक फौजी कैम्प-सा बना दिया जाय। पहला तरीका अब पुराना पड़ता जा रहा है और उस प्रकार फौज बनाने की सुविधाएँ कम होती जा रही हैं। कोई देश नहीं चाहता कि उसका नागरिक युद्धजीवी के रूप में दूसरे देश की सेना में भर्ती हो। एक तो यह राष्ट्रीय सम्मान-भावना को चोट पहुँचाती है, दूसरे जिस देश के लोग विदेशी सेना में भर्ती होते हैं, उस देश की अपनी सैनिक आवश्यकताओं की पूर्ति में कठिनाई होती है और उसका जनबल घटता है। तीसरे, विदेशियों से बनी फौज आज के जमाने में विश्वसनीय नहीं होती। अतः आज का राज्य अपने नागरिकों की ही भर्ती करता है और मेना में राष्ट्रीय चेतना जाग्रत करने पर अधिकाधिक जोर देता है। परन्तु अपना नागरिक भी तो फौज में युद्धजीवी के रूप में ही शामिल होता है। ऐसी सेना को पोसने में राज्य की आय का बहुत बड़ा अंश लग जाता है। इसलिए राज्यों की दूसरी प्रवृत्ति सम्पूर्ण राष्ट्र को ही सैनिक शिक्षा देने की है। इस प्रकार राष्ट्र को अधिक विश्वस्त सैन्य-बल का भरोसा मिलता है।

किन्तु राष्ट्रीय सेना का आधार व्यापक बनाने की तमाम चेष्टाएँ आधुनिक युद्ध की निरन्तर बढ़ती हुई विभीषिकाओं को देखते हुए करुण होती जा रही हैं। आज के युद्ध में शत्रु की दृष्टि में मेना और साधारण नागरिक में अन्तर नहीं रहता। फौजी शिविरों और शान्त गाँवों पर समान भाव से बम बरसाया जाता है। यह राष्ट्रीय सैनिक शिक्षा के पक्ष में बहुत बड़ा तर्क है। किन्तु आज जिस विशाल पैमाने पर विध्वंस और विनाश होता है, उसे देखते हुए सारी दुनिया के सामने सवाल आ गया है कि आखिर युद्ध का ही क्यों अन्त कर दिया जाय। इसी मूल प्रश्न का रूप है कि सैनिक शिक्षा दी जाय अथवा निष्शस्त्रीकरण की नीति अपनायी जाय। यह युद्ध और शान्ति के बीच चुनाव करना है। वस्तुतः यह चुनाव बड़ा ही सहल दीखता है, क्योंकि शान्ति

को छोड़ कर युद्ध पसन्द करे, ऐसा व्यक्ति स्वाभाविक प्रकृति का नहीं हो सकता है। फिर भी चिरकाल से, हम जानते हैं, सैनिक-शिक्षा का प्रबन्ध हर स्वतन्त्र राज्य ने किया है, भले यह शिक्षा सभी नागरिकों को अवश्यमेव न दी जाती हो। अपने ही देश में जिन दिनों अंग्रेजी राज के विरुद्ध आन्दोलन जारी था, हमने अक्सर सुना कि अंगरेजों ने हमारे लिए सैनिक-शिक्षा का द्वार बन्द कर रखा है। हथियार की आजादी छीन ली है। तात्पर्य यह कि स्वाधीन होते ही हम अपने लिए सैनिक शिक्षा का प्रबन्ध करेंगे। इस प्रकार से सोचनेवालों ने समय-समय पर कहा भी है कि किसी-न-किसी रूप में हर नागरिक को प्रारम्भिक सैनिक शिक्षा दी जानी चाहिए। कालेजों और विश्वविद्यालयों ने भी 'नेशनल कैडेट कोर' की व्यवस्था की है।

किन्तु निश्शस्त्रीकरण का प्रयास भी बहुत दिनों से हो रहा है। इस दिशा में मानवतावादियों ने भी प्रयत्न किये हैं, और स्वार्थसाधकों ने भी। विजयी राष्ट्रों ने भी समय-समय पर विजित राष्ट्रों को निश्शस्त्र किया है। इतिहास में इस प्रकार के अनेक उदाहरण मिलते हैं। ई०पू० २०१ ई० में रोम ने कार्थेज को निरस्त्र कर दिया। १८०८ ई० में नेपोलियन ने प्रशा (जर्मनी) की सैन्य-शक्ति पर प्रतिबन्ध लगाये और आधुनिक काल में प्रथम महायुद्ध के बाद १९१९ ई० में मित्रराष्ट्रों ने जर्मनी की जल, थल और वायु सेना को बहुत ही सीमित कर दिया था। रूसी जार ने १९ वीं सदी के अन्त और २० वीं सदी के शुरू के दिनों में निश्शस्त्रीकरण में बड़ी दिलचस्पी दिखलायी थी और उसके प्रयत्न से १८९९ ई० और १९०७ ई० में हेग में इस विषय पर सम्मेलन हुआ था। किन्तु, दूसरी ओर यूरोप में सैनिकवाद का बोलवाला हो रहा था, विभिन्न राज्यों में तरह-तरह की गुप्त संधियाँ हो रही थीं। फलतः चारों ओर अविश्वास, भय और विद्वेष का धुआँ फैल रहा था जिसके विपाक्त वातावरण में हेग सम्मेलन की चेष्टाएँ घुट कर मर गयीं। निश्शस्त्रीकरण की चेष्टा तो सुरक्षा के वातावरण में ही सफल हो सकती है। प्रथम महायुद्ध के कुछ वर्ष पूर्व हर राज्य अपनी सैन्यशक्ति बढ़ाने में ही तत्पर था। १९०८-१४ ई० में ६ यूरोपीय राष्ट्रों का सम्मिलित फौजी बजट पहले की अपेक्षा ५००,०००,०००

डालर अधिक का हो गया था। सैनिकवाद की आग में मारक अस्त्रों के आविष्कार ने आहुति का काम किया।

युद्ध समाप्त होने पर स्वभावतः राष्ट्रों का युद्ध-खर्च घटाने की ओर लोगों का ध्यान गया और निश्शस्त्रीकरण की बात फिर से उठने लगी। मित्र राष्ट्रों ने जर्मनी के सैनिक-विकास पर प्रतिवन्ध लगा दिये। 'स्वयं' अपने लिए भी उन्होंने निश्शस्त्रीकरण की नीति को वर्साई (भाग ५) और कौवनेन्ट आफ लीग आफ नेशन्स (धारा ८) में कबूल कर लिया।

प्रथम महायुद्ध के उपरान्त निश्शस्त्रीकरण आन्दोलन का प्रधान माध्यम "लीग आफ नेशन्स" बनी, क्योंकि इस उलझी हुई समस्या का समाधान अन्तर्राष्ट्रीय सहयोग के बल पर किया जा सकता है। "लीग आफ नेशन्स" इस कार्य के लिए उपयुक्त प्लैटफार्म थी। "लीग आफ नेशन्स" ने १९२० में एक स्थायी कमीशन नियुक्त किया जिसमें सैनिक अफसर ही सदस्य चुने गये। एक वर्ष बाद एक स्थायी कमीशन भी बना जिसमें गैरफौजी अधिकारी भी शामिल किये गये। इन कमीशनो के माध्यम से "लीग आफ नेशन्स" के निश्शस्त्रीकरण-विभाग का काम शुरू हुआ। १९२३ में मिले-जुले कमीशन ने पारस्परिक-आश्वासन-संधि का मसविदा तैयार किया, किन्तु लीग के सदस्य राष्ट्रों ने सम्मिलित रूप से उस पर हस्ताक्षर नहीं किया और वह प्रयत्न व्यर्थ ही गया। १९२४ में "जेनेवा प्रोटोकल" तैयार हुआ। शान्ति और निश्शस्त्रीकरण की अब तक जितनी चेष्टाएँ हुई थी, उनमें प्रोटोकल सबसे व्यापक और प्रभावपूर्ण प्रस्ताव था। किन्तु लीग के मेम्बर राष्ट्र इतनी दूर तक कदम बढ़ाने के पक्ष में नहीं थे। इस प्रकार जेनेवा प्रोटोकल भी असफल चेष्टाओं की सूची में दर्ज हो गया। स्थल सैन्य-बल में कमी करने का प्रयत्न तो फल-प्रद मिद्ध नहीं हुआ किन्तु नौ-सेना की शक्ति सीमित करने में अवश्य र्यत्किचित सफलता मिली। इसका श्रेय वाशिङ्गटन नौ-सेना कान्फ्रेंस को है। इसके बाद पुन सामान्य निश्शस्त्रीकरण की चेष्टा कुछ राष्ट्रों ने अपने-अपने तौर पर की। लोकानों सन्धि, फिर विभिन्न राष्ट्रों की अनाक्रमण संधि, और पचायत, आफसीं झगड़ों को सुलझाने की कोशिश, इन तमाम बातों

से युद्ध का भय और सैन्य बल बढ़ाने की होड़ कम करने में सहायता मिली और उतनी दूर तक निश्शस्त्रीकरण का सिद्धान्त भी आगे बढ़ा। १९२६ में प्रबन्धक समिति (Preparatory Committee) की जिसमें लीग कौंसिल के सदस्य, लीग के सदस्य राष्ट्रों के प्रतिनिधि, जर्मनी और अमेरिका के प्रतिनिधि सम्मिलित थे, बैठक हुई। इस समिति का उद्देश्य था एक सामान्य व्यापक निश्शस्त्रीकरण सम्मेलन के लिए योजना बनाना। समिति को इस कार्य में सफलता नहीं मिली। इसी बीच उधर कोलौग—ब्रियाँ सधि हो गयी और रूसी प्रतिनिधि लिताविनोव की निश्शस्त्रीकरण-योजना किंचित सनसनी पैदा करके खत्म हो गयी। उसके बाद का इतिहास और निश्शस्त्रीकरण की चेष्टाओं का फल हम सब को ज्ञात है। इटली में मुसोलिनी के नेतृत्व में फासिस्ट सरकार सैन्य बल बढ़ाने लगी। जर्मनी में नाजी पार्टी का उदय हुआ, सुद्धर पूर्व में जापान अलग विश्व-विजय और साम्राज्य-विस्तार के सपने देख रहा था। इस प्रकार पुनः सभी प्रमुख राष्ट्रों में शस्त्रास्त्र बढ़ाने की होड़ मच गयी। अन्तर्राष्ट्रीय राजनीतिक क्षितिज पर युद्ध के धौसे की धमक सुनाई पड़ने लगी। इस प्रवृत्ति का फल हमें द्वितीय विश्वयुद्ध के रूप में मिला।

इस युद्ध के बाद से, विशेषकर अणुबम के आविष्कार और प्रयोग से दुनिया इतनी आस्थाहीन हो गयी है कि सामान्य निश्शस्त्रीकरण की बात भी नहीं सुनाई पड़ती। इसका कारण यह नहीं कि निश्शस्त्रीकरण असंभव है, बल्कि इसलिए कि राष्ट्रों की मनोवृत्ति इतनी बिगड़ी हुई है कि इस प्रकार महान् आदर्शों की चर्चा भी व्यर्थ, झूठी और निस्सार प्रतीत होती है। किन्तु सिद्धान्ततः कोई भी व्यक्ति निश्शस्त्रीकरण का विरोध नहीं करेगा और हमेशा उसको सैन्यीकरण के मुकाबले में तरजीह देगा।

परन्तु अगर निश्शस्त्रीकरण ही से विश्व का कल्याण है तो आज-न-कल सारी दुनिया को इस ओर झुकना ही पड़ेगा। आधुनिक युद्ध इतना अधिक खर्चीला और विभीषिकापूर्ण होता जा रहा है कि छोटे-मोटे राष्ट्र के लिए संभव नहीं कि वह महान् राष्ट्रों की तुलना में सैन्यबल बढ़ाने की हिमाकत करे और युद्ध के मरण-स्थोहार में शामिल हो। आज उत्पादन का ही

प्रश्न इतना प्रबल है कि सब राष्ट्र अपने जनवल को फौज से हटा कर कल-कारखानों और खेत-खलिहानों में लगा कर पैदावार बढ़ाना चाहते हैं। आत्मरक्षार्थ भी सैन्यवल एक सीमा तक ही बढ़ाया जा सकता है। उस सीमा का अतिक्रमण करने पर फौजी अफसरो और शस्त्रास्त्रों के इशारे पर ही राष्ट्रनीति को चलना पड़ता है। उसी प्रकार निश्शस्त्रीकरण को लक्ष्य बनाकर चलाने वाला राष्ट्र अपनी नीति और व्यवहार में हमेशा रचनात्मक दृष्टिकोण को ही प्रमुखता देगा।

परन्तु सबसे महत्त्वपूर्ण प्रश्न यह हो जाता है कि अगर सभी राष्ट्र एक वार योजनानुसार निश्शस्त्रीकरण के लिए तैयार नहीं होते, तो क्या संभव है कि कोई राष्ट्र अपने ऊपर खतरा उठाकर अकेले यह कार्य शुरू कर दे, अथवा यथाशक्ति सैन्यवल बढ़ाने के लिए नागरिकों को सैनिक शिक्षा देने का प्रवन्ध करे ? बड़े राष्ट्रों के लिए इस समस्या पर एक स्पष्ट राय देना भले कठिन हो, छोटे राष्ट्र तो निश्शस्त्रीकरण की तैयारी तो कर ही सकते हैं क्योंकि वे सैनिक शिक्षा देकर अथवा अपनी सम्पूर्ण आय को फौज पर खर्च करके भी पार नहीं पा सकते।

छुट्टियों का उपयोग

प्रायः अभिभावकों से यह शिकायत सुनी जाती है कि स्कूल-कॉलेजों में पढ़ाई नहीं होती, केवल रुपये बर्बाद होते हैं और अवारागर्दी का सामान मुहैया होता है। शिकायत है कि शिक्षण-संस्थाएँ छः महीने बन्द ही रहती हैं। इधर कुछ लोग यह भी कहने लगे थे कि शिक्षा-विभाग की ये लम्बी छुट्टियाँ (vacations) अंग्रेजी हुकूमत की विरासत (legacy) है। चूँकि तब अंग्रेज आफिसर सरकारी स्कूल-कॉलेजों के प्रधान होते थे और उन्हें स्वदेश जाना होता था, इसलिए उन्होंने लम्बी-लम्बी छुट्टियों की व्यवस्था की थी। ऐमा तर्क देकर वे यह प्रस्ताव उपस्थित करने जा रहे थे कि स्वतन्त्र भारत की शिक्षण-संस्थाओं की छुट्टियाँ अब घटा दी जायें पर जब उन्हें मालूम हुआ कि

संसार के स्वतन्त्र देशों, समुन्नत राष्ट्रों, में ऐसी छुट्टियाँ और लम्बी हैं तथा जब विश्वविद्यालय-समिति ने उसके विपक्ष में अपना मत दिया, तब कही जाकर वे चुप हुए।

विद्यार्थियों के अभिभावकों की शिकायत बहुत गैरवाजिब नही है। आखिर छुट्टियों में होता क्या है? कुछ लडके पढते हैं। कुछ घर जाकर ताश खेलते हैं। कुछ यात्रा-टोलियों में जाते हैं। छुट्टियों का एक बहुत बड़ा उपयोग ज्ञान के लिए यात्रा करना है। ऐसा करके हम किताबी दुनिया से निकल, आँखों और कानों से सीधा पढने लगते हैं। अनेक लोगो के सम्पर्क में आने से अनेक स्थानो के भ्रमण से हमारी जानकारी का विस्तार होता है और हमारी कूपमडूकता दूर होती है। हम शिविर-जीवन व्यतीत करते हैं। अपने हाथों पकाते, बर्तन साफ करते, धोती छाँटते और जूतो पर पालिश करते हैं। हममें आत्मनिर्भरता और स्वकर्म से पवित्र प्रसन्नता आती है। हम कर्म का महत्व (dignity of labour) जानते हैं। अमेरिका तथा अन्य अनेक देशों में पढ़ाई तबतक समाप्त नही समझी जाती जबतक विद्यार्थी भ्रमण करके अपने अर्जित ज्ञान का व्यावहारिक पहलू न जान ले। भूगोल, भूगर्भविद्या, समाजविज्ञान, इतिहास इत्यादि के विद्यार्थी जबतक अपने-अपने विषयो के अध्ययन के लिए उपयुक्त स्थानों को स्वयं जाकर न देख लें, वहाँ की धरती, पत्थर, खनिज, लोग, रिवाज, प्राचीन इमारतें, खुदाई इत्यादि का परिचय न प्राप्त कर लें तबतक उनका अध्ययन तो सिर्फ किताबी, और अधूरे ढग से सैद्धान्तिक रहेगा। भूगोल के विद्यार्थी को राजरप्पा तथा छोटानागपुर के अन्य स्थानो को देखना होगा। इतिहास का विद्यार्थी नालन्दा, वैशाली, अजन्ता इत्यादि को देखना चाहेगा। चिकित्सा-विज्ञान का अध्येता देश के चिकित्सा-केन्द्रों की विभिन्न चिकित्सा-पद्धतियों, रेडियम-चिकित्सा, सेनेटोरियम की चिकित्सा, मानसिक चिकित्सा, इत्यादि का अध्ययन करना चाहेगा। और उन सब का ऐसा चाहना अकारण नही है। बल्कि यह तो उनकी शिक्षा का एक परम अनिवार्य अंग है। पर व्यवहार में ऐसा कहाँ होता है? विद्यार्थी ज्ञान की पिपासा से अधिक महज मनोरंजन और सैर के शौक से स्कूल कॉलेजों की

यात्रा-मंडलियो में सम्मिलित होते हैं। वे जितना खर्च करते हैं उससे कम लाभ होता है क्योंकि उनका अधिकांश खर्च फैशन की चीजें खरीदने, बाजार की उत्तेजक चीज खाने और मिनेमा इत्यादि देखने में होता है। इन यात्राओं में उनका चरित्र भी बड़ा उच्छृंखल हो जाता है। रेलवे-विभाग यात्रा करनेवाले विद्यार्थियों को कम दाम पर टिकट देता है। पर ये विद्यार्थी रेल के जिस डिब्बे में पहुँचेंगे, उसमें अन्य यात्रियों का रहना दूभर हो जावगा। वे आवश्यकता से अधिक स्थान ले लेंगे, दूसरो का रास्ता रोक देंगे। हस्ले से सब की नींद हराम कर देंगे। प्रतिवाद करने पर झगड़ने को तत्पर रहेंगे। रेलवे के अधिकारियों को बेवकूफ बनायेंगे। तरह-तरह की बोली बोलेंगे और कभी कोई खूबसूरत नवयुवती आ गई तब तो ऐसे संकेत करने और बोल बोलने लगेंगे कि भले आदमियों का उनके साथ चलना मुश्किल हो जाय। स्वेच्छाचारिता की पराकृष्ठा हो जाती है। कुछ विद्यार्थी रियायती टिकट भी नहीं लेकर योंही चलने में और कुछ नीचे क्लास का टिकट लेकर ऊँचे क्लास में चलने में अपनी चालाकी समझते हैं। उनके साथ जो अध्यापक होते हैं वे प्रायः नौजवान ही होते हैं। अतः उनका पूरा रौब इन पर नहीं होता बल्कि वे भी यात्रा में इनके साथ मिलकर किशोर-सा व्यवहार करने लगते हैं। इस प्रकार अभिभावकों की शिकायत दुरुस्त है। लड़के न घर के रहते हैं, न घाट के। अगर वे घर पर रहते तो घर का कामकाज, खेती-बारी तो देख पाते। यात्रा में जाने से वे न तो घर का काम सीख पाते हैं और न बाहर का ज्ञान ही ला पाते हैं। जब वे लौटते हैं तो किसी के साथ चन्द तस्वीरें होती हैं, किसी के साथ बम्बई का हवाई शर्ट, कलकत्ते का मनीबैग, शान्तिनिकेतन का जूता और इसी तरह की चीजें। ज्ञान के नाम पर वे कुछ नहीं लाते।

इसलिए यदि हम चाहते हैं कि छुट्टियों का सदुपयोग हो तो आवश्यक है कि हम यात्रा के ढंग को बदल दें। ये यात्रा-टोलियाँ अनुभवी, अनुशासन-पसन्द, व्यस्क अध्यापकों की मातहत में जायँ के। ये अध्यापक देखें कि रेल, जहाज इत्यादि में विद्यार्थी विनम्रता से, सहायक के रूप में अन्य यात्रियों से व्यवहार करते हैं। बल्कि यात्रा का एक नियम अन्य यात्रियों को सहायता देना भी हो।

अगर कोई अपाहिज है, अन्धा है, बूढ़ा है, अकेली औरत है, बीमार है तो यात्रिक विद्यार्थियों का कर्तव्य होगा कि वे यात्रा करने में तन-मन से उन्हें सहायता दें। अन्य यात्रियों को डब्बे में गंदी हरकतें करने से रोके, और अपने आचरण से सभी को प्रभावित करें। तब उनके बड़े बुजुर्ग जानेंगे कि आजाद हिन्दुस्तान की संतान शिक्षा का नया और अनुपम आदर्श उपस्थित कर रही है।

यात्रा-टोलियों को जिन-जिन स्थानों में जाना हो उनकी सूचना वहाँ के शिक्षा-अधिकारियों को पहले ही मिल जानी चाहिए ताकि वे उन्हें एक अच्छे वातावरण के स्थान में टिकावें और उनका निरीक्षण करावें।

यात्रा-टोलियों को शिविर-जीवन व्यतीत करना होगा। यानी विद्यार्थियों को कम से कम सामान साथ ले चलना होगा, इतना ही जितना वे स्वयं ढो सकें। उन्हें टिकने के स्थानों में खाना-पकाना इत्यादि काम स्वयं करना होगा। उन्हें नियत समय पर उठना, भ्रमण करना, खाना, पढ़ना और सोना होगा। हर रात को अध्यापक भ्रमण किये गए विषयों पर विद्यार्थियों से बातचीत करें और उनकी जानकारी का हिसाब रक्खें। यात्रा की समाप्ति पर आचरण और जानकारी के हिसाब से विद्यार्थियों को अंक दिये जायें। इससे दो लाभ होंगे। एक तो नियमित कामों में लगे रहने से हुल्लड करने का अवकाश नहीं मिलेगा और फिर अंक मिलने के कारण वे सलग्न होकर भ्रमण से उचित लाभ उठावेंगे।

फिर भिन्न २ विषय के विद्यार्थियों की भिन्न २ टोलियाँ होनी चाहिए। मेरे कहने का यह मतलब नहीं कि कला के विद्यार्थी के लिए जमशेदपुर का लोहा का कारखाना, पटने की बाटा-जूना-फैक्टरी, कलकत्ते का हिन्दुस्तान मोटर कम्पनी, चितरजन का रेल-इंजिन का कारखाना, बगलोर का वायुयान-कारखाना, अहमदाबाद की वस्त्र-मील देखना निरर्थक होगा और न ही यह कि विज्ञान के विद्यार्थियों का कुछ बिगड जायगा अगर वे गया, पुरी, काशी, रामेश्वरम्, प्रयाग, हरिद्वार, भुवनेश्वर को देख लेंगे। पर्यटन तो कभी बेकार जाता ही नहीं। घुमक्कड़ी-शास्त्र के आचार्य महापंडित राहुल सांकृत्यायन ने इस कार्य

के लिए जनेऊ की जगह कैमेरा टाँगा था। मेरे कहने का सिर्फ मतलब यह कि एक विषय और रुचि के एक साथ विद्यार्थियों के रहने से अध्ययन की सहूलियत होती है।

वैसे केवल मनोरंजन के लिए भी पर्यटन महत्वपूर्ण होता है, पर उस मनोरंजन की सृजनात्मक अवश्य होना है। आजकल विद्यार्थियों की यात्राओं में जो मनोरंजन होता है वह प्रायः व्वसात्मक होता है। इस प्रवृत्ति को हमें रोकना चाहिए। चूँकि लम्बी छुट्टियों में ही यात्राएँ सम्भव हैं, इसलिए इन छुट्टियों में यात्राएँ हो, मगर छुट्टियों के एक दूसरे पहलू पर भी हमें विचार करना चाहिए।

हमारी शिक्षा-पद्धति की दुर्बलता है कि वह आत्मनिर्भर नहीं है। विद्यार्थी माता-पिता की सम्पत्ति से पढ़ते हैं। फिर यह महज कितनी ही वाँ सैद्धान्तिक है, व्यावहारिक वा प्रयोगात्मक नहीं। भारतवर्ष एक दरिद्र देश है। यहाँ घर-घर में गरीबी है। अतः यहाँ ऐंगोआराम की पद्धति पर चलने वाली शिक्षा नितान्त गहित। साथ ही हिन्दुस्तान अभी-अभी आजाद हुआ है। यहाँ पढ़े-लिखे लोगों की संख्या अत्यन्त कम है। अन्न-संकट भी उपस्थित है। ऐसे संकट कालमें विद्यार्थियों का, जो साधारण लोगों की अपेक्षा अधिक शिक्षित और जाग्रत है, अपना उत्तरदायित्व होता है। और इन्हीं लम्बी छुट्टियों में विद्यार्थी अपना उत्तरदायित्व पूरा कर सकते हैं तथा शिक्षा को व्यावहारिकता एवं आत्मनिर्भरता की ओर ले जा सकते हैं। युद्ध के दिनों में रूस के विद्यार्थियों ने अपने अध्यापकों के साथ खेती में काम करके अभूतपूर्व चमत्कार उत्पन्न कर दिया था। १९४२ के ग्रीष्मावकाश में रूस के आठ लाख विद्यार्थियों ने विभिन्न प्रदेशों की खेती में योग दिया था। और उपलब्ध आँकड़े के अनुसार बीस प्रदेशों के सिर्फ बालकों ने ६००८ टन कुकुरमुत्ता, ३१५३ टन बेर और ११५० टन औषध का संग्रह किया था। हमारे विद्यार्थी भी आज के संकट-काल में देहातो में जा सकते हैं। वे अपने घर का छप्पर ठीक कर, मवेशियों के लिए चारा लाकर, खेतों में खाद डालकर माता-पिता का भार हल्का कर

सकते हैं। गाँवों के पोखरों को साफकर, कुँए की जगहों और नालियों को ठीक कर, सरकारें द्वारा प्राप्त सहायता और अपने उद्यम से अहरो और पगारो को दुरुस्त कर वे सामूहिक-योजना में क्रान्ति ला सकते हैं। वे गाँववालों को खाद्य बनाना, मछली पालना, मधुमक्खी पालना इत्यादि सिखला सकते हैं। गाँवों में पुस्तकालय, रात्रि पाठशाला, लड़कियों के लिए शिक्षा इत्यादि की व्यवस्था करके वे गाँव से निरक्षरता को भगा सकते हैं। जगह-जगह खुले मैदान में नाटक खेलकर वे ग्रामीण जनता को मनोरंजन के साथ-साथ नसीहत भी दे सकते हैं।

आज धरती का नया मसीहा, जो धरतीहीन को धरती दे रहा है, गाँव-गाँव पैदल चल रहा है। वह विद्यार्थियों को पुकारता है। उनसे योग माँगता है। कुछ विद्यार्थी छुट्टियों में उनके साथ गए भी हैं, मगर अभी बहुत ऐसे विद्यार्थियों को जाना है। विनोबा का काम तो हर गाँव में पडा है। विद्यार्थी अपने गाँव रहकर भी उनका काम पूरा कर सकते हैं।

जो विद्यार्थी बीमारी या किसी अन्य कारणवश क्लास की पढाई में पीछे रह गए हैं, वे छुट्टियों में पूरी कर सकते हैं। छुट्टियों में विद्यार्थी पढे हुए सबक को दुहरा सकते हैं, माँज सकते हैं। अच्छा अक लाने के लिए यानी अच्छी श्रेणी में उत्तीर्ण होने के लिए छुट्टी के एक भाग का ऐसा इस्तेमाल जरूर होना चाहिए।

जो अध्यापक हैं, वे तो छुट्टियों का उपयोग करते ही हैं। अधिकांश ऐसे हैं जिनपर बहुत-सी जिम्मेवारियाँ हैं। इनके पास पैसे नहीं हैं और तब वे सैर-सपाटे में प्रायः नहीं जाते। अध्ययन और प्रणयन ही प्रायः उनका काम होता है। अध्यापकों की अनेक खोजपूर्ण अथवा रचनात्मक पुस्तकें छुट्टियों में ही लिखी गई हैं। पर आज राष्ट्र का उनसे आग्रह है कि वे छुट्टी का एक अंश देश-कार्य के लिए भी दें।

समाजवाद बनाम गान्धीवाद

आज भारतीय समाज और विश्वसम्यता के लिए एक भीषण सकटकाल आ पहुँचा है। पुरातन पन्थ, पद्धति, मतवाद, सब कुछ एक आमूल परिवर्तन के सन्निधिक्षण में वर्तमान है। हमलोगों के सामने अब यह प्रश्न है कि समाज के अस्तित्व और उन्नति के लिये किवर जाना चाहिये, किम मार्ग का आश्रय लेना चाहिए। इसमें कोई सदेह नहीं है कि एक युग समाप्त हो रहा, और एक नये युग का सूत्रपात होनेवाला है। इस नवीन भविष्य को बनाने में हमलोग किस मतवादका साहाय्य लेंगे? यहाँ पर दो विख्यात मतवाद विशेष उल्लेखनीय है—समाजवाद और गान्धीवाद।

अब सञ्जेय में विचार करना है कि इन दोनों का सिद्धान्त क्या है; दोनों में समानता क्या है, और पार्थक्य क्या है। उसके बाद विचारणीय होगा कि हिन्दुस्तान के लिये या विश्व के लिये कौन मतवाद ग्रहणीय है।

समाजवाद शब्द का प्रयोग तीन अर्थ में होता है। पहला, महाव्यापक अर्थ, दूसरा व्यापक अर्थ और तीसरा प्रचलित अर्थ। समाजवाद की महाव्यापक परिभाषा यह है कि आधुनिक वैषम्यबहुल पूँजीवाद के युग के अन्त में जनसाधारण के सुख के लिये जिस समाज की प्रतिष्ठा होनेवाली है या होगी वही समाजवादी समाज है। इस अर्थ में समाजवाद को दो विशेष धारार्य हैं। एक कल्पित समाजवाद; दूसरा वैज्ञानिक समाजवाद। कल्पित समाजवाद के प्रवर्तक थे राबर्ट ओवेन, सेंट साइमन्, फूरीयर, कवेट, और लूई ब्लाक। महात्मा गान्धी बीसवीं शताब्दी में इस मत के आगिक समर्थक है। कल्पित और वैज्ञानिक दोनों मत के अनुसार व्यक्तिगत उत्पादन-सम्पत्ति अवाञ्छनीय है, और एक आदर्श समाज की प्रतिष्ठा करनी है। कल्पित समाजवाद के अन्तर्गत गान्धीवाद का यह वैशिष्ट्य है कि व्यक्तिगत सम्पत्ति सिर्फ असामाजिक स्वार्थपूर्ण भोग के लिये खराब है, लेकिन समाज के हित के लिये सरक्षक के रूप में सम्पत्ति का अधिकार अनुचित नहीं है।

दोनों में पार्थक्य यह कि वैज्ञानिक समाजवाद इतिहास की एक वस्तुतान्त्रिक

व्याख्या के ऊपर प्रतिष्ठित है, वर्गसंघर्ष को मानता है, और आदर्श समाज की प्रतिष्ठा के लिये विशेष प्रयत्न की जरूरत है, यह मानता है। कल्पित समाजवाद वर्ग संघर्ष को नहीं मानता, भूतकाल की ऐतिहासिक व्याख्या की जरूरत नहीं समझता है, और यह विश्वास करता है कि शान्तिपूर्वक मनुष्यों को समझाकर धीरे-धीरे आदर्श समाज की प्रतिष्ठा की जा सकती है।

दूसरा, व्यापक अर्थ में समाजवाद कहने से वैज्ञानिक समाजवाद समझा जाता है। इस वैज्ञानिक समाजवाद के दो विशेष अंग हैं। एक, विकासमूलक समाजवाद, जिस मत के अनुसार समाजवाद की प्रतिष्ठा के लिये क्रान्ति की जरूरत नहीं समझी जाती है। दूसरा, विद्रोहमूलक समाजवाद, जिस मत के अनुसार पूंजीवादी समाज में परिवर्तन लाने के लिये क्रान्ति की अवश्य जरूरत समझी जाती है। विकासमूलक समाजवाद को माननेवाले तीन विशेष दल हैं। विलायत के फेबियन सोशलिस्ट और गिल्ड सोशलिस्ट लोग इसके अन्दर आते हैं। डेविड्सन, सिडनी वेब, बर्नार्ड शा और लास्की फेबियन दल के परिपोषक थे। आजकल की लेबर पार्टी इस मत के ऊपर प्रतिष्ठित है। बर्टेराण्ड रसेल, और जि. डि. एच्. कोल गिल्ड सोशलिस्ट मत के समर्थक थे। जर्मनी के सुधारवादी बर्णस्टाइन वगैरह भी विकासमूलक समाजवादी थे। हिन्दुस्तान के समाजवादी लोग विशेषतः सुधारवादियों की तरह विकासमूलक समाजवादी हैं।

विद्रोहमूलक समाजवाद के अन्तर्गत तीन दल हैं। दार्शनिक अराजकतावादी बाकुनिन और प्रूधो, फ्रांस के सिण्डिकलिस्ट दल और सोवियट कम्युनिष्ट दल क्रांतिवादी कहलाते हैं।

तीसरा, प्रचलित परिभाषा के अनुसार मार्क्स-लेनिन-परिचारित कम्युनिज्म या साम्यवाद ही ठीक-ठीक समाजवाद है। लेकिन रूस के साम्यवादी दल और भी अधिक सीमित अर्थ में समाजवाद शब्द का प्रयोग करते हैं। इस अर्थ में पूंजीवाद के युग और साम्यवाद के युग के बीच में जो एक सामयिक युग आता है वही समाजवाद का युग है।

प्रचलित अर्थ में समाजवाद और गान्धीवाद दो परस्पर विरुद्ध मतवाद

है। इस अर्थ में समाजवाद कार्ल मार्क्स और लेनिन के मतानुसार क्रान्तिवादी है। समाजवादी राष्ट्र में सभी उत्पादन की सम्पत्ति राष्ट्र के हाथ में रहती है और साधारण जनता की भलाई के लिये एक केन्द्रीय आर्थिक उद्योग के अनुसार देश में घनोत्पादन होता है। आर्थिक उद्योग में कल-कारखानों की जरूरत और विशेष महत्त्व माना जाता है। पूंजीवाद के साथ प्रधान पार्थक्य यह है कि समाजवादी राष्ट्र में समूची पूंजी राष्ट्र के हाथ में रहता है, पूंजीपतियों के हाथ में नहीं, और उत्पादन में पूंजी का प्रयोग होता है जनसाधारण की आर्थिक भलाई की दृष्टि से; पूंजीपतियों के मुनाफा की दृष्टि से नहीं। मार्क्स का कहना है कि इतिहास की अनिवार्य गति के अनुसार पूंजीवाद का जमाना बदलकर अवश्य ही समाजवाद के जमाने में परिणत होगा, और अन्त में जाकर एक राष्ट्रहीन, वर्गहीन आर्थिक प्राचुर्यपूर्ण और न्यायपूर्ण समाज की प्रतिष्ठा होगी। यह परिवर्तन लाने में पहले क्रान्ति की आवश्यकता है, पीछे केन्द्रीय आर्थिक उद्योग की आवश्यकता है।

प्रो० कोल का भी कहना है कि अगर समाज को आर्थिक उन्नति की ओर बढ़ाना है तो पुराने पूंजीवाद को छोड़कर समाजवाद को अपनाना ही श्रेयस्कर होगा।

महात्मा गान्धी इन बातों को नहीं मानते थे। वे एक सम्पूर्ण रूप से विभिन्न सम्यता के अग्रदूत थे। सत्य, अहिंसा, विलासहीन जीवन उनके लिये धर्म का अंग ही नहीं बल्कि असल रूप है। गान्धीवाद के अनुसार वर्गसंघर्ष गलत है। समाज में सर्वोदय या सर्व ही वर्ग की एक साथ उन्नति होनी चाहिये। इतिहास की अनिवार्य आर्थिक व्याख्या भी गलत है। कलकारखानों की कोई जरूरत नहीं है बल्कि कलकारखाने शैतान के अस्त्र है। राजनैतिक शक्ति का एकीकरण व्यक्ति स्वातन्त्र्य के लिये हानिकारक है, इसलिये पचायत प्रथा के अनुसार विभक्त शासन पद्धति होनी चाहिये। समाज में पूंजीपति और जमींदारों का भी स्थान है; सिर्फ वे लोग सम्पत्ति के संरक्षक के रूप में रहेंगे। समाज में परिवर्तन लाने के लिये क्रान्तिमूलक उपाय का प्रयोग करना सदैव अवाञ्छनीय है क्योंकि अच्छे उद्देश्य को हासिल करने के लिये उसका उपाय

भी अच्छा ही होना चाहिये। हिंसानीति सर्वथा खराब है। इस मत के अनुसार मार्क्सवादी समाजवादी की प्रतिष्ठा होने से देश में मदगवित वस्तु-तान्त्रिक नेताओं का राज्य होगा, व्यक्तिस्वातन्त्र्य का महत्त्व नहीं रहेगा।

गान्धीवाद का प्रयोग तीन काल में और तीन क्षेत्र में हो सकता है।

प्रथम काल—१५ अगस्त, सन् १९४७ के पहले, अर्थात् हिन्दुस्तान में आजादी हासिल होने के पहले। इस काल में गान्धीवाद का प्रधान उद्देश्य था राजनैतिक स्वातन्त्र्यलाभ। उसके लिये साधन था अहिंसा और सत्याग्रह। अंग्रेजों के विरुद्ध संगठित होकर लड़ने के लिए नागरिकों के अन्दर आपस में शान्ति की जरूरत थी, अर्थात् हिन्दू-मुसलमानों में मेलभाव की जरूरत थी, इसमें कोई शक नहीं है। और प्रचंड ब्रिटिश शक्ति के साथ निरस्त्र हिन्दुस्तानियों को लड़ने के लिये आत्मिक बल को छोड़कर और कोई भी साधन नहीं था; इसलिये अहिंसा, असहयोग का प्रयोग गान्धीजी का सर्वश्रेष्ठ आविष्कार और दान है। कांग्रेस के सुदीर्घकाल-व्यापी आन्दोलन में इसी उपाय का प्रयोग हुआ और आजादी हासिल करने में शायद यही उपाय अधिकांश रूप में सफल रहा है। विलायत के मिल-निर्मित कपड़े की प्रतियोगिता से यहाँ के गरीब जुलाहों को बचाने के लिये उनका खादी वस्त्र व्यवहार का आन्दोलन भी प्रशंसनीय है। उनके धार्मिक भित्ति पर प्रतिष्ठित अनाडम्बर जीवन दर्शन ने नये नेताओं को शक्तिगर्व से बचाने में बहुत सहायता की है, यह भी मानना पड़ेगा।

द्वितीय काल:—(आजादी मिलन के बाद आजादी को सुदृढ़ भित्ति पर प्रतिष्ठित करने के समय तक) इस समय गाँधीवाद का प्रधान उद्देश्य रहा देश को अन्तर्द्रोह से बचाना, हिन्दू-मुस्लिम ऐक्य प्रतिष्ठा करना। विंश-शताब्दी में एक व्यावहारिक प्रजातन्त्र की प्रतिष्ठा में नागरिकों के बीच धार्मिक भित्ति पर लड़ाई कितनी हानिप्रद है, यह कतिपय अदूरदर्शी व्यक्तियों को छोड़ कर और सभी समझ सकते हैं। उनके जीवन काल में तो इस विषय में सफलता नहीं मिली थी, किन्तु उन्होंने खृष्ट की तरह

अपना जीवन उत्सर्ग करके भारतवर्ष में हिन्दू-मुस्लिम ऐक्य की स्थापना की है।

तृतीय काल—(स्वाधीन भारत के नव-निर्माण में गान्धीवाद का प्रयोग और विश्वशान्ति की प्रतिष्ठा में गान्धीवाद का दान।) इस काल का अध्ययन तीन विभिन्न क्षेत्रों में अलग-अलग करना ही अच्छा होगा।

व्यक्तिगत क्षेत्र.—आधुनिक युरोप के साधारण मनुष्य राजसिक भावापन्न है। भोगसुख उनके जीवन का उद्देश्य है। प्राचीन भारत का जीवनादर्श सरल और सात्विक था। सयत् जीवन को महत्व दिया जाता था; धर्म-अर्थ-काम-मोक्ष सभी का प्रयोजन माना जाता था। महात्मा गाँधी चाहते थे कि आधुनिक मानव भी उस देवत्व के लिये कोशिश करे और सत्य एवं अहिंसा के पथ पर रह कर मोक्ष के लिये लोक सेवा करे। सब काल में सभी देश में श्रेष्ठ मानवों ने इस आदर्श को सर्वश्रेष्ठ माना है। और इस महान आदर्श को अपनाने में ही मानवात्मा की विजय है, यद्यपि देश के सभी मनुष्य इस प्रयास में सफल नहीं भी हो सकता।

जातीय क्षेत्र.—जातीय क्षेत्र में सबसे पहले सु-नागरिक की जीवन-यापन-प्रणाली की बात आती है। शिष्ट नागरिकों के लिये, विशेषतः एक आधुनिक प्रजातन्त्र में, शान्तिपूर्वक कर्तव्यपरायण जीवन बिताना ध्येय होना चाहिये। इसलिये हिन्दू-मुसलमान, सिख, खृष्टान आदि सभी धर्मावलम्बी के लिये आपस में मेलमिलाप के साथ रहना जरूरी है। इसमें कोई दो मत नहीं हो सकता।

राजनैतिक क्षेत्र में गान्धीवाद शक्ति के एकीकरण के विरुद्ध है। क्योंकि इससे शक्ति के दुरुपयोग का डर रहता है और साथ-साथ प्रजातन्त्र एवं व्यक्ति स्वातन्त्र्य की हानि का डर भी रहता है इसलिये कन्द्रीय सरकार के हाथ में अत्यावश्यक शक्ति रहेगी और शेष शक्ति स्थानीय सरकार और पंचायतों के हाथ में रहेगी। एक दृष्टि से तो यह सही मालूम होता है। लेकिन और एक वास्तविक दृष्टिकोण से यह सिर्फ दुर्बलता का पोषक ही नहीं बल्कि नव-प्राप्त स्वातन्त्र्य का घातक प्रतीत होगा। क्योंकि जब सारी दुनिया में शीघ्र ही

रणभेड़ी बजनेवाली है और जब कि सामान्य पड़ोसी पाकिस्तान भी लड़ने के लिये तैयार है तब सर्व प्रकार से राष्ट्र की शक्तिवृद्धि करने के लिये शक्ति का केन्द्रीकरण सामयिक रूप से होना चाहिये, अन्यथा कुछ वर्षों के अन्दर ही गांधीवादी आदर्शवाला दुर्बल राष्ट्र आजादी खो बैठेगा। इतिहास इसका साक्षी है। इसलिये इस विषय में अधिक कहना व्यर्थ है। लेकिन हा, यदि विश्व के सभी राष्ट्र शान्ति और प्रजातन्त्र के पथ पर चलना शुरू कर दे, तब इस आदर्श में किसी प्रकार के भ्रम की शंका नहीं, वरन् यही श्रेष्ठ राजनैतिक आदर्श होना चाहिये।

राजनीति के साथ धर्म को विजडित करने की गाँधीजी की प्रचेष्टा भी उसी तरह समयानुकूल नहीं है; इसलिये परित्याज्य भी है।

दुर्बल राष्ट्र विशेष के लिये गाँधीवाद का अर्थनैतिक अश और भी हास्यास्पद है। वर्गसंघर्ष खराब हो सकता है, लेकिन अगर इतिहास इसका साक्षी देता है तो उसको मानने में द्विधाबोध क्यों? पूँजीपतियों के स्वार्थपर हाथ में यन्त्रशक्ति असामाजिक काम करती है, इसलिए उसको त्याग करना चाहिये। तब तो, आग से बच्चों का हाथ जलता है, इसलिये आग का व्यवहार ही छोड़ देना चाहिये? आग का सु-व्यवहार सीख लेना ही उचित है। उसी तरह यन्त्र दानव को राष्ट्र के अधीन बना कर उससे समाज की भलाई के लिये काम लेना ही अच्छा है।

अवश्य यह बात ठीक है कि कुटीर शिल्प के द्वारा सभ्यता का सरल रूप प्रतिष्ठित रह सकता है, व्यक्ति स्वातन्त्र्य की हानि भी नहीं होती है और समाजवादियों के केन्द्रीभूत आर्थिक उद्योग से समाज वस्तुतान्त्रिक बन जाता है, कारखाना-संचालकों के हाथ में साधारण मजदूर स्वातन्त्र्य खो बैठता है, एव केन्द्रीभूत आर्थिक शक्ति के दुरुपयोग की शका रहती है। लेकिन जिस यन्त्रयुग में चारों तरफ हिंसा का-ताण्डव नृत्य चल रहा है उस युग में कोई भी राष्ट्र अकेले निर्भय होकर प्रतिकूल मार्ग का अवलम्बन नहीं कर सकता निरुपाय होकर उसको अर्थनैतिक शक्ति प्रतिद्वन्द्विता के स्तर पर प्रतिष्ठित रखना ही पड़ता है। इसलिये आज कल के जातीय जीवन को युद्ध से बचाने

के लिये हमलोगों को भी लाचारी से केन्द्रीभूत आर्थिक उद्योग का महाय्य लेना ही पड़ेगा। कुटीर शिल्प को बचाते हुए उत्पादन शक्ति-वृद्धि के लिये कारखानों से काम लेना ही पड़ेगा, नहीं तो हिन्दुस्तानियों की आत्मा आजाद तो रह सकती है, किन्तु शरीर फिर से गुलाम बन जायगा।

आन्तर्जातिक क्षेत्र—जातीय क्षेत्र में गाँधीजी की राजनीति और अर्थ नीति अस्वाभाविक होने पर भी आन्तर्जातिक क्षेत्र में उनका प्रयोग लाभप्रद हो सकता है। इसका कारण यह है कि अगर सभी राष्ट्र एक साथ गाँधीवाद को अपनाना शुरू कर दे तो देव-राज्य के प्रतिवेशी दानवों से कोई डर नहीं रहेगा।

अब विचारणीय है कि विश्वसम्यता के इस मकटकाल में आन्तर्जातिक क्षेत्र में कौन रास्ता दिखला सकता है—समाजवाद या गाँधीवाद ? हमलोगों ने पहले ही देख लिया है कि समाजवाद हिंसा की भित्ति पर प्रतिष्ठित है। इसलिये हिंसानल से जब तक सारी दुनिया एक बार अच्छी तरह नहीं जल जाती है, और जब तक सभी देश में समाजवाद की प्रतिष्ठा नहीं हो जाती है, तब तक समाजवाद के द्वारा विश्वशान्ति लाभ का कोई सवाल नहीं उठता है। इस हालत में सभी राष्ट्र को कोशिश करनी चाहिये, गाँधीवादी अहिंसा नीति को मानने की। लेकिन इसमें सदेह है। उसके बाद प्रश्न यह है कि अगर सारी दुनिया में समाजवाद की विजय हो जाय तो क्या मनुष्य सुखी होगा ? कारखाना परिचालकों के हाथ में मजदूर अपना कार्यस्वातन्त्र्य खोकर और डिक्टेटरों के हाथ में प्रजा अपनी राजनैतिक शक्ति को जलाजलि देकर कैसे सुखी हो सकता है ? मनुष्य की आत्मा का स्वातन्त्र्य और गरिमा अक्षुण्ण रखने के लिये पंचायत परिचालित शासन-पद्धति और कुटीर शिल्पबहुल आर्थिक व्यवस्था की जरूरत है। इसमें गाँधीवाद की श्रेष्ठता प्रमाणित होगी। मनुष्य सम्यता को शक्ति और स्वातन्त्र्य के पथ पर परिचालित करने के लिये गाँधीवाद की शरण लेनी ही पड़ेगी। किन्तु यहाँ एक गम्भीर प्रश्न उठता है—क्या यह सम्भव होगा ?.. शायद नहीं। राजसिक मदगवित राष्ट्र आज विनाश के पथ पर चल रहे हैं। तृतीय महायुद्ध अवश्यभावी

मालूम पड़ रहा है। पूंजीवादी और समाजवादी देशों में एक शेष युद्ध होने-वाला है। अणुबम किसका नाश करेगा और किसको छोड़ेगा कोई नहीं कह सकता है। लेकिन निराश होने का कोई कारण नहीं है। अगर विश्व सभ्यता को विनाश से बचाना है, तो सोवियट राष्ट्र में और सयुक्तराष्ट्र में जरूर गाँधीजी की आत्मा से अनुप्राणित होकर वहाँ के नेता लोग अहिंसा की आवाज आन्तर्जातिक सुरक्षापरिषद में उठावेंगे। इस बीच में हमलोगों का कर्तव्य है कि हमलोग सब कोई व्यक्तिगत जीवन में पूज्य बापू का आदर्श ग्रहण कर लें और सारी दुनिया में गाँधीवाद प्रचार करने की चेष्टा करें।

प्रजातन्त्रवाद बनाम अधिनायकवाद

अरस्तू से लेकर आज तक जितने भी राजनीति-दर्शन के आदर्शवादी विचारक हुए हैं उनका आदर्श प्रजातन्त्रवाद रहा है। फ्रांसीसी क्रांति के बाद से जनता के द्वारा, जनता के लिए जनता की सरकार, यही सभी राष्ट्रों का स्वप्न रहा है। यह प्रजातन्त्रवाद है क्या? आधुनिक युग के महान् साहित्यिक और चिन्तक बर्नार्ड शा के शब्दों में, प्रजातन्त्रवाद “एक ऐसी सामाजिक व्यवस्था है जो किसी देश के सभी लोगों के लिए, न कि वर्ग-विशेष के लिए, अधिकतम प्राप्य कल्याण को अपना लक्ष्य बनाती है।”

अनेक कवियों ने प्रजातन्त्रवाद के गीत गाए हैं, असंख्य राजनीति-शास्त्रियों ने इसकी सुरक्षा के लिए माथापट्टी की है; और जाने कितनों ने प्राणोत्सर्ग तक किया है। यह प्रजातन्त्रवाद का ही आदर्श है जिसने फ्रांस के सोलहवें लूई के अत्याचारों का खात्मा किया था, रूस के जार के शोषण से ब्राहि-ब्राहि करती जनता का उद्धार किया था। प्रजातन्त्रवाद ही ऐसी व्यवस्था है जिसमें लक्ष-लक्ष बुभुक्षित मनुष्यों को भोजन मिलता है, नग्नप्राय जनसाधारण को वस्त्र प्राप्त होता है, और अत्याचार-पीडित, कराहती मानवता को शरण मिलती रही है। प्रजातन्त्रवाद से साहित्य, धर्म और राजनीति के क्षेत्रों में एक नए युग का प्रादुर्भाव हुआ है।

किन्तु प्रथम विश्व-युद्ध के बाद नवीन और विचित्र विचारों का जन्म हुआ, और शासन के नए रूप, अधिनायकवाद ने सर उठाया। यह इस भावना का परिणाम था कि राज्य के नियन्त्रण का अधिकार चंचल-मति जनता को सौंपना बुद्धिमत्ता का परिचायक नहीं है। यही कारण है कि जर्मनी में हिटलर, इटली में मुसोलिनी और स्पेन में फ्रैंको अधिनायक बन बैठे।

अधिनायकवाद प्रजातन्त्रवाद का प्रतिद्वंद्वी है। एक प्रजातन्त्रवादी देश में शासनाधिकारियों की गलतियों को सुधारने के उद्देश्य से सभी को यह स्वतंत्रता रहती है कि वे सरकार की आलोचना करें। कोई भी किसी दिन जनता के प्रतिनिधि के रूप में निर्वाचित हो सकता है। सभी के व्यक्तिगत अधिकार होते हैं और सभी को सामाजिक सुरक्षा का अधिकार प्राप्त रहता है। एक प्रजातन्त्रवादी सरकार तभी तक अधिकार-सम्पन्न रह सकती है जब तक वह जनता का विश्वास-भाजन बनी रहती है। इसके विपरीत अधिनायक के विरुद्ध चुनौती देने के लिए जान तक गंवानी पड़ सकती है।

प्रजातन्त्रवाद आज भी आदर्श शासन-प्रणाली के रूप में स्वीकृत होता है, किन्तु इसके आलोचक भी पाए जाते हैं। आलोचना के आधार एकाधिक हैं। कहा जाता है कि प्रजातन्त्रवाद में खर्च ज्यादा पड़ता है; इसमें आदर की भावना की कमी रहती है; इसमें समता का मिथ्या सिद्धान्त पाया जाता है; यह साधारणता को प्रोत्साहन देता है; यह चंचल, परिवर्तनबहुल और उद्देश्य-रहित होता है; इसमें गुण से अधिक संख्या को महत्त्व दिया जाता है, इत्यादि। इसकी एक बहुत बड़ी कमजोरी को एम० एन० राय जैसे राजनीतिज्ञ और विचारक ने इन शब्दों में निर्दिष्ट किया है, “प्रजातन्त्रात्मक प्रणाली, जो कि पक्ष-विपक्ष में मत गिनने के अतिरिक्त और कुछ नहीं, अन्ततः सामूहिक-अहभाव का आत्मसमर्पण मात्र है। इसमें न तो व्यक्ति के लिए ही गुंजाइश रहती है, न बुद्धि के लिए ही। प्रजातन्त्रात्मक शासन-प्रणाली में जोरदार भाषण कर सकनेवाले अयोग्य व्यक्ति भी बहुत ऊँचे उठ सकते हैं, बुद्धिमत्ता, विश्वसनीयता, दार्शनिकता और नैतिक-गुणों का इसमें कोई महत्त्व नहीं रहता।”

इसके विपरीत अधिनायकवाद में कार्यों के सम्पन्न होने में विलम्ब नहीं

होता। बहुमत और अल्पमत का झगडा अधिनायकतन्त्र में नहीं रहता। इस प्रकार के शासन-विधान के अन्तर्गत प्रशासन-कार्य व्यवस्थित, निर्विघ्न और योजनाबद्ध रूप में चलता रहता है। किन्तु इन कुछ गुणों के साथ ही अधिनायकवाद में ऐसी त्रुटियाँ हैं जो गुणों की अपेक्षा कहीं अधिक हैं। एक अधिनायक के अधीन व्यक्तिगत और सामूहिक जीवन सैनिक जीवन की तरह नियन्त्रित हो जाते हैं, कार्य के लिए व्यक्तिगत प्रेरणा नहीं रह जाती और महात् प्रतिभाशाली व्यक्तियों के विकास की गुंजाइश नहीं रहती। अपने को प्रभुत्व-सम्पन्न बनाए रखने के लिए एक अधिनायक को बहुधा युद्ध का रास्ता भी अख्तियार करना पड़ता है—ज्वलन्त उदाहरण है द्वितीय विश्व-युद्ध को अनिवार्य बनानेवाले हिटलर और मुसोलिनी !

वास्तविकता यह है कि सावधान न रहने पर अधिनायकवाद और प्रजातन्त्रवाद दोनों ही हासोन्मुख हो जाते हैं। पहला दूसरे की अपेक्षा बहुत आसानी से विकृत होकर स्वेच्छाचारिता में परिवर्तित हो जाता है और यह हिंस्र राष्ट्रीयता को उत्तेजित कर अन्तर्राष्ट्रीयता और विश्व-शान्ति को भी खतरे में डाल देता है। जहाँ तक प्रजातन्त्रवाद का प्रश्न है, वह भी तब विकृत हो उठता है जब-जब जन-मत शिथिल हो जाता है और ऐसी स्थिति में परिणाम होता है अमीरों के द्वारा गरीबों का शोषण। तब प्रजातन्त्रवाद जन-राज्य न रह कर वर्ग-राज्य में परिणत हो जाता है। इसीलिए कहा गया है कि जन-स्वातन्त्र्य की कीमत होती है अखंड सावधानता !

तो क्या प्रजातन्त्रवाद सफल हो भी सकता है ? उपर्युक्त चिन्तक ने ही इस प्रश्न को उठाया है और उत्तर भी दिया है। उन्हीं के शब्दों में, 'प्रजातन्त्रवाद का आधारभूत सिद्धान्त—अधिकतम सख्या का अधिकतम कल्याण—तभी कार्यान्वित हो सकता है जब सार्वजनिक कार्य ऐसे लोगों के हाथ में रहे जो आध्यात्मिक स्वतन्त्रता के अधिकारी हैं और जो अन्य किसी मनुष्य या सिद्धान्त के प्रति उत्तरदायी होने के पहले अपनी ही आत्मा का प्रतिनिधित्व करते हैं। आशय यह नहीं कि कुछ बौद्धिक व्यक्ति ही शासन करें, बल्कि यह कि एक ऐसा सामाजिक संघटन हो जो स्वाधीन व्यक्तियों को उच्चतम प्रशाननाधिकार देकर

मनुष्य की रचनात्मक प्रतिभा के विकास के लिए असीम क्षेत्र प्रस्तुत करे। ऐसे ही व्यक्तियों पर निहित स्यार्थों का कोई प्रभाव नहीं रहता, ये उस सामूहिक अहंभाव की चंचलता से डिगनेवाले नहीं होते जो सहज ही नारेबाजी से विचलित हो जाया करते हैं। यदि प्रजातन्त्रवाद को अधिनायकवाद का सफल मुकाबला कर आदर्श मानव-समाज का संघटन करना है तो इस दार्शनिक तत्व को ग्रहण करना ही पड़ेगा।

परंपरागत ढंग का प्रजातन्त्रवाद आधुनिक राज्यों की आवश्यकताओं की पूर्ति में पूर्णतः सक्षम नहीं सिद्ध हो रहा है। समस्या यह है कि किस प्रकार प्रजातन्त्रवाद की परंपरागत संस्थाओं को वर्तमान परिस्थितियों के अनुरूप बनाया जाय। आज प्रजातन्त्रवाद की विफलता सबसे अधिक आर्थिक क्षेत्र में दिखाई पड़ती है। अतः प्रजातन्त्रवादी देशों को सबसे बड़ी समस्या यह है कि वे अपनी आर्थिक-प्रणाली की ऐसी व्यवस्था करें जिससे सभी मनुष्यों के लिए काफी अच्छे जीवन-स्तर को संभव बनाया जा सके। इसके अतिरिक्त सुरक्षित तथा स्वाधीन होने की भावना को लोगों में भरना, यह भी प्रजातन्त्रवाद का प्रमुख लक्ष्य होना चाहिए।

साम्प्रदायिकता का अभिशाप

वनस्पति जगत में विषवृक्ष वास्तव में है या नहीं, कहना कठिन है किन्तु हमारे जीवन में साम्प्रदायिकता सब प्रकार से विषवृक्ष सिद्ध हो रही है, इसमें बहुत-कम ही लोगो को सदेह हो सकता है। इस विषवृक्ष की जड़ें हमारी जीर्ण समाज व्यवस्था में हैं और उन्हें हमारी सामाजिक रूढ़ियों, अन्धविश्वासों, मध्ययुगीन धार्मिक असहिष्णुता और आधुनिक अन्यायपूर्ण आर्थिक विषमताओं से खाद्य मिलती रहती है। इस वृक्ष की शाखाएँ ऊपर उठकर राजनीति के क्षेत्र में विस्तार पाती हैं। इसका सस्पर्श लेकर बहनेवाली हवा सामाजिक स्वास्थ्य के लिए घातक है और जो लोग इसकी छाया को सुखद मानकर पास

जाते हैं, उन्हें भी फल भुगतना पड़ता है। हाँ यह दूसरी बात है कि उन्हें इसका एहसास न होता हो।

साम्प्रदायिकता एक मध्ययुगीन भावना है, जो समाज और जमात को आज की दुनिया में सांस्कृतिक पिछड़ेपन का शिकार बनाकर रखती है। जो समाज या वर्ग एक बार सांस्कृतिक पिछड़ेपन का शिकार बन जाता है, वह बाहरी प्रभावों से बचने के लिए अपने चारों ओर निषेधों का घेरा खड़ा कर लेता है। उसके बाद उस जमात के लोगों से अन्य प्रकार की जीवन-प्रणाली के प्रति युक्तिसंगत दृष्टिकोण की अपेक्षा रखना कीचड़ बिलो कर मक्खन निकालने-जैसी चेष्टा है।

किन्तु निषेधों का घेरा खड़ा कर लेने से ही आज के जमाने में किसी जमात को त्राण नहीं मिल सकता है क्योंकि उस घेरे की दूसरी तरफ जो शक्तियाँ काम करती हैं, वे आ-आ कर टकराती हैं। इस सघात की कितनी ही प्रतिक्रियाएँ घेरे के भीतर रहनेवाली जमात पर पड़ती हैं। मध्ययुग की युग-वृत्ति चूँकि धर्ममुखीन थी, अतः दो जमातों का संघर्ष बहुधा धार्मिक स्वरूप ग्रहण कर लेता था। आज यह लड़ाई आधुनिक समाज की जमातों के बीच राजनीतिक क्षेत्र में चला करती है।

इस लड़ाई का संचालन लड़नेवाली जमातों के जागरूक व्यक्ति करते हैं और इसका सर्वाधिक लाभ भी उन्हें ही मिलता है। उनके अनुयायी जहाँ के तहा रह जाते हैं। पर उन अनुयायियों को नारों और प्रतीकों के आधार पर अथवा नयी-नयी आंतरिक और बाह्य समस्याएँ खड़ी करके हमेशा बहलाया जाता है।

वस्तुतः आज के युग में साम्प्रदायिकता को प्रोत्साहन करने का अर्थ है जनता को गुमराह करना ताकि उनकी नजर समाजगत वर्ग-संघर्ष और शोषण पर न पड़े। यह तो अप्रत्यक्ष हानि है। प्रत्यक्षरूप से भी लोगों को जो कुछ भुगतना पड़ता है, उसका भी ताजा मिसाल अपने देश की सामाजिक अवस्था में देखा जा सकता है। सबसे पहले, तो देश का नक्शा ही बदल गया है। हम दो राज्यों में बँट गये। इस बँटवारे की पृष्ठभूमि में इतनी खींचतान, अविश्वास

और घृणा-उपेक्षा है कि इन राज्यों के लिए मैत्री भाव से पारस्परिक सहयोग का जीवन विताना असंभव हो रहा है। कभी कश्मीर का झगडा है, तो कभी नहरों के पानी का। कभी आयात-निर्यात, और अवमूल्यन की लड़ाई है, तो कभी विस्थापितों की सम्पत्ति के सम्बन्ध में तनातनी है।

देश के बँटवारे का अर्थ केवल आवादी का बँटवारा नहीं, बल्कि प्राकृतिक, औद्योगिक और सामरिक शक्तियों का भी बँटवारा है। फलतः देश की जो शक्ति एकत्रित थी, वह दो टुकड़ों में बँट गयी है, और सहयोग के अभाव में दोनों के दोनों कमजोर पड़ गये हैं। उन्हें अनेक अभावों की पूर्ति के लिए दूसरे देशों का मुँह जोहना पड़ता है और इस लाचारी का गहरा मूल्य रुपये-पैसों की शक्ल में या परराष्ट्र नीति के क्षेत्र में चुकाना पड़ता है।

सबसे बढ़कर तो विस्थापितों के पुनर्वास की समस्या है। देश-विभाजन के प्रसंग में आवादी के तवादले की बात कभी की गयी थी, पर यह असम्भव समझकर छोड़ दिया गया। हालांकि आज भी वैसे कंटरपथियों की कमी नहीं जो आवादी के तवादले की बात करते हैं। प्रश्न उठता है कि इस प्रस्ताव में कौनसी त्रुटि थी जिसके कारण यह प्रस्ताव अमान्य रहें। इस प्रस्ताव की मुख्य कमजोरी थी कि इतने विशाल पैमाने पर आवादी के इस-उस ओर आने-जाने के आर्थिक परिणामों का कदाचित् ही कोई युक्तिपूर्ण अनुमान किया गया था। यह मुख्यतया साम्प्रदायिकता की आग में घी डालने का सुझाव था। इसके परिणामों की कल्पना हम उन विस्थापितों की दशा देखकर कर सकते हैं जिन्हें, अधिकारी तौर पर आवादी का तवादला न होने पर भी, परिस्थितिबश अपना घर छोड़ कर भारत या पाकिस्तान जाना पड़ा है। इन लोगों को आज तक अच्छी तरह बसाया नहीं जा सका है। इनको व्यक्तिगत रूप से जो कुछ सहना पड़ा है, वह तो दारुण है ही, देश की अर्थ-व्यवस्था भी असह्य भार से चरमरा रही है। व्यक्तिगत रूप से विस्थापितों को पुनर्वास की कोई योजना मानसिक तोष नहीं दे सकती क्योंकि उन्हें वशगत घरों से बलात् किलग होना पड़ा है। उन घरों के सुखमय जीवन की याद भुलाये नहीं भूलगी। वह क्षति अपूरणीय है। तब रही विस्थापित व्यक्तियों के लिए घर और

ऑजीविका के साधन जुटा देने की समस्या। यह कार्य भी आसान नहीं है। अपने देश में, १९५१ की जनगणना के अनुसार, विस्थापितों की संख्या ७५,००,०००, आंकी गई है। इसमें ४९,००,०० व्यक्ति पश्चिमी पाकिस्तान से आये हैं।

कोई भी समझदार आदमी समझ सकता है कि इतने व्यक्तियों के वास और रोजगार का प्रबन्ध करना कितना विकट है। मार्च, १९५१, के अन्त तक पश्चिमी पाकिस्तान से आये लोगों के मकान आदि पर २६०० लाख से अधिक रुपये खर्च किये जा चुके हैं। १९५१-५२ में १२५० लाख रुपये और भी व्यय होंगे। इन लोगों पर मार्च, १९५१ तक देश के कुल १०८००८० लाख रुपये खर्च हुए हैं और १९५१-५२ के लिए ३४८० लाख रुपये का बजट था।

स्मरणीय रहे, इन खर्चों से पूर्वी बंगाल से आये हुए २६,००,००० विस्थापितों का सम्बन्ध नहीं। उन पर अलग व्यय हुआ है।

इतने पर भी कहना कठिन है कि यह कार्य कब तक पूरा होगा। देश की इतनी बड़ी सम्पत्ति का इस प्रकार व्यय केवल साम्प्रदायिकता के अभिशाप के कारण ही हो रहा है।

साम्प्रदायिकता का दूसरा पहलू भी है। यह अन्ततः मानवीय भावनाओं को सवेदनहीन और मोड़ा बना देती है। यह मनुष्य को मनुष्य के रूप में नहीं देखने देती, बल्कि मनुष्य से पहले उसके धर्म और सम्प्रदाय का विल्ला देखने को बाध्य करती है। मानव की यह उपेक्षा मानव में जड़ता या पशुता का संचार करती है। तभी देश-विभोजन के साथ दंगे हुए, दंगों में बूढ़े-बच्चे कत्ल किये गये, स्त्रियों पर बलात्कार हुआ। मित्र ने मित्र को धोखा देकर मारा। इन काले कारनामों को साक्षी रोमानन्द सागर को "और इसान भर गया" नामक उपन्यास, अज्ञेय का "शरणार्थी" और कृष्ण चन्द्र को "हमें बेहशी है" नामक कहानी-संग्रह है।

और सबसे बढ़कर तो महोत्तम गांधी की हत्या है, जिसकी जिम्मेवारी एक-मात्र साम्प्रदायिकता पर है।

साम्प्रदायिकता के अभिशापों का साक्षी यूरोप का इतिहास भी रहा है जहाँ धार्मिक असहिष्णुता के कारण ईसाइयों और गैरईसाइयों ने ईसाई धर्म के शुरू के दिनों में एक दूसरे को भाँति-भाँति से सताया। फिर इन्क्वीजिटरों की दारुण कहानियाँ हैं। मध्ययुग में रोमन कैथोलिकों और प्रोटेस्टेन्टों के विषम संघर्ष ने पूरे यूरोपीयन समाज को जर्जर कर दिया। अन्त में ईसाइयों और मुसलमानों के बीच क्रूज्ड की लड़ाइयाँ हुईं। इन लड़ाइयों के परिणाम यूरोप के इतिहास के पाठकों से छिपे नहीं हैं।

अपने देश में आजकल साम्प्रदायिकता का अर्थ हिन्दू-मुस्लिम संघर्ष है। पर यह साम्प्रदायिकता का केवल एक पक्ष है। स्वयं हिन्दू समाज और मुस्लिम समाज के भीतर भी इसके घुन लगे हुए हैं। हम जानते हैं कि प्राचीन काल में साम्प्रदायिक असहिष्णुता ने किस प्रकार उच्च वर्ण के हिन्दू को अस्पृश्य हिन्दू के कान में गलता हुआ राँगा डालने को बाध्य किया था। छुआछूत की समस्या आज भी समाज की शक्तियों को क्षीण बनाये हुए है। मुस्लिम समाज के भीतर शीया और सुन्नी की लड़ाई भी उसी प्रकार की है। इन सम्प्रदायों के बीच उत्तरप्रदेश में कितनी बार दंगे भी हुए।

हिन्दू-मुस्लिम समस्या के रूप में साम्प्रदायिकता के प्रसार की कहानी काफी दिलचस्प और शिक्षाप्रद है। भारतीय समाज की यह समस्या तुर्क-अफगान काल से लेकर आज तक चली आ रही है, ठीक-उसी तरह, जिस तरह अस्पृश्यता की समस्या। इसके समाधान के लिए राजकीय और धार्मिक स्तर पर तरह-तरह के प्रयत्न हुए। संतों और सूफियों ने एक ओर अपनी तौर पर समन्वय की चेष्टा की, दूसरी ओर अकबर ने। औरगजेब भी आज शायद हमारी तिगाह में कुछ दूसरा होता अगर अंगरेजों के पिट्ठू इतिहास-लेखकों ने सत्य को अर्धसत्यों की चादर से उसे ढँका नहीं होता।

यह भी बहुत सम्भव था कि धार्मिक विभेद के बावजूद दोनों सम्प्रदाय के लोग एक सामाजिक ढाँचे के भीतर अन्योन्याश्रित अंग की भाँति अविभाज्य हो गये होते। पर इस प्रक्रिया को अंगरेजों की फूट डालनेवाली साम्राज्यवादी

नीति से बड़ा व्याघात पहुँचा। अंगरेजों को अभीष्ट नहीं था कि हिन्दू और मुसलमान साम्प्रदायिक विभेद को भुलाकर राष्ट्रीयता के एक सूत्र में बँधें। इसलिए उन्होंने कभी हिन्दुओं को उकसाया, तो कभी मुसलमानों को। १९ वी सदी में उन्होंने सर सैयद अहमद के अलीगढ़ी आंदोलन को नवजात कांग्रेस के विरुद्ध प्रोत्साहित किया।

इस सदी के प्रारम्भ में अंगरेजों की प्रेरणा पर ही आगा खाँ के नेतृत्व में मुसलमानों का एक शिष्टमंडल १९०६ ई० में वायसराय से मिला और मुसलमानों की माँग पेश की। उनकी माँगों के उत्तर में लार्ड मिंटो ने जो कुछ कहा उसमें ही आधुनिक हिन्दू-मुस्लिम समस्या का बीज था। शीघ्र ही मुस्लिम लीग की स्थापना हुई। उसके बाद की कहानी भारतीय राष्ट्रीयता द्वारा बार-बार सैद्धांतिक समझौता करने की दुःखद चेष्टाओं की लड़ी है।

भारतीय राष्ट्रीयता के अनेक सूत्रधार सचेतन रूप से सम्प्रदायवादी नहीं थे। उनका लक्ष्य मुख्यतः स्वाधीनता-प्राप्ति का था। पर उनके (जो धर्म से हिन्दू थे) दृष्टिकोण पर परोक्ष रूप से १९ वी सदी के हिन्दू नवजागरण आंदोलन का प्रभाव था। वे किसी-न-किसी रूप से राजा राममोहन राय, दया नंद सरस्वती, स्वामी विवेकानन्द आदि के सुधार-प्रचार से प्रभावित थे। इन आंदोलनों की धाराओं ने रूढ़ि-वद्ध सकीर्ण हिन्दू साम्प्रदायिकता को उदार बनाने की चेष्टा की थी। इसलिए इन धाराओं से प्रभावित लोग उदार तो अवश्य थे, पर वे मुस्लिम साम्प्रदायिकता की मानसिक प्रतिक्रियाओं को समझ नहीं पाते थे। फलतः भारतीय राष्ट्रीयता का हिन्दू-पक्ष उदारतापूर्वक झुक-झुककर भी मुस्लिम प्रतिक्रियाओं को तुष्ट नहीं कर सका। संक्षेप में हम कह सकते हैं कि साम्प्रदायिकता की समस्या को असाम्प्रदायिक रूप से, समाज की बुनियादी आर्थिक आवश्यकताओं के आधार पर सुलझाने की चेष्टा नहीं हुई। फलतः वह आग न बुझ पायी, न बुझ पायी। और, उसकी ज्वालाओं में झुलसा हुआ देश और समाज कितना विरूप हो रहा है !

परमाणु बम और विश्वशान्ति का प्रश्न

रहस्य-भेद की तीव्र उत्कठा मानव जीवन और सम्यता की मुख्य प्रेरक शक्ति रही है । इसके आधार पर ही मनुष्य प्रकृति से निरंतर सघर्ष मोल लेकर भी अपने प्रगति-पथ पर अनादि काल से बढ़ता आया है । वह प्रकृति के तत्वों का रहस्योद्घाटन केवल अन्वेषण की भावना से पीड़ित होकर नहीं करता, उसका उद्देश्य नैसर्गिक उपादानों की शक्ति या कमजोरियों का पता लगा कर उन्हें मानव-हितो के लिए उपयोगी बनाना रहता है । इसलिए वह प्रकृति के जर्-जरे की खोज करता है, स्थूल पदार्थों के सूक्ष्मातिसूक्ष्म अंगों का परिचय प्राप्त करना चाहता है । इस अभियान में उसे हमेशा सफलता ही नहीं मिलती । कभी-कभी तो वह ऐसे निर्णय पर पहुँचता है, जहाँ उसे ठहरकर अपने सारे विश्वास, परंपरा या जीवन-प्रणाली को बदल देना पड़ता है ।

कुछ दिन पहले की बात है, पदार्थ-विज्ञान के विद्वान स्थूल पदार्थों का विश्लेषण करते-करते परमाणु-तक पहुँचकर रुक से गये थे । उन्हें परमाणुओं की असीम शक्ति का आभासमात्र ही मिलता था, कोई निश्चित प्रमाण नहीं । फिर भी गत महायुद्ध के सिलसिले में विभिन्न प्रतिद्वन्द्वी राष्ट्रों में परमाणु की शक्तियों का पता लगाने और उनके सामरिक उपयोग के उपाय ढूँढ़ने में होड़ सी लगी थी । गुप्त रूप से सभी देशों में अनुसंधान चल रहे थे । परमाणु की कल्पनातीत भयंकर सभावनाओं का सबको पूर्ण विश्वास था, फिर भी इनका पूर्ण परिचय प्राप्त करने में १०-२० साल की देर भी हो सकती थी । किन्तु युद्ध-व्यवसायी राष्ट्रों के दुर्दमनीय साहस ने इसे जल्दी सभव बना दिया ।

यह सच है कि इस आविष्कार के रहस्य सिर्फ मित्र-राष्ट्रों, विशेषतः ब्रिटेन और अमेरिका तक सीमित हैं; किन्तु यह भी उतना ही सत्य है कि मानव-ज्ञान का आँलोक छिप नहीं सकता । विज्ञान को किसी विशेष सीमा में बंद रखना असंभव है । अतः मित्र राष्ट्रों की यह चेष्टा और रूस आदि देशों में इसका पता लगाने के घोर प्रयास को स्वस्थ, संतुलित मानव-बुद्धि का परिणाम नहीं माना जा सकता ।

कारण भी स्पष्ट है। अभी तक मनुष्य को परमाणुओं की विनाशक शक्तियों का ही पता चला है, और उनके प्रयोग के परिणाम भी देखे गये हैं। अतः सारी दुनिया भयभीत और हतबुद्धि है। ऐसी मानसिक स्थिति में कोई तात्कालिक निर्णय समुचित नहीं हो सकता। यही कारण है कि आज यह प्रश्न बार-बार उठता है कि विज्ञान द्वारा मानव-सभ्यता का विकास या कल्याण संभव है? यद्यपि प्रकृति की शक्तियों पर विजय पाकर मनुष्य ने अपने लाभ के आशातीत साधन ढूँढ निकाले हैं, आज परमाणु के विनाशक तत्वों का पता पाकर वह अपने भविष्य की ओर सशक्त एवं त्रस्त नेत्रों से देखता है। वह सोचता है कि उसे अपनी दुनिया का आमूल परिवर्तन कर लेना चाहिए अन्यथा विनाश दूर नहीं। उसकी सभ्यता के आगे ऐसा प्रश्न उपस्थित हो गया है, जो उसको सत्ता को गहरी चुनौती देता है। यदि वह सामूहिक रूप से इस सकट से त्राण पाने के उपाय नहीं निकालता और परमाणु की शक्तियों का अपने सामूहिक लाभ के लिए उपयोग नहीं करता तो उसका भविष्य अवकारपूर्ण है। वह जमाना तो कब का लद गया जब कि इसान अपनी रक्षा के लिए ईंट-पत्थर, लाठी-डंडो पर व्यक्तिगत रूप से निर्भर करता था अथवा देश और राष्ट्र की चहारदीवारी खड़ा करके सामूहिक रूप से वतनभोगी सैनिक दल तथा राष्ट्रीय रक्षा-विभाग की नीतियों का भरोसा करता था।

रूस की भांति राष्ट्रीय सैनिक दलों का संगठन मोर्चा ही राष्ट्रीय सुरक्षा के अत्याधुनिक और सफल प्रबंध का नमूना माना जा रहा था परन्तु वह भी इस आविष्कार के बाद व्यर्थ जँचता है। परमाणु बम की विनाश-लीला ने केवल आक्रमण या रक्षा के साधनों को अपूर्ण या व्यर्थ सिद्ध कर दिया बल्कि उसकी सभावनाओं के आलोक में आज का समूचा सामाजिक ढाँचा, राज-नीतिक समस्याएँ, राष्ट्रीय रक्षा के प्रश्न, आर्थिक और औद्योगिक योजनाओं के स्वरूप और राष्ट्र के प्रचलित अर्थ पुराने या दकियानूस लगते हैं।

पिछले महायुद्धों के ५-६ वर्षों के बीच विज्ञान ने कल्पनातीत उन्नति कर ली है। देश, काल आदि की सीमाओं के व्यवधान बुरी तरह छिन्न-भिन्न हो गये हैं। मनुष्य के हाथों प्रकृति की इतनी घातक शक्तियों का अधिकार आ गया

है कि बड़े-से-बड़े क्षेत्र को देखत-देखते नष्ट कर दिया जा सकता है। जेट-संचालित राकेट, बी (१९) वायुयान आदि अस्त्रास्त्रों के आविष्कार से उसने अपने लिए नयी समस्याएँ उत्पन्न कर ली हैं, किन्तु उतनी ही मात्रा में प्रकृति पर उसका अधिकार भी बढ़ गया है। आज वह वायुमंडल के भी ऊपर जा सकता है और उसकी गति शब्द की गति से भी अधिक शीघ्रगामी हो गयी है। इन आविष्कारों के बाद भी परमाणु बम का पता लगाकर उसने अपने को ऐसी स्थिति में ला रखा है जहाँ से उसे अँगरेज, रूसी या अमेरिकन होकर नहीं, सामान्य मानव होकर विश्व की समस्याओं का समाधान ढूँढना है। उसके लिए आज इतिहास और भूगोल के सीमा-वर्धन लुप्त हैं और सारी दुनिया उसका वासस्थान है। उसे अपनी राजनीति, अर्थनीति, समाजनीति और नैतिकता के मानदंडों का नवीन मूल्यांकन और संगठन कर लेना है, उसे देश और राष्ट्र की पुरानी धाराओं और परम्पराओं को जीतकर पारस्परिक सहयोग के आधार पर ऐसे विश्व का निर्माण करना है जहाँ भविष्य में किसी प्रकार का युद्ध नहीं होगा।

आज हमें परमाणु की शक्तियों को शान्तिकालीन योजनाओं में नियोजित करने का प्रश्न उतना नहीं सताता या उत्सुक करता, जितना राष्ट्रीय देशों की मनोधारा और युद्ध-काल में परमाणु को विनाशक शक्तियों की भीषण संभावनाएँ क्योंकि इतने बड़े रक्त-स्नान के बाद भी विभिन्न राष्ट्रों की नीति पुरानी लोक पर ही चलती जा रही है। अन्तर्राष्ट्रीय क्षेत्र में आज भी व्यापारिक साम्राज्य के विस्तार की लिप्सा, पारस्परिक प्रतिस्पर्द्धा और आतंक-नीति से उसी प्रकार काम लिया जाता है। युद्ध की समाप्ति के इतने दिनों बाद भी शान्ति-स्थापना के प्रश्नों का समुचित हल नहीं निकल सका है। और, अस्त्रों के अत्याधुनिक विकास के विपरीत इंसान के पास बचाव के साधन बिल्कुल अल्प और अपूर्ण हैं।

परमाणु अस्त्रों से बसे-बसाये देश को नाश करने में खर्च भी आज के साधारण अस्त्रों से सैकड़ों गुना कम पड़ेगा। इस प्रकार यह साफ है कि

मनुष्य के विनाश करने के साधनों में अभूतपूर्व गुणात्मक परिवर्तन हो गया है । यदि आज दुनिया के सभी राष्ट्रों के पास परमाणु अस्त्रों के उत्पादन की सामग्री का अभाव है या उनमें इसकी प्रवृत्ति ही नहीं पायी जाती, तो यह कोई तर्क नहीं कि भविष्य में भी इस आधार पर युद्ध नहीं छिड़ेगा । एक बार अस्त्रशस्त्रों की प्रतियोगिता चली नहीं कि मनुष्य के बचने का कोई उपाय नहीं रहेगा । कुछ लोग तो ऐसा भी कहते हैं कि भविष्य के परमाणु अस्त्र आज की अपेक्षा बहुत ज्यादा शक्तिशाली होंगे । उनके प्रयोग से अणु-परमाणुओं की इकाइयों में भीषण प्रतिक्रिया चल पड़ेगी, जिससे यह धरती मनुष्य के बसने लायक नहीं रहेगी या मानव-सृष्टि ही विनष्ट हो जायगी ।

गत महायुद्ध के अनुभवों के आधार पर कहा जाता है कि परमाणु बमों से बचने का कोई रास्ता नहीं है । कुछ अधिकारियों ने कहा है कि यदि ऐसे बमों का विस्फोट लक्ष्य से काफी दूरी पर संभव कर दिया जाय, तो किसी प्रकार का खतरा नहीं आयेगा । किन्तु ऐसे विचार सर्वथा भ्रामक हैं । यह कथन इन पक्तियों के लेखक का न होकर लुई० एन० राइडनर का है, जो माच्यु-सेट्स के रेडियेशन लेबोरेटरी में राडर के विकास के लिए युद्ध काल में अन्वेषण करता था ।

कुछ लोग यह भी खयाल रखते हैं कि परमाणु बम के मिसिल को लक्ष्य से काफी ऊपर कौस्मिक किरणों द्वारा नष्ट कर दिया जाता है । पर ऐसे लोगो को कौस्मिक किरणों के प्रयोग के खर्च का अन्दाज नहीं है । फिर कौस्मिक किरणों का प्रयोग इक्के-दुक्के बमों के लिए ही संभव है, सामूहिक आक्रमण के समय यह विफल हो जायगा । वैसे समय में तो राडर का प्रयोग भी व्यर्थ सिद्ध होगा, क्योंकि एक राडर-स्टेशन के निर्माण में अपार धन और लगभग ३०० कर्मचारियों की आवश्यकता होती है । सामूहिक आक्रमण-काल में सैकड़ों, हजारों राडर-स्टेशनों का निर्माण देश के विभिन्न भागों में करना होगा । इस प्रकार की योजना का खर्च सर्वसाधन-सम्पन्न राष्ट्रों से भी वर्दाश्त नहीं होगा । अतः परमाणु अस्त्रों से बचने के व्यावहारिक और सफल साधन सर्वथा अप्राप्य हैं ।

ऐसी दशा में अगर विश्व के भविष्य की फिंक्र राजनीतिज्ञों और श्रेष्ठ वैज्ञानिकों को चिन्तित एव मंत्रस्त करे तो कोई आश्चर्य नहीं। जिन लोगों ने इस समस्या पर अपने विचार व्यक्त किये हैं, उनके तर्कों और विपत्तियों की तह में युद्ध की अमानुषिक पुनरावृत्ति को सदा के लिए निर्मूल करने की भावना ही काम करती है, लेकिन जीवन की कठिन समस्याएँ सुखद स्वप्न और तिर्दोप भावनाओं से नहीं सुलझतीं। इसके लिए वस्तुस्थिति का सम्यक् ज्ञान और यथार्थवादी विश्लेषण और समाधान आवश्यक है किन्तु ऐसी मनोदशा उत्पन्न करने के लिए विचारकों और राजनीतिज्ञों को ही नहीं, बल्कि दुनिया के साधारण लोगो को भी आसन्न सकट का पूरा ज्ञान हो जाना चाहिए। तभी शासकों को भी विनाश की सन्निकटता और युद्ध को स्थायी रूप से बन्द करने की आवश्यकता महसूस होगी।

नवम्बर १९४५ के सम्मिलित वक्तव्य में ट्रूमैन, एटली और कनाडा के प्रधान मंत्री किंग ने कहा, हमलोग समझते हैं कि विज्ञान की विनाशक शक्तियों से सम्य जगत को बचाने के लिए युद्ध बन्द कर देने के सिवा दूसरा कोई उपाय नहीं है। किन्तु इस प्रकार के भावनात्मक उद्गार तो प्रथम महायुद्ध के बाद भी सुनने को मिले थे। युद्ध रोकने के लिए लोगों ने कुछ सस्थाएँ भी बनायी थी। अन्तर्राष्ट्रीय न्यायालय की स्थापना हुई। राष्ट्रा के पारस्परिक झमेलों को शान्तिपूर्वक सुलझाने के लिए 'लीग आफ नेशन्स' भी बनी। लेकिन इनका जो नतीजा निकला, वह राजनीति के किसी भी विद्यार्थी को मालूम है। इनकी असफलता के कारण भी विल्कुल स्पष्ट है। आज के राष्ट्रों की परम्परा इतनी दूषित है कि अलग-अलग कोई भी राष्ट्र-किसी अन्तर्राष्ट्रीय निर्णय को नैतिक आग्रह से ही स्वीकार नहीं करता। और नैतिक बन्धनों की अवहेलना करनेवाले साधन-सम्पन्न शक्तिशाली राष्ट्र-को कायल करने की शक्ति कहीं रहती नहीं है।

संयुक्त-राष्ट्र संघ भी केवल नैतिक सीमाओं को ही खड़ा कर बैठ गया, तो युद्ध रोकना असम्भव होगा। उसे अपने निर्णयों को व्यावहारिक रूप देने

के लिए यथेष्ट शक्ति-संचय करना चाहिए, अन्यथा समझौतों और निर्णयों का कुछ भी फल नहीं होगा।

अब तक अन्तर्राष्ट्रीय शान्ति की सामूहिक सुरक्षा का एक ही स्वरूप लोगों के सामने है और वह है किसी राष्ट्र-विशेष को स्वतंत्र अन्तर्राष्ट्रीय समझौतों को मानने के लिए बाध्य करना। लेकिन इस प्रकार के समाधान की कमजोरियाँ भी साफ़ हैं। शान्ति-प्रेमी राष्ट्रों को युद्ध रोकने के लिए ही युद्ध करना पड़ेगा और वह नियम इतना दूषित और अप्रतीतिकर है कि कोई राष्ट्र-संघ इसका प्रयोग करने में ग्लानि अनुभव करेगा।

इन बातों को ध्यान में रखकर हम एक ही उपाय की कल्पना कर सकते हैं जिसके द्वारा विश्व में सच्ची शान्ति स्थापित हो सकती है। उसका प्रधान सिद्धान्त यह है कि विश्व संघ के निर्णयों को मंजूर करवाने के लिए राष्ट्रों से समझौता न करके आम जनता और व्यक्तियों से अपील की जाय। इस प्रकार का प्रयोग अन्तर्राष्ट्रीय क्षेत्र में नया नहीं है। और यह राज-विज्ञान के अनुभवों द्वारा समर्थित भी हो चुका है। अतः शान्ति कायम रखने के लिए जब विभिन्न राष्ट्रों का संघ बनता है और आपसी समझौते होते हैं, तो उसमें सम्मिलित होनेवाले सभी राष्ट्र अपने नागरिकों में युद्ध के विरुद्ध उचित वातावरण तैयार करें और इसके लिए समुचित प्रचार और शिक्षा-दीक्षा का प्रबन्ध करें। क्योंकि केवल समझौते को स्वीकार कर सविपत्र पर हस्ताक्षर कर देने से ही शान्ति स्थापित नहीं हो जाती। इसके लिए राष्ट्रीय सैन्य-संगठन, जनता में राष्ट्रवाद की उत्तेजना और अनावश्यक राष्ट्राभिमान को समाप्त कर देना होगा। आये दिन केवल परमाणु शक्ति के रहस्यों पर अन्तर्राष्ट्रीय नियंत्रण ही की चर्चा सुनी जाती है। पर यह स्थायी शान्ति का वाह्य उपकरण मात्र है। उसकी सफलता भी उपर्युक्त प्रकार की मानसिक स्थिति में ही संभव है।

आज इस प्रकार की बात रोमान्टिक आदर्शवाद लगती है, और वर्तमान स्थिति में असंभव ज्ञात होती है। किन्तु मानवता का कल्याण इसी में निहित है।

शान्तिपूर्ण उद्देश्य के लिये अणु-शक्ति का उपयोग

संसार के इतिहास में हिरोशिमा कांड का अध्याय-इतिहास की एक नवीन दिशा की ओर सदा के लिये संकेत बन कर रहेगा । ऐसा इसलिये नहीं कि हिरोशिमा के समान विध्वंस का दृश्य संसार के इतिहास में अभूतपूर्व था । बल्कि इसलिये कि भीषण सहारकारक अणुशक्ति का लक्ष्य सर्वप्रथम हिरोशिमा ही हुआ था और वहाँ के सर्वनाश के दृश्य ने मनुष्य को अणुशक्ति की अपरिमेय कार्यक्षमता के प्रति सचेत किया ।

युद्ध कभी भी, किसी भी देश और काल में श्रेयस्कर हो नहीं सकता । श्रेयस्कर वह किसी समुदाय, जाति अथवा देश के लिये अल्पकाल के लिये, भले ही हो, मानव मात्र का उससे अहित ही होता है । द्वितीयतः युद्ध से युद्ध का ही जन्म होता है, शान्ति का नहीं तृतीयतः, युद्ध कुछ सहार और सहारकारी अस्त्रों के प्रयोग को ही नहीं कहेंगे, एक मानसिक अवस्था को भी कहेंगे । और, यह तो निस्संदेह है कि शारीरिक रूप से युद्ध में सलग्न होने के पूर्व मानसिक तैयारी हो जाती है, यानी युद्ध के लिये मानसिक परिवर्तन । किन्तु इतना भी सत्य है ही कि प्रत्येक युद्ध ने विज्ञान को विकसित किया है, थोड़े समय में ही और शान्तिकाल में शायद विज्ञान उतना आगे नहीं बढ़ पाता जितना युद्ध-काल में आगे बढ़ता है । कारण स्पष्ट है । युद्ध सलग्न राष्ट्र और अन्य राष्ट्र भी, युद्ध में विजय के लिये और सुरक्षा-प्रतिरक्षा आदि के लिये विज्ञान से शस्त्रास्त्रों की मांग करते हैं और राष्ट्रीयता के नाम पर वैज्ञानिकों को शस्त्रास्त्रों के ईजाद के लिये, नये प्रयोग के लिये प्रेरित और बाध्य करते हैं ।

तृतीय विश्वयुद्ध काल में जर्मनी में अणुशक्ति संबंधी पड़ताल, प्रयोग आदि चल रहे थे । किन्तु हिटलरी जर्मनी को सफलता नहीं मिली थी ।

पदार्थवाद के प्रकांड पंडित तथा अद्वितीय वैज्ञानिक एलबर्ट आइंस्टाइन को जब हिटलर ने जर्मनी से निकाला तो आइंस्टाइन ने इसकी सूचना दी कि जर्मनी अणुशक्ति के विस्फोट तथा युद्ध के लिये उसके उपयोग की दिशा में काम कर रहा है। यह सूचना उन्होंने कुछ अन्य सहयोगी वैज्ञानिकों को दी जिसके फलस्वरूप उन वैज्ञानिकों ने आइंस्टाइन से अनुरोध किया कि वे इसकी जानकारी अमरीका के राष्ट्रपति रूजवेल्ट को दें। आइंस्टाइन ने रूजवेल्ट के नाम एक पत्र लिखकर स्थिति पर प्रकाश डाला और उसमें कहा कि इसकी पूरी सभावना है कि अणुशक्ति का उपयोग भीषण संहारकारी अणुबम के रूप में किया जाय, और अणुबम बना सकना सम्भव है। इस आशय के एक पत्र पर आइंस्टाइन के अतिरिक्त कुछ और वैज्ञानिकों ने हस्ताक्षर किये और पत्र को राष्ट्रपति रूजवेल्ट के पास भेज दिया। वस क्या था। रूजवेल्ट ने अपने यहाँ के कुछ वैज्ञानिकों को इस दिशा में कार्य करने के लिये पूरी सुविधाएँ प्रस्तुत कर दी और अणुशक्ति आयोग की स्थापना कर दी। इसके फलस्वरूप शीघ्र ही अमरीका के पास अणुबम हो गये जिनका एक हल्का प्रयोग उसने जापान को पराजित करने के लिये, हिरोशिमा नामक नगर पर गिरा कर किया। और उसी घटना से समस्त मानव समुदाय ने अणु की अपरिमित संहारकारी शक्ति का परिचय पाया।

हिरोशिमा कांड ने जैसे सचमुच ससार को बिजली युग से अणु युग में ला बैठाया। युद्ध समाप्ति की ओर था किन्तु युद्ध सलग्न तथा तटस्थ, दोनों राष्ट्र समझ रहे थे कि इस अणु युग में अस्तित्व तभी तक संभव है जब तक उनके पास भी इसी प्रकार की घोर संहारकारी शक्ति हो। अमरीका में तो अणुविस्फोट के बाद, सफलता से उत्साहित वैज्ञानिक राष्ट्र की कृतज्ञता से आप्यायित इस सम्बन्ध में और आगे प्रयोग करने लगे, करने भी जा ही रहे हैं। युद्ध के अन्त के पश्चात् ससार में दो सशक्त राष्ट्र के रूप में अमरीका और रूस निकले। किन्तु इन दो देशों के शासन में दो नितान्त विरोधी विचारों का प्रतिबिम्ब है। फलतः दोनों को एक दूसरे से आशंका रही है जिसके परिणामस्वरूप निश्शस्त्रीकरण की आवाज के बुलंद होने पर भी दोनों देशों में अणु

की शक्तियों तथा तत्सबची अधिकाधिक खोज और छानबीन जारी है। उद्देश्य है, अतुलनीय शक्तिशाली अणुबमों की ईजाद। इस सशक्ता के परिणाम-स्वरूप किये गये प्रयोगों से 'नेप्लाम बम', 'अटम बम' आदितो निकले ही, अब हाइड्रोजन बम निकला है। रूस और अमरीका, दोनों देशों का दावा है कि उनके पास हाइड्रोजन बम है और हम आये दिन समाचारपत्रों में पढ़ते रहते हैं कि आज यहाँ, कल वहाँ, हाइड्रोजन के अणु का विस्फोट किया गया।

एक बार किंगी ने आइस्टाइन से, जिन्हें इसका दुख था कि उनके पत्र ने अणुबम के भूत को जन्म दिया, (आइस्टाइन इसके लिये अपने को दोषी मानते थे) पूछा कि चौथा विश्वयुद्ध किन अस्त्रों से लड़ा जायगा। इसके उत्तर में आइस्टाइन ने कहा था कि यदि चौथा विश्वयुद्ध सम्भव ही होगा तो उसमें लड़ाई तीरी और पत्थरी से होगी। अणुशक्ति की भोषणता का अनुमान आइस्टाइन के उत्तर से आसानी से लगाया जा सकता है। उनके उत्तर में इसकी व्यंजना है कि तीसरा विश्वयुद्ध यदि होगा तो वह ससार को नष्ट-भ्रष्ट करके छोड़ देगा। वह इतना सहारकारी होगा कि समस्त ज्ञान-विज्ञान का अन्त हो जायगा और यदि प्राणी का विकास फिर हुआ तो मनुष्य की एक नयी सम्यता का प्रारम्भ होगा।

मानव जीवन में प्राकृतिक शक्ति के उपयोग की परम आवश्यकता रहती है, इसके लिये किसी विशेष तर्क की आवश्यकता नहीं। यह स्पष्ट है कि प्रकृति की असीम शक्तियों का, यदि मानव-जीवन को सुखी तथा समृद्ध बनाने के लिये, उपयोग किया जाय तो सम्यता तथा सस्कृति के विकास में समय की जो दूरी रहती है, वह कम हो जायगी और जिन कार्यों के होने में बहुत समय लगता है, वे तुरत हो जायेंगे। साथ ही मनुष्य की शारीरिक तथा बौद्धिक शक्ति से जो कार्य असाध्य से लगते हैं, वे भी सभाव्य की परिधि में आ जायेंगे। तात्पर्य यह है कि वैज्ञानिक प्रयोगों द्वारा प्राप्त शक्ति यदि एक ओर महासहारकारी सिद्ध हो सकती है, तो प्रयोग भेद से वह दूसरी ओर महाकल्याणकारी भी सिद्ध हो सकती है। प्रसिद्ध लेखक एच० जी० वेल्स ने

अपने वैज्ञानिक उपन्यासों में इसी पक्ष पर बल दिया था कि विज्ञान मनुष्य के हाथ में एक ऐसा तेज अस्त्र है कि चाहे तो वह अपना गला काट ले, चाहे तो प्रकृति पर राज्य कर सके। अणुशक्ति के अब तक के प्रयोग से ऐसा महसूस करना कि मनुष्य को यह भस्मासुरी शक्ति मिली है, गलत नहीं। किन्तु यह भी निर्विवाद है कि मनुष्य चाहे तो इस शक्ति को लोक-कल्याण के अनेक मार्गों और मानव-जीवन के अनेक पक्षों के कल्याण के लिये प्रयुक्त कर सकता है। इस सदर्भ में भारत के प्रधान मन्त्री, श्री जवाहरलाल नेहरू के ये शब्द ध्यातव्य हैं :—“यह सुस्पष्ट है कि अणुशक्ति का प्रयोग शांतिपूर्ण उद्देश्यों तथा मानव के महान कल्याण के लिये प्रयुक्त हो सकता है। यह नयी शक्ति उत्तम जीवन के लिये, जो अन्यथा सदियों तक उपलब्ध न हो, एक छोटा रास्ता सिद्ध हो सकता है।”

साथ ही, अमरीका के राष्ट्रपति आर्जन्तहाँवर के ये शब्द भी ध्यान देने योग्य हैं :—“संयुक्त राष्ट्र आपके सामने यह प्रण करता है—और इसलिए सारे ससार के सामने—कि वह भयावह आणविक-उलझन को सुलझाने के लिये सहायता करने की कृतसंकल्प है। वह अपने हृदय और मस्तिष्क को उस पथ की खोज करने में लगाने को प्रस्तुत है जिससे मनुष्य की यह आश्चर्यजनक आविष्कारिता उसकी मृत्यु को समर्पित नहीं होगी, बल्कि उसके जीवन के लिये पवित्र बनायी जायगी।”

स्पष्ट है कि अणुशक्ति की भयानकता से अमरीका या रूस या संसार के अन्य राष्ट्र जहाँ इसलिये प्रसन्न हुए कि युद्ध में विजय प्राप्ति के लिये उनके हाथों अमोघ अस्त्र आ गया है, वहाँ वे इस पर भी कम चिन्तित न हुए कि वैसी विजय केवल ‘कलिंग विजय’ (Pyrrhic Victory) मात्र होकर न रह जाय। जब मनुष्य ही नष्ट हो जायगा, जब उसकी सभ्यता-संस्कृति सभी नष्ट हो जायगी तो विजय भी किसकी और किस पर? अणु की भोषणता ने ही राष्ट्रों को युद्ध से विमुख होने को सोचने के लिए बाध्य किया और इसकी आशा दी कि यदि शान्तिपूर्ण ढंग से आणविक शक्ति का प्रयोग किया जाय तो जीवन की जटिल विषमताओं को सुलझाया जा सकता है और अकाल

किल, रोग और अन्य कष्ट-साध्य, परिश्रम-साध्य कार्यों को आसानी से सुलझाया जा सकता है। इसलिये ४ दिसम्बर, १९५४ ई० को राष्ट्र सघ को महासभा ने एक प्रस्ताव पारित किया जिसमें यह घोषणा की गयी कि ६० सदस्य राष्ट्र:

विश्वास करते हैं कि आणविक शक्ति की महान खोज से उत्पन्न कामों को मानवता की सेवा के लिए लगा दिया जाय।

उनकी इच्छा है कि आणविक शक्ति का मानव-कल्याण और शान्तिपूर्ण उद्देश्यों के लिये प्रयोग हो, इसके लिये वे सोत्साह कार्य करेंगे ताकि मनुष्य के दैनंदिन जीवन को उन्नत किया जा सके।

वे इसे मानते हैं कि मूर्खता, दरिद्रता तथा रोगों के भार को मनुष्य के कंधे पर से उठाने के लिये अणु शक्ति के उपयोग, विस्तार तथा विकास में अंतर्राष्ट्रीय सहकारिता की तत्काल आवश्यकता तथा महत्त्व है।

वे विश्वास करते हैं कि शान्तिपूर्ण उद्देश्यों के लिये आणविक प्रविधि के क्षेत्र में प्राप्त ज्ञान के प्रसार को सहायता देने के लिये सभी राष्ट्रों को सहयोग देना चाहिये।

प्रकृति में अणुशक्ति का रहस्य युगों से छिपा हुआ था। और मनुष्य ने उसका उद्घाटन कर दिया है। आज वैज्ञानिक उसकी असीम शक्तियों का व्यवहार सीख गये हैं। पेचीदे यंत्रों से वे अणु को विस्फोट करते हैं जिससे इतनी शक्ति निकलती है कि वह दुनिया के नक्शे को बदल दे। अणु एक कल्पनातीत छोटा पदार्थ है। करोड़ों-करोड़ अणु को जब एक साथ रखा जाय तो वह दिखाई पड़ सकता है लेकिन सघन आणविक ईंधन के १५ पाउण्ड उतनी शक्ति उत्पन्न कर सकते हैं जितनी ४ करोड़ पाउंड कोयला। अणुशक्ति मरुभूमि को खेतों में परिवर्तित कर दे सकती है; उसके उपयोग से नए और अच्छे खाद्यान्न उपजाए जा सकते हैं। वह एक नगर को ध्वस्त कर दे सकती है; वह उसे रोशनी, गर्मी और शक्ति दे सकती है। वह एक बच्चे को लुंज बना दे सकती है; वह रोगों के उपचार के लिए और नवीन जीवन देने के रास्ते दिखला सकती है।

स्पष्ट है कि ऐसी भीषण शक्ति का सदुपयोग भी सम्भव है जिससे दुःख और रोगाक्रांत मानव-समुदाय के जीवन में आशा की नई किरणें फूट सकती हैं ।

अमरीका में कैसर नामक असाध्य रोग का सफल उपचार अणुशक्ति ने ही सम्भव बनाया है । इस शक्ति ने प्रकृति के अनेक रहस्यों के उद्घाटन में वैज्ञानिकों की सहायता की है और कर रही है । कहने की आवश्यकता नहीं कि रोग के उपचार, कृषि और खाद्यान्नों में सुधार और विकास तथा उद्योग में क्रांतिकारी प्रगति की सम्भावना अणुशक्ति के उपयोग से है ।

एशिया के राष्ट्रों में भारत का सबसे बड़ा और सर्वाधिक आगे बढ़ा हुआ अणु-शक्ति कार्यक्रम है । यह एक शान्तिपूर्ण कार्यक्रम है जिसका लक्ष्य अणु से शक्ति प्राप्ति करना है । ये कार्यक्रम भारतीय अणुशक्ति आयोग, जिसकी स्थापना १९४८ में हुई थी, जबकि भारतीय अणुशक्ति कानून अपनाया गया था, के अन्तर्गत संचालित हो रहे हैं । भारतीय अणुशक्ति आयोग में तीन व्यक्ति हैं जो अपने प्रतिवेदन सीधे प्रधान मंत्री को देते हैं । यह आयोग अनेक शैक्षणिक तथा वैज्ञानिक संस्थाओं में अनुसंधान योजनाएँ आयोजित करता है ।

भारत में प्रमुख आणविक-शोध-केंद्र टाटा इस्टीट्यूट ऑफ फंडामेंटल रिसर्च है जो बम्बई में अवस्थित है । यह संस्था अभी सघन जल के उत्पादन और आणविक रियेक्टर के निर्माण के सम्भावनाओं की छानबीन कर रहा है । कलकत्ते का आणविक पदार्थ-विज्ञान संस्थान भी अब प्रमुख स्थान ग्रहण करता जा रहा है । अभी हाल ही इसने बत्तीस इंच का साइक्लोट्रॉन नामक यन्त्र लगाया है जो भारत में अपने प्रकार की पहली मशीन है । इनके अतिरिक्त कलकत्ते के बोस इंस्टीट्यूट, दिल्ली विश्वविद्यालय, बंगलोर के इंडियन इस्टीट्यूट ऑफ साइंस, अहमदाबाद के फिजिकल रिसर्च लेबोरेटरी और अलीगढ़ विश्वविद्यालय में भी शान्तिपूर्ण उपयोग के लिए अणुशक्ति के विकास सबंधी काम हो रहे हैं ।

भारत ने हाल के कुछ वर्षों में कॉस्मिक रे सम्बन्धी शोध की दिशा में अच्छी प्रगति की है । अब वहाँ औषधि में 'रेडियो आइसोटॉप्स' के व्यवहार

के लिए एक कार्यक्रम का विकास हो रहा है। ल्यूकेमिया और कैंसर के कुछ प्रकारों के निदान और उपचार के सम्बन्ध में काम चल रहा है।

संयुक्त-राष्ट्र-संघ

आधी शताब्दी के भीतर ही दो-दो बार विश्व-व्यापी युद्ध की विभीषिकाओं से संतुष्ट होनेवाले मानव के नेक इरादों के बीच संयुक्तराष्ट्र संघ का जन्म हुआ है। विज्ञान ने जिन मारक हथियारों का आविष्कार किया है, उन्हें देखते हुए आज सबको अच्छी तरह मालूम है कि भविष्य में अगर लड़ाई हुई तो विजयी और विजित में कोई भेद नहीं रहेगा, सारी दुनिया तबाह हो जायगी और हजारों वर्षों में इसान ने प्रकृति से लड़कर जो कुछ अर्जित किया है, सब नष्ट हो जायगा। हमारी सम्यता मिट जायगी, कला-कौशल मिट जायेंगे और शायद मनु-संतान की निशानी तक बर्बाद हो जायगी। यह सब सोच कर ही आत्मचिन्तन की घड़ी में शासन-सूत्रधारों को शान्ति की चिन्ता हुआ करती है। यह कोई नई बात नहीं। हर बड़े सन्निकाल में मनुष्य ऐसी बुनियादी बातों पर ठंडे दिल से विचार करने को बाध्य होता है। पहले महायुद्ध के बाद ऐसा ही हुआ और पिछली बार द्वितीय विश्व-युद्ध के दिनों में भी चर्चिल और रूजवेल्ट ने एक ऐसी अन्तर्राष्ट्रीय संस्था की आवश्यकता महसूस की, जो विश्व के राज्यों के बीच सहयोग और समझौते की भावना जाग्रत कर शान्ति कायम रख सकेंगे।

इन्हीं विचारों से प्रेरित होकर १९४१ में चर्चिल और रूजवेल्ट ने अतलांतक घोषणा-पत्र प्रकाशित किया। फिर १९४३ में मास्को सम्मेलन हुआ, जिसमें ब्रिटेन, अमेरिका, रूस और चीन ने विश्व-शान्ति के लिए एक अन्तर्राष्ट्रीय संस्था स्थापित करने की घोषणा की। इसी बुनियाद पर चारों राष्ट्रों ने १९४४ में डम्बर्टन ओक्स समझौते के मातहत संयुक्त-राष्ट्र संघ का घोषणा-पत्र तैयार किया। १९४५ में माल्टा सम्मेलन हुआ जिसमें उस घोषणा-पत्र को निश्चित रूप-रेखा-प्रदान की गयी। बातचीत में फ्रांस भी शामिल हुआ

और पाँचों राष्ट्रों ने मिलकर 'वीटो' के सिद्धान्त को भी कबूल किया। पर इस घोषणा-पत्र की धाराओं और सिद्धान्तों का प्लान सैनफ्रांसिस्को कांफ्रेंस में तैयार हुआ। यह कांफ्रेंस जर्मनी के आत्मसमर्पण के पहले शुरू हुई और जापान पर परमाणु बम गिरने के पहले समाप्त हो गयी। उसमें ही इस अन्तर्राष्ट्रीय सस्था, संयुक्त-राष्ट्र सघ की बाकायदे स्थापना की गयी।

इस सघ के छः मुख्य अवयव हैं : १. जनरल असेम्बली २. सुरक्षा परिषद ३. सघीय सचिवालय ४. आर्थिक सामाजिक परिषद ५. सरक्षक परिषद ६. अन्तर्राष्ट्रीय न्यायालय।

इन अवयवों के माध्यम से सघ अपने उद्देश्यों की पूर्ति की चेष्टा करता है। इनमें से हर सघटन को आवश्यकतानुसार उप-समितियाँ बनाने का अधिकार है और हर के कार्यक्षेत्र और अधिकारों की सीमाएँ निश्चित हैं। जनरल असेम्बली में सघ के सभी सदस्यों (जिनकी संख्या अभी ६१ है) को बैठने का अधिकार है। इसका वार्षिक अधिवेशन प्रतिवर्ष सितम्बर महीने में होता है। पर सुरक्षा-परिषद् की या अधिकांश सदस्यों की माँग पर सघ के प्रधान मंत्री जनरल असेम्बली का विशेष अधिवेशन भी बुला सकते हैं।

जनरल असेम्बली सघ के घोषणा-पत्र के अधीन विश्व-शान्ति से संबंधित सभी प्रश्नों पर विचार कर सकती है। इसके विचारार्थ विषय उपस्थित करने का अधिकार सुरक्षा परिषद को है, अथवा दुनिया के किसी भी राष्ट्र को (वह भले इसका सदस्य न हो)। इसकी कार्यवाही में सभी सदस्यों के अधिकार समान हैं।

सुरक्षा परिषद की हैसियत कार्यकारिणी जैसी है। उसके ५ स्थायी सदस्य हैं—१. ब्रिटेन २. रूस ३. अमेरिका ४. फ्रांस और ५. चीन (कुओमिन्तांग)। जनरल असेम्बली ३ वर्षों के लिए ६ स्थायी सदस्य चुनती है। परिषद के अध्यक्ष का कार्यकाल केवल १ महीने का रहता है। उसका चुनाव सदस्य राष्ट्रों के नामों के प्रथमाक्षर के क्रमानुसार होता है।

किसी प्रकार की समस्या उठ खड़ी होने पर वह सबसे पहले सुरक्षा परिषद में पेश की जाती है। परिषद उस पर जो फैसला ले, उसे सबको मानना

पड़ता है, अन्यथा परिषद को अधिकार है कि वह फैसले को न माननेवाले देश के विरुद्ध आवश्यक कार्रवाई करे क्योंकि, अन्तर्राष्ट्रीय शान्ति और सुरक्षा का उत्तरदायित्व मौलिक रूप से सुरक्षा परिषद पर ही है।

सुरक्षा परिषद की शक्ति या कमजोरी का स्रोत है 'वीटो' का अधिकार जो केवल उसके स्थायी सदस्यों को प्राप्त है। इस अधिकार के उपयोग का अर्थ है कि कोई भी स्थायी सदस्य अकेले सम्पूर्ण सुरक्षा परिषद को किसी प्रश्न पर कोई कदम उठाने से रोक दे सकता है। इस व्यवस्था का उद्देश्य है कि परिषद कोई भी फैसला ले तो सर्वसम्मति से, अन्यथा बहुमत का फैसला किसी स्थायी सदस्य के हित के विरुद्ध चला जा सकता है। वैसा यदि होने दिया जाय तो अन्तर्राष्ट्रीय सहयोग के आधार पर सुरक्षा और शान्ति की हिफाजत की बात असम्भव हो जायगी, क्योंकि जिस राष्ट्र के विरुद्ध कोई फैसला होगा, वह मघ से अलग हो जा सकता है। और फिर, परिषद के ये ५ राष्ट्र ही तो आज की दुनिया की राजनीतिक का नियंत्रण करते हैं। इनमें से किसी एक के भी हट जाने का अर्थ है सघ की असफलता।

जिस प्रकार सुरक्षा परिषद का मुख्य कार्यक्षेत्र राजनीतिक है, उसी प्रकार आर्थिक-सामाजिक परिषद का कार्यक्षेत्र भी उसके नाम से स्पष्ट है। इसका काम है सम्पूर्ण विश्व में शान्ति को सकटापन्न करनेवाले, सामाजिक, आर्थिक कारणों को दूर करना।

इस सघटन का सबसे महत्वपूर्ण काम रहा है अन्तर्राष्ट्रीय मूलाधिकारों की सूची तैयार करना। ये अधिकार अमेरिका के विधान में उल्लेखित अधिकारों के आधार पर निश्चित किये गये हैं। पर अनेक ऐसे पहलू हैं, जिन पर गहरा मतभेद है और इसलिए इस सूची के बावजूद अधिकारों के व्यावहारिक रूप में बड़ी असमानता देखी जाती है।

इस सघटन का एक महत्वपूर्ण अंग है यूनेस्को (संयुक्त राष्ट्र सघीय शैक्षणिक और सांस्कृतिक सघटन)। भारत को इस मंस्था की कार्यवाही में विशेष दिलचस्पी है। इसका उद्देश्य है मानव कानैतिक और मानसिक परिष्कार करना ताकि वह क्षु

विश्व-व्यापी मानवता का ध्यान रखें और युद्ध की आग बुलगानेवाली तर्कहीन प्रवृत्तियों का शिकार न हों।

इस सस्था को विश्व के सभी विचारकों, शिक्षा-शास्त्रियों और वैज्ञानिकों का सहयोग प्राप्त है। इसके सदस्यों की संख्या ४५ है और प्रत्येक सदस्य-राष्ट्र ने इसकी शाखा अपने यहाँ कायम कर रखी है। भारतीय शाखा की बैठक पिछली बार १९४९ ई० में दिल्ली में हुई थी और उसने बड़े ही महत्वपूर्ण सुझाव विश्व के समक्ष उपस्थित किये।

संयुक्त राष्ट्र की स्थापना के करीब ६ वर्ष हुए, इस अवधि में इसके जो अनुभव हुए हैं और अन्तर्राष्ट्रीय राजनीति की जो आज अवस्था है, उन सबको देखते हुए प्रश्न उठता है कि क्या सघ अपने उद्देश्य में किंचित् भी सफल हुआ है? क्या इसके जरिए विश्व-शान्ति की रक्षा संभव है?

जहाँ तक पहले प्रश्न का उत्तर है, आज की परिस्थितियों को देखते हुए, माना पड़ेगा कि सघ अधिकांश में असफल ही रहा है। बड़े-बड़े राष्ट्रों के आपसी रिश्ते खतरनाक हो चले हैं। सब किसी को अदेशा है कि तृतीय विश्व-युद्ध का सूत्रपात किसी भी समय हो सकता है। तब कैसे कहा जाय कि संयुक्तराष्ट्र सघ को अपने महान उद्देश्यों की पूर्ति में कुछ भी सफलता मिली है? इस संस्था का भी वही भविष्य दीखता है, जो "लीग आफ नेशन्स" का रहा। यह सही है कि सघ को लीग की तुलना में अधिक सफलता मिली है, पर इसका कारण यह है कि सघ ने शान्ति-संधियों से अपने को अलग रखा और द्वितीय विश्वयुद्ध के अन्त होने पर विश्व का जो स्थिति रही, उसे कबूल करते हुए भविष्य में विश्वयुद्ध को रोकने तक ही अपने कार्यों को सीमित रखा।

उसी प्रकार सघ की कमजोरियों के रहस्य भी साफ हैं। सघ की स्थापना के समय दुनिया युद्ध की ज्वाला में झुलस रही थी, और नेक इरादे अपना बलुन्दी पर थे। आज पुरानी बातें भूल गयी हैं, या याद भी हैं तो जनसाधारण को, शासन के सूत्रधारों को नहीं। फलतः शक्ति-राजनीति की बातें पूर्ववत् चलने लगी हैं। जिन राष्ट्रों ने सामूहिक शत्रुओं (हिटलर, मुसोलिनी

(आदि) के मोकाबले में पारस्परिक सहयोग की आवश्यकता समझी थी, वे आपस में ही बँटे हुए हैं। उनकी न केवल एकता नष्ट हो गयी है, बल्कि आपसी घृणा और द्वेष भी चरम सीमा पर पहुँचा हुआ है। सारी दुनिया की राजनीति दो खीमों में बँट गयी है। एक खीमा रूस के ईर्द-गिर्द खड़ा है, दूसरा पश्चिमी यूरोप वा अमरीका में। दोनों खीमों या गुटों के न केवल स्वार्थ आपस में टकराते हैं, बल्कि इनके राष्ट्रीय सिद्धांत भी परस्पर विरोधी हैं। इनके बीच किसी प्रकार का स्थायी समझौता सम्भव नहीं।

इन दोनों गुटों के मौलिक विभेद का प्रमुख परिचय सुरक्षा-परिषद में मिल चुका है और जन-साधारण को विश्वास हो चला है कि सघ अब केवल दोनों गुटों के शाब्दिक संघर्ष का अखाड़ा मात्र रह गया है। दोनों दल सिर्फ एक-दूसरे पर शह देने की बात सींचते रहते हैं और वीटो की शक्ति में दोनों को बेजोर मोहरे मिला हुआ है। नतीजा है कि हर अहम सवाल पर सघ में 'जिच' (गत्यवरोध) हो जाता है।

संघ की इस असफलता के कुछ बीज इसके सघटन और विधान में भी हैं। सिद्धान्ततः सभी सदस्य राष्ट्र जनरल असेम्बली में समान माने गये हैं, पर सुरक्षा परिषद में स्थायी सदस्यों की योजना रख कर दुनिया भर के राष्ट्रों में से ५ को सवर्ण और बाकी ५६ को अछूत करार दिया गया है। वीटो के कारण सुरक्षा-परिषद के अस्थायी सदस्यों को दोनों गुटों में से एक न एक के पीछे जाना पड़ता है। तटस्थ रहने से उन्हें आत्म-गौरव का सुख नहीं मिल पाता।

दूसरे, सघ के पास ऐसी कोई ताकत नहीं जिसके सहारे वह किसी भी देश को अपना मत मानने को विवश कर सके। इस सस्था के अधीन अन्तराष्ट्रीय पुलिस या फौज खड़ी की जा सकती थी किन्तु सुरक्षा-परिषद के स्थायी सदस्यों के आपसी मतभेद और अविश्वास के कारण यह सम्भव नहीं। शक्ति-राजनीति की खीच-तान के कारण हर मौके पर संघ का फैसला न्याय-पूर्ण भी नहीं होता। कोरिया की लड़ाई में सघ की ओर से जो फौज भेजी गयी, उसमें सभी देशों के सैनिकों नहीं गये। यह केवल इसलिए कि इस

सवाल पर जो फैसला हुआ, उसमें रूसी गुट शामिल नहीं हुआ और स्पष्टतः वह फैसला आँग्ल-अमेरिकी गुट के इशारे पर हुआ। इसका फल है कि कोरिया की लड़ाई विश्वशान्ति की समस्या न बन कर रूसी गुट और आँग्ल-अमेरिकी गुट की ताकत-आजमाइश का सवाल बन गयी है। अगर सचमुच कोरिया की लड़ाई को विश्वशान्ति के लिए खतरा माना जाता, तो संघ के फैसले की सूरत कुछ दूसरी होती अथवा कोरिया की लड़ाई में इतना भयकर नर-संहार नहीं होता। भला वह कैसी विश्व-शान्ति है जिसके नाम पर यह छोटा-सा मुल्क शब्दशः तहस-नहस कर डाला गया है।

विश्व-शान्ति के लिए सबसे बड़ा सकट है विश्व के विभिन्न भागों की आर्थिक असमानता। जब तक यह दूर नहीं होती, तब तक साम्राज्यवाद या कम्युनिज्म का अन्त नहीं। और जब तक साम्राज्यवाद और कम्युनिज्म कायम है विश्व-शान्ति स्थायी रूप से कायम नहीं रह सकती।

अतः यदि विश्व-शान्ति की रक्षा करनी है तो पहले रंगभेद, और आर्थिक असमानता मिटाने के लिए जोरदार कदम उठाना होगा। पर इस प्रकार की कोई कार्रवाई तब तक संभव नहीं जब तक कि सघ में विभिन्न सरकारों के भेजे गये प्रतिनिधियों के स्थान पर सीधे चुनाव के जरिए चुने गये जनता के प्रतिनिधि न बैठें। वैसा हो जाने पर संघ को विश्व पार्लमेंट की हैसियत प्राप्त होगी और उसके फैसले सरकार को मान्य होंगे। पर यह ऐसी शर्त है, जो संयुक्त राष्ट्र संघ से पूरी नहीं हो सकती। इसका स्पष्ट अर्थ है कि विश्व-शान्ति इस सस्था के बस का रोग नहीं। आज यदि विश्व युद्ध नहीं छिड़ रहा है, तो इसका श्रेय सघ को नहीं, बल्कि दोनों गुटों के शक्ति-संतुलन को है। जिस दिन वर्तमान संतुलन बिगड़ जायगा, युद्ध छिड़ कर रहेगा।

हाँ तब, सघ की आज इतनी उपयोगिता अवश्य है कि इस प्लैटफार्म पर आकार दोनों दल अपने दिल का बुखार उतार लेते हैं और अपना-अपना गुस्सा किसी हद तक रफा करते हैं। और जिस प्रकार "लीग आफ नेशन्स" स्वयं तो खत्म हो गयी, पर अपने से मजबूत संस्था संयुक्तराष्ट्र सघ के लिए जमीन तैयार करती गयी उसी प्रकार यह सघ भी मरते-मरते विश्व सरकार

और विश्व पार्लमेंट के लिए रास्ता तैयार करेगा। इस कार्य में जनरल असेम्बली और सुरक्षा परिषद से अधिक उपयोगी यूनेस्को जैसे संघीय संघटन होंगे।

पंचशील

पंचशील ससार के विभिन्न देशों के बीच मंत्री और सद्भावना स्थापित करनेवाले आधारभूत सिद्धांतों का साकेतिक नाम है। इस नाम के प्रवर्तन का श्रेय हमारे प्रधान-मंत्री पंडित नेहरू को है, जिन्होंने इसे बहुत दूर तक सार्थक और व्यावहारिक बनाने में भी सफलता प्राप्त की है।

पंचशील अन्तर्राष्ट्रीय आचरण के पाँच सूत्रों का द्योतक है वे सूत्र हैं—(१) एक राष्ट्र की भौगोलिक अखंडता और प्रभुता का दूसरे के द्वारा आदर, (२) दूसरे देश पर आक्रमण नहीं करना, (३) एक दूसरे के आन्तरिक कार्य व्यापारों में हस्तक्षेप नहीं करना, (४) समानता और पारस्परिक लाभ, और (५) शान्तिपूर्ण सह-अस्तित्व।

पंचशील की प्रेरक भावना ससार के उदात्ततम आदर्शों से प्राप्त हुई है। यदि उसमें एक ओर वाइबल का यह सिद्धान्त सन्निहित है 'तुम उस वस्तु पर दृष्टि मत डाले जो तुम्हारे पड़ोसी की है', तो दूसरी ओर उसमें गांधीवाद के मूलभूत तत्त्व-सहिष्णुता और अहिंसा—भी समाविष्ट हैं।

पंचशील एक महान् आदर्श को विश्व के सम्मुख प्रस्तुत करता है। इसकी आवश्यकता वर्तमान युग की थी। कुछ तो इस कारण और कुछ इसलिए भी कि इसकी उद्भावना पंडित नेहरू जैसे युग-पुरुष ने की है, यह शब्द और इसके द्वारा सकेतित आदर्श कुछ महीनों के अन्दर ही ससार के सभी देशों में प्रचलित और मान्य हो गया है। आधुनिक राजनीति-विज्ञान का यह नया शब्द एशिया से लेकर यूरोप तक, हताशा मानवता की आशा और विश्वास का सदेश देता हुआ, चतुर्दिक प्रतिध्वनित हो उठा है।

युद्धोत्तर संसार अभी अपने पिछले कटु अनुभवों और आघातों को भूल भी न पाया था कि जो राष्ट्र विश्व का नेतृत्व कर सकने की स्थिति में है शीत-युद्ध छेड़ बैठे और कोरिया में तो इसका छोटा किन्तु खतरनाक विस्फोट भी हुआ। दूसरा विश्व-युद्ध विश्व-शान्ति के नाम पर लड़ा गया था। उसकी समाप्ति होते-न-होते तीसरे विश्व-युद्ध की विकराल छाया क्षितिज को धूमिल बनाने लगी। अमेरिका संसार भर में हवाई अड्डे स्थापित करने लगा और रूस अधिक से अधिक देशों को अपने रंग में रंगने की कोशिश में लगा। राजनीतिक क्षेत्र में तो यह सब हो रहा था, उधर सामरिक क्षेत्र में अणु और उद्‌जन बम के प्रलयकारी प्रयोगों और आविष्कारों की होड़-सी लग गई।

विश्व-शान्ति के नाम पर अमेरिका ने 'सामूहिक सुरक्षा' का नारा लगाना शुरू किया। इसका व्यावहारिक रूप था छोटे और पिछड़े देशों को सामरिक सहायता देकर उन्हें अपनी ओर मिलाना और इसका उद्देश्य था साम्यवाद के खिलाफ मोर्चा तैयार करना। इसका फल यह हुआ कि दक्षिण-पूर्व एशिया में खास कर इंडो-चीन में, ऐसी परिस्थिति उत्पन्न हो गई कि अमेरिका द्वारा संचालित तथा रूस से प्रभावित विश्व के विभिन्न राष्ट्रों के दो समूहों के बीच युद्ध अनिवार्य-सा हो चला। सौभाग्य से भारत के महान् नेता पंडित नेहरू ने यह समझ लिया कि इस बार पश्चिमी राष्ट्रों के दोनों समूह आपस में लड़ने को तैयार हो रहे थे और समर-भूमि एशिया को बनाना चाह रहे थे।

भारत ने अपने लिए तो शान्ति का रास्ता चुना ही है, उसने विश्व-शान्ति की कामना से इस आसन्न संघर्ष को भी शुरू में ही रोक देने का सफल प्रयास किया। यह प्रयास पंचशील के सिद्धान्त के प्रचार के रूप में दृष्टिगोचर हुआ। भारत ने ठीक ही समझा कि विश्व-शान्ति सामूहिक सुरक्षा के सिद्धान्त से नहीं, बल्कि सामूहिक शान्ति के आदर्श से संभव हो सकती है। शान्ति के क्षेत्र को अधिकाधिक विस्तृत बनाने के अपने लक्ष्य की पूर्ति के लिए उसने यह आवश्यक पाया कि विभिन्न मान्यताओं और विरोधी राजनीतिक, आर्थिक और सामाजिक ढाँचोंवाले देशों के बीच सामंजस्य और सद्भावना स्थापित होनी

चाहिए। पचशील ने इस असंभव से लगनेवाले आदर्श को संभव सिद्ध कर दिया है। अणु और उद्‌जन वम के इस युग में मानव-सभ्यता की रक्षा पंचशील से ही हो सकती है, यह सभी निष्पक्ष विचारकों का मत है।

पचशील सिद्धान्तों की उद्‌घाटना के बाद शीघ्र ही अनेक देशों ने उनमें अपनी आस्था प्रकट की। चीन इसमें सब के आगे रहा। जुलाई १९५४ में जब चीन के प्रधान मंत्री भारत में आए थे, तब पंडित नेहरू और उन्होंने नई दिल्ली में एक मयुक्त वक्तव्य प्रचारित किया जिसमें दोनों देशों की ओर से इन सिद्धान्तों के पालन का आश्वासन था। इसके बाद बर्मा, यूगो-स्लाविया, रूस और पोलैन्ड ने अन्तर्राष्ट्रीय सबंध के निर्धारण के लिए पचशील के सिद्धान्तों को स्वीकार किया है। अप्रैल १९५५ में हिन्देशिया में वाडुग में जो अफ्रिका-एशिया परिषद् हुई थी उसके तत्त्वाधान में २९ राष्ट्रों ने इन सिद्धान्तों को स्वीकार कर उन पर अपनी मुहर लगा दी।

अभी ऐसे अनेक राष्ट्र हैं जो पचशील के सिद्धान्तों को वाछनीय मानते हुए भी अव्यावहारिक समझते हैं। किन्तु वे भी धीरे-धीरे महसूस करते-से दीख पड़ रहे हैं कि यदि पचशील के आधार पर सह-अस्तित्व के लिए प्रयत्न नहीं किया गया तो विश्व-संहार अनिवार्य है। मानवता और मानव-सभ्यता का प्रत्येक हितैषी यह आशा करता है कि पचशील को सार्वभौम स्वीकृति शीघ्र ही प्राप्त होगी और इस प्रकार युद्ध का सर्वश्रांसी आतंक ही नहीं युद्ध-मात्र अतीत की वस्तु बन जाएगा।

‘जियो और जीने दो की भावना’ और शान्तिपूर्ण सह-अस्तित्व के आदर्श से अनुप्रेरित पचशील गाँधीवाद के अहिंसा के सदेश की नव-घोषणा करता है। इसके द्वारा राष्ट्रीय एवम् अन्तर्राष्ट्रीय राजनीति में नैतिक नियमों के समावेश का सफल प्रयास हुआ है। समय और राजनीति के धक्के खा कर भी पचशील सजीव और दृढ़ बना रह सकेगा यह नहीं, यह तो भविष्य ही बतायेगा किन्तु अभी तो यही अकेला ऐसा साधन है जिससे शान्ति के वातावरण का निर्माण हो सकता है।

पचशील ने युद्ध की सभावना के बढ़ते हुए आतंक को दूर किया है।

इसने अन्तर्राष्ट्रीय वैमनस्य और तनाव को कम किया है। इसने शत्रु-राष्ट्रों को मित्र बनाने के लिए प्रेरित किया है। ये कम बड़े उपलब्धियाँ नहीं हैं। ये विश्व-शान्ति को, पचशील के माध्यम से, भारत को महामूल्य देन हैं।

विश्व-ऐक्य का सिद्धान्त और संसार का भावी शासन-विधान

इस महायुद्ध के बाद विश्व के नवीन शासन-विधान के क्या आदर्श होने चाहिये, इस विषय में श्रेष्ठ विचारक, राजनीतिज्ञ और पत्रकार जागरूक हैं। विश्व का शासन-विधान भविष्य में ऐसा हो, जिसमें प्रथम श्रेणी के राष्ट्र और लघुतम राष्ट्र कंधे से कंधा भिटाकर मनुष्य-मात्र की 'स्वतन्त्रता, समता और भ्रातृत्व' के लिए सफल प्रयत्न कर सकें—इसके लिए योजनाएँ बनाने में कागज और स्थाही का मितव्यय नहीं हुआ है।

यहाँ पर यह ध्यान में रखने योग्य बात है कि उच्चपदस्थ राजनीतिज्ञ बहुत कुछ कहकर भी अपने आशय को अस्पष्ट ही रखते हैं। धुरीराष्ट्र के अधिनायको की बातें छोड़ दे; मित्रराष्ट्रों के कर्णधारों की योजनाएँ भी, विशेषतः 'अटलांटिक चार्टर', अस्पष्टता के साथ अनुदारता से भी सदीप है। और इतना होने पर भी यदि कोई विश्व का शासन-विधान बनेगा, तो उसकी रूप-रेखा 'चार्टर' से मिलती-जुलती रहेगी, इसीकी सभावना है। वह स्पृहणीय न हो, पर व्यवहार में आने की सभावना उसी की अधिक है।

लेकिन हम यहाँ कुछ ऐसी योजनाओं की विवेचना करना चाहते हैं, जो अपनी मौलिकता के लिए—व्यावहारिकता के लिए नहीं, महत्व रखती हैं।

ऐसे विचारक सामान्यतः भविष्य में संसार को प्रजातन्त्र के लिए मुरझित बनाना चाहते हैं। पर प्रजातन्त्र की कोई एक परिभाषा या व्याख्या तो है नहीं, फिर इन विद्वानों ने, मित्रराष्ट्रों की विजय के बाद अधिनायको का भाग्य-निर्णय कैसे होगा, इस पर भी पूर्णरूप से विचार नहीं किया है।

सुखासन पर बैठे हुए राजनीतिज्ञ और आलोचक इनके साथ भी पक्षपात-रहित व्यवहार ही चाहते हैं। उनके अनुसार विजेता और विजित विश्व के शासन-विधान के मूलाधार-तत्वों के समान-रूप से अधिकारी होंगे, किन्तु अधिनायकों के विरुद्ध मोर्चा लेनेवाले राष्ट्रों के नेता इतनी उदारता नहीं दिखा सकेंगे, वह उनकी आज की मनोवृत्ति से ही स्पष्ट है।

ऐसी हालत में स्वयं एक जर्मन अपने देश के भाग्य के विषय में क्या मत रखता है, इसकी जानकारी मनोरंजक होगी। 'एक्जिट रशिया—ए प्लान फॉर यूरोप' (Exit Russia—A plan for Europe) नामक अपनी पुस्तक में डा० स्टर्न रूबार्थ ने यह प्रतिपादित किया था कि जर्मनी की वर्तमान नीति के लिए प्रशिया की मनोवृत्ति ही उत्तरदायी है। जर्मनी तो पाश्चात्य सभ्यता का ही अनुयायी है, पर यह प्रशिया की बर्बरता का ही प्रभाव है, जिसकी वजह से जर्मनों ने ससार को युद्ध के लिए बाध्य किया। प्रशिया तो जर्मनी है नहीं, कि युद्ध के बाद उसी का शासन स्वीकृत होगा। पर हम रूबार्थ की इस योजना की युक्तियुक्तता के कायल नहीं। क्या इटली और जापान में भी ऐसे प्रदेश-विशेष थे, जिन्हें इन देशों की बर्बरता के लिए उत्तरदायी ठहरा दिया जाय ?

उपाय तो एक ही है और वह है, संसार के सभी शान्ति-प्रेमी राष्ट्रों का सगठन—चाहे वे छोटे हो या बड़े, काले या गोरे। केवल इसी प्रकार भावी युद्ध को असंभव या कम से कम लाभ की आशा से रहित बनाया जा सकता है। ऐसे सगठन का आधार क्या हो सकता है ? बिना किसी दबाव के स्वेच्छा-पूर्वक ऐसा सहयोग हो सके, इसके लिए कौन-सी बातें जरूरी हैं ? यहाँ हम कुछ महत्वपूर्ण योजनाओं पर विचार करेंगे।

क्लैरेंस के० स्ट्राइट ने इस विषय पर पूर्वोक्त दृष्टि से महत्वपूर्ण सुझाव उपस्थित किया था। उन्होंने अपनी पुस्तक, 'यूनियन नाउ' (Union now) में तत्कालीन युद्ध की अवश्यभावता की भविष्य-वाणी की थी और उससे बचने का उपाय भी बतलाया था—यूरोप के अधिनायकवाद के विरोधी सभी राष्ट्रों का अविलंब संगठन।

लेकिन, इस विचारक की बातों पर ये राष्ट्र भला क्यों ध्यान देते। जैसा कि टेलर गैल्डवेल ने अपने उपन्यास *The Eagles Gather* में दिखलाया है, इन देशों की वैदेशिक-नीति के संचालक पूंजीपतियों को तो अपने स्वार्थ-साधन से मतलब था और शस्त्रास्त्रों की बिक्री से गाढ़ी रकम पैदा करना उनका प्रधान उद्देश्य था। वे युद्ध को रोकने के लिए बहुत उत्सुक नहीं थे। सच पूछिए तो, अधिनायक तो इन्हीं की सृष्टि ही थे। सो विश्व-युद्ध छिड़कर ही रहा।

पर स्ट्राइट महोदय हिम्मत हारनेवाले व्यक्ति नहीं थे। उन्होंने एक दूसरी पुस्तक 'यूनियन नाउ विथ ब्रिटन' (*Union Now with Britain*) लिखकर अपनी यूरोपीय सगठन की योजना को नये सिरे से प्रतिपादित किया। इसे व्यवहार-रूप में परिणत करने से केवल युद्ध ही नहीं जीता जा सकता था, प्रत्युत शान्ति भी चिरस्थायिनी बन सकती थी। इन्होंने अंग्रेजी-भाषा-भाषी सात राष्ट्रों—अमरीका, इंग्लैण्ड, आयरलैण्ड, आस्ट्रेलिया, न्यूजीलैंड, कनाडा और दक्षिण अफ्रिका के लिये सघ-सगठन (*Federal Union*) की तजबीज पेश की थी। इस के सघ को आगे चलकर एक ऐसा स्थायी विधान बनाना पड़ता, जिसमें शामिल होने के लिए दूसरे शान्तिप्रिय राष्ट्रों को पूर्ण स्वतन्त्रता रहती।

इसमें कोई सन्देह नहीं कि योजना आकर्षक थी। लेकिन स्ट्राइट महोदय ने यह स्पष्ट नहीं किया था कि पीछे आनेवाले राष्ट्रों की हैसियत क्या होगी। क्या वे सघ के मूल राष्ट्रों के बराबर ही अधिकार पाते ? यदि ऐसी बात थी, तो प्रारंभ में अंग्रेजी भाषा-भाषी राष्ट्रों को ही सघ-वृद्ध होना क्यों जरूरी था ? इस योजना में यह एक ऐसी सकीर्णता है, जो इसकी मान्यता को बहुत कम कर देती है।

यूरोप को सघ-वृद्ध करने की योजना आर० डब्लू० जी० मकाय ने भी अपनी पुस्तक 'पीस एम्स ऐंड दी न्यू ऑर्डर' (*Peace Aims and the New Order*) में उपस्थित की है। इन्होंने यूरोप के संयुक्त राष्ट्रों की

कल्पना की है, जो सहानुभूतिपूर्ण पडोसियों की तरह शान्तिपूर्वक जियेंगे और जीने देंगे। उन्होंने अपनी पुस्तक में ऐसे सघ के लिए बना-बनाया विधान भी प्रस्तुत कर दिया है जो काफी व्यावहारिक है। पर जैसा स्ट्राइट महोदय की योजना की आलोचना में हम कह चुके हैं, यह समस्या समस्त संसार से सम्बन्ध रखती है और इसका समाधान यूरोप तक ही सीमित रखने से सफलता नहीं हो सकती। इन योजनाओं में पूर्वीय देशों को कोई स्थान नहीं; यूरोप में भी, रूस को अलग कर दिया जाता है। 'मकाय' तो स्पष्ट कहते हैं कि इस सघ में पूर्वीय देशों को निकट भविष्य में कोई स्थान नहीं मिल सकेगा—उन्हें अपनी शासनकला को पहले विकसित करना पड़ेगा तभी वे इसके लिये योग्य हो सकेंगे। हम फिर भी कहेंगे कि ऐसे एकांगी समाधान कभी सफल नहीं होंगे।

सी० सी० पर्डन ने इस विषय पर दूसरे दृष्टिकोण से विचार किया है। उन्होंने अपनी पुस्तक 'दी न्यू ऑर्डर' (The New Order) में जर्मनी की 'न्यू आर्डर' की योजना का अंग्रेजी जवाब ही दिया था। जर्मनी की इस योजना के विरुद्ध बहुत कुछ कहा गया है और ठीक ही कहा गया है। जॉन इवास ने 'दी नाजी न्यू आर्डर इन पोलैंड' (The Nazi New Order in Poland) में जर्मनी की इस योजना के कुपरिणाम का मार्मिक खाँका खींचा है। ब्रिटेन की किसी ऐसी भावना से प्रेरित योजना अधिक स्पृहणीय होगी, इसकी आशा क्यों की जाय ?

कुछ बौद्धिक विचारकों ने मनोविज्ञान और मानवता की दृष्टि से भी इस समस्या को सुलझाने की कोशिश की है। एच० जी० वेल्स ने 'गाइड टू दी न्यू वर्ल्ड' (Guide to the New World) में दुनिया की अगली पीढ़ी की मनोवृत्ति को उदार-शिक्षा से युद्ध से पराङ्मुख करने की आवश्यकता बतलाई है। यह कोई मौलिक विचार नहीं है। गत महायुद्ध के बाद प्रसिद्ध 'मनोविज्ञान-विशारद 'ग्लोवर' ने भी कुछ ऐसा ही विचार प्रतिपादित किया था। हर्बर्ट एगर, टॉमस मैन, लुई ममफोर्ड, हरमन ब्राख, हैस कोन प्रभृति

बीस से भी अधिक अन्तर्राष्ट्रीय ख्याति-प्राप्त विचारको, ने 'दी सिटी ऑव मैन—ए डिक्लैरेशन ऑन वर्ल्ड डिमोक्रेसी (The City of Man—A Declaration on World Democracy) नामक लेख-संग्रह में विवाद-ग्रस्त राजनैतिक योजनाओं के बदले विश्वव्यापक सत्त्यों के आधार पर विश्व-शासन के संगठन के निर्माण की आवश्यकता सिद्ध की है। इसके विरुद्ध कुछ भी नहीं कहा जा सकता। उनके दृष्टिकोण की उदारता की जितनी प्रशंसा की जाय, थोड़ी है। पर कठिनता यह है कि व्यवहार में विश्व-संगठन का कार्य राजनीतिज्ञों के हाथ में ही रहेगा और वे इतनी ऊँची सतह से विचार कर सकेंगे, यह सदिग्ध है।

नोबल पुरस्कार पानेवाली पर्लबक ने 'अटलांटिक चार्टर' को सभी राष्ट्रों पर समान रूप से लागू करने के लिए जो आन्दोलन चलाया, यदि वह सफल हो सके, तो इसमें कोई सन्देह नहीं कि जिस समाधान के लिए सारा ससार व्यग्र है, वह सरलतापूर्वक हासिल हो जायगा।

'डेली हेरल्ड' के भूतपूर्व संपादक, फ्रांसिस विलियम्स 'ह्वाट आर वी फाइटिंग फॉर' (What are we fighting for) में, एक प्रभावशाली पत्रकार की हैसियत से, इसके पहले ही, ब्रिटेन पर अपने युद्ध-लक्ष्य को व्यापक बनाने के लिए दबाव डाल चुके थे। अमरीका में भी, एक दूसरे प्रसिद्ध पत्रकार, लूई फिशर, पर्लबक के साथ ही इसी आदेश को ध्यान में रखकर आन्दोलन कर रहे हैं।

इन्हें अपने आन्दोलन में सफलता मिले, यह कौन नहीं चाहेगा ?

अहिंसा : एक मनोवैज्ञानिक दृष्टिकोण

हिंसा को आत्मपोडन-सुख का पर्याय मानने के लिए अब गायब ही कोई तैयार हो। इस विषय में इस भ्रामक धारणा का मूलोच्छेद हो चुका है, जो अब तक इससे छुटकारा न पा सके हो उन्हें गभीरतापूर्वक अपनी स्थिति पर विचार करना आवश्यक है। महात्मा गाँधी के अवांनुयायियों के मन में भी उस भ्रम के बने रहने का कोई कारण नहीं दीखता।

आधुनिक युग में महात्मा गाँधी ने ही अहिंसा का आधान किया । इसे उनके अमौलिक, स्वतन्त्रतापूर्वक विचार करने में असमर्थ शिष्यों ने एक सर्वथा विकृत रूप दे दिया। यह बड़े सन्तोष की बात है कि जनता ने स्वाभाविक रूप से अपने सामूहिक प्रयोगों के द्वारा हिंसा को पूर्णता प्रदान की है। यह एक शुभ लक्षण है कि कई बार के ऐसे प्रयोगों के परिणामों को जनता ने अब अच्छी तरह समझ कर ग्रहण कर लिया है और इससे भी बड़ी बात तो यह है कि उच्च कोटि के अनेक नेताओं ने भी, जो पहले अपने विचारों तथा व्यवहार में शक्ति बने रहते थे, अहिंसा के नवीन रूप को स्वीकार कर लिया है।

अहिंसा के व्यावहारिक प्रवर्तक के रूप में महात्मा गाँधी बुद्ध से भी बड़े हैं ; उसके प्रतिपादक की हँसियत से बुद्ध से भी अधिक असफल । बहुविध प्रयोगों के बाद और महात्मा गाँधी के बावजूद, अहिंसा के विषय में अस्पष्ट भावनाएँ अब सुनियोजित हो सकी हैं। स्रष्टा निर्माणकर्त्ता भी हो यह जरूरी नहीं है, जननी सन्तान नहीं हो सकती। महात्मा गाँधी ने बीजारोपण किया। उस बीज के पौधे में जनता की अपरिष्कृत किन्तु प्रेरणा ने ही कलम लगाई है। आज जो दरख्त हमारे सामने है उसकी एक समृद्ध परम्परा है, वह महात्मा गाँधी का आकस्मिक प्रयोगमात्र नहीं रह गई।

आधुनिक भारत की दुर्दृष्टि, विद्रोहात्मक अहिंसा बौद्ध या जैन धर्म की नहीं कड़ी नहीं है। जिन लोगों ने यह सिद्ध करने का प्रयत्न किया है उन्हें अपने विचारों में आमूल परिवर्तन कर डालने के लिए पर्याप्त प्रमाण मिल सकते हैं। जिस अहिंसा को जनता ने कर्म की नसेनी पर पीट-पीट कर तैयार किया है, उत्साह और बलिदान की ज्वाला में तपा-तपा कर शुद्ध और लचीला बनाया है तथा अनवरत प्रयोग के जल में शीतल कर इस्पात की तरह मजबूत बना लिया है उसकी जड़ें हमारे देश की धरती में दूर तक चली गई हैं। यह अहिंसा प्रताप और शिवा से अपना सम्बन्ध जोड़ने से झिझकती नहीं। इस अहिंसा की पौराणिक परम्परा उस दीन-हीन ऋषि की कथा में पाई जाती है जिसका नाम दधीचि था और जिसने विश्व-कल्याण के निमित्त अपनी हड्डियों का दान किया था। इसके प्रागैतिहासिक चिह्न महाभारत की उस घटना में मिलते हैं

जहाँ सत्य, शिव एव सुन्दर की प्रतिमूर्ति भगवान् श्रीकृष्ण पाण्डवों को कौरवों के आमूल विनाश के लिए आशीर्वाद ही नहीं देते, प्रेरित ही नहीं करते प्रत्युत् उनका सब तरह से पथ-प्रदर्शन भी करते हैं, क्योंकि कौरव साम्राज्यवाद के शोषण के तथा अधिनायकवाद के प्रतिनिधि बन बैठते हैं।

ऐतिहासिक युग में आने पर ऐसे उदाहरणों की कोई कमी नहीं रह जाती जब अहिंसा कार्यरूप में परिणत की गई हो, जब अनर्थ के उन्मूलन के लिए सर्वभूतानुकम्पा के उपदेशक युद्ध के संचालक बन गए हो। भारतीय इतिहास के पूर्व युग में इसी आदर्श के प्रतीक हैं ब्रह्मचारी चाणक्य। उन्होंने दर्शन की पोथियों के आधार पर अहिंसा का अर्थ नहीं ग्रहण किया था, उन्होंने अहिंसा के मर्म को अपने देश के जीवित इतिहास तथा परम्परा को ध्यान में रख कर पहचाना था। उन्होंने बाध्य होकर जनता के विद्रोह का नेतृत्व किया। जिस दिन यह विद्रोह सफल हुआ उसी दिन वह ससार से पुनर्वात तटस्थ हो गये। बोलशेविक क्रान्ति के बाद 'जनता के अधिनायक' पद को अस्वीकार करते हुए लेनिन की कल्पना कर लीजिए और आपको उपर्युक्त घटना की एक ऊपरी उपमा मिल जायगी।

इसी प्रकार ब्राह्मण सेनापति 'पुष्यमित्र' ने एक बार में ही 'प्रतिज्ञा-दुर्बल' अंतिम मौर्य-सम्राट् का खात्मा किया था। राजा की प्रतिज्ञा होती है और होती थी कि वह जनता की रक्षा करेगा। मौर्य-सम्राट् इस प्रतिज्ञा का पालन नहीं कर सकता था और इसके लिए उसे समुचित दण्ड मिला। लेकिन इसके साथ यह भी उल्लेखनीय है कि पुष्यमित्र अहिंसा की भावना का निर्वाह करने में असफल रहा—इसलिए नहीं कि उसने राजा की हत्या की थी वरन् इसलिए कि जब कृतज्ञ जनता ने उसे अपना शासक मनोनीत किया तो वह इस प्रलोभन से अपने को बचाने सका और वह खुद राजा बन बैठा।

हिन्दू-धर्म के स्कंध से फूटनेवाली बौद्ध-धर्म और जैन-धर्म की शाखाओं की राजनीति ने अहिंसा के विकृत नकारात्मक रूप को ही स्वीकार किया। बौद्धों और जैनियों ने विदेशी आक्रमणों तक को अहिंसा से रोकने का उपदेश दिया

तथा जीव-अहिंसा के लिए हिंसात्मक दण्डों की व्यवस्था की। प्राचीन तथामध्य-युगीन भारतीय इतिहास के मर्मज्ञ विद्वान् ने ठीक ही कहा है कि विदेशी आक्रमणों का प्रतिरोध करने में भारतीयों को असफलता मिली उसका बहुत कुछ उत्तरदायित्व बौद्ध-धर्म पर ही है।

ऐसी परिस्थिति में भी राजपूतों ने एक अधिक बार आसाधारण शौर्य, दृढ़ता तथा त्याग का परिचय देकर देश की रक्षा का प्रयत्न किया। उन्होंने अहिंसा की वह आग फिर से सुलगाई जो तब तक किसी को जलाती नहीं जब तक कोई उस पर फूँक मारने का दुस्साहस न कर बैठे। इस आदर्श के सर्वोत्कृष्ट उदाहरण है राणा प्रताप, जिनकी शक्ति उनके दुर्गों की चहारदीवारियों तक ही नहीं सीमित थी बल्कि जो लक्ष-लक्ष भीलों के हृदय पर शासन करते थे। ये भील राणा के वेतनभोगी, पेशेवर सैनिक नहीं थे, न तो वे साधारण अर्थ में उनके अधीनस्थ ही थे। शिवाजी भी एक ऐसे ही नेता थे जिनकी शक्ति जनता की शक्ति थी। शिवाजी और राणा प्रताप के सम्बन्ध में यह आधुनिक और किमाश्चर्यमत्तः परम्, वामपक्षी दृष्टिकोण है। आज तक इन महान् पुरुषों की प्रतिकूल ऐतिहासिकी द्वारा निन्दा ही होती थी, निष्पक्ष विद्वानों के द्वारा भी छपेक्षा ही होती थी और केवल कट्टर हिन्दुओं द्वारा ही प्रशंसा होती थी। अब समय आ गया है जब इन पर स्वस्थ दृष्टि से विचार किया जाय। पर इसकी उम्मीद भारतीय इतिहास परिषद् के विद्वानों से शायद ही की जा सकती है, जिनमें कम से कम एक विशेषज्ञ, सर यदुनाथ सरकार का यह मत है कि राणा प्रताप से कहीं महान् व्यक्ति मानसिंह थे चूँकि उन्होंने आज से इतने दिन पूर्व हिन्दू-मुस्लिम एकता के महत्त्व को समझ कर मुसलमानों से बेटी-रोटी का संबन्ध स्थापित करने का साहस दिखलाया था। अस्तु।

हम कह रहे थे कि जिस गतिशीलता के प्रतीक प्रताप और शिवा थे वह मूलतः अहिंसावादी थी। जहाँ तक शिवाजी का प्रश्न है उनके बारे में यह कहा जा सकता है कि अहिंसा के विघ्नरहित अभ्यास के लिए अनुकूल परिस्थिति की उपलब्धि के लिए उन्होंने जिन उपायों का व्यवहार किया से सर्वाशय इस उन्नत आदर्श के अनुरूप नहीं थे किन्तु जहाँ तक राणा प्रताप का सम्बन्ध है

उनके उपायों के विरुद्ध भी कुछ कहना असम्भव है। उनके उपायों को सिर्फ इसीलिए हिंसावादी नहीं करार दिया जा सकता चूँकि उन्होंने युद्ध किये और युद्धों में उन्होंने ऐसे शस्त्रास्त्रों का प्रयोग किया जिनसे शत्रु की हत्या हो सकती थी और हुई। इसके विपरीत सच बात तो यह है कि उनकी वीरता उतनी अहिंसक थी जितनी अहिंसा हो सकती है क्योंकि उसमें सर्वस्व के वलिदान की भावना निहित थी, क्योंकि उसके पीछे प्रतिशोध निहित होकर निरीह शिशुओं, स्त्रियों और कृषकों की रक्षा करने की प्रेरणा काम कर रही थी। इतिहास में एक भी ऐसा उदाहरण नहीं है जिसमें विजय के अवसर पर राणा के सिपाहियों ने प्रतिशोधमूलक शत्रु-विनाश के कार्य किए हों। यदि अहिंसा की कोई दूसरी परिभाषा भी हो सकती है तो यह कायरता हो सकती है।

अहिंसा के इसी जग खाये हुए हथियार का पुरातत्त्वान्वेषण महात्मा गाँधी ने किया और उसे नई परिस्थितियों के अनुरूप बना कर हमारे सामने रखा। प्रयोग में आने पर, जनता के हाथों में इसकी प्रच्छन्न सभावनाओं का भी उद्घाटन हुआ और अब तो उसका रूप कुछ ऐसा हो गया है जिसका पूर्वाभास स्वयं उसके आविष्कर्ता को भी न मिला होगा।

इसमें कोई सन्देह नहीं कि निरस्त्रभारतीय जनता इसके सिवा किसी दूसरे हथियार का उपयोग चाहने पर भी नहीं कर सकती। जैसा कि राजेन्द्र बाबू ने अपने एक भाषण में कहा था, जिस देश में पशुओं से अपनी रक्षा करने के निमित्त हथियार रखने की भी मनाही है वह अणुबम के इस युग में शस्त्रास्त्रों का स्वप्न नहीं देख सकता। यह एक साधारण और सर्वविदित सिद्धान्त है कि एक सफल सशस्त्र क्रान्ति के लिए यह आवश्यक है कि जो दल शासकों को अपदस्थ करना चाहता है उसे अधिकारियों से भी अधिक शस्त्रास्त्रों से सुसज्जित होना चाहिए। हमारे देश की वस्तुस्थिति जैसी है उसमें हम इस बात के लिए महात्मा गाँधी के चिर-कृतज्ञ रहेंगे कि उन्होंने हमें एक ऐसा अस्त्र दे दिया है जिसका उपयोग हम हर मौके पर और बिना सरकारी अनुमति, लाइसेंस पाए ही कर सकते हैं।

लेकिन कृतज्ञ होने पर भी जनता ने इसे आँख मूँद कर ग्रहण करने से अस्वीकार कर अपनी बुद्धिमत्ता और जागरूकता का परिचय दिया है। मूलरूप

मैं महात्माओं के सिद्धान्त कल्याण-कर ही होते हैं किन्तु वे भी जब अपने सिद्धांतों की व्याख्या करने चलते हैं तो साँप की तरह अपनी कंचुली में ही फँस जाते हैं, अन्धभक्त, अन्धविश्वासी शिष्य तो अर्थ का अनर्थ करने के लिए प्रसिद्ध हैं ही। महात्मा गाँधी के अहिंसावाद की विवेचनाएँ और व्यावहारिक नियम भी, जैसा कि स्वयं उन्होंने या उनके शिष्यों ने प्रतिपादित किया है, सर्वथा निष्प्राण और निष्क्रिय प्रमाणित हुए हैं। अहिंसा के सिद्धान्त को शास्त्रकारों ने एक तत्त्वतः गतिशील शक्ति को निर्जीव गतिहीनता में परिणत कर दिया है। वे जनता को सचेत बनाने के बदले उसके पीरूप का अपहार करते हैं; वे निर्वन्ध बनाने के बदले आत्मसमर्पण करने की सीख देते हैं। यह सचमुच बड़े सन्तोष का विषय है कि जिस अतिशास्त्रीय छापवाली अहिंसा को जनता ने व्यवहार में दो दो बार अस्वीकार कर दिया था उसे इस बार, १९४२ में, उसने सिद्धान्त रूप से भी अस्वीकार कर दिया। यह देखकर तो और भी अधिक सतोष होता है कि सरदार पटेल और पट्टाभि सीतारमैया जैसे अनुदार मतवाले नेताओं ने भी न्यूनाधिक रूप में इस नवीन अहिंसावाद पर अपनी स्वीकृति की मुहर लगा दी थी। आज जनता की मूक पराडिग भावना को अभिव्यक्ति मिलने लगी है, नेहरू जैसे वामपक्षियों की घोषित किन्तु अस्वीकृत नीति को लोगों ने अपना लिया है और बोंस और जयप्रकाश के कार्य सर्वथा समुचित अथवा युक्तियुक्त प्रमाणित हो गए हैं।

इस प्रान्त में, या पड़ोस में, जो कुछ भी हो रहा है हम उस पर और कुछ कहना असामयिक समझते हैं; उसकी पेंचिली अन्तर्घराओं तथा संभावित प्रतिक्रियाओं की पृष्ठभूमि में अहिंसा का विश्लेषण असमीचीन होगा। किन्तु इन पंक्तियों के लेखक को पिछले कांग्रेस-शासन के समय की एक प्रासंगिक घटना आज भी स्मरण है जो तथाकथित सच्ची अहिंसा के खोखलापन को उदाहृत करने के लिए पर्याप्त है। पटना सायंस कॉलेज के मैदान में साक्षरता-आन्दोलन सम्बन्धी एक विराट् सभा शुरू होने जा रही थी। इतने में मुख्य द्वार से अन्व्यवस्थित भीड़, जो स्पष्टतः मुस्लिम लीग के अनुयायियों की थी, अहाते में घुस आई। भीड़ के लोगों में काफी उत्तेजना थी और वे ऊँची आवाज में कांग्रेस

विरोधी नारे बुलन्द कर रहे थे। सभा की कार्रवाई रुक गई। कुछ स्कूली लड़के तो उधर भी बड़े जिधर औरतों के बैठने का इन्तजाम था। कोई अप्रिय घटना तो नहीं घटी लेकिन जिस खेदजनक बात को हम आज भी भूल नहीं पाते वह थी मंच पर आसीन नेताओं की किकर्तव्य-विमूढता और निष्क्रियता। जिन धुरंधर महारथियों के आघातों के सम्मुख अंग्रेजों की दुर्जेय शक्ति भी पनाह माँग चुकी थी उनके चेहरों पर हवाई उड़ रही थी। इस दृश्य को देखकर किसी भी विवेकशील व्यक्ति का हृदय क्षोभ से भर जा सकता था। पीछे चल कर जब मुस्लिम लीग के एक नेता बुलाए गए तो उनकी आज्ञा से भीड़ छुट गई पर इसकी चर्चा यहाँ अनावश्यक है।

यह स्पष्ट है कि इस तरह की अहिंसा को जागरूक जनता ने निस्संदिग्ध रूप से ताक पर रख दिया है। आज अहिंसा महात्मा गाँधी की प्रयोगात्मक, दार्शनिक, व्यक्तिगत 'आन्तरिक ज्योति' नहीं रह गई, उनके शिष्यों के भाष्यों में प्रतिपादित उसका गुह्य तो जनता ने कभी स्वीकृत किया ही नहीं; आज वह प्रबुद्ध जनता का अपना अस्त्र है जो सिद्धान्त में जितना ही सरल है प्रयोग में उतना ही अमोघ।

चुनाव

चुनाव गणतन्त्र की एक प्रमुख विशेषता है। लिکن ने गणतन्त्र को परिभाषा करते हुए इसे जनता के द्वारा जनता के लिए जनता का राज कहा है। गणतन्त्र के लिए जो अंग्रेजी शब्द प्रयुक्त होता है वह है (Democracy) जिसका अर्थ होता है 'जनता की ताकत'। गणतन्त्र का मौलिक सिद्धान्त ही यह है कि उसका सघटन और विघटन दोनों ही जनता के मत से हो। जनता से मतलब वयस्क जनसमूह से है। इस समूह की अभिव्यक्ति-जन्य स्वतन्त्रता की रक्षा करना गणतन्त्र का सर्वप्रथम उद्देश्य है। मतदान इसका साधन है। प्रोफेसर सीली ने गणतन्त्र की व्याख्या करते हुए ठीक ही कहा है कि 'गणतन्त्र एक ऐसी शासन-पद्धति है जिसमें हरेक आदमी का हिस्सा होता है।' इसलिए आवश्यक

है कि गणतंत्र में समय-समय पर निर्वाचन होता रहे और बहुमत प्राप्त व्यक्तियों द्वारा उसका शासन चले। गणतन्त्र की सफलता इसी पर निर्भर है और ऐसा न होने पर गणतन्त्र नहीं रह जाता। ब्रिटेन में जो इतने दिनों से गणतन्त्र का एक विशेष रूप कायम है तो इसीलिए कि वहाँ राज्य के संविधान को सुरक्षित रखने, और बिना खून-खराबी के शान्तिपूर्ण ढङ्ग से अपनी इच्छा के अनुसार शासन में परिवर्तन करने का मौका, वहाँ की जनता को कुछ वर्षों की नियत अवधि पर मिलता रहता है।

प्राचीन भारत में अनेक गणतंत्र थे, इस बात को सभी इतिहासकार स्वीकार करते हैं। पाणिनि ने महाभाष्य में 'राष्ट्रपति' के अतिरिक्त 'गणपति' शब्द का भी व्यवहार किया है। गणपति गणतान्त्रिक राज्य का प्रधान होता था। कौटिल्य ने अपने अर्थशास्त्र में गणराज्यों के दो भेद दिखाए हैं और सध अथवा गणतन्त्र पर विस्तार से विचार किया है। कौटिल्य ने २६ गणतान्त्रिक राज्यों का उल्लेख किया है जिसमें प्रमुख हैं—अंग, मगध, काशी, कोशल वृज्जि, कुरु, पांचाल, अवती, गांधार, कबोज, लिच्छवि और शाक्य। इस बात का प्रमाण मिलता है कि चन्द्रगुप्त मौर्य के समय अनेक गणराज्य थे, जो आगे चलकर चन्द्रगुप्त के अधीन हो गए। बिहार में वैशाली का गणतन्त्र अत्यन्त प्रसिद्ध रहा है। इसमें चुनाव अथवा निर्वाचन की पद्धति थी। वाँस के पतले टुकड़ों का मत-पत्र बनाया जाता था। उन टुकड़ों को पीले रंग में रंगकर खूबसूरत बनाया जाता था। इसे 'शलाका' कहते थे।

वर्तमानकाल में सभी गणतान्त्रिक राज्यों ने सार्वजनिक बालिग मताधिकार के सिद्धान्त को स्वीकार कर लिया है। इस सिद्धान्त के अनुसार एक देश में बसनेवाले सभी बालिग, चाहे वे स्त्री हो या पुरुष, धनी हो या दरिद्र मतदान का अधिकार पाते हैं। हाँ, दक्षिण अमेरिका और जापान में स्त्रियों को वोट देने का अधिकार नहीं है। उम्र में थोड़ा भेद होता है, जैसे अमेरिका, इंग्लैंड, फ्रांस, इटली और भारत में मताधिकार की आयु २१ वर्ष, रूस, टर्की और अर्जेंटिना में १८ वर्ष, जर्मनी और स्वीजरलैंड में २० वर्ष, नार्वे में २३ वर्ष, फिनलैंड में २४ वर्ष तथा जापान, स्पेन, हॉलैंड और डेनमार्क में २५

वर्ष है। इसके साथ ही सभी देशों में पागल, भीषण अपराध के अपराधी अथवा अवैध आचारवाले व्यक्तियों को वोट देने का अधिकार नहीं होता।

मतदान के दो प्रकार हैं—प्रत्यक्ष और अप्रत्यक्ष। जब मतदाता स्वयं वोट देकर अपना प्रतिनिधि चुनता है, तब प्रत्यक्ष मतदान होता है। अप्रत्यक्ष मतदान तब होता है जब सर्वप्रथम मतदाता मतदान द्वारा प्रतिनिधियों को चुनते हैं और इस प्रकार चुने गये प्रतिनिधि फिर अपने प्रतिनिधियों को चुनते हैं। इस प्रकार अप्रत्यक्ष निर्वाचन में दो बार चुनाव होते हैं। आरम्भिक चुनाव साधारण मतदाता के वोट द्वारा होता है और अन्तिम चुनाव साधारण मतदाताओं से चुने गए प्रतिनिधियों द्वारा होता है। भारत की प्रान्तिक विधायिका सभाओं (Legislative Assemblies) और इंग्लैण्ड की जन-सभा (House of Commons) का चुनाव प्रत्यक्ष होता है। अखिल भारतीय राष्ट्रीय महासभा (All India National Congress), अमेरिका के राष्ट्र-पति, फ्रांस के सिनेट का चुनाव अप्रत्यक्ष होता है।

अप्रत्यक्ष चुनाव के पक्ष और विपक्ष में विवाद चलता रहा है। इसके पक्ष में दो बातें मुख्य रूप से आती हैं। एक तो यह कि इस प्रणाली में अन्तिम और निर्णयात्मक चुनाव सुयोग्य प्रतिनिधियों द्वारा होता है, साधारण अथवा अयोग्य व्यक्तियों द्वारा नहीं। प्रत्यक्ष चुनाव के बुराई में उर्दू के एक प्रसिद्ध कवि ने कहा था—

जम्हूरियत इक तर्जये हुकूमत है जिसमें

बन्दो को गिना करते हैं तौला नहीं करते।

तो अप्रत्यक्ष चुनाव प्रत्यक्ष चुनाव की इस बुराई को कुछ हद तक रोकता है। दूसरी बात यह है कि निर्वाचन के विस्तृत क्षेत्रों में अप्रत्यक्ष निर्वाचन अधिक निरापद और सुविधापूर्ण होता है। इसमें बुराई यह है कि इसमें मतदाता और अन्तिम प्रतिनिधि के बीच में एक मध्यम व्यक्ति आ जाता है और इस प्रकार आरम्भिक मतदाता के मत का महत्व नहीं के बराबर हो जाता है।

हाल में निर्वाचन का एक नया तरीका निकला है। इसे आनुपातिक प्रतिनिधित्व (Proportional representation) का तरीका कहते हैं

इस सिद्धान्त का जन्म फ्रांस में १७९३ ई० में हुआ था। इस सिद्धान्त के अनुसार अल्पसंख्यकों को भी प्रतिनिधित्व मिल जाता है, जबकि अन्य प्रणालियों में नहीं मिलता। आनुपातिक प्रतिनिधित्व की पद्धति के भी दो भेद हैं जिन्हें क्रमशः 'मात्र एक स्थानान्तरयोग्य मतदान की पद्धति' (the single transferable vote system) और लिस्ट-पद्धति (list system) कहते हैं। इन दोनों में पहली पद्धति अधिक प्रचलित और योग्य है। इसके अनुसार एक व्यक्ति एक उतने वोट देने का अधिकार होता है जितने उम्मीदवार खड़े होते हैं। सभी वोट एक ही कागज (मतदान-पत्र) पर लिखे जाते हैं और मतदाता अपने पसन्द के अनुसार उम्मीदवारों के नामों के सामने १, २, ३, ४, लिख देता है। यानी जिसकी वह सबसे ज्यादा पसन्द करता है उसके सामने १ लिखता है। जिसे उसके बाद पसन्द करता है उसके सामने २ लिखता है और इसी प्रकार। अब मान लीजिए कि एक निर्वाचन-मंडल में १०० मतदाता हैं। ५ प्रतिनिधि की जगहें हैं। तो $\frac{100}{5} = 20$ अर्थात् जिसको २० प्रथम (first preference) के वोट आ जायेंगे, वह चुन लिया जायेगा। साधारण पद्धति के अनुसार यदि उपरोक्त १०० मतदाताओं में ५१ कागुट होता तो सभी प्रतिनिधि (यानी पाँचों) उसी के हो जाते और ४९ आदमियों के प्रतिनिधि नहीं पहुँच पाते। मगर इस नई पद्धति के अनुसार प्रत्येक २० व्यक्ति का एक प्रतिनिधि चुन लिया जायेगा। यदि इन पाँच जगहों के लिए उम्मीदवारों की संख्या पाँच से ज्यादा हो गई तो अल्पसंख्यकों को प्रतिनिधि भेजने का और ज्यादा मौका मिल जाता है।

भारत में अंग्रेजी-शासन-काल में बालिग मताधिकार सही मानी में कभी लागू हुआ ही नहीं। १९३५ में चुनाव-सम्बन्धी कानून बना। इसके अनुसार केवल १५ प्रतिशत भारतीयों को ही मतदान का अधिकार मिल सका। कारण यह था कि १९३५ के शासन-विधान के अनुसार वे ही लोग वोट दे सकते थे जो सरकार को टैक्स देते थे या जमीन के मालिक थे या शिक्षित थे। इसके साथ ही अंग्रेजी शासन की वह निर्वाचन-पद्धति साम्प्रदायिक होने के कारण अत्यन्त खतरनाक थी। उसके अनुसार विधान-सभाओं का चुनाव साम्प्रदायिक आधार

पर होता था। हिन्दू, मुसलमान, ईसाई, सिख यानी हरेक सम्प्रदाय अलग-अलग अपने प्रतिनिधियों को चुनता था। यह अंग्रेजों का एक बड़ा भारी षड्यन्त्र था। इससे भारतीय जनता की एकता भग्न होती थी, साम्प्रदायिक भेद-भाव आता था और स्वार्थभावना आती थी। किन्तु देश को इस प्रकार टुकड़े-टुकड़े करने में अंग्रेज पूर्णतया सफल न हो सके और भारत स्वतन्त्र हो गया।

स्वतन्त्रता प्राप्ति के बाद भारत ने अपने को गणतन्त्र घोषित किया और अपना सविधान (Constitution) बनाया। इस सविधान के अनुसार भारत के प्रत्येक अधिवासी औरत-मर्द को, जिसकी उम्र २१ साल से कम न हो, मतदान का अधिकार प्राप्त है। इस सविधान के अनुसार शासन का संचालन जनता के बहुमत से होता है। इस सविधान में निष्पक्ष और स्वतन्त्र निर्वाचन की उचित व्यवस्था की गई है। इसके अनुसार समस्त निर्वाचनों का संचालन, चाहे वह राष्ट्रपति अथवा उपराष्ट्रपति का ही क्यों न हो, एक निर्वाचन आयोग (Election Commission) द्वारा होता है। मुख्य निर्वाचन आयुक्त (Chief Election Commissioner) तथा अन्य निर्वाचन आयुक्तों को राष्ट्रपति, भारतीय ससद् (Indian Parliament) द्वारा इस हेतु बनाई गई विधि के अनुसार नियुक्त करते हैं। एक बार नियुक्त हो जाने पर निर्वाचन-आयुक्तों को साधारण ढंग से हटाया भी नहीं जा सकता। वे उसी हालत में और उसी ढंग से हटाये जा सकते हैं जिस हालत में और जिस रीति से उच्चतम न्यायालय (Supreme court) का न्यायाधीश हटाया जा सकता है।

स्वतन्त्र और निष्पक्ष निर्वाचन के लिए वह आवश्यक है कि उसमें अधिक से अधिक गैर-सरकारी निरीक्षक और संचालक हों। और, बड़ी प्रसन्नता एवं सतोष की बात है कि पिछले अखिल भारतीय चुनाव में अधिक प्रेसाइडिंग आफिसर गैर-सरकारी ही थे।

भारत का पिछला सार्वजनिक चुनाव इस देश के इतिहास की एक अभूत-पूर्व घटना है। इतने बड़े पैमाने पर और इतने विस्तृत क्षेत्र में इसके पहले कभी चुनाव नहीं हुआ था। इसमें ससद् तथा प्रान्तीय धारा सभाओं के लिए कुल

३२९३ निर्वाचन क्षेत्र (Constituencies) थे और इसमें ४४१२ प्रतिनिधि चुने गए थे। मतदान-स्थानों (Polling booths) की संख्या २२४००० थी, लगभग ५६००० प्रेसाइडिंग आफिसर थे और २८०००० सहायक थे। नये ढंग के २,३००,००० मत-पेटियाँ (Ballot Boxes) तैयार की गई थी तथा ७००००००० मत-पत्र (Ballot papers)। प्रान्तीय राज्यों को छोड़ कर सिर्फ केन्द्रीय सरकार को १० करोड़ रुपये खर्च करने पड़े थे। ४९६००० पुलिस कर्मचारियों को तैनात किया गया था।

इतने बड़े पैमाने पर यह चुनाव हुआ था और फिर भी इसमुस्नैदी से कि कहीं खून-खराबी नहीं हुई। शान्तिपूर्ण ढंग से सभी काम हुए। इसकी प्रशंसा संसार के सभी देशों ने की है।

साधारण मतदाताओं की जागरूकता और उत्तरदायित्व-भावना के बिना इस प्रकार का चुनाव सम्भव न था। अतः उनकी प्रशंसा भी करनी होगी। इस चुनाव की एक और विशेषता ध्यान में रखने की है। इसमें देश के अनेक नामी नेता हार गए। हमारे लोगों में समाजवादी दल के जेनरल सेक्रेटरी श्री अशोक मेहता, उसी दल की सुप्रसिद्ध श्रीमती कमला देवी चट्टोपाध्याय, भारतीय सरकार के भूतपूर्व कानून-मन्त्री तथा हरिजन-फेडरेशन के नेता डा० अम्बेडकर, कृषक लोक पार्टी के प्रधान प्रो० रंगा, कृषक मजदूर प्रजा पार्टी के प्रधान श्री कृपालानी, अखिल भारतीय हिन्दू महासभा के प्रधान श्री खरे, रामराज्य परिषद् की सभानेत्री श्रीमती प्रभावती राजे, भारत सरकार के रेलवे-मन्त्री श्री सन्थानम, फारवर्ड ब्लाक के नेता श्री कामथ, ट्रेड यूनियन काँग्रेस के प्रधान श्री खान्दुभाई देसाई, बिहार के भूतपूर्व मन्त्री श्री विनोदानन्द झा तथा श्री असारि के नाम विशेष उल्लेखनीय हैं। इन हारों के आधार पर कहा जाता है कि अभी तक भारत के मतदाताओं में व्यक्ति को पहचानने का मादा नहीं आया है। वे पार्टियों को वोट देते हैं और प्रचार एव नारों से प्रभावित होकर वोट देते हैं। पार्टियों को वोट देने की बात तो अन्य शिक्षित देशों में भी समानरूप से लागू हो सकती है। फिर इन आक्षेपों के पक्ष और विपक्ष में बहुत कुछ कहा जा सकता है। हमें तो इस बात का सतोष ही नहीं

वरन् गौरव होना चाहिए कि इतनी कम शिक्षावाले, तथा विदेशी हुकूमत द्वारा सम्प्रदायों एवं खंडों में विभक्त देश में इतनी शान्ति एवं इत्मीनान से इतना बड़ा चुनाव हो गया ।

स्वतन्त्र भारत के नवनिर्माण का प्रश्न

सदियों की गुलामी और शोषण से जर्जर होने के बाद अब हमारा देश स्वतन्त्र है। पिछले कई सौ वर्षों से भारत का विनाश इतना अधिक हो चुका है कि इसका नवनिर्माण सचमुच में एक महान कार्य है।

क्या सामाजिक, क्या आर्थिक, क्या राजनीतिक सभी दृष्टियों से भारत एक पिछड़ा देश है। सैकड़ों वर्षों से सामाजिक परिवर्तन न होने के कारण हमारा समाज जकड़ गया है। इतिहास की ओर नजर दौड़ाने पर यह पता चलेगा कि १५ वीं सदी के बाद भारत में आमूल सामाजिक परिवर्तन हुआ ही नहीं। उस सदी के अन्त में सामाजिक उथल-पुथल मचा था और सामन्तशाही के अन्त के आसार नजर आने लगे थे पर वैसा हुआ नहीं। बाद को तो सामन्तशाही की नींव इतनी मजबूत हुई कि वह हाल-हाल तक कायम रही और उसका अवशेष तो अब भी बाकी है। लेकिन इस दौरान में बाकी दुनिया बहुत आगे निकल गयी। अन्य देशों में औद्योगिक क्रान्ति हुई और नये समाज का निर्माण हुआ। उत्पादन के नये वैज्ञानिक साधनों के जरिए दुनिया का नक्शा ही बदल गया। न केवल आर्थिक जगत में आमूल परिवर्तन आया बल्कि बौद्धिक, मानसिक जगत में भी क्रान्ति हुई। पुरातन रूढ़ियों और ग्रन्थियों का खात्मा हुआ, अन्धविश्वास और अन्धभक्ति की जगह पर वैज्ञानिक दृष्टिकोण का प्रसार होने लगा। कितने प्राचीन मूल्यों की जगह नये मूल्य स्थापित हुए। उदाहरणार्थ जन-साधारण को सत्ता का हकदार माना जाने लगा। इस प्रकार जनतंत्र की भावना का उदय हुआ। और सभी प्रकार के सामन्तवादी उत्पीड़न का अन्त हुआ। यह था दुनिया का नक्शा। इसके विपरीत भारत में सामन्तशाही ही बनी रही। न तो औद्योगिक क्रान्ति हुई, न पूंजीवादी अर्थव्यवस्था कायम हुई और न जनतन्त्र का उदय हुआ। स्वभावतः सामाजिक और बौद्धिक

स्तर पर हम पुरातन रूढ़ियों, धारणाओं, गूथियों और मूल्यों से ही जकड़े रहे। आर्थिक स्तर पर भी हमारी तरक्की न हुई।

लेकिन अंग्रेजों के आगमन से नई परिस्थिति उत्पन्न हो गयी। एक तरफ अंग्रेजों ने नई दुनियाँ से हमें अवगत किया, यातायात के साधनों द्वारा नई दुनियाँ से सम्बद्ध किया, अंग्रेजी शिक्षा द्वारा राष्ट्रीयता और जनतन्त्र की भावना उत्पन्न की। दूसरी ओर हमारा बेहद आर्थिक शोषण शुरू हुआ। औपनिवेशिक पूँजीवादी नीति के नियमों के अनुसार उन्होंने भारत को कच्चा माल देनावाली मड़ी और अपने पक्के मालों का बाजार बनाया। इस तरह हमारी दौलत विदेश जाने लगी। इतना ही नहीं, विदेशी सरकार होने के कारण सर्विस, फौज आदि के मद में भी दौलत का एक बड़ा हिस्सा विदेश जाने लगा। इस तरह साम्राज्यवादी शोषण के कारण भारत क्रमशः गरीब होता गया और स्वतन्त्रता-प्राप्ति के अवसर पर हमारी दरिद्रता चरम सीमा पर पहुँची हुई थी। लेकिन साम्राज्यवादी शोषण के बावजूद अंग्रेजों को कुछ उद्योग-धन्धे यहाँ खोलने पड़े। बाद को भारतीय व्यापारियों में से भी कुछ ने उद्योग-धन्धे खोले। और इस तरह पूँजीवादी औद्योगीकरण का आरम्भ हुआ, यद्यपि अंग्रेज नहीं चाहते थे कि भारत का औद्योगीकरण हो। यही कारण है कि पिछले १०० वर्ष के अन्दर देश का जितना औद्योगीकरण होना चाहिए था उतना नहीं हो सका। इस प्रकार हम उद्योगों की दृष्टि से पिछड़े ही रहे।

भारत की पूरी अर्थ-व्यवस्था पर विचार करने पर ही आर्थिक समस्याओं का बोध होता है। सबसे पहले हमारी कृषि-समस्या आती है। कृषि-व्यवस्था और कृषि की पद्धति में कोई परिवर्तन पिछले कितनी ही सदियों से नहीं हुआ। इसलिए कृषि की पैदावार क्रमशः गिरती गयी। आज भारत की फी एकड़ पैदावार अन्य विकसित देशों की पैदावार के मुकाबले में बहुत कम है। दूसरे शब्दों में, हमारी धरती की उत्पादकता बहुत कम है और दोषपूर्ण काश्तकारी कानून तथा परम्परागत उत्तराधिकार कानून के कारण प्रतिदिन अलाभकारी जोतें ही बढ़ रही हैं जिससे कृषि की उत्पादकता और भी घट रही है। तीसरे कृषि पर लगभग ९० फी सदी आबादी निर्भर है। परिणामतः कृषि पर निर्भर

लोगों की बहुत भारी संख्या साल में करीब ६ महीने तक बेकार रहती है। कृषि पर यह अत्यधिक बोझ हमारी एक महान कठिन समस्या है। चीथे, व्यर्थतावादी कृषिप्रवृत्ति के कारण कृषि को उन्नत करने के लिए सैकड़ों वर्षों से कोई विशेष पूंजी नहीं लग रही है जिसका परिणाम होता है उत्पादन-क्षमता का क्रमशः ह्रास। पाँचवें, वर्षा पर ही हमारी कृषि निर्भर है। सिंचाई की समुचित व्यवस्था नहीं रहने के कारण फसलों खराब होने की कहानी हमारे लिए आम कहानी हो गयी है। भारत के किसी न किसी भाग की जनता प्रायः हर साल इस प्राकृतिक प्रकोप का शिकार होती है। अन्त में आबादी की बढ़ती रफ्तार के अनुपात में नई आबादी नहीं हुई है। इस असन्तुलन और वैषम्य रफ्तार के अनुपात में नई जमीनें आबाद नहीं हुई। इस असन्तुलन और वैषम्य ने भी समस्या को बहुत जटिल बना दिया है। संक्षेप में कृषि की ये कुछ समस्याएँ हैं। स्मरण रहे, हमारी आबादी की ९० फी सदी संख्या कृषि पर ही निर्भर है। हमारा देश कृषि-प्रधान देश है। कृषि की उन्नति पर ही अन्य समस्या-का समाधान और सामाजिक ढाँचे की पुनर्व्यवस्था निर्भर करती है। कृषि भारत के आर्थिक जीवन का वह आधार है जिसकी प्रगति पर ही भारत की प्रगति आश्रित है। इसलिए भारत के आर्थिक पुनर्निर्माण के लिए सबसे पहले कृषि का पुनर्निर्माण करना होगा।

सदियों से जकड़ी व्यवस्था के नवनिर्माण के लिए आमूल परिवर्तन आवश्यक है। हमारे गाँव आज सतत अन्धकार और निराशा में पड़े हैं। आशा को लौ जलाने के लिए सबसे पहले गाँववालों में नया उत्साह, नई प्रेरणा, नई आशा भरनी होगी और उसका एक मात्र उपाय है कृषि-व्यवस्था में आमूल परिवर्तन करना। दूसरे शब्दों में, भूमि का पुनर्वितरण करना। इस पुनर्वितरण से भूमि की भूख से पीड़ित बहुसंख्यक ग्रामीण जनता में नवजीवन की लहर उठेगी और वह चौगुनी मेहनत से निर्माण में लग पड़ेगी, फिर, काश्तकारी कानून में उचित परिवर्तन कर, अलाभकर जोतों की जगह लाभकर जोतों की व्यवस्था कर और ग्राम सहयोग समितियों के जरिये समुचित पूंजी इकट्ठी कर कृषि को उन्नति के पथ पर अग्रसर किया जा सकता है। जहाँ तक सिंचाई

का प्रश्न है, उसके लिए जहाँ कुछेक बड़ी नदी-घाटी योजनाएँ कार्यान्वित हो रही हैं, वहाँ नये बाँध, नहर, तालाब, कुओं तथा ट्यूब वेल, गरज यह कि छोटी सिंचाई-योजनाओं द्वारा पानी का अभाव दूर किया जा सकता है।

कृषि के पुनर्निर्माण के ये ही कुछ रास्ते हैं। यहाँ यह प्रश्न उठता है कि उक्त कार्य कहाँ तक वर्तमान अवस्था में व्यावहारिक है। मेरे विचारानुसार उक्त सभी कार्य व्यावहारिक हैं। यह ठीक है कि भारतीय किसान अपनी जमीन को ज़ान से बढ़कर प्यार करता है, उसमें व्यक्तिगत सम्पत्ति की भावना बहुत ज़बर्दस्त है। इसीलिए तो हमने सिर्फ़ भूमि के पुनर्वितरण और सहयोगी कृषि-औचित्य पर जोर दिया है। सामूहिक कृषि को हम वर्तमान अवस्था में अव्यावहारिक और हानिकारक समझते हैं। हानिकार इस अर्थ में कि अगर राज्य की ताकत का भय दिखाकर सामूहिक कृषि चलाई गयी तो अन्ततः जनतन्त्र की हत्या होगी और जिस समाज की उद्भावना होगी वह हमारे आदर्श समाज से बिल्कुल भिन्न होगा।

फिर कहा जा सकता है कि प्रत्येक परिवार को लाभकर जोत के लॉयक ज़मीन देने पर तो अनेक व्यक्ति बच जायेंगे, उनका क्या होगा। उनके लिए दो उपाय किया जा सकता है। एक, नई ज़मीन तोड़ कर उन्हें आबाद किया जा सकता है। अपने देश में करोड़ों एकड़ परती ज़मीन पड़ी है। अगर उसमें कुछ करोड़ ज़मीन भी अगले कुछ वर्षों के अन्दर तोड़ी गई तो करोड़ों व्यक्तियों को ज़मीन देना सम्भव होगा। दूसरा रास्ता है, कृषि से काफी लोगो को हटा कर उद्योगों में लगाना। अब हम भारत के औद्योगीकरण की समस्या पर आते हैं।

पहले ही बताया जा चुका है कि अपना देश उद्योग-धन्धे की दृष्टि से बहुत पिछड़ा है। १०० वर्ष के औद्योगीकरण के बाद भी हम आज तक सिर्फ़ ३० लाख लोगो को ही काम दे सके हैं। यह बहुत चिन्ताजनक रेकार्ड है। स्पष्ट है कि अगर हम कृषि के बोझ को कम करना चाहते हैं, बेकारी की समस्या का समाधान करना चाहते हैं तो अनेक नये उद्योग-धन्धे खोलने होंगे। भारत में जो भी औद्योगीकरण होगा उसका पहला लक्ष्य यही होगा। दूसरा लाभ

होगा देश का दौलत बढ़ाना और इस प्रकार रहन-सहन के स्तर को ऊँचा उठाना। इन्हीं दोनों उद्देश्यों को ध्यान में रखकर हम औद्योगीकरण की समस्या पर विचार करेंगे।

आज दुनिया में बड़े पैमाने पर चलाये जानेवाले उद्योग-धन्धों का बोल-वाला है। अमेरिका, रूस, ब्रिटेन इसके ज्वलन्त उदाहरण हैं। इस प्रकार के औद्योगीकरण के गुण-दोषों तथा कठिनाइयों को हमें परख कर ही कुछ निश्चय करना चाहिए। जहाँ तक लाभों की बात है, हम यह कहेंगे कि इस प्रकार की उत्पादन-प्रणाली से उत्पादक शक्ति बहुत बढ़ती है, समय की बचत होती है, मानव-श्रम की बचत होती है, लागत कम पड़ती है, चीजों की किस्म अच्छी होती है, चीजें प्रचुर परिमाण में तैयार की जा सकती हैं और इस तरह देश की दौलत तेजी से बढ़ सकती है। दोष यह है कि भारत जैसे देश का प्रचुर मानव-श्रम बेकार रह जाता है, भारी मशीनें पैदावार बढ़ा सकती हैं पर बेकारी दूर नहीं कर सकती हैं। चीजों का दाम कम हो या ज्यादा, अगर उसके खरीदार ही कम होंगे तो उससे क्या लाभ? दूसरा बड़ा दोष यह है कि भारी उद्योगों के आधार पर जहाँ आर्थिक निर्माण होता है वहाँ केन्द्रीयकरण (रेजिमेंटेशन) और स्वतन्त्रता की हत्या अनिवार्य हो जाती है। खास तौर पर जो देश पिछड़ा है, वहाँ जब व्यापक तौर पर भारी मशीनों के आधार पर औद्योगीकरण होने लगता है तो वहाँ केन्द्रीयकरण और जनतन्त्र का लोप अवश्यम्भावी है। आधुनिक इतिहास में रूस इस बात का ज्वलन्त उदाहरण है। अगर ब्रिटेन और अमेरिका में ऐसा नहीं हुआ तो इसका कारण यह है कि ये देश पिछड़े नहीं थे। दुनिया में औद्योगीकरण सबसे पहले ब्रिटेन में हुआ। उसकी आर्थिक व्यवस्था पिछड़ी नहीं थी जैसी रूस की १९२० में, या भारत की आज है। औद्योगीकरण की प्रणाली को भी देश काल के आधार पर तय करना होता है। इस प्रकार यह स्पष्ट है कि भारत की जो आवश्यकता और अवस्था है उनको देखते हुए यहाँ भारी मशीनों द्वारा बड़े पैमाने पर नये उद्योग-धन्धे खोलकर भारत का तत्काल औद्योगीकरण कदापि उचित नहीं होगा। जब हम ऐसे उद्योगों के लिए आवश्यक पूंजी पर विचार करेंगे तब हम इस नतीजे पर

पहुँचेंगे कि ऐसे औद्योगीकरण अनुचित ही नहीं असम्भव भी हैं। अगर देश में अधिक-से-अधिक पूँजी संग्रह हो तब भी भारी मशीनों की आवश्यकता पूरी नहीं हो सकती है। तब प्रश्न उठता है, क्या भारत का औद्योगीकरण संभव नहीं है ?

यह संभव तो है पर औद्योगीकरण की नवीन प्रणाली द्वारा ही। छोटी मशीनें ही हमारी आवश्यकता को पूरी कर सकती हैं और हम उसके लिए समर्थ भी हैं। सारे देश में प्रत्येक जिला में छोटी मशीनों वाले उद्योगों की स्थापना कर हम न केवल लाखों, करोड़ों बेकार लोगों को नौकरी देने की व्यवस्था करेंगे बल्कि हम नई उत्पादन-प्रणाली का श्रीगणेश भी करेंगे। इस प्रणाली के सामाजिक परिणाम पर हम पीछे विचार करेंगे। यहाँ इसके आर्थिक पहलू पर ही विचार किया जायगा। बताया जा चुका है कि यह बेकारी की समस्या का इलाज है। इसके लिए साधारण पूँजी की आवश्यकता होगी जिसके लिए हम समर्थ हैं। भारत के औद्योगीकरण का यही एक मात्र उचित और संभव रास्ता है। इसका मतलब यह कतई नहीं है कि बड़े उद्योग-धन्धे विलकुल खुलेंगे ही नहीं। कुछ बड़े उद्योग तो अनिवार्य रूप से रहेंगे पर वे भारत के औद्योगीकरण के एक स्तम्भ होंगे। मूलस्तम्भ नहीं। मूल स्तम्भ तो छोटी मशीन ही होगी

आर्थिक पुनर्निर्माण कर अगर हम यह समझ लें कि देश का सामाजिक, नैतिक पुनर्निर्माण स्वयमेव हो जायगा तो यह गलत धारणा होगी। इस क्षेत्र में भी अभी से नवनिर्माण के कार्य करने होंगे। आज हमारा समाज भ्रष्टाचार से ग्रस्त है। नैतिक मूल्यों का पूर्ण ह्रास हो चुका है। रूढ़ि और परम्परा के बोझ से हम कराह रहे हैं, जाति-व्यवस्था इसका प्रमाण है। अतः इस क्षेत्र में नवनिर्माण का पहला कदम होगा जाति-व्यवस्था, वर्ण-व्यवस्था को अन्त। खुशी की बात है कि भारतीय संविधान ने छुआछूत का अन्त कर दिया है पर उसे कार्यान्वित करने के लिए गाँवों में व्यापक आन्दोलन चलाना होगा। "नेति नेति" पर आधारित नीतिशास्त्र ने व्यक्ति को अनैतिक ही बनाया है और आधुनिक मनोविज्ञान ने यह साबित कर दिया है कि दमन (repression, suppression) और निराशा व्यक्ति को कुंठित ही करती है। मुक्त और

सृजनशील व्यक्तित्व के निर्माण के लिए अच्छे भोजन, सेक्स-सन्तोष और अच्छे घर की व्यवस्था करनी होगी। स्पष्ट है कि सामाजिक क्षेत्र में पुरानी व्यवस्था का अन्त करना होगा, व्यक्तित्व को कुठित करनेवाली परम्परा का नाश करना होगा और उसकी जगह सुन्दरता, समता, स्वतन्त्रता और सहानुभूति जैसे मानव मूल्यों के आधार पर नये इन्सान को गढ़ने की क्रिया आरम्भ करनी होगी।

ऊपर जिस आर्थिक और सामाजिक व्यवस्था की चर्चा की गयी है उसके द्वारा सिर्फ अपने-अपने क्षेत्र की समस्याओं का ही समाधान नहीं होता है बल्कि वह जनतात्रिक समाज की ठोस नींव प्रस्तुत करती है। नवनिर्माण एक अरपण्ट शब्द है। गरीबी दूर करना, सबको खुशहाल बनाना; लेकिन नैतिक मूल्यों का न रहना, यह भी नवनिर्माण हुआ। और जनतात्रिक समाज की उद्भावना करना जिसमें सभी सुखी हो, जिसमें स्वतन्त्रता और समता जैसे नैतिक मूल्यों की स्थापना हो, जिसमें मानव-मानव के बीच वास्तविक भाईचारे और ममता का सम्बन्ध हो, यह भी नवनिर्माण हुआ। हम दूसरे प्रकार के नवनिर्माण को वास्तविक निर्माण समझते हैं। प्रश्न आज सिर्फ रोटी का नहीं, बल्कि आजादी का भी है। क्योंकि, रोटी मिले पर व्यक्तित्व के विकास के लिए स्वतन्त्रता नहीं तो रोटी बेमानी होती है। इसलिए रोटी और पूर्ण सामाजिक, व्यक्तिगत स्वतन्त्रता, हमारे निर्माण कालक्ष्य होना चाहिए। इस लक्ष्य की प्राप्ति विकेन्द्रीय आर्थिक, राजनीतिक व्यवस्था द्वारा संभव है। यही जनतात्रिक समाज की राह है। हमारे नवनिर्माण योजना की यही दिशा है।

भारत का राष्ट्रीय झंडा

प्रत्येक देश का अपना इतिहास होता है—उसके विकास और वृद्धि का। प्रत्येक देश का इतिहास अलग-अलग होता है। यह इतिहास देश की विशेष खूबियों को ससार के सामने लाता है।

राष्ट्रीय झंडा देश-विशेष की वृद्धि और विकास का प्रतीक है। इसलिए हर देश का अपना अलग-अलग झंडा भी होना चाहिए। और है भी। इस झंडे की रक्षा के लिए उस देश के निवासियों के प्राण तक न्यौछावर होते हैं।

इधर शताब्दियों से भारत का अपना झंडा नहीं था, क्योंकि अंग्रेजों ने उसे पराधीन कर उसे अपना झंडा—‘यूनियन जैक’—स्वीकार करने के लिए विवश किया था।

देश में राष्ट्रीय चेतना जगने के बाद हमें अपने झंडे की याद आई। अन्य देशों में वहाँ के झंडे की सम्मान रक्षा में जो त्याग और बलिदान किए गए हैं, उसकी शान की कीमत दी गई है, उसकी कहानी पढ़-पढ़ कर हमारे हृदय में भी अपने झंडे की कामना उत्पन्न हुई।

जैसे-जैसे यह चेतना उग्रतर होती गई, हमारी कामना तीव्रतर होने लगी, और अन्त में एक दिन हममें से किसी ने अपने राष्ट्रीय झंडे की कल्पना कर डाली। मालूम होता है कि सबसे पहले राष्ट्रीय झंडे की कल्पना भारत के क्रांतिकारियों के मस्तिष्क में विदेशों में उपजी। सावरकर और श्यामजी कृष्ण वर्मा, हरदयाल और रासबिहारी बोस आदि ने ब्रिटेन और जर्मनी में इस झंडे का उपयोग किया था। उस समय इस झंडे का रूप दूसरा था। इसमें लाल, हारा, और उजला तीन रंगों का समावेश था और इनके बीच में उगते सूरज और चाँद के चित्र थे, जो हिन्दू और मुस्लिम धर्मों का प्रतिनिधित्व करते थे। इसी झंडा का आतंकवादियों ने बग-भंग आन्दोलन तक व्यवहार किया। किन्तु कांग्रेस ने उसे स्वीकार नहीं किया था।

कांग्रेस में आरंभ में 'यूनियन जैक' ही फहराया जाता रहा। कांग्रेस के के उस समय के झंडे में सफेद जमीन पर पाँच लाल एवं चार हरी धारियाँ थी, और एक कोने में 'यूनियन जैक' बना हुआ था।

तिरंगे की ओर लोगों का ध्यान सबसे अधिक नागपुर के झंडा-सत्याग्रह ने आकर्षित किया था, जो 'सेनापति' आवारी के नेतृत्व में सफलतापूर्वक सम्पन्न हुआ। यह सन् १९३० की बात है। इस सत्याग्रह ने झंडे का स्वरूप उन लोगों के मस्तिष्क में स्थिर कर दिया, जिन्होंने यह पढ़ा और सुना कि इसी झंडे की सम्मान-रक्षा के लिए रोज सैकड़ों आदमी पुलिस के डंडे खाते, सिर फुड़वाते एवं जेल जाते रहे थे।

सन् १९३१ में, अखिल भारतीय कांग्रेस समिति ने अपने एक प्रस्ताव द्वारा, इस झंडे की स्वीकृति दी और उसके बाद राष्ट्रीय समारोहों पर यही झंडा राष्ट्रीय झंडे के रूप में व्यवहृत होता रहा। उस समय से अब तक यही झंडा थोड़े बहुत परिवर्तनों के साथ, देश को स्वीकार रहा है।

इस झंडे का कांग्रेस के प्रत्येक अधिवेशन में फहराया जाना नियम-सा हो गया। हर स्वतन्त्रता दिवस पर इस झंडे की सामूहिक सलामी कार्यक्रम का एक आवश्यक अंग हो गया और तिरंगे का भी अपना इतिहास बनना प्रारंभ हुआ। इस झंडे को देख कर ब्रिटिश अधिकारी वैसे ही भडकते जैसे लाल वस्त्र देख कर भैंस भडकती है। इस झंडे के लिए बलिदान और त्याग की गौरवपूर्ण कहानी है। इसी झंडे के साथ कांग्रेस ने भिन्न-भिन्न समयों पर के सत्याग्रह चलाए, इसी झंडे के नीचे १९४२ का "भारत छोड़ो" आन्दोलन छिड़ा, अगस्त-क्रांति हुई और नेताजी सुभाषचन्द्र बोस ने ब्रिटिश साम्राज्य से लोहा लेने के प्रयत्न में सेना संगठित कर 'आजाद-हिन्द-सरकार' की स्थापना की। तब से यही झंडा देश के अधिकांश जन-समुदाय को राष्ट्रीय झंडे के रूप में मान्य रहा है।

जब अँग्रेजों ने भारत छोड़ कर चले जाने की घोषणा की तब विधान-परिषद् की स्थापना हुई, जिसे भारत के लिए एक विधान बनाने का भार सौंपा गया। इस परिषद् ने राष्ट्र के लिए एक झंडे को निर्धारित करने का निश्चय किया। इस कार्य के लिए एक समिति बनाई गई। समिति की रिपोर्ट प्रका-

शित हुई और उसी के आधार पर, २२ जुलाई, १९४७ को, अन्तर्कालीन सरकार के प्रधान मंत्री पंडित जवाहरलाल नेहरू ने विधान-परिषद् के सामने नया राष्ट्रीय झंडा पेश किया। झंडा पेश करते हुए नेहरूजी ने कहा कि यह झंडा तो व्यवहार और मान्यता के कारण पहले से ही राष्ट्रीय झंडे का स्थान प्राप्त कर चुका है, परं आज हम उसे सविधि स्वीकृति देने जा रहे हैं।

नवीन झंडे में परिवर्तन यह किया गया कि चर्खा के स्थान पर चक्र अंकित किया गया। इस परिवर्तन का कारण यह बताया गया है कि चर्खे के चित्राकन से झंडे के दोनों ओर उसके उल्टा-सीधा होने का सवाल उठ खड़ा होता था जो अशोभन था। चक्र रखने के कारण वह दूर हो गया है।

भारत के इस राष्ट्रीय झंडा की व्याख्या करते हुए डॉ० राधाकृष्णन् ने विधान-परिषद् में रमणीय भाषण किया था। उनके विवेचन का सारांश प्रस्तुत है—

यह झंडा अतीत और वर्तमान की सधि है। हमारी स्वतन्त्रता के उन निर्माताओं द्वारा छोड़ी हुई पैतृक संपत्ति है जो इस झंडे के नीचे लड़े और जो भारत की स्वतन्त्रता के इस महान् दिवस को लाने के भागी है।

आज प्रसार मिथ्या-भ्रम, शका और विश्वास से भरा हुआ है। इन संकट के दिनों में यह हमारे ऊपर निर्भर है कि हम किस झंडे के नीचे लड़ें। यहाँ हम ठीक केन्द्र में श्वेत सूर्य की किरणों के श्वेत रंग की पट्टी रख रहे हैं। श्वेत का अभिप्राय प्रकाश के मार्ग से है। हमारे लिए यह आवश्यक है कि हम अन्धकार के बादलों को हटाएँ और उस आदर्श-प्रकाश के द्वारा अपने आचरण को नियंत्रण करें जो सत्य का, पारदर्शी साधुता का प्रकाश है और जो कि श्वेत रंग के द्वारा प्रदर्शित किया गया है।

जब तक हम सत्यपथ पर नहीं चलेंगे, हम न तो पवित्रता प्राप्त कर सकते हैं, न अपने अन्य उद्देश्यों को। अशोक का चक्र हमारे लिए न्याय का चक्र है, धर्म का चक्र है। सत्य केवल धर्म-पथ के अनुसरण के द्वारा ही प्राप्त किया जा सका है। जो इस झंडे के नीचे कार्य करें उनका अटल सिद्धान्त सत्य

हीना चाहिए। यह चक्र हमको यह भी बतलाता है कि धर्म वह वस्तु है जो सदैव गतिमान है।

हमें सदैव इतनी चुनौतियाँ दी गईं कि यदि हममें समग्रानुकूल चलने का बल और साहस न होता तो हम पीछे रह जाते। जाति और अस्पृश्यता का आधार लेकर अनेको सस्थाएँ बन गई हैं। जब तक इनको दूर नहीं किया जाता, हम नहीं कह सकते कि हम सत्य या धर्म प्राप्त कर लेंगे। यह चक्र जो गतिमान है, जो सदैव धूमनेवाली वस्तु है, यह सूचित करता है कि स्थिरता में मृत्यु है, जीवन गति में है। हमारा धर्म सनातन है। इसका यह आशय नहीं कि वह स्थिर है, बल्कि आशय यह है कि वह सदैव परिवर्तनशील है। उसकी निर्बाध अविच्छिन्नता ही उसका सनातन लक्षण है। इस कारण हमारी सामाजिक दशाओं को विचारते हुए भी यह आवश्यक है कि हम आगे बढ़ें।

नारंगी और भगवा रंग त्याग की भावना प्रदर्शित करते हैं। कहा गया है कि 'सर्वेत्यागं राजधर्मेषु दृष्टा', अर्थात् त्याग के समस्त रूप राज-धर्म के अन्तर्गत हैं। हमारे नेताओं को निष्पक्ष होना चाहिए, उनको कर्त्तव्यपरायण होना चाहिए। वे ऐसे व्यक्ति हों जिनमें त्याग की भावना कूट-कूट कर भरी हो, वैसे त्याग की, जो हमारे इतिहास के आरम्भ-काल से ही इस केसरिया रंग ने हममें भरा है। यह इस सत्य को सिद्ध करता है कि ससार धनाढ्यों का नहीं, सम्पन्न व्यक्तियों का नहीं, बल्कि दीन-हीन, कर्त्तव्य-परायण और विरागी जनों का है। वैराग्य और त्याग की वह भावना नारंगी या केसरिया रंग से प्रदर्शित की गई है, और महात्मा गाँधी ने अपने जीवन में हमारे लिए उसका समावेश किया है। यदि कठिन समय में हममें त्याग की भावना नहीं रहती, तो हमारा पतन ही होता चला जाता।

हमारा रंग भूमि से हमारा सबंध, यहाँ के वनस्पति-जीवन से हमारा सबंध प्रकट करता है, जिस पर प्राणि मानव निर्भर है। हमें इसी हरित भूमि पर यही अपना स्वर्ग बनाना चाहिए। यदि हमें प्रत्यनो में सफल होना है, तो हमें सत्य (इश्वर) का अनुसरण करना चाहिए, धर्म (चक्र) का पालन करना चाहिए

और आत्मनियन्त्रण तथा त्याग (केसरिया) की नीति ग्रहण करनी चाहिए। यह झंडा हमें आदेश देता है कि सदैव तत्पर रहो, सदैव प्रगति करते रहो, आगे बढ़ो, और ऐसे स्वतन्त्र, परिवर्तनशील, दयालु, सम्य और प्रजातन्त्रात्मक समाज की स्थापना करने का प्रयत्न करो, जिसमें ईसाई, सिक्ख, मुसलमान, हिन्दू और बौद्ध सभी शरण पा सकें। यही है ससार-प्रसिद्ध दार्शनिक और अब भारत के उपराष्ट्रपति सर्वपल्ली राधाकृष्णन की भारतीय झंडे की मीमांसा।

इस झंडे ने समस्त एशिया को आशा और आश्वसन का संदेश दिया है। इसने ससार के सारे देशों की ओर मित्रता का हाथ बढ़ाया एवं शोषकों और साम्राज्यवादियों को चुनौती दी है। देश का कर्तव्य है कि वह इस झंडे को कभी झुकने न दे।

स्वतंत्र भारत का संविधान

स्वतन्त्र भारत का संविधान जनवरी २६, १९५० को लागू हुआ। यह ससार के लिखित संविधानों में सबसे बड़ा है। इसमें अमरीका की राष्ट्रपति-प्रणाली और इंग्लैण्ड की लोक-सभा-पद्धति (Parliamentary system) का अभिनव समन्वय पाया जाता है। लोक-सभात्मक (Parliamentary) और धर्म-निरपेक्ष गणतन्त्र (Democracy) पर आधारित यह संविधान एक सबल केंद्र से युक्त है और स्वरूप में संघीय (Federal) है।

संविधान के आधारभूत प्रारंभिक अंश में इस बात का स्पष्ट उल्लेख है कि भारत एक प्रभुतामय (Sovereign) गणतन्त्रात्मक प्रजातन्त्र होगा और उसमें सामाजिक और आर्थिक न्याय; विचार, अभिव्यक्ति (Expression), विश्वास (belief), धर्म (faith) और उपासना (worship) की स्वतन्त्रता; पद और सुविधा की समानता; तथा व्यक्ति की प्रतिष्ठा और राष्ट्र की एकता को बनाए रखनेवाले भ्रातृत्व की व्यवस्था होगी। संविधान में इसकी भी व्यवस्था है कि भारत अनेक राज्यों का संघ होगा। राज्यों का यह कर्तव्य होगा कि वे यथासंभव व्यावहारिक रूप में एक

सामाजिक सघटन को स्थापित और सुरक्षित बना कर सर्वसाधारण के कल्याण के लिए प्रयास करेंगे। इस सामाजिक सघटन में (क) प्रत्येक नागरिक, वह पुरुष हो या स्त्री, आजीविका के पर्याप्त साधनों का हकदार होगा, (ख) समाज के भौतिक साधनों का अधिकार और नियंत्रण इस प्रकार वितरित होगा कि सबका कल्याण सर्वोत्तम रूप से हो सके, (ग) आर्थिक व्यवस्था का कार्यान्वयन इस तरह न हो कि संपत्ति कुछ लोगों के हाथों में केंद्रित हो जाए, और (घ) पुरुषों और स्त्रियों को समान वेतन मिले।

भारतीय संविधान में मौलिक अधिकारों का सात शीर्षकों के अन्तर्गत वर्गीकरण किया गया है, उदाहरणार्थ (१) समानता का अधिकार; (२) विशेष प्रकार की स्वतन्त्रता का अधिकार; जैसे (क) वाणी और अभिव्यक्ति, (ख) जन-सम्मेलन (Assembly), (ग) संपर्क (Association), (घ) आवागमन (Movement), (ङ) निवास और स्थिति (Settlement) (च) संपत्ति, (छ) वृत्ति (Profession), कार्य और व्यापार, (ज) शोषण के विरुद्ध अधिकार; (झ) धर्म की स्वतन्त्रता का अधिकार; (५) सांस्कृतिक अधिकार; (६) संपत्ति का अधिकार; और (७) वैधानिक उपायों का अधिकार। धर्म, जाति या पुरुष या स्त्री होने मात्र से किसी नागरिक के दूकानों और सार्वजनिक भोजनालयों इत्यादि में प्रवेश करने और सार्वजनिक कुँओ, तालाबों और सड़कों के उपयोग पर बंधन नहीं लगाया जाएगा। यदि सार्वजनिक व्यवस्था नैतिकता और स्वास्थ्य की क्षति न होती हो तो सभी व्यक्तियों को अपनी भावनाओं के लिए स्वतन्त्रता होगी।

भारत-संघ के अध्यक्ष राष्ट्रपति के नाम से अभिहित किए गए हैं। राष्ट्रपति का चुनाव लोक-सभा, राज्य-सभा तथा विभिन्न राज्यों की विधान-सभाओं के निर्वाचित सदस्यों के द्वारा होगा। राष्ट्रपति में सभी कार्यकारिणी (Executive) शक्ति निहित रहेगी, जिसका व्यवहार वे लोक-सभा के प्रति उत्तरदायी मंत्रियों की सलाह के अनुसार करेंगे। वे पाँच वर्षों तक राष्ट्रपति पद पर रह सकते हैं और उनका केवल एक बार ही पुनर्निर्वाचन

हो सकता है। यदि वे सविधान के विरुद्ध कार्य करते हैं तो इसका अभियोग लगा कर ही उन्हें उनके पद से हटाया जा सकता है। मन्त्रिगण लोक-सभा के प्रति उत्तरदायी होंगे, इसकी निश्चित व्यवस्था सविधान में है। मन्त्री सामूहिक रूप से लोक-सभा के प्रति उत्तरदायी होंगे, किन्तु पृथक्-पृथक् मन्त्रियों को पदच्युत करने का अधिकार राष्ट्रपति को रहेगा। राष्ट्रपति प्रधान मन्त्री को नियुक्त करेंगे, और दूसरे मन्त्रियों को राष्ट्रपति प्रधान मन्त्री की सलाह से नियुक्त करेंगे। विधान मंडल राष्ट्रपति तथा दो सदनों (Houses) से निर्मित होगा। ये दो सदन राज्य-सभा और लोक-सभा कहलाएँगी। पहली में २५० सदस्य रहेंगे और दूसरी में राज्यों के ५०० से अधिक प्रतिनिधि नहीं रहेंगे। लोकसभा के सदस्यों का चुनाव पाँच वर्षों के लिए, वालिंग मताधिकार के आधार पर, होगा।

सविधान में भारत के सर्वोच्च न्यायालय की भी व्यवस्था है। इसमें एक मुख्य न्यायाधीश और सात अन्य न्यायाधीश रहेंगे। इनकी सहायता लोक-सभा ही बढ़ा सकती है। इस न्यायालय के न्यायाधीशों की नियुक्ति, भारत के मुख्य न्यायाधीश की सलाह से राष्ट्रपति करेंगे।

प्रत्येक राज्य के प्रमुख होंगे राष्ट्रपति के द्वारा नियुक्त राज्यपाल। इन राज्यों में एक या दो सदनो की विधान-सभाएँ होंगी। विधान-परिषद् या प्रवर सदन (Upper house) में अवर सदन (Lower house) की कुल सदस्य संख्या के पच्चीस प्रतिशत से अधिक सदस्य नहीं होंगे। किसी राज्य की विधान-सभा में ५०० से अधिक और ६० से कम सदस्य नहीं होंगे। ७५००० जन-संख्या पर एक सदस्य वालिंग मताधिकार के आधार पर निर्वाचित होगा। विधान-सभा की अवधि पाँच वर्ष होगी। प्रत्येक राज्य में एक उच्च न्यायालय होगा जिसमें एक मुख्य न्यायाधीश और उतने अन्य न्यायाधीश होंगे जितने की आवश्यकता राष्ट्रपति समझेंगे। सभी न्यायाधीशों की नियुक्ति राष्ट्रपति के द्वारा होगी। राज्यों पर केंद्र का नियंत्रण विस्तृत और व्यापक है।

देश ने अपने नवीन सविधान का प्रायः एक स्वर से स्वागत किया है, क्योंकि इससे उत्कृष्ट संविधान का, वर्तमान परिस्थिति में, निर्माण संभव नहीं था। सविधान के कार्यान्वयन के सिलसिले में कई कठिनाइयाँ सामने

आई है जिनके समाधान के लिए संविधान में कुछ सुधार किए जा चुके और कुछ किए जानेवाले हैं ।

संविधान चाहे जितना भी अच्छा हो, उसकी सफलता उसकी शब्दावली पर नहीं, प्रत्युत् उस भावना पर अवलंबित है जिससे वह कार्यान्वित की जाती है। अतः हमारा कर्तव्य है कि हम अपने संविधान को इस प्रकार कार्य-रूप में परिणत करें कि उससे अधिकाधिक कल्याणकारी बातें संभव हो सकें ।

पंचवर्षीय योजना

आज से कुछ वर्ष पहले तक किसी देश की सरकार की अर्थ-नीति परिस्थितियों पर निर्भर रहती थी। ऐसा प्रयत्न नहीं किया जाता था कि आदर्श अर्थ-नीति के अनुरूप परिस्थितियों का निर्माण किया जाए।

पहले विश्व-युद्ध के बाद इस दिशा में रुस आगे बढ़ा। उसने यह सिद्ध कर दिया था कि योजनाबद्ध अर्थ-नीति से किस प्रकार प्रगति की जा सकती है। वही पहली बार पंचवर्षीय योजना के नाम से राष्ट्र की आवश्यकताओं को ध्यान में रखकर, ऐसे लक्ष्य बनाए गए जिनकी पूर्ति पाँच वर्षों की अवधि में निश्चित रूप से हो जाए। यह योजना सफल हुई तो फिर अगली पंचवर्षीय योजना बनी और रुस ने प्रायः सभी क्षेत्रों में आशातीत उन्नति कर ससार को आश्चर्य-चकित कर दिया।

हिटलर ने भी जर्मनी में “नवीन आर्थिक-नीति” के नाम से इस प्रकार की योजना बनाई थी और इसमें उसे आशिक सफलता भी हुई थी। अन्य देशों में भी इस तरह के प्रयत्न हुए हैं, किन्तु यह ध्यान देने की बात है कि योजना बनाना तो बहुत कठिन नहीं है, लेकिन उसे कार्यान्वित करना अत्यन्त ही कठिन है।

इस प्रकार की आर्थिक योजनाओं को कार्यरूप में परिणत करने में दिक्कत यह होती है कि राष्ट्र के उत्पादन के साधनों पर सरकार का अधिकार आवश्यक होता है और यह अधिनायकवादी देशों में संभव होता है। जनतांत्रिक देशों

में यदि ऐसी योजनाएं बनती ही हैं और उन्हें कार्यान्वित करने की चेष्टा की जाती है तो शासन-तंत्र के अनुरूप ही उन्हें परिवर्तित कर लेना भी आवश्यक होता है।

भारत में, स्वतंत्रता-प्राप्ति के काफी पहले ही, दूरदर्शी राजनीतिज्ञों का ध्यान आर्थिक-योजना की रूप-रेखा तैयार करने की आवश्यकता की ओर गया था। स्वयं प० जवाहरलाल नेहरू की अव्यक्तता, में एक गैर-सरकारी योजना-आयोग [Commission] की स्थापना की गई थी और उसके तत्वाधान में काफी काम भी हुआ था।

इस बीच द्वितीय विश्व-युद्ध छिड़ा, भारत में स्वतंत्रता-आन्दोलन ने जोर प्रकड़ा और ऐसे अंतर्राष्ट्रीय और राष्ट्रीय परिवर्तन होते रहे कि इस-सम्बन्ध में प्रायः कुछ नहीं के बराबर प्रगति हुई। किन्तु भारत सरकार ने अनुकूल अवसर पाते ही एक योजना-आयोग की स्थापना की और अब तो उसने अपने सुझावों को उपस्थित कर दिया है।

भारत की यह योजना समय की अवधि की दृष्टि से रूस की योजना की तरह पंचवर्षीय है। दोनों में यह समानता भी है कि उनका उद्देश्य राष्ट्र की आर्थिक-उन्नति को शीघ्र से-शीघ्र सतोषजनक बनाना है। किन्तु महत्वपूर्ण अंतर भी है। रूस का शासन-तंत्र अधिनायकवादी है और वहाँ के उत्पादन के समस्त साधनों पर वहाँ की सरकार का ही अधिकार है। ऐसी दशा में वहाँ की सरकार के लिए यह संभव है कि वह एक सुनिश्चित योजना बनाये, उसे कठोरतापूर्वक लागू करे और निश्चित अवधि के अन्दर पूरा भी कर ले। इसके विपरीत भारत में जनतन्त्रात्मक शासन-व्यवस्था है और यद्यपि यहाँ भी कुछ क्षेत्रों में राष्ट्रीयकरण किया गया है फिर भी यहाँ सरकार ऐसी ही योजना बना सकती है जो राष्ट्र-निर्माण संबंधी कार्य करने के लिए लोगों को बाध्य न करे, बल्कि उन्हें प्रेरणा, प्रोत्साहन और सहायता देती रहे।

इसलिए भारत की पंचवर्षीय योजना के संबंध में यह याद रखना चाहिए कि उसकी सफलता सरकार से अधिक यहाँ के लोगों की लगन और कर्तव्य-

परायणता पर निर्भर है। यह योजना प्रांतीय सरकारों, पूँजीपतियों या विभिन्न कार्यों में लगे हुए लोगों को निश्चित कार्य-क्रम के अनुसार काम करने के लिए विवश नहीं करेगी, किन्तु यह उनका मार्ग-प्रदर्शन करेगी और उस लक्ष्य की ओर सकेत करती रहेगी जहाँ तक पहुँचे बिना देश, राजनीतिक दृष्टि से स्वतंत्र होने पर भी आर्थिक दृष्टि से पराधीन बना रहेगा और सर्वसाधारण का जीवन-स्तर उन्नत नहीं हो सकेगा। उदाहरण के लिए पंचवर्षीय योजना के अनुसार बिहार राज्य में केवल सोलह नये चिकित्सालयों की स्थापना के लिए केंद्रीय सरकार से सहायता मिलेगी। यदि राज्य-सरकार योजना के इस अंतिम रूप के अनुसार ही अस्पतालों की संख्या में वृद्धि कर अपना काम खत्म समझे तो पाँच वर्षों में केवल ग्यारह सौ से अधिक रोगियों की चिकित्सा की व्यवस्था हो सकेगी। किन्तु यह प्रगति नगण्य होगी और राज्य-सरकार को इस अवधि में जन-स्वास्थ्य के क्षेत्र में कहीं ज्यादा काम कर दिखाने को तैयार रहना पड़ेगा। इसी प्रकार दूसरे क्षेत्रों में भी विभिन्न राज्य-सरकारों को तथा सरकारी और गैर सरकारी उद्योग-धन्धों की योजना के सुझावों से लाभ उठाते हुए रव्य तत्परता के साथ काम करना पड़ेगा।

पंचवर्षीय योजना में खाद्यान्न के उत्पादन को बहुत महत्वपूर्ण स्थान दिया गया है। देश की सरकार को खाद्यान्न की समस्या ने बहुत बड़ी चुनौती दी है। कुछ दिनों पहले तक तो ऐसा मालूम होता था कि यह विकट समस्या सुलझ नहीं सकेगी। किन्तु अधिकारियों ने बड़ी कुशलता और बुद्धिमानी के साथ खाद्यान्न के अभाव के संकट का सामना किया और अब यह समस्या बहुत कुछ सुलझ भी गई है। योजना में इस बात का ध्यान रखा गया है कि भविष्य में देश इस क्षेत्र में स्वतः संपूर्ण बन सके।

खाद्य-उत्पादन आर्थिक-विकास का एक महत्वपूर्ण अंग है। अतः कृषि-विकास के सबंध में, पंचवर्षीय योजना के अंतर्गत, पर्याप्त व्यवस्था की गई है। इसके लिए सिंचाई, विद्युत्-शक्ति और कृषि की वैज्ञानिक-प्रणाली के विकास के निमित्त आवश्यक व्यय का प्रबंध किया गया है। इन मदों में, बिहार राज्य में लगभग अठ्ठाइस करोड़ रुपये खर्च किए जाएँगे। इस राज्य में पंचवर्षीय

योजना के कुल व्यय की राशि की आधी है। इसी से अनुमान किया जा सकता है कि कृषि-विस्तार को योजना में कितना अधिक महत्व दिया गया है।

पंचवर्षीय योजना में विद्युत-शक्ति के विस्तार का भी पूरा ध्यान रखा गया है क्योंकि इसी पर अन्य विकास-कार्य निर्भर हैं। विद्युत-शक्ति के विकास के बिना सिंचाई का ही नहीं, बल्कि उद्योग-धन्धों का विकास भी असंभव है। अब तो यह भी अनुभव किया जा रहा है कि गृह-शिल्पों की उन्नति के लिए भी नगरों तथा गाँवों में पर्याप्त मात्रा में विजली सुलभ होनी चाहिए।

इन्हीं बातों को ध्यान में रख कर योजना में ऐसी व्यवस्था की गई है कि निकट भविष्य में विजली द्वारा संचालित नलकूपों का निर्माण हो और साथ-साथ नगरों तथा गाँवों में जनता के उपयोग के लिए भी विजली सुलभ हो जाय। दामोदर घाटी योजना के अंतर्गत स्थापित विद्युत-केन्द्रों से बिहार और बंगाल के अनेक भागों को विजली मिल रही है। इस प्रकार जो विजली मिलती है, उसका उपयोग कृषि के साथ-ही-साथ विभिन्न उद्योग-धन्धों में भी हो सकेगा।

खाद्यान्न के उत्पादन तथा विजली के विकास के लिए योजना में जितने व्यय की व्यवस्था की गई है उसकी तुलना में सामाजिक-सेवा संबंधी व्यय बहुत कम है जन-स्वास्थ्य के कार्यों में विभिन्न राज्य-सरकारों को अपने ऊपर निर्भर रहना पड़ेगा, यह पहले ही बताया जा चुका है। इसी प्रकार योजना में शिक्षा के विकास का जो कार्यक्रम है वह भी अपर्याप्त है और उसे राज्य-सरकारों को अपनी ओर से पूरा करना पड़ेगा।

योजना में यातायात के विकास का यथासंभव ध्यान रखा गया है। देश की उन्नति के लिए यातायात के साधनों का महत्त्व है। बिहार में लगभग आठ करोड़ रुपए खर्च कर दो हजार-मील लंबी सड़कों की मरम्मत की गई है। इनमें से आधी-से कुछ अधिक सड़कें पक्की बनाई जाएंगी। इसी तरह समूचे देश में सड़कों का ऐसा जाल बिछा जाएगा जिससे दूर भीतर के भाग भी व्यापार के केन्द्रों तथा नगरों से सम्बद्ध हो सकेंगे।

पंचवर्षीय योजना में सामूहिक-विकास पर समुचित ध्यान दिया गया है। सामूहिक विकास से सम्बद्ध योजनायें देश के भविष्य के लिए बहुत महत्वपूर्ण हैं किन्तु इनकी सफलता के लिए जनता का सहयोग आवश्यक है। ये योजनायें इस अभिप्राय से बनाई गई हैं कि इनके द्वारा हमारे ग्रामीण जीवन का पूर्ण विकास हो सके। जीवन के मानवीय, आर्थिक तथा सांस्कृतिक पक्षों का समन्वित विकास ही इन योजनाओं का लक्ष्य है। हम यदि देश को जन-शक्ति का पूरा लाभ उठा सकें तो निश्चय ही सामूहिक विकास का कार्य बहुत सरल हो जाएगा। सामूहिक विकास सम्बन्धी योजनाओं की सबसे बड़ी विशेषता यह है कि वह जन-शक्ति को महत्त्व प्रदान करती है और सरकार के साधनों का यथेष्ट उपयोग कर उसके समुचित विकास के लिए प्रयत्न करती है। साथ ही, ये योजनायें जनता में आत्मविश्वास और स्वावलम्बन की भावनाओं को भी जागृत करती हैं।

इस सक्षिप्त विवेचन के आधार पर हम कह सकते हैं कि हमारा राष्ट्र अत्यन्त निर्धन है, उसकी आवश्यकताएँ अनेक हैं और उसके साधन सीमित हैं। कोई भी वास्तविकतापूर्ण योजना इस वस्तुस्थिति की उपेक्षा नहीं कर सकती। भारत सरकार के योजना-आयोग ने जो पंचवर्षीय योजना प्रस्तुत की है उसकी सबसे बड़ी विशेषता यही है कि वह वास्तविकतापूर्ण है और उसका निर्माण देश के साधनों को ध्यान में रखते हुए किया गया है। उसकी दूसरी विशेषता यह है कि उसमें विभिन्न कार्यों का जो क्रम निर्धारित किया गया है, वह बहुत ही उपयुक्त तथा दूरदर्शितापूर्ण है। इसी के फलस्वरूप कार्यक्रम में कृषि को सर्वोच्च स्थान दिया गया है और विद्युत् के विकास तथा यातायात के साधनों के विस्तार को भी उचित महत्त्व दिया गया है।

इस प्रकार पंचवर्षीय योजना में इस बात का आयोजन किया गया है कि हमारे पास जो भी साधन सुलभ हैं उनका अधिक से अधिक उपयोग सामाजिक सेवाओं के लिए किया जा सके। यह तो इतिहास ही प्रमाणित करेगा कि राष्ट्र की आर्थिक तथा सामाजिक उन्नति में यह पंचवर्षीय विकास-योजना कहां तक उपयोगी और सफल सिद्ध होती है।

भारत की द्वितीय पंचवर्षीय योजना

भारत की प्रथम पंचवर्षीय योजना मई १९५१ में प्रवर्तित हुई थी। उन दिनों देश भयकर अन्न-संकट से गुजर रहा था। फलतः उस योजना में कृषि और सिंचाई को सर्वप्रमुख स्थान दिया गया। यह उचित ही था क्योंकि किसी अन्नाभाव में राष्ट्र की प्रगति की बात तो दूर रहे उसका अस्तित्व ही खतरे में पड़ जाता है।

प्रथम पंचवर्षीय योजना का मुख्य लक्ष्य, कृषि और सिंचाई का विकास, सतोषजनक रीति से हो चला है। अतः भारत सरकार अन्य समस्याओं की ओर ध्यान देने की स्थिति में है। उसने द्वितीय पंचवर्षीय योजना की रूप-रेखा, सर्वसाधारण के विचार और आलोचना के लिए, प्रस्तुत कर दी है।

द्वितीय पंचवर्षीय योजना अप्रैल १, १९५६ से कार्यान्वित हुई। इसकी मुख्य विशेषताओं में सर्वप्रथम यह उल्लेखनीय है कि योजना के उद्भावको ने पाँच वर्षों के अंदर राष्ट्रीय आमदनी को २५ प्रतिशत बढ़ाने का लक्ष्य रखा है। इसके अतिरिक्त एक करोड़ दस लाख नौकरियों की व्यवस्था कर बेरोजगारी का उन्मूलन भी योजना का एक प्रधान उद्देश्य है। उत्पादन सामग्रियों के निर्माण के लिए बुनियादी और बड़े उद्योग-धंधों का विकास भी योजना में महत्वपूर्ण स्थान रखता है, क्योंकि इस क्षेत्र में आज भी भारत अन्य देशों पर निर्भर है।

योजना में केवल उत्पादक सामग्रियों पर ही ध्यान दिया गया हो, ऐसी बात नहीं है। इसमें उपभोक्ता-सामग्रियों के उत्पादन का भी महत्व स्वीकृत हुआ है, किंतु कुटीर और छोटे उद्योग-धंधों पर ही, इस क्षेत्र में, जोर दिया गया है। भारत में अंततः समाजवादी ढाँचे की व्यवस्था कायम हो सके, इसे दृष्टि में रखते हुए योजना में भूमि-सुधार, मिल-मजदूरों और नगरों के निर्धन निवासियों के लिए बढ़िया आवास, सामाजिक सुरक्षा, स्वास्थ्य और शिक्षा आदि को भी प्राथमिकता दी गई है। बैंक, बीमा और वैदेशिक व्यापार तथा कुछ चुनी हुई चीजों के लिए आंतरिक व्यापार में भी, व्यक्तिगत उद्योग के

विस्तार के लिए गु जाइस रखी गई है। द्वितीय पंचवर्षीय योजना की विशालता का अनुमान इसीसे लगाया जा सकता है कि इस पर केंद्रीय तथा राज्य सरकारों के द्वारा कुल मिला कर ८, ८०० करोड़ रुपए की रकम खर्च करने का प्रस्ताव है। इस रकम में से ५,४०० करोड़ रुपए तो विकास-व्यय के लिए है और ३,४०० करोड़ रुपए विकास-तर-व्यय, जैसे सुरक्षा और नागरिक प्रकाशन आदि के लिए है। द्वितीय पंचवर्षिक योजना में सार्वजनिक क्षेत्र (पब्लिक सेक्टर) में कुल विकास-व्यय ४,३०० करोड़ रुपए का होगा। इसमें ३,४०० करोड़ रुपए तो बनाई हुई पूँजी (इनवेस्टमेंट) के होंगे, और ९०० करोड़ रुपए राष्ट्र-निर्माण संबंधी कार्यों, जैसे स्वास्थ्य और शिक्षा, के लिए चालू व्यय (करेंट एक्स्पेंडिचर) के होंगे। सार्वजनिक क्षेत्र में ४,३०० करोड़ की जो कुल रकम लगाई जाएगी उसके अतिरिक्त २,२०० करोड़ की रकम व्यक्तिगत क्षेत्र (प्राइवेट सेक्टर) में लगाई जाएगी और इस प्रकार ५,६०० की कुल रकम पूरी होती है।

५,६०० करोड़ की इस रकम का विभिन्न कार्यों के लिए निम्न प्रकार से विभाजन होगा :—सार्वजनिक क्षेत्र में—विजली पर ५४० करोड़, उद्योग-धंधे और खनिजों पर १००० करोड़, यातायात और परिवहन पर ८५० करोड़, कृषि, सिंचाई और सामुदायिक विकास योजनाओं पर ७५० करोड़, निर्माण और सामाजिक ऐश (मकान, विद्यालय, चिकित्सालय आदि) पर २५० करोड़, और अन्न तथा अत्यावश्यक कच्चे मालों के संग्रह पर १०० करोड़। जहाँ तक व्यक्तिगत क्षेत्र का प्रश्न है ये रकमें क्रमशः इस प्रकार निर्धारित की गई हैं—५०,४००, ५०,२००, ११०० तथा ४०० करोड़।

योजना की रूप-रेखा में ८,८०० के कुल सरकारी व्यय को पूरा करने के लिए इन स्रोतों को चुना गया है। रेवेन्यू और अन्य चालू साधनों से ५,२०० करोड़, जन-ऋणों से १००० करोड़, रेलवे सरप्लस से २०० करोड़, विदेशी सहायता से ४०० करोड़, अतिरिक्त कर और विभिन्न राज्यों के वाणिज्य संबंधी या औद्योगिक योजनाओं से ८०० से १००० करोड़ तक, और घटों की पूर्ति से १००० से १२०० करोड़ तक।

द्वितीय पंचवर्षीय योजना में कुछ सामग्रियों के उत्पादन का सभावित लक्ष्य स्थिर किया गया है। उनकी संख्या बहुत अधिक है, अतः उनका पूरा विवरण, न देकर, उनमें से कुछ का उल्लेख मात्र किया जाता है—बिजली ६० लाख किलोवाट, कोयला ६ करोड टन, सिमेंट १ करोड टन, वर्तमान से तिगुनी खाद, ५,५११० लाख गज सूती कपड़ा प्रति वर्ष, प्रायः ६० लाख गट्ठर रुई, बीस लाख टन से कुछ अधिक चीनी, और जहाजी टर्नेज (shipping tonnage) १, ५००, ०००।

सक्षेप में भारत की द्वितीय पंचवर्षीय योजना की यही रूप-रेखा है। योजना की विशालता और व्यापकता को देखते हुए यह कहना आवश्यक नहीं रह जाता कि जब तक देश का प्रत्येक निवासी इसे सफल बनाने के लिए कृतसंकल्प नहीं हो जाता तब तक वह कार्यान्वित नहीं हो सकती। इस बात पर, यह उचित ही है, योजना आयोग के अर्थशास्त्री-मंडल ने खूब जोर दिया है।

इस योजना की आलोचनाएँ भी हुई हैं। आलोचनाओं का मुख्य आधार यह है कि योजना, अपने प्रस्तुत रूप में, अव्यावहारिक है। आलोचकों द्वारा ऐसी आशंका प्रकट की गई है कि आर्थिक स्रोतों और सार्वजनिक तथा व्यक्तिगत दोनों ही क्षेत्रों के उत्पादन के निश्चित लक्ष्य में कमी होना अनिवार्य है। इस आशंका को भी सदेहास्पद माना गया है कि राष्ट्रीय आय में प्रतिवर्ष ५ प्रतिशत की वृद्धि होगी। फिर इस प्रस्ताव को आपत्तिजनक समझा गया है कि नये कर लगाए जाएँ, क्योंकि ये जनता के लिए अतिरिक्त भार साबित होंगे। सार्वजनिक क्षेत्र व्यक्तिगत उद्योग-धंधों के क्षेत्रों पर बहुत ज्यादा अधिकार कर ले इसे भी अवाछनीय कहा जा रहा है। इसी तरह वृहत् उद्योग-धंधों की कीमत पर घरेलू उद्योग-धंधों को प्रोत्साहन देना भी अनेक आलोचकों की दृष्टि में योजना का एक दोष है। अंत में यह भी भय प्रकट किया गया है कि योजना के कार्यान्वित करने के लिए पर्याप्त सख्या में आवश्यक प्रशासकीय और टेक्निकल आदमी शायद ही मिलें।

योजना की रूप-रेखा वस्तुतः इसी उद्देश्य से उसके कार्यान्वयन के बहुत पहले ही प्रकाशित कर दी गई है कि अधिकारियों के द्वारा सभी आलोचनाओं पर पूरी तरह विचार कर लिया जाए। योजना का पूर्णतः अंतिम रूप इन आलोचनाओं को ध्यान में रख कर ही स्थिर किया जाएगा।

जमींदारी उन्मूलन

“अंगरेजी राज्य के अधीन भारतवर्ष का रूप दिनोंदिन ग्राम-प्रधान होता गया। काम और रोजगार के बहुत से रास्ते बन्द हो गये और जनता का एक बहुत बड़ा समुदाय विवश होकर खेतों पर निर्भर करने लगा। नतीजा यह हुआ कि खेत के टुकड़े-टुकड़े हो गये हैं और उनसे होनेवाली आमदनी बहुत ही कम हो गयी है। इसलिए यह आवश्यक है कि खेती की समस्या को सुलझाने के लिये चतुर्मुख प्रयत्न किया जाय। हिन्दुस्तान में खेतों की वन्दोवस्ती की प्रणाली में सुधार करना अत्यन्त आवश्यक है और इस सुधार का सबसे आवश्यक अंग है उन बीचवानों को हटाना जो किसान और राज्य के बीच पड़ते हैं। इसलिये, उचित है कि इन बीचवानों के अधिकार वाजिब मुजावजा देकर खरीद लिये जायँ।”

ये शब्द हैं कांग्रेस के चुनाववाले घोषणापत्र के। स्पष्ट है कि कांग्रेस जहाँ-जहाँ उसकी सरकार बनी और जहाँ-जहाँ जमींदारी प्रथा प्रचलित थी, जमींदारी उन्मूलन के लिये प्रयत्न करती रही।

भारत की स्वतंत्रा प्राप्ति के बाद राज्य-सत्ता कांग्रेस के हाथों आई, क्योंकि जनता का प्रतिनिधित्व करनेवाली सब से बड़ी राजनीतिक संस्था यही थी। राज्यसत्ता हाथ में लेने के बाद केन्द्रीय कांग्रेस सरकार ने देश के बहुमुखी विकास के लिए योजनाएँ प्रस्तुत करने के लिये आयोग की स्थापना की जिसने भारत की अनेकानेक आर्थिक समस्याओं का अध्ययन करते हुए और देश के विभिन्न आर्थिक साधनों को ध्यान में रखते हुए जमींदारी प्रथा को भारत के ७० लाख गांवों और भारत की कुल जनसंख्या के गांवों में बसनेवाले

१० प्रतिशत लीगों के जीवन में सुधार, विकास तथा उन्नति के रास्ते में बड़ा धक्का पाया। अतएव उसने भी जमींदारी प्रथा के उन्मूलन की सिफारिश की।

आयोजना आयोग की दृष्टि में भू-स्वामित्व और खेती, इन दोनों का अधिक महत्व है। ये दोनों विषय राष्ट्रीय विकास में बहुत अधिक महत्व रखते हैं, क्योंकि भूमि-समस्या के समाधान पर ही, बहुत अथ तक, आर्थिक और सामाजिक सघटन की रूप-रेखा निर्भर है। भूमि-समस्या के समाधान के लिये आयोजना आयोग ने प्रथम पंचवर्षीय योजना मंजुरी अपने प्रतिवेदन में केंद्रीय सरकार और राज्य सरकारों के लिए कुछ सुझाव दिये। राष्ट्रीय अर्थ-व्यवस्था की दृष्टि से राज्य सरकारों के ये दो लक्ष्य रहने चाहिएँ—(१) कृषि-उत्पादन बढ़ाना और (२) कृषि अर्थ-व्यवस्था को कुशलता के उच्च स्तर पर लाते हुए उसमें विविध अगों की व्यवस्था करना। सामाजिक पहलू से, आयोजना आयोग का विचार है कि भूमि सम्बन्धी नीति उस हद तक उत्तम समझी जानी चाहिये जिस हद तक वह, आगामी वर्षों में धन और आय में विषमता कम करती है, शोषण का अन्त करती है, रैयतों और मजदूरों को सुरक्षा प्रदान करती है और ग्रामीण आबादी के विभिन्न वर्गों को सामाजिक स्थिति और अवसर की समानता का आश्वासन देती है।

विगत कुछ वर्षों से बिहार राज्य के खेतिहरों के बीच जमींदार विरोधी आन्दोलन जोरों से फैला हुआ था इसके चलते अक्सर काफी विषम परिस्थितियाँ उत्पन्न हो जानी थी और बहुधा झगड़े हो जाया करते थे। इन झगड़ों का कारण था जमींदारी प्रथा तथा जमींदारों के विरुद्ध रैयतों की भावना एवं असंतोष। इस असंतोष की जड़ थी जमींदारों की बेरुखी। वे सिचाई की सुविधाओं की देख-रेख अथवा व्यवस्था आदि नहीं करते थे, मालगुजारी बढ़ा देते थे, बकास्त जमीनो से, जिनके जोतने का अधिकार रैयतों को रहता था, रैयतों को बेदखल कर देते थे, गोचरों आदि को भी बन्दोबस्त कर देते थे और इसी प्रकार के अन्य असंतोषजनक काम कर बैठते थे। जमींदार की सिचाई सुविधाओं को बनाये रखने में दिल-

चस्पी की कमी के कारण राज्य के अन्न-उत्पादन में वृद्धि करने के सभी प्रयत्न निष्फल हो जाते थे। अतः काश्तकारी झगडों का अन्त करने के लिये और विशेषकर 'अधिक अन्न उपजाइये' आन्दोलन को विस्तृत करने और सफल बनाने के दृष्टि से बिहार सरकार ने इसे आवश्यक समझा कि वह जमीदारियों तथा पट्टों का स्वामित्व अपने अधिकार में ले ले।

अतः, कृतसंकल्प होकर बिहार सरकार ने इस दिशा में जो पहला कदम उठाया, वह था जमीदारी प्रथा के उन्मूलन के लिये कानून बनाने के पहले स्टेटों की व्यवस्था के लिये एक सक्रांतिकालीन योजना प्रस्तुत करना। इसके अनुसार ७ मार्च, १९४९ ई० को एक विधेयक विधान सभा में उपस्थित किया गया। इस विधेयक को २० सितंबर, १९४९ ई० को भारत के गवर्नर-जनरल की स्वीकृत मिली। इसी विधेयक के द्वारा जमीदारी उन्मूलन का सूत्रपात हुआ और आगे चलकर जमीदारी उन्मूलन कानून बना। यह कानून १५ नवंबर, १९४९ ई० से कारगर हुआ और १४४ स्टेट और पट्टों के सबंध में घोषणा कर दी गयी कि वे राज्य व्यवस्था के अन्तर्गत लें लिये जायेंगे। ये सभी स्टेट और पट्टे ५०,००० रु० वार्षिक आमदनी से ऊपर के थे।

जमीदारी प्रथा उन्मूलन कानून की वैधानिकता पर कुछ जमीदारों ने आपत्ति की। इस पर न्यायालय ने सरकार के विरुद्ध आज्ञा जारी कर दी। कानून में भूमि-सुधार विषयक आवश्यक व्यवस्थाएँ न होने के कारण यह कानून रद्द कर दिया गया और उसकी जगह १९९० ई० में भूमि-सुधार कानून बना। इस कानून की वैधानिकता पर भी आपत्ति की गयी किन्तु संविधान के ३१वें अनुच्छेद के संशोधन से कठिनाई दूर हो गयी तथा भारत के सर्वोच्च न्यायालय ने कानून को पूर्णतः वैध ठहराया।

उन्मूलन कार्यक्रम के प्रथम चरण में, जैसा कि ऊपर कहा जा चुका है, ५० हजार रुपये वार्षिक आय से अधिक आयवाली जमीदारियों को लेने का काम शुरू हुआ। राज्य में ऐसी जमीदारियों की संख्या केवल १५५ थी। सुविधा की दृष्टि से ठोस क्षेत्रों की ही जमीदारियाँ अधिकृत करने का

विचार हुआ। फलतः १९५२ के सितम्बर महीने में गया, हजारीबाग, मुंगेर और दरभंगा जिलों की जमीदारियाँ ले लेने का निश्चय किया गया। १९५३-५४ ई० के वर्ष के अन्त में, सरकार ने शेष १३ जिलों में १० हजार रुपये से ५० हजार रुपये तक वार्षिक सकल आय वाली जमीदारियों को अधिकृत करना शुरू करने का निश्चय किया।

भूमि-सुधार कानून, १९५०, के अनुसार, किसी जमीदारी को अधिकृत करने के पहले प्रत्येक जमीदार के सबध में अलग-अलग अधिसूचना प्रकाशित करनी पड़ती थी। इसके कार्य में विलंब होता था। फलतः, कानून को सशोधन कर बिहार भूमि-सुधार (सशोधन) कानून, १९५४ बना जिसे १७ मई, १९५४ ई० को लागू किया गया।

इस सशोधन के अनुसार, राज्य सरकार केवल एक ही अधिसूचना प्रकाशित कर समस्त राज्य अथवा उसके किसी अंश की सभी जमीदारियाँ एक घोषणा द्वारा कम-से-कम तीन महीने की नोटिस देने के बाद अधिकृत कर सकती है। प्रमाणित कागजात और अपेक्षित राजस्व-कर्मचारी मंडल के अभाव में जमीदारी उन्मूलन का कार्य शीघ्रता से नहीं हो सका। किन्तु राज्य-सरकार ने इन बाधाओं को दूर करने का उपाय कर दिया है। गया, हजारीबाग, मुंगेर, दरभंगा, पूर्णियाँ, पलामू, सहरसा और चंपारण की सभी जमीदारियाँ २६ जनवरी, १९५५ ई० से ले ली गई हैं।

प्रारंभ में ही कहा जा चुका है कि १९४७ में उपस्थापित जमीदारी उन्मूलन विधेयक चुनाव के घोषणा-पत्र के संकल्पों का कार्यान्वित रूप था। जमीदारी उन्मूलन की ओर उठाये गये कदम को क्रांति कहना अनुचित न होगा। वस्तुतः यह एक अत्यन्त क्रांतिकारी कदम है और इसके जरिये जमीदारी की वह प्रथा उठा दी गई है जिसे लार्ड कार्नवालिस ने अंगरेजी राज्य की सुविधा के लिये चालू किया था और जिसमें विरुद्ध गत १५ वर्षों से राज्य के कोने-कोने से आवाजें उठायी जा रही थी। इस अवधि में किसानों ने यदि कोई माग की थी, और वह भी एक स्वर से, तो वह थी जमीदारी उठा लेने की माग।

इस विधेयक के मुख्य उद्देश्यों की व्याख्या करते हुए बिहार राज्य में इसके प्रस्तावक, माननीय कृष्णबल्लभ सहाय ने कहा कि रैयतो की भलाई एवं प्रांत की सामाजिक तथा आर्थिक उन्नति और विकास के लिए सरकार ने इस नीति को अपनाया है कि सरकार और रैयतो की बीच किसी बीचवान को रहने न दिया जाय। कृषि सबधी नव-निर्माण के लिये यह जरूरी है कि मालगुजारी की दरें वाजिव हो, जमीन की बन्दोबस्ती पक्की हो, सिंचाई के स्थानीय प्रबंध सुचारु हों और उनमें फलस्वरूप अन्न की उपज बढ़े एवं कृषि का क्षेत्र विस्तृत हो सके, लेकिन इस प्रकार के नव निर्माण की बहुमुखी योजना तबतक गुरु नहीं की जा सकती जबतक कि पट्टे की वर्तमान पद्धति में आमूल परिवर्तन न किये जायें।.....इसलिये सरकार ने यह फैसला किया है कि पट्टे के संबंध में उस ढाँचे को, जो जमींदारी के नाम से प्रसिद्ध है तथा जो आज के जमाने से बहुत पीछे की चीज हो गई है, खत्म करके उसकी जगह बंबई और मद्रास प्रांतों में चलनेवाली पद्धति के अनुसार पर 'रैयतवारी प्रणाली' को चालू किया जाय।

जमींदारियों और पट्टों के मालिकों को सरकार मुआवजा भी देगी जो उनकी संपत्ति की चुकता आमदनी (नेट इनकम) पर निर्धारित विधि से कूता जायगा और नकद या बौड के रूप में अदा किया जायगा। सार्वजनिक ट्रस्टों पर मुआवजा इस प्रकार से दिया जायगा कि जिस काम के लिए ट्रस्ट बनाया गया है उसका वार्षिक व्यय सदा ठीक प्रकार से चलता रहे। घरबास की भूमि और खास कब्जे की खेती और बागवानी की जमीन पर मालिकों का कब्जा रहने दिया जायगा तथा वे सरकार के रैयत बनकर उस जमीन का उपभोग कर सकेंगे।

उपयुक्त से यह सुस्पष्ट है कि जमींदारी उन्मूलन से एक प्रकार की सामाजिक क्रांति की आशा की जा सकती है। इस प्रथा के अन्त से क्या लाभ हो सकते हैं उसके संबंध में इस प्रथा को उपस्थित करने के कारणों पर विचार कर ही जाना जा सकता है।

कहने की आवश्यकता नहीं कि विदेशी शासन को प्रारम्भिक अवस्था में यहाँ की ग्रामीण जनता की रक्षा, आर्थिक संपन्नता अथवा उसके विकास की उत्तनी चिन्ता नहीं थी, जितनी अपने स्थायित्व एवं अपने राज्य के पाये मजबूत करने की। विदेशियों की ऐसी इच्छा स्वाभाविक भी थी। अतएव एक ऐसे वर्ग की सृष्टि करना उनके हित में ही था जो पुष्ट-दर-पुष्ट उनका परम भक्त होकर रहता। यह भी स्पष्ट है कि उनके द्वारा सुविधा प्राप्त भारतीय एक ऐसा वर्ग अपने देशवासियों को आर्थिक परतन्त्रता में दबाकर उनकी बड़ी सेवा कर सकता था। और जमींदार अँगरेजों के हितों की रक्षा में बड़े सहायक भी होते रहे थे। अतः एक गणतन्त्र राज्य में, जब जनता अपने शासन यंत्र का स्वयं विधायक हुई, एक ऐसे वर्ग का रहना सामतवादी युग का स्मारक-स्वरूप ही माना जाता।

दूसरी बात यह थी कि ये जमींदार दूसरे के श्रम का नाजायज फायदा उठाया करते थे। अँगरेजी में absentee landlord बड़े प्रचलित शब्द रहे। ये जमीन्दार स्वयं तो शहरों में रहते और जमीन पर आश्रित एवं मिहनत करनेवाले के पसीने की आय का उत्तमाश ले लेते। इनके शहरों में रहने से इनकी जमीन्दारियों में बसे किसानों को अनेकानेक असुविधाएँ होतीं लेकिन ये उनकी सहायता करने में बराबर गिथिल रहते। अतः जमीन्दारी प्रथा के उन्मूलन से स्पष्ट लाभ ये होने चाहिये कि कृषि-विकास के साधनों में उन्नति हो तथा रैयतों की कृषि-सम्बन्धी अनेक कठिनाइयाँ दूर हो।

दूसरी ओर जमीन्दारी प्रथा के उन्मूलन से एक सामाजिक समस्या के उठ खड़े होने की भी संभावना है। निस्संदेह अनेक संपन्न तथा समृद्ध जमीन्दार जमीदारियों के चले जाने से, शहरों में, नगरों में रहकर वाणिज्य-व्यवसाय की ओर झुके हैं। किन्तु छोटे-छोटे जमींदारों की अवस्था दयनीय हो रही है, होगी भी। इसका कारण यह है कि उनके पास बड़ा व्यवसाय करने के लिये अपेक्षित धन नहीं। दूसरी ओर वे छोटे व्यवसाय में लगना अपनी हेठीं समझ सकते हैं। अतः एक ऐसे नवीन वर्ग की इनसे सृष्टि हो रही है जिसकी अवस्था विस्थापितों की-सी हो जायगी। साथ ही जमीदारियों के बल पर आरामतलबी

का जीवन व्यतीत करनेवाले ये जमींदार मानसिक रूप से समाज-विरोधी तत्व के रूप में विकसित कर जा सकते हैं।

साथ ही, शासन-यंत्र के निर्जीव होने के कारण रैयतों और सरकार के बीच सीधा सम्पर्क स्थापित हो जाने पर भी रैयतों की अवस्था में सुधार तभी संभव है जब उन आदर्शों के लिये जिनके लिए यह कानून लागू किया गया है अधिकारी सहृदयतापूर्वक और पूरी रुचि के साथ कार्यरत हों। अन्यथा उनकी अवस्था पहले की अपेक्षा अधिक दयनीय भी हो जा सकती है। क्योंकि जमींदार तो तब भी कुछ चिन्तित होते थे कि उनकी आमदनी के मूल में खेतिहर ही है। शासन-यंत्र तो निरकुश हो जा सकता है और फिर भी मालगुजारी की वसूली कानून के साधनों के जोर पर की जा सकती है।

किन्तु, किसी भी आदर्श का फल समय पाकर ही मिलता है। इस कानून के और इसको कार्यान्वित करने के पीछे जिन महान् उद्देश्यों को रखा गया है यदि वे उपलब्ध हो सके तो इसमें संदेह नहीं कि भारत का आर्थिक नक्शा ही बदल जायगा।

कृषि की उन्नति के उपाय

हमारे देश की करीब तीन चौथाई से अधिक जनसंख्या कृषि पर ही निर्भर है। कृषि ही हमारे आर्थिक जीवन का आधार है। भारत का जो कुछ धन है, जो प्राथमिक साधन है उनमें दो तिहाई कृषि से ही उपलब्ध होते हैं। यह अनुमान लगाया गया है कि अपने देश में जितने लोग लाभप्रद धन्धों में लगे हैं उनमें से ६५ फी सदी कृषि से ही सम्बद्ध है। ऐसा है भारतीय कृषि का महत्व। पर जब हम इसकी वर्तमान अवस्था पर दृष्टिपात करते हैं तो महान वैषम्य ही नजर आता है। इसके महत्व और वर्तमान अवस्था में कोई सन्तुलन नहीं है। दूसरे शब्दों में, कृषि, जो हमारे आर्थिक जीवन का मूलधार है, पिछड़ी दशा में पड़ी है।

अपने देश में उद्योग-व्यवस्था की कमी के कारण कृषि पर बहुत अधिक बोझ है। इसलिए खेतों की जोत अलाभप्रद होती जाती है। खेतिहर मजदूरों की भी सख्या तेजी से बढ़ती जाती है। आवादी के निरन्तर बढ़ने से खेतों के टुकड़े-टुकड़े होते जाते हैं और किसान का जीवन-स्तर बहुत गिर गया है।

अंग्रेजी सरकार ने भारत को पक्के माल के लिए एक मंडी बना रखा था और अपने कारखानों के लिए यहाँ से कच्चा माल खरीदा करता था। उसकी औद्योगिक नीति भारत के उद्योग-धन्धों को प्रोत्साहन देने की नहीं थी। इस तरह किसान निर्धन होकर महाजनो के चंगुल में फँस गया। आजकल यह मिथ्या धारणा फैल गयी है कि गल्ल का भाव बढ़ जाने के कारण किसान का कर्ज चुक गया है। किन्तु जाँच से यह बात पूर्णतः सिद्ध नहीं होती है। यह धारणा इसी हद तक सत्य है कि बड़े जमींदार और बड़े किसान कर्ज से मुक्त हो गये हैं। किन्तु बहुमत तो अब भी कर्ज से लदा है।

आकड़ों पर नजर दौड़ाने से स्थिति और भी स्पष्ट हो जाती है। कृषक जनसंख्या का लगभग ७० फी सदी खेतिहर मजदूर है। और जो खेत जोतने वाले भी हैं उनमें से सिर्फ २० फी सदी किसानों के पास ही लाभप्रद जोत है, बाकी सभी की जोतें अलाभप्रद हैं। आबाद जमीन का २५ प्रतिशत ५ प्रतिशत लोगों के ही हाथ में है। इस प्रकार जमीन पर भारी बोझ के साथ-साथ जमीन के इस असम बँटवारे से समस्या और भी कठिन हो गयी है।

संक्षेप में, कृषि-क्षेत्र में पिछले अनेक वर्षों से कोई प्रगति नहीं हुई है। प्रगति होना तो दूर, दिनों दिन अवस्था बिगड़ती ही जा रही है। १९३८-३९ में कृषि की पैदावार का सांकेतिक नंबर १०० था तो १९४७-४८ में वह नम्बर ९७ तक पहुँच गया। देश-विभाजन से स्थिति और भी विकट हो गयी है। अविभाजित भारत की ७५ फी सदी आबादी भारत में है लेकिन आबाद जमीन का लगभग ७० फी सदी रकबा ही उसके पास है।

इन सब बातों का कुल नतीजा है आज भारत को अन्न के लिए दूसरे

देशों पर निर्भर रहना पड़ता है। दूसरे, अपने उद्योगों के लिए रूई, जूट आदि कच्चे मालों की भी कमी रहती है। इस मामलों में भी हम दूसरे देशों पर निर्भर हैं जिससे उद्योगों के उत्पादन और दामों में बराबर उतार-चढ़ाव होता रहता है। तीसरा, और जो सबसे भयानक है, वह है देश की निरन्तर बढ़ती हुई दरिद्रता। आज खेत पर निर्भर प्रति व्यक्ति पर सिर्फ आधा एकड़ जमीन का हिसाब बैठता है। उस पर जनसंख्या बढ़ती ही जा रही है। परिणाम-स्वरूप हमारे रहन-सहन का स्तर रोज गिरता जा रहा है।

भारत में कृषि में सुधार की जो भी योजनाएँ लागू हो उनकी अच्छाई, बुराई की परख तीन कसौटियों पर ही हो सकती है। वे कसौटियाँ हैं—१. उत्पादन-वृद्धि २. रहन-सहन के स्तर में उन्नति ३. सामाजिक न्याय। अब हम इन्हीं आधारों पर कृषि-सुधार के प्रश्न पर विचार करेंगे।

कृषि की वर्तमान दुरवस्था के कारणों का दो वर्गीकरण किया जा सकता है। एक वर्तमान कृषि पद्धति, दूसरा सामाजिक आर्थिक व्यवस्था। जहाँ तक कृषि-पद्धति का सवाल है, वह पूर्णतः व्यक्तिवादी रही है। इसके अतिरिक्त आबादी बढ़ती गयी, दूसरी ओर नयी जमीनों का विस्तार नहीं हुआ। फलतः खेती पर बोझ बढ़ता गया। पुनः औसत जोत अलाभप्रद होने के कारण एक किसान परिवार की बारहों महीने काम नहीं मिल पाता है। ऐसी स्थिति में खेती में अधिक पूँजी लगाकर उसे उन्नत करने का सवाल ही नहीं उठता है। यही है व्यक्तिवादी ग्राम अर्थव्यवस्था की असफलता।

इस व्यवस्था को बदलकर ही कृषि में उन्नति की कल्पना की जा सकती है। जहाँ एक ओर सभी अलाभप्रद जोतों को लाभ-प्रद बनाना होगा, वहाँ सहयोग समितियाँ, गाँव बैंको, ग्राम पंचायतों की स्थापना कर कृषि के लिए समुचित पूँजी की व्यवस्था करनी होगी। पहली कार्रवाई करने के लिए वर्तमान भूमि-कानून तथा काश्तकारी कानून में आमूल सुधार करना होगा।

और यही सामाजिक, आर्थिक-व्यवस्था का प्रश्न उठ जाता है। भारत में अब तक भूमि-स्वामित्व की जो व्यवस्था रही है उसने अकेले ही कृषि की

अपने देश में उद्योग-व्यवस्था की कमी के कारण कृषि पर बहुत अधिक बोझ है। इसलिए खेतों की जोत अलाभप्रद होती जाती है। खेतिहर मजदूरों की भी सख्या तेजी से बढ़ती जाती है। आबादी के निरन्तर बढ़ने से खेतों के टुकड़े-टुकड़े होते जाते हैं और किसान का जीवन-स्तर बहुत गिर गया है।

अंग्रेजी सरकार ने भारत को पक्के माल के लिए एक मंडी बना रखा था और अपन कारखानों के लिए यहाँ सेकन्चा माल खरीदा करता था। उसकी औद्योगिक नीति भारत के उद्योग-धन्धों को प्रोत्साहन देने की नहीं थी। इस तरह किसान निर्धन होकर महाजनो के चंगुल में फँस गया। आजकल यह मिथ्या धारणा फैल गयी है कि गल्ले का भाव बढ़ जाने के कारण किसान का कर्ज चुक गया है। किन्तु जाँच से यह बात पूर्णतः सिद्ध नहीं होती है। यह धारणा इसी हद तक सत्य है कि बड़े जमींदार और बड़े किसान कर्ज से मुक्त हो गये हैं। किन्तु बहुमत तो अब भी कर्ज से लदा है।

आकड़ों पर नजर दौड़ाने से स्थिति और भी स्पष्ट हो जाती है। कृषक जनसख्या का लगभग ७० फी सदी खेतिहर मजदूर है। और जो खेत जोतने वाले भी हैं उनमें से सिर्फ २० फी सदी किसानों के पास ही लाभप्रद जोत है, बाकी सभी की जोतें अलाभप्रद हैं। आबाद जमीन का २५ प्रतिशत ५ प्रतिशत लोगों के ही हाथ में है। इस प्रकार जमीन पर भारी बोझ के साथ-साथ जमीन के इस असम बँटवारे से समस्या और भी कठिन हो गयी है।

संक्षेप में, कृषि-क्षेत्र में पिछले अनेक वर्षों से कोई प्रगति नहीं हुई है। प्रगति होना तो दूर, दिनों दिन अवस्था बिगड़ती ही जा रही है। १९३८-३९ में कृषि की पैदावार का सांकेतिक नंबर १०० था तो १९४७-४८ में वह नम्बर ९७ तक पहुँच गया। देश-विभाजन से स्थिति और भी विकट हो गयी है। अविभाजित भारत की ७५ फी सदी आबादी भारत में है लेकिन आबाद जमीन का लगभग ७० फी सदी रकबा ही उसके पास है।

इन सब बातों का कुल नतीजा है आज भारत को अन्न के लिए दूसरे

देशों पर निर्भर रहना पड़ता है। दूसरे, अपने उद्योगों के लिए रूई, जूट आदि कच्चे मालों की भी कमी रहती है। इस मामलों में भी हम दूसरे देशों पर निर्भर हैं जिससे उद्योगों के उत्पादन और दामों में बराबर उतार-चढ़ाव होता रहता है। तीसरा, और जो सबसे भयानक है, वह है देश की निरन्तर बढ़ती हुई दरिद्रता। आज खेत पर निर्भर प्रति व्यक्ति पर सिर्फ आधा एकड़ जमीन का हिसाब बैठता है। उस पर जनसंख्या बढ़ती ही जा रही है। परिणाम-स्वरूप हमारे रहन-सहन का स्तर रोज गिरता जा रहा है।

भारत में कृषि में सुधार की जो भी योजनाएँ लागू हो उनकी अच्छाई, बुराई की परख तीन कसौटियों पर ही हो सकती है। वे कसौटियाँ हैं—१. उत्पादन-वृद्धि २. रहन-सहन के स्तर में उन्नति ३. सामाजिक न्याय। अब हम इन्हीं आधारों पर कृषि-सुधार के प्रश्न पर विचार करेंगे।

कृषि की वर्तमान दुरवस्था के कारणों का दो वर्गीकरण किया जा सकता है। एक वर्तमान कृषि पद्धति, दूसरा सामाजिक आर्थिक व्यवस्था। जहाँ तक कृषि-पद्धति का सवाल है, वह पूर्णतः व्यक्तिवादी रही है। इसके अतिरिक्त आबादी बढ़ती गयी, दूसरी ओर नयी जमीनों का विस्तार नहीं हुआ। फलतः खेती पर बोझ बढ़ता गया। पुनः औसत जोत अलाभप्रद होने के कारण एक किसान परिवार की बारहो महीने काम नहीं मिल पाता है। ऐसी स्थिति में खेती में अधिक पूँजी लगाकर उसे उन्नत करने का सवाल ही नहीं उठता है। यही है व्यक्तिवादी ग्राम अर्थव्यवस्था की असफलता।

इस व्यवस्था को बदलकर ही कृषि में उन्नति की कल्पना की जा सकती है। जहाँ एक ओर सभी अलाभप्रद जोतों को लाभप्रद बनाना होगा, वहाँ सहयोग समितियाँ, गाँव बैंको, ग्राम पंचायतों की स्थापना कर कृषि के लिए समुचित पूँजी की व्यवस्था करनी होगी। पहली कार्रवाई करने के लिए वर्तमान भूमि-कानून तथा काश्तकारी कानून में आमूल सुधार करना होगा।

और यही सामाजिक, आर्थिक-व्यवस्था का प्रश्न उठ जाता है। भारत में अब तक भूमि-स्वामित्व की जो व्यवस्था रही है उसने अकेले ही कृषि की

महान क्षति पहुँचाई है। यही कारण है कि स्वतन्त्रता प्राप्त होने के बाद ही प्रान्तीय सरकारों ने जमींदारी के अन्त करने की ओर ध्यान दिया और अब अधिकांश प्रान्तों में इस प्रथा का अन्त हो गया है। अब जरूरत इस बात की है कि खेतिहरों और सरकार के बीच सीधा सम्बन्ध स्थापित होना चाहिए। और भी जितने प्रकार के विचर्चये बचे हो उनका तत्काल अन्त होना चाहिए। इसके साथ-साथ एक और कार्रवाई आवश्यक होगी। वह है जमीन जोतने-वालों को बेदखली के भय से पूर्ण रूप से मुक्त कर दिया जाय, जैसा कि ब्रिटेन और अमेरिका में है। तभी अधिक उत्पादन के लिए उचित प्रेरणा प्राप्त होगी। नये काश्तकारी कानून द्वारा इस आवश्यकता की पूर्ति होनी चाहिए। इस कानून का लक्ष्य दो होगा—१ सरकार और खेतिहर के बीच सीधा सम्बन्ध स्थापित करना और २ किसानों को बेदखली से पूर्ण मुक्ति दिलाना।

जमींदारी का अन्त कृषि की पुनर्व्यवस्था का पहला कदम है। इसके बाद भूमि का पुनर्वितरण आवश्यक होगा। ऊपर कहा जा चुका है कि अलाभप्रद जोतों का अन्त किये वगैर कृषि की पैदावार और गावों की बेकारी दूर करना असंभव होगा। इसीलिए भूमि का बँटवारा करना होगा जिससे सभी जोतें लाभप्रद हो जाएं। भविष्य में पुनः जोतों के टुकड़े न होने पायें, उसके लिए सरकार को उत्तराधिकार कानून में आवश्यक संशोधन करना होगा।

भूमि का पुनर्वितरण न केवल लाभप्रद जोतों की दृष्टि के लिए, बल्कि ग्रामीण अर्थव्यवस्था को दृढ़ करने और सबसे बढकर सामाजिक न्याय के लिए आवश्यक कार्य है। आज हमारी कृषि अस्तव्यस्त अवस्था में पड़ी है। खेतिहरों में अधिक उत्पादन के लिए प्रेरणा नहीं है। उनमें निराशा और उदासीनता है। ऐसे समूह से सम्बद्ध व्यवस्था के पुनर्निर्माण के लिए आमूल सुधार करना ही एकमात्र रास्ता है। सदियों से हमारी कृषिव्यवस्था एक सी रही है। आज उसमें महान् परिवर्तन लाकर ही हम अधिक उत्पादन और सामाजिक न्याय का मार्ग प्रशस्त कर सकते हैं। और भूमि का पुनर्वितरण

ही वह महान् परिवर्तन है। इस कार्रवाई से गावों में नवजीवन का संचार होगा।

लेकिन यहाँ प्रश्न उठता है कि पुनर्वितरण का आधार क्या होगा। हमारे विचार से इसके तीन आधार हो सकते हैं—१. लाभप्रद जोत से कम जमीन किसी को न मिले, २. जो जमीन जोते उसे ही जमीन मिले, ३. सदियों से दलित और पीडित निम्नतम वर्ग के लोगो में यथासंभव अधिक से अधिक बँटवारा हो। जमीन बाँटने के बाद जो लोग बच जायेंगे उनके लिए नई जमीनों को आबाद करना होगा। अपने देश में करोड़ों एकड़ बेकार परती जमीनें पड़ी हैं। उचित सरकारी सहायता के बल पर उन्हें आबाद किया जा सकता है। इस प्रकार वर्तमान खेतों पर निर्भर अनेक लोगों को नयी जमीनें देकर कृषि का बोझ भी कम करना संभव होगा।

हमारे रहन-सहन का स्तर जो गिरता जा रहा है उसका एक प्रधान कारण है कृषि पर अत्यधिक बोझ। इस बोझ को दूर करने का एक उपाय बताया जा चुका है। दूसरा उपाय है भारत का औद्योगीकरण। कृषि से काफी सख्या में लोगो को हटाकर उद्योग-धन्धो में लगाना होगा। ये उद्योग-धन्धे सभी तरह के होंगे। बड़े-बड़े उद्योग, गृह-उद्योग, गरज यह कि सभी तरह के उद्योग खोलकर कृषि का बोझ हलका किया जा सकेगा। और बेकारी के प्रश्न का भी समाधान तभी हो जायगा। इस प्रसंग में यह कह देना उचित जान पड़ता है कि तत्काल पूँजी के अभाव में बड़े-बड़े उद्योगों का निर्माण प्रायः असंभव है। अतः अभी तो छोटे उद्योगों का ही जाल बिछा देना होगा।

हमारी वर्तमान कृषिव्यवस्था पूँजीविहीन है। जमींदारी का अन्त, भूमि का पुनर्वितरण, लाभप्रद जोतो का निर्माण, इन कार्यों द्वारा भूमि-क्रान्ति तो हो जायगी पर पूँजी की समस्या तो हल नहीं होगी। उसके लिए सहयोग समितियों तथा ग्रामीण बैंको की स्थापना करनी होगी। इन्हीं संस्थाओं के जरिए अच्छे खाद्य, बीज, हल तथा कृषि के अन्य साधन उपलब्ध किए जा सकते हैं। ग्रामीण खरीद-बिक्री की व्यवस्था ये संस्थायें कर सकेंगी। लेकिन

ये सस्थायें कदापि सफल नहीं हो सकती हैं जबतक कि गाँव-पचायतों की भी स्थापना नहीं हो जाती है । नई कृषि-व्यवस्था को कार्यान्वित करने के लिए इन दोनों प्रकार की सस्थाओं का निर्माण आवश्यक है ।

अन्त में कृषि के पुनरुद्धार के लिए एक और महत्वपूर्ण समस्या का समाधान आवश्यक है । हमारी कृषि आज आसमान का गुलाम है । एक मात्र वर्षा पर निर्भरता भी कृषि को कमजोर बनाती है । अतः सिचाई का समुचित प्रबन्ध किये वगैर उक्त सारी योजनायें असफल ही साबित होगी । और सिचाई की समस्या का समाधान सरकार और गाँव की सहयोग समितियों के सहयोग से ही संभव है । केन्द्रीय और प्रान्तीय सरकार ने इस दिशा में कदम तो उठाया है पर अब भी बहुत मजिल तय करना बाकी है ।

नवजीवन की और कृषि की उक्त बुनियादी समस्याओं के अलावा और भी अनेक आनुषंगिक समस्याएँ हैं । तत्काल बुनियादी समस्याओं से ही भारत प्रगति के मार्ग पर महान् कदम उठा सकेगा । उक्त समाधान से उत्पादन-वृद्धि होगी, रहन-सहन के स्तर में उन्नति होगी । सबसे बड़ कर कृषि से सम्बद्ध जनसंख्या में नवजीवन और नवप्रेरणा का संचार होगा । कृषि की उन्नति हम सिर्फ अन्न की उत्पादन-वृद्धि के लिए ही नहीं बल्कि भारतीय स्थिर जीवन को नवस्वरूप प्रदान करने, उसमें नई जान और प्रेरणा भरने के लिए चाहते हैं । भारत जैसे कृषि-प्रधान देश की कृषि में उन्नति का मतलब होता है पूरे भारतीय समाज की उन्नति और नवजीवन की स्थापना । हम जनतांत्रिक समाज बनाने चले हैं, समुन्नत, विकेंद्रित कृषि-व्यवस्था उसकी रीढ़ होती है और ऊपर इसी प्रकार की कृषि-व्यवस्था का चित्र पेश किया गया है ।

हमारी अन्न-समस्या

आज भारत को ही नहीं, दुनिया की सबसे बड़ी समस्या है, अन्न की समस्या। संयुक्तराष्ट्र सघ की अन्न और कृषि-संस्था ने समय-समय पर जाँच-पड़ताल के बाद जो रिपोर्ट तैयार की है उससे यह स्पष्ट हो जाता है कि दुनिया में कुल अनाज का उत्पादन बढ़ती जनसंख्या के अनुपात में काफी कम होता है। यह स्थिति तब है जबकि पिछड़े देशों के लोगों को यूरोप, अमेरिका के लोगों की अपेक्षा काफी कम खाना मिलता है। अगर दुनिया के सभी देशों के लोगों के लिए एक मानवोचित परिमाण और पौष्टिकता का हिसाब रखा जाय तो अनाज की और भी कमी लक्षित होगी। वह कमी हम आपको गहरी चिन्ता में डाल देती है। इस तरह अनाज की समस्या को विश्व की जनसंख्या की पृष्ठ भूमि में देखने पर उसकी वास्तविकता और विकटता का पता मिलता है। एक वाक्य में इतना ही कहना काफी होगा कि आज दुनिया अनाज कम पैदा करती है लेकिन खानेवाले ज्यादा पैदा करती है। और दुनिया के लिए यह दीर्घकालीन समस्या बन गई है। संयुक्त राष्ट्र सघ के सेक्रेटरी जेनरल ने अपने एक बयान में चेतावनी दी है कि अगर अनाज-उत्पादन की यही रफ्तार रही तो भविष्य में भयंकर अकाल और भूखमरी का दृश्य उपस्थित होगा।

दुनिया की पृष्ठभूमि में हमने इस समस्या पर विचार किया। लेकिन जब हम विभिन्न देशों पर पृथक्-पृथक् विचार करते हैं तो समस्या और भी विस्तृत रूप से सामने आती है। उदाहरण के लिए भारत की तुलना अमेरिका तथा अन्य देशों से कीजिये।

एक औसत अमेरिका निवासी को अपने खाने में प्रतिदिन ३२४९ कैलोरी, कनाडा निवासी को ३१०७, ब्रिटेन निवासी को ३००५, डेनमार्क निवासी को ३२१५ कैलोरी जबकि औसत भारतीय को सिर्फ २०२१ कैलोरी मिलता है। भोजन-विशेषज्ञों का कहना है कि एक व्यक्ति को कम से कम लगभग ३ हजार कैलोरी मिलना चाहिए। कैलोरी की इस कमी के अलावा अन्य पौष्टिक वस्तुएँ

भी बहुत कम लयलब्ध होती है। यद्यपि भारत में ही सबसे अधिक मवेशी है, फिर भी उनका दुग्ध-उत्पादन सिर्फ २ करोड़ २० लाख टन है। फलस्वरूप फी व्यक्ति पर अढ़ाई छँटाक दूध का हिसाब बैठता है। लेकिन पौष्टिक तत्व-विशेषज्ञों का कहना है कि फी व्यक्ति को रोजाना कम से कम आधा सेर दूध मिलना चाहिये। इस प्रसंग में पुनः अन्य देशों के अनुपात पर दृष्टि डाली जाय। आस्ट्रेलिया, कनाडा और ब्रिटेन में फी व्यक्ति को रोजाना क्रमशः २२.२, २८.४, २०.३ छँटाक दूध मिलता है।

यही हाल अन्य पौष्टिक तत्वों, अण्डा, माँस, मछली, फल, हरी सब्जी, चीनी आदि का है। स्वास्थ्यप्रद जीवन विताने के लिए प्रत्येक व्यक्ति को सालाना २२८ पाउन्ड सब्जी मिलनी चाहिए। लेकिन असल में फी भारतीय को सालाना सिर्फ ३० पाउन्ड मिलती है। और यद्यपि हम सबसे अधिक गन्ना पैदा करते हैं पर हमें सबसे कम चीनी या गुड़ प्राप्त होता है। एक ब्रिटिश निवासी को सालाना १०६ पाउन्ड चीनी मिल जाती है जबकि हमें सिर्फ ३० पाउन्ड चीनी (जिसमें गुड़ भी शामिल है) सालाना मिलती है।

ये आंकड़े हमारे भोजन की अवस्था सूचक हैं। लेकिन अवस्था का पूरा बोध प्राप्त करने के लिए आंकड़ों पर भी ध्यान देना उचित होगा। जाच-पडताल के बाद यह पता चलता है कि लगभग ४० फी सदी लोगों को ही उचित और यथेष्ट भोजन मिलता है, बाकी ६० फी सदी को कैलोरी तथा पौष्टिकता की दृष्टि से बहुत कम खाना मिलता है। दुनिया के ७० देशों की सूची में भारत सिर्फ ७ देशों से आगे है।

संक्षेप में यही है हमारी खाद्य-स्थिति। ऐसी अवस्था में अति मृत्यु, सख्या वाल-मृत्यु, अकाल मृत्यु तथा बीमारी में वृद्धि स्वाभाविक है। और जब जन-स्वास्थ्य की यह हालत है तो फिर अधिक कार्यशक्ति और कार्यकुशलता कहाँ से आवे। यह तो एक भयानक चक्र है। कम भोजन मिले तो काम की शक्ति नहीं रहती और काम की शक्ति न रहने पर अनाज की पैदावार कैसे बढे ? यही वह भयानक चक्र है।

हमारी अन्न समस्या के दो पहलू हैं। एक, तात्कालिक या आगामी ५ वर्षों के अन्दर सबके लिए अन्न की व्यवस्था करना, दूसरा, दीर्घकालीन योजना द्वारा अन्न-उत्पादन इतना बढ़ा देना कि प्रत्येक भारतीय को सम्भावित भविष्य तक उचित परिमाण में भोजन प्राप्त हो सके।

यह तो स्पष्ट है कि कम अन्न उत्पादन के कारण ही अन्न की कमी है। और यह उत्पादन-ह्रास आज का नहीं है, लगभग २५, ३० वर्षों से यह सिलसिला चल रहा है। लेकिन जब बर्मा भारत से अलग हुआ और उसके साथ चावल का भंडार हाथों से निकल गया, तो पहली बार हमने अनाज की कमी की भयंकरता महसूस की। फिर द्वितीय महायुद्ध आया, बर्मा और हिन्दचीन से अनाज आना बन्द हो गया। अब समस्या विकट रूप में उपस्थित हुई।

अबतक आयात के सहारे हम जीते रहे, अब आयात बन्द हुआ कि वह भयंकर बंगाल का अकाल पड़ा जिसने हमारा ध्यान अन्य समस्याओं की ओर केंद्रित किया। यह बात नहीं कि पहले अकाल नहीं पड़ते थे, १९ वीं सदी में ३ करोड़ २० लाख लोगों की मृत्यु अकाल से हुई थी। लेकिन ये अकाल इसलिए नहीं पड़ते थे कि देश की कुल जरूरतों के मुकाबले अनाज की कमी थी बल्कि अस्थायी स्थानीय कारणों और यातायात की सुविधाओं के अभाव में ये अकाल पड़ते थे। लेकिन आज अकाल तो सिर्फ इसलिए पड़ते हैं कि देश में एक ओर अनाज कम पैदा होता है, और दूसरी ओर जनसंख्या बढ़ती जाती है। फिर देश के विभाजन ने हालत को और बिगाड़ दिया।

इस प्रकार हम देखते हैं कि हालत एक लम्बे अरसे से बिगड़ती जा रही है। भूमि की शक्ति लगातार घटती जा रही है। फी एकड़ पैदावार घटती जा रही है, सिंचाई, बीज तथा खाद्य के अभाव में खेती समुचित रूप से हो नहीं पाती है। इस कारण जितना उत्पन्न हो सकता था उतना नहीं होता है। मौजूदा भूमि-संबंधी कानून भी मार्ग के बाधक है। खेतिहरों को आज यह गारन्टी नहीं है कि वे जो पैदा करेंगे उनका माकूल हिस्सा उन्हीं को मिलेगा। भूमि-व्यवस्था के इस दोष के कारण उत्पादन-वृद्धि के लिए लोगों में जोश

नहीं। फिर अलाभप्रद जोतें बढ़ रही हैं जिनका उत्पादन पर बहुत बुरा असर पड़ता है। जंगलों की अन्धाधुन्ध बर्बादी होने के कारण वर्षा समय पर नहीं होती है। हमारी चिन्ताजनक अन्न-समस्या के मूल में ये कुछ प्रमुख बातें हैं।

योजना-कमीशन ने एक अनुमान तैयार किया है जो बताता है कि उत्पादन और हमारी जरूरत में कितना अन्तर है और जनसंख्या की वृद्धि के साथ सन् १९५६ में यह अन्तर कितना बढ़ जायगा। उसके अनुमान के मुताबिक १९५० के स्तर पर खपत लाने के लिए सन् १९५६ में हमको करीब ७० लाख टन अतिरिक्त अनाज की जरूरत होगी। लेकिन सन् १९५० का स्तर स्वास्थ्यप्रद जीवन की दृष्टि से काफी कम है। तब अगर इस अनुपात में वृद्धि करें और फा वालिंग पर प्रतिदिन १६ औंस का हिसाब रखें तो १ करोड़ ५८ लाख टन अतिरिक्त अनाज की आवश्यकता होगी।

अभी जब अकाल और भूखमरी की संभावना बनी है तब १६ औंस को स्थगित कर कम से कम १९५० के स्तर पर ही खपत की व्यवस्था करनी होगी। इसके लिए अधिक से अधिक पैदावार बढ़ानी होगी, अनाज-भण्डार कायम करना होगा और वितरण का समुचित इन्तजाम करना होगा।

जहाँ तक उत्पादन-वृद्धि का सवाल है, वह एक पृथक पहलू नहीं है, वह सिर्फ खेती की तरक्की से जुड़ी बल्कि वर्तमान भूमि-व्यवस्था से भी सबद्ध है। देश के अधिकांश भागों में आज भी कृषि-संबंध सामन्तयुगीन है, बिचवैया का अन्त नहीं हुआ है, भूमि दास प्रथा का अन्त नहीं हुआ है; दूसरी ओर खेतिहरों की बेदखली होती है जिससे खेत पर मेहनत करनेवालों में वह प्रेरणा नहीं है जो उत्पादन वृद्धि के लिए आवश्यक है। इसलिए आज जरूरत इस बात की है कि शीघ्र से शीघ्र बिचवैया का अन्त कर, सुरक्षा की व्यवस्था कर, भूमि-पुन-वितरण कर, कृषि-संबंध में आमूल में परिवर्तन लाया जाय। इस परिवर्तन से वह वातावरण उत्पन्न होगा जिसमें हर खेतिहर शक्ति से अधिक मेहनत कर पायेगा। हमारी अन्न-समस्या इतनी भयंकर हो चुकी है कि वगैर महान प्रयास

के उसका समाधान असंभव है और वह महान् प्रयास तो कृषि-क्रान्ति के बाद ही संभव है ।

यह ठीक है कि फिर भी समस्या का पूर्ण समाधान नहीं हो जाता है । आज खानेवाले अधिक हैं, जमीन कम है । अतः जमीन का रकबा भी बढ़ाना होगा । हमारे देश में करोड़ों एकड़ परती जमीन पड़ी है । अगर भूमि-सेना खड़ी हो जाय और युद्धस्तर पर कार्य किया जाय तो अगले ५ वर्षों के अन्दर कई करोड़ नई जमीन आबाद की जा सकती है ।

अब सवाल उठता है, खेती के औजार और साधनों का । कृषि-क्रान्ति के बाद जो लाजिमी तौर पर आवश्यक हो जाता है वह है गावों को खाद, बैल, बीज, हल समुचित परिमाण में उपलब्ध करना : इसके लिए व्यक्तिगत सहायता-पद्धति गलत होगी । अनुभव ने यही साबित किया है । वस्तुतः गाव को इकाई मानकर चलना होगा । गांव-पंचायत को अपने दूर गाव के साधन एकत्र करने होंगे, तब भी जो कमी होगी सरकार को उसे पूरा करना होगा ।

पूर्व वर्णित सुझावों के अनुसार कार्य होने पर देश की तत्कालीन अन्न-समस्या हल होगी पर फिर भी वह स्थाई हल नहीं होगा । स्थाई हल के लिए हमें पहले देश को स्वावलम्बी बनाना होगा और यह काम कोई असंभव कार्य नहीं है ।

स्थायी तौर पर देश को स्वावलम्बी बनाने के लिए उत्पादन को प्रतिशत आज से कई गुना बढ़ाना होगा । वह काम मौजूदा साधनों द्वारा पूरा नहीं हो सकता है । उससे लिए, (१) विशाल नदी घाटी योजनाओं द्वारा जल तथा सस्ती बिजली की व्यवस्था करनी होगी, (२) सारे देश में सहकारी खेती की प्रथा चलानी होगी, (३) जनसंख्या की रफ्तार कम करनी होगी ।

यही वह राह है जिसपर चलकर भारत अन्न-समस्या का स्थाई समाधान कर सकेगा, तभी प्रत्येक भारतवासी को स्वास्थ्यप्रद जीवन बिताने लायक भोजन प्राप्त हो सकेगा, तभी भूख की समस्या का हल होगा । तभी हम व्यक्ति के

व्यक्तित्व की मर्यादा स्थापित कर सकेंगे। जनतांत्रिक जीवन विधि के लिए भूख की समस्या का समाधान प्राथमिक आवश्यकता है।

उद्योगों का राष्ट्रीयकरण

पूँजीवादी अर्थव्यवस्था में उद्योग, कृषि, बैंक, बीमा अर्थात् आर्थिक ढाँचे के सभी अंग स्वतन्त्र रहते हैं। व्यक्तिगत उद्योगपति ही विभिन्न उद्योगों का आरम्भ और संचालन करते हैं। बैंक और बीमा कम्पनियों पर भी उनका कब्जा रहता है। उसी तरह कृषि में भी पूँजीपतियों के बड़े-बड़े फार्म रहते हैं जैसे अमेरिका में। लेकिन कृषि-क्षेत्र में सब देशों की यह हालत नहीं है। जैसे भारत में असह्य किसान ही खेत के मालिक हैं। लेकिन इस अन्तर के बावजूद मूल कृषि-व्यवस्था दोनों देशों की एक ही है, यानी व्यक्तिगत स्वामित्व है। कहने का तात्पर्य यह है कि पूँजीवादी व्यवस्था में उद्योग, कृषि तथा आर्थिक ढाँचे के सभी अंग व्यक्तिगत स्वामित्व के मातहत रहते हैं। जब इन सब आर्थिक विभागों से व्यक्तिगत स्वामित्व का अन्त कर राज्य के स्वामित्व की स्थापना की जाती है तो उसे राष्ट्रीयकरण कहते हैं। अगर सिर्फ उद्योग-धन्धों को ही राष्ट्र के स्वामित्व में कर लिया गया तो वह उद्योगों का राष्ट्रीयकरण हुआ मतलब यह कि राष्ट्रीयकरण पूरी अर्थव्यवस्था या उसके किसी एक या दो या उससे भी अधिक अंगों का हो सकता है। राष्ट्रीयकरण मुख्यतः स्वामित्व में परिवर्तन का द्योतक है।

इस प्रसंग में समाजीकरण के भेद को भी समझ लेना चाहिए। व्यक्तिगत स्वामित्व खत्मकर राष्ट्र के स्वामित्व की स्थापना राष्ट्रीयकरण का सूचक है। लेकिन समाजीकरण इससे भी एक कदम आगे की चीज है। पूरे समाज के स्वामित्व की स्थापना को ही समाजीकरण कहते हैं। स्पष्ट है कि समाज राष्ट्रे से अधिक व्यापक है। इस तरह स्वामित्व की तीन प्रक्रिया हुई। व्यक्तिगत स्वामित्व, राष्ट्रीयकरण (राष्ट्र का स्वामित्व) और समाजीकरण (समाज का स्वामित्व)। अंतिम दोनों के भेद समझने के लिए हम एक उदाहरण लेंगे। भारत के रेलवे-उद्योग राष्ट्रीकृत उद्योग है। अतः इसका

संचालन और व्यवस्था सरकार द्वारा होता है। इस उद्योग के मुनाफे का उपयोग सरकार अपने इच्छानुसार करती है। लेकिन समाजीकृत उद्योग में ऐसी बात नहीं होगी। उसका तो संचालन नियंत्रण और व्यवस्था उस उद्योग से सम्बन्धित कर्मचारी और समाज के प्रतिनिधि ही करेंगे। और इससे जो उत्पादन होगा उसका समुचित बँटवारा पूरे समाज में होगा।

दोनों में एक और अन्तर है। राष्ट्रीयकरण पूँजीवादी व्यवस्था में भी सम्भव है जबकि समाजीकरण सिर्फ समाजवादी व्यवस्था में हो सकता है। मिसाल के तौर पर, रूस को ले लीजिए। वहाँ की पूरी अर्थ-व्यवस्था राज्य के अधिकार में है, राज्य की ओर से चुने हुए अधिकारी उसका संचालन करते हैं। इसलिए वहाँ की व्यवस्था को हम राज्य-पूँजीवाद कहेंगे यद्यपि वहाँ उद्योग, कृषि का पूर्ण राष्ट्रीयकरण हो चुका है। भारत की व्यवस्था भी पूँजीवादी है। लेकिन यहाँ के रेल-उद्योग का राष्ट्रीयकरण हो चुका है। इस तरह यह स्पष्ट है कि राष्ट्रीयकरण यद्यपि स्वामित्व में परिवर्तन का सूचक है तथापि यह पूँजीवादी व्यवस्था में भी सम्भव है जबकि समाजीकरण सम्भव नहीं है। राष्ट्रीयकरण विकास की ओर एक बड़ा कदम है जबकि समाजीकरण अन्तिम समाधान है।

भारत में आज बुनियादी उद्योग-धन्धे तथा बैंक और बीमा की कम्पनियों के राष्ट्रीयकरण की माँग की जा रही है। वह इसलिए कि उद्योगों का सुयोजित विकास हो, पैदावार मुनाफे के लिए नहीं, जनता के उपभोग के लिए हो, राष्ट्र की दौलत का अधिकांश मुट्ठी भर लोगों तक सीमित न रहे, उसका पूरी जनता में बँटवारा हो। इन बातों के अलावा यह तर्क भी पेश किया जाता है कि व्यक्तिगत स्वामित्व रहने से कभी मन्दी और बेकारी आती है, तो कभी तरक्की का समय आता है। इस तरह समय-समय पर आर्थिक सकट उत्पन्न होता रहता है जिससे बहुसंख्यक जनता तबाह और वर्बाद होती है, जिससे राष्ट्र की प्रगति रुकती है जिससे देश का अधःपतन होता है।

राष्ट्रीयकरण के पक्ष में सामाजिक न्याय की भी चर्चा की जाती है। कहा जाता है कि देश की दौलत किसी एक व्यक्ति की नहीं है। वह उस दौलत को पैदा करनेवालों की है।

अब हम विस्तार में इन तकियों की परीक्षा करेंगे, इस प्रसंग में हम खास तौर पर भारत के उद्योग-धन्धों का ही उदाहरण लेंगे।

करीब १०० वर्ष पहले भारत में आधुनिक ढंग के उद्योग-धन्धे शुरू हुए। यद्यपि विदेशी शासन के कारण इसके आगे कुछ रुकावटें थीं पर दूसरी ओर जनता ने राष्ट्रीय उद्योगों को खूब प्रोत्साहन दिया। स्वदेशी आन्दोलन ने भारत में ऐसे बाजार खोल दिए कि भारत में तैयार घटिया और मँहगे माल की खूब खपत शुरू हुई। पुनः विदेशी शासकों ने भी बाद को लोहा, इस्पात, चीनी, कागज आदि उद्योगों को काफी मदद पहुँचाई। इस तरह उद्योगों का विकास होता गया। फिर दूसरा विश्व युद्ध शुरू हुआ जिससे कमी की स्थिति उत्पन्न हुई। इस स्थिति में उद्योगपतियों ने उद्योगों का ख्याल न कर बेशुमार मुनाफा ही कमाया। युद्ध के बाद भी दुनिया भर में चीजों की कमी बनी हुई है। माँग काफी ज्यादा है। परन्तु इन सुनहले अवसरों का उपयोग उद्योगपतियों ने अपने हित में, न कि समाज के हित में किया। फल यह है कि १०० वर्षों के औद्योगीकरण के बाद भी हम आज पिछड़े हैं। आज भी उद्योग-धन्धों में लगे लोगों की संख्या करीब ३० लाख ही है। और इसलिए हमारी कृषि पर अतिशय बोझ है। विशेषज्ञों की राय है १०० वर्ष में उद्योगपतियों ने जितने उद्योग-धन्धे बढ़ाये हैं उतना विकास सिर्फ ३० वर्ष में हो सकता है अगर उद्योगों पर राष्ट्र का स्वामित्व स्थापित हो जाए।

यह तो विकास की बात हुई। फिर उद्योगों के जो विकास भी हुए हैं या हो रहे हैं वे किसी योजना के अनुसार नहीं, जैसे आज देश में वनस्पति घी तथा इस तरह के उद्योगों में उद्योगपति पूँजी लगा रहे हैं जिससे तत्काल मुनाफा आए जबकि देश को आज जरूरत है बुनियादी उद्योगों की मशीन तैयार करने वाले उद्योगों की, इंजीनियरिंग उद्योगों की। इन उद्योगों में पूँजी इसलिए नहीं लगाई जा रही है कि इनसे मुनाफा तुरन्त नहीं आयगा और आयगा भी तो अपेक्षाकृत काफी कम। इसीलिए वनस्पति-उद्योग में वह पूँजी लगाते हैं। इस तरह उन्हें अधिक मुनाफा तो मिल जाता है पर हमारे देश का सुयोजित आर्थिक विकास नहीं होता है, धन का उपयोग आर्थिक विस्तार के

लिए नहीं हो पाता है बल्कि उससे तत्काल अधिक धन बनाया जाता है और उसको विलास में खर्च किया जाता है। कुछ मिलाकर इससे देश की दौलत की ही वर्वादी होती है। इसका बड़ा प्रमाण भारतीय कोयला-उद्योग है। विशेषज्ञों ने जाँच-पड़ताल कर यह मत प्रकट किया है कि कोयला-उद्योग के विभिन्न मालिक इस राष्ट्रीय सम्पत्ति की हिफाजत का बिल्कुल ही ख्याल नहीं करते हैं। वे अपने मुनाफे के लिए लागत कम लगाते हैं। इस तरह कोयला-मालिकों के मुनाफा और लापरवाही के कारण आज देश का बहु-मूल्य धन वर्वादी हो रहा है।

जहाँ तक कार्यकुशलता का सवाल है, उस दिशा में भी हमारे उद्योगों का हाल बुरा है। आज भारतीय उद्योग अकार्यकुशलता के शिकार हैं, न तो उत्पादन उद्योगों की उत्पादन-क्षमता के अनुसार होता है और न चीजों के गुण में तरक्की आती है। सर्वांगीन कुशलता बढ़ाने के लिए टेकनिकल कुशलता तथा व्यवस्था की कुशलता बढ़ानी होती है। पुनः टेकनिकल क्षेत्रों में नई खोजों द्वारा तरक्की लानी होती है। इस तरह उद्योगों की कार्यकुशलता बढ़ती है। लेकिन भारत में ऐसी कोई चेष्टा नहीं होती है। फलतः हमारे उद्योग जितने हैं भी उनकी कार्यकुशलता अन्य देशों के मुकाबले में बहुत कम है। यह अवस्था अगर कुछ दिन और बनी रही तो देश के उद्योगों को बहुत धक्का लगेगा, औद्योगिक विकास ही रुक जायगा। इसलिए भी भारत में राष्ट्रीयकरण की आवश्यकता बढ़ गयी है।

राष्ट्रीयकरण के पक्ष में और भी अनेक बातें हैं। चूँकि भारत के उद्योग-पतियों का लक्ष्य रहता है, शीघ्र-से-शीघ्र अधिक मुनाफा पैदा करना, अतः वे तमाम समुदाय के हितों का ख्याल नहीं करते हैं। आज अधिकांश जो ज्वायट स्टॉक कम्पनी हैं उनमें छोटे-छोटे शेयर-होल्डरों के शेयर लगे हुए हैं। लेकिन इनका जो मुट्ठीभर लोग संचालन करते हैं वे शेयर-होल्डरों के साथ ईमानदारी नहीं बरतते हैं। आम तौर पर शेयर-होल्डर अनजान होते हैं, अतः उन्हें चकमा देना आसान होता है। मैनेजिंग एजेंट के रूप में जो चन्द

उद्योगपति कारखाने को चलाते हैं वे मुख्यतः अपने मुनाफे से, कारखाने की तरक्की से नहीं, दिलचस्पी रखते हैं। पुनः, मैनेजिंग एजेन्सी के अधिकार बेचे और खरीदे जाते हैं। इससे शेयर होल्डर और तमाम समुदाय के ही हित पर धक्का लगता है। इन बातों का बुरा प्रभाव यह भी पड़ता है कि आज अब लोग उद्योगों में शेयर-लगाना नहीं चाहते हैं और इस तरह बचत और पूँजी-संग्रह घटता जा रहा है। फिर उद्योगों का विकास कहाँ से हो ?

अन्त में पूरे जनसमुदाय को भी कम त्याग करना नहीं पड़ता है। जिस समुदाय ने भारतीय उद्योगपतियों का स्वदेशी आन्दोलन द्वारा समर्थन किया उसके साथ भी ये न्याय नहीं करते हैं। समुदाय के एक साधारण व्यक्ति के लिए दो बातें प्रमुख हैं, सस्ते दाम और अच्छा माल। लेकिन हालत आज विलकुल उल्टी है। दाम भी ज्यादा हैं और चीजें भी घटिया मिलती हैं। कृत्रिम कमी की स्थिति पैदा कर बहुत अधिक मूल्य कर देने, चोरबाजारी का सिलसिला जारी रखने, आदि से जनसमुदाय का शोषण होता है।

उक्त विश्लेषण से स्पष्ट हो जाता है कि राष्ट्रीयकरण के पक्ष में जो तर्क पेश किये जाते हैं वे तर्कसम्मत यथार्थ हैं। राष्ट्रीयकरण के पक्ष में एक और जबरदस्त तर्क है।

अपने देश में वास्तविक अर्थ में उद्योगपति एकाध ही हैं, अधिकांश धन-पति हैं। चूँकि देश गरीब है अतः औद्योगिक विकास के लिए पूँजी की कमी है। ऐसी हालत में जिन मुट्ठी भर लोगों के पास पूँजी संग्रहीत है वे ही देश की अर्थनीति को जैसा चाहे चलाते हैं। पिछले कुछ वर्षों से, खास तौर पर दूसरे विश्वयुद्ध के बाद से, पूँजी का केन्द्रीकरण हो रहा है, मुनाफा चन्द एकाधिकारी मालिक तक ही सीमित रह जाते हैं। इस तरह लोहा, सीमेंट, बिजली, कपड़ा-उद्योग तथा बैंक, बीमा आदि पर जिन गुटों का कब्जा है वे आज बहुत शक्तिशाली हो गये हैं। वे ही आज हमारे असली शासक हैं। वे देश के आर्थिक विकास के नियामक हो गये हैं, वे सरकार को निर्देश दे सकते हैं। पूरी अर्थ-व्यवस्था पर कुछ एकाधिकारी पूँजीपतियों का नियंत्रण छोटे उद्योगपति, कर्मचारियों, उपभोक्ताओं और अन्त में पूरे जन-

समुदाय के लिए खतरे की बात है। यह जो पूँजीपतियों का शक्तिशाली गुट बन गया है वह जनतन्त्र के लिए भी खतरा है। आर्थिक शक्ति के इतने केन्द्रीकरण से जनतन्त्र को सबसे पहले क्षति पहुँचती है।

इस प्रकार हम देखते हैं कि देश के समुचित आर्थिक विकास, सुयोजित राष्ट्रीय विकास, उत्पादन-वृद्धि, समुचित वितरण, कार्यकुशलता और टेकनिकल प्रगति, कर्मचारियों तथा जनसमुदाय के हित और अन्त में जनतन्त्र की रक्षा गरज यह कि सभी दृष्टियों से राष्ट्रीयकरण उचित और आवश्यक प्रमाणित होता है।

आरम्भ में बुनियादी और प्रमुख उद्योगों, बैंक और बीमा कम्पनियों तथा उपभोक्ता की बुनियादी आवश्यकताओं की पूर्ति करनेवाले उद्योगों जैसे कपड़े आदि का राष्ट्रीयकरण होगा। राष्ट्रीयकरण के बाद उद्योगों का विकास एक योजना के अनुसार होगा। सामाजिक कल्याण के आधार पर तय होगा कि किस उद्योग का पहले विकास किया जाय। जो कुछ भी मुनाफे आयेंगे उनको पुनः आर्थिक योजना के अनुसार उद्योग में ही लगा दिया जायगा। कार्य-कुशलता बढ़ाने के लिए टेकनिकल प्रगति करनी होगी। और उद्योगों का सभालना नौकरशाही द्वारा नहीं होगा। बल्कि वह सरकार तथा कर्मचारियों की मिली-जुली समिति द्वारा होगा। तात्पर्य यह कि औद्योगिक जनतन्त्र ही प्रबन्ध का मूलाधार होगा। इस ढाँचे में स्वभावतः कर्मचारियों के साथ पूर्ण न्याय होगा। जहाँ तक वितरण का प्रश्न है, वह समानता के आधार पर होगा। जितनी पैदावार होगी उसे बराबर के आधार पर बाँटा जायेगा।

संक्षेप में, राष्ट्रीयकरण के बाद यही तस्वीर सभव प्रतीत होती है। इतना हो जाने पर मुट्ठी भर लोगों का जनमत के साधनों पर नियन्त्रण और राजनीतिक दलों पर असर नहीं रहेगा, दूसरे शब्दों में जनतन्त्र को कोई खतरा नहीं रहेगा।

लेकिन राष्ट्रीयकरण के मार्ग में कुछ अनिवार्य कठिनाइयाँ भी उपस्थित होती हैं, जैसे मुआवजा का सवाल, अनुभवी कर्मचारियों का सवाल, केन्द्रीकरण

का सवाल, नौकरशाही का सवाल, इनमें जहाँ तक मुआवजा और अनुभवी कर्मचारियों का सवाल है, वे आसानी से हल हो सकते हैं। मुआवजा बौड के रूप में दिया जा सकता है। दूसरे, पूँजी टैक्स लागू करने से धनपतियों से रुपये सरकार को मिलेंगे। इस प्रकार उद्योगों में लगी उद्योगपतियों की पूँजी सामाजिक स्वामित्व के खाते में दर्ज हो जायगी। तब मुआवजे की जो थोड़ी रकम बच जायगी उसके लिए बौड जारी किया जा सकता है। जहाँ तक अनुभवी कर्मचारियों का मामला है वह तो और भी आसानी से हल हो सकता है। आज पूँजीपतियों के जो कर्मचारी हैं, कल सरकार के हो जायेंगे। वे ही मैनेजर और टेक्निशियन रहेंगे, सिर्फ स्वामित्व और व्यवस्था बदल जायगी। इसी प्रकार औद्योगिक जनतंत्र की स्थापना कर नौकरशाही और केन्द्रीकरण का खतरा भी दूर किया जा सकता है। मतलब यह कि चाहे किसी भी दृष्टि से देखा जाय, राष्ट्रीयकरण न केवल उचित कदम, बल्कि सभ्य कदम प्रतीत होता है।

स्वतंत्र भारत के उद्योग-धंधे

औद्योगिक क्षेत्र में समुन्नत पश्चिम के देश आज भी कुछ ऐसा ही समझते हैं कि भारत अभी बैलगाड़ी के युग से ही गुजर रहा है। हमें यह कहकर अवश्य सतोष कर लेना चाहिए कि आज जैसी भी स्थिति हो, किन्तु एक समय था जब पश्चिम के ये ही देश वर्तमान स्थिति में थे और हमारे यहाँ बड़े-बड़े दार्शनिकों, वैज्ञानिकों और गणितज्ञों के अतिरिक्त ऐसी भौतिक प्रगति भी हुई थी जिसकी समता तत्कालीन सभ्यता के केंद्र नहीं कर सकते थे। हाँ, हम इन देशों से यह अवश्य पूछ सकते हैं कि हमारे औद्योगिक ह्रास और अवनति के लिए उत्तर-दायी कौन हैं? सत्य तो यही है कि हमारे औद्योगिक विकास में ब्रिटेन का शासन-यंत्र ही रहा है, अन्यथा न तो यहाँ कच्चे माल की कमी है, न शिल्पियों की और न व्यावसायिक बुद्धि रखनेवाले औद्योगिकों की ही।

द्वितीय महायुद्ध तक तो विदेशी शासन पग-पग पर भारत के औद्योगिक

विकास में बाधा देता रहा, किन्तु इस युद्ध की अवधि में ब्रिटेन के स्वार्थों के लिए ही यह अनिवार्य हो गया कि भारत में बड़े-बड़े उद्योग-धंधों को प्रोत्साहन दिया जाए। रहस्य यह था कि जापान को पराजित करने के लिए भारत को ही सामरिक अड्डा बनाया गया था और यही से पूर्वीय और मध्य-पूर्वीय युद्ध-क्षेत्रों में सामरिक सामग्रियों को पहुँचाया जा सकता था। फलतः ब्रिटेन को ही अनेक उद्योग-धंधों की स्थापना भारत में करनी पड़ी।

द्वितीय महायुद्ध के कुछ वर्षों के बाद ही जब भारत स्वतंत्र राष्ट्र बन गया, तो आर्थिक पुनर्निर्माण के पथ की समस्त बाधाएँ हट गईं और देश के अविलंब औद्योगीकरण की आवश्यकता स्पष्ट हो गई। औद्योगीकरण केवल आत्म-निर्भरता के लिए ही आवश्यक नहीं था, बल्कि इसलिए भी कि राष्ट्रीय संपत्ति में वृद्धि की जा सके और इस प्रकार जनसाधारण के जीवन-स्तर को उठाया और बेरोजगारी की समस्या को दूर किया जा सके। जन-संख्या का जो भार कृषि पर दिनानुदिन बढ़ता जा रहा था उसे भी, अधिकाधिक लोगों को उद्योग-धंधों की ओर मोड़कर, कम करना जरूरी था।

इन्हीं कारणों से प्रेरित होकर भारत सरकार न देश के औद्योगिक विकास के उपायों और साधनों की छान बीन शुरू की। तात्कालिक प्रयास के रूप में उसने कुछ उद्योगों की संपूर्ण सभावित शक्ति का अनुमान कर अधिकाधिक उत्पादन के लिए निर्देश जारी किए। इसके उपरान्त अप्रैल १९८८, में भारत सरकार ने अपनी औद्योगिक नीति की घोषणा की और सरकारी तथा गैर-सरकारी उद्योग-धंधों के क्षेत्रों का निर्धारण किया।

इस नीति के अनुसार कुछ उद्योग-धंधे उदाहरणार्थ शस्त्रास्त्रों का निर्माण आणविक शक्ति का उत्पादन और नियंत्रण और रेलवे, केंद्रीय सरकार के एकाधिकार में रहेंगे। कुछ उद्योग-धंधे, जैसे कोयला, लोहा, इस्पात, वायुयान, जहाज, टेलीफोन, टेलीग्राफ और रेडियो के सामान और खनिज तेल, ऐसे रखे गए जिनके विकास का दायित्व तो सरकार का था किन्तु आवश्यकता-नुसार गैरसरकारी सहयोग भी लिया जा सकता था। कुछ सरकारी नियमों

और नियन्त्रणों के साथ अन्य उद्योग-धंधे गैरसरकारी प्रयास के लिए छोड़ दिए गए, जैसे वस्त्र, पाट, चीनी, चाय, सिमेंट और चमड़े के उद्योग ।

इसके बाद आई भारत की प्रथम पंचवर्षीय योजना, जिनमें औद्योगिक विकास का महत्त्वपूर्ण स्थान है । इसमें १७३ करोड़ रुपए सरकारी और २३३ करोड़ रुपए गैर सरकारी उद्योग-धंधों का खर्च करने की व्यवस्था है । अधिकतर रकम आधारभूत (Basic capital goods), उद्योग पर लगाने की योजना है । जहाँ तक उपभोक्ता-सामग्रियों (Consumer goods) का उद्योगों का प्रश्न है, लक्ष्य यह है कि वर्तमान क्षमता के ही अधिकाधिक उपयोग द्वारा, न कि नए कल-कारखानों से, उत्पादन में वृद्धि की जाय । इन विकास योजनाओं के लिए पारस्परिक लाभ की शर्तों और सुविधाओं के साथ विदेशी पूँजी भी ली जा सकती है ।

यह तो बड़े-बड़े उद्योग-धंधों के सबंध में कार्य-क्रम है, किन्तु इसका अर्थ यह नहीं कि छोटे और घरेलू उद्योग-धंधों की प्रथम पंचवर्षीय योजना में उपेक्षा की गई है । वस्तुतः ऐसे उद्योगों के लिए एक खासी रकम, २७ करोड़ रुपए, निर्धारित है । इनके और बड़े-बड़े उद्योग-धंधों के क्षेत्रों के बीच एक स्पष्ट विभाजक-रेखा अंकित की गई है जिससे इनके बीच अहितकर प्रतियोगिता शुरू न हो जाए ।

भारत की द्वितीय पंचवर्षीय योजना में, जो १-४-१९५६ में लागू होने वाली है दो मुख्य लक्ष्य हैं—(१) राष्ट्रीय आय में प्रति वर्ष पाँच प्रतिशत की वृद्धि, और (२) एक करोड़ से भी अधिक लोगों के लिए जीविकोपार्जन के निमित्त नए कार्यों की व्यवस्था करना ।

यह सतोष का विषय है कि प्रथम पंचवर्षीय योजना के कार्यान्वयन की चार वर्षों की अल्प अवधि में ही उत्पादक (Producer) और उपभोक्ता (Consumer) सामग्रियों के क्षेत्रों में निश्चित लक्ष्यों की पूर्ति के लिए सफल प्रयास हुए हैं । कुछ क्षेत्रों में तो निर्धारित लक्ष्य से अधिक उत्पादन भी हुआ है । आधारभूत सामग्रियों के उद्योगों, उदाहरणार्थ लोहा

और इस्पात, ऐलम्यूनियम, रेल-इंजिन, बिजली के बड़े-बड़े यन्त्र आदि के विकास योजना को भी कार्यान्वित किया जा रहा है।

भारत में जो उद्योग-धंधे स्थापित हुए हैं या हो रहे हैं उनमें कुछ के लिए विदेशी पूँजी भी स्वीकृत हुई है। ऐसे उद्योगों में उड़ीसा के रूरकेला और मध्यप्रदेश के भिलाई नामक स्थानों में आयोजित लोहा और इस्पात के कारखाने महत्वपूर्ण हैं। लोहा और इस्पात का तीसरा कारखाना पश्चिम बंगाल में दुर्गापुर में स्थापित होगा। बम्बई में पेट्रोल साफ करने के कारखाने खोले गए हैं। सरकारी उद्योग के क्षेत्रों में भी काफी प्रगति हुई है, उदाहरणार्थ चित्तरजन के रेल-इंजिन कारखाने, सिदरी के खाद के कारखाने, भारतीय टेलिफोन उद्योग, मद्रास के रेल के डब्बों के कारखाने और विशाखापटनम के जहाज-निर्माण-केन्द्र का उल्लेख किया जा सकता है। पेनिसिलीन और डी० डी० टी० के कारखाने भी इस वर्ष से काम करने लगे हैं। कुटीर उद्योगों की प्रगति भी सतोषजनक है।

यह संक्षेप विवरण इस बात का पर्याप्त प्रमाण है कि भारत सरकार औद्योगीकरण के क्षेत्र में पूर्णतः सचेष्ट है। यदि पूँजी के अभाव में योजना के कार्यान्वयन में बाधा नहीं पहुँची तो निकट भविष्य में भारत में औद्योगिक युगांतर उपस्थित हो जायगा। इसके फलस्वरूप भारत की कोटि-कोटि जनता की आर्थिक अवस्था और जीवन-स्तर में तो वृद्धि होगी ही, वह औद्योगिक उत्पादन के प्रत्येक क्षेत्र में आत्म निर्भर भी बन सकेगा।

गृह-उद्योग

भारत जैसे कृषि-प्रधान और पिछड़े देश के लिये गृह-उद्योग का विशेष महत्व है। वैसे, वर्तमान सभ्यता आज जहाँ पहुँच गयी है उसके प्रसंग में गृह-उद्योग और छोटे पैमाने पर चलनेवाले उद्योगों पर पुनर्विचार आरम्भ हो गया है। भारी उद्योगों पर आधारित समाज जहाँ टेक्निक की दृष्टि से काफी

विकसित होता है, वहाँ उसमें कुछ ऐसे आधारभूत दोष आ जाते हैं कि सभी विकास निरर्थक प्रतीत होने लगते हैं।

अमेरिका, ब्रिटेन और सोवियत रूस आदि देशों में भारी उद्योगों का बहुत विकास हो चुका है। बल्कि यह कहना ज्यादा ठीक होगा कि इन देशों का आर्थिक केन्द्र-विन्दु है, बड़े पैमाने पर चलनेवाले उद्योग-धन्धे। इन देशों के समाज को हम औद्योगिक समाज कह सकते हैं। खाम तौर पर अमेरिका और रूस में इस प्रकार के समाज के गुण-दोष स्पष्ट दीख पड़ते हैं। ब्रिटेन की व्यवस्था जरा भिन्न है। रूस और अमेरिका में केन्द्रीकरण की प्रवृत्ति दिखाई पड़ती है। रूस में तो केन्द्रीकरण का चरम विकास हो गया। रूस की अर्थ-व्यवस्था भारी उद्योगों पर आधारित है। ऐसी व्यवस्था की स्वाभाविक परिणति केन्द्रीकरण में होती है। पहले आर्थिक शक्ति का केन्द्रीकरण होता है और चूँकि आर्थिक शक्ति केन्द्रित करने के लिये सख्त राज्य-मशीनरी की आवश्यकता है, अतः कालक्रम में राजनीतिक केन्द्रीकरण और इस प्रकार अन्त में पूर्ण केन्द्रीकरण हो जाता है। सारा समाज नियन्त्रित हो जाता है, है। रूस में यही। अमेरिका में यद्यपि-स्वतन्त्रता अभी हुई है पर अगर भारी उद्योगों के आधार पर ही औद्योगीकरण होता रहा तो वहाँ भी कालक्रम में पूर्ण केन्द्रीकरण होकर रहेगा क्योंकि इस प्रकार की व्यवस्था का वही तर्क-सिद्ध परिणाम है। जहाँतक ब्रिटेन की बात है, वहाँ उद्योगों में केन्द्रीकरण कम करने की चेष्टा की जा रही है और इस प्रकार औद्योगिक जनतंत्र की पूर्ण स्थापना की चेष्टा की जा रही है। इस दिशा में उन्हें कुछ सफलता भी मिली है पर अन्तिम सफलता तभी मिलेगी जब वहाँ भी उद्योगों का स्वरूप बदला जायगा। वर्तमान उद्योग-प्रणाली का केन्द्रीकरण से बचाव संभव नहीं है।

केन्द्रीकरण के इस खतरे को महसूस कर ही दुनिया का ध्यान आज छोटे और गृह-उद्योग-धन्धों की ओर गया।

भारत में तो इस पर एक और कारण से विशेष ध्यान गया है। हमारा देश कृषि प्रधान है, हमारी आबादी वेशुमार है। आबादी के बोझ से दबे

इस गरीब देश की बेकारी की भीषण समस्या का समाधान करना है। आर्थिक दृष्टि से देश काफी उन्नत नहीं है। तत्काल अनेक उद्योग-धन्धे खोलकर काफी लोगो को काम देना संभव नहीं मालूम होता है। ऐसी दशा में बढ़ती हुई बेकारी क्या इलाज है ?

जब हम इस प्रश्न पर विचार करते हैं तो स्वभावतया हमारा ध्यान गृह-उद्योगों की ओर जाता है। हम गृह-उद्योगो को बेकारी के समाधान का एक बहुत ही लाभकारी तरीका मानते हैं।

अब इस स्थल पर गृह-उद्योग की परिभाषा देना उचित जान पड़ता है। इस उद्योग की सबसे पहली विशेषता होती है, कम पूंजी। दूसरी विशेषता है इसका छोटापन; तीसरी, छोटी मशीनो द्वारा उत्पादन; चौथा, आदमी के पहले मशीनों से काम नहीं कराकर मानव श्रम का अधिक से अधिक उपयोग और पाचवी, केन्द्रीकरण का अभाव। इस प्रसंग से यह याद रखना चाहिये कि ग्राम-उद्योग के दायरे में ही गृह-उद्योग-धन्धे आते हैं। वस्तुतः ये दोनों नाम भिन्न अर्थ के द्योतक नहीं हैं। गृह-उद्योग तो ग्राम-उद्योग के ही अन्तर्गत पड़ता है।

जब हम भारी उद्योगों पर आधारित व्यवस्था के दोषों की चर्चा करते हैं तो उससे यह अर्थ नहीं होना चाहिये कि हम भारी उद्योग बिल्कुल ही नहीं चाहते हैं। हमारे कहने का तात्पर्य सिर्फ इतना है कि हमारी जो भी आर्थिक योजना बने वह सिर्फ भारी उद्योग के विकास पर जोर न दे। हमारे विचारानुसार कुछ उद्योगों को तो बड़े पैमाने पर चलना ही पड़ेगा। लेकिन तब भी हम गृह-उद्योग-धन्धों का विकास कर सकते हैं। हमारी उद्योग पर आधारित समाज-व्यवस्था के दोषो से बचने के लिये आवश्यकता इस बात की है कि औद्योगीकरण की योजना में गृह-उद्योग का भी महत्वपूर्ण स्थान हो। तभी कोई सुसंभव योजना तैयार होगी।

भारत में बेकारी इतनी अधिक है और रोज बढ़ती जा रही है कि सारे देश में गृह-उद्योगो का जाल बिछाये बिना इसका समाधान असंभव है। २१ साल पहले यह हालत थी कि कम से कम दो करोड़ आदमी बिल्कुल बेकार थे और

अधूरे काम में लगे हुए व्यक्तियों की तादाद भी लाखों में थी। (१९३१ की मर्दुमशुमारी) खेती को वैज्ञानिक रूप देने के बाद, बचे हुए लोगों को काम में लगाने के दूसरे उपाय तलाश करने होंगे। इसके अलावा शहरी क्षेत्रों के मध्यमश्रेणी के बहुसंख्यक लोगों को और आवादी के बढ़ने के कारण जो नये मजदूर तैयार होते हैं, उन्हें काम-धन्धा देने का सवाल भी है।

हर साल जिन लोगों के लिये हमको काम-धन्धा की तलाश करनी है, उनमें से बहुत कम को बड़े उद्योगों में खपाया जा सकता है। बड़े उद्योगों में इस समय करीब ३० लाख व्यक्ति लगे हुए हैं और मोटे तौर पर देश की आवादी में हर साल इतनी ही वृद्धि हो जाती है।

राष्ट्रपिता गांधी जी ने इन शब्दों में इस सिद्धांत को पेश किया है—'बड़े कारखानों में पैदावार करने के बजाय आम जनता के हाथों पैदावार होने दो। बड़े उद्योगों की तुलना में छोटे एवं घरेलू उद्योगों में रोजगार देने की ज्यादा ताकत है।'।

दियासलाई-उद्योग का यह हाल है कि वेस्टर्न इन्डिया मंच कम्पनी दियासलाई के २ करोड़ ग्राम बाक्स तैयार करने में ४००० मजदूरों को काम देती है, जबकि सतूर और शिव काशी के घरेलू उत्पादक ५० लाख ग्रास पैदा करने में १६००० आदमियों को काम देते हैं।

इस बारे में आँकड़े सुलभ नहीं हैं कि घरेलू और छोटे उद्योगों में कितने लोगों को काम-धन्धा मिला हुआ है। हाँ, हाथ-कर्घा-उद्योग में, यह अनुमान किया जाता है कि, २० लाख आदमियों को काम मिला हुआ है।

लोगों को काम देने के अलावा, घरेलू और छोटे उद्योग राष्ट्रीय आय को बढ़ाने में भी काफी बड़ा हिस्सा लेते हैं। हमारी आवादी का बहुत बड़ा हिस्सा अपनी जरूरतों के लिये आज भी उन्हीं पर निर्भर है। कपड़ा मिलों का उद्योग देश का सबसे अधिक उन्नत उद्योग है। फिर भी कपड़े का घरेलू उद्योग देहाती जनता की जरूरत को एक बड़ी हद तक पूरा करता है। उपलब्ध आकड़ों के मुताबिक घरेलू श्रमिक कपड़े की २५ फी सदी जरूरत को पूरा

करता है, और उस हालत में जबकि उसे पिछले डेढ़ सौ वर्षों में तेज और कभी-कभी अनुचित प्रतिस्पर्द्धा का सामना करना पड़ा है। जब हम जनता की रोज़ ज़रूरत की दूसरी चीज़ों का विचार करते हैं तो घरेलू-उद्योग की स्थिति और भी मजबूत मालूम होती है। यह अनुमान किया जाता है कि धान का करीब तीन चौथाई भाग घरेलू उद्योगों की मारफत कूटा जाता है। खाने के काम में आनेवाले तेल का दो तिहाई हिस्सा अब भी घानी या कोल्हू के जरिये पेटा जाता है। गुड का उद्योग बहुत पुराना है, जिससे मुख्यतः मीठे की आवश्यकता पूरी होती है। यह पूर्णतया घरेलू उद्योग है। देहातों में जनता के जूते, बैलों की जोत आदि की ज़रूरत अभी भी करीब-करीब घरेलू उद्योगों से ही पूरी होती है।

अगर घरेलू उद्योगों की पैदावार और उनमें लगे हुए लोगो के बारे में ठीक-ठीक आँकड़े रखे जा सकें तो यह मालूम करना आसान होगा कि राष्ट्र की अर्थ-व्यवस्था में उनका क्या स्थान है। राष्ट्रीय आय-कमेटी की रिपोर्ट में यह बताया गया है कि देश की आय में बड़े उद्योगों के मुकाबले, जो आम तौर पर सयुक्त उद्योग होते हैं, छोटे उद्योगों का योग, जो अधिकतर घरेलू हैं, करीब-करीब पाच गुना होगा।

विभिन्न राज्यों में घरेलू उद्योगों के विकास का स्तर एक सरीखा नहीं है और न उनकी उन्नति की ओर ही समान ध्यान दिया गया है। आम तौर पर यह कहा जा सकता है कि बी श्रेणी के राज्यों के मुकाबले ए श्रेणी के राज्यों में उनकी अधिक उन्नति हुई है। लेकिन सभी राज्यों में घरेलू और छोटे उद्योगों की उन्नति की ओर ज्यादा-से-ज्यादा ध्यान दिया जा रहा है। ए श्रेणी के राज्यों में उत्तर प्रदेश और बम्बई और बी श्रेणी के राज्यों में मैसूर ने अन्य राज्यों के मुकाबले ज्यादा तरक्की की है।

मैसूर ने १६ घरेलू उद्योगों के शिक्षण और उत्पादन-केन्द्र कायम करने की तीनसाला योजना पर अमल किया है। घरेलू उद्योगों को प्रोत्साहन देने की मैसूर की योजना की दूसरी महत्वपूर्ण विशेषतायें ये हैं। घरेलू उद्योगों में लगे हुए कारीगरों को सहायता देने की योजना चालू की गयी है। एक

मजबूत विभाग संगठित किया गया है जिसके साथ नौ उद्योग-विशेषज्ञ नियुक्त किये गये हैं। सन्-१९४९ के अन्त में श्री एम० विश्वेश्वरैया की देहात-औद्योगीकरण-योजना पर खुद-उन्हीं की सक्रिय मदद से अमल शुरू किया गया है। श्री विश्वेश्वरैया की योजना के दो मकसद हैं—१. उत्पादन बढ़ाना, २. लोगों में स्वावलम्बन, सामूहिक प्रयत्न और अनुशासन की भावना जगाना। इस योजना के अनुसार १५ हजार की आबादी के गावों का एक समूह बना दिया जाता है और हर समूह के लिए निर्वाचित सदस्यों की विकास-कमेटियाँ नियुक्त की जाती हैं। इस ग्राम-समूह की औद्योगिक उन्नति को जिम्मेदारी इन कमेटियों को सौंप दी जाती है। ये कमेटियाँ आय-सम्बन्धी आँकड़े इकट्ठा करेंगी, पैदावार बढ़ाने का कार्यक्रम बनायेंगी, विकास करने के लिए उद्योगों का चुनाव करेंगी और अपना खर्च चलाने के लिए चन्दा इकट्ठा करेंगी। शुरू के दिनों में कमेटियों को राज्य की ओर से आर्थिक सहायता दी जायेगी। यह योजना बंगलोर और कोलार इन दो जिलों में शुरू की गयी है।

बिहार ने सूती और रेशमी कपड़ा-उद्योग में काफी प्रगति की है। उसके तैयार साल की बिक्री के लिए गुलजारबाग में बिहार घरेलू-उद्योग नाम की बढ़िया सस्था है। गुलजारबाग में कारीगरों को शिक्षा देने की सस्था अलग है। हाल ही में पुनर्गठन की एक व्यापक योजना बनाई गई है, जिसके अनुसार साल को बेचने और कारीगरों को शिक्षा देने के काम को फिर से संगठित और मजबूत किया जायगा और चलते-फिरते शिक्षण और प्रदर्शन वर्ग शुरू किये जायेंगे और विभिन्न उद्योगों के बारे में खोज की जायेगी। इसमें कोई शक नहीं है कि देश में बेकारों की बहुत बड़ी तादाद को देखते हुए उत्पादन में ज्यादा लोगों को खपाने के तरीकों को तरजीह दी जानी चाहिए। अनेक घरेलू उद्योगों में उत्पादन का तरीका अपव्ययकारी है। हमको ज्यादा अच्छे तरीकों की खोज करनी होगी। जहाँ कहीं मुमकिन हो, कारीगरों को उत्पादन, बिक्री और कच्चे साल की प्राप्ति के लिए सहकारी समितियों में संगठित किया जाना चाहिए। घरेलू उद्योगों, छोटे पैमाने के उद्योगों और बड़े पैमाने के उद्योगों में सामंजस्य स्थापित करना चाहिये।

१९४९ में नई दिल्ली में केन्द्रीय गृह-उद्योग भंडार खोला गया। इसमें घरेलू उद्योगों द्वारा तैयार किया गया विविध किस्म का माल रखा जाता है जो राज्य सरकारों के बिक्री-भंडारों, घरेलू-उद्योगों की सहकारियों और अन्य संस्थाओं और व्यक्तिगत उत्पादकों से प्राप्त किया गया है। वह अपने भवन में विशेष प्रदर्शनों का आयोजन करता है, हमारे विदेशी दूतावासों आदि को घरेलू उद्योगों के माल के नमूने भेजता है, राष्ट्रीय और अन्तर्राष्ट्रीय मेलों में भाग लेता है।

यह महसूस किया गया है कि घरेलू उद्योगों की उन्नति के लिये उपयुक्त ट्रेनिंग पाये हुए शिक्षकों की जरूरत है। अतः घरेलू उद्योग-बोर्ड ने सिफारिश की है कि भारत सरकार ऐसे शिक्षक तैयार करने के लिये एक केंद्रीय शिक्षण और शोध-संस्था स्थापित करें। ये शिक्षण-शोध-संस्थाएँ कच्चे माल के उपयोग के बारे में शोध करें, औजार, छोटी मशीनों और श्रम बचानेवाली युक्तियों का आविष्कार करें, तथा अन्य देशों में काम आनेवाली मशीनों और औजारों का प्रयोग करें, ताकि यह मालूम हो सके कि हमारे देश में उनको किस तरह काम में लिया जा सकता है। एक कमेटी और उसकी नौ टेक्निकल कमेटियों ने इस संस्था की योजना बनाने की दिशा में शुरू की काफी कार्रवाई कर ली है।

छोटे पैमाने के उद्योग ज्यादातर शहरी क्षेत्रों में हैं और मध्यम श्रेणी के लोगो को रोजगार देते हैं। इन उद्योगों में कपड़े की मशीनों के पुर्जे, साइकिलों के पुर्जे, बटन, पेंसिल, फाउन्टनपेन की स्याही आदि बनाने के उद्योग शामिल हैं। कमीशन ने सिफारिश की है कि छोटे उद्योगों को बड़े उद्योगों की प्रतिस्पर्धा से बचाया जाय। उसकी सिफारिश है कि छोटे उद्योगों के लिए मात्रा निश्चित कर दी जाय और उत्पादन का क्षेत्र सुरक्षित कर दिया जाय और अमुक माल पैदा करने के लिए नये बड़े उद्योग कायम किये जाने पर रोक लगा दी जाय। कमीशन का सुझाव है कि जब कभी कोई बड़ा उद्योग शुरू किया जा रहा हो, सम्बन्धित राज्य को फौरन उस उद्योग के जन्मदाताओं के परामर्श

से इस बात की जाँच करनी चाहिए कि कौन-सा खास काम छोटी इकाइयों के सुपूर्द किया जा सकता है। उद्योग और व्यापार-मन्त्रालय की विकास-शाखा को इस काम के लिए व्यावहारिक योजना बनाने में मदद देनी चाहिए। इस बात की भी जाँच-पड़ताल जरूरी है कि उत्पादन को हानि पहुँचाये बिना मौजूदा उद्योगों की क्रियाओं को किस रूप में विकेन्द्रित किया जा सकता है। किन्तु यह स्वीकार किया जाना चाहिये कि छोटे उद्योगों को जहाँ कहीं संभव हो बड़े पैमाने के उत्पादन के साथ इस तरह जोड़ा जाय कि उनका बड़े उद्योगों के साथ विकास हो सके और कुछ उत्पादन में वृद्धि हो। बड़े और छोटे उद्योगों की उत्पादन-योजना एक दूसरे से सलग्न होनी चाहिए जिसमें घरेलू उद्योग छोटे उद्योग और बड़े उद्योग सब उत्पादन बढ़ाने और देश की अर्थ-व्यवस्था में विविधता लाने में सहायक हो।

लोकतांत्रिक पद्धति में, राज्य समाज के तमाम वास्तविक साधनों का, प्रत्यक्ष रूप से अथवा मुनाफे से प्रेरित निजी उद्यम के जरिये, उपयोग नहीं कर सकता। लोगों के बेकार समय, कौशल और दूसरे अतिरिक्त साधनों और देश के बेकार पड़े भौतिक साधनों को काम में लाने का व्यापक क्षेत्र बच रहता है। उनका स्वेच्छापूर्ण आधार पर उपयोग किया जा सकता है। तभी समाज और उसके निर्वल अंगों के लिए वे आर्थिक और सामाजिक सुविधायें प्राप्त की जा सकती हैं जिनका प्राप्त करना अन्यथा संभव नहीं हो सकता। घरेलू उद्योगों की उन्नति के लिए देहाती क्षेत्रों में शिक्षण और संगठन के लिए आदमियों का प्रबन्ध करके स्वेच्छापूर्ण सेवा प्राप्त की जा सकती है। इस आधार पर विभिन्न जगहों में स्वेच्छापूर्ण काम हो रहा है। कुछ जगह इस प्रकार का काम राज्य के तत्वावधान में हो रहा है। उत्तर प्रदेश में इटावा की प्रयोगात्मक योजना, बम्बई की सर्वोदय-योजना और मद्रास की फिरका विकास-योजना उसके कुछ उदाहरण हैं। योजना-कमीशन ने भारत-सेवा-संघ नामक एक नया संगठन कायम करने का सुझाव दिया है, जो आर्थिक और सामाजिक प्रगति के लिए लोगों के स्वेच्छापूर्ण प्रयत्नों को संगठित करेगा। इस संगठन को घरेलू और छोटे उद्योगों के क्षेत्र में उपयोगी काम करने का काफी अवसर मिलेगा।

पिछड़ी जातियाँ

भारत में पिछड़ी हुई जातियों के सुधार की समस्या नयी नहीं है। हमारे परिगणित जाति के लोगों और जगली जातिवालों की जो बुरी हालत चली आ रही है, उसमें आमूल परिवर्तन किये बिना देश कैसे चैन पा सकता है ? पिछड़े हुए वर्गों की समस्या अपने ढंग की अकेली समस्या है। देश की आजादी की लड़ाई के दौरान में कांग्रेस ने इस प्रश्न को सदा सामने रखा और उन परिस्थितियों में भी इस दिशा में सुधार के यथासंभव प्रयत्न किये।

देश की स्वतन्त्रता के बाद जब नये संविधान की रचना हुई तो उसमें पिछड़े हुए वर्गों के सम्बन्ध में विशेष व्यवस्था की गयी और इस आशय का निर्देश किया गया कि दस वर्ष की अवधि की भीतर इस कोटि के लोगों को सबके समकक्ष कर दिया जाय। दस वर्ष के बाद, इनके लिये किसी विशिष्ट व्यवस्था की आवश्यकता नहीं रह जायगी।

पुरानी भारत सरकार के सन् १९३५ के ऐक्ट में पिछड़े हुए वर्गों को तीन हिस्सों में बाँटा गया था। वर्तमान संविधान में भी इसी विभाजन को मान लिया गया है।

पिछड़े लोगों के तीन वर्ग

पिछड़े वर्ग के लोगों के जो तीन हिस्से स्वीकार किये गये हैं, वे इस प्रकार हैं।

१. परिगणित जातियाँ
२. परिगणित वन-जातियाँ
३. अन्य पिछड़े हुए वर्ग

परिगणित जाति के लोगों को पहले दलित वर्ग या अछूत कह कर संबोधित किया जाता था। सन् १९३५ के भारत सरकार के ऐक्ट में पहली बार यह व्यवस्था की गयी कि इनके लिए परिगणित जाति का प्रयोग हो। इसी के

साथ एक ऐसी सूची भी नथी की गयी जिसमें परिगणित जाति के अन्तर्गत आनेवाली तमाम उपजातियों और फिरको का वर्गीकरण किया गया था। सन् १९३६ के भारत सरकार के प्रान्तीय व्यवस्थापिका परिषद्-आदेशों में वर्गीकरण की यह सूची प्रकाशित की गयी। इसी प्रकार पहले आदिम वन जातियों को विभिन्न नामों से पुकारा जाता था। यथा सन् १९११ की मर्दुमशुमारी में उन्हें एनिमिस्टस लिखा गया। सन् १९२१ की मर्दुमशुमारी में उन्हें वन पर्वतीय जातियाँ नाम दिया गया। और सन् १९३१ की मर्दुमशुमारी में उन्हें आदिम जातियाँ कहा गया। इसके बाद क्रमशः पिछड़ी वन जाति और वन जातियाँ सम्बोधन प्रयुक्त हुए। अन्त में नये सविधान द्वारा इन्हें परिगणित वन जाति का नाम दिया गया।

इन जातियों के लोग शिक्षा और आर्थिक दृष्टि से पिछड़े हुए हैं। सामाजिक प्रतिष्ठा और हैसियत की दृष्टि से तथा सरकारी नौकरियों की दृष्टि से भी ये काफी पिछड़े हुए हैं। पिछड़ी हुई जातियों के विभिन्न वर्गों की तुलनात्मक हालत का अन्दाज हमें सन् १९५१ की मर्दुमशुमारी से होता है। किन्तु इनकी माली हालत की सही जानकारी करानेवाली सामग्री का अभाव है।

अन्य पिछड़ी जातियों के अन्तर्गत आनेवाले लोगों का कोई स्पष्ट वर्गीकरण अभी तक नहीं किया गया है। अतः राज्य सरकारों और केन्द्रीय सरकार द्वारा होनेवाले वर्गीकरणों में काफी भेद है। सविधान की ३४०वीं धारा के अनुसार राष्ट्रपति द्वारा पिछड़े वर्गों की शैक्षिक और आर्थिक हालत की जांच करने के लिए निकट भविष्य में ही एक 'वैक्वर्ड क्लासेज कमीशन' नियुक्त होनेवाला है। यह कमीशन जब अपनी रिपोर्ट पेश करेगा तभी मौजूदा वर्गीकरणों में एकरूपता आ सकेगी।

परिस्थितियों में अन्तर

एक राज्य से दूसरे राज्य में परिगणित जातियों, परिगणित अन्य जातियों और अन्य पिछड़े वर्गों के लोगों की अवस्था में तरह-तरह के फर्क हैं। अनेक पिछड़ी हुई रियासतों के एकीकरण और विलयन तथा नये राज्यों की रचना

के कारण ये अन्तर और स्पष्ट हो गये हैं। जिन रियासतों का विलयन हुआ है, उनमें इस विषय के कोई ऐसी विश्वसनीय रिकार्ड नहीं पाये गए जिनके द्वारा पिछड़े वर्गों के लोगों का समुचित परिचय उपलब्ध हो।

परिगणित जातियाँ

परिगणित जातियों के वर्गीकरण के लिए अस्पृश्यता ही मुख्य लक्षण है। अस्पृश्यता के अन्तर्गत ही सड़कों, कुओं और स्कूलों आदि की वे सार्वजनिक सुविधायें आ जाती हैं जिनका उपयोग वर्ग विशेष के लोगों के लिये निषिद्ध रहा है। यदि इस अस्पृश्यता के लक्षण को मुख्य मान लिया जाय तो, फिर परोक्ष रूप से उत्पन्न होनेवाली उनकी सामाजिक और धार्मिक असमर्थताएँ अन्य पूरक लक्षणों के रूप में ही आँकी जा सकती हैं। एक राज्य से दूसरे राज्य में अस्पृश्यता के रूप में अन्तर है। इसी प्रकार परिगणित जातियों के विभिन्न फिरकों के बीच में भी इस तरह के भेद मौजूद हैं। कुछ राज्यों में परिगणित जाति के कुछ फिरकों के गहने पहनने, घोड़े पर सवारी करने की मनाही है। वे शादी-व्याह के मौको पर भी ऐसा नहीं कर सकते। वे अपने मुर्दों को मुख्य सड़कों से नहीं ले जाने पाते और न वे नश्मशानों का उपयोग कर पाते हैं जिनमें अन्य हिन्दुओं के दाह-संस्कार होते हैं। इस दुर्दशा के अलावा होटलों और बाल कटवानेवाले दूकानों आदि के उपयोग भी उनके लिए निषिद्ध है। कुछ पिछड़े हुए राज्यों में आज परिगणित जाति के कुछ वर्गों के लिए सार्वजनिक जलाशयों और मन्दिरों का उपयोग वर्जित है। इन राज्यों के देहाती इलाकों में खास तौर से अस्पृश्यता का रोग अधिक है।

परिगणित जातियों के विषय में सन् १९५० की राष्ट्रपति की विधान-आज्ञा में पूरे भारतवर्ष की परिगणित जातियों की सूची दी गयी है। सन् १९४१ की मर्दुमशुमारी के अनुसार देश भर में परिगणित जातियों की कुल आबादी ४ करोड़ २८ लाख थी। सन् १९५१ की मर्दुमशुमारी में परिगणित जातियों की जनसंख्या ४ करोड़ ९८ लाख बतायी गयी है। (देखिये परिशिष्ट अ) देश के कई राज्यों (पार्ट ए बाले) अस्पृश्यता निरोधक मन्दिर-प्रवेश सम्बन्धी कानून बनाये हैं और कुछ राज्यों द्वारा अस्पृश्यता को दण्डनीय अपराध घोषित

किया गया है। इसी प्रकार के कानूनों को केन्द्रीय सरकार ने पार्ट सी के राज्यों में लागू कर दिया है तथा पार्ट बी वाले कुछ राज्यों ने भी आवश्यक सशोधन परिवर्द्धन के बाद उक्त कानूनों को अपनाया है और अपने यहाँ लागू किया है।

अस्पृश्यता और जनमत

हमारे संविधान ने अस्पृश्यता पर रोक लगा दी है। और पिछले वर्षों में कांग्रेस सरकार द्वारा इस विषय में अनेक कानून बनाये गये हैं। परन्तु इन कानूनों को भलिभाँति लागू करने की जवाबदेही जनमत के ऊपर है। सन् १९३४ में महात्मा गाँधी ने अछूतोंद्वारा के लिए अपना ऐतिहासिक अनशन किया। फिर, हरिजन सेवक सघ और दूसरी गैरसरकारी संस्थाओं द्वारा हरिजन सेवा कार्य हुए। इन कार्यों को विभिन्न कांग्रेस सरकारों ने नैतिक और आर्थिक सहयोग दिया। इन सब बातों का नतीजा यह हुआ कि भारतीय जनता पर काफी प्रभाव पड़ा। अस्पृश्यता-विरोधी जनमत का निर्माण हुआ। आज कोई भी विवेकवान व्यक्ति न तो अस्पृश्यता में विश्वास करता है और न वैसा व्यवहार ही करता है। कुछ राज्यों और कुछ देहाती इलाकों को यदि छोड़ दिया जाय तो फिर देश में शायद ही कहीं उन जातियों के लोगों के साथ अस्पृश्यता का व्यवहार होता हो, जिनके नाम सरकारी सूची में बताये गये हैं।

सन् १९४२ के बाद

सन् १९४६ से आज तक के आँकड़े बताते हैं कि विभिन्न सरकारों ने पिछड़े हुए वर्गों की तरक्की के लिए कैसे लम्बे-लम्बे कदम उठाये हैं, और कितना रुपया खर्च किया है। केन्द्रीय सरकार ने पिछड़े हुए वर्गों के विद्यार्थियों को पढाई के बजीफे दिये। सन्-१९४४-४५ से इन बजीफो पर केन्द्रीय सरकार द्वारा केवल ४७,६९७ रुपये खर्च किये गए थे। कांग्रेस सरकार द्वारा यह रकम काफी बढ़ाई गयी और सन् १९५०-५१ तक में इन बजीफो पर १२,६९,४५६ रुपये खर्च किये गये। सन् १९४४-४५ से लगातार सन्

१९५०-५१ तक केन्द्रीय सरकार ने कुल मिलाकर ३८,९६,९२६ रुपये पिछड़े हुए वर्गों के विद्यार्थियों के वजीफों पर खर्च किये हैं। ५९१४ विद्यार्थियों ने ये छात्रवृत्तियाँ पाईं। चालू आर्थिक वर्ष में इन छात्रवृत्तियों पर १५ लाख रुपये खर्च करने का निश्चय केन्द्रीय सरकार ने किया है।

वन्य जातियाँ :

बीते दिनों में वन्य जातियों के प्रश्न को सुलझाने के लिए सरकारी अथवा गैरसरकारी सूत्रों द्वारा उपयुक्त भावना के साथ समुचित प्रयास नहीं किये गये। वैसे भी इनकी समस्या परिगणित जातियों की समस्या से भिन्न थी, किन्तु उक्त कारणवश वह और उलझन वाला सवाल बन गया है। सामान्यतः सरकार और समाज द्वारा वन-जातियों की न केवल उपेक्षा की गयी वरन् उनका शोषण भी काफी किया गया। नतीजा यह हुआ कि ये लोग मजदूर होकर जंगलों के भीतर जाकर बस गये।

विभिन्न राज्यों की वन्य जातियाँ :

विभिन्न राज्यों में बसनेवाले वन्य जातियों के लोगों के रहने के ढंगों और रीति-रिवाज में काफी फर्क है। सांस्कृतिक विकास की दृष्टि से भी यह अन्तर पाया जाता है। उदाहरण के लिए बम्बई राज्य के भीलों और मध्य-प्रदेश के गोड, कोकू और बैगा लोगों में अन्तर है। इसी प्रकार ये लोग उड़ीसा के अत्यन्त पिछड़े हुए खोंड, जुआग और बोंदोपोराजा जाति के लोगों से भिन्न हैं। एक ही राज्य में भी इन लोगों के विभिन्न वर्ग परस्पर भिन्न सांस्कृतिक स्तरों पर हैं।

इनका जीवन :

वन्य जातियों के लोग सभी दृष्टियों से बहुत पिछड़े हुए हैं। वे अछूत भले ही न हों किन्तु इसमें संदेह नहीं कि वे समाज से अलग ही रहे हैं और उनका काफी शोषण हुआ है। समाज से यथासंभव दूर रहते हुए वे एकान्त की जिन्दगी बसर करते हैं। उनके जंगली रहन-सहन, रीति-रिवाजों और आदतों ने समाज के और उनके बीच की खाई को बनाये ही रखा है। उनके सम्य

देशभाइयों को जीवन की जो सुविधाएँ उपलब्ध हैं वे उनमें मयस्सर नहीं। मिशनरियों के उद्योग से कुछ राज्यों में ऐसा भी हुआ किये लोग समाज के और लोगों के सम्पर्क में आये। किन्तु इसका परिणाम जैसा होना चाहिए था नहीं हुआ। इन्होंने अपने सम्य पड़ोसियों के गुणों की अपेक्षा अवगुण अपनाये और अपनी जाति की अच्छाइयाँ खो बैठे। इसीलिए मानव-विज्ञानवेत्ताओं ने कहा है कि वन-जातिवालों के साथ दूसरे ही ढंग से व्यवहार करना चाहिए जिससे कि वे अपने सम्य पड़ोसियों के सम्पर्क से लाभ की जगह नुकसान न उठायें।

एक अनुचित प्रवृत्ति:

पिछड़े हुए वर्गों को समय-समय पर जो सुविधायें और रियायतें दी जाती हैं और जो विशेष स्वत्व उन्हें दिये गये हैं उनके कारण जब कई दूसरे फिरकों और जातियों के लोग यह दावा करने लगे हैं कि वे भी पिछड़े वर्ग के हैं। ये लोग हैं जो कुछ वर्ष पहले अपने आपको पिछड़े वर्ग वाला कहने में अपमान समझते।

इस अनुचित प्रवृत्ति को रोकना आवश्यक है। और इसे रोकने के लिए पिछड़ेपन की जाच करनेवाली एक वैज्ञानिक कसौटी का होना जरूरी है।

दस वर्ष की निश्चित अवधि में पिछड़ी हुई जातियों के सुधार की दिशा में वास्तविक प्रगति के लिए यह आवश्यक है कि इनका एक वैज्ञानिक वर्गीकरण करके इस बात पर बराबर नजर रखी जाय कि सही ढंग पर तरक्की हो रही है या नहीं, और साथ ही तरक्की और सुधारों के लिए हर तरह के प्रयत्न किए जायें। यह बात भी जरूरी होगी कि इन्हें इस बात का विश्वास दिलाया जाय कि दस वर्ष की अवधि के बाद भी जब उन्हें संविधान द्वारा प्राप्त विशेष-संरक्षण की अवधि समाप्त हो जायगी वे अपने बूते पर समाज में अपनी उचित जगह बनाए रख सकेंगे।

परिगणित वर्ग के लोगो ने काफी हद तक अपनी हीनता की भावना पर विजय पा ली है, और विधान-सभाओं आदि द्वारा उनके प्रतिनिधि आगे आ

रहे हैं। किन्तु इन वर्गों में भी जो सबसे नीचे की श्रेणियाँ हैं, उनकी हालत अभी भी बहुत शोचनीय है। भविष्य में इन्हीं अत्यन्त नीची श्रेणियों की हित-चिन्ता की ओर हमें अधिक ध्यान देना है।

यह आशा की जाती है कि भविष्य के कुछ वर्षों में वह सामाजिक और आर्थिक भेद की खाई जो आज इन पिछड़े वर्गों के और शेष समाज के बीच मौजूद है, पट जायगी। और, इन जातियों के लोग भारतीय समाज में अपनी समुचित प्रतिष्ठा को प्राप्त कर राष्ट्र के निर्माण में अपना हिस्सा वँटावेंगे।

गृह-विज्ञान

व्यावहारिक जीवन के अनुभवों से हमें सबक मिला है कि हमारी शिक्षा दीक्षा हमेशा जीवन की समस्याओं को सामने रख कर हो, अन्यथा महज किताबी ज्ञान से हम वास्तविकताओं से दूर चले जाते हैं। इस कड़वे सत्य को हमारे शिक्षा शास्त्रियों ने भी स्वीकार किया है और वे शिक्षा-पद्धति को क्रमशः जीवन के सन्निकट लाने की चेष्टा कर रहे हैं। तदनुसार स्कूल-कालेजों के शिक्षाक्रम में अनेक व्यापक परिवर्तन हुए हैं। शिल्पों के माध्यम से शिक्षा, फिर शिक्षा का साहित्यिक, वैज्ञानिक, निर्माणात्मक और कलात्मक श्रेणियों में विभाजन और टेकनिकल स्कूलों की स्थापना—ये तमाम प्रवृत्तियाँ इस बात का द्योतक हैं कि हमारी शिक्षा-पद्धति यथार्थ जीवन को सामने रखकर विकसित हो रही है।

हमने यह भी अनुभव किया है कि यदि जीवन के कार्य-विभाजन के अनुसार शिक्षा का प्रबन्ध होना चाहिए, तो लड़कियों की शिक्षा भी कुछेक विषयों में लड़कों से भिन्न रहनी चाहिए। यही कारण है कि जहाँ हमने लड़कों के लिए रोजगारी शिक्षा का प्रबन्ध किया है, वहाँ लड़कियों के कोर्स में गृह-विज्ञान को स्थान दिया है।

यहाँ स्वाभाविक रूप से सवाल उठ सकती है कि लड़कियों को ही क्यों गृह-विज्ञान पढ़ाया जाय ? लड़के क्यों नहीं पढ़ें ? यह एक मौलिक प्रश्न है। पर इसके साथ हजारों वर्षों की धारणाओं और परम्पराओं का बोझ है। आज का

हमारा समाज साधारणतः पितृसत्ता-परक है। इस व्यवस्था में नारी को घर में बाध कर रखा गया है। यह जितना भारत तथा अन्य एशियाई समाजों के लिए सही है, उतना ही यूरोप और अमेरिका के लिए भी। हम अक्सर सुनते हैं कि पश्चिम की स्त्रियाँ आजाद हो गयी हैं। यह एक सापेक्ष स्थिति है। इससे हमें कदापि यह न समझना चाहिए कि पश्चिमी समाज का आधार बदल गया है। वहाँ की स्त्रियाँ अपनी समग्र स्वच्छन्दताओं के बावजूद घर से उसी प्रकार बँधी हैं जिस प्रकार हमारे समाज की स्त्रियाँ। उन्हें ही घर सम्हालना पड़ता है, बच्चों की निगरानी करनी पड़ती है, और गृह-श्रवन्ध के बीसियों मस्ले हल करने पड़ते हैं। ये काम स्वतः, पुरे नहीं, बल्कि सामाजिक पारिवारिक जीवन के लिए नितान्त आवश्यक हैं। इनसे अगर किसी प्रकार की हीनता का बोध होता है तो महज इसलिए कि पितृसत्तापरक समाज का आधार नारी की आर्थिक परवशता है। अगर स्त्रियों और पुरुषों के कार्य-विभाजन में यह ऐतिहासिक अन्याय नहीं रहता, तो शायद हमारे समाज का सघटन कहीं ज्यादा स्वस्थ और प्रसन्न रहता।

संभव है कि प्राकृतिक-शारीरिक आवश्यकताओं ने स्त्रियों को घर में बँधकर रहने को मजबूर किया हो। पर पितृसत्तात्मक समाज की स्थापना के साथ आर्थिक अन्याय का जो अध्याय जुड़ा है, वह इतना कठोर और गर्मनाक है कि हम इस तथ्य को बहुधा गौण समझ लेते हैं। पढ़ी-लिखी स्त्रियों से शारीरिक मजबूरियों का जिक्र कीजिए तो बहुधा सुनने को मिलेगा कि यह तो अपने आर्थिक अन्यायों को ढकने के लिए पुरुष वर्ग का युक्तिपोषण (रेशने-लाइजेन) मात्र है। अगर स्त्रियों के इस मत में अगर सच्चाई भी है तो फिर वर्तमान वस्तुस्थिति से निस्तार कैसे हो। पुरुषों के ऐतिहासिक अन्याय का अन्त कैसे हो ? यह तो तभी संभव है जब कि स्त्रियाँ आर्थिक स्वाधीनता प्राप्त करने की योग्यता प्राप्त कर लें। यह योग्यता भी उन्हें वर्तमान सीमाओं के भीतर ही प्राप्त करनी होगी। पर क्या ऐसी परिवार-व्यवस्था की योजना अन्यायपूर्ण होगी जिसमें आर्थिक उपयोगिता की दृष्टि से पुरुष और स्त्री का

श्रम समान महत्त्व रखे, पर कार्य विभाजन के लिए स्त्रियाँ घर सँभालें और पुरुष जीवन खुले और सघर्षपूर्ण क्षेत्रों का उत्तरदायित्व लें। व्यावहारिकरूपसे स्थिति तो आज भी यही है, सिर्फ परम्परागत बंधनों और समाज के आर्थिक ढाँचे के कारण नारी आर्थिक दृष्टि से परवश है।

अस्तु आर्थिक परवशता की बात को अलग रख कर घर के कुशल-प्रबन्ध की बात सोचें तो, मानना पड़ेगा कि गृह-विज्ञान उतना ही उपयोगी है, जितना अन्न कोई शिल्प। इसके दायरे में हमारा सम्पूर्ण पारिवारिक जीवन आ जाता है। क्योंकि गृह-विज्ञान की शिक्षा वैवाहिक जीवन को कुशलतापूर्वक चलाने और घर का मुचारु प्रबन्ध करने का ज्ञान देती है। शिशुपालन, सेवा-सुश्रुषा, सुस्वादु और पुष्टिकर भोजन बनाने, खाने और खिलाने की कला, मितव्ययिता, घरेलू अर्थशास्त्र, शरीर-ज्ञान, स्वास्थ्य-शिक्षा, मनोविज्ञान, सीना-पिरोना और बुनना—ये सब इस व्यापक विषय के अंग-उपांग हैं। ये विषय अलग-अलग पढ़े जा सकते हैं पर गृह-विज्ञान के अन्दर सब के सब एक साथ आ जाते हैं और उनका तारनम्य भी स्पष्ट हो जाता है। इन विषयों में से कितने ही विषय लड़कों के लिए उतने ही उपयोगी हैं, जितने लड़कियों के लिए। पर भविष्य की दृष्टि से उनका प्रारम्भिक ज्ञान ही लड़को के लिए आवश्यक है। और, जब हम इन सब विषयों को एक साथ गृह के विज्ञान के रूप में पढ़ाने की बात करते हैं, उस समय उन विषयों की स्वतंत्र सभावनाओं और उपयोगिताओं पर नहीं, बल्कि गृह-व्यवस्था के प्रसंग में उनकी सापेक्ष उपयोगिता पर जोर देते हैं। उस दृष्टिकोण से उपर्युक्त विषयों की सतुलित जानकारी ही गृह-विज्ञान का उद्देश्य है।

घर से यदि हमारा मतलब केवल दीवार, छत और सहन से ही नहीं बल्कि उनसे लिपटी मानवीय भावनाओं और स्मृतियों से भी है, तो मानना पड़ेगा कि घर एक संस्था के रूप में हमारे समाज-सघटन का आवश्यक अंग है। इसका प्रबन्ध केवल आवश्यक सामग्रियों को जुटाने से ही पूरा नहीं हो जाता बल्कि इसके लिए वातावरण भी तैयार करना होता है—ऐसा वातावरण जिसमें रहनेवाले

को मानसिक संतोष और भावात्मक स्फूर्ति मिले । यह क्या समुचित शिक्षा के बिना संभव है ?

वस्तुतः हमें आदर्श घरेलू जीवन का ज्ञान ही नहीं है, इसीलिए गृह-विज्ञान को हम उचित महत्व नहीं दे पाते । यह स्त्रियों के लिए खुले स्कूलों और कालेजों की शिक्षाप्रणाली से स्पष्ट है । माँ-बाप भी अपनी लड़कियों को अधिकतर इसी ख्याल से स्कूल-कालिज में दाखिल कराते हैं, कि उनके विवाह में आसानी हो, क्योंकि आजकल लड़केवाले पढ़ी-लिखी लड़की खोजते हैं । यह बात कम ही ध्यान में रहती है कि जिस प्रकार लड़कों को अपने पेशे के उपयुक्त शिक्षा रहनी चाहिए, उसी प्रकार लड़कियों को भी आदर्श माँ, आदर्श गृहिणी बनने की शिक्षा मिलनी चाहिए अन्यथा स्वस्थ सतान और स्वस्थ राष्ट्र की कल्पना हम नहीं कर सकते ।

आज हमारे राष्ट्रीय जीवन के सम्मुख जो समस्याएँ उपस्थित हैं, उनको देखते हुए गृह-विज्ञान की शिक्षा बड़ी उपयोगी और आवश्यक जान पड़ती है । हम उदाहरण के लिए खाद्य समस्या को ले लें । अन्न की कमी केवल हमारे देश को ही नहीं है । पर जहाँ अन्य देशवालों ने इस सकट को दूर करने का प्रबन्ध कर रखा है वहाँ हमलोग मुख्यतः सरकारी प्रयत्नों पर निर्भर करने हैं । नयी खेती करना और पुरानी खेती को नये तरीकों से अधिक लाभ करवाना तो दूर की बातें हैं, हमसे इतना भी नहीं होता कि हम अपने रोज के व्यवहार में अन्न की वर्वादी रोकें । हम अपने खाद्यान्नों का बहुत बड़ा अंश अपने अज्ञान के कारण वर्वाद कर देते हैं । कही तो कुछ लोगों ने जहरत से ज्यादा खा लिया, कही जहरत से ज्यादा भोजन तैयार कर लिया गया, अथवा जो भोजन बना, वह भी हिफाजत से नहीं रखने के कारण वर्वाद हो गया । इतना ही नहीं, कभी तो स्वादहीन होने के कारण बना भोजन बेकार हो गया, कभी स्वाद के पीछे भोजन की पौष्टिकता की उपेक्षा कर दी गयी । इस प्रकार के असतुलन का फल देश और समाज के लिए तो घातक होता ही है, व्यक्तिगत स्वास्थ्य पर भी उसका बुरा असर पड़ता है ।

अगर घर की स्त्रियों को मालूम रहे कि सुस्वादु और पुष्टिकर भोजन

कैसे बन सकता है, कैसे भोजन को सम्हाल कर रखना चाहिए और किस तरह से बर्बादियों को रोका जाय, तो हम कितनी ही परीशानियों से बच सकें ? पर क्या यह योंही संभव है ? क्या इसके लिए गृह-विज्ञान की शिक्षा आवश्यक नहीं ?

कुछ ऐसे भी मिलेंगे, जो कह देंगे, अरे, सभी स्त्रियाँ खाना बनाना या इस तरह के काम योही सीख लेती हैं । इन सब की शिक्षा-दीक्षा क्या ? ऐसा दृष्टिकोण केवल हमारे अज्ञान का ही परिचायक है । ज्यो-ज्यो भोजन राध लेना एक बात है और स्वाद और पौष्टिकता की रक्षा करते हुए भोजन बनाना दूसरी बात । कितनी स्त्रियाँ जानती हैं कि प्रोटीन क्या है, विटामिन क्या है, कार्बोहाइड्रेट क्या है और इनमें से किसका, कितना अंश भोजन के लिए आवश्यक है और किस पदार्थ में कौन तत्व किस रूप में और किस अनुपात में उपलब्ध हो सकता है ?

यह तो गृह-विज्ञान का एक पहलू हुआ । उसी प्रकार घर के अन्दर चीजों को रखना, सजाना, सफाई पर ध्यान देना—ये तमाम बातें गृह-विज्ञान के अन्दर आती हैं । स्त्रियों को मनोविज्ञान, शारीरिक गठन और शारीरिक प्रक्रिया का बोध रहना चाहिए । इन विषयों का ज्ञान उन्हें सफल माता बनाने में सहायक हो सकता है । अगर उन्हें अच्छी तरह मालूम हो जाय कि भ्रूणावस्था से लेकर किशोरावस्था तक लड़के का मन आसपास के वातावरण और माता-पिता तथा अन्य लोगों के व्यवहार से किस प्रकार प्रभावित होता रहता है, तो वे अवश्य ही अपना तथा दूसरों का व्यवहार और घर का वातावरण सुन्दर बनाने की विशेष चेष्टा करेंगी । इस प्रकार बच्चों का स्वस्थ विकास हो सकेगा ।

यह प्रसन्नता की बात जरूर है कि अब गृह-विज्ञान का महत्व समझा जाने लगा है और विभिन्न स्तर के शिक्षा-क्रम में इस विषय को स्थान दिया जा रहा है, पर गृह-विज्ञान का पाठ्य-क्रम कभी सतुलित नहीं किया जा सका है । जैसे, बच्चे-बच्चियों को प्रारम्भ से ही भोजन, वस्त्र और घर के सम्बन्ध में मोटी-मोटी बातें बतायी जानी चाहिए । हम अक्सर देखते हैं कि बच्चे

छुटपन में रेत का घर बनाते हैं, ईंट-खपरो का चूल्हा बनाते हैं और भिट्टी का चावल राधते हैं, रोटी पकाते हैं। उनकी इस प्रवृत्ति का सकेत हमें समझना चाहिए और उन्हें प्रारम्भिक कक्षाओं में इन विषयों की मोटी बातें बताने की चाहिए। पर कितने प्राइमरी स्कूलों में ऐसा प्रवन्ध है ? या, क्या अधिकारियों ने इन विषयों को पाठ्यक्रम में जगह भी दी है ? हाँ, विनोबा भावे ने अवश्य सीनियर वेसिक के लिए भोजन-कला को आवश्यक विषय माना है।

उसी प्रकार सफाई की शिक्षा भी प्रारम्भ से ही देनी चाहिए। फिर ज्यों-ज्यों ऊँचा दर्जा आवे, नये-नये विषय सिखाये जायें। विश्वविद्यालय में मनो-विज्ञान, शरीर-शास्त्र, वरेलू अर्थशास्त्र आदि की ऊँची शिक्षा दी जाय। मद्रास, इलाहाबाद, बनारस और लखनऊ विश्वविद्यालयों ने इस ओर ध्यान दिया है। मद्रास विश्वविद्यालय में गृह-विज्ञान का डिग्री-कोर्स भी है।

पर इस दिशा में अभी सबसे बड़ा सवाल है कि इस विषय की शिक्षा देने वाले शिक्षक कहाँ से आवें। जब तक योग्य शिक्षक अथवा शिक्षिकाएँ पर्याप्त संख्या में उपलब्ध नहीं होंगी तब तक गृह-विज्ञान को पाठ्य-क्रम में जगह देकर भी हम इस विषय की उचित शिक्षा नहीं दे पायेंगे।

बेकारी की समस्या

‘बेकारी की समस्या’ से हमारा तात्पर्य प्रायः शिक्षित मध्य-वर्ग की बेकारी से रहता है। किन्तु इसका आशय वस्तुतः अधिक व्यापक है। कोई मनुष्य, वह किसान हो या कारखाने का मजदूर, किरानी हो या इजिनियर, वैज्ञानिक हो या साहित्यिक, यदि आजीविका का ऐसा साधन नहीं पाता जिससे वह अपना तथा अपने परिवार का भरण-पोषण कर सके, तो अवश्य ही बेकार कहा जाएगा। और ऐसे तथा उनलोगों के लिए जो अशत काम में लगे हुए हैं, जीविका के साधन को ढूँढना ही बेकारी की समस्या का मुख्य विवेचनीय विषय है।

बेकारी बहुत बड़ा अभिशाप है। इससे समाज का वातावरण दूषित हो

जगता है। यह राष्ट्र के राजनीतिक ढाँचे को ध्वस्त कर देती है। यह अच्छे को बुरा और ईमानदार को अपराधी में परिणत कर देती है। यह अष्टाचार और जाल-फरेब अस्त्य और हिंसा को प्रोत्साहन देती है। यह मनुष्य में छिपी दानवता को जगाती है और उसकी सत्प्रवृत्तियों पर पर्दा डाल देती है। भूखे पेट भजन नहीं होता—यह कहावत सर्वथा युक्तिसंगत है। जिसे दोनो जून भरपेट भोजन नसीब नहीं होता, जो अपनी तथा अपने परिवार की साधारण आवश्यकताओं की भी पूर्ति नहीं कर सकता, उससे सत्य, महानता और ईमानदारी जैसे गुणों की आशा करना ही भूल है।

बेकारी किसी देश की शासन-व्यवस्था के लिए भारी खतरा है। इससे असंतोष उत्पन्न होता है। असंतोष से विद्रोह की भावना फैलती है, और यही भावना अन्ततः हिंसात्मक क्रांति का रूप धारण करती है। जो बेकार रहने को विवश है, वे सबमें सर्वत्र दोष ही देखते हैं और स्वयं जघन्य-से-जघन्य अपराध कर डालें, तो आश्चर्य की कोई बात नहीं। अतः यह आवश्यक है कि ऐसे कुछ लोगों को छोड़कर जो मिलने पर भी लाभ नहीं करना चाहते, सभी मनुष्यों के लिए जीविकोपार्जन के साधन सुलभ बनाए जाएँ।

यह कहना तो आसान है, किन्तु समस्या की विशालता को देखते हुए मानना पड़ेगा कि इसका समाधान आसान नहीं है। देश के एम्प्लायमेंट एक्सचेंज की शाखाओं द्वारा समय-समय पर बेकारी के जो आँकड़े प्रकाशित किये जाते हैं, उनमें स्थिति की गंभीरता का अनुमान किया जा सकता है, यद्यपि उनसे भी पूरी तस्वीर की जानकारी नहीं हो पाती।

भारत में जन-संख्या में वृद्धि के कारण प्रत्येक वर्ष तीस लाख से भी अधिक नये बेकार रोजी के लिए भटकते चलते हैं। इससे देश में आर्थिक और राजनीतिक अराजकता का खतरा बढ़ जाता है।

इस समस्या के सम्बन्ध में हमारी सरकार पूर्णतः जागरूक थी, फलतः उसने प्रथम पंचवर्षीय योजना में बेकारी दूर करने के कुछ उपायों का निर्धारण किया था। किन्तु योजना के अन्तर्गत रोजी के बढ़ते हुए अवसरों की तुलना में, देश

में बेकारी की वृद्धि कही अधिक है। अतः भारत की द्वितीय पंचवर्षीय योजना बनाई जा रही है, जिसमें बेकारी की समस्या पर विशेष रूप से ध्यान दिया गया है। इसके कार्यान्वित हो जाने पर, भारत सरकार आशा करती है, बेकारी की समस्या सदा के लिए समाप्त हो जाएगी।

बेकारी की समस्या के अनेक सुलभ साधनों में जो सर्वोधिक अमोघ प्रतीत होता है, वह है देश का औद्योगीकरण; क्योंकि कोई भी अन्य उपाय आजीविका के इतने अवसर प्रस्तुत नहीं कर सकता। किन्तु वृहत्-उद्योग-धधो के त्वरित विस्तार के मार्ग में अनेक कठिनाइयाँ हैं, जैसे पर्याप्त पूँजी, आधारभूत सामग्रियों (Capital goods) और यंत्रशास्त्रीय निर्देशन का अभाव। अतः शीघ्रतर और अपेक्षाकृत ज्यादा लाभकर परिणाम कुटीर-शिल्पो के पुनर्जीवन और विस्तार से ही प्राप्त हो सकते हैं। कुटीर-शिल्पो की आजीविका प्रदान करने की अपेक्षाकृत अधिक क्षमता के अतिरिक्त भी उनके पक्ष में अनेक बातें हैं; उदाहरणार्थ, उनके लिए बहुत बड़ी पूँजी के खर्चीले और जटिल यंत्रों की तथा उच्च यंत्रशास्त्रीय ज्ञान की जरूरत नहीं रहती। उनसे यह लाभ भी होगा कि जो लोग बाध्य होकर उन दिनों में बेरोजगार बन जाते हैं, जिन दिनों खेती-बारी का काम नहीं होता, उन्हें भी जीविकोपार्जन के साधन प्राप्त हो सकेंगे। इसी बात को ध्यान में रखकर महात्मा गाँधी ने जनता के बीच चर्खे का अधिकाधिक प्रचार करना चाहा था। और यही कारण है कि आज भी जब देश में वृहत्-उद्योग-धधो के विस्तार का प्रयास चल रहा है, कुछ ऐसे अर्थ-शास्त्री हैं जिनका सुझाव है कि 'अवर चर्खा'-जैसा नये ढंग का चर्खा बहुत बड़ी संख्या में लोगों के बीच वितरित किया जाए और इस प्रकार देशव्यापी बेकारी को यथासंभव कम खर्च और आसान तरीके से दूर किया जाय।

बढ़ती हुई बेकारी की समस्या को दूर करने के लिए यह भी आवश्यक है कि हम अपनी शिक्षा-पद्धति को आज की तरह केवल सैद्धान्तिक और साहित्यिक न रहने दें, बल्कि उसे जीविकोपार्जन के लिए उपयुक्त बनाएँ। शिक्षितों की बेकारी कम करने के लिए तो यह नितान्त आवश्यक है कि हम अपनी शिक्षा-

पद्धति में पहले की अपेक्षा अधिक व्यावसायिक और शिल्प-शास्त्रीय ज्ञान के वितरण की व्यवस्था करें।

हमारा राष्ट्र कल्याण-राष्ट्र (Welfare State) होने का दावा करता है और जहाँ तक अन्तर्राष्ट्रीय राजनीति और विश्व-बन्धुत्व की भावना का प्रश्न है, उसका दावा ठीक भी है, किन्तु उसकी कड़ी परीक्षा इस बात में है कि वह कितना शीघ्र बेकारी की समस्या दूर कर पाता है। उसे अभी इस परीक्षा में उत्तीर्ण होना बाकी ही है।

भाषाधार राज्यों का प्रश्न

आजादी के बाद देश के आगे जो बहुत-से जटिल प्रश्न उपस्थित हुए और स्वाधीन भारत को अँगरेजी हुकूमत से विरासत में जो समस्याएँ हल करने के लिए प्राप्त हुईं, उनमें प्रान्तों का नये सिरे से बँटवारे की समस्या सबसे महत्वपूर्ण समस्याओं में से एक थी। प्रादेशिक सीमाओं को नये ढंग से निर्धारित करके व्यापक आन्तरिक सादृश्य वाले प्रान्तों के निर्माण में एक बुनियादी बात का ध्यान रखना आवश्यक है। वह यह कि मुख्यतः नये प्रान्तों का निर्माण भाषा के आधार पर हो और उनका यह नया रूप शासन-बन्ध तथा आर्थिक दृष्टि से अनुकूल हो। इस प्रकार के सुधार की दृष्टि से भारतवर्ष को दो भागों में बाँटा जा सकता है। इन दो विभागों में एक तो विन्ध्यपर्वतमाला के उत्तर में स्थित भूभाग होगा और दूसरा विन्ध्यमाला के दक्षिण का प्रदेश। इस प्रकार देश के उत्तरी और दक्षिणी दो विभाग हुए। अब इन विभागों को भाषा की दृष्टि से देखा जाय।

अपने पूर्वोक्त विभाजन के अनुसार उत्तर में पंजाब, उत्तरप्रदेश, बंगाल, बिहार और आसाम प्रदेश आते हैं। भाषा की दृष्टि से ये राज्य सादृश्य-युक्त हैं। इनमें ऐसे प्रदेश नहीं हैं, जिनमें अनेक भाषाओं का प्रचार हो। विन्ध्याचल के दक्षिण में स्थित अनेक प्रान्तों की हालत इसके ठीक विपरीत है। उदाहरण के लिए हम बम्बई, मद्रास और मध्यप्रदेश को ले लें। इनमें से प्रत्येक

राज्य में एक से अधिक भाषाओं का चलन है । कहीं दो भाषाएँ व्यवहार में आती हैं, कहीं तीन और कहीं पर चार-चार ।

राज्यों का, जिन्हें हम पहले प्रान्त कहकर संबोधित करते थे, जो मौजूदा ढाँचा है, अर्थात् जिस रूप में आज वे नजर आते हैं, वह ईस्ट इंडिया कंपनी की करामात है !

शताधिक वर्षों में ईस्ट इंडिया कंपनी की अमलदारी ज्यों-ज्यों बढ़ी और फली उसीके सुविधानुसार और शासन-प्रबन्ध की दृष्टि से कंपनी की सहूलियत के मुताबिक इन प्रान्तों का निर्माण हुआ ।

इस प्रकार बनाये गये प्रान्तों के अलावा देश का बहुत बड़ा हिस्सा देशी रियासतों की छोटी-बड़ी सीमाओं में बँटा था ।

जब हम इतिहास की दृष्टि से देखते हैं तो पता चलता है कि ईस्ट इंडिया कंपनी द्वारा इन प्रान्तों की रचना किस प्रकार हुई । वस्तुतः होता यह था कि देश के किसी भाग-विशेष में कंपनी द्वारा जीते गये इलाके में क्रमशः वे जिले भी जोड़ दिये जाते थे जो धीरे-धीरे उसके कब्जे में आते जाते थे ।

इसका परिणाम यह हुआ कि कंपनी द्वारा बनाये गये प्रान्तों की सीमाएँ न तो ज्यामिति के अनुकूल बनीं और न आन्तरिक सादृश्य के आधार पर ही उनकी रचना हुई । इस प्रकार होनेवाले सीमा-निर्माण का जो कुफल होना चाहिए था, वही हुआ । एक ओर यदि किसी प्रान्त के अन्तर्गत तीन या चार भिन्न भाषाओं के क्षेत्र समाहित हो गये तो दूसरी ओर एक ही भाषा के प्रचलनवाले भूभाग के दो या तीन प्रान्तों के टुकड़े कर दिये गये । तत्कालीन ब्रिटिश सत्ता ने अपनी आर्थिक और शासन-प्रबन्ध-सवधी सामर्थ्य के अनुसार उक्त व्यवस्था की थी ।

प्रान्तों की जो रचना अँगरेजों ने की उससे उनका काम तो सहज हुआ और वह व्यवस्था उन्हें अपनी सुविधा के अनुकूल प्रतीत हुई, किन्तु बहुभाषा-भाषी प्रान्तों, जैसे बम्बई या मद्रास में रहनेवाली जनता को इस अन्यायपूर्ण प्रान्त-रचना का कटु अनुभव हुआ । उन्होंने अनुभव किया कि इस अन्यायपूर्ण व्यवस्था के फलस्वरूप उनकी अपनी-अपनी भाषाओं और सांस्कृतिक विशेषताओं

पर जो प्रभाव पड़ रहा है, वह हितकर नहीं है। अतः स्वाभाविक था कि ऐसी व्यवस्था के विरोध में आवाज उठाई जाती।

एक के बाद एक उत्कल, आन्ध्र, कर्नाटक और महाराष्ट्र की जनता ने आन्दोलन शुरू किया। इन लोगों की माँग थी कि मौजूदा प्रान्तों को भाषा के आधार पर फिर से बाँटा जाय और भाषाधार राज्यों की रचना हो।

देश आजाद हुआ और संविधान-सभा की स्थापना हुई। संविधान-सभा के आगे भाषाधार प्रांतों के निर्माण से संबंधित १९४७ की एक उप-समिति द्वारा की गयी जाँच के फलस्वरूप समस्या के सभी पहलू स्पष्ट रूप में मौजूद थे। इसके बाद भारत-सरकार ने एक कमीशन की नियुक्ति की। इस कमीशन का कार्य भाषा के आधार पर प्रांतों के बँटवारे की सुगमता के बारे में जाँच करना था।

इस कमीशन ने अपनी रिपोर्ट में प्रांतों के पुनर्निर्माण की माँग के औचित्य को तो स्वीकार किया, किन्तु अनेक कारण बताते हुए उसने यह राय दी कि इस दिशा में तुरत कोई कार्रवाई करना उचित न होगा।

भाषाधार प्रांतों के निर्माण से सम्बन्धित पुरानी नीति के विरुद्ध कोई कार्य करने का तो कोई सवाल नहीं था। किन्तु रास्ते की दिक्कतों की तो आँखों से ओझल नहीं किया जा सकता है। जिस समय देश एक सकटकाल से गुजर रहा था उस समय इस प्रकार विभाजित प्रांतों के आर्थिक और शासन-प्रबन्ध-संबंधी स्थायित्व की समस्या तथा अन्य व्यावहारिक कठिनाइयों को उपेक्षा की दृष्टि से तो नहीं देखा जा सकता है।

भाषाधार प्रांतों के निर्माण की दिशा में आगे बढ़ते समय राह के एक और खतरे को भी ध्यान में रखना होगा। यह खतरा अलगाव की भावना का है। भाषाधार स्वशासन के परिणामस्वरूप बढ़नेवाली भेद-मूलक प्रवृत्तियों का खतरा बड़ी बुरी चीज है। हर कीमत पर हमें इससे बचना है। गुजरे जमाने में हम इस फूट की प्रवृत्ति का बहुत कड़ुवा फल चख चुके हैं। और अब किन्हीं भी देश-लाभ के लिये हम अपने भविष्य को बिगाड़ना नहीं चाहते।

राज्यों की सीमा-रेखा को नये मिरे से भाषा के आधार पर गढ़ने के फल-स्वरूप जिन समस्याओं का हमें सामना करना पड़ेगा, उनकी विवेचना नेहरू-पटेल-पट्टाभि रिपोर्ट में की गयी है। इसी रिपोर्ट में उन कठिनाइयों का उल्लेख भी कर दिया गया है, जो इस दिशा में तुरन्त आगे कदम बढ़ाने में हमारी राह में रोड़े अटकाएँगी। साथ ही, इस बात का संकेत भी रिपोर्ट में कर दिया गया है कि इन समस्याओं और दिक्कतों से किस प्रकार निपटा जा सकता है।

आन्ध्र के प्रश्न को, दूसरे प्रान्तों के निर्माण के प्रश्न से अलग रखा जा सकता है; क्योंकि आन्ध्र के समर्थन में केवल प्रबल मतैक्य है, वरन् इस भाषाधार प्रान्त का निर्माण जिस भूमि पर होना है उसका बहुत बड़ा भाग, ठीसे हुए रूप में एक ही प्रान्त के भीतर मौजूद है। अब हम यह सुझाव पेश करते हैं कि यदि इस दिशा में कार्यारम्भ करना है तो हमें पहले उन समस्याओं का अध्ययन और परीक्षण करना चाहिये, जो नये प्रान्त के निर्माण के फल-स्वरूप सामने उपस्थित हो जाएँगी। साथ ही, हमें इस बात की भी जाँच करके संतोष पा लेना चाहिए कि क्या यह प्रांत अलग किया जा सकता है; यदि आवश्यक परिस्थितियाँ उपलब्ध हो जायँ, तो हम यह निफारिश करते हैं कि इस दिशा में कार्रवाई की जाय।

सबसे प्रमुख विचारणीय बात पूरे देश की सुरक्षा, एकता और आर्थिक सम्पन्नता ही होनी चाहिए और अलगाव तथा भेद-फूट की तमाम प्रवृत्तियों को कड़ाई के साथ निरुत्साहित किया जाना चाहिये। इसलिए भाषाधार प्रान्तों के लिये, निर्मित काँग्रेस की पुरानी नीति को केवल उसी हालत में अमल में लाया जा सकता है जब कि प्रत्येक नये प्रान्त के अलग-अलग प्रश्न पर सावधानी के साथ विचार कर लिया जाय और उनके निर्माण द्वारा किन्हीं ऐसे आपसी संघर्षों अथवा शासन-सम्बन्धी अस्तव्यवस्थाओं की संभावना न हो, जिनके फल-स्वरूप देश की राजनीतिक और आर्थिक मजबूती को नुकसान पहुँचे। हम इसे ज्यादा पसन्द करेंगे कि नये प्रान्तों के निर्माण का कार्य कुछ वर्षों के लिये स्थगित कर दिया जाय ताकि हम इस दौरान में और अधिक महत्वपूर्ण सम-

स्याओं पर अपना ध्यान केन्द्रित कर सकें और यह सवाल हमारा ध्यान न बँटा सके । फिर भी, यदि इन सम्बन्ध में जनता की भावना जवर्दस्त और हठपूर्ण होगी तो लोकतन्त्रानुयायी के नाते हमें उसे गिरोधार्य करना ही पड़ेगा । किन्तु ऐसा करने में भी समूचे देश के हित में सम्बद्ध सीमाओं का और उन शर्तों का पालन अनिवार्य होगा, जिनका उल्लेख हम ऊपर कर चुके हैं । अपनी माँगों के प्रतिफल का ठीक-ठीक अनुमान कर सकने के लिए, सम्बन्धित जन-मानस को यह बात स्पष्ट रूप से अनुभव करनी चाहिये कि अब और बँटवारे के परिणाम क्या होंगे ?

मद्रास, बम्बई और मध्यप्रदेश आदि प्रांतों में तथा हैदराबाद, ट्रावनकोर, कोचीन, मैसूर और कोल्हापुर, जो पहले रियासतें थी, की सीमाओं के भीतर काफी बड़े-बड़े इलाके ऐसे हैं, जिनमें बसनेवाले लोगों की एक बहुत बड़ी तायदाद तामिल, तेलुगु, मलयाली, कन्नड़, मराठी, गुजराती या हिन्दी बोलती है । इन भाषाओं की अपनी परम्परा है और इन्हें बोलनेवालों की एक अपनी सामाजिक या सांस्कृतिक विशेषता होती है, जिसके कारण ये अपने अन्य भाषा-भाषी पड़ोसी से अलग पहिचाने जा सकते हैं । काफी पुराने जमाने में जिन प्रदेशों में उपर्युक्त भाषाएँ बोली जाती थी, उनके नाम भी आज के नामों से भिन्न थे । उदाहरणार्थ जिस क्षेत्र में तेलुगु बोली जाती थी, उसे आंध्रदेश कहा जाता था, जहाँ मलयाली बोली जाती थी, वह प्रदेश केरल कहलाता था । इसी प्रकार कन्नड़, मराठी, तामिल और गुजराती भाषाओं के क्षेत्रों को कर्नाटक, महाराष्ट्र, तामिलनाडु और गुजरात कहा जाता था । किन्तु ऐतिहासिक काल-प्रवाह ने पुरानी भौगोलिक सीमाओं में तरह-तरह के उलट-फेर और परिवर्तन कर दिये हैं । आज वह पुराना रूप नहीं रह गया है ।

भाषाधार के सिद्धांत को कार्यरूप में परिणत करते समय बहुत-सी समस्याओं का सामना करना पड़ सकता है । बावजूद इस बात के कि मौजूदा प्रांतों की समस्याएँ अस्वाभाविक हैं, यह कहना ही पड़ेगा कि इन्हीं सीमा-रेखाओं के भीतर बहुत हद तक राजनीतिक, आर्थिक और शासन-प्रबधिक एकता की प्राप्ति की जा चुकी है । इसीलिए क्षेत्रों का नये सिरे से बँटवारा

करने में, यह स्वाभाविक ही है, कि नाना प्रकार की समस्याएँ सामने खड़ी हो जायेंगी। अतः भाषाधार राज्यों के निर्माण की किमी भी योजना को कार्यान्वित करने से पहले उन समस्याओं पर बड़ी सावधानी से विचार कर लेना आवश्यक है, जो प्रातो की नवरचना के फलस्वरूप उत्पन्न हो जाएँगी।

भारतीय त्योहार, पर्व और व्रत

व्रत, पर्व और त्योहार में अन्तर—

व्रत, पर्व और त्योहार समान उद्देश्य से किये जाने पर भी रूप और साधना की दृष्टि से परस्पर भेद रखते हैं। व्रत प्रायः एकाकी और एकान्त-रूप से किया जाता है। इसके साधकों की संख्या भी कम होती है। पर्व में तीर्थ-स्थानों, जलाशयों, नदियों या देवालयों में भीड़ होती है। इसके करनेवालों की संख्या भी अपेक्षाकृत बड़ी होती है और त्योहार तो राष्ट्रीय रूप में मनाया जाता है। उसके जमाव का क्या कहना। फिर व्रत में सात्विक गुणों की प्रधानता होती है; क्योंकि उसमें उपवास रहना मुख्य साधना है। पर्व में जमाव और प्रसाद-वितरण एवं पान की समृद्ध व्यवस्था तथा मगीत-नृत्य इत्यादि के आयोजन के कारण राजसी गुण की प्रधानता होती है। त्योहार तो साधारण लोगों के लिए जलसे का रूप धारण कर लेते हैं। उसमें तो खासकर होली, दीपावली इत्यादि में जोश उपद्रवी वेष भी धारण कर लेता है।

पंचमहाव्रत—

भारतवर्ष में वैसे व्रत तो अनगिनत हैं, पर प्रमुख हैं पाँच, जो पंचमहाव्रत कहलाते हैं। वे हैं—सवत्सर, रामनवमी, कृष्ण-जन्माष्टमी, शिवरात्रि और दशावतार। सवत्सर चैत्रमास, शुक्ल पक्ष, प्रतिपदा तिथि को मनाया जाता है। कहा जाता है कि इसी दिन ब्रह्मा ने ससार की सृष्टि की थी और इसी प्रकार इसी दिन से ससार का सवत् (जो विक्रमीय नाम से प्रसिद्ध है) शुरू होता है। अतः इस दिन ब्रह्मा की पूजा होती है।

रामनवमी चैत्र, शुक्ल नवमी को मनायी जाती है। कहा जाता है कि इसी

दिन भगवान् रामचन्द्रजी ने जन्म-ग्रहण किया था। अतः इस दिन राम, उनके अन्य भाइयो — लक्ष्मण, भरत और गवुधन — उनकी पत्नी सीता और भक्त हनुमान की पूजा होती है।

कृष्ण-जन्माष्टमी भाद्र, कृष्ण अष्टमी को मनायी जाती है; क्योंकि यही भगवान् श्रीकृष्ण की जन्म-तिथि मानी जाती है। रामनवमी की तरह जन्माष्टमी को कृष्ण-परिवार अर्थात् कृष्ण, बलदेव, वसुदेव, देवकी, नन्द, यशोदा और लक्ष्मी की पूजा होती है। चूँकि कृष्णजी का जन्म इस दिन आधी रात को हुआ था, इसीलिए उपासक आधी रात तक निराहार जगे रहते हैं और इसके बाद प्रसाद पाते हैं।

शिवरात्रि फाल्गुन, कृष्ण चतुर्दशी को मनायी जाती है; क्योंकि इसी दिन शिवलिंग का आविर्भाव हुआ था। इस दिन शिवभक्त निराहार रहकर शिव का ध्यान करते हैं।

दशावतार भाद्र शुक्ल दशमी को मनाया जाता है। इस दिन दशावतारों; अर्थात् मत्स्य, कूर्म, वाराह, नरसिंह, त्रिविक्रम, राम, कृष्ण, परशुराम, बुद्ध और कल्कि का पूजन होता है।

पर्व —

जैसा ऊपर कहा गया है, पर्व व्रत का ही एक बृहत् और सामूहिक रूप है। सूर्य-ग्रहण, चन्द्र-ग्रहण, सक्रांति, सोमवती, कार्तिक पूर्णिमा अर्थात् कार्तिकी स्नान, रामनवमी इत्यादि ऐसे ही पर्व हैं। इन्हें मनाने के लिए लाखों-लाख देहाती और शहरी लोग गंगा-तट अथवा तीर्थ-स्थानों में एकत्र होते हैं। रामनवमी में अयोध्या; कृष्णजन्माष्टमी में वृन्दावन; कार्तिक-स्नान में प्रयाग, काशी, पटना और सोनपुर तथा गंगादशमी में गंगासागर, हरिद्वार इत्यादि स्थानों में मेला लग जाता है।

त्योहार—

त्योहार का व्रत या पर्व से भी बड़ा बृहत् रूप है। इन त्योहारों में उपवास से अधिक उत्सव और खानपान की प्रधानता होती है। जहाँ पर्वों में लोग बाहर

तीर्थ-स्थानों में जाते हैं, वहाँ त्योहारों के अवसर पर लोग घर पर ही रहना चाहते हैं और जीविका के लिए बाहर गये लोग भी गाँव में ही ये दिन बिताना चाहते हैं।

हिन्दुओं के त्योहारों में तीन अत्यन्त महत्त्वपूर्ण हैं—होली, दीपावली और दुर्गापूजा (दशहरा)।

होली फाल्गुन-पूर्णिमा और चैत्र प्रतिपदा को मनाई जाती है। यह तिथि कई कारणों से महत्त्वपूर्ण मानी जाती है। कहा जाता है कि इस दिन ईश्वरभक्त सत्यवादी प्रह्लाद को उसके पापाचारी पिता ने आग में न जलने का वरदान पा लेनेवाली होलिका की गोद में बैठाकर आग में डाल दिया था, किन्तु भगवान् की महिमा से होलिका जल मरी और प्रह्लाद का बाल भी बाँका न हुआ। उसीके उपलक्ष्य में होलिका-दहन महोत्सव मनाया जाता है। कहा जाता है कि इसी दिन राम ने लंका पर विजय पाई थी और होलिका-दहन लंका-दहन का प्रतीक है। होली के दिन हिन्दू नया वस्त्र पहनते हैं, रंग-अबीर खेलते हैं, झाल-ढोलक के साथ होली गाते हैं और पकवान खाते हैं। एक दिन पहले कहीं-कहीं कादो मिट्टी खेलने का भी रिवाज है और होली की रात को कहीं-कहीं अश्लील होलैया और जोगीरा बोलने का भी। इससे कटुता बढ़ती है, अतः इस गंदी आदत को छोड़ देना चाहिए।

विजयादशमी और दीपावली की पौराणिक पृष्ठभूमि लगभग एक-सी है। जब महिषासुर के अनाचारों ने पृथ्वी और स्वर्ग दोनों को कँपा दिया था, तब देवताओं के सगठन से एक दैवी शक्ति पैदा हुई थी—दुर्गा, जिसे सभी देवताओं ने अपने-अपने शस्त्रास्त्र दे दिये थे। देव-प्राप्त आयुधों से वह नौ दिनों तक महिषासुर से लड़ती रही और अन्त में आश्विन शुक्ल दशमी को देवी ने उक्त दानव का नाश किया। विजयादशमी भारतीय अतीत की उस सांस्कृतिक घटना की स्मृति है, हमारा कौमी त्योहार है।

दीवाली भी एक ऐसी घटना की याद दिलाती है। महिषासुर की तरह प्राज्योतिष के अधिपति नरकासुर ने अपने अत्याचारों से अपनी समस्त निरीह

प्रजा को त्रस्त कर दिया था। लाखों व्यक्ति उसके अहंकार की खुराक बने थे। उसकी लिप्सा ने असह्य देवसों का धन लूटा था और उसकी वासना ने सोलह हजार कन्याओं को अन्धकूप में डाल दिया था। चारों ओर घोर अन्धकार था। ऐसे समय में अचानक प्रकाश की एक स्वर्गिक रेखा झिलमिल उठी। भगवान् श्रीकृष्ण ने देश के स्वर्ग को नरक बनानेवाले नरकासुर का वध करने का निश्चय कर लिया। वे समर-यात्रा के लिए प्रस्थान कर रहे थे कि सत्यभामा सामने आकर बोली—‘देश के पुरुषों और स्त्रियों दोनों पर सकट आया है। ऐसी स्थिति में नारी का चुप बैठा रहना शोभा नहीं देता। युद्ध में आप पुरुषों का प्रतिनिधित्व करेंगे और मैं नारी का। मैं युद्ध में जाऊँगी।’ यह कहकर सत्यभामा कृष्ण के रथ में बैठ गई। दोनों के सम्मिलित युद्ध से कार्तिक अमावस्या के दिन नरकासुर का संहार हुआ। अमा का अन्धेरा जैसे फट गया। उसीकी याद में हम दीपो की पक्ति सजाते हैं।

इस प्रकार विजयादशमी और दीपावली—दोनों ही हमारे सांस्कृतिक विजयोत्सव के दिन हैं—दोनों ही हमारे राष्ट्रीय पर्व हैं। दोनों ही दिन देश के पुरुष-नारी ने हमारे सांस्कृतिक सकट को अपने सम्मिलित उद्योग से टाला था और हमारा मार्ग प्रशस्त किया था। ये दोनों ही तिथियाँ हमारे लिए आनन्द और उत्तरदायित्व के संदेश लाती हैं। हम प्रमादवश आनन्द की लौ को देख लेते हैं, किन्तु उत्तरदायित्व के स्वर को सुन नहीं पाते। यह हमारे जातीय जीवन की असंगति है। यह असंगति उस दिन भी खड़ी हुई थी जब महिषासुर ने शक्ति को अपने लिए रख लिया था और नरकासुर ने जन-जन की लक्ष्मी को स्वायत्त कर लिया था। हम विजयादशमी के दिन पाठे काटते हैं और दीपावली की रात को द्यूत-क्रीडा करते हैं। यानी, आनन्द (?) के अतिरेक में हम दुर्गा और राम, सत्यभामा और कृष्ण के श्रेष्ठाश छोड़कर महिषासुर और नरकासुर की भूमिका में उतर आते हैं। विजयादशमी हमारे क्षत्रियत्व की पराजय बन गई है और दीपावली हमारे श्रेष्ठत्व का विश्रम।

वस्तुतः विजयादशमी और दीपावली दोनों की छवि करुणोज्वल है।

विजयादशमी के दिन शमी वृक्ष की पूजा होती है और दीपावली के दो दिन पहले धन-तेरस का दीप (यम का दीया) जलाया जाता है। इनकी भी अपनी-अपनी कहानियाँ हैं। कहते हैं कि एकवार राजा रघु ने विश्वजित् यज्ञ किया और उसके उपलक्ष्य में इतना दान दिया कि उनका खजाना ही खाली हो गया। उसी समय वरतन्तु ऋषि के शिष्य कौत्स उनके पास आये और गुरु-दक्षिणा चुकाने के लिए उनसे चौदह करोड़ स्वर्ण-मुद्राएँ माँगी। राजा रघु बड़े सोच में पड़ गये। खजाने में कुछ न था, पर वे याचक स्नातक को लौटा भी नहीं सकते थे। अन्त में उन्होंने इन्द्र से युद्ध कर उनके कोष को जीत लेने का निश्चय किया। पर इन्द्र ने होशियारी से काम लिया। इसके पहले कि रघु आक्रमण करें, इन्द्र ने एक शमी वृक्ष पर असंख्य स्वर्ण-मुद्राओं की वर्षा कर दी। रघु प्रसन्नता से खिल उठे और उन्होंने सभी मुद्राएँ कौत्स को भेंट कर दी। पर कौत्स भी एक ही निकला। उसने केवल चौदह करोड़ मुद्राएँ ही ली और शेष वही छोड़ दी। धन-तेरस के दीप की कहानी इस प्रकार है। एक बार यमराज के मन में ममतापूर्ण कौतूहल जगा। उसने अपने दूतों को बुलाया और पूछा—तुम लोग तो बड़े कठोर काम करते हो। वतलाओ तो तुम्हें अपने काम से कभी दुःख भी हुआ है? कभी किसी समय ममता की अनुभूति हुई है? यमदूतों ने कहा—महाराज, एकवार जब हेमराज के नवविवाहित पुत्र की अकाल-मृत्यु हुई थी, तब उसका प्राण-हरण करते समय बड़ा दुःख हुआ था। दूतों के इस निश्छल उत्तर को सुनकर यमराज ने कहा था—‘धन-तेरस की रात जो हमें दीप-दान करेगा, उसकी अकाल मृत्यु नहीं होगी।’

आज न तो शमी वृक्ष पर सोने की वर्षा होती है और न दीप-दान से अकाल-मृत्यु रुकती है। पर सकट में भी अपने कर्तव्यों को न भूलना और विवश निराशामें भी आशा का दीप जलाना कितना बड़ा धर्म है, कितना बड़ा आश्वासन है। जीवन का जूआ ढोना यो ही कठिन है, फिर दुःख-दुःख चिल्लाने से दुःख-दर्द की दुनिया में क्षण-भर के लिए भी टिक रहना असम्भव हो जायगा। जब भाग्य की रेखा को हम मेट नहीं सकते, तब भाग्य पर रोना निरर्थक है। रोना निरर्थक ही नहीं, हानिकारक भी है; क्योंकि दुःख की भावना

दुःख को बढ़ा देती है। उपचार तो यही है कि हम कण्ठों पर मुस्कुराना सीखें, साधना में आनन्द ढूँढें। कृति का सुख बड़ा सुख है, सुलभ और महान्। लक्ष्मी 'करुणामधुरा' है—

अशेषभुवना मोदमादवानां शुचिस्मिताम्।

करुणामधुराकरां लक्ष्मी देदीमुपास्महे।

(उस देवी की उपासना करता हूँ जो अखिल विश्व को आनन्द प्रदान करने-वाली पवित्र मुख्यानवाली और करुणा की मधुर आकृतिवाली है।)

हम लक्ष्मी की सुन्दर आकृति और मुस्कान पर जाते हैं, पर उस पवित्र करुणा को पढ़ना भूल जाते हैं, जो उसकी मुस्कान को स्निग्धता तथा उसकी आकृति को रुचि देती है। सो लक्ष्मी चचल होती रही।

आग, सूर्य और चन्द्रमा के प्रकाश से दीपक की ज्योति को श्रेष्ठ कहा गया है—

अग्निज्योतिः रविज्योतिश्चन्द्र ज्योतिस्तथैव च।

उत्तमः सर्वज्योतीना दीपोऽय प्रतिगृह्यताम् ॥

क्यों? इसीलिए न कि दीपक की ज्योति पर स्नेह की करुणा की नमी है।

आज देश में सकट उपस्थित है—आर्थिक और सांस्कृतिक दोनों। इसलिए हमारा आग्रह होगा कि हम दीपावली को करुणा से देखें, महज विनोद से नहीं। तमसो मा ज्योतिर्गमय।

मुसलमानों के त्योहार :

मुसलमानों के प्रमुख त्योहार हैं—मुहर्रम और ईद। मुहर्रम के दिन मुसलमान लोग ताजिया निकालते हैं और गदका, बाना, पाटा इत्यादि खेलते हैं। ईद के दिन सामूहिक रूप से नेवाज पढ़ते हैं और सेवइयाँ खाते हैं।

आदिवासियों के त्योहार :

छोटानागपुर के आदिवासियों के मुख्य दो त्योहार हैं—सरहुल और करमा। सरहुल प्रकृति-पर्व है। यह पर्व खेती आरम्भ करने के पहले मनाया जाता है।

कहा जाता है कि आदिवासियों के पुरखों ने सरहुल मनाकर ही पहले-पहल खेती की थी। उसी परम्परा की स्मृति में आदिवासी सरहुल मनाते हैं। सरहुल-पर्व मनाने के पहले खेत की नयी फसल खाना मना है। सरहुल के समय खेती-बारी का काम बन्द रहता है। निश्चित दिन को पाहन (गाँव का पुरोहित या प्रधान) सरना-पूजन करता है। इस अवसर पर मुर्गों की बलि दी जाती है और हड़िया (चावल से बनाया गया नशीला पेय) का अर्घ्य दिया जाता है। नाच-गीत से गाँव-गाँव का वातावरण फूल उठता है। एक गीत है—

खदी चादो हियो रे नाद नीर
 फागु चादो दुलम रे नाद नीर
 भर चादो चादो रे नाद नीर
 मिरिम चादो हो-सोड ले-डना ।
 खैया ने-डोय हियो रे नाद नीर
 खेडो ने-डोय दुलम रे नाद नीर
 भर चादो चादो रे नाद नीर
 मिरिम चादो हो-सोड से-डना ।
 बडी खेरन पिटोय रे नाद नीर
 बूचा हाडी तुदोय रे नाद नीर
 भर चादो चादो रे नाद नीर
 मिरिम चादो हो-सोड ले-डना ।^१

(सरहुल का चाँद आया है। फूल-फल लेता आया है। भर चाँद हम उसे सेते हैं, फिर त्याग देते हैं। भाभियों, बहुओं और स्वेजनो को बुलाओ। बड़ी मुर्गों की बलि चढ़ाओ। टूटे घड़े से हड़िया अर्घ्य दो।)

ऐसे ही अनेक गीतों को गाते हड़िया पीकर मस्त युवक-युवतियाँ, नगाड़े, मृदंग और वाँसुरी पर थिरक-थिरक कर नाचते और आनन्द-विभोर हो जाते हैं।

करमा का त्योहार भाद्र, एकादशी को मनाया जाता है, यो इसके गीत

आषाढ़ से आश्विन तक गाये जाते हैं । इस पर्व में भी हँड़िया-पान और नाच-गान की धूम रहती है । पर करमा के खास गीत होते हैं । सबमें प्रकृति और प्रेम का वर्णन होता है । संयोग-पक्ष के गीत बड़े उल्लासपूर्ण और वियोग पक्ष के गीत बड़े मार्मिक होते हैं । एक गीत देखिए ।—

“हसा टाटी पीतल टाटी

होड़मोरे दो तितेजागी

तिरिरीरि तिरिरीरि

रुतु दोरे साड़ीतन ।

पिड़ी रेदो चिकन कामी

ओड़ारे दो हनर-होजर

तिरिरीरि तिरिरीरि

रुतु दोरे साड़ीतन ।

[मिट्टी के दीये (से), पीतल के दीये से (लेकर अपने शरीर में तेल) लगा चुकी (अपना शृंगार कर चुकी) । (उधर) बाँसुरी तिरिरीरि तिरिरीरि बज रही है ।

(वह सोच रहा है कि) घर में सास-ससुर (मौजूद) हैं । मैदान में कौन-सा काम है (जिसका बहाना करके बाहर निकलूँ उधर) । बाँसुरी तिरिरीरि तिरिरीरि बज रही है ।]”

कुछ गीतों में राम और कृष्ण की जीवन-सम्बन्धी घटनाओं का भी वर्णन रहता है । जैसे :—

“राम राम मेन्ते

दो भाई, दो भाइ लकाते

राम राम मेन्ते

सीता देवी पिछाते ।

जेता वीराए कुड़िलतना

जेदा वीराए सवा काद्

राम राम मेन्ते

दुर तना को मोसाते

राम राम मेन्ते ।

सेनो तना को लकाते ।

रामायण रे ओला कना

बुदु बाबुए दुरतना

राम राम मेन्ते

सेटेर केदा को लकारे

राम राम मेन्ते

सीता देवी पिछाते ।

[राम की जय बोलते हुए, हे भाई हमलोग लका चलें ।

राम की जय-जयकार करते हमलोग सीता की खोज में लका चलें ।

कोई-कोई वीर उछल रहा है, कोई-कोई (हाथ में कुछ) धरे हुए है ।

राम की जय बोलते हैं, गाना गाते हैं और एक साथ उछलते हैं । सीता देवी की खोज के लिये राम की जय बोलते हैं ।

जो कुछ रामायण में लिखा है, उसीको बुदु बाबू गा रहा है । (वे) राम-राम बोलते हुए लका में उतर गये । सीता की खोज में, राम-राम बोलते हुए ।]

उरि. गुपियाते गोपाल

हिजुलेना अकल वकल

एला बाछा सुगारे चोओ लेमा

अमा सुगड मिरु मोचारे चोओ लेमा

हिजुलेना डगर-डगुर

ओडाराटी शोभा जाना

आम नातिन दोवा काना

रोका तोवा लोटा रे, चोओ लेमा

अमा सुगड मिरु मोचारे चोओ लेमा ।

यशोदा जी का जितना
उरी गुपी आलोम सेना
कंस राजा मेनाई बछा
मुदई मूरकाटारे—चोओ लेमा
अमा सुगडा मिरु मोचारे चोओ लेमा ।

[“गोपाल कृष्ण गाय चराकर थके-माँदे आये हैं । (यशोदा कहती है कि) हे सुग्गा के समान बच्चे, आओ, तुम्हें चूम लूँ ।

तुम्हारा मीरु (पक्षी) के समान सुन्दर मुँह चूम लूँ । तुम जो डुगुर-मुगुर आये (इससे) सारा घर शोभायमान हो गया । मैंने तुम्हारे लिए लोटे में ताजा दूध रखा है । आओ, तुम्हारे सुग्गे के समान सुन्दर मुखड़े को चूम लूँ ।

यशोदाजी कहती है कि तुम गाय चराने मत जाओ । कस राजा जानी दुश्मन है । आओ, चूम लूँ । तुम्हारे सुग्गे के समान सुन्दर मुखड़े को चूम लूँ ।”]^३

— — —

पत्रकारिता

पत्रकारिता एक समाचार-पत्र या साहित्यिक पत्र-पत्रिका को संचालित अथवा प्रकाशित करने की कला को कहते हैं । पत्रकार वे ही कहे जा सकते हैं, जो समाचार-पत्रों के लिए लेखक-कार्य कर जीविकोपार्जन करते हैं । लेकिन ऐसे संपादक, जो पत्र के लिए लिखते तो कुछ भी नहीं, पर उसमें व्यक्त विचारों का कानूनी उत्तरदायित्व लि रहते हैं, और ऐसे उपसंपादक, जो केवल सशोधन का काम करते हैं, वे भी पत्रकार ही कहलाते हैं ।

प्रजातंत्र और दलीय (Party) शासन के युग में पत्रकारिता एक महत्त्वपूर्ण व्यवसाय है । अधिनायकवादी शासन-व्यवस्था में विचारों की अभिव्यक्ति की स्वतंत्रता नहीं रहती । फलतः, ऐसी वस्तु-स्थिति में पत्रकारिता का उपयोग सीमित हो जाता है ; किन्तु, एक प्रजातंत्रवादी देश में, जहाँ के

समाचार-पत्र विचार की अभिव्यक्ति के लिए पूर्णतः स्वतंत्र है, पत्रकारिता एक बहुत बड़ी शक्ति होती है। ऐसे देश में पत्रकारिता जनता और सरकार के बीच की कड़ी बनी रहती है। यह सरकारी कार्यों और नीतियों की व्याख्या करती है, उन्हें प्रभावित करती है और आवश्यक होने पर उनकी आलोचना और निंदा भी करती है। यह जन-मत को अभिव्यक्त करती है और सर्वसाधारण के कष्टों और माँगों को सरकार के सामने प्रस्तुत करती है। यह सरकार और जनता, दोनों को ही सलाह देती है, दोनों का ही पथ-प्रदर्शन करती है।

पत्रकारिता निष्पक्ष भी हो सकती है और पक्षपात तथा स्वार्थ से प्रेरित भी। पहले प्रकार की पत्रकारिता समाचार और विचारों को बिना किसी लाभ के उद्देश्य से प्रकाशित कर देती है। सत्य के लिए आदर और मनुष्य की सेवा, ये ही इसके मुख्य सिद्धांत हैं।

पक्षपातपूर्ण पत्रकारिता, इसके विपरीत, चेष्टा करती है कि दलगत भावनाएँ उत्तेजित हो, असतोष की आग भड़के और विभेद और सदेह का वातावरण तैयार हो। यह शिष्टाचार और औचित्य को तिलाजलि देकर व्यक्तियों पर गोली की बौछार करती है। अपने स्वार्थ की सिद्धि के लिए यह दानव को देवता, निकृष्ट को महान् और दुर्जन को सज्जन घोषित करने में रचमात्र सकोच या हिचक नहीं महसूस करती।

कुछ ऐसे भी पत्रकार होते हैं, जो दलविशेष, संप्रदायविशेष या व्यक्ति-विशेष से सबद्ध पत्रों में काम करते हैं। इनकी पत्रकारिता निर्धारित दृष्टिकोण से तथ्यों को रँग कर पाठकों के समक्ष उपस्थित करती है।

पत्रकारिता के लिए विस्तृत अध्ययन आवश्यक है। इतिहास, भूगोल, राजनीति और अर्थशास्त्र का तो, पत्रकारिता के लिए, विशेष और गभीर ज्ञान अपेक्षित है। सफल पत्रकारिता के लिए बिजली की तेजी से लिखते चले जाने की क्षमता, तथ्यों को शीघ्र ग्रहण करने की शक्ति, सतुलित निर्णय और विश्व की प्रचलित विचार-धाराओं का सम्यक् परिज्ञान भी सर्वथा आवश्यक है।

यह सत्य है कि कविता, नाटक, उपन्यास, आदि की तुलना में पत्रकारिता के विषय क्षणिक महत्त्व के होते हैं; किन्तु, यह भी स्मरण रखना उचित है कि

इन्ही विषयों से किसी देश के इतिहास का आगे चलकर निर्माण होता है। यही कारण है कि सम्य और समुन्नत देशों में, पत्रकारिता की श्रमसाध्यता और उत्तरदायित्व को ध्यान में रखकर, पत्रकारों को पर्याप्त पारिश्रमिक, वेतन और सम्मान दिये जाते हैं। किन्तु, भारत में, कुछ तो पाठकों की सीमित सख्या, विज्ञापनदाताओं में प्रचार पर कम-से-कम पैसे खर्च करने की मनोवृत्ति और पत्र-संचालकों की शोषण-नीति के कारण, पत्रकारिता अभी आजीविका का अवलम्बनीय साधन नहीं बन सकी है। इसका परिणाम यह होता है कि आज भी हमारे देश में, पत्रकारिता के क्षेत्र में, विशेष रूप से भारतीय भाषाओं की पत्रकारिता के क्षेत्र में, उत्कृष्ट प्रतिभा, शिक्षा और योग्यता-संपन्न व्यक्ति नहीं पाए जाते। बहुधा पत्रकारिता वे ही अपनाते हैं, जो और पत्रों से निराश हो चुके रहते हैं। पत्रकारिता ऐसे लोगों के लिए अंतिम शरण-स्थल बनती है।

एक प्रसिद्ध भारतीय पत्रकार ने ठीक ही कहा है—“भारत की वर्तमान राजनीति सशक्त पत्रकारिता के विकास के सर्वथा विरोध में है।” इस प्रकार के कटु निर्णय का कारण यह है कि राजनीतिक दल स्वतंत्र पत्रकारिता को पनपने का मौका नहीं देते। किन्तु, इससे भी भयंकर स्थिति तो अब उत्पन्न हो रही है। पूँजीवाद के विस्तार के साथ-ही-साथ हम देख रहे हैं कि जितने भी प्रभावशाली पत्र थे, वे किसी-न-किसी बड़े उद्योगपति के द्वारा खरीद लिए गए हैं और वे उसी ढंग की पत्रकारिता को प्रश्रय देते हैं, जो उनके प्रचार में आकाश-पताल एक कर देने की तैयार हो। यह स्वतंत्र पत्रकारिता की पूर्ण समाप्ति है।

पत्र पर इस प्रकार के उद्योगपतियों के बढ़ते हुए एकाधिकार और पत्रकारों के शोषण को खत्म करने के लिए भारत के प्रजातान्त्रिक नेताओं ने पत्रकारिता संबंधी वास्तविकता, उसकी वृद्धियाँ और उनके मार्जन, स्वतंत्र पत्रकारिता के विकास और पत्रकारों की स्थिति के सुधार, आदि पर विचार करने की आवश्यकता समझी है। कुछ दिन हुए, भारत सरकार ने एक आयोग को इस कार्य के लिए नियुक्त किया था। उसका प्रतिवेदन (Report) बड़े परिश्रम से तैयार किया

गया है। अब उसीके सुझावों के अनुसार लोकसभा ने एक अधिनियम स्वीकृत किया है। इस अधिनियम के कार्यान्वित होने पर निस्संदेह ही भारत में भी पत्रकारिता का मानदंड ऊँचा हो जाएगा।

—:—

सैनिक प्रशिक्षण (मिलिटरी ट्रेनिंग)

स्वतंत्र भारत एक विशाल देश है। यूरोप से रूस को हटा दीजिए, तो जितना बड़ा भू-खंड बच जाता है, उतने पर इस देश का विस्तार है। और, यहाँ के निवासियों की संख्या भी कितनी बड़ी है—सैतीस करोड़ ! इतने बड़े देश की दूर-दूर तक फैली हुई सीमाओं की सुरक्षा सहज साध्य नहीं है। यों तो हमारी सेना सुसगठित और आधुनिक शस्त्रात्रों से सुसज्जित है; किन्तु यदि दुर्भाग्य से कभी व्यापक अशांति फैल जाय या बाहरी आक्रमण हो, तो हमारी इस स्थायी सेवा से काम नहीं चलने का। यही कारण है कि हमारी सरकार ने देश के उन नवयुवकों को भी सामरिक प्रशिक्षण देने की अनेक योजनाएँ कार्यान्वित की हैं, जो स्थायी सेना में भर्ती होकर सैनिक बनने के बदले अन्य क्षेत्रों में कार्य करने का विचार रखते हैं।

युवकों को सामरिक प्रशिक्षण देने के लिए सरकार ने (१) भारतीय टेरिटोरियल फोर्स, (२) नैशनल कैडेट कोर और (३) नैशनल वालंटियर फोर्स का संगठन किया है। इन संगठनों का ध्येय है—नवयुवकों के लिए बुनियादी सामरिक प्रशिक्षण की सुविधाओं को सुलभ बनाना तथा उनमें अनुशासन तथा सघ-बद्ध होकर काम करने की प्रवृत्ति को विकसित करना।

टेरिटोरियल फोर्स का उद्घाटन गवर्नर-जेनरल ने ९ अक्टूबर, १९४९ में ही किया था। इसमें १,३०,००० युवकों को भर्ती करने का लक्ष्य रखा गया था। १८ से लेकर ३५ तक के सभी स्वस्थ भारतीयों को, वे चाहे अशिक्षित ग्रामीण हों या उच्च शिक्षित नागरिक, इसके दोनों विभागों—ग्रामीण या नागरिक—में भर्ती होने के योग्य माना गया है। दोनों विभागों में प्रशिक्षण

की अवधियाँ भिन्न-भिन्न हैं । इस सैनिक-संगठन के सदस्यों के लिए यह नियम है कि उन्हें भारत की सीमा के बाहर सैनिक कार्य करने की बाध्यता नहीं होगी । यदि यह आवश्यक समझा भी गया, तो इसके लिए केंद्रीय सरकार को विशेष आदेश जारी करना पड़ेगा । इसमें भर्ती होने की योग्यता का निर्णय, सांप्रदायिक या जातिगत बातों को ध्यान में रखकर नहीं किया जाएगा । असाधारण परिस्थितियों को छोड़कर, टेरिटोरियल फोर्स के सदस्य अपने सामान्य जीवन-व्यापार करने के लिए पूर्णतः स्वतंत्र रहेंगे । राष्ट्रीय संकट के काल में यह देश की द्वितीय सुरक्षा-शक्ति के रूप में स्थायी सेना की महत्वपूर्ण सहायता करेगी ।

इस सेना में सभी सैनिक-विभाग सम्मिलित हैं—उदाहरण के लिए भारतीय आर्मंडकोड, भारतीय आर्टिलरी, भारतीय इंजिनियर्स, भारतीय सिग्नल इनफैंट्री, भारतीय आर्मी आर्डनैस कोर, भारतीय एलेक्ट्रिकल एंड मेकैनिकल इंजिनियर्स और पोस्टल युनिट्स । जो व्यक्ति भर्ती होने के योग्य सिद्ध होगा, उसे सात वर्षों के लिए सक्रिय सैनिक के रूप में भर्ती किया जाएगा और आठ वर्षों के लिए 'रिजर्व' में । सक्रिय सैनिकता की अवधि एक-एक बार करके दो साल तक के लिए बढ़ाई जा सकती है ।

चूंकि टेरिटोरियल फोर्स की नागरिक शाखा में अपेक्षित संख्या में युवक भर्ती नहीं हुए, इसलिए भारत सरकार ने कुछ दिन पहले लोकसभा में एक विधेयक उपस्थित किया, जिसमें इस बात की व्यवस्था थी कि आवश्यकता पड़ने पर २० से ४० वर्षों तक के सरकारी तथा जनोपयोगी संस्थाओं के कर्मचारियों को टेरिटोरियल सेना में अनिवार्य रूप से भर्ती होना पड़ सकता है ।

सैनिक प्रशिक्षण का दूसरा संघटन है—नेशल कैंडेटकोर, जिसमें ऐसे छात्रों के भर्ती होने की व्यवस्था है, जो टेरिटोरियल सेना के योग्य युवकों की अपेक्षा अल्पवयस्क हैं । यह संघटन बहुत लोकप्रिय सिद्ध हुआ है और आज तक प्रायः डेढ़ लाख छात्र इस योजना के अंतर्गत प्रशिक्षित हो चुके हैं । इसमें छात्रावों की भी एक टुकड़ी है, जिसमें हजारों की संख्या में बालिकाओं का सैनिक

प्रशिक्षण सपन्न हो चुका है ।

चूँकि इस योजना के अतर्गत प्रशिक्षण की व्यवस्था माँग की तुलना में अत्यधिक अपर्याप्त सिद्ध हुई है, इसलिए एक ऑकजिलियरी केडेट कोर की स्थापना की भी आवश्यकता हुई । इसमें पाँच लाख से भी अधिक छात्र हैं ।

नैशनल वॉलंटियर फोर्स स्वयं सेवकों को प्रारम्भिक सैनिक प्रशिक्षण देने की व्यवस्था करता है । इसमें भर्ती होने वालों को अनिवार्य रूप से सैनिक सेवा करने की वाध्यता नहीं है । इस-संघटन के तत्वावधान में सारे देश में प्रति-वर्ष प्रायः एक लाख व्यक्तियों के प्रशिक्षण के लिए-अस्थायी व्यवस्था की जाती है ।

यह कहना आवश्यक है कि भारत की सुरक्षा का प्रत्येक भारतीय पर दायित्व है, और विशेष रूप से युवकों पर । अतः, उनका तो धर्म ही है कि वे अपने जीवन का एक अंश, इन सैनिक संघटनों में से किसी एक का सदस्य बनकर सैनिक प्रशिक्षण प्राप्त करने में अवश्यमेव लगाएँ । सुविधा और विलासिता के जीवन के लिए लालायित रहने के बदले भारतीय युवकों को यह सिद्ध कर दिखाना है कि यदि उनके देश पर कभी सकट आ पड़े, तो वे उसकी सुरक्षा के लिए साहस का ही परिचय नहीं देंगे, बल्कि सामरिक निपुणता का प्रमाण भी उपस्थित कर सकेंगे; क्योंकि दूसरे के बिना पहले की सफलता सदैव सदिग्ध बनी रहती है ।

—:—

भारत की ऋतुएँ

सर्वविदित है कि पृथ्वी के सूर्य के चारों ओर चक्कर काटने से भूखण्डों का ऋतु-परिवर्तन होता है । पर चूँकि, भूखण्डों की पृथ्वी के गोलार्द्ध पर स्थिति का भी महत्वपूर्ण हाथ होता है, भिन्न-भिन्न अक्षांशों पर स्थित देशों में ऋतुओं की स्थिति भी भिन्न-भिन्न होती है । कोई देश अपेक्षाकृत ज्यादा गर्म होता है, कोई ज्यादा ठंडा । ऋतुओं के मानी में भारतवर्ष अन्य देशों की अपेक्षा ज्यादा समृद्ध है । यह छ ऋतुओं का देश है और वे ऋतुएँ हैं—ग्रीष्म, वर्षा, शरत्,

हमन्त, शीत (शिशिर) और वसन्त । हरेक ऋतु का काल दो मासों का होता है । इस प्रकार वैशाख और ज्येष्ठ को ग्रीष्म, आषाढ और श्रावण (सावन) को वर्षा, भाद्र (भादो) और आश्विन (आसिन) को शरत्, कार्तिक और अग्रहण को हेमन्त, पौष और माघ को शीत या शिशिर तथा फाल्गुन (फागुन) और चैत्र की वसन्त ऋतु कहेंगे । वैसे मोटे तौर पर तीन ही ऋतुएँ—ग्रीष्म, वर्षा और शीत—अनुभूत होती हैं, गोकि इनकी अन्तर्वर्ती ऋतुओं का अनुभव भी कठिन नहीं है ।

चूँकि साहित्य और समाज पर देश की भौगोलिक स्थिति का प्रभाव पड़ता है, भारतीय साहित्य में ऋतु-वर्णन और वारहमासे की परिपाटी परम्परा से आ रही है । भारतीय काव्यशास्त्रियों ने ऋतुवर्णन को महाकाव्य का एक आवश्यक अंग माना है । हिन्दी कवियों में भी, संस्कृत के प्रभाव—स्वरूप, यह परिपाटी मिलती है । जायसी, आदि प्रेमाख्यानी कवियों में तो ऋतु-वर्णन या वारहमासे का एक अच्छा खासा साहित्य उपस्थित है । विरह के प्रसंग में चूँकि उद्दीपनकारी प्रकृति का वर्णन होता है, अतः हिन्दी के लगभग सभी कवियों ने ऋतुओं को वियोग-वर्णन की पृष्ठभूमि के रूप में स्वीकार किया है ।

ग्रीष्म—भारत में यह ऋतु अपना प्रभाव शायद सब ऋतुओं से अधिक दिखलाती है । दिन पहाड़-सा बड़ा होता है, रात चिड़िया-सी छोटी । दोपहर को लू चलती है, बगूले उठते हैं । पसीने के मारे बुरा हाल होता है । अगर तब जगह में सफर करना पड़े, तो जान हँ निकल जाय । मगर खुली जगह में, पानी के छिड़काव के बाद, रात की टहटह चाँदनी में सोने में मजा आ जाता है । सुबह-शाम का गंगा-स्नान भी इस मौसम में कम स्मरणीय नहीं होता । गर्मी का मौसम अमीर-गरीब दोनों के लिए समान रूप से सुखदायी अथवा दुःखदायी होता है । हैजे की बीमारी दोनों को होती है । शादी-व्याह का यही मौसम है । इसी मौसम में किसान खेत-खलिहान से फुर्सत पाकर बारात-वारात करता है । गाँव-गाँव में मंडप छाया जाता है, बाजे बजते हैं, रोगनी जगमगाती है, नाच-गाने, हँसी-मजाक होते हैं । एक नई रवानी आती है । अमीर घर में खसखस की टट्टी लगाता है, गुलाब-जल का छिड़काव करता है, इत्र-फुलेल से

वस्त्रों को सुवासित करता है । शहरों में शाम को मलमली धोंगरखा झाड़कर निकलनेवाले बाबुओं का कुन्फी मलाई, आइसक्रीम, लस्सी और पानी की दुकानों पर जमाव देखने लायक होता है । लीची, जामुन, आम और कटहल ये सब इसी ऋतु के अमृत फल हैं ।

निर्धन भी घर को मिट्टी से लीप-पोत कर, छप्पर के पुआल को भीगोकर आराम कर लेता है और कभी-कभी ठढ़ई तथा छाछ का आनन्द भी उठा लेता है ।

खेती के लिहाज से यह एक अन्यन्त आवश्यक ऋतु है । जब खेत अधिक तपता है, तभी अच्छी फसल होती है । गर्मी के कारण खेत के घास-पात, कीड़े-मकोड़े मर जाते हैं । मिट्टी का विजातीय द्रव्य निकल जाता है । सही है कि घास के सूख जाने से मवेशियों को तकलीफ होती है, पर दूध कुछ हद तक उनकी जरूरतें पूरी करती है । और, वैशाखनन्दन तो इसी ऋतु में मोटे-ताजे होते हैं ।

हिन्दी के सुप्रसिद्ध कविने बड़े ढंग से इस ऋतु का वर्णन किया है—

कहलाने एरुत वमत, अहि मयूर मृग बाध ।
जगत तपोवन सों कियो, दीरघ दाघ निदाघ ॥
बि रही अति सघन वन, पैठि सदन तन माँहि ।
निरखि दुपहरी जेठ की, छाँहों चाहत छाँह ॥

वर्षा—वर्षा की कल्पना में एक अजीब जादू है । 'आषाढस्य प्रथम दिवसे' की कल्पना करके कालिदास का प्रकृति-मुग्ध हो जाना अस्वाभाविक न था । साधारण आदमों का मन भी वर्षा-ऋतु की कल्पना करते ही मयूर-सा नाचने लगता है । आषाढ के बादल आसमान पर चढ़ते हैं, हाथियों के झुंड की तरह । प्रथम फुहार से तपी धरती सोघ गंध फेंकने लगती है । मुरझायी लताएँ हरी हो उठती हैं । एक नवजीवन की हरियाली छा जाती है । खेतों में धान बोया जाता है । रिमझिम के बीच जब रोपिनी गीत गाकर धान रोपी जाती है, बीच-बीच में मेढक टर्र करते हैं और बगुलों की पाँति उड़ती है, तो एक समा बँध जाता है । हरिऔध जी की ये पंक्तियाँ सार्थक हैं—

सरस सुन्दर सावन मास था

घन घटा नभ पी घिर घूमती ।

विलसती जिगमें बहुधा रही

छविवती उडती वक्मालिका ।

आदिकवि वाल्मीकि ने वर्षा-ऋतु का जो वर्णन किया है, वह सस्कृत-साहित्य की अमर निधि है ।

हिन्दी में तुलसीदास, निराला इत्यादि ने इस ऋतु को अमर किया है । आसमान में घिरने-घुमड़ने वाले बादलों और कौंचने वाली विजली को गोस्वामी ने इन पंक्तियों में मूर्तिमान किया है—

घन घमंड नभ गरजत घोरा ।

प्रिया हीन डरपत मन मोरा ।

दाभिनी दमक रही घन मांही ।

खल की प्रीति जया थिर नाही ।

बादलों के मगीत को निराला के बादल-राग में सुनिए—

झूम-झूम मृदु गरज-गरज घन घोर !

राग-अमर ! अम्बर में भर निज रोर !

बरसात में उमड़कर बहनेवाली नदियों और हहराकर ढलनेवाले निर्झरो की गति उन्हीं के शब्दों में देखिए—

धँसता दलदल,

हँसता नद खल-खल,

बहना, कहता कुलकुल कलकल कलकल ।

शरद्—वर्षा के बाद शरद ऋतु आती है—‘वर्षा विगत शरद ऋतु आई’ (तुलसीदास) । आसमान साफ हो जाता है । यों कभी-कभी इन्द्र-घनुषी बादल दिखाई पड़ जाते हैं । धरती का कदम दूर हो जाता है । पानी इतना स्फटिक हो जाता है कि आदमी चेहरा देख ले । कमल-कुमुद खूब शोभा देते हैं । हरसिगार इस ऋतु का विशेष फूल है । धान की बालियाँ अब फूटने लगती हैं । खजन इस ऋतु का विशेष पक्षी है, जो अन्य ऋतुओं में दिखाई

नहीं पड़ता । अगस्त्य नक्षत्र आसमान का विशेष शृंगार करता है । इस काल में अनेक त्योहार मनाए जाते हैं, जिसमें प्रसिद्ध है, दुर्गापूजा । एक प्रकार से हम इसे त्योहारों का मौसम कह सकते हैं ।

हेमन्त—इस ऋतु में ठंडक बढ़ने लगती है । ग्राम को ओस या हिम गिरने लगता है । इस ऋतु में धान की कटनी होती है । गाँव-गाँव, घर-घर 'नवान्न' का महोत्सव होता है ।

शीत—शीत ऋतु अमीरों की है, गरीबों की नहीं । इस ऋतु में, खाम-कर पूस-मास में इतनी ठंडक बढ़ जाती है कि फुटपाथ पर सोनेवाले अनेक अपाहिज और भिखमगे इस धरती से उठ जाते हैं । गरीबों को ठिठुर-ठिठुर कर रात काटनी पड़ती है । सबको घूरे की आग भी नसीब नहीं होती । अमीरों के क्या कहने हैं । गरीब पर कीमती-से-कीमती ऊनी वस्त्र हैं । ऊनी वस्त्रों में सिलार्ड की काट अच्छी आने में, अमीरों की गारोरिक शोभा बढ़ जाती है । बाबुओं के कोट पर ओभर कोट पड़ा होता है, गले में मफलर, माथे पर फेन्ट हैट । वे उन गरीबों को क्या जाने, जो आधी धोती कगार में और आधी सरपर रखकर दिन काटने हैं और जिनकी औरतें फटे आचल में बच्चों को गर्म रखती हैं । अमीर इस मौसम में गिजा खाते हैं और फुर्तीला बनने को टेनिस खेलते हैं । रात बड़ी होती है । अतः कवियों ने विरह की रात और मुहाग की रात के प्रसंग में इस ऋतु का खूब वर्णन किया है ।

न कट सकी न घट सकी

विरह-घिरी विभावरी

तुषार से लगा रहा उमीद में

वहार की थी

पूस का दिन कितना छोटा है, विहारीलाल ने इन पक्तियों में बतलाया है—

आवत जान न जानिये, तेज तेजहि सियरान ।

घरहि जमाई लौं, घट्यो, खरौ पूस दिनमान ॥

वसन्त—वसन्त सौन्दर्य की सीमा है । इसलिए तो कालिदास ने कहा था—
‘सर्व प्रिये ! चातुर वसन्ते’ । स्वभावतः वसन्त से कला और साहित्य को बहुत
प्रेरणा मिली । वसन्त और कला के सम्बन्ध का प्रमाण देते हुए ज्योतिषशास्त्र
ने बतलाया है कि जिन व्यक्तियों का जन्म वसन्त-पंचमी के दिन होता है,
वह ललित कलाओं का प्रेमी होता है । (निराला जी का जन्म इसी दिन
हुआ है) ।

इस वसन्त की वासन्तिकता के बीच भगवान् शंकर को कामदेव के मोहन-
रूप ने मोहने की चेष्टा की थी और तब महादेव के तीसरे नेत्र ने उसे भस्म
कर दिया था । प्रतिवर्ष होलिका-दहन अन्य बातों के अनिश्चित इस घटना की
स्मृति भी दिला जाता है । वही स्वस्थ शृंगार भारतीय साहित्य ने वसन्त में
बूढ़ा है । अतः हमारे इस सांस्कृतिक पर्व में रति और विरति का अनूठा
सामञ्जस्य है । इसीलिए जहाँ इसे एक ओर ‘मदन महोत्सव’ की सजा दी
गई है, वहाँ दूसरी ओर ‘गतपथ ब्राह्मण’ ने वसन्त को ही ब्रह्म माना है ।

फागुन में पुराने पत्ते झड़ने लगते हैं । नवीन कोपलें निकलती हैं । वसत
के इस अनुराग-विराग-ममन्वित रूप की स्पष्ट झाँकी कबीर में मिलेगी । एक
ओर विराग की यह अन्योक्ति है—

फागुन आवत देख करि नन रूना मन माहि ।

ऊँची डाली पात है दिन-दिन पीले थारि ॥

दूसरी ओर, मधुर भाव की ‘पुजारिन कवि की आत्मा परम प्रियतम से
चुनरी पहनकर फाग खेलना चाहती है—

“मैं तो वा दिन फाग मचैहो

जा दिन प्रिय मेरे द्वारे ऐहै ।

रग वही, रगरेजवा ओही

सुरँग चुनरिया रँगहों ।”

इस प्रकार निर्गुण सम्प्रदाय के कवियों के लिए होली ‘मृत्यु’ और ‘महा-
मिलन’ का प्रतीक बनकर आती है ।

जायसी ने बारहमासे में होली का विस्तृत विवरण दिया है । मीराबाई की रचनाओं में भी होली के कई पद हैं । इन पदों में दग्ध हृदय का तीव्र विरह-निवेदन है ।

आधुनिक कवियों ने विभिन्न रूपों में वसन्त के अनुराग-विराग का चित्रण किया है ।

—:—

भारतीय पोशाक

राष्ट्रीय परिधान की समस्या

भारत अनेक अर्थों में एक महादेश है । यहाँ नाना जातियाँ, धर्म और भाषाएँ हैं । गर्म-से-गर्म और ठंडे-से-ठंडे प्रदेश हैं । भौगोलिक स्थितियों और विभिन्न अभ्यस्तियों एवं प्रभावों के कारण एक प्रदेश का खान-पान, ओढ़ावा-पहिरावा दूसरे प्रदेश से बहुत भिन्न है । अगर पजाबी रोटी और गोश्त अधिक पसन्द करते हैं, तो बंगाली भात और मछली (जलेर फल) चाव से खाते हैं । अगर मद्रासी झाल अधिक खाते हैं, तो बिहारी मिठाई । पोशाकों का भी यही हाल है । अगर पजाबी पाग बाँधते हैं, तो महाराष्ट्री पगड़ी अथवा कुल्ही । बिहारी दुपलिया टोपी, कलीदार कुर्ता, पट्टा और खूंटियाँ धोती पहनते हैं, तो बंगाली चूनदार धोती और बगला कुर्ता पहनते हैं और नगें सिर रहते हैं । इन सबका ऐसा परस्पर प्रभाव पड़ा है कि एक-एक घर एक-एक महादेश बना है । एक ही घर में अगर दादा मिर्जई, पेंचदार पगड़ी और चमरौड़ा जूता पहनते हैं तो बड़े चाचा डिलेवाल जूता, कामदार कुर्ता और अच्छी टोपी डाटते हैं ; बाप अल्बट जूता, खद्दर के कोट और गाँधी टोपी में रहते हैं और बेटा अवाराकट शर्ट पहनकर पिकनिक पर जाते हैं, सूट डाटकर कॉलेज जाते हैं, कुर्ता-धोती में रंग खेलते हैं तथा चूड़ीदार और शेरवानी पहनकर राजनतिक सभाओं में शरीक होते हैं । स्त्रियों के सम्बन्ध में ज्यादा दिक्कत नहीं है ; क्योंकि साड़ी के सौंदर्य और उपयोगिता ने अन्य सभी नारी-परिधानों को मात कर दिया है । अब तो पश्चिम की स्त्रियाँ भी साड़ी की ओर आकृष्ट होने लगी हैं

और साडीनुमा गाउन के अनेक डिजाइन निकले हैं। पर, पुरुषों में बड़ा झमेला है। सहीहँ कि चूड़ीदार और शेरवानी को दफ्तरी पोशाक मान लिया गया है; किन्तु यह परिधान लोकप्रिय नहीं हो सका है। अधिकांश राज्यों के मन्त्रिगण घोती कुर्ता ही पहनते हैं। अधिकांश अफसर, वर्दीधारी महकमों के आदमियों को छोड़कर, पतलून और बुशगर्ट में ही रहते हैं। वस्तुतः गर्म देश के लिए चूड़ीदार और शेरवानी बहुत आरामदेह पोशाक नहीं है।

प्राचीन परिधान

कपड़े की जरूरत आदमी ने तब महसूस की होगी, जब उसमें अपने शरीर के प्रति लाज उत्पन्न हुई होगी। शायद सबसे पहले ईव (हौवा) पेड़ की डाली की आड़ में खड़ी हुई होगी और शायद इसके बाद आदम और हौवा दोनों ने ही अपनी कमर में पत्ते बाँधे होंगे।

गुप्तांगो को ढकाने का आदेश देते हुए ऋग्वेद मंडल ८ सूक्त ३३ मंत्र १९ में ऋषि ने कहा कि हे नारि ! नीचे देख, ऊपर न देख, होशियारी से पैर रख, ताकि तेरा गुप्तांग न दिखाई पड़े; क्योंकि स्त्री-वेष में ब्रह्मा ही तेरे भीतर आविर्भूत हुआ है—

अवः पश्यवमोपरिसन्तरा पादकौ हर ।

मा ते कण्ठकौ दशनं स्त्रीहि ब्रह्मा बभूविथ ॥

वेदों में अनेक प्रकार के वस्त्रों और उनके बुने जाने का उल्लेख मिलता है। कपड़ा बुनना स्त्रियों का एक प्रधान काम था¹ पुरुष और स्त्रियों के कपड़े भिन्न-भिन्न हुआ करते थे और पुरुष के लिए स्त्रियों द्वारा पहने गए कपड़े का पहनना मना था।² पर इसी से सिद्ध होता है कि पुरुष और नारी के कपड़े अलग-अलग रहकर भी लगभग एक से थे अर्थात् दोनों ही लपटने वाला वस्त्र

1. वयन्ती वस्त्र वयन्ती नारीव ।

2. अश्लीयला तनूर्भवति रुशती पापयामुया ।

पतिर्यद् वध्वोवाससः स्वमङ्गमभ्यूणुते ॥

पहनते थे। स्त्रियों का सामान्य वस्त्र साड़ी ही था। भद्र महिलाएँ साड़ी के ऊपर उत्तरीय भी डालती थी।

कुछ लोगो का मत है कि वैदिक काल में लम्बे वस्त्र धोती-साड़ी एवं उत्तरीय के रूप में पहने और ओढ़े जाते थे, पर तब सिले हुए कपड़ो का रिवाज न था। जब यमन भारतवर्ष में आए, तब आयों ने उनसे सिले हुए वस्त्र पहनना सीखा। किन्तु, यह धारणा गलत है; क्योंकि वेदो में सिले हुए वस्त्रों का जैसे 'पेशसू'^३ (घँघरा, जिसे नृत्य करते समय स्त्रियाँ पहनती थी), 'तुण'^४ (झालर, किनारी, वा गोटा) तथा सिलाई के यंत्रों जैसे 'सूची'^५ (सूई) एवं 'भुरिज'^६ (कैची) का भी उल्लेख अनेक स्थानों पर हुआ है। वैदिक साहित्य में गिनाए गए वस्त्रों से ऐसा जान पड़ता है कि उस समय भिन्न-भिन्न कामों एवं अवसरों के लिए भिन्न-भिन्न वस्त्र थे। जैसे ऊपर उल्लेख किया गया, नृत्य करने के लिए स्त्रियाँ घँघरा पहनती थी, विवाह के समय 'वाधूय. वास' अर्थात् शादी का विशेष 'कपड़ा पहना जाता था। सर-पर 'उष्णीष'^७ (पगड़ी) रक्खा जाता था। ऋषि^८-गण 'द्रापि'^९ (लम्बा चोगा) पहनते थे। प्रसिद्ध इतिहासज्ञ श्री जयचन्द्र विद्यालकार ने 'भारतीय इतिहास की रूपरेखा' में इस आशय का विचार प्रकट किया है कि चोगा मध्य एशिया से भारत में उधर से आनेवाले ऋषियों के साथ आया। किन्तु, वेदो में 'द्रापि' का वर्णन मिलने के कारण उनके इस

3. ऋग्वेद २।३।६

4. तैत्तिरीय संहिता ४।१।१।३

5. ऋग्वेद, यजुर्वेद इत्यादि में सूची का उल्लेख कई स्थानों पर हुआ है। शतपथ में सूई के तीन भेद माने गये हैं—

त्रय्यः सूच्यो भवन्ति। लोहमय्यो रजता हिरण्य।

6. ऋग्वेद ८।४।१६

7. ऋग्वेद १०।८५।३४

8. अथर्ववेद १५।२५

9. ऋग्वेद १।११६।१०

कथन को स्वीकार करने में कठिनाई होती है। कपड़े सादे भी होते थे और रंगीन भी। वेद में भूरे चोगे, इत्यादि का वर्णन मिलता है।

ऋग्वेद में एक वाक्य आया है—युव वस्त्राणि पीवसा वसाथे युवोर छिद्रा मतवो हि सर्गा। इस वाक्य में आये हुए 'वस्त्राण पीवसा' से ज्ञात होता है कि वेदकालीन वस्त्र मोटे (पीवसा) हुआ करने थे। उस समय रेशमी और ऊनी वस्त्र भी बनते थे। अथर्ववेद में और शतपथ ब्राह्मण में 'ताप्य' (रेशमी वस्त्र) का वर्णन मिलता है। यजुर्वेद में लिखा है कि कवि मनीषी मनन के साथ ऊन के सूत से (ऊर्णसूत्रेण) कपड़ा बुनते हैं।¹⁰ अथर्ववेद में अच्छे कम्बल को साफ कर उस पर बैठने का आदेश किया गया है।¹¹

रामायण-महाभारत-काल

रामायण-महाभारत-काल में तपस्वी और उनकी पत्नियाँ प्रायः 'वल्कल' पहना करती थी। 'वल्कल' भी एक प्रकार का वस्त्र था, जो लता और वृक्षों के रेशों से बनता था। रामायण-काल में रेशमी वस्त्र का चलन ज्यादा था।

'सीताजी ने जिस समय नवोढा (नववधू) के रूप में दशरथ के राजमहल में प्रवेश किया था, उस समय उन्होंने रेशमी वस्त्र पहन कर ही उसका स्वागत किया था। इसी तरह भरत जिस समय श्री रामचन्द्र जी से भेंट करने के लिए गए, उस समय उनकी पोशाक भी रेशमी ही थी। रावण मोने के समय भी रेशमी वस्त्र पहनता था। सीताजी जिस समय दण्डकारण्य में विरह-विह्वल बैठी थी, उस समय भी उनके शरीर पर रेशमी ही साड़ी थी। रामायण के अयोध्याकाण्ड के वर्णन से यह भी स्पष्ट दिखाई देता है कि उस समय साधारण दासी की साड़ी तक रेशमी ही थी।'¹²

महाभारत के समय भारतीय आर्य पुरुषों की पोशाक विल्कुल सादी थी। दो धोतियाँ ही उनकी पोशाक थी। एक धोती कमर के नीचे पहन ली जाती

10. सीसेन तन्त्र मनसा मनीषिणः ऊर्णसूत्रेण कवयो वयन्ति ।
यजुर्वेद १९।८०

11. समले मलं सादयित्वा कम्बले दुरित वयम् । अध्वं ० १४।२।६७

12. खादी मीमांसा

थी और दूसरी शरीर पर, चाहे जैसे, डाल ली जाती थी। उल्लिखित दोनों वस्त्रों के सिवा भारतीय आयों की पोशाक में और कपड़े न थे। आजकल स्त्रियाँ जैसे लहंगे आदि वस्त्र पहनती हैं, वैसे उस समय न थे; बल्कि पुरुषों की तरह, पर उनके वस्त्रों से लम्बे होते थे।¹³

महाभारतकाल में कपड़े बड़े महीन बनने लगे थे, कपड़ों की रंगाई भी होती थी और सूती, ऊनी एव रेशम का व्यवसाय भी होता था। महापर्व में युधिष्ठिर को अन्य राजाओं द्वारा दिये गए उपहारों का दीर्घ वर्णन है। उसमें कहा गया है कि चोल और पाण्डव देश से हीरे-मोती एव सूक्ष्म वस्त्र, उत्तर देश से अलंकार, दुशाले एव मृगचर्म, और हिमालय-प्रदेश से ऊनी, सूती एव रेशमी वस्त्र उपहार-स्वरूप मिले थे।

मध्यकालीन वस्त्र

‘आपस्तम्ब धर्म सूत्र’ तथा ‘भिक्षुनी पातिमोक्ख’ महावग्ग’ जैसे बौद्ध-ग्रंथों में ‘कुचक’ (पुरुषों के पहनने का लम्बा वस्त्र) का उल्लेख हुआ है। मौर्य, शुङ्ग और शतवाहन के राज्यकाल में भी ‘कुचक’ का व्यवहार होता था। कुचक एक लम्बा अंगरखा-सा वस्त्र होता था। उस काल में लम्बा अंगरखा अथवा अचकन का काफी प्रचार था। इसकी लम्बाई पूरी आस्तीन की होती थी, और नीचे जँवे तक भरहुत, भीटा, साँची की मूर्तियाँ इसी प्रकार के वस्त्रों को पहने हैं। शुङ्गकाल की, भीटा से प्राप्त एक मूर्ति के अचकन में छाती पर वन्द करने के लिए घुड़ियाँ लगी हैं। समुद्रगुप्त की जो मूर्ति मिली है उसमें भी वह लम्बा-सा अचकन पहने हैं। ‘सम्राट् समुद्रगुप्त के सिक्कों से पता चलता है कि राजाओं की वेश-भूषा में बहुधा मुकुट, लम्बे कोट, पायजामा तथा कमरबन्द, आदि होते थे। रानियाँ विशेषकर घाँघरा और करघनी प्रयोग करती थी।^{14*}

13. महाभारत मीमांसा

14. श्री भाष्करनाथ मिश्र (गुप्तकालीन समाज)

*प्राचीनकालीन वस्त्रों का विवरण श्री शिवपूजन सिंह के ‘भारतीय परिधान मीमांसा’ शीर्षक निबन्ध पर आधारित है।

मुगलकाल में साधारण जनता अपनी पुरानी पोशाक पहनती थी यानी धोती, अचकन और पगड़ी । ठड़े पहाड़ी इलाकों के लोग पायजामा पहनते थे । राजकीय विभागों से सम्पर्क रखनेवाले मुलाजिम, शासक और उनसे प्रभावित रईस पायजामा, अचकन, आवा-कावा और गाफा पहनते थे ।

आधुनिक काल

आधुनिक काल में कुछ दिनों तक मुगलकालीन वस्त्र चले । आगे चलकर अँगरेजी पोशाक का फैशन बढ़ा । तब गाँधीजी का आन्दोलन हुआ । विदेशी वस्त्रों की होली खेली गई । पतलून और मलमल की जगह मोटी खादी ने ले ली । मिर पर गाँधी-टोपी लगी । इस गाँधी-टोपी की भी एक कहानी है । इसके आविष्कार का श्रेय दक्षिण अफ्रिका के उस जेलर को है, जिसके जेल में गाँधीजी कैद थे । वहाँ १९१० की है । तब गाँधीजी दक्षिण अफ्रिका में सत्याग्रह करने के कारण कैद कर लिए गये थे । गाँधीजी के साथ जेल में अनेक अन्य गोरे और काले कैदी भी थे । जेलर ने कालों को गोरों से अलग करके पहचानने के लिए एक खाम किस्म की उजली टोपी बनवाई और सबसे पहले गाँधीजी को दी । गाँधीजी को इस टोपी पर इतना अभिमान हो गया कि जेल से निकलने पर उसे पहनते रहे । तब इसका नाम गाँधी-टोपी पड़ गया । आगे चलकर गाँधीजी ने टोपी पहनना छोड़ दिया, पर उसके पहननेवालों की संख्या करोड़ों की हो गई ।

राष्ट्रीय पोशाक की माँग

जब देश स्वतन्त्र हो गया तो स्वभावतः राष्ट्रीय झंडे की तरह राष्ट्रीय पोशाक की भी माँग हुई और बहरहाल चूड़ीदार एव शेरवानी ने राष्ट्रीय पोशाक की इज्जत पाई । वैसे ये दोनों ही चीजें विदेशी नहीं दीखती । शेरवानी अरब से आई हो, इसका कोई प्रमाण नहीं । अरब-जैसी गर्म भूमि के लिए छाती कसनेवाली शेरवानी का जन्म देना अस्वाभाविक है । इस्लाम की धार्मिक पुस्तकों में भी इसका उल्लेख नहीं मिलता । प्रत्युत जैसा ऊपर देखा गया है, भारत की प्राचीन मूर्तियों में अचकन या शेरवानी-सा वस्त्र धारण करनेवाली आकृतियाँ मिलती हैं । कुछ लोग ऋग्वेद के 'अत्क' शब्द से शेरवानी

का सम्बन्ध जोड़ते हुए इसे भारतीय कहते हैं और मानते हैं कि अत्क (भीतर के वस्त्रों को ढँकनेवाला लम्बा-सा वस्त्र) शेरवानी का प्राचीन रूप था। 'हर्षचरित' में वर्णित 'चण्डानक' और परवर्तीकाल के ग्रंथों में आया हुआ 'आतक' भी उसी प्रकार के वस्त्र का द्योतक है। कुछ मूर्तियाँ जधिया पहने भी मिली हैं। अतः यदि पायजामा और शेरवानी का प्राचीन रूप था। 'आतक' भी उसी प्रकार के वस्त्र का द्योतक है। कुछ मूर्तियाँ जधिया पहने भी मिली हैं। अतः यदि पायजामा और शेरवानी भी राष्ट्रीय पोशाक बनती हैं, तो राष्ट्रीय भावना को चोट नहीं पहुँचनी; क्योंकि उनमें विदेशीपन नहीं है। सवाल सहूलियत का है। चूड़ीदार और शेरवानी उत्सवों या खास अवसरों के लिए ही उपयुक्त है। सदा व्यवहार में आनेवाले ये वस्त्र नहीं हैं। धोती की तरह उठने-बैठने, चलने-फिरने और देर तक मुखपूर्वक पहने रहने में आगम देनेवाला दूसरा वस्त्र नहीं है, ऐसा तो ससार के सभी विद्वान् मानते हैं। पर यह सही है कि यह पूर्ण पोशाक नहीं है। लेकिन ससार के अन्य देशों में भी भिन्न-भिन्न कामों और समयों के लिए भिन्न-भिन्न पोशाकें होती हैं। अतः यदि भारत में भी भिन्न-भिन्न पोशाकें सहूलियत के मुताबिक चले तो एतराज नहीं होना चाहिए। हमारा विश्वास है कि अनेक सकट से निकल जानेवाला भारतवर्ष निकट भविष्य में अनुकूल राष्ट्रीय परिवान ढूँढ लेगा।

भारतीय फिल्म

करीब ४० वर्ष पहले की बात है, कुछ प्रदर्शकों ने बम्बई में इंग्लैंड के वादशाह पंचम जार्ज के राज्यारोहण का चल-चित्र दिखलाया। यह इतना लोकप्रिय हुआ कि प्रदर्शकों ने स्थायी रूप से एक प्रदर्शन-गृह बना डाला और बाहर से फिल्में मँगाकर दिखलाना शुरू किया। इस प्रकार भारतीय फिल्म-संयोग की महज मामूली-सी शुरुआत हुई। इसमें चार व्यक्ति—जे० एफ० म्यून, एफ० एच० मिश्रवा, अलेक्जेंडर हेग और चुन्नीलाल मुनीम सबसे आगे आये। इनका काम था विदेशी मूक फिल्मों को मँगाकर सिनेमा-घरों में प्रदर्शित

करना । इस प्रकार के सिनेमा-घर-सम्पूर्ण उत्तरभारत में छाये हुए थे । अमेरिकी फिल्मों का सर्वत्र बोलवाला था ।

ऐसे समय में ही कुछ भारतीय उद्योगपतियों का ध्यान फिल्म-निर्माण की ओर गया । सबसे पहले महाराष्ट्र के दादा फडके ने चार रीलों की पौराणिक फिल्म "हरिश्चन्द्र" बनायी, जिसमें राजा हरिश्चन्द्र के सत्य-प्रेम की कथा वर्णित थी । यह प्रथम भारतीय चल-चित्र था । इसका प्रथम प्रदर्शन बम्बई के कोहनूर सिनेमा-घर में हुआ । यह चित्र इतना लोकप्रिय हुआ कि दादा फडके ने देश के विभिन्न भागों में इसके प्रदर्शन का प्रबन्ध कराया ।

अपने प्रथम प्रयास में ही आशातीत सफलता पाने से फडके का उत्साह बढ़ा हुआ था । आर्थिक कठिनाइयों के बावजूद उन्होंने कई पौराणिक चित्र बनाये । पर दुर्भाग्यवश उन्हीं दिनों उनके साक्षीदारों में मतभेद हुआ और वे खिन्न होकर फिल्म-व्यवसाय से अलग हो गये । उनके बाद जो लोग इस व्यवसाय में आये, वे अमेरिकन फिल्मों की प्रतियोगिता में टिक नहीं पाये । १९२८ ई० में इंडियन सिनेमेटोग्राफ-कमेटी नियुक्त हुई, जिसने इस भारतीय उद्योग की समस्याओं पर विचार करके अपने सुझाव दिये । पर उन सुझावों की ओर किसीने विशेष ध्यान नहीं दिया ।

इसके बाद ही विश्वव्यापी आर्थिक मंदी के लक्षण प्रकट हुए । फिल्म-कम्पनियों के आगे बड़ी कठिन समस्याएँ उपस्थित हो गयीं । कुछ ने समय के बहाव के विरुद्ध सवाक-चित्रों के निर्माण में हाथ लगाया और वे फेल हो गईं । कई उद्योगपतियों का दिवाला पिट गया । फिर भी आर्दे शिर ईरानी ने साहस नहीं त्यागा और १९३१ में "आलम-आरा" नामक बोल-पट तैयार कर लिया । आर्थिक मंदी के हटने पर बोल-पट का जोर-शोर शुरू हुआ । शुरू में पूना के 'प्रभात' और कलकत्ता के 'न्यू थियेटर्स' ने खूब नाम कमाया । इन कम्पनियों ने उन दिनों ऐसे-ऐसे कलात्मक चित्र बनाये, जिनका रेकार्ड आज भी अच्छा है ।

१९३१ से लेकर १९३८ तक का समय भारतीय फिल्मों का स्वर्णकाल रहा । इस उद्योग का आर्थिक पहलू जैसा भी रहा हो, हम भूल नहीं सकते कि शान्ता-

राम, बरुआ, देवकी बोस, हिमांगु राय जैसे निर्देशकों और चन्द्रमोहन, सहगल, नवाब, पृथ्वीराज, यमुना, कानन, शान्ता आप्टे, पहाडी सन्याल जैसे कलाकारों के उच्चतम अवदान हमें उन्ही दिनों प्राप्त हुए । इस अवधि में ही भारतीय फिल्मों की कथावस्तु में कई प्रकार के परिवर्तन हुए । प्रारम्भ में सनसनीखेज चित्र बनाये जाते थे । फिर धार्मिक फिल्मों की बाढ आयी । उनसे तृप्ति हो जाने पर निर्माताओं का झुकाव सामाजिक कथावस्तु की ओर गया और समाज-सुधार-सम्बन्धी फिल्में बनायी जाने लगी । 'अछूत-कन्या', 'चण्डीदास', 'जागरण', 'मुक्ति', 'दुनिया न माने', 'आदमी' और 'जेलर' जैसे उत्कृष्ट कोटि के चित्र बने और दर्शकों ने उनका स्वागत किया ।

ये भारतीय फिल्मों के कलात्मक उत्कर्ष के दिन थे, जबकि व्यावसायिक कठिनाइयों के बावजूद निर्माताओं की नजर हमेशा प्रगतिशील विषय-वस्तु और प्रतिभाशील कलाकारों की तलाश किया करती थी । ऐसे समय में ही द्वितीय विश्व-युद्ध छिड़ गया और भारतीय फिल्म-उद्योग का नया अध्ययन शुरू हुआ । तबसे अब तक दो प्रवृत्तियाँ बड़ी स्पष्ट होकर सामने आयी हैं । एक तो यह कि निर्माताओं की दृष्टि कलात्मक उत्कर्ष से ज्यादा सस्ती, भावुकतापूर्ण और लोक-चित्रों की ओर रहती है । दूसरी, इस व्यवसाय में अब अधिकाधिक पूँजी नियोजित की जाने लगी है; हालाँकि प्रति चित्र-निर्माण में आज युद्धपूर्व की तुलना में बहुत कम पैसे खर्च किये जाते हैं । इन प्रवृत्तियों ने इस उद्योग पर गहरा असर डाला है । आज की फिल्मों का स्तर बड़ा ही नीचा हो गया है और कोई भी ऊँचे पाये का नया-कलाकार नहीं आया है, जिसे हम पुराने महारथियों की पाँत में बैठा सकें । आज की अधिकांश फिल्मों में प्रेम के त्रिकोण-वादी फॉर्मूला को किन्हीं घटनाओं के ताने-बाने के साथ फिट कर दिया जाता है । नतीजा है, सर्वत्र वामीपन और दुहराहट । देश और समाज के जीवन-सघर्ष की झलक तो दूर की बात है, सुरुचिपूर्ण मनोरजन भी नहीं हो पाता । हाँ, गानों की अलबत्ता भरमार रहती है और भारतीय सगीत के लिए पश्चिमी आर्केस्ट्रा की पृष्ठभूमि देने का अच्छा प्रयास किया जाता है ।

इस अवधि में भारतीय फिल्मों ने आर्थिक दृष्टिकोण से अच्छा विकास किया

है । लड़ाई के पहले के दिनों में इस उद्योग की सम्मिलित आय लगभग तीन करोड़ रुपये की थी, जो आज करीब १४ करोड़ के लगभग है । आज इस व्यवसाय में १० करोड़ से अधिक की पूंजी लगी है और करीब २० हजार लोगों की इससे जीविका चलती है । पूरे देश में लगभग ६० स्टूडियो हैं, जहाँ फिल्म-निर्माण होता है और निर्माता-कम्पनियों की संख्या करीब ३०० है । वितरक १५० हैं, जिनमें ८ अमेरिकन फिल्मों का वितरण करते हैं और एक ब्रिटिश फिल्मों का । इनकी संख्या रोज बढ़ती ही जा रही है ।

भारतीय फिल्मों का स्तर नीचा रहने पर भी उनकी खपत एशिया के उन भागों में हो जाती है, जहाँ भारतीय जनता किसी-न-किसी अनुपात में है । इस प्रकार विदेशों में भी कुछ आय हो जाती है, पर इसकी रकम मामूली-सी है । किंतु इस आय में वृद्धि होने की संभावना है, बशर्ते कि कुछ उन वसूली और बुनियादी बातों पर ध्यान दिया जाय ।

युद्धोत्तर काल में इस उद्योग का जैसा विस्तार हुआ है, वह अभिनन्दनीय अवश्य है, पर नाकाफी है । ३० करोड़ की आबादीवाले इस देश में केवल २५०० सिनेमा-घर हैं, जिनमें से २,००० घरों में भारतीय चित्रों का प्रदर्शन होता है । उधर ब्रिटेन में ४ करोड़ की आबादी में ५००० सिनेमा-घर हैं, और अमेरिका में १२ करोड़ की आबादी में १७,००० प्रदर्शनगृह हैं । इसलिए अभी भारत में फिल्मों के विस्तार का बहुत बड़ा क्षेत्र पड़ा है । अभी तो केवल ६०० शहरों में ही सिनेमा-घर हैं । करीब २,००० शहर और लाखों गाँवों में प्रदर्शन का कोई प्रबन्ध नहीं है । अगर इस बाजार का उपयोग किया गया, तो यह उद्योग बड़ी तेजी से आगे बढ़ेगा ।

पर यह बाजार केवल सिनेमा-घर खोलने से पकड़ में नहीं आयेगा । इसके लिए फिल्मों में जनजीवन की झाँकी रहनी चाहिए । जब तक कथावस्तु, निर्माण और अभिनय का स्तर ऊँचा नहीं उठेगा, वास्तविक उन्नति संभव नहीं है । विषय और अभिनय में गिरावट आयी है, उसको तो सबसे पहले रोकना है । फिर तकनीक में भी सुधार करना चाहिए । रंगीन चित्र बनाने की ओर भी ध्यान देना है । अब तक इस दिशा में लगातार-कोशिश नहीं की गयी है । इनके टुकड़े

फिल्मों में प्रयास किया गया है, पर विशेष सफलता नहीं मिली है। इधर एक दो रंगीन चित्र बने हैं।

फिल्मी दुनिया के वातावरण में भी सफाई आवश्यक है। आज वहाँ हृदयों की कुरीतियाँ घर कर गयी हैं। भले घर की लड़कियाँ, जो भी इस क्षेत्र में आयी हैं, बुरे अनुभव लेकर लौटी हैं। पुरुष कलाकारों में से भी कुछ ही ऐसे भाग्यशाली हैं, जिन्हें समाज में सम्मानपूर्ण स्थान प्राप्त है। इसलिए जबतक फिल्म-क्षेत्र के कामों की प्रतिष्ठा और मर्यादा कायम नहीं की जाती और स्त्री-पुरुष के लिए सम्मानपूर्ण आजीविका-प्राप्ति करने का अवसर नहीं मिलता तबतक वास्तविक उन्नति संभव नहीं है।

इन सब दिशाओं में बड़े सुधार की आवश्यकता है। प्रसन्नता की बात है कि सरकार ने इसकी जाँच के लिए एक जाँच-समीति नियुक्त की है। सरकार ने इस उद्योग के सामाजिक महत्त्व को भी स्वीकार किया है। वह महसूस करती है कि यह उद्योग शिक्षा और प्रचार का साधन बन सकता है। उसके सूचना और ब्रॉडकास्टिंग विभाग के 'फिल्म्स डिवीजन' ने १९४८ से डॉकुमेन्टरी फिल्मों बनाना आरम्भ किया है। इस विभाग की ओर से किसी-न-किसी महत्त्वपूर्ण घटना पर बराबर डॉकुमेन्टरी मुक्त की जाती है। इन फिल्मों को जनता ने पसन्द किया है। इनके जरिए साधारण लोगों को नाना प्रकार की उपयोगी बातें बतायी जा सकती हैं।

पुस्तकालय की उपयोगिता

मनुष्य सदा बुभुक्षु, पिपासु और लोलुप बना रहनेवाला प्राणी है। उसकी भूख-प्यास केवल रोटी-दाल या पानी से शान्त नहीं होनेवाली है। इनसे उसके शरीर की ही भूख-प्यास मिट सकती है, किन्तु उसकी बौद्धिक भूख-प्यास तो ज्ञान से ही शान्त हो पाती है। और, ज्ञान के आगार हैं—ग्रंथ।

मुद्रण-कला के विकास को यह श्रेय है कि पुस्तकें हजारों की संख्या में छपने लगी हैं। किन्तु कुछ ही लोग ऐसी स्थिति में होते हैं कि अपनी रुचि

और आवश्यकता की पुस्तकें खरीद सकें। एक पुस्तकालय की सबसे बड़ी उपयोगिता यही है कि वह सामान्य व्यक्तियों की इस आवश्यकता की पूर्ति करता है।

पुस्तकालय का अर्थ ही है पुस्तकों का भांडार। दूसरे शब्दों में, एक पुस्तकालय पुस्तकों, पत्रिकाओं, सामाचारपत्रों आदि का ऐसा आगार होता है, जिसमें जाकर या जिससे ले आकर, लोग निःशुल्क या निर्धारित शुल्क देकर पुस्तकों वगैरह पढ़ सकते हैं।

पुस्तकालय दो प्रकार के होते हैं, व्यक्तिगत या सार्वजनिक। जो शिक्षित एवं सम्पन्न है, जो पेशेवर या पत्रकार है, वे बहुधा अपना निजी पुस्तकालय रखते हैं। ऐसे व्यक्तिगत पुस्तकालयों में दूसरे लोगों का प्रवेश नहीं हो सकता। सर्वसाधारण के लिए सार्वजनिक पुस्तकालय होते हैं, जो सरकार या जनता के द्वारा संचालित होते हैं और जिन्हें नगर-निगम आदि से आर्थिक सहायता प्राप्त होती है। कलकत्ते में स्थित राष्ट्रीय पुस्तकालय भारत का सबसे विशाल सरकारी पुस्तकालय है। आधुनिक ढंग के पुस्तकालयों में पुस्तकों का वर्गीकरण किया जाता है और उन्हें वर्णानुक्रम से रखा जाता है। आजकल पुस्तकालयों में साधारणतः पुस्तकों 'ड्यूई' (Dewey) पद्धति से रखी जाती है।

पुस्तकालयों की उपयोगिता का महत्त्व ठीक-ठीक निरूपित कर सकना असम्भव है। पुस्तकालय किसी भी देश की सभ्यता और संस्कृति के मानदण्ड होते हैं। इन्हींसे जाना जा सकता है कि किसी देश का शैक्षणिक विकास कहीं तक हुआ है। किसी देश में कितने पुस्तकालय हैं, किसी पुस्तकालय में कितनी पुस्तकें हैं, पुस्तकों के विषय क्या हैं, पाठकों की संख्या कितनी है, इन बातों से वहाँ के लोगों की अभिरुचि और प्रगति का बहुत दूर तक अनुमान किया जा सकता है।

पुस्तकालय से स्वतन्त्र चिंतन को प्रोत्साहन और अनुसंधान को आवश्यक साधन प्राप्त होते हैं। यहाँ पर विद्वानों को ऐसे पुराने कागज-पत्र और प्राचीन

कुडलियाँ मिल जाती हैं, जिनकी सहायता से वे मानवीय ज्ञान के अज्ञात क्षेत्रों पर प्रकाश डालने में समर्थ होते हैं। एक पुस्तकालय से पुस्तक-प्रेमियों को समय काटने, चिंता दूर करने और शक्ति प्राप्त करने के आधार भी प्राप्त होते हैं। पुस्तकालय ज्ञान का प्रसार करता है। सभी मनुष्य विश्वविद्यालयों में शिक्षा प्राप्त करने की स्थिति में नहीं होते। किन्तु चाहें तो सभी पुस्तकालय में सुलभ ज्ञान-राशि का लाभ उठा सकते हैं। कार्लाइल ने ठीक ही कहा है कि आज का वास्तविक विद्यालय तो पुस्तकों का संग्रह ही है।

हमारी शिक्षा-पद्धति कुछ ऐसी है कि हम पाठ्य-क्रम के बाहर के विषयों के अध्ययन का अवसर नहीं पाते। पुस्तकालय में बैठकर छात्र विश्वविद्यालय के पाठ्य-क्रम से प्राप्त अपने सीमित ज्ञान को विस्तृत बना सकते हैं। वह अतीत की समस्त सचित ज्ञान-राशि का तो लाभ उठा ही सकता है, सम-सामयिक बौद्धिक उपलब्धि को भी सहज ही अधिकृत कर सकता है।

भारत में निरक्षरता और अज्ञान का बोलबाला है। यहाँ तो पुस्तकालयों की सबसे अधिक उपयोगिता है। देश में जितने अधिक पुस्तकालय खुलें, उतना ही अच्छा। चलते-फिरते पुस्तकालयों की व्यवस्था बहुत लोकप्रिय सिद्ध हो रही है। गाँव-गाँव तक ज्ञान का आलोक फैलाया जा सके, इसके लिए ऐसे पुस्तकालय बहुत ही उपयोगी सिद्ध हो रहे हैं।

पुस्तकालय सांस्कृतिक निधियाँ होते हैं। वे युग-युग की ज्ञान-राशि और मनीषा के आगार होते हैं। उनमें अतीत और वर्तमान, मृत और जीवित एक साथ ही सुरक्षित रहते हैं। उनके भीतर भिन्न जातियों और धर्मों, नाना रुचियों और मनोवृत्तियों और परस्पर-विरोधी विचारों और आदर्शों के व्यक्तियों को शान्तिदायी शरण मिलती है। एक पुस्तकालय में गाँधी या मार्क्स, तुलसीदास या प्रसाद, गालिलेय या रवीन्द्रनाथ आज भी आपको अपनी उपस्थिति से प्रेरणा देने के लिए वर्तमान हैं। वहाँ बैठकर आप इन ऋषि-महर्षियों के विचारों, भावों और आदर्शों को ग्रहण कर सकते हैं, अपने ज्ञान की पिपासा को शान्त कर तृप्ति का अनुभव कर सकते हैं।

यह तो ठीक ही है कि पुस्तकालय इस प्रकार की वास्तविक सेवा तभी कर सकता है, जब उनकी अकारियों में बढ़िया किताबें हों। रद्दी किताबें बहुत बड़ी नष्टा में भी हों तो उनमें विशेष लाभ नहीं होता। अच्छी पुस्तकें कम भी हैं तो लाभकारी सिद्ध होती हैं। एक पुस्तकालय के अधिकारियों को यह समझना चाहिए कि पुस्तकालय की वास्तविक उपयोगिता यह है कि वह जनता में अच्छी और ज्ञानवर्द्धक पुस्तकों के लिए रुचि पैदा करे—ऐसी पुस्तकों के लिए जो ज्ञान का विकास कर सकें, बुद्धि के लिए निर्मल खाद्य जुटा पाएँ और अपने पाठकों के नैतिक और आध्यात्मिक कल्याण के साधन प्रमाणित हों।

किताबों का चुनाव (Choice of Books)

प्राचीनकाल में, हमारे पूर्वजों के लिए, किताबें दुर्लभ और बहुमूल्य हुआ करती थीं। किन्तु आज स्थिति सर्वथा भिन्न है और हम अपने को अपेक्षाकृत अधिक सौभाग्यशाली पाते हैं। अब तो सख्यातीत किताबें छपती हैं और उनकी कीमत भी पहले की तुलना में बहुत कम होती है। फलतः अब समस्या दूसरी ही हो गई है—अब समस्या यह है कि हम कौन-कौन-सी पुस्तकें पढ़ने के लिए चुनें? एक समझदार आदमी के लिए यह जरूरी है कि वह बड़ी सावधानी से किताबों का चुनाव करे, अन्यथा हमारे समय और अर्थ का अपव्यय होता है। बहुत-सी किताबें तो सिर्फ नाम के लिए होती हैं, उन्हें इस नाम से अभिहित करना ही अनुचित है। बहुतेरी किताबें तो ऐसी होती हैं जो रद्दी से भी रद्दी होती हैं; क्योंकि उनमें असत्य, अशिव और असुन्दर के ऐसे चित्रण-वर्णन होते हैं जिनसे हमारे नैतिक जीवन का स्रोत ही पकिल हो जाता है।

फिर, पुस्तकों की सख्या इतनी अधिक है कि न तो सभीको पढ़ पाना संभव ही है, न आवश्यक और न उपयोगी ही। रद्दी के ढेर के रूप में बहुत पुस्तकालय रखने से तो कही अच्छा है कि कुछ चुनी हुई बढ़िया पुस्तकें ही हम रखें—ऐसी पुस्तकें जिनसे ज्ञान की प्राप्ति हो सकती है, जो विवेक, आनन्द, लाभ,

गान्ति और सुख प्रदान करनेवाली है। अतः जीवन के आनन्द और चरित्र के निर्माण के लिए यह निहायत जरूरी है कि किताबों का सही तरीके से चुनाव किया जाय।

यह व्यक्तिगत स्वतन्त्रता का युग है। पुस्तको के चुनाव में भी आज का मनुष्य अपने को स्वतन्त्र रखना पसन्द करता है। किन्तु वैदिक प्रौढता की स्थिति में पहुँचे बिना पुस्तको के चुनाव की यह स्वतन्त्रता पुस्तक-प्रेमी को भी पथभ्रष्ट कर दे सकता है। अतः कम-से-कम प्रारम्भिक जीवन में तो उसके लिए यह बहुत लाभदायक सिद्ध होगा कि वह योग्य व्यक्तियों से सलाह और पथ-निर्देश लेने की कोशिश करे।

एक पुस्तक-प्रेमी को सबसे पहले तो ऐसी श्रेण्य पुस्तको (Classics) को चुनना चाहिए जो सर्वोत्तम लेखको की सर्वश्रेष्ठ कृतियाँ हो, जो समय की कसौटी पर खरी उतर चुकी हों। जैसे मनुष्यों के बारे में सिद्धान्त है कि अस्तित्व की रक्षा के लिए उनके बीच सदैव संघर्ष चलता रहता है और उनमें जो सबसे अधिक सशक्त होते हैं, वे ही बच पाते हैं, वैसे ही किताबों के बारे में सच है कि जो सर्वोत्तम होती है, वे ही समय की सीमा का अतिक्रमण कर युग-युग तक जीवित रहती है, अन्यथा जिनमें दम नहीं है वे तत्काल प्रसिद्धि पाकर भी कुछ दिनों के बाद काल-कवलित हो जाती हैं। पश्चिम में एक कहावत है कि प्राचीनता चार चीजों की उत्तमता प्रमाणित करती है पुरानी लकड़ी, पुरानी शराब, पुरानी मित्रता और पुरानी पुस्तकें ही उत्कृष्ट होती हैं। एक हृद तक बात ठीक भी है। नई पुस्तकें तो समय के सागर में बलबुलो के समान होती हैं। कोई नहीं कह सकता, इन बलबुलो में कितने फूट जाएँगे और कितने बचे रहेंगे। किन्तु श्रेण्य पुस्तकें तो समय की कठिन परीक्षा में उत्तीर्ण होकर सिद्ध कर चुकी होती हैं कि वे श्रेष्ठ हैं।

इस प्रकार की श्रेण्य पुस्तको के अध्ययन से अध्ययन की परिष्कृत रुचि विकसित करने में सहायता मिलती है। अध्ययन-रुचि एक बार परिष्कृत हो गई तो फिर यह खतरा नहीं रह जाता कि पाठक रही किताबें पढ़ने में अपने समय और शक्ति का दुरुपयोग और अपव्यय करेगा। किन्तु श्रेण्य पुस्तको के

बीच भी यह ध्यान रखकर चुनाव करना आवश्यक हो जाता है कि किन विषयों में रुचि है और किन्हें ग्रहण करने की योग्यता है। मानव-जीवन इतना लम्बा तो होता नहीं कि सभी श्रेष्ठ पुस्तकों भी पढ़ डाली जा सकें।

पुस्तकों का चुनाव करते समय जिस दूसरी बात का ध्यान रखना आवश्यक है, वह यह कि हम जिस कार्य-क्षेत्र में हैं, उसमें हमारे अध्ययन से हमें कहाँ तक लाभ होता है। एक वकील को कानून की किताबों के अध्ययन से, एक चिकित्सक को चिकित्सा-शास्त्र के ग्रंथों के अवलोकन से अपने-अपने विषयों का नवीन ज्ञान प्राप्त होता रहता है और उन्हें अपने कार्य में अधिकाधिक सफलता मिलती है। भिन्न-भिन्न पेशों में लगे रहनेवालों को अपने विषयों से सबद्ध पत्र-पत्रिकाओं का भी अध्ययन करते रहना चाहिए; क्योंकि वे भी एक तरह की पुस्तकें ही हैं।

कुछ लोगों का विचार है कि सभीको यह स्वतन्त्र रहनी चाहिए कि वे जैसी पुस्तक चाहें पढ़ें; वह अच्छी हो या बुरी। ऐसे लोगों का यह कहना है कि पढ़ते-पढ़ते अन्ततः पाठक को अच्छी-बुरी पुस्तक पहचानने का विवेक ही होता है। यह ठीक भी हो तो इस प्रकार से—पुस्तकों के चुनाव में बहुत वक्त बर्बाद होता है और इसे वाछनीय नहीं कहा जा सकता। इसके अतिरिक्त, यह भी स्मरण रखना आवश्यक है कि ऊपर से देखने पर पुण्य की अपेक्षा पाप अधिक आकर्षक होता है, और गदी बातों का वर्णन करनेवाली पुस्तकों के निरन्तर अध्ययन से पाठक के नैतिक स्वास्थ्य की क्षति होती है।

फिर यह भी प्रश्न है कि अध्ययन में रुचि रखनेवाले को अधिक पढ़ना चाहिए या कम; पर अधिक ध्यान से पढ़ना चाहिए; क्योंकि सस्ती और बहुसंख्य पुस्तकों के प्रकाशन के इस युग में दोनों प्रकार का अध्ययन एकसाथ चलाना संभव नहीं। वास्तविकता यह है कि अन्ततोगत्वा पुस्तकों का अध्ययन ही लाभदायक होता है। अतः हमें चाहिए कि हम कम ही किताबें पढ़ें; लेकिन वे उत्तमोत्तम हों, और हम उनके सार-सर्वस्व को ग्रहण करने के लिए ही प्रयास करें, न कि अधिक संख्या में पुस्तकें पढ़ लेने का सतोष प्राप्त करें।

भारत की स्वतन्त्रता-प्राप्ति के बाद यहाँ के निवासियों का, पाठकों के रूप में, उत्तरदायित्व बहुत बढ़ गया है। सस्ती भावुकता उत्तेजित करनेवाली पुस्तकें पढ़कर इस नवीन देश के नव-वय के पाठकों को अपने समय का अप-व्यय नहीं करना चाहिए। उन्हें तो ऐसी किताबें पढ़नी हैं, जो महान् साहित्य-कारों, राजनीतिज्ञों और अर्थशास्त्रियों ने विभिन्न भाषाओं में मानव-कल्याणार्थ प्रस्तुत की हैं। भारतवासियों को ससार के सभी देशों से उत्तमोत्तम पुस्तकें संगृहीत करनी चाहिए, जिनमें विश्व की ज्ञान-निधि की कुजी छिपी रहती है। इसके विपरीत हम देखते यह है कि विदेशों से रद्दी, विकृत और अनैतिक पुस्तकों के ढेर विदेशों से आयातित हो रहे हैं। इनसे भावी पीढ़ी का कितना अहित होगा, इसका अनुमान करना भी कठिन है। आधुनिकयुग में मुद्रण-यंत्र के विकास के साथ-साथ नित्य सहस्र-सहस्र पुस्तकें प्रकाशित होती हैं, अतः उनमें से पढ़ने लायक पुस्तकों के चुनाव में अत्यधिक सावधानी बरतने की जरूरत है। यही कल्याण का मार्ग है—पुस्तकों के अव्यावहारिक चुनाव और उनके सतत अध्ययन से भी कोई लाभ नहीं हो सकता।

सहकारिता-आन्दोलन

अर्थशास्त्रियों और सरकारी विशेषज्ञों ने भारत में सहकारिता-आन्दोलन का आरम्भ कर एक ऐसे साधन का प्रयोग किया है, जिससे ग्रामीण जनता के बीच कृषि, स्वास्थ्य, सफाई और शिक्षा का समुचित विकास हो सके। जर्मनी में भी एक समय था जब कृषि की वे समस्याएँ थी, जिनसे हम छुटकारा पाने में कठिनाई का सामना कर रहे हैं और वहाँ सहकारिता-प्रणाली से उनका सन्तोषजनक समाधान संभव हुआ। लेकिन यहाँ—जैसे रोग के लिए वहाँ जो उपचार सफल हुआ था, वह यहाँ प्रारम्भ में लाभ पहुँचाने में असमर्थ सिद्ध हुआ।

सन् १९०४ ई० में 'कोऑपरेटिव क्रेडिट सोसाइटी ऐक्ट' लागू कर भारत में

इस आन्दोलन का सर्वप्रथम सूत्रपात किया गया था। इस अधिनियम (ऐक्ट) की परिधि को १९१२ में व्यापकतर बनाया गया। १९१५ में मैकलेगन कमिटी (MacLagan Committee) ने केन्द्रीय और प्रान्तीय बैंको की स्थापना के लिए सुझाव उपस्थित किया। इसके उपरान्त १९१८ से १९२९ तक सहकारिता आन्दोलन ने काफी प्रगति की। १९३० के बाद जो विश्व-व्यापी मदी शुरू हुई थी, उनका प्रभाव इस आन्दोलन पर भी पड़ा और भारत की सहकारिता-समितियों के नगठन और ढाँचे की अनेक त्रुटियाँ उद्घाटित हुईं। इन त्रुटियों में मुख्य ये थी—ऋण लेनेवाले की, ऋण चुकाने की शक्ति पर ठीक से विचार किए बिना ऋण देना; जो ऋण चुकाए नहीं जा सकते थे, उनपर पर्दा डालने के लिए झूठी अदायगी दिखाना, और सामान्य रूप से सहकारिता के सिद्धान्तों और आदर्शों की अवहेलना करना। इस अवधि में सहकारिता-समितियाँ ग्रामीण आर्थिक समस्या के एक ही पहलू, ऋण-दान, पर ध्यान दे रही थी। अन्य क्षेत्रों में ग्रामीणों का जो शोषण हो रहा था, उनकी ओर इनका ध्यान नहीं गया था। जहाँ तक ऋण-दान का प्रश्न है, इस क्षेत्र में भी समितियाँ ऋण की कुल आवश्यकता के दस प्रतिशत मात्र की पूर्ति कर पाती थी।

सहकारिता-आन्दोलन का अगला महत्वपूर्ण कदम था—भारत के रिजर्व बैंक की स्थापना, जिसमें एक विशेष विभाग ही था कृषि-ऋण-विभाग (Agricultural Credit Department)। रिजर्व बैंक के द्वारा ऋण-सवधी सहायता सुलभ बना दी गई थी। उसका लाभ अनेक प्रांतीय सहकारिता बैंको ने उठाया था।

इससे इन्कार नहीं किया जा सकता कि सरकारी नियंत्रण और निरीक्षण के बावजूद, आन्दोलन को उतनी सफलता नहीं मिली, जितनी उससे अपेक्षित थी। चतुर ग्रामीणों ने आन्दोलन के प्रवर्तकों की आँखों में धूल झांकने के लिए ऐसे लोगो को बहुत बड़ी संख्या में ग्रामाण-समितियों का सदस्य बनवा लिया था जिनके पास अपनी कोई सम्पत्ति नहीं थी। केन्द्रीय बैंक से ये लोग बहुत कम व्याज पर ऋण लेने की रिथति में थे। इसका परिणाम यह होता था कि कृषि आदि कार्यों के नाम पर लिये गए ऋण की रकम को ये मुकदमेबाजी,

विवाह आदि के उत्सवों और अन्य समारोहों पर खर्च कर देते थे। यदि सावधानी से काम-किया गया होता, तो संपत्तिहीन सदस्य ऐसा आचरण नहीं कर पाते, जो उस सस्था के लिए घातक सिद्ध होता, जिसने उन्हें आर्थिक सहायता दी थी।

किन्तु इधर कुछ वर्षों से सगठन की ऋणियों और इसके मार्ग की कठिनाइयों को दूर करने का प्रयत्न चल रहा है और यह सन्तोष का विषय है कि अब सहकारिता-आन्दोलन अपेक्षित प्रगति कर रहा है। हाल-साल में देश भर में सहकारिता-समितियों की संख्या १,७३,००० थी। इनकी सदस्यता-संख्या एक करोड़ बीस लाख थी और कार्यलग्न (Working) पूँजी २३३ करोड़ रुपये। इधर कृषकों को ऋण देने के अतिरिक्त अन्य क्षेत्रों में भी आन्दोलन का विस्तार हुआ है, और विभिन्न उद्देश्यों की पूर्ति के लिए समितियों का सगठन किया गया है, उदाहरणार्थ सहकारिता गृह-निर्माण, उपभोक्ता दूकानें (Consumers Stores), कृषि-सम्बन्धी विक्रय-व्यवस्था (Agricultural marketing), मत्स्य-विभाग (Fisheries), दुग्ध-आपूर्ति और सहकारिता खेती। देश के विभिन्न भागों में विविध उद्देश्यों वाली समितियाँ (Multi-purpose Societies) भी स्थापित हुई हैं।

देश के आर्थिक पुनर्निर्माण के लिए इस आन्दोलन में असीम सभावनाएँ वर्तमान हैं, विशेषतः ग्रामीण पुनर्निर्माण के क्षेत्र में। यही कारण है कि भारत की प्रथम पञ्चवर्षीय योजना का एक लक्ष्य यह भी है कि भारत की आबादी की कम-से-कम एक-तिहाई १९५५-५६ तक बुनियादी (Primary) सहकारिता-समितियों की परिधि में लाई जा सके।

—:—

नदी-घाटी योजना

भारत के प्रधानमंत्री पंडित जवाहरलाल नेहरू ने कुछ वर्ष पहले कहा था, “गत तीन या चार वर्षों में हमारी सरकार ने जो सबसे अधिक बुद्धिमत्ता-पूर्ण बात की है, वह है योजना-कमीशन की नियुक्ति।”

भारत में आयोजन की विचार-धारा ने अक्टूबर, सन् १९३८ में प्रथम बार मूर्त रूप ग्रहण किया। उस समय भारतीय राष्ट्रीय कांग्रेस ने राष्ट्रीय आयोजन-समिति की स्थापना की, जिसके अध्यक्ष जवाहरलाल नेहरू हुए। इस समिति को अनेक बाधाओं के बावजूद देश को योजना के विचार के प्रति सचेत करने में सफलता मिली।

सत्ता-हस्तान्तरण के बाद भारतीय जनता के जीवन-स्तर को उन्नत करने के लिए, युद्ध तथा विभाजन आदि से भारत की कमजोर हुई अर्थ-व्यवस्था को सशक्त करने के लिए तथा वेइन्तहा प्राकृतिक सम्पत्तियों के सम्यक् विकास के लिए भारत-सरकार ने विकास की एक समग्र योजना की एक संस्था की स्थापना करने का निश्चय किया। इस प्रकार मार्च, सन् १९५० में योजना-कमीशन का जन्म हुआ। कमीशन से कहा गया कि वह देश के जन, धन और सामग्री के साधनों की जाँच करे, उनके सर्वाधिक प्रभावशाली और सतुलित उपयोग के उपाय मुझाए, प्राथमिकताओं को निर्धारित करे और समग्र योजना की कार्या-न्विति के लिए आवश्यक प्रशासन-यन्त्र आदि के विषय में निर्णय करे।

पन्द्रह महीने तक कमीशन ने समस्याओं का अध्ययन किया और उसके बाद तीन माँगों में विभक्त उसके प्रतिवेदन में कतिपय अन्य विषयों के साथ ही 'प्राकृतिक साधनों का विकास' कार्यक्रम को भी प्राथमिकता दी गयी।

भारत में जल का प्राचुर्य है, पर इसका पूर्ण और जिस प्रकार चाहिये, उस प्रकार उपयोग नहीं किया जाता रहा है। विशेषज्ञों के अनुसार, इस समय हमारी नदियों में जितना पानी बहता है, उसमें से केवल छ. प्रतिशत ही हमारे काम में आ रहा है। भारत में जितने क्षेत्र में सिचाई होती है, उसका परिमाण लगभग ४ करोड़ ८० लाख एकड़, अर्थात् दुनिया के किसी भी देश के सिचाई-वाले क्षेत्र का दुगुना है। फिर भी, जितने बड़े इलाके में खेती होती है, उसके केवल पचमाश को ही सिचाई की सुविधा प्राप्त है। शेष कार्य भूमि वर्षा की दया पर ही निर्भर है। और कहने की आवश्यकता नहीं कि वर्षा पर भरोसा किया नहीं जा सकता। फलस्वरूप हमारे देश के खाद्य-उत्पादन में सदा एक अनिश्चयता का उपादान रहता है।

आयोजना-आयोग ने यह अनुभव किया कि यदि किसानों को वर्षा की अनिश्चित गति से बचाना है, तो जल-सम्बन्धी साधनों का पूर्ण उपयोग अनिवार्य है। अतः योजना में सिंचाई तथा शक्ति-परियोजनाओं के लिए ४५० करोड़ रुपये निर्दिष्ट किये गये।

जल-सम्बन्धी साधनों के पूर्ण और सम्यक् उपयोग की आवश्यकता को दृष्टि में रखकर भारत की वैसी नदियों—जिनमें बाढ़ आ जाया करती हो, अथवा जिनके जल को नियन्त्रित करने से सस्ती विद्युत्-शक्ति प्राप्त हो सकती हो—के लिये लगभग ३०० नदी-घाटी परियोजनाओं की परिकल्पना की गयी, जिनमें से एक दर्जन से ऊपर परियोजनाएँ बहुधन्वी (multi-purpose) हैं। तात्पर्य यह है कि इन परियोजनाओं से बाढ़-नियन्त्रण, विद्युत्-उत्पादन तथा सिंचाई और पानीय जल-आपूर्ति प्राप्त होगी। ऐसी परियोजनाओं में प्रमुख हैं—भाकड़ा-नगल परियोजना, दामोदर-घाटी-योजना, कोशी-योजना, हीराकुड-योजना, कृष्णा-पेनार योजना, पाडकारा, वैतरण आदि।

बिहार की नदियों में दामोदर, कोशी, गंडक आदि में भीषण बाढ़ आया करती है। बाढ़ से सुरक्षा तथा नियन्त्रित जल से लाभ उठाने के लिए कोशी तथा दामोदर की योजनाएँ विशेष रूप से उल्लेखनीय हैं। कोशी से तो एक-मात्र बिहार को ही लाभ होगा, किन्तु दामोदर-घाटी-योजना से बिहार तथा बंगाल, दोनों को लाभ होगा। साथ ही कोशी से दामोदर-घाटी-योजना अधिक विशाल तथा एकाधिक दृष्टि से अधिक महत्त्वपूर्ण भी है। निम्नलिखित पक्तियों से यह अन्तर स्पष्ट हो जायगा।

पञ्चवर्षीय योजना में दामोदर-घाटी-योजना को प्राथमिकता दी गयी। इसका कारण केवल दामोदर की भीषण बाढ़ ही नहीं, विकास की सम्भावनाएँ भी थी।

दामोदर में आनेवाली बाढ़ों के आँकड़ों के अध्ययन से यह पता चलता है कि इस नदी में हर दसवें वर्ष भीषण बाढ़ आती है और हर सौ वर्ष पर तो ऐसी बाढ़ आती है जिसकी भीषणता और विनाशकारिता का सहज अनुमान किया नहीं जा सकता।

फिर दामोदर-घाटी-क्षेत्र खनिज-सम्पत्ति का भांडार है। वस्तुतः इसे भारत का 'रुह' (Ruhi) कहा जाता है। इन खनिज-सम्पत्तियों में कुछ तो ऐसे खनिज हैं जो युद्ध एवं प्रतिरक्षा के लिए बड़े महत्त्वपूर्ण हैं। इनका अभीष्ट विकास तभी सम्भव है जब इन क्षेत्र में कल-कारखाने खोले जा सकें।

इसके अतिरिक्त दामोदर-घाटी के निचले हिस्से में, जो बगाल के अंतर्गत है, खेती के लिए बड़ी उर्वर मिट्टी है। लेकिन बाढ़ों के चलते फसल मारी जाती है, साथ ही कुछ क्षेत्रों में जलाभाव के कारण सिंचाई का समुचित प्रबन्ध न होने से पैदावार जितनी हो सकती है, नहीं होती रही है।

दामोदर का नियन्त्रण इन तीनों कार्यों में सहायक होगा। निचली घाटी में सिंचाई की व्यवस्था हो सकेगी। बाढ़ के आने से रेलवे, सड़क, यातायात आदि को जो लाखों लाख की क्षति पहुँचती रही है, उससे सुरक्षा मिलेगी; और घाटी के खनिज के विकास के लिए जो सस्ती बिजली चाहिए, दामोदर-योजना के अन्तर्गत पनबिजली-उत्पादन से, वह भी मुलभ होगी।

नदी-घाटी-योजना की चेतना हमारे देश में अभी नयी है। अब तक बाढ़ आदि को रोकने के लिए ही बाँध आदि बनते रहे थे, और वे भी छोटे-मोटे। ऐसे विशाल बाँधों की परिकल्पना, जिनसे एक दिन लाभ उठाया जा सके, हाल की चीज है। जल को इस प्रकार नियन्त्रित करना कि उससे प्रत्यक्ष तथा परोक्ष रूप से अनेक प्रकार के लाभ मिल सकें, अपेक्षाकृत नवीन चेतना है। दामोदर-घाटी-आयोग का जन्म ऐसी चेतना का प्रतिफल है।

दामोदर घाटी के अन्तर्गत, प्रथम पक्ष में, तिलैया, कोनार, माइथन और पंचेत हिल बाँध तथा वोकारो का वाष्प-विद्युत् गृह बनाने का कार्यक्रम था। इनमें से तिलैया तथा कोनार बाँध और वोकारो का वाष्प-विद्युत्-गृह भी बन कर तैयार हो गये। इन कार्यों के सिलसिले में कुछ और भी कार्य इस योजना के अन्तर्गत अनिवार्य हो गये—बाँधों के साथ के जलागार के लिए भूमि अवाप्ति का कार्य, जलागारों में डूबनेवाली जमीन पर बसे लोगों के पुनर्वास का कार्य, भूमि अपक्षरण को रोकने के लिए छोटे-छोटे बाँध आदि के कार्य भी मुख्य कार्यक्रम

के साथ चलते रहे हैं। इसके अतिरिक्त वोकारो तथा तिलैया की विजली के वितरणार्थ विजली की लाइनें बिछाने का कार्य भी आवश्यक था, जो अधिकांशतः पूरा हो चुका है। दुर्गापुर का बराज भी बनकर तैयार है।

दामोदर-घाटी-योजना का पूर्ण अनुमानित व्यय लगभग एक सौ करोड़ रुपया है। आशा की जाती है कि जब ये सभी बाँध बनकर तैयार हो जायेंगे तो इस योजना से लगभग प्रत्यक्ष और अप्रत्यक्ष रूप से देश को साठे चार करोड़ रुपये का लाभ होगा। दूसरे शब्दों में, इसकी विभिन्न उपयोगिताओं से खाद्य-उत्पादन में वृद्धि होगी, मत्स्य-उत्पादन का बढ़ेगा और विजलीकरण के फलस्वरूप छोटे कुटीर-उद्योगों का विकास होगा। इन उपलब्धियों में, कुछ तो प्राप्त होने लग गये हैं। तिलैया के जलागार में मत्स्य-पालन का कार्य शुरू हो चुका है; कोडरमा की अभ्रक-खानों तथा टाटा आदि कारखानों को विजली प्राप्त होने लग गयी है। हजारीबाग गहर को अपक्षरण-निरोधी छरवा बाँध से पानीय जल-आपूर्ति प्राप्त होने लग गयी है। साथ ही, छोटानागपुर का वह भाग, जहाँ पहले घना जंगल था, अब प्रवेश्य हो गया है और उन स्थानों में अब छोटे-मोटे गहर जगमगा रहे हैं।

दामोदर-घाटी-योजना को कार्यान्वित करनेवाला आयोग भी अपने ढंग का भारत में सर्वप्रथम आयोग है। इसके सम्बन्ध में कहा जाता है कि आयोग द्वारा सरकारी योजना कार्यान्वित करने का यह एक प्रयोग है। स्वभावतः ही यह अमरीका की 'टेनेसी वैली ऑथॉरिटी' के साँचे पर सगठित की गयी है। निस्संदेह भारत की अन्य किसी भी नदी-घाटी-योजना का कार्यान्वयन इस प्रकार के आयोग द्वारा नहीं किया जा रहा है। इस योजना के पूर्ण हुए कार्यों को देखते हुए, ऐसा कहा जा सकता है कि यह प्रयोग सफल है।

दामोदर-घाटी-योजना के सम्बन्ध में इसके भूतपूर्व अध्यक्ष, श्री एस० एन० मजुमदार ने कहा था कि यह योजना सामाजिक तथा प्राविधिक अभियन्त्रणा का समन्वय है, क्योंकि आयोग पर न केवल घाटी के पूर्ण एवं बहुविध विकास का भार है, बल्कि उसपर घाटी में वसे लोगों के जीवन-यापन-स्तर को उन्नत एवं समृद्ध बनाने का भी उत्तरदायित्व है।

कोशी-योजना का विचार, कोशी-क्षेत्र में आनेवाली भीषण बाढ़ों के कारण हुआ। प्रत्येक वर्ष कोशी में बाढ़ आती है। बाढ़ के कारण प्रत्येक वर्ष उत्तर बिहार के उस भूभाग में, जिसे बिहार का अन्न-भांडार माना जाता है, भीषण नाश का नाउब उपस्थित हो जाता है। मोटे तौर पर ऐसा अनुमान है कि प्रतिवर्ष कोशी की बाढ़ के कारण ६ से १० करोड़ रुपये की क्षति होती है; जान-माल की जो अपार क्षति होती है, उसके अतिरिक्त कोशी क्षेत्र के निवासियों को पूर्णिया, नहरसा, दरभंगा के पूर्वी क्षेत्र आदि से यातायात में अकथ कठिनाई होती है, क्योंकि इस नदी में आनेवाली बाढ़ से रेलमार्ग अव्यवस्थित और नष्ट हो जाता है। यातायात के साधनों के विकास की बात तो क्या, रही-सही साधन-सुविधाएँ भी नष्ट हो जाती हैं। इसके अतिरिक्त, इस क्षेत्र के निवासियों का स्वास्थ्य भी, बाढ़ के बाद हैजा, शीतज्वर आदि के फैलने से नष्ट हो जाता है।

इस नदी में इस प्रकार की भीषण बाढ़ आने का कारण इस क्षेत्र की भूमि की वनावट है। यह नदी हिमालय से निकलकर उत्तर बिहार की समतल भूमि पर बहती है। फलस्वरूप, जब इसमें विशाल परिमाण में जल ऊपर से अनियन्त्रित ढग से चलता है तो समतल में आकर चारों ओर फैल जाता है। इसके अतिरिक्त यह नदी बहुत जल्द-जल्द अपनी धारा बदलती रहती है। इसका अनुमान इसीसे किया जा सकता है कि विगत १५० वर्षों में इसकी धारा ७० मील पश्चिम की ओर खिसक आयी है। इसका कारण यह है कि इस नदी में आनेवाली बाढ़ों के साथ मोटे बालू और पत्थरों के बुरादे प्रचुर परिमाण में नीचे उतर आते हैं और समतल भूमि में आकर इस नदी की पेट्टी में बँ जाते हैं। इससे यह नदी अपनी धारा बदलने को बाध्य होती है। अपने इस स्वभाव के कारण कोशी नेपाल-तराई के दो-से-तीन हजार वर्गमील के क्षेत्र को नष्ट करती रहती है।

सन् १९४५ ई० में भारत के तत्कालीन वायसराय तथा गवर्नर जनरल, लार्ड बैवेल ने कोशी के बाढ़-ग्रस्त क्षेत्रों का दौरा किया था। वे वहाँ की क्षति का दृश्य

देखकर अत्यधिक विचलित हुए और उनके आदेश पर सन् १९४६ में केंद्रीय जल-सिचाई और जलमार्ग-आयोग ने, इसमें आनेवाली बाढ़ों को नियन्त्रित किया जा सकता है या नहीं, इस विषय पर जाँच-पड़ताल शुरू की। जाँच-पड़ताल के फलस्वरूप यह प्रस्तावित हुआ कि बाराहक्षेत्र में एक विशाल बाँध बनाकर इसमें आनेवाली बाढ़ों को नियन्त्रित किया जाय। लेकिन चूँकि उस प्रस्तावित बाँध पर अत्यधिक व्यय का अनुमान किया गया, इसलिए उसे बनाने का विचार त्याग दिया गया। बाराहक्षेत्र का प्रस्तावित बाँध ससार का सबसे ऊँचा बाँध होनेवाला था। उसके सम्बन्ध में यह आशंका भी हुई कि उस क्षेत्र के गर्म में कड़े पत्थरों के न होने से उसकी मजबूती के विषय में इतमीनान नहीं किया जा सकता था। साथ ही, उस विशाल बाँध के बनने से जो विद्युत्-उत्पादन होता, उसके लाभप्रद उपयोग के लिए कोई रास्ता नहीं था। फिर समय भी बहुत लगने की सम्भावना थी। अतः इसके विकल्प-स्वरूप बाँध के लिए अन्य उपयुक्त स्थान की खोज होने लगी। एतदर्थ सघटित अभियन्ताओं की एक परामर्शदात्री समिति ने पहले तो बेलका में बाँध-निर्माण की सिफारिश की। लेकिन अधिक छानबीन करने पर देखा गया कि इस बाँध पर भी अत्यधिक व्यय की सम्भावना थी, साथ ही कुछ अन्य कठिनाइयाँ भी थी; अतः बेलका बाँध का भी विचार कार्य-रूप में परिणत नहीं हुआ।

किन्तु स्वतंत्रता-प्राप्ति के बाद इस बाढ़ से जान-माल की रक्षा के लिए उठाई गयी आवाज जोर पकड़ती गयी और इस दिशा में कुछ करने की माँग इतनी बलवती हुई कि इसके सम्बन्ध में किसी निश्चय पर पहुँचने की आवश्यकता को और भी ढाला नहीं जा सका। इधर विहार-सरकार भी भारत सरकार को इस सम्बन्ध में कुछ निश्चय करने के लिए बराबर स्मरण दिलाती रही। फलतः वर्तमान योजना की रूपरेखा सन् १९५३ के नवम्बर में, केंद्रीय जल और विद्युत्-आयोग ने तैयार की। यह योजना विशेषज्ञों की एक समिति के सामने रखी गयी और उस समिति ने इसे स्वीकार किया। तब दिसम्बर, १९५३ में इस योजना को भारत-सरकार ने स्वीकृत घोषित किया। यह योजना कितनी पेचीदा और विशाल है, इसका अनुमान इस बात से सहज ही लगाया-

जा सकता है कि इस योजना को प्रस्तुत करने में ही एक करोड़ रुपए से अधिक खर्च हुए ।

वर्त्तमान योजना के अन्तर्गत निम्नलिखित कार्य होंगे :—

(१) हनुमाननगर से लगभग ढाई मील ऊपर एक बराज। बराज उस प्रकार के बाँध को कहते हैं, जिससे इच्छानुसार पानी रोककर उसके ऊपरी तल को ऊँचा उठाया जा सके। इस बराज की लंबाई लगभग तीन मील होगी, जिसका पक्का हिस्सा तीन हजार दो सौ फीट होगा। इस बराज का दो-तिहाई से कुछ अधिक भाग नेपाल के क्षेत्र में पड़ता है। इसका काम होगा बराज के ऊपर और नीचे के किनारों के बाँधों की पक्तियों को बाँधना; मोटी मिट्टी को नीचे आने देने से रोकना और ढाल को समतल करना; प्रति सेकेंड पचास हजार से एक लाख घनफुट जल के प्रवाह का दिशा-परिवर्त्तन कर कोशी के पूरब की ओर वाली चार पुरानी नहरों में बहा देना और पूरब की ओर की चौदह लाख एकड़ भूमि को सिचाई के लिए जल देना।

पच्छिम की ओर जल ले जाने की भी व्यवस्था होगी, लेकिन सिचाई की योजना बलान और कमला जैसी शाखा-नदियों के सम्बन्ध में और जाँच-पड़ताल कर लेने के पश्चात् तैयार की जायगी।

(२) पच्छिमी तट पर सत्तर मील लंबा जलमत्ता तक एक बाँध। इन दोनों बाँधों की पंक्ति के बीच की चौड़ाई तीन से दस मील तक होगी। लेकिन ऐसी आशा की जाती है कि यह नदी आधे मील से एक मील तक की पतली और गहरी नहर बना लेगी।

(३) दिशा का परिवर्त्तन करने के लिए चार पुरानी धाराओं, डेमरा, तिलवा, परवानी और मोंगा को पुनर्ज्जीवित करके नहरें तैयार करना ताकि धारा का कुछ अंश इनमें चला आवे। ये धाराएँ समय-समय पर बड़ी सक्रिय रही हैं और बाढ़ के अवसर पर जलनिःसरण का कुछ भाग लेती रही हैं। वर्त्तमान निःसरण-क्षेत्र में बाढ़ की तीव्रता को कम करना ही धारा-परिवर्त्तन का ध्येय होता है। धारा-परिवर्त्तनकारी नहरों से अतिरिक्त सिचाई की व्यवस्था हो सकती है।

(४) भीमनगर से अररिया तक एक नहर-प्रणाली निकाली जायगी। इस प्रणाली में चार मुख्य वितरक गाखाएँ होगी—सुपौल शाखा, प्रतापगंज शाखा, पूर्णिया शाखा और अररिया शाखा।

(५) धेल्का के पास भूमि-अपक्षरण रोकने के लिए पहाड़ी दरों पर जल-स्रोत-बाँध बनाये जायँगे और एक मिट्टी का बाँध भीमनगर के पास बनेगा। ये सब जल के साथ आनेवाली मिट्टी के नियन्त्रण के लिये बनेंगे।

इन निर्माण-कार्यों के लिए निम्नलिखित व्यय का अनुमान है :—

(१) बराज—१३.२८ करोड़ रु०

(२) बचाव के लिये बनाये जानेवाले बाँध तथा बारा-परिवर्तन-कार्य—१०.६७ करोड़ रुपए।

(३) पूर्वी कोशी नहर और गाखाएँ—१३.४ करोड़ रुपए।

(४) पूर्वी तट से नेपाल में लगभग दो लाख एकड़ भूमि को सिचाई का जल देने पर ३ करोड़ रुपए।

ऐसा अनुमान है कि बराज के पास के निर्झर से लगभग २१,००० किलो-वाट जल-विद्युत् प्राप्त हो सकता है।

कोशी-योजना को कार्यान्वित करने का उत्तरदायित्व बिहार सरकार पर रहेगा। इसके लिए भारत सरकार बिहार सरकार को लगभग ३७ करोड़ रुपये कर्ज देगी। योजना को सुचारु रूप से कार्यान्वित करने के लिए 'कोशी कंट्रोल बोर्ड' की स्थापना की गयी है। इस देश में यह सर्वप्रथम बड़ी नदी घाटी-योजना है, जिसे राज्य-सरकार कार्यान्वित करेगी।

अणु-वम

मनुष्य ने आज तक अपनी बुद्धि के दुरुपयोग के द्वारा जिन भयकर शस्त्रास्त्रों के आविष्कार किये हैं। उनमें भयकरता, है अणु-वम, यद्यपि उसके तुरत बाद आविष्कृत उद्जन-वम उससे भी भयकर साबित हो तो कोई आश्चर्य नहीं। इसके आविष्कार का श्रेय एक जर्मन वैज्ञानिक ओटो हान को है, जिसे

१८४४-४५ का नोबेल-पुरस्कार मिला था। कुछ लोग कहते हैं कि अंगरेज और अमरीकी वैज्ञानिकों ने पारस्परिक सहयोग से इसका निर्माण अमेरिका में किया था। यह भी कहा जाता है कि इंग्लैंड में रदरफोर्ड नामक वैज्ञानिक के द्वारा इस संबंध में सर्वप्रथम प्रयोग किये गये थे। किन्तु यह सत्य है कि अणु-बम के आविष्कार के लिए नोबेल-पुरस्कार तो उक्त जर्मन वैज्ञानिक को ही मिला था।

६ अगस्त, १९४५ को एक अमरीकी वायुयान ने जापान के एक नगर हिरोशिमा पर पहला अणु-बम गिराया था। इस बम के गिरते ही २५०,००० निवासियों का यह नगर प्रायः भस्मसात् हो गया था। ९ अगस्त, १९४५ को एक दूसरे जापानी नगर नागासाकी पर भी अणु-बम गिराया गया और यह नगर भी राख का ढेर बन गया। इस नृशंस नर-संहार से क्षुब्ध होकर फ्रांस के प्रसिद्ध वैज्ञानिक यो लियो-क्यूरी ने कहा था—‘जिन लोगो ने हिरोशिमा और नागासाकी पर अणु-बम गिराया है, उन्होंने विज्ञान के साथ व्यभिचार किया है।’

अणु-बम की भयानकता का अनुमान इसीसे सहज ही किया जा सकता है कि एक बम के गिरने से इतनी शक्ति मुक्त हो जाती है कि चार वर्गमील भूमि और प्रायः ८०,००० मनुष्य तत्काल नष्ट हो जा सकते हैं। इस बम का विस्फोट एक प्रकार की रेडियो-प्रक्रिया (Radio-activity) से होता है, जिससे असंख्य मनुष्यों की तो तत्काल ही और अन्य बहुतों की कुछ ही दिनों के अन्दर मृत्यु हो जाती है। जो बच भी जाते हैं, उनमें नाना प्रकार के शारीरिक और मानसिक विकार उत्पन्न हो जाते हैं।

अणु-बम की भयकरता से सन्तुष्ट न होकर वैज्ञानिकों ने अब उद्जन-बम का भी निर्माण कर लिया है। अणु-बम में उस शक्ति का उपयोग होता है, जो यूरेनियम जैसे शीर्ष-गुह (Top-heavy) अणुओं के चूर्णित किए जाने पर मुक्त होती है। उद्जन बम में हाइड्रोजन जैसे लघु-भार अणुओं का गुन्तर भार वाले अणुओं से मिश्रण होता है; उनके आकर्षण से शक्ति उत्पन्न होती है, जिसका परिणाम है विस्फोट और अणु-बम से भी अधिक कष्टकर दाह-व्रण (Flash burns)। उद्जन-बम अणु-बम की अपेक्षा कितना अधिक विनाश-

कारी है, इसका अनुमान इसीसे किया जा सकता है कि वह अपने फूटने के स्थान से १६ मील की दूरी पर के पत्थरों को पिघला देता है और विस्फोट-स्थल से ८० मील की दूरी पर की इमारतों को धूल में मिला दे सकता है।

आज हम इसी अणु-शक्ति के युग में पहुँच चुके हैं। अणु-शक्ति का सदुपयोग भी हो सकता है—उदाहरणार्थ मिल-मजदूरों का काम आसान बनाने के लिए इसके द्वारा यन्त्र चलाए जा सकते हैं। कच्ची युरेनियम धातु का केवल एक पाउंड उतनी विजली पैदा कर सकता है जितनी १५०० सी टन कोयले से उत्पन्न होती है। इसमें सहज ही अनुमान किया जा सकता है कि अणु-शक्ति की औद्योगिक सभावनाएँ क्या हैं। फिर ऐसे जहाज बनाये जा सकते हैं जो अणु-शक्ति से चलेंगे और उन्हें बार बार कोयले से भरने की जरूरत नहीं रह जाएगी। युरेनियम से उत्पन्न विजली इतनी सस्ती होगी कि गाँव-गाँव में विजली की रोशनी पहुँचाई जा सकेगी। संक्षेप में उत्पादन, परिवहन, यातायात और यात्रा के क्षेत्रों में अणु-शक्ति युगान्तर उपस्थित कर सकती है। किन्तु, यह तो मनुष्य पर निर्भर है कि वह अणु-शक्ति का प्रयोग किस काम के लिए करेगा—अपने विकास के लिए अथवा अपने सहार के लिए ! मनुष्य में, कहते हैं, देवता और दानव एक ही साथ वास करते हैं। अणु-शक्ति के प्रयोग में वह किसकी सलाह मानेगा, यह अभी स्पष्ट नहीं हुआ है ! अमरीका के भू० पू० राष्ट्रपति ट्रूमैन ने ठीक ही कहा था—अणु-युग मानो पूर्णतः ध्वंस का युग होगा, या वह एक ऐसा युग होगा जिसमें शक्ति के एक नये स्रोत से मनुष्य का श्रम हल्का हो जायगा।

अणु-बम के पहले तक जिन भयकर शस्त्रास्त्रों के आविष्कार वैज्ञानिकों ने किए थे, उनसे नर-संहार होता था और मानव-सभ्यता को भयानक आघात पहुँचते थे, किन्तु अणु-बम तो मानव-सभ्यता के आमूल विनाश की शक्ति लिए हुए है। वैज्ञानिक एक ओर इसका प्रयास कर रहे हैं कि अणु-शक्ति से मनुष्य को वचाने के साधनों का आविष्कार किया जा सके और दूसरी ओर वे ही दिन-रात यह भी चेष्टा कर रहे हैं कि अणु-शक्ति भयंकर से भयंकरतर युद्धास्त्र बन सके ! ब्रिटिश वैज्ञानिकों की परिषद् के एक भूतपूर्व अध्यक्ष ने, थोड़े दिन हुए, वैज्ञानिकों और राजनीतिज्ञों को चेतावनी देते हुए कहा था—‘मनुष्य को

इसके पहले कि वह अपने ऊपर बग रख सके, प्रकृति पर अधिकार प्राप्त हो गया है ।' यही तो अणु-शक्ति के आविष्कार में निहित खतरा है !

इसी खतरे से आजकित होकर कुछ ही रोज पहले बर्ट्रेण्ड रस्सेल और आइन्स्टाइन—जैसे दार्शनिक और वैज्ञानिक के द्वारा प्रेरित होकर समस्त ससार के वैज्ञानिकों ने अणु-शक्ति के संभावित सामरिक प्रयोग के खिलाफ विभिन्न देशों के राजनीतिज्ञों को चेतावनी दी है कि यदि उन्होंने तृतीय विश्व-युद्ध को अनिवार्य बनाया तो सम्पूर्ण मनुष्य-जाति की ही समाप्ति हो जा सकती है ! अब यह तो मनुष्य ही निर्णय कर सकता है कि अणु-शक्ति के द्वारा सभ्यता और मनुष्यता का पूर्णतः विनाश करेगा, या वह इसी शक्ति के शांति-साधक प्रयोगों से अहिंसा और प्रेम के सिद्धांतों पर अवलम्बित नवीन गाँधीवादी सभ्यता का निर्माण करेगा !

भारत के वैज्ञानिकों और राजनीतिज्ञों का यही दूसरा ध्येय है । भारत में, इस पवित्र उद्देश्य की सिद्धि के लिए, यहाँ की वैज्ञानिक और औद्योगिक अनुसन्धान-परिषद् के तत्त्वावधान में अणु-शक्ति-सम्बन्धी एक अनुसन्धान-मण्डल की स्थापना हो चुकी है, जिसके अध्यक्ष डा० भाभा जैसे प्रसिद्ध वैज्ञानिक हैं । ब्रावणकोर के समुद्री तटों पर अणु-शक्ति के उत्पादन के लिए आवश्यक 'मोना-जाइट सैंड' प्रचुर मात्रा में सुलभ है । भारत चाहे तो अणु-शक्ति की विनाशकारी दौड़ में कुछ ही दिनों में बहुत आगे निकल जा सकता है । किन्तु उसने मानव-कल्याण का रास्ता ही अपने लिए चुना है—वह अणु-शक्ति के शान्तिमूलक उपयोग के सवध में ही अनुसन्धान कर रहा है ।

अखबार पढ़ना

नगरों में, पौ फटने के साथ ही साथ, या शाम होते-होते अखबार बेचने-वाले समाचार-पत्र के शीर्षक चिल्लाते हुए दौड़-धूप करने लगते हैं । शहर हो या गाँव, रेलवे स्टेशन हो या जहाज का स्टेशन, जैसे ही डाक पहुँचती है, अखबार बेचने और पढ़नेवाले अखबारों पर टूट पड़ते हैं । सुदूर गाँवों में गाँव का

डाक्टर या शिक्षक बड़ी उत्सुकता के साथ अखबार की प्रतीक्षा करता रहता है ।

बहुतेरे लोगों को अखबार पढ़ने का अभ्यास होता है, कुछ को रोग भी हो जाता है । कुछ ऐसे लोग होते हैं, जिन्हें सुबह की चाय के साथ अखबार जरूर ही चाहिए, नहीं तो वे परीशान हो उठते हैं । ऐसे लोग भी हैं, जो सार्वजनिक पुस्तकालयों में या चौराहों पर खड़े होकर दूसरों के हाथों में खुले अखबार के शीर्षक और समाचार पढ़ लेने की कोशिश करते हैं । हम ऐसे लोगों को भी देखते हैं, जिन्हें अगर समाचार-पत्र न मिले तो बड़बड़हमी हो जाय ।

एक समाचार-पत्र में समाचार और विचार दोनों ही पढ़ने को मिलते हैं । एक अखबार के लिए एक अभिनेता के कुशल अभिनय से लेकर अणु-बम के विस्फोट तक की जितनी बातें संभव हैं, सभी महत्वपूर्ण सिद्ध हो सकती हैं । ऐसा कोई भी विषय, जिसमें जनता की दिलचस्पी हो, समाचार-पत्र में स्थान पाता है, और उसके पक्ष तथा विपक्ष में विभिन्न विचार छापे जाते हैं । बाजार-दर, मट्टेवाजी, खेल-कूद के विवरण आदि समाचार की नियमित विशेषताएँ होती हैं । उसमें वक्ता और स्त्रियों के लिए भी अलग स्तंभ या पृष्ठ रहते हैं । समाचार-पत्र वस्तुतः दैनिक विश्वकोष के समान है, जिनमें बहुत कम मूल्य पर ही, ज्ञान और सूचनाओं का भांडार मिल जाया करता है । फलतः यह आधुनिक जीवन का एक अनिवार्य उपकरण बन गया है और हर शिक्षित व्यक्ति, वह व्यवसायी हो या राजनीतिज्ञ, अध्यापक हो या वैज्ञानिक, उच्चपदाधिकारी हो या मामूली किरानी, इस आवश्यकता का अनुभव करता है कि वह नियमित रूप से अखबार पढ़ा करे ।

किंतु 'अति सर्वत्र वर्जयेत्'—अति किसी चीज की बुरी होती है—यह सिद्धांत अखबार पढ़ने के मामले में भी लागू है । यदि अखबार इसलिए पढ़ा जाता है कि कल की खबरें मालूम हो सकें, तो ठीक है । नींद बुलाने के लिए भी अखबार पढ़ने में कोई हर्ज नहीं । लेकिन यदि अखबार गीता या बाइबुल का स्थान ले ले, वह ऐसा धर्म-ग्रंथ बन जाए, जिसे लेकर कोई घटो अपना वक्त बरबाद करे, तो यह थोड़े ही वाछनीय माना जा सकता है । हमें इसके लिए

तो नाववान रहना ही चाहिए कि कहीं अखबार पढ़ने की आदत किसी अमल की आदत की तरह नहीं बन जानी !

एक बात और है जिम्मे अखबार पढ़नेवालों को बचना चाहिए। वह यह कि अखबार में छपी सभी खबरें सर्वथा विश्वसनीय और सत्य मान ली जाती हैं। किन्तु अखबार के एक समजदार पाठक को यह भूलना नहीं चाहिए कि अखबार की खबरें आग्निर मनुष्यों के द्वारा ही तो प्रस्तुत की जाती हैं—ऐसे मनुष्यों के द्वारा जो अपनी रुचि और पूर्वाग्रहों से प्रेरित होते हैं, जो अपने मालिकों का हुक्म ब्रजाने हैं, जो गलती करने से बच नहीं सकते, जो अपने स्वार्थों के साधन के लिए सचेष्ट रहा करते हैं !

अतः अखबार पढ़ने के समय हमें अपनी बुद्धि और आलोचनात्मक निर्णय का व्यवहार करना उचित है। अखबार के मुख्य उद्देश्यों में एक यह भी है कि जनमत को प्रेरित किया जाय, किन्तु इसके लिए बहुधा पक्षपातपूर्ण विचारों को सामने रखा जाता है। इसलिए जो कुछ अखबार में छपा है, उसके प्रति हमें आत्म-समर्पण नहीं कर देना चाहिए, बल्कि हमें उनपर तभी विश्वास करना चाहिए, जब वे हमारे वैयक्तिक विवेक को ग्राह्य प्रतीत हो।

अखबार पढ़ने से हमें सिर्फ खबर ही नहीं मिलती। इससे दूभर समय कट पाता है। इससे अकेलापन दूर हो पाता है। दूर देश की यात्रा करते समय, जब हम अपने प्रिय-जनो से अलग रहते हैं, अखबार नीरव, पर साथ न छोड़नेवाला मित्र सिद्ध होता है। हम जब नाना चिंताओं से ग्रस्त रहते हैं तो अखबार उन्हें भूल सकने में हमारी सहायता करता है। और तो और, हममें से कुछ लोग इतने व्यस्त होते हैं कि उन्हें खुद अखबार पढ़ने का समय नहीं मिलता; फिर भी वे अखबार खरीदते हैं जिससे प्रतीक्षा करनेवाले अभ्यागतों को समय काटने में कठिनाई का अनुभव न हो ! हममें से कुछ—केवल कुछ ही—ऐसे भी हो सकते हैं, जो केवल शान के लिए एक साथ अनेकों अखबार खरीदते हैं, पर पढ़ते एक भी नहीं।

एक प्रजातांत्रिक देश का विकास बहुत दूर तक वहाँ के निवासियों के

अखबार पढ़ने की आदत पर निर्भर करता है। यह जरूरी है कि अखबार स्वतंत्र हो, किन्तु इससे भी जरूरी यह है कि उनके समझदार पढ़नेवालों की बहुत बड़ी सख्या हो। जनता के अधिकारों और स्वतंत्रता की रक्षा के लिए सावधान रहना अखबारों का कर्तव्य है। उनसे ही जनता को मालूम होता है कि शासक अपने अधिकारों और स्वतंत्रता की सीमाओं का अतिक्रमण तो नहीं कर रहे !

दुर्भाग्य से हमारे देश में समस्याओं और सघर्षों की कोई सीमा नहीं है। हमारे यहाँ असह्य दल और मगठन है, जो आपस में लड़ते-झगड़ते रहते हैं। हमारे पत्रकारों को सांप्रदायिकता और प्रातीयता पक्षपातपूर्ण बनाए रहती है। अतः हमें तो अखबार पढ़ते-ससय बहुत ही सावधान रहना चाहिए, अन्यथा हम घटनाओं की असलियत नहीं समझ पाएँगे और अपने को भावुकता के प्रवाह में बह जाने देंगे।

सामुदायिक विकास-योजना

सामुदायिक विकास-योजना (Community project) भाग्य-सरकार की अनेक राष्ट्रीय विकास-योजनाओं में से एक है, मगर अन्य योजनाओं से सर्वथा भिन्न और निराली भी है। दामोदर-वाटी-योजना, पंचवर्षीय योजना आदि जहाँ पूर्ण रूप से सरकारी योजनाएँ हैं, वहाँ सामुदायिक विकास-योजना एक अर्द्ध-सरकारी समस्या है। इसके अनुसार समुदाय यानी जनता के विकास-सम्बन्धी काम सामुदायिक रूप से, सरकार और जनता के सहयोग से, चलेंगे। बल्कि, समुदाय की उन्नति और कल्याण का सारा उत्तरदायित्व जनता पर होगा। इस योजना के चलाने में सारा श्रम जनता का होगा। सरकार अपेक्षित व्यय के लिए धन, औजार और प्रारम्भिक शिक्षा देनेवाले विशेषज्ञों की व्यवस्था करेगी। इस योजना का लक्ष्य यह है कि भारतवर्ष की जनता अपने जीवन-स्तर को ऊँचा करने के उपाय स्वयं करे। वह स्वावलम्बी बने और अपने परिश्रम एवं उद्योग से स्वयं ही ग्राम-स्वराज्य की स्थापना करे।

भारत के प्रधान मंत्री और सर्वाधिक लोकप्रिय नेता जवाहरलाल नेहरू

ने इस ओर मकेत करते हुए कहा कि 'आज राष्ट्र को तरक्की और खुशहाली की ओर ले जाने के लिए मेहनत करनी है। हमको अपनी मेहनत, पसीने और खून से एक नया और सुखी भारत बनाना है और ऐसा कुछ करना है जिससे देश की जनता की तकलीफ हमेशा के लिए खत्म हो जाय।'

इस प्रकार के ग्राम-स्वराज्य की कल्पना सर्वप्रथम आधुनिक भारत के पिता महात्मा गांधी ने ही की थी। उन्होंने कहा था कि 'ग्राम-स्वराज्य की मेरी कल्पना तो यह है कि वह एक ऐसा पूर्ण प्रजातन्त्र होगा, जो अपनी अहम ज़रूरतों के लिए, जिनमें दूसरों का सहयोग अनिवार्य होगा, वह परस्पर सहयोग से कार्य करेगा। हर गाँव का पहला काम यह होगा कि वह अपनी आवश्यकता का तमाम अनाज और कपड़े के लिए कपास पैदा कर ले। उसके पास इतनी फाजिल जमीन होनी चाहिए कि वहाँ ढोर चर सकें और गाँव के बड़ो व बच्चों के लिए मनोरंजन के साधन और खेल-कूद के मैदान इत्यादि का प्रबन्ध हो सके। हर गाँव में गाँव की एक अपनी नाट्यशाला, पाठशाला और सभा-भवन रहेगा। पानी के लिए उसका अपना सुप्रबन्ध रहेगा। जहाँ तक हो सकेगा, गाँव के सारे काम सहयोग के आधार पर किये जायेंगे।'

स्वतन्त्रता-प्राप्ति के बाद भारत-सरकार को राष्ट्रपिता की इस कल्पना को साकार करने का अवसर मिला। यह अनुभव किया गया कि भारत एक कृषि-प्रधान देश है, किसानों का देश है। भारत वस्तुतः गाँवों में बसा है। यहाँ लगभग सौ में अस्सी लोग कृषि पर निर्भर करते और गाँवों में रहते हैं। अतः भारत का विकास और समृद्धि गाँवों के विकास और समृद्धि के बिना सम्भव नहीं है। ग्रामीण लोगों के जीवन का स्तर बहुत गिरा हुआ है और इसके कारण है—गरीबी, अशिक्षा और सामंती अर्थ-व्यवस्था। ये तमाम कारण तभी दूर हो सकते हैं, जब गाँवों का सारा समुदाय एक साथ मिलकर काम करे। किसी एक आदमी से कुछ नहीं हो सकेगा। गाँव के लोगों में इसी भावना को भरने के लिए, उनके सामने एक आदर्श रखने के लिए और उनकी तद्रा भगकर उन्हें काम में लगा देने के लिए सरकार ने यह योजना उपस्थित की है, जो 'सामुदायिक विकास-योजना' के नाम से प्रसिद्ध है।

इस योजना का उद्देश्य, जैसा कि पूर्व में कहा है गया, गान्धी की ग्राम-स्वराज्य की कल्पना को साकार करना है यानी हर दृष्टि में ग्रामीण जीवन को उत्तम करना है, जैसे खेती के लिए भूमि तैयार करना, खाद, सिंचाई, अच्छे बीज, नल, मडक, शिक्षणालय, पुस्तकालय, चिकित्सालय, स्वास्थ्यप्रद कुएँ, घर, गली, मनोरंजन के लिए खेल-कूद, कला-कौशल, सांस्कृतिक प्रदर्शन, प्रशिक्षण-केन्द्र, ग्रामोद्योग, उद्यान, पशु-चिकित्सालय, मछली-उत्पादन आदि की व्यवस्था करना ।

इस योजना के अनुसार एक गाँव को एक इकाई माना जायगा । प्रत्येक गाँव में आवादी के अनुसार कम से कम-एक-या दो कुएँ और तालाब होंगे । कम-से-कम आधी जमीन के लिए सिंचाई का प्रबन्ध होगा, । मवेशियों के लिए चारागाह होगा । एक पाठशाला होगी । मछली के लिए तालाब होगा । पशु-चिकित्सा और दाई की व्यवस्था रहेगी ? यातायात का ययामम्भव इन्तजाम होगा । प्रत्येक गाँव को स्वास्थ्य, कृषि और उद्योग-सम्बन्धी कामों के लिए विशेषज्ञों की सहायता प्राप्त होगी ।

कई गाँवों को मिलाकर मडी-क्षेत्र बनेगा । प्रत्येक मडी में - कम-से-कम एक माध्यमिक शिक्षा देनेवाली सस्था, एक चिकित्सालय, मवेशी-अस्पताल, एक डाक-तार घर, ग्रामोद्योग (Village industries), मछली-केन्द्र, उद्यान और सड़क की व्यवस्था रहेगी ।

फिर कई मडियों को मिलाकर एक नागरिक क्षेत्र बनेगा, जहाँ, डाक-तार-टेलीफोन-घर, विजली, उच्च विद्यालय, कृषि एवं उद्योग-विद्यालय, प्रशिक्षण-केन्द्र, विक्री-केन्द्र, कुटीर-उद्योग (Cottage industries) के बड़े केन्द्र, दाई-शिक्षा-केन्द्र, अस्पताल आदि का इन्तजाम रहेगा ।

यह योजना विगत २ अक्टूबर, १९५२ ई० से शुरू हुई है । सबसे पहले डेढ़ करोड़ आवादी वाले १८,४६४ गाँवों के २८,९५० वर्गमील क्षेत्र में इसका प्रयोग आरम्भ हुआ और ५५ योजनाएँ चालू हुई । ८१ केन्द्रों में काम शुरू हुआ । यह योजना अभी तीन वर्षों की है । इन तीन वर्षों में इन योजनाओं में ग्यारह करोड़ से ऊपर रुपए खर्च होंगे । खर्च का ७५ प्रतिशत केन्द्रीय सरकार

देगी और २५ प्रतिशत राज्य-सरकार । इस खर्च का एक हिस्सा अमरीकी सरकार और अमेरिका-स्विन 'फोर्ड फोउण्डेशन' से प्राप्त होगा ।

सभी योजनाओं का प्रबन्ध एक केन्द्रीय समिति के द्वारा होता है, जिसके अधीन कई अफसर नियुक्त हुए हैं; जैसे एक प्रधान अफसर, दो सहायक अफसर, तीन कृषि-इन्जीनियर, तीन सिविल इन्जीनियर, साठ ग्राम्य कार्यकर्त्ता, सदेश-वाहक, स्वास्थ्य प्रबन्धकर्त्ता, डाक्टर, दाइयाँ, पशु-चिकित्सक, कृषि-स्नातक इत्यादि ।

थोड़े ही अर्से में इन योजनाओं की कार्यान्विति में आशातीत सफलता मिली है । पंजाब में लगभग एक हजार पोखरो की मरम्मत अथवा निर्माण हुआ है । नवायहर में २० कृषि-फार्मों का निर्माण हुआ है, सात मील लम्बी नहर बन चुकी है । उड़ीसा में ४०० तालाब बने हैं, सिंचाई के लिए पम्प लगे हैं, लम्बी सड़कें बनी हैं । उत्तर प्रदेश में सैकड़ों पाठशालाएँ इस योजना के अधीन आई हैं । बिहार भी किसीसे पीछे नहीं है । दानापुर के पास एक आदर्श गाँव बना है, जिसके निर्माण का बहुत बड़ा श्रेय पटना रोटरी क्लब को है । एकगरसराय और बरखीचा क्षेत्र में सहकारिता-संस्था खुली है । यहाँ चार योजना-क्षेत्रों में काम हो रहा है ।

इतना होते हुए भी इस योजना की पूर्ण सफलता समस्त जनता के सहयोग पर निर्भर है ।

वैसे कुछ लोगो ने इन योजनाओं की कड़ी आलोचना की है । उनका कहना है कि इस योजना में विदेशी धन लगा है और इसमें स्त्रियो, आदिम जातियो, हरिजनो तथा पिछडे वर्ग के लोगो के लिए स्थान नहीं है । किन्तु इन तर्कों में विशेष बल नहीं है । विदेशी धन किसी आदर्श की हत्या पर, किसी समझौते पर नहीं लिया गया है; बल्कि एक सौहार्दपूर्ण भेंट के रूप में । भारत किसी शक्ति-गुट में शरीक नहीं है । इसकी वैदेशिक नीति पूर्ण स्पष्ट है और यही उसकी शक्ति है । फिर स्त्रियो, हरिजनों और आदिम जातियो के लिए अलग

योजनाएँ हैं और वे चल रही हैं । यह भी नहीं कहा जा सकता कि इन योजनाओं का उनपर प्रभाव नहीं पड़ेगा । इसका फायदा तो सबको मिलेगा ।

अतः आवश्यकता इस बात की है कि शीघ्र-से-शीघ्र हम इन योजनाओं को सफल बनायें । हम अपना पूरा श्रम इन्हें दें ।¹

भू-दान-यज्ञ

भू-दान-यज्ञ के विधाता हैं सन्त विनोबा भावे । उन्होंने इस यज्ञ की कल्पना १८ अप्रैल, १९५१ को की । यहाँ 'दान' शब्द प्रसंगवश विचारणीय है । यह शब्द भाषारणतः परलोक के लिए अथवा दयावश किसीको कुछ दे देने के अर्थ में प्रयुक्त होता रहा है । लेकिन विनोबा जी इस शब्द का अर्थ सम-विभाजक यानी सम्यक् (उचित) बँटवारा बतलाते हैं और कहते हैं कि श्री गवाराचार्य ने इस शब्द का अर्थ 'सविभाग' ही किया है । इस प्रकार भू-दान का अर्थ हुआ भूमि का प्रेमपूर्ण सम-विभाजन या उचित बँटवारा । इस रूप में विनोबा का यह यज्ञ आधुनिक और क्रान्तिकारी है ।

इस यज्ञ की प्रेरणा विनोबाजी को गाँधीजी से मिली । विनोबाजी के शब्दों में—'यह जो भू-दान-यज्ञ का कार्य मैंने आरम्भ किया है, वह मेरी ताकत नहीं है, उनकी (गाँधीजी की) प्रेरणा ही काम कर रही है ।'

गाँधीजी 'रामराज्य' और 'ग्राम-स्वराज्य' आदि के प्रसंग में जमीन की समस्या पर भी सोचा-विचारा करते थे । एक बार मीरा बहन के यह पूछने पर कि स्वराज्य में जमीन का बँटवारा किस प्रकार किया जायगा, गाँधीजी ने कहा था कि 'जमीन राज्य की होगी । मैं मान लेना हूँ कि शासन-तन्त्र ऐसे लोगों का होगा, जो कि इस आदर्श को माननेवाले होंगे । अधिकांश जमींदार खुशी से अपनी जमीनें छोड़ देंगे । जो नहीं छोड़ेंगे, उनमें कानून छुड़वा लेगा ।'

1. प्रस्तुत लेख के आँकड़े एवं उद्धरण 'नया समाज', अगस्त-१९५३ में प्रकाशित 'सामुदायिक विकास-योजनाएँ' शीर्षक निबन्ध पर आधारित हैं ।

तो स्वराज्य होने पर विनोबाजी ने भूदान की कल्पना की और एक योजना बनाई जिसके अनुसार १०५७ तक पांच करोड़ एकड़ जमीन मिल जानी चाहिए। वे गांव-गांव जाते हैं और जमीनवालों से उनकी जमीन का छठा हिस्सा मांगते हैं और जहाँ जहाँ जमीन मिलती है, उसे वहाँ के बेजमीन या कम जमीनवालों में बाँट देते हैं। नये में यही विनोबा की योजना है। इधर उन्होंने भू-दान के साथ सम्पत्ति-दान की योजना भी बनाई है और जहाँ जहाँ संपत्ति मिलती है, उसे जमीन की तरह ही, वहाँ के गरीबों को दे देते हैं।

वैसे जमीन का बंटवारा जापान और चीन में हुआ है, किन्तु विनोबा की योजना निराली है। वे कानून के जरिए नहीं, बल्कि प्रेम से जमीन लेते हैं। वे वस्तुतः बेजमीन को जमीन, निर्धन को धन देनेवाले एक देवदूत हैं। चाडिल के प्रवचन में उन्होंने कहा कि 'भू-दान-यज्ञ में हम किसी तरह जमीन बटोरते नहीं। हम दवाव से जमीन नहीं लेते। न किसीको 'ठगकर जमीन लेते हैं'। विचार समझाकर जमीन लेते हैं। जमीन देते हैं तो मनुष्य के मन में प्रेम और दया होनी ही चाहिए, और वेदखलियाँ बन्द होनी ही चाहिए।'

अपने अनुष्ठान में विनोबा को आशातीत सफलता मिली है। महाष्ट्र में बारह-तेरह सौ एकड़ जमीन मिली। केवल बिहार प्रान्त में ग्यारह लाख एकड़ से भी अधिक जमीन मिल चुकी है। उत्तर प्रदेश में पाँच लाख एकड़ से अधिक, राजस्थान में दो लाख से अधिक जमीन मिल चुकी है। ३१ अगस्त १९५३ तक सम्पूर्ण भारत में २०,६६,८९९ एकड़ जमीन मिल चुकी है। इस यज्ञ में सभी राजनैतिक दलों का सहयोग प्राप्त है। भारतीय समाजवादी दल के संस्थापक श्री जयप्रकाश नारायण तो इसके लिए विनोबाजी की तरह गाँवों का दौरा भी कर रहे हैं। विनोबा गीता का उद्धरण देते हुए कहते हैं कि जो-व्यक्ति समाज को कुछ दिये बिना खाता है, वह चोर है। गीता के इस वचन को विनोबा के साथ काम करनेवाले कार्यकर्त्ता भी मानते हैं और उनमें से बहुतों ने, जिन्हें केवल साठ रुपए मिलते हैं, अपने १२ वें भाग का दान देना स्वीकार किया है। इस वचन से उत्तर प्रदेश के मुरादाबाद जिले में एक कार्यकर्त्ता बहाल किया गया है।

कुछ लोग इस यज्ञ में सदेह करने हैं । विनोबाजी कहते हैं कि बहुत-से लोग पूछते हैं कि गांधी-निधि है, कस्तूरबा-निधि है, उन सबका जैसा हाल हुआ, वैसा ही इनका भी हाल होगा । हम कहते हैं नहीं, जमीन तो कहीं उठकर नहीं जा सकती । जमीन तो गाँव में रहेगी । यह एक क्रांति का काम हो रहा है । किसके हाथ में क्या रहेगा, इसका कोई सवाल ही नहीं रहता । अगर ऐसा हो कि खुद उठकर गाँव के बेजमानवाले को जमीन दे दें, तो हमारा क्या बिगड़ेगा ? पर आज ऐसा नहीं हो रहा है । इसलिए हमें बीच में पटना पड़ता है । हमने वैंटवारे के जो नियम बनाए हैं, उनमें पक्षपात को कोई गुज़ाड़न नहीं है । हाँ, गलती की गुज़ाइश है ।

कुछ लोग कहते हैं कि यदि गोध्र-से-गोध्र और अधिक-से-अधिक जमीन लेनी हैं, तो विनोबाजी भारतीय सरकार पर जोर डालकर इस मस्यवा का एक कानून क्यों नहीं बनवा लेते । इसके पहले कि इस सम्बन्ध में हम विनोबाजी के विचार जानें, हमें गमझ लेना है कि यह भूदान-यज्ञ एक शोषणहीन समाज स्थापित करने का पहला कदम है और शोषणहीन समाज के लिए शासनहीन समाज का होना जरूरी है । शासनहीन समाज की कल्पना दुनिया के सभी महान् विचारक खासकर समाजवादों और साम्यवादों करते रहे हैं । किन्तु अभी तक अराजकता और हिंसा में यह समस्या हल नहीं हो पाई है और इस प्रकार के सभी प्रयत्न विफल हुए हैं । विनोबा ने सर्वोदय-शैली अपनाकर एक प्रेम और स्वेच्छित्त दान का नया तरीका प्रस्तुत किया है । भूदान इस भाँती में एक नया दर्शन है । यदि यह सफल हुआ तो गान्धीजी के सत्याग्रह की तरह यह ससार को भारत की महान् देन होगा । और जो काम मार्क्सवाद नहीं कर सका, उसे यह कर सकगा । यदि सफल नहीं हुआ तो सम्भव है कानून का सहारा लिया जाय । विनोबाजी को ऐसे प्रश्नकर्त्ताओं को जवाब होता है—‘मैं कानून बनाने से रोकता कहाँ हूँ । आप कानून बनवाइए न, लेकिन मेरा तो यज्ञ का ही तरीका है । अगर कानून बिना ही भूमि-समस्या हल होगी तो मैं नाचूँगा, लेकिन अगर अन्ततोगत्वा कानून बनाना ही पड़े तो मैं उसे वर्द्धित कर लूँगा ।’

भूदान-यज्ञ की सम्भावनाएँ अपार हैं । यह समता का अपूर्व मार्ग है ।

माक्सवाद भी सनता चाहता है, निन्तु उसके तरीको से दुनिया भयभीत है । भूदान-यज्ञ उस भय को प्रेम में बदल रहा है ।

इन सम्भावनाओं की ओर नकेत करते हुए श्री जयप्रकाश नारायण कहते हैं कि 'भूदान-यज्ञ-आन्दोलन ने अब जन-मानस पर अच्छा असर जमाया है । आज यद्यपि कम्युनिस्ट भूदान का विरोध कर रहे हैं, परन्तु आगे चलकर उनको भी भूदान-यज्ञ की शरण में आना होगा ऐसा मझे विश्वास है ।' राष्ट्र में भूदान-यज्ञ के कारण आर्थिक, सामाजिक और राजनैतिक परिवर्तन होकर हमारे जीवन में पूर्णतः क्रांति होनेवाली है । भूदान-आन्दोलन की एक और बड़ी संभावना ध्यान देने योग्य है । इसकी सफलता में से एक नया राजकीय तत्त्व-ज्ञान का निर्माण होनेवाला है । आज पक्षनिष्ठ-राजनीति के कारण सब कार्य-कर्त्ता जनता की आवश्यकताओं और अन्न-समस्या-सम्बन्धी विषयों पर एक नहीं हो सकते । इतना ही नहीं, विरोध करने से आज काफी शक्ति नष्ट हो रही है ।

परन्तु भूदान-यज्ञ के कारण अब सहयोग की एक ऐसी हवा बन रही है कि उसके फलस्वरूप कभी वह दिन भी आयेगा, जब इस देश में निर्दलीय शासन स्थापित होगा और कदाचित् ससार के प्रत्येक देश में ऐसी ही सरकारें होंगी ।

विनोबाजी का यह कथन ध्यान देने योग्य है कि "हमने तो यह ठानी है कि आज की रचना बदल कर ही ठहरेंगे । उसके लिए भूदान-यज्ञ पहला कदम है । हमारा उद्देश्य मामूली नहीं है, गैर-मामूली है । स्वराज्य के बाद आर्थिक क्रांति सामाजिक क्रांति होगी, आर्थिक क्षेत्र और सामाजिक क्षेत्र में समता होगी तभी हमारी अहिंसा विजयी होगी । 'विश्व-विजय करके दिखलावें, तब होवे प्रण पूर्ण हमारा ।' इसका अर्थ यह नहीं होता कि दुनिया को गुलाब बनाकर हम विजयी होना चाहते हैं । सारी दुनिया में समता होगी तभी हमारा प्रण पूर्ण होगा ।"

अनुशासन, नागरिकता और शिक्षा

अक्सर अनुशासनहीनता और नागरिक उत्तरदायित्वों की उपेक्षा की घटनाएँ सुनने का मिलती हैं। समाचार-पत्र ऐसी खबरों से भरे रहते हैं और लोग परेशान हैं कि किम तरह इस अस्तव्यस्तता को दूर कर एक अनुशासित और दायित्वपूर्ण नागरिक-समाज की स्थापना की जाय।

अनुशासनहीनता के प्रधान क्षेत्र हैं—शिक्षण-मस्याएँ, राजनैतिक पार्टियाँ और शहरों के मजदूर-संगठन। रोज ही ऐसे समाचार मिलते हैं कि किसी स्कूल या कॉलेज का विद्यार्थी परीक्षा में चोरी करते पकड़ा गया और उसने पकड़नेवाले शिक्षक को अपमानित ही नहीं किया, उनपर हाथ भी छोड़ दिया; इम्तहान की तारीख बढ़ा देने के लिए छात्रों ने आम-हड़ताल कर दी और उन दुकानों को लूट भी लिया जो उनकी सहानुभूति में हड़ताल के दिन बन्द न थी; लड़की को छेड़ने के कारण जिसके प्रति अनुशासन की कार्रवाई की गई थी, उसने मजा उठा देने के लिए अविकारी के दरवाजे पर अनगन शुरू कर दिया; टिकट माँगने के जुर्म में बस-कंडक्टर की टोपी किसीने फेंक दी और प्रतिवाद करने पर उसके साथियों ने बस के शीशे तोड़ दिये, इत्यादि। राजनैतिक सभाओं में होनेवाले हुड़दग, छोटी-छोटी बातों पर होनेवाली मेहतरों और मजदूरों की हड़ताल, आवश्यक विभागों जैसे रेल, डाक, बिजली इत्यादि के कर्मचारियों की घमकियाँ इत्यादि तो अब अत्यन्त साधारण बात हो गई हैं ! खरियत है कि सेना अभी तक पूर्ण अनुशासित है। बिहार में पुलिस ने एक बार हड़ताल की थी, किन्तु वह जनता की सहानुभूति के अभाव में तुरन्त खत्म हो गई।

आखिर इस व्यापक अनुशासनहीनता और उच्छृंखलता के क्या कारण और इन्हें कैसे रोका जाय ? कुछ लोग तो इसपर गलत ही ढग से विचार करके निराश हो जाते हैं और कहने लगते हैं कि इससे तो अच्छा था कि अंगरेजी राज्य ही बना रहता, जहाँ भय था और जिस भय के कारण बाघ-त्रकरी एक घाट पानी पीते थे। मगर क्या कोई भी अच्छा विचारक और भारत का नागरिक

सही मानी में ऐसी कल्पना भी कर सकता है ? हम किसी भी कीमत पर भारत की स्वतन्त्रता बनाए रखना चाहेंगे और किसी विदेशी शासन की छाया भी अपनी भूमि पर पड़ने नहीं देंगे । विदेशी शासन से जर्जर अपने पुराने घर की मरम्मत करेंगे, उसकी फटी दीवारों को भरेंगे और उसके हिलते खम्भों को अचल करेंगे । जो लोग अँगरेजी राज्य की तुलनात्मक अच्छाइयों की वदना करते हैं, वे या तो ऐसे लोग हैं जो तत्कालीन शासन के लूट-खसोट में शामिल थे और जिनको अब नहीं चलती, या ऐसे लोग हैं जो विदेशी हुकूमत को दिल से बुलाना नहीं चाहते; वनिक देश में छाई हुई उच्छृंखलता और उत्तरदायित्वहीनता की परिस्थिति ने ऊबकर, झुझलाहट में ऐसी बात कह जाते हैं और ऐसे लोगों की झुझलाहट अकारण नहीं है । मगर निराश होने का भी विशेष कारण नहीं है ।

जब हम अनुशासन और नागरिक भावना के अभाव पर विचार करेंगे तो अनेक बातें सामने आयेंगी और हमें निराश होने नहीं देंगी ।

पहली बात तो यह है कि हम अभी एक मक्राति-काल (Transitional period) में गुजर रहे हैं । कुछ दिन पहले हम गुलाम थे और अपने को स्वतन्त्र करने के लिए तरह-तरह से क्रातियाँ कर रहे थे । हमने कानून तोड़े क्योंकि हम उन्हें अनुचित समझते थे । हमने कर-बन्दी-आन्दोलन किया । हमने सत्याग्रह किया और अपने तरीकों को अहिंसात्मक रखा । यह अहिंसात्मक कार्य इसीलिए लोकप्रिय हुआ कि हम निहत्थों के लिए तोपों के मुकाबिले में खड़े होने का यही एकमात्र सफल तरीका था । वैसे हिंसात्मक क्रातियाँ १८५७ से होती रही और प्रायः विफल ही रही । गाँधीजी के प्रयत्नों के बावजूद चौराचौरी-कांड हुआ । १९४२ में क्राति का बिल्कुल दूसरा तरीका था । वह द्वितीय विश्व-युद्ध का जमाना था और उस सम्राज्यवादी युद्ध में लगी अँगरेजी सत्ता को हिन्दुस्तान से निकाल-बाहर करने की अन्तिम चेष्टा थी । रेल की पटरियाँ उखाड़ी गईं । तार काटे गए । अनेक अँगरेजों की हत्या हुई । पुल तोड़े गए । सशस्त्र क्राति की चेष्टा हुई । 'भारत छोड़ो' के साथ 'स्कूल-कॉलेज छोड़ो' के नारे लगाये गये । जय-प्रकाशजी कई साथियों के साथ हजारीबाग जेल से भाग निकले । इस प्रकार हमने आजादी हासिल की और इस प्रकार आजादी के पूर्वकाल में उग्रता देशसेवा

का पर्याय थी। शान्ति चाहनेवाले को हमने गद्दार कहा। मूल-मालेजों को गुलाम बनानेवाले कारखाने माना। रेल को विदेशी मालिकारी की सम्पत्ति मानने के कारण तब बिना टिकट चलने में विशेष दुविधा नहीं होती थी। पुलिसवालों के साथ दुर्व्यवहार करने में आत्मा को विशेष चोट नहीं पहुँचती थी, क्योंकि वे विदेशी शासन के पुर्जें थे। सरकारी आज्ञा की अवहेलना करने में ताजगी मिलती थी। अधिकांशियों को चकमा देने में नैतिक आनन्द मिलता था।

इसलिए स्वतन्त्रता-प्राप्ति-काल के प्रथम चरण में थोड़ी अन्तर्व्यन्तता रहेगी ही। उग्र से उदार बनने में थोड़ी कठिनाई होगी। उन्मुक्तता ने मयम की ओर आने में कुछ दिक्कत होगी ही। विद्यार्थी नीजवान लोग होते हैं। घर की जिम्मेदारियों ने मुक्त होने के कारण उनमें रज्जुखिन्ता की एक विशेष प्रवृत्ति रहती ही है। फिर हमारे नेता क्रांति का मारा श्रेय उन्हें देने रहे हैं। कुछ राज-नैतिक पार्टियाँ तो अब भी छात्रों को दीक्षित किए बैठी हैं। कुछ ने राज-नैतिक छात्र-संघ बना लिए हैं। गरज यह कि राजनैतिक सन्ध्याएं विद्यार्थियों को बहकावे दे-देकर उन्हें अपना पुछल्ला बनाए रखना चाहती हैं। ऐसी परिस्थिति में उनसे अनुशासन की मांग करना ही मुश्किल है। यदि हम चाहते हैं कि विद्यार्थी अनुशासन और नागरिक-भावना (Civic sense) बनाये रखें, तो जरूरी है कि राजनैतिक दल विद्यार्थियों पर कृपा करें और उनसे क्रियात्मक सहयोग की अपेक्षा न करें। छात्र-जीवन बटोरने का है, वाँटने का नहीं। यह सीखने का समय है, पवित्रवद्ध (Regimented) होने का नहीं। अपरिपक्व मस्तिष्क को बरगलाने से राष्ट्र का अहित होगा, ऐसा राजनीति के नेता समझें। फिर पढ़ाई में थोड़ा अन्तर लाना होगा। अबतक केवल नौकरियों के लिए पढ़ाई होती थी। अब आदमी को कामकाज बनाने के लिए होनी चाहिए। यह जरूरी है कि शिक्षक और शिक्षार्थी के बीच घना सवध हो। दोनों एक-दूसरे के निकट आवें। यह निकटता शिक्षालयों में अनुशासन के पहले कदम का निर्माण करेगी। फिर अधिक-से-अधिक प्रकार के

खेल-कूद, आदि ललित कलाओं की शिक्षा-दीक्षा की भी व्यवस्था हो और विद्यार्थियों की रुचि को इनकी ओर मोड़ा जाय । देखा गया है कि जिन शिक्षण-संस्थाओं में खेल-कूद, गायन-वादन, नृत्य-नाटक, वाद-विवाद, भाषण आदि की समुचित व्यवस्था नहीं रहती, वहाँ के विद्यार्थी खाली समयों में लड़ाई-झगड़े, हल्ला-गुल्ला, राजनैतिक चर्चा, गुटबन्दी आदि किया करते हैं । और जहाँ इनकी व्यवस्था है, वहाँ के विद्यार्थी अपेक्षित अधिक अनुशासनप्रिय होते हैं; क्योंकि खेल-कूद एवं ललित कलाएँ उनका अतिरिक्त शक्ति को अनजाने ही उनके मनोनुकूल मनोरंजन गैला पर एक रचनात्मक योग्यता की ओर ले जाती हैं । शिक्षण-संस्थाओं के अहाते में काफी खुली जमीन होनी चाहिए । विभाग अलग-अलग हो । देखा गया है कि जहाँ खुली जगह कम है, वहाँ क्लास खत्म होते ही हजार-पन्द्रह सौ विद्यार्थी छोटे-से बरामदे या गह्न पर धक्कामधुक्की करने लगते हैं और यही से अशान्ति का वातावरण गुरु हो जाता है ।

जो अपढ़ मजदूर आदि हैं, वे भी राजनैतिक दलों से परिचालित होते हैं; इसे रोकना होगा । उन्हें सर्वप्रथम शिक्षित करना होगा । उन्हें बतलाना होगा कि किसी देश में जन्म लेने के साथ आदमी उस देश का नागरिक हो जाता है । नागरिक होने से ही उसे नागरिकता के सारे अधिकार (Civic rights) मिल जाते हैं । मगर प्रत्येक नागरिक अधिकार के साथ एक नागरिक दायित्व भी लगा हुआ है । हमें स्वतन्त्रतापूर्वक, सुखपूर्वक, विकासपूर्वक रहने का हक है, किन्तु साथ ही उस समाज के प्रति भी हमारा कर्त्तव्य होता है जिसकी समुचित व्यवस्था से हम उपर्युक्त अधिकार पाते हैं । किन्तु व्यवहार में हम इसे भूल जाते हैं । हमें छोटी-से-छोटी बातों का भी ध्यान रखना होगा । देखिए न, हम सस्ते मूल्य पर सुखपूर्वक रेल में चलने का अधिकार माँगते हैं, किन्तु दूसरी ओर रेल के प्रति अपने कर्त्तव्य को भूल जाते हैं—मूँगफली खाकर छिलके डब्बे में ही फेंक देते हैं, औरतें बर्थ पर ही बच्चों को पेशाब करा देती हैं; क्योंकि एक स्टेशन बाद ही उन्हें उतर जाना है; बैठने की जगह पर हम पाँव फैलाकर सो जाते हैं और दूसरों को खड़े रहने को मजबूर करते हैं । मजदूर एक ओर मजदूरी बढ़ाने के लिए आन्दोलन करते हैं और जनता की सहानुभूति

मांगते हैं, मगर अगर भीड़ हो, तो जहाज-घाट पर, स्टेशनो पर, मैलो में कुली भाई साधारण लोगों की मजदूरियों से फायदा उठाकर उनसे अधिक-से-अधिक मजदूरी वसूलना चाहते हैं, पिछले जमाने के पण्डो की तरह । लुटे जानेवाले लोग साधारण ही होते हैं, क्योंकि बड़े लोगों के पास तो अपने चपरासी, नीकर-चाकर होते हैं । किन्तु हमारा निश्वास है कि धीरे-धीरे नागरिक दायित्व की भावना भी जनता में आवेगी । यह जो लूट-खसोट की भावना है, वह इसलिए कि देश में किस्म-किस्म के वर्ग हैं—अवर्ण और सवर्ण, अमीर और गरीब, मालिक और मजदूर, जमींदार और किमान इत्यादि । अब कुछ वर्ग तो समाप्त हो चले । हिन्दुस्तान से अस्पृश्यता लगभग उठ गई । जमींदारियाँ उठ चली । सत विनोबा अमीर-गरीब के भेद को मिटाने चले हैं । इस प्रकार जब आर्थिक भेद ज्यादा नहीं रहेगा तब परस्पर ईर्ष्या की जो भावना है, वह नष्ट हो जायेगी और परस्पर सहानुभूति उत्पन्न होगी । हम शासनहीन समाज की ओर चल रहे हैं । अतः अगले चरण में अनुशासन और नागरिक-उत्तरदायित्व का विशेष आग्रह होगा । अवश्य हम अभी से उसके लिए प्रयत्न करें और जनमत को शिक्षित करें ।

एक और बात है । हिन्दुस्तान में अभी तक नेता पूजे जाते रहे हैं । और ये नेता भी सर्वसाधारण से नहीं आए हैं, समाज के उच्च वर्गों से आये हैं । सो आज भी लीडरी की हवस है । 'हरेक आदमी लीडर ही होना चाहता है, स्वयं-सेवक कोई नहीं । हरेक आदमी के मन में सबके आगे खड़े हो जाने की आलस है और आगे खड़े होनेवाले के प्रति उसकी यह बिक्रमयत है कि वह सिफारिश से, पिछले दरवाजे से आगे बढ़ा है । यह मनोवृत्ति अत्यन्त निन्दनीय है और यह उच्चवर्गीय नेतागिरी का परिणाम है । हमें इसे दूर करना है । सोचिए तो सही, कि अगर सभी आदमी नेता ही हो जाएँगे, तो समाज चलेगा कैसे ? हमें इस मनोवृत्ति को रोकना है और इसका तरीका यह है कि लोगों को इस प्रकार प्रेरित करें कि वे काम को पूजें, व्यक्ति को नहीं ।

